


جالالىدىن بەھرام



ئۈچ دوست

شىنجاڭ ئۇنىۋېرسىتېتى نەشرىياتى



جالالىدىن نەھرام

ئۈچ دوست

- لېيىغان بۇلاق (1)

(رومان)

مۇھەررىرى: قۇربان بارات
مەسئۇل مۇھەررىرى: تۇرسۇن ئابدۇللا
مەسئۇل كوررېكتورى: تۇنسايم ساۋۇت

جالالىدىن بەھرلم

ئۈچ دوست

(لېيىغان بۇلاق - 1)

شىنجاڭ ئۈنۋېرسىتېتى نەشرىياتى نەشر قىلدى
(ئۈرۈمچى شەھىرى خالىمىيەت يولى 14-نومۇر پوچتا نومۇرى: 830046)

شىنجاڭ شىنخۇا كىتابخانىسىدىن تارقىتىلدى
ئۈرۈمچى باجاخۇ رەڭلىك باسما زاۋۇتىدا بېسىلدى

فورماتى: 850 × 1168 م.م. 32/1 كەسىلم:

باسما تاۋىقى: 15.75 قىستۇرما ۋارىقى: 4

1997 - يىل 9 - ئاي 1 - نەشرى

1998 - يىل 2 - ئاي 1 - بېسىلمىشى

كىتاب نومۇرى: ISBN7-5631-0900-5/I.165

تىراژى: 1 - 10000

بەلگىسى: 26.56 يۈەن



جالالدين بهرام 1962-يىل

مۇندەرىجە

| | | |
|-----|-------|------------------------------|
| 1 | | سالام كىتابخان |
| 1 | | مۇقەددىمە |
| 24 | | بوستان يولى |
| 32 | | بوستان ئوتتۇرا مەكتىپى |
| 43 | | گۈلربا |
| 53 | | تۇنجى تونۇشۇش |
| 68 | | «سەككىزچى» چىلار |
| 94 | | بالىلىق كەچمىشلەر |
| 108 | | گۈلربا ۋە قۇتبىرەم |
| 123 | | شەھەردىكى بىر كۈن |
| 137 | | غەلىتە مۇھەببەت ئىزھار قىلىش |
| 158 | | ئالدىنقى كىيىم |
| 177 | | قىسىم كەچمىشلىرى |
| 205 | | دوستلۇق بۇرچى |
| 230 | | سورۇندا چىكىلگەن تۈگۈچ |
| 257 | | زۇمرەتنىڭ ئوتى |
| 281 | | ئورمىلىقتا |
| 313 | | ئايىدىڭ كېچىلەر |
| 345 | | چىلانلىقتا |
| 373 | | قۇرۇم كۆلى |
| 401 | | رەشىق |
| 428 | | يۇرۇڭقاش دەرياسى بويىدا |

— دادا سەن بۇلاقنى ياقۇتتەك سۈزۈك
بولىدۇ دېگەنتىڭغۇ؟
— شۇنداق بالام! ئۇ يەر ئاستىدىن
چىققان بىر مۆجىزە...
— ئەمەسە بۇ بۇلاق نېمانداق لېيىپ
كەتكەن؟...
— قارىغىنا بالام، ئىنتى بېلىسقى
كىرىۋاپتۇ ئەمەسمۇ!...
— ئېلىۋېتەيمۇ؟...
— ياق بولمايدۇ، قولۇڭ بەدبۇي پۇراپ
قالدۇ!...
— ئۇنداق بولسا قانداق چىقىرىۋېتىد
مىز؟
— بىر نەرسىدە سانجىپ ياكى قىسقۇچتا
قىسىپ ئېلىپ تاشلىۋەتسەك بولىدۇ.

— ئاپتوردىن

ئاپتورنىڭ تەرجىمىھالى

يازغۇچى ھەم رەسسام جالالىدىن بەھرام 1942-يىلى 8-ئاينىڭ 16-كۈنى غۇلجا شەھىرىدە ھۈنەرۋەن (تىككۈچى) ئائىلىسىدە دۇنياغا كەلگەن. جالالىدىننىڭ ئاتىسى بەھرام ئەپەندى ئۇستا ھۈنەرۋەن بولۇپلا قالماي، بەلكى ئىلى ناخشىلىرىنى ھەغدادىغا يەتكۈزۈپ ئېيتىدىغان خەلق ناخشىچىسى ئىدى. ئۇ، مەرىپەتپەرۋەر ئادەم بولۇپ، خوش پېئىللىق ۋە چاقچاقچىلىق بىلەن ئالاھىدە كۆزگە تاشلىنىپ تۇراتتى. ئۇ، زېرەك ھەم تېتىك چوڭ بولۇۋاتقان ئوغلىغا خەلق چۆچەكلىرى، داستانلىرىنى چوڭقۇر ھېسىيات بىلەن سۆزلەپ بېرەتتى، شۇنداقلا ئۇنىڭغا ھەر خىل رەسىملەرنى كۆرسىتىپ، رەسساملىقنىڭ سېھرىي كۈچىنى تەرىپلەيتتى. شۇڭا، جالالىدىن بەھرام: «مېنىڭ يۇمران قەلبىمگە ئەدەبىيات-سەنئەت ئۇرۇقلىرىنى چېچىپ، رەسساملىق ھەم ئەدەبىيات بىخلىرىنى يېتىشتۈرگەن ئاتامنى ھەر داڭم مەمنۇنىيەت بىلەن ئەسلەيمەن...» دەيدۇ.

جالالىدىن بەھرام 1950-يىلىدىن 1954-يىلىغىچە غۇلجا شەھىرىدىكى «روشن» باشلانغۇچ مەكتىپىدە، 1954-يىلىدىن 1957-يىلىغىچە «ئىلى ئوتتۇرا مەكتىپى» دە ئوقۇيدۇ. ئۇ، «ئىلى ئوتتۇرا مەكتىپى» دە ئەلا نەتىجە بىلەن ئوقۇيدۇ، «رەسىم كۆرۈشۈكى»، «ئەدەبىيات كۆرۈشۈكى» قاتارلىقلارغا قاتنىشىپ، مەكتەپنىڭ تەشۋىقات تاختىلىرىدا تۇنجى قېتىم بالىلىق ھېسسىياتى بىلەن يازغان شېئىرلىرىنى ئېلان قىلىدۇ. جالالىدىن بەھرام 1957-يىلى ئۈرۈمچىگە ئوقۇشقا كېلىپ، 1958-يىلىغىچە شىنجاڭ مىللەتلەر ئىنىستىتۇتىنىڭ رەسىم سىنىپىدا ئوقۇدى. 1958-يىلى سەنئەت ئىنىستىتۇتى قۇرۇلغاندىن كېيىن، ئۇ،

1958-يىلىدىن 1961-يىلىغىچە شىنجاڭ سەنئەت ئىنستىتۇتىنىڭ رەسىم كەسپى سىنىپىدا ئوقۇدى.

جالالىدىن بەھرام خىزمەتكە قاتناشقاندىن كېيىن، 1961-يىلىدىن 1976-يىلىغىچە خوتەن ناھىيىسىنىڭ سەيشەنبە بازار ئوتتۇرا مەكتىپىدە ئوقۇتقۇچى بولۇپ ئىشلىدى. 1976-يىلىدىن 1981-يىلىغىچە خوتەن ناھىيىلىك مەدەنىيەت يۇرتىدا خىزمەت قىلدى. 1981-يىلىدىن باشلاپ، شىنجاڭ خەلق نەشرىياتىنىڭ گۈزەل-سەنئەت بۆلۈمىدە مۇدىر مۇھەررىرلىك خىزمىتىنى ئۆتەۋاتىدۇ.

جالالىدىن بەھرامنىڭ ئەدەبىي ئىجادىيەت پائالىيىتى 1963-يىلى باشلانغان. ئۇ دەسلەپتە كىچىك تىپتىكى سەھنە ئەسەرلىرى يازغان. لېكىن، 1966-يىلى «مەدەنىيەت ئىنقىلابى» باشلىنىش بىلەنلا، ئۇنىڭ بۇ ئەسەرلىرى ۋە بىر نەچچە يىل ئەمگەك سىڭدۈرۈپ يازغان «ئۇتۇلغان قەلب»، «كۈتىلگەن نەقدىر»، «ئۆمۈر خاتىرىلىرى» قاتارلىق پوۋېستلىرى ھەمدە ساقلاپ كەلگەن ئەتىۋارلىق كىتابلىرى بۇلاپ كېتىلگەن ۋە بۇ ناھىيىنىڭ گۈلباغ رەستىسىدە كۆيدۈرۈلگەن. «مەدەنىيەت ئىنقىلابى» دەپ ئاتالغان ئاپەتلىك يىللارنىڭ بورانلىرىدا ئۇششۇك تەككەن بۇ ياش مايسىنىڭ ئون نەچچە يىللىق ئۆمرى تەقىپ ئاستىدا ۋە يەرلىك قاراڭغۇ تۈرمىلەردە ئۆتتى، خىزمەتتىن توختىتىلىپ، بۇ ناھىيىدىكى «ئەلنامە»، «يېڭى ئىرىق سۇ ئامبىرى»، «قوشكۆل» لەرگە ئىشلەشكە سۈرگۈن قىلىندى.

دەرد - ئەلەم، ئازاپ - ئوقۇبەتكە تولغان ئۈچ قېتىملىق سۈرگۈننى باشتىن كەچۈرگەن جالالىدىن بەھرام «تۆت كىشىلىك گۇرۇھ» ئاغدۇرۇلغاندىن كېيىن، 1978-يىلى «نەشتەر» تەخەللۇسى بىلەن، خوتەن گېزىتىدە، «كوچىدا»، «ئانىنىڭ ئامراقلىقى»، «يولدا» ناملىق ساتىرىك ھېكايە، ئوچىرىكلىرىنى ئېلان قىلدى. ئۇنىڭ بۇ ھېكايە، ئوچىرىكلىرى كەڭ جامائەتچىلىكنىڭ ئالقىشىغا ئېرىشىپ، گېزىت يۈزىدە ئوبزور، ماقالىلەر ئېلان قىلىندى.

جالالىدىن بەھرام 1979-يىلى «يېڭى قاشتېشى» ۋە «تارىم»

ژۇرنىلىدا ئېلان قىلغان «بۆلبۇل بوستانى تاپتى» ناملىق ھېكايىسى بىلەن كەڭ جامائەتچىلىككە تۈنۈلدى. ئۇ، شۇندىن ئېتىبارەن، «ھارۋىكەش»، «بېتىمە»، «بەشىۈز يۈەنلىك چاقچاق»، «ئايگۈزەل»، «تويدا»، «مېنىڭ ئوقۇتقۇچىم»، «جەرىمانە»، «ئانا مېھرى»، «ئېقىندىكى ياپراق»، «ئاخىرقى تىنىقتا» قاتارلىق 50 تىن ئارتۇق ھېكايە، «قاباھەتلىك چۈش»، «ئادەم پارچىسى»، «قامغاق»، «قۇربان قىلىنغان تۆھپە»، «قۇدرەتلىك ئىلاھ»، «قۇملۇقتىكى ئاتەش»، «دانۇر تاغا» قاتارلىق ئوندىن ئارتۇق پوۋېست ۋە «مېھرىگىياھ» ناملىق رومانىنى ئېلان قىلدى.

جالالىدىن بەھرامنىڭ «بۆلبۇل بوستانى تاپتى» (ھېكايىلەر توپلىمى—1982-يىل)، «ئايگۈزەل» (پوۋېست ۋە ھېكايىلەر توپلىمى—1985-يىل) ناملىق توپلاملىرى شىنجاڭ خەلق نەشرىياتى تەرىپىدىن نەشر قىلىندى. 1988-يىلى ئۇنىڭ تۇنجى رومانى «مېھرىگىياھ» «شىنجاڭ ياشلار-ئۆسمۈرلەر نەشرىياتى» تەرىپىدىن نەشر قىلىنىپ، 1989-يىلى ئاپتونوم رايون بويىچە يېڭى دەۋر ئەدەبىياتىدىكى مۇنەۋۋەر ئەسەر بولۇپ باھالىنىپ مۇكاپاتلاندى. 1992-يىلى «قامغاق» ناملىق پوۋېستلار توپلىمى قەشقەر ئۇيغۇر نەشرىياتى تەرىپىدىن نەشر قىلىندى. 1994-يىلى «قەبرە بېشىدىكى چۈش» ناملىق پوۋېست ۋە ھېكايىلەر توپلىمى شىنجاڭ خەلق نەشرىياتى تەرىپىدىن نەشر قىلىندى. 1996-يىلى «قاچقۇن» ناملىق پوۋېستلار توپلىمى «شىنجاڭ ياشلار-ئۆسمۈرلەر نەشرىياتى» تەرىپىدىن نەشر قىلىندى. ئۇندىن باشقا، «ئەدەبىياتىمىزدىكى يارىماس ئىللەت» (شىنجاڭ ئاياللىرى—1986-يىل)، «جاپالىق ئەجىرنىڭ شېرىن مېۋىسى» (شىنجاڭ سەنئىتى — 1994-يىل)، «دراما سەھنىسىدىكى چاقىنغان يۇلتۇز» (شىنجاڭ سەنئىتى — 1994-يىل)، «رەسساملىق ۋە ئۇنىڭ نەشرىياتچىلىقتىكى رولى» (شىنجاڭ خەلق نەشرىياتى نەشرىياتچىلىق كەسپىگە دائىر ماتېرىياللار—1988-يىل) قاتارلىق ئەدەبىي ئوبزورلىرى ۋە ئىلمىي ماقالىلىرى ئېلان قىلىندى.

جالالىدىن بەھرامنىڭ «جەرىمانە»، «بەشىۈز يۈەنلىك چاقچاق»،

«قامغاق»، «ئايگۈزەل»، «ھارۋىكەش»، «ئامەت ئىچىدىكى ئاپەت» قاتارلىق كۆپلىگەن پوۋېست ۋە ھېكايىلىرى خەنزۇچىغا تەرجىمە قىلىنغان، ئۇنىڭ ئەسەرلىرى قويۇق تۇرمۇش پۇرىقىغا ئىگە، رېئاللىقنى چىنىق ۋە سەمىمىيلىك بىلەن ئەكس ئەتتۈرىدۇ، تىلى گۈزەل، يەڭگىل، قۇرۇلمىسى پۇختا، زىددىيەت توقۇنۇشلىرى كۈچلۈك، ۋەقەلىكلىرى مۇرەككەپ ۋە رەڭمۇ رەڭ، پېرسوناژلىرى روشەن ئىپادىلەنۋاللىققا ئىگە.

جالالىدىن بەھرامنىڭ «لېيىغان بۇلاق» ناملىق كۆپ قىسىملىق بۇ رومانى 1960-يىللاردىن 1990-يىللارغىچە بولغان ئارىلىقتىكى دەۋرنى بىر قەدەر كەڭ تۈردە ئەكس ئەتتۈرگەن يىرىك ئەسەر بولۇپ، روماندا، 1960-يىللار ياشلىرىنىڭ ۋە زىيالىيلىرىنىڭ ھەر خىل ئىجتىمائىي ھەرىكەتلەر، «ئوڭ» ۋە «سول» ئىدىيىۋى خاتالىقلار تۈپەيلىدىن كۆپلىگەن ئەگرى-توقايلىقلارنى باشتىن كەچۈرگەنلىكى تەسۋىرلىنىدۇ. ئەسەر قەھرىمانلىرى بولغان ھېكمەت، كامىل، مۇرات ۋە ئۇلارنىڭ سۆيگەن قىزلىرى گۈلزىبا، نەفسە، زۈمەرەلەرنىڭ ئىچىنىشلىق قىسمىتى كىتابخاننى چوڭقۇر ئويغا سالسا، خالىق، كېرىموف، زەينىدىنلەر دەك رەزىل ئادەملەرنىڭ ھوقۇق، ئىمتىيازلىرىدىن پايدىلىنىپ يۈرگۈزگەن سۈيىقەست، ھىيلە-مىكىرلىرى كىشىدە چەكسىز نەپرەت ئويغىتىدۇ.

جالالىدىن بەھرام گۈزەل سەنئەت ساھەسىدىمۇ ئوخشاشلا نۇرغۇنلىغان نادىر ئەسەرلەرنى ياراتتى. ئۇنىڭ «ئېغىر كۈنلەردە»، «پەرھات ۋە شېرىن»، «قەدىمىي ئۇيغۇر ئوۋچىلىرى»، «موللا مۇسا سايرامى»، «فارابى» قاتارلىق ماي بوياق، دۇغ بوياق ۋە سىدام سىزما ئەسەرلىرى كىتاب ۋە گېزىت-ژۇرناللاردا قايتا-قايتا نەشر قىلىنىپ، خەلقنىڭ ياخشى باھاسىغا ئېرىشتى. بولۇپمۇ ئۇ گۈزەل سەنئەت بۆلۈمىنىڭ مۇدىر مۇھەررىرلىك خىزمىتىنى ئۆتىگەندىن تارتىپ ھازىرغىچە، ئۇيغۇرچە، قازاقچە، قىرغىزچە، موڭغۇلچە، شىبەچە 50دىن ئارتۇق كىتابنىڭ مۇقاۋىلىرىنى لايىھىلىدى ۋە مىڭلىغان قىستۇرما سۈرەت، كۆنچۈك، نەقىشلەرنى سىزدى. ئۇنىڭ لايىھىلىگەن «قۇرئاندىكى

قىسىسلەر»، «قىرغىز خەلق داستانلىرى»، «ئون كۈنلۈك سۆھبەت»
، «ئەدەبىيات ۋە دەۋر»، «رەسساملقتىكى رەڭ ئىلمى»، «ماناس»
قاتارلىق كۆپلىگەن مۇقاۋىلىرى مەملىكەت بويىچە ۋە غەربىي شىمال،
غەربىي جەنۇب 9ئۆلكە (رايون) بويىچە ئېچىلغان مۇقاۋا كۆرگەزمە
يىغىنلىرىدا ھەر خىل تۈردىكى مۇكاپاتلارغا ئېرىشتى.

جالالىدىن بەھرام ئەدەبىيات ئىجادىيىتى ھەم گۈزەل سەنئەتتىن
ئىبارەت ئەدەبىيات-سەنئەتنىڭ قوش تۈرىدە مول ھوسۇل بېرىۋاتقان
ئىقتىدارلىق يازغۇچى، تالانتلىق رەسسامدۇر. ئۇ ھازىر كاندىدات ئالىي
مۇھەررىر بولۇپ، جوڭگو ئاز سانلىق مىللەت يازغۇچىلىرى ئىلمىي
جەمئىيىتىنىڭ ئەزاسى.

سالام كىتابخان!

«دۇنيانىڭ تىلىكى، سەمەرىدۇرمىز،
ئەقىل كۆزىن قارىسى — جەۋھەرىدۇرمىز،
تۈگەرەك جاھاننى ئۈزۈك دەپ بىلسەك،
شەكسىز ئۇنىڭ كۆزى — گەۋھەرىدۇرمىز.»

— ئۆمەر ھەييىام.

مەن خاتىرەمنى ئېچىپ، ئۇلۇغ پەيلاسوپ ۋە شائىر ئۆمەر ھەييىامنىڭ بۇ روبائىسىنى ئوقىغىنىمدا، ئىختىيارسىز چوڭقۇر ئويلارغا چۆكمەن. ئىنسان، ھايات، دوستلۇق، بۇرچ توغرىسىدىكى تارىخىي ۋەقەلەر ۋە رېئال كەچۈرمىشلەر كۆز ئالدىدىن بىر-بىرلەپ ئۆتۈشكە باشلايدۇ. شۇلارنىڭ ئارىسىدا، ئاپتاپتەك چاقناپ، ئالماستەك جۈلالىنىپ تۇرغان بىر ئابىدە نامايەن بولىدۇ. كۆز نۇرۇم بۇ ئابىدە ئۈستىگە مۇجەسسەملىشىدۇ. خىيال قۇشۇم قاناتلىنىشقا باشلايدۇ. بۇ ئابىدە قەلبىمنىڭ ئەڭ خىلۋەت، ئەڭ چوڭقۇر قاتلاملىرىدا ئۆمرۈم بېزىسى ساقلىنىپ كېلىۋاتقان ئەينى يىللاردىكى دوستلارنىڭ سىمىمىسى ۋە ئۇلارنىڭ خاتىرىسىدۇر...

يىللار ئۆتكەنسېرى، خاتىرەمدە ئۆچمەس بولۇپ، پارلاق سىمىمى سۈپىتىدە بارغانسېرى چاقناپ تۇرۇۋاتقان، جۈلالىنىۋاتقان ئەنە شۇ دوستلارنىڭ ئىلغار پىكىرلىك، ئۆتكۈر زېھىنلىك، ئىستىداتلىق ۋە قابىل كىشىلەردىن بولغانلىقىنى ئويلايمەن... شۇنداق، ئۇلار دەۋرنىڭ ئالدىدا مېڭىۋاتقان، ئەلنىڭ ئۈمىدى، شۇ دەۋر ياشلىرىنىڭ سەر خىللىرى ئىدى. ئۆمەر ھەييىامنىڭ رۇبائىسىدە ئېيتىلغىنىدەك، جاھاننى ئۈزۈك دەپ

بىلىسەك، ئۇلار شەكسىزكى، شۇ ئۈزۈكنىڭ گۆھەر كۆزى ئىدى. ئۇلارنىڭ بەزىلىرى رەسسام، بەزىلىرى مۇزىكانت، بەزىلىرى شائىر، بەزىلىرى ماتېماتىك، بەزىلىرى بولسا ھۆسن خېتى بىلەن مەشھۇر ئىدى. يۇمشاق مۇئامىلىلىك، نازۇك تەبىئەتلىك، خۇشخوي، شېرىن سۆزلۈك يىگىرمە ياشلار ئەتراپىدىكى بۇ يىگىتلەر يۈرىكىدىكى گۈزەل ۋە ئۇلۇغۋار ھەمدە ئەزگۈ تىلەكلەرنىڭ يالقۇنى بىلەن ھالال، مەردانە ياشايتتى. ئۇلار ئاددى - ساددا، كەمتەر ئىدى، راست سۆزلۈك، ئىنساپ - دىيانەتلىك، رەھىمدىل يىگىتلەر ئىدى. ئۇلار تۈندە ياتقان يۇلتۇزلار ئىدى، ئۆركەشلىپ ئاققان دەريا ئىدى. ئۇلارنىڭ كۆپ قىسمى مەرىپەت مەشئىلىنى كۆتۈرگەن ئوقۇتقۇچىلار ئىدى. ئۇلار مۇنبەردە تۇرۇپ، ئەۋلادلارغا ئىلىم نۇرىنى چاچاتتى، ئىلىم نۇرى بىلەن ئۇلارنىڭ كۆزلىرىنى ئاچاتتى. ئەمما، «سەنئىيە كۈرەش» نىڭ ۋاراكى - چۈرۈڭى ئەۋج ئالغان، پەلەك چاقى تەتۈر چۆرگىلىگەن ئاشۇ زامان ئۇلارنى ئۆز ئىسكەنجىسىگە ئېلىپ، زۇلۇم قامچىسى بىلەن ھەر دەققە قامچىلاپ تۇراتتى. لېكىن ئۇلار ئازاب - ئوقۇبەت، قايغۇ-ئەلەم قاپلىغان شۇ شىۋىرغانلىق يىللاردا «تۈننىڭ تېڭى بارلىقىغا» ئىشىنىپ، ئۆزلىرىگە تەسەللى تاپاتتى. جاپا - مۇشەققەتلىك، ئېغىر مۇھىت ئىچىدىمۇ ئىجاد - مېھنەت ۋە ئۇلۇغۋار خىزمەتلىرى يولىدا، ئۈزلۈكسىز تىرىشاتتى، ئىزدىنەتتى، قان - تەر ئاققۇزاتتى. بۇ يولدا، بىر - بىرىگە ئىلھام - مەدەت بېرىشەتتى. ئۇلارنىڭ نام - شۆھرەت، ئەمەل - ئۇنۋان، ھۇزۇر - ھالاۋەتتىن قىلچە تامايى يوق ئىدى. پەقەت، قوللىرىدىكى ئىلىم ئاچقۇچىنى ئەۋلادلارغا قالدۇرۇش ئۈچۈن، جاپا چېكىپ ئىشلەيتتى. ئۇلار ئۆز ئارا ئەسرار بولۇپ قالغان چاغلىرىدا، ئاجايىپ قىزغىن، چوڭقۇر مەنالارغا ئىگە سۆھبەتلىرىنى قۇراتتى. بەدئىي ئەدەبىيات، سەنئەت، تارىخ ۋە ئىلىم - پەننىڭ تەرەققىياتى ئۈستىدە، ھايات ۋە تۇرمۇش توغرىسىدا قىزغىن مۇنازىرىلەرنى ئېلىپ باراتتى. ھاياجانلىنىپ، قىزىشىپ مۇھاكىمە - مۇتالىئە قىلىشاتتى. شېئىرىيەتنىڭ ضىلمۇ - خىل زانىرلىرىدا قەلەم تەۋرىتىشەتتى. لېكىن ئايىغى

ئۈزۈلمەيدىغان جۇدۇن - چاپقۇنلۇق ھەرىكەتلەر. بۇ مەرىپەت مەشئىلىنى كۆتۈرگەن گۇناھسىز ئىستىدات ئىگىلىرىنىڭ ھايات چېچەكلىرىنى تۈكۈپ، ئۆزلىرىنى بەرگى خازان قىلىپ تۇراتتى. ئۇلارنىڭ ھاياتى قىيانغا چۈشكەن سېرىق يوپۇرماقنىڭ، شۇ قىياننىڭ دولقۇنلىرىدا بىسختىيارى لەيلىپ ئۆتتى...

يىللار خۇددى ئاق چوققىلىق تاغلار ئۈستىدىن سۈرۈلۈپ ئۆتكەن بۇلۇتلاردەك، بىر-بىرىنى قوغلىشىپ ئۆتۈپ كەتتى. ئېزىز باشلارغا قىرو چۈشتى. نۇزائە يۈزلەرگە يىللار قىيانلىرى يول-يول ئېرىقلارنى قازدى. بېشىمىزدىكى تال-تال ئاق چاچلار، يۈزلىرىمىزدىكى سىزىق-سىزىق قورۇقلار ئاشۇ ئۆتمۈش يىللارنىڭ شامىسى ۋە يالدامسى بولۇپ قالدى. دەروەقە، ئاق چاچلىرىمىزنىڭ ھەر تىلىغا ئازابلىق يىللارنىڭ تامغىسى بېسىلغان. يۈزلىرىمىزدىكى تارام-تارام ئېرىقلاردا ھەسرەت-نادامەت ئېقىنلىرى ئاققان... بىز ئۇ يىللاردىن پەقەت ئاقلانغان چاچ، ئۆمۈچۈكنىڭ تورىدەك قورۇقلارنىلا ئېلىپ قاللىدۇق.

يىللار، يىللار! قايرىلىپ كەينىمگە باقسام، ئەللىك تۆت باھار ۋە ئۈنچىغا كەڭشىپ ئەللىك تۆت كۈز ئۆتۈپ كېتىپتۇ. ئاھ يىللار، مېنىڭ كۈز شاماللىرىڭ قانچىلىك چېچەكلەرنى تۆكەي قالدى؟ قانچىلىغان بۈستانلارنى خازان قىلماي قالدى؟ تېخى تۈنۈگۈن بۇرۇنقى خەت تارتىپ ئۈلگۈرمىگەن ئۆدەر يىگىتلەردىن بۇ دۇنيا بىلەن ۋاقىتىمىز خوشلاشقانلىرىنىڭ قەبرىسىنى قومۇش بېسىپتۇ. ھايات قالغانلىرى بولسا ئەمدىلىكتە سالاپەتلىك مۇپسپىنلارغا ئايلىنىۋاتىدۇ. ئۇلارنىڭ باشلىرىغا يىللارنىڭ قىروسى چۈشۈپ، كەچكۈز شاماللىرى ھايات بوستاننىڭ ياپراقلىرىنى سارغايىتىشقا باشلاپتۇ. لېكىن ئۇلار يەنىلا بور توزانلىرى ئىچىدە، ئىجاد - مېھنەت قايناملىرىدا جاسارەت بىلەن ئىلگىرىلەۋېتىپتۇ. دوستۇم مەھەممەتتۇرسۇن باھاۋىدىن بىلەن ئىيىنى يىللاردىكى ئاشۇ دوستلارنى، ئۇلار بىلەن بىللە ئۆتكەن كەچمىش ھايات، تارىخىي ۋەقەلەرنى ئەسلەپ، مۇخەششەپ قالسىمۇ. گەرچە ياشلىقىمىز ئېغىر ئۆتكەن بولسىمۇ، لېكىن ئۆزىمىزنىڭ پاك ۋەجدان، ئىنسانىي غورۇر

بىلەن ياشىغانلىقىمىزدىن پەخىرلىنىمىز.

بەزى چاغلار سۆھبىتىمىز، مۇڭلىرىمىز ئاپئاق تاغلارنى كۈتۈۋالدى. قايناق خىزمەت، جۇشقۇن ئىجادىي مېھنەت بىلەن ئۆتكەن سائەتلىك چاغلار، يۇرۇققاش دەرياسى بويىدىكى كۆڭۈلۈك سەيلىلەر، دەرس مۇنبىرى ئالدىدىكى ئىپتىخارلىق سائەتلەر... شۇنداقلا «قوشكۆل» نىڭ شۇۋاقلق دالالىرىدا سۈرگۈندە ئۆتكەن كۈنلەر، ئۇ يەردىكى ئۈستىدىن قۇم تۆكۈلۈپ تۇرغان زەي گەمبىلەر، چىرايلىرىدىن رەڭ، كۆزلىرىدىن نۇر كەتكەن سۈرگۈندىكى مۇئەللىم ۋە مۇئەللىمىلەر، كۆز ئاچقىلى بولمايدىغان چۆل شۇبۇرغىنىدا كېسەك توشۇۋاتقان گۇناھسىز تۇتقۇنلار، دەھشەتلىك قىيىنچىلىق ئاستىدا سۇنغان قوللار، فالەپىرىيات ئاۋازى ئۈزۈلمەي كېلىپ تۇرىدىغان يەرلىك تۈرمىلەر ۋە قىممەتلىك مەدەنىي مىراسلارنى ئوت گۈلخانلىرىدىن قۇتقۇزۇش يولىدىكى ئىلقلان تەدبىر... قاتارلىق ۋەقەلەرنى ئەسلەيمىز، يۇقىرىقى كارتىنىلار كۆز ئالدىمىزدىن بىرمۇ بىر ئۆتمەيدۇ.

مەن بۇ رومانىدا ھېكمەت، كامىل، مۇرات قاتارلىق باش قەھرىمانلار، شۇنىڭدەك، ئۇلارغا يانداشقان گۈلزىيا، نەفىسە، زۇمرەت قاتارلىق ئىجابىي پېرسۇناژلار بىلەن خالىق ۋە تۇردىلاردىن ئىبارەت سەلبىي پېرسۇناژلار ئوتتۇرىسىدىكى ئىلغارلىق بىلەن قالاڭلىق، ھەتقانىيەت بىلەن ئادالەتسىزلىك، سەمىمىيلىك بىلەن ھەيلىگەرلىك، ئىلمىيلىك بىلەن قارا قورساقلىق، گۈزەل ئارزۇ-ئىستەكلەر بىلەن پەس ئارزۇ-ھەۋەسلەر ئوتتۇرىسىدىكى زىددىيەت-تۈرۈشلەرنى تەسۋىرلەشنى مەقسەت قىلىدۇم.

ھۆرمەتلىك كىتابخان! بۇ روماننى ئوقۇغىنىڭىزدا، بەلكىم سىز ئۇلارنى قەيەردىدۇر كۆرگەندەك، تونۇيدىغاندەك تۇيغۇغا كېلىپ قالارىسىز، بەلكىم، ئۇلاردىن بىرى كۈتۈلمىگەندە ئۆزىڭىزگە ئوخشاپ قالار. شۇنداق بولغىنىدا، مېنىڭ بۇ ئەسەرنى يېزىشتىكى تىرىشچانلىقىم، مەقسەت - نىشانلىرىم زايە كەتمىگەن بولار ئىدى.

مەن بۇ روماننى يېزىش ئۈچۈن قولۇمغا قەلەم ئالغىنىمدا، يۈرىكى

قىسىلەر»، «قىرغىز خەلق داستانلىرى»، «ئون كۈنلۈك سۆھبەت» ، «ئەدەبىيات ۋە دەۋر»، «رەسساملىقتىكى رەڭ ئىلمى»، «مائارىپ» قاتارلىق كۆپلىگەن مۇقاۋىلىرى مەملىكەت بويىچە ۋە غەربىي شىمال، غەربىي جەنۇب 9ئۆلكە (رايون) بويىچە ئېچىلغان مۇقاۋا كۆرگەزمە يىغىنلىرىدا ھەر خىل تۈردىكى مۇكاپاتلارغا ئېرىشتى.

چاللىدىن بەھرام ئەدەبىيات ئىجادىيىتى ھەم گۈزەل سەنئەتتىن ئىبارەت ئەدەبىيات-سەنئەتنىڭ قوش تۈرىدە مول ھوسۇل بېرىۋاتقان ئىقتىدارلىق يازغۇچى، تالانتلىق رەسسامدۇر. ئۇ ھازىر كانىدات ئالىي مۇھەررىر بولۇپ، جۇڭگو ئاز سانلىق مىللەت يازغۇچىلىرى ئىلمىي جەمئىيىتىنىڭ ئەزاسى.

مۇقەددىمە

1961 - يىلى ئاۋغۇستنىڭ ئاخىرلىرى. كەچكى گۇگۇم قارا تولىرىنى يېيىشقا باشلىغاندا، ئۈستىباشلىرىنى توپا - چاڭ باسقان تۆت ئوقۇغۇچى يۈك - تاقلىرىنى كۆتۈرۈشۈپ، يەكەننىڭ «قەلەندەر» دېڭىگە كىرىپ كېلىشتى.

دەڭنىڭ چوڭقۇر ھويلىسى مال ئايىخدا چەيلەنگەن ئوت - سامان، قۇرۇق پىچان ۋە تېزەكلەر بىلەن تولغان بولۇپ، بەكمۇ پاسكىنا ئىدى. ھەر خىل تۇپاق ئىزلىرى تىلغىۋەتكەن پېتىق لايدىن كېلىۋاتقان ئاچچىق چىلە ھىدى دىماغلارنى ئېچىشتۇراتتى. تىكلىپ قويۇلغان ھەر خىل ھارۋىلار ھويلىدا قالمايىقان تۇرۇشاتتى. لاپاس تېگىدىكى ئېغىلدا بىر نەچچە ئات ۋە ئېشەك قۇيرۇقلىرىدا بىزەڭ چىۋىن ۋە كۈكۈيۈنلەرنى توختىماي قورۇپ، ئېرىنچەكلىك بىلەن قۇرۇق ئۈتى يالمايتتى. چۆكتۈرۈپ قويغان بىر تۆگە كۆزلىرىنى خۇملاشتۇرۇپ كۆشەۋاتاتتى...

قاش - كىرىپكىلىرىنى ئاپئاق چاڭ باسقان بۇ توپا چىراي ئوقۇغۇچىلارنىڭ بىرسى قىز ئىدى. ئۇلار سول تەرەپتىكى كۆتۈرمە قىلىنىپ سېلىنغان پېشايۋانلىق ئۆيلەر ئالدىدا توختاشتى. پېشايۋان ئالدىغا قېرى سۆڭەتنىڭ غولىدىن ئويۇلۇپ ياسالغان پەلەمپەي قويۇلغانىدى. بۇ ھارغىن يولۇچىلار يۈك - تاقلىرىنى يەرگە قويۇپ، بىردەم تېڭىرقاپ تۇرۇپ قېلىشتى. دەڭ ئىچىدە ئادىمىزات كۆرۈنمەيتتى. تۆت تەرىپى ئېگىز تاملار بىلەن قورشالغان چوڭقۇر، غىمسا دەڭ ئىچىگە قاراپ دېمى ئىچىگە چۈشۈپ كەتكەن قىز يېنىدىكى بېشىغا قىسقا كازرۇكلۇق قاسقان شەپكە، ئۇچىسىغا قارا چىبەر قۇتتىن تالاستوپكا كىيىۋالغان، قويۇق قارا قوشۇما قاشلىرى ئاق يۈزلۈك مەسۇم چىرايىنى

ئېچىپ تۇرغان بالغا قارىدى.

— ھېكمەتكا، بۇ زىنداندا ئادەم كۆرۈنمەيدىغۇ؟ — دېدى بۇغداي ئۆڭلۈك ۋەجىككە قىز ئاستاغىنا، — ۋاي خۇدايىم، نېمىدىگەن سېسىقچىلىق...

— بولدى قىلىڭ، باشقا يەردىن ياتاق تېپىلمىسا! — دېدى يىگىت قوشۇمىسىنى تۇرۇپ، — قارالڭ، بىركىم كېلىۋاتىدۇ.

بۇ ئەسنادا مال ئېغىلى تەرەپتىن تەتۈر ئۈستىخان، ئاپئاق ساقاللىرى مەيدىسىدە بېيىلىپ تۇرغان قامەتلىك بىر بوۋاي ئۇزۇن خام يەكتىكىدىكى ئوت - سامانلارنى قېقىشتۇرۇپ كېلىۋاتاتتى. ئۇ كىنىدىكىگىچە ئوچۇق تۇرغان يەكتىكى ئۈستىدىن رەڭگىنى بىلگىلى بولمايدىغان دەرىجىدە ئۆڭۈپ كەتكەن، چەت - چۆرىسى تىتىلىپ يىپىلىرى ساڭگىلاپ تۇرغان شايبى پوتا باغلىۋالغانىدى. بوۋاي كەڭ ياسمانە ماتا تامبىلىنىڭ ئارىلىقىدا ساڭگىلاپ تۇرغان ئىشتان بېغىنى پۇلاڭلاتقىنىچە يېتىپ كەلدى.

— ئەسسالامۇئەلەيكۇم چوڭ دادا! — دېدى ھېكمەت قولىنى كۆكسىگە قويۇپ.

— ۋاھلەيكۇم ئەسسالام! — دېدى بوۋاي ئۇزۇن ئاق پاخما قاشلىرى يېپىۋالغان كۆزلىرىنى بالىلارغا تىكىپ، — خوش... ھەر قايسىلىرىنى نەدىن سورايىمىز - يا؟

— ئۇرۇمچىدىن كېلىشىمىز، — دېدى ھېكمەت ئەدەپ بىلەن، — خوتەنگە خىزمەتكە تەقسىم قىلىنغاندۇق. لېكىن يەكەن دەرياسىغا كەلگۈن كېلىپ ئىككى تارامنى ئېلىپ كېتىپتۇ. شۇڭا قايتىپ كېلىشىمىز...

— ھىم، ماقۇلە، تالىپ بالىلار بىز دېيىشىلە! — بوۋاي ساقىلىغا ئوخشاشلا ئاقىرىپ كەتكەن تۈكلۈك مەيدىسىنى تاتلىدى، — كۆۋرۈكنى بۇ يېقىندا ئوڭلاپ بولالمايتۇ... ھەر قايسىلىرى قانچىلىك تۇرۇشماقچى؟ ...

— بۈگۈنچە يېتىپ تۇرساق، قالدىسىنى ئەتە مەسلىھەت بىلەن بىر نېمە دېيىشەرمىز...

— بۇ... بۇ ھازىرچە بىرلا ئۆي بار، قالدسىغا سودا سارايلىرىنىڭ خام ماللىرى بېسىلغان، — دېدى بوۋاي قىزغا قاراپ، — بۇ تالىپىگە ئايرىم ئۆي بېرىش تەس بولارمىكىن...
— خاتىرجەم بولسىلا چوڭ دادا، — بىز ھەممىمىز ئوقۇغۇچىلار! — دېدى قىزىرىپ كەتكەن قىز ھېكمەتكە قاراپ، — بۇ كىشى بىزنىڭ ئوقۇتقۇچىمىز بولىدۇ...

بوۋاي دەماللىققا بىر نېمە دېمىدى، لېكىن سەل خاتىرجەم بولالمىغاندەك كەيپىياتتا ئۇلارنى باشلاپ پېشايۋاننىڭ ئىككى چېتىدىكى — كۈنگەيدىكى ئۆينىڭ قارا قۇلۇپىنى ئاچتى. ئۆيدىكى لاي سۇپا ئۈستىگە ياغاقلانغان بىر پارچە پالاز تاشلانغان بولۇپ، مايلىشىپ پارقىراپ كەتكەن سامان تەكىنلەر ئۆينىڭ بۇلۇڭىغا دۆۋىلەپ قويۇلغانىدى. پەستىكى ئوچاقنىڭ ئويۇقىدا بىر نەچچە پۇچۇلغان ھېجىر، كۈلۈڭنىڭ مەخزىدە قاپقارا ئىسلىشىپ كەتكەن بىر قۇم چۆگۈن تۇراتتى...

— ئەگەر چاي ئىچىشمەكچى بولۇشىمىز، — دېدى بوۋاي چۆگۈنگە قاراپ قويۇپ، — ھويلىدا ئوتۇن بار. يەنە بىر گەپ، بۇ ئۆيدە بۈرگە تولا، مۇساپىر، يېتىمچىلەر چىدىغان بىلەن، ھەر قايسىلىرى يۇمران يويۇماقكەنلەر، بۈرگىنىڭ تالىشىغا چىدىيالمىلا، پېشايۋاندا ياتىلىشىمۇ بولىدۇ.

— بولىدۇ. رەھمەت ئۆزلىرىگە...

بوۋاي چىقىپ كەتتى. بالىلارمۇ نەرسە - كېرەكلىرىنى سەرەمجانلاشتۇرۇپ قويۇپ، ئىشىككە قۇلۇپنى سېلىپ، قورساق تويغۇزۇش ئۈچۈن سىرتقا چىقىپ كەتتى. ئۇلار دەڭ ئالدىدىكى رەستىنى ئارىلاپ، ئانچە يىراق بولمىغان بىر چايخانىغا كىرىپ ئولتۇرۇشتى، چايخانا خوجايىنى — لىغىرلاپ تۇرىدىغان سېمىز ئايالغا 15 تىيىنلىق ئىككى ئارا چەينەك چاي بۇيرۇتتى. چاي دەملىنىپ كېلىپ بولغىچە، ھېكمەتنىڭ كۆڭلى يۈكۈنۈپ ئولتۇرۇشقان ھەمراھلىرىنىڭ ھارغىن چىرايلىرىغا قاراپ بىر قىسىملا بولۇپ قالدى.

پاكار سۇپىلىق چايخانىغا باسما گۈللۈك كىگىز، ياغاقلانغان

گىلەملەر سېلىنغانىدى. چۈنچە دۇغلىشىپ كەتكەن چىراغ كىچىك يۇمىلاق شىرنەنى چۆرىدەپ ئولتۇرۇشقان شالاڭ مېھمانلارنى غۇۋا يورۇتۇپ تۇراتتى. چىراغ ئەتراپىدا ئوت خۇمار ھاشارلار بىر - بىرىگە سوقۇلۇپ پىلىدىرلىشىپ ئۇچۇشماقتا ئىدى. خوجايىن ئايالنىڭ ئوچاق ئەتراپىدا جوغىسى پۇچۇلغان، قارا جابدىن داغلاشقان چىنە، چىنەكلەرنى ئۇيان - بۇيان قىلىۋاتقان ئېغىز ھەرىكىتىنى ھېسابقا ئالمىغاندا، چايخانا جىمجىت ئىدى. بۇ ئېغىز سۈكۈنات، دوستلىرىغا قاراپ كۆڭلى بىر قىسما بولۇپ قالغان ھېكمەتنى تېخىمۇ مەسكەن ھالغا كەلتۈردى.

ھېكمەتنىڭ سول يېنىدا بېشىنى ساڭگىلىتىپ ئولتۇرغان، سېمىز، دوغۇلاق، ئاق پۇسۇملاق، ياۋاش، كەمسۆز بالا - مۇزىكا سىنىپىنىڭ چاڭ كەسىدە ئوقۇغان مەتتۇردى ئىدى. مەتتۇردى يولغا چىققاندىن بېرى خوشال ئىدى. چۈنكى ئۇ خوتەننىڭ نىيە ناھىيىسىدىن بولۇپ، ئۆز يۇرتىغا - قىسقىسى ئاتا - ئانىسىنىڭ ئىسسىق باغرىغا كېتىۋاتقانلىقىدىن مەمنۇن بولسا كېرەك. ئۇنىڭ يېنىدا ئوچاق بېشىدىن كۆزىنى ئۆزمەي تىكىلىنىپ تۇرغىنى رەسىم كەسىدە ئوقۇغان تۇرسۇن. ئۇ يەكەننىڭ بىر يېزىسىدىن بولۇپ، ئۇنىڭ چىرايى قارا، ياپىما قاپاق، ئىككى تەرىپىدىكى ئوغرى چىشلىرى يۇقىرى كالىپۇكلەرنى كۆتۈرۈپ، خۇددى ئاغزىغا بىر نېمە سېلىۋالغاندەك دائىم تومپىيىپ تۇراتتى. ئۇ لاپ ئۇرۇشقا ھېرىسمەن بولغاچقا، ئىنىستىتۇتتا ئۇنى ساۋاقداشلىرى تۇرسۇن پو دېيىشەتتى. لېكىن ئۇنىڭ كۆڭلى ياخشى ئىدى. ئەمدى ھېكمەتنىڭ ئوڭ يېنىدا ئېتەكلىرىدە تىزلىرىنى يوشۇرۇپ بىر قولىدا گىلەمگە تايىنىپ ئولتۇرغان مۇنۇ ۋىجىكىگە بۇغداي ئۆڭلۈك، پۇچۇق قىز بولسا، ئىسكىرىپكا كەسپىنى پۈتتۈرگەن ئاتىكەم ئىدى. ئاتىكەم ئاقسۇلۇق قىز ئىدى. دەرۋەقە بىلىم كويىدا ھەر جاي، ھەر يەردىن توپلانغان بۇ بالىلار بىلەن ھېكمەت بىر نەچچە يىلنى بىر نەچچە كۈندەك بىللە ئۆتكۈزگەن ساۋاقداشلاردىن ئىدى. ھېكمەت ئەمدىلا 20 ياشقا كىرگەن غۇلجىلىق بالا ئىدى. ئۇ، سەئىت ئىنىستىتۇتنىڭ رەسىم كەسپىنىڭ ئىككىنچى يىللىقىغا كۆچكەندە، بۇ بالىلار ئوقۇشقا كەلگەنىدى. ھېكمەت ئوقۇش

پۈتۈرۈپ مەكتەپكە ئاسپىرانتلىققا ئېلىپ قېلىنغاندا، بۇ بالىلار 3 - يىللىققا كۆچكەندى. لېكىن ئۇ بىر يىللىق ئاسپىرانتلىق ھاياتىدا ماڭاش ئېلىپ كېلىۋاتقان بولسىمۇ، يەنىلا ساۋاقداشلىرى بىلەن تەڭ ئۆگىنىۋاتاتتى. ئىنىستىتۇتتا ھەر بىر كەسىپتە بىردىن ئالتە - يەتتىگىچە ئوقۇغۇچى ئوقۇيتتى. ھەتتا بىر ئوقۇغۇچىغا بىر ئوقۇتقۇچى دەرس ئۆتۈشكە توغرا كېلەتتى. ھېكمەت ئۇستازلىرىغا ياندىشىپ كەسپىي دەرىسلەرگە كىرگەن بولسىمۇ، يەنىلا ئۆزىنى ئوقۇغۇچى ھېسابلايتتى. ئۇ، تىرىشچان، پەزىلەتلىك، پائالىيەتچان بالا بولغاچقا، ئىنىستىتۇتتىكى مۇزىكا، ئۇسسۇل، رەسىم كەسپىدىكى قىز - ئوغۇل ئوقۇغۇچىلارلا ئەمەس، ھەتتاكى «چاڭچىلە» سىنىپىدىكى كىچىك خەنزۇ بالىلىرىمۇ ئۇنى ھۆرمەت قىلاتتى. ئوقۇغۇچىلار تۇرمۇش، ئىدىيە جەھەتتىكى كىشىگە ئېھتىمالايدىغان گەپلىرىنى ئىنتىپاق ياچىيەكسىنىڭ شۇجىسى بولغان بۇ ھېكمەتكە ئېيتالايتتى، ئىچكى سىرلىرىنى تۆكەلەيتتى. چۈنكى ھېكمەت ئۇلارنىڭ پۈتۈن مەخپىيەتلىكىنى ھېچكىمگە تىنىمايتتى. مەكتەپ رەھبەرلىكى ياكى مەمۇرىيىتى تەرىپىدىن ھەل قىلىنىدىغان ئىش بولۇپ قالسىمۇ، ھەر خىل ئۇسۇل، چارىلارنى قوللىنىپ، دەرد تۆككۈچىنىڭ يۈز - ئابروىنى ساقلاپ قالاتتى. ھېكمەت گەرچە رەسىم كەسپىدە ئوقۇغان بولسىمۇ، گارمۇن تۈرلىرىدىن دوخراتكا، بايانلارنى تولسىمۇ مۇڭلۇق چالاتتى. شۇڭا، ئىنىستىتۇتتىكى تانسا، كۆڭۈل ئېچىشلاردا ئوقۇغۇچىلار ئۇنى گارمۇن چېلىپ بېرىشكە تەكلىپ قىلىشاتتى. ئاتكەمنىڭ سارايۋەن بوۋاينىڭ ئالدىدا «بۇ بىزنىڭ ئوقۇتقۇچىمىز بولىدۇ» دېيىشىنىڭ سەۋەبىمۇ ئەنە شۇ يەردە ئىدى. لېكىن مەكتەپ رەھبەرلىكى ھېكمەتنى مەلۇم سەۋەبلەر تۈپەيلى بۇ يىل ئوقۇش پۈتتۈرگەن ئوقۇغۇچىلار بىلەن تەڭلا خوتەنگە تەقسىم قىلىۋەتكەنىدى. شۇڭا، ھېكمەتنىڭ دوستلىرى «33 بالىدىن سېنى تاللاپ ئىنىستىتۇتقا ئېلىپ قېلىپ، ئەمدى نېمە ئۈچۈن بۇ يىل ئوقۇش پۈتتۈرگەن بالىلار بىلەن تەڭ خىزمەتكە تەقسىم قىلىدىكەن؟ بۇ ئوچۇقتىن ئوچۇق سۈرگۈن قىلىش» دېيىشە، يەنە بەزىلەر ئۇنىڭغا «ئىنىستىتۇت پارتىيە

ياچېيىكىسىغا دەۋا قىل!» دېدى. لېكىن ھېكمەت: «ياق، مەن بىر ئىتتىپاق ئەزاسى، مەكتەپنىڭ قارارىغا بويسۇنۇش مېنىڭ بۇرچۇم...» دەپ ئېيتتى، لېكىن ئۇنىڭ كۆڭلىگە دەپ ئېيتقۇسىز بىر غۇۋالىق سايە سېلىپ قويدى.

ھېكمەت چايخانچى ئايالغا پۇل ۋە ئاشلىق بېلىتى تۆلىگەندىن كېيىن، ھەممىسى دەڭگە قايتىپ كەلدى. ئۇلار بىر دەم تالاشقاندىن كېيىن، ھويلا پېشاۋانغا كىگىز - كېچەكلىرىنى يادى. ھېكمەتنىڭ ئوڭ تەرىپىدە مەتتۇردى بىلەن تۇرسۇن ياتتى، سول تەرىپىگە ئاتىكەم كۆرپە - ئەدىياللىرىنى سالىدى، ئۇلار ئۈرۈمچىدىن يولغا چىققان ھەپتىدىن بېرى ئەنە شۇ تەرىقىدە يېتىپ كەلگەندى. بۇ چاغلار مېھمانخانلار ئەڭ قىس چاغلار بولغاچقا، ھەر قانداق يولۇچى ئۆزلىرىنىڭ يوتقان - كۆرپە، كىگىز - كېچەكلىرىنى تىگىپ سەپەرگە چىقاتتى. قارا ماشىنا قەيەردە توختىسا، ئايدالا بولامدۇ ياكى بىكەت سۇيىلىرىمۇ ئىش قىلىپ توغرا كەلگەن يەرگە ئورۇن سېلىپ، بىر كېچىنى ئۆتكۈزەتتى. ئاتىكەم مەتتۇردى بىلەن تۇرسۇنغا قارىغاندا، ھېكمەتنى ئۆز ئاكىسىدەك كۆرەتتى.

چوڭقۇر دەڭگە قاراڭغۇلۇق تىقىلدى. پەقەت ئۇلارنىڭ پۇشقۇرغان، كىرىسلىتىپ ئوت چاپنىغان، بىر خىلدا كۆشىگەن ئاۋازلىرىلا كېلەتتى. ھېكمەت ياستۇقنى تامغا يۆلەپ ئولتۇراتتى. قالغانلار ئەدىياللىرىنى يېرىم يېپىنىپ، ئەتىكى ئىشلار ھەققىدە پاراڭ سېلىشماقتا ئىدى.

— تۇرسۇن، — دېدى ھېكمەت يېرىم بۇرۇلۇپ، — كۆۈرۈكنىڭ پۈتۈشىگە ئون نەچچە كۈن بار ئىكەن، شۇڭا ئەتە سەن مەتتۇردىنىڭ تاغىسىنىڭ، ئاتىكەمنىڭ كىچىك ئانىسىنىڭ ئادىرلىرى بويىچە ئۇلارنى ئەزىدەپ ئۆيىنى تېپىشىپ بەر، ساڭمۇ ئاتا - ئاناڭ بىلەن كۆرۈشۈش پۇرسىتى چىقىپ قالدى، يېزاڭغا ماڭ...

— سەنچۇ، سەن قانداق قىلىسەن؟

— مەن ئون كۈنگىچە مۇشۇ دەڭدە سىلەرنى ساقلايمەن... يەكەن

شەھەر ئىچىدە كۆرۈدىغان يەرلىرىم بار.

يۈك - ئاقليرنى بىر تۆگىگە كىبرا قىلىپ ئۆزلىرى يەكەن دەرياسىدىن پىيادە قايتىپ كەلگەن بۇ بالىلار پاتلا ئۇيقۇغا كەتتى. ئەتىسى تۇرسۇن، ئاتىكەم، مەتتۇردىلارنى باشلاپ چىقىپ كېتىپ، چۈشتىن ئۆتكەندىلا خۇشال قايتىپ كېلىشتى. چۈنكى مەتتۇردى تاغىسىنى، ئاتىكەم كىچىك ئانىسىنى تاپقانىدى. تۇرسۇن بىردەمدىلا ئۈچ ئېشەكچىنى تېپىپ كەلدى. ھېكمەت ھەر بىر بالىغا ئون كۈنلۈك تۇرمۇش ئۈچۈن 15 يۈەن پۇل، 15 جىڭ ئاشلىق بېلىتى تارقىتىپ بەردى.

- ئەمىسە ئېسىڭلاردا بولسۇن، - دېدى ھېكمەت، - ئون كۈن تۇغقانلارنىڭ ئۆيىدە ئوبدان ئويناڭلار، بىراق 11 - كۈنى مۇشۇ دەڭگە قايتىپ كېلىشىنى ئۈنۈملىك ئالار.

ھېكمەت دوستلىرىنى ئۇزۇن ئۆتۈپ دەڭگە قايتىپ كىرگەندە، ئولتۇرۇپ كېتىۋاتقان كۈننىڭ قىيپاش نۇرلىرى ئۆگزىدىكى پىچان، پاسارلارنى سۇس ھالەتتە يورۇتۇپ تۇراتتى. ئۇ تۈنۈگۈن چاي ئىچكەن چايخانىغا بېرىپ قورساق تويغۇزغاندىن كىيىن، يېقىن ئارىدىكى رەستىلەرنى تاماشا قىلىپ، قاراڭغۇ چۈشكەندە يېنىپ كەلدى.

ئادەم يالغۇز قالغاندا غەربىلىق باسىدۇ. غەربىلىق مۇڭلۇق ئويلارغا سالىدۇ. قەلەندەر دېڭىزنىڭ سۈپىسىغا ئورۇن سېلىپ يالغۇز ئولتۇرغان ھېكمەت نىل رەڭلىك ئاسماندىكى سانسىزلىغان يۇلتۇزلارغا قارىغىنچە خىيالغا پاتقانىدى.

ھېكمەتنىڭ كۆز ئالدىدىن ئوقۇش پۈتتۈرگەن ئوقۇغۇچىلارنى ئۈزۈتۈش كۆڭۈل ئېچىش كېچىلىكىدىكى ئاخىرقى ئۇچرىشىش زادىلا كەتمەيتتى.

ھېكمەت كىرىپ كەلگەندە، زالنىڭ ئىچى ئوقۇتقۇچى - ئوقۇغۇچىلار بىلەن تولغانىدى. گەرچە تانسا باشلىنىپ كەتكەن بولسىمۇ، جۈپ - جۈپ قىز - يىگىتلەر بۇلۇڭ - بۇلۇڭلاردا، زال پىنھانلىرىدا مۇڭدېشىۋاتاتتى. ئۇلار تۈگىمەس - پۈتمەس مۇڭلىرىنى تۈكۈپ، بىر - بىرىگە كۆز قىيالىۋاتقان ئاشىق - مەشۇقلار، ناز بىلەن يىگىتىنى قىسىناپ، ئازابلاشتىن ھوزۇر ئېلىپ، مانا ئەمدىلىكتە تولا يىغلاپ كۆزلىرى

قىزىرىپ كەتكەن قىزلار، ئاخىرقى ئايرىلىش مىنۇتلىرىدا، قىزلارنىڭ خاتىرىلىرىگە يۈرەك تارىلىرىنى تىترىتىپ چىقىۋاتقان ۋاپادارلىق، ئۈمىدسىزلىك، مەڭگۈ ئەسلەش توغرىسىدىكى نالە، تىلەكلىرىنى، ئۈمىد - ئارزۇلىرىنى يالداما قالدۇرۇۋاتقان يىگىتلەر ئىدى. ئۇلارنىڭ ئۈمىدسىزلىككە تولغان كۆزلىرىدىن ھەسرەت ياشلىرى خۇددى يېپى ئۈزۈلگەن مارجاندەك تۆكۈلەتتى...

قىزلار توپى ئىچىدە ئۆزىگە تىكىلىپ تۇرغان ئاممىنى كۆرگىنىدە، ھېكمەتنىڭ يۈرىكى بىردىنلا ئەنسىز سېلىپ كەتتى. ئۇ بالىلار توپى ئىچىدىن ئۆتەلمەي تۇرغىنىدا، ئاممىنى ئۆزى يېتىپ كەلدى. ھېكمەت قىزنىڭ مىسكىن چىرايىغا، ھەسرەتنىڭ نەپلىك يالقۇنى يالتىراپ تۇرغان كۆزلىرىگە قارىدىيۇ، يەرگە باقتى...

زال ئىچىدە پىئاننىغا تەڭكەش قىلىنغان باياننىڭ مۇڭلۇق ئاۋازى ياڭرىماقتا ئىدى. يۇقىرى ئاۋازلىق ناخشىچى پۇچۇنئاينىڭ يۈرەك پىنھانلىرىدىن ھېس - تۇيغۇلارنى ئويغىتىپ چىقىۋاتقان ناخشىسى لەرزىلەر ئۈچىگە كۆتۈرۈلدى:

سەن كەتتىڭ يىراقلاغا،

ھىجران يۈكىنى ئارتىپ.

چىدىغىن سەن يىراقلاغا،

سېغىنغاندا ئۇھ ئارتىپ.

ھىجران ئاچىلىدا ئازابلىنىۋاتقان ھېكمەت بىلەن ئاممىگە بۇ مۇزىكا گويا ئۆزلىرىنىڭ مۇھەببىتى ئۈچۈن ماتەم مۇزىكىسىدەك، ناخشا بولسا، مەرسىيە ناخشىسىدەك بولۇپ تۈيۈلدى. ئۇلار بىر - بىرىگە ئۈنچىقماي قاراپ قويۇشتى.

— سىرتقا چىقامدۇق؟ — دېدى ئاممى ئاستاغىنا.

— جۈرۈك...

ئۇلار ئوقۇتۇش بىناسىنىڭ ئىككىنچى قەۋەت بالگۇنىغا چىقىشتى. يامالىق تېغىدىن ئۇرۇۋاتقان سوغۇق شامال پارچە - پارچە يامغۇر بولۇتلىرىنى سەنپەنگۇ ئاممىنىڭغا توپلىماقتا ئىدى. ئاممىدا سەيلانە

ئۈزۈۋاتقان يېرىم ئاي دەپمۇ دەم بۇلۇتلار ئىچىدە غايىپ بولاتتى، پەستە سەنئەت ئىنستىتۇتىنىڭ قەدىمىي قارىباغچىلار بىلەن قاپلانغان ئورمانلىقى سىرلىق قارىيىپ تۇراتتى. بۇلۇت پەردىلىرى سۈرۈلۈشى بىلەن تەڭ، ئاي باغ ئىچىدىكى پۈتۈل مەيداننى ۋە ئۇنىڭ ۋاراتاسىنىڭ شادىلىرىنى غىل - پاللا يورۇتۇپ ئۆتۈپ كېتەتتى.

ئامىنە مۇزىكا سىنىپىنىڭ ئىسكىرىپكا كەسپىدە ئوقۇيدىغان، ئۆزىنى تۇتىۋالغان، سالماق، كېلىشكەن قىز ئىدى. ئۇنىڭ مۇزىكىسى يېپىپ تۇرىدىغان قوڭۇر چاچلىرى يۇمۇلاق، ناۋاترەك چىرايىغا خوپمۇ ياراشقان بولۇپ، چوڭ كۆزلىرى كۈلۈپلا تۇراتتى. ئۇنىڭ كەسپى ئىقتىدارى مۇزىكا مۇتەخەسسسلرىنىمۇ سۆيۈندۈرەتتى. ئامىنە بىرىنچى يىللىقتا، ھېكمەت ئىككىنچى يىللىقتا ئوقۇۋاتقان پەيتىدە، پۈتۈن ئىنستىتۇت بويىچە تۇنجى قېتىم ئىككىسى ئىتتىپاققا قوبۇل قىلىندى ۋە ھەر ئىككىسىلا مەكتەپ ئوقۇغۇچىلار ئۇيۇشمىسىنىڭ مەسئۇللىرىدىن بولۇپ قالدى. ئىككى ياشنىڭ ئەخلاق - پەزىلەت، تۇرمۇش، كەسپى، مۇھەببەتكە بولغان كۆز قاراشلىرى تەبىئىي ھالدا ئۇلارنى بىر - بىرىگە باغلاپ قويدى.

مەكتەپ رەھبەرلىكى ئىككى ياشنىڭ كەسپىدىكى نەتىجىلىرىگە قاراپ، تېخى بىر ئاي ئىلگىرىلا ئاسپىرانت ھېكمەتنى بېيجىڭ گۈزەل سەنئەت ئىنستىتۇتىغا بىلىم ئاشۇرۇشقا، ئامىنەنى شاڭخەي مۇزىكا ئىنستىتۇتىغا ئوقۇشقا ئەۋەتىش قارارىنى ئۇلارغا ئوقۇتۇرغانىدى. ئوقۇش پىراقىدا ئوت بولۇپ يېنىۋاتقان ھېكمەت بىلەن ئامىنە خۇشاللىقىدىن كەلگۈسى ئىقبالى ۋە تەقدىرلىرى ھەققىدە مۇڭدېشىپ مانا مۇشۇ بالكۇندا تالاي قېتىم ئاي ۋە يۇلتۇزلارنى كۈتۈۋالغانىدى...

— ھېكمەت، — دېدى ئامىنە ئېغىر جىمجىتلىق ئىچىدە، — بۇ قېتىمقى سىزنىڭ جەنۇبقا تەقسىم قىلىنىش سەۋەبىڭىزنى ئۇقتۇم...

— نېمە سەۋەبتىنكىن؟

— سىزگە چەت ئەلدىن كەلگەن خەتلەر سەۋەب بولمىدۇ...

— چەت ئەلدىن كەلگەن خەتلەر؟

— ئۇلار فاكولتېتتا مۇزاكىرىگە سالغاندا، رەھبەرلىك ئىلىپار مۇئەللىمنى مىسال كەلتۈرۈپ، بېيجىڭغا ئوقۇشقا بېرىشىڭىزغا قوشۇلماپتۇ...

ئىلىپار ئەسلى گۈزەل سەنئەت فاكولتېتىنىڭ ئوقۇتقۇچىسى بولۇپ، ئۇنى بېيجىڭغا بىلىم ئاشۇرۇشقا ئەۋەتكەنىدى. ئۇ بەش يىل بېيجىڭدا ئوقۇپ، بىر يىل ئالدىدا قايتىپ كەلگەندە، مەكتەپ رەھبەرلىكى ئۇنى ئالاھىدە كۈتۈۋېلىپ، ئىجادىيەت ئوقۇتقۇچىسى يوق بولۇشتەك بىر كاۋاك ئەمدى تولدۇرۇلدى دەپ خۇشال بولۇشقانىدى، لېكىن ئۇنىڭ ئانا - ئانىسى چەت ئەل گىراژدانى بولغاچقا، تۇيۇقسىزلا قايتىش خېتى چىقىپ قېلىپ، چەت ئەلگە كېتىپ قالدى. ئۇنى بەش يىل جاپا چېكىپ ئوقۇتقان مەكتەپ تەشكىلى لېۋىنى چىشلەپ قالغانىدى.

— رەھبەرلىك ئانا - ئانىڭىزنىڭ چەت ئەل گىراژدانى ئىكەنلىكىنى ئېنىقلاپ چىقىپتۇ، — دېدى ئامىنە تەئەددى بىلەن، — چەت ئەلدىكى ئاشۇ قىزنىڭ خەتلەرنى سىز ماڭا كۆرسەتكەندىلا، يۈرىكىم سىرلىق بىر خەۋپنى سەزگەنىدى.

— مەن سىزگە قانچە قېتىملاپ ئېيتتىمغۇ؟ — دېدى ھېكمەت خىجالەت بولغان ھالدا، — ئەسلى مەن تاغامنىڭ ئۆيىدە چوڭ بولغان، ئۇ چاغلاردا مەن تېخى 15 - 16 ياش تۇرسام... ئۇلار 56 - يىلى چەت ئەلگە چىقىپ كەتتى، ئۇنىڭ ئەمدىلىكتە خەت يېزىشىنى مەن نەدىن بىلەي؟ ...

— سىز تاغىڭىزنىڭ قىزىغا خەت يېزىپ ئادرېسىڭىزنى بەرمىسىڭىز؟ ...

— توۋا، سىزنىڭ تەتۈرلۈكىڭىزنى، — دېدى ھېكمەت جىلى بولۇپ، — سىزگە ئېيتتىمغۇ، ئۇ غۇلجىدىكى تۇغقانلاردىن ئادرېسىمنى ئالدىرۇپتۇ... دەسلەپكى خېتىڭىزلا لايىقىدا جاۋاب بېرىۋەتكەن تۇرسام... — مانا ئەمدى بېيجىڭغا ئوقۇشقا بېرىش ئەمەس، ئىنىستىتۇتتىمۇ تۇرالمايدىغان بولىدىڭىز. بۇ ئەمەلىيەتتە، — ئامىنە قىلچە يۈز - خاتىرە قىلمىدى، — سۈرگۈن قىلىش! بىلەمسىز؟ سىزنى خوتەنگە سۈرگۈن

قىلدى...

«قەلەندەر» دېڭى جىمىقتى، قەيەردىندۇر سۈزۈپ - سۈزۈپ ئىت قاۋىدى. كونا چەكمەن، يىرتىق يەكتەكلىرى بىلەنلا ئوڭ - تەتۈر سۇنايلىشىپ ئۇخلاپ قالغان يولۇچى، مۇساپىرلارنىڭ ھەرخىل خورەكلىرى، قەيەرلىرىنىدۇر كارتىلىدىتىپ تاتلىغان ئاۋازلىرى ئاڭلىنىپ تۇراتتى. ھېكمەت ئېغىر خىياللار ئىلكىدە، ئاڭ ئاتىچە دەم - دەم ئۇخلايتتى، يەنە ئويغىناتتى. ئاخىرى تاڭمۇ ئېتىپ قالدى. ئۇ، دەڭ ئالدىدىكى ئېرىقتا يۈزىنى يۇيۇپ، قۇم چۆگۈندە چاي قايناتقاندىن كېيىن، يالغۇز ئولتۇرۇپ ناشتا قىلدى. ئاندىن ياتىقىغا قۇلۇپ سالىدى. دە، شەھەر رەستىلىرىنى كۆرۈش ئىستىكىدە تالغا چىقتى. ئۇزۇن يىللاردىن بېرى كۆك كېسەكلىرى ھۈركۈپ، بەزى يەرلىرى ئۇرۇلۇپ چۈشكەن، زىنداندىك چوڭقۇر قەلەندەر دېڭى گۈزەرنىڭ ئاياغ ئۇچىدا قەدىمىي قەلئەدەك قەد كۆتۈرۈپ تۇراتتى. يولىنىڭ ئىككى چېتىدىكى تاقىچىلار، تۈنىكسازلار، ساپالچىلارنىڭ پاكىز، كۆرۈنمىز دۈكانلىرى، ئىشلەشەن چايخانىلار، بۇس بىلەن تولغان ئاشخانىلار ئۆز تىرىكچىلىكى بىلەن ئاۋازە ئىدى. ئاچچىق ئىسقا تولغان تۆمۈرچىلىك دۈكىنى ئالدىدا، قۇلاق، بۇرۇن تۆشۈكلىرى قاپقارا بولۇپ كەتكەن بىر بالا كۈرەك بېسىۋاتاتتى. ئۇنىڭ كۆڭلەكچان بەدىنى كىيىۋالغان ماما ئىشتىنىدەكلا مەينەت ئىدى. دوڭ ئۈستام بولسا، تىنماي بولغا ئۇرۇپ، سېنەلدىن ئۇچقۇن چاچرىتاتتى... ساپالچىلار چىۋۇق بىلەن ساپاللارغا ئۇرۇپ، ھەر خىل جاراڭلىق ئاۋازلارنى چىقىرىپ، ئۆز ھۈنەرلىرىنى ماختىشاتتى. چايخانا، ئاشخانا لىمپىلىرىگە ئېسىپ قويغان قەبىزلىرىدىن ئىلى تورغايلىرى تىنماي ئالە قىلاتتى...

ھېكمەت رەستە ئارىلاپ ماڭدى. بۈگۈن يەكشەنبە بولغاچقا، گىتىگەندىلا يېزا - كەنتلىرىدىن سودا - سېتىق ئۈچۈن كىرىۋاتقان دېھقانلار كۆپىيىشكە باشلىغانىدى. ئوتۇن - ياغاچ بېسىلغان ئېشەك ھارۋا، يارىيا ھارۋىلار، يىل - يېمىش ئارتىلغان ئۇلاغلار، توخۇ - تۇخۇم كۆتۈرگەن دېھقانلار توپا - توزانلار ئىچىدە «پوش، پوش، پوش» دېيىشىپ

ۋارقىرشاتتى، توۋلىشاتتى. يىرتىق پانا يەكتەكلىك، شاپاق دوپىلىق بۇ دېھقانلار ناھايىتى مۇلايىم ئىدى. ئۇلار ھېكمەتنى تونۇمىسىمۇ قوللىرىنى كۆكسىگە ئېلىپ، ئېگىلىپ سالام قىلىشاتتى. ئۇلارنىڭ يەرلىك تىللىرى غەلىتىزەك بولسىمۇ، بىر - بىرىگە بولغان مۇئامىلىلىرى «سلى، ئۆزل» دېگەندەك سىلىق - سىپايە ئىدى. بۇ توپا چىراي، يالاڭ ئاياغ، مىسكىن چىراي كىشىلىرىنىڭ ھەممىسى دېگۈدەكلا غەمكىن كۆرۈنەتتى، ھېكمەت گىچىدە: «شاھ مەشرەپ بۇ يەرنى (غەربىي تەنەن) دەپ بىكار ئېيتماپتىكەندە!» دەپ ئويلىدى.

ھېكمەت ئالمان ئاتقان تەزەپكە بىللە ئېقىپ، خاللاپ بازىرى، مال بازىرى، يىل - يېمىش بازارلىرىنى ئارىلىدى. ھەممىلا ئادەم ۋارقىرشاتتى، خېرىدار چاقىراتتى... ئۆزىنىڭكىنى ماختايتتى. بولۇپمۇ رەستىنىڭ ئىككى تەرىپىنى زىچ ئىگىلىگەن يىل - يېمىش بازىرىدىكى قوش مۇشتەك كۆك شاپتۇل، مەرۋايىتتەك «مۇناق»، «ئات باغرى»، «سايۋا» ناملىق ئۈزۈملەر، «ئالاراهەت» لەر كىشىنىڭ كۆزىنى چاقىناتتى. ئاغزىغا سېرىق مۇ يىغىلىپ، يىل - يېمىش قاتىرىنى ئايلىنىپ كېتەلمىگەن ھېكمەت كەكە ساقاللىرى چارلىشىپ، چېكە چاچلىرى ئاقىرىپ قالغان بىر باققالنىڭ سېۋىتى ئالدىدا توختىدى.

— ئاكا، ئۈزۈمنى قانداق ساتتىلا؟

— ئەزەن غوجام، ئەزەن، بىكار ئىقى... جىنى بىر موچەن...

— ئاۋۇلار جىڭنى بەش تىيىندىن سېتىۋاتسا... سىلىنىڭ نېمانداق قىممەت؟

— ئادەمگە ئادەم ئوخشىمىغاندەك ئەينە، يېمىشمۇ يېمىشقا

ئوخشىمايتتى... مانا سىلى شاھزادىدەك تۇرۇتتىلا... بۇ ئۈزۈم ئاۋۇ

ئۈزۈملەرنىڭ ئالدىدا پادىشاھنىڭ مەلىكىسىدەك تۇرۇتتىيا!...

باققال مۇلايىم كۈلگىنىچە ھېكمەتنىڭ پارقىراپ تۇرغان قىسقا

كازۇكلۇق شەپكىسىگە، كۆڭلىكىنىڭ ئاپئاق ياقىسى سىرتقا چىقىرىلغان

قارا چېبرىقۇت ئالاستوپكىسىغا، تېخى گەتگەنلا ئالماشتۇرۇۋالغان قىزلىق

ئىشتانلىرىغا قاراپ قويدى.

باققالنىڭ يەرلىك تىلدا قىلغان شېرىن - لىزىز سۆزلىرى، ئاجايىپ
ئوخشىتىشلىرى ھېكمەتنى سۆيۈندۈرۈۋەتتى. ئۇ باققالنى يەنە گەپكە
سېلىش ئۈچۈن تالاشقاندەك بولۇپ تۇرۇۋالدى:

— شۇنداق بولسىمۇ! ...

— ئۆزلىرى كۆرۈپ تۇرۇپلا ئەينا، بۇ ئۈزۈمنىڭ رەڭگىۋاسى 14
ياشلىق قىز بالىدەك، يۈزەكلىكى، چۈرۈكلۈكى تولغان سىكىلەكتەك
تۇرۇتسا! بىر مىدىق يېسىلە تاماقلاردا قاتۇ... نېمىشقا دەپسە، بۇنى
غىلتاڭ قوي قىغى بىلەن كۈنجۈردە ئەي قىلغانبا... .

— بوپتۇ، ئىككى جىڭنى 15 تىيىنگە بېرەلا... .

— بوپتۇ، نىم قوق، گەپلىرى مېنىڭ ئۈزۈمىمدەك چۈرۈك
يېتىمكەنلا... . بىر موچەننى 10 تىيىن، 5 فۇڭنى 5 تىيىن دېيىشلىرىگە
قارىغاندا، ياقا يۇرتتىن كەلگەن مۇساپىر چاغلىرىۋا؟... .

باققال ئىككى جىڭ ئۈزۈمنى جىڭلاپ، ھېكمەتنىڭ قول ياغلىقىغا
چىڭگىپ بەردى. ئۇ ھېكمەتكە 5 تىيىن قايتۇرماقچى بولۇۋېدى، ھېكمەت
كۈلۈپ:

— بولدى، قايتۇرمىسىلىمۇ بولىدۇ، — دېدى. دە، كېتىپ قالدى.
ھېكمەت رەستىدىن ئايرىلىپ، بىر كوچىغا كىردى. بۇ يەردە سېپىل
ياقلاپ ئېقىۋاتقان بىر ئۆستەڭ بار ئىدى. ئۇ ئۆستەڭنىڭ ئەپلىك بىر
جايدا ئولتۇرۇپ، كىچىكرەك بىر ساپ ئۈزۈمنى يۇيۇپ، راھەتلىنىپ
يېدى، ئاندىن قالغىنىنى ياغلىقىغا چىڭگىپ قويۇپ، سېرىق توپىدىن
قوپۇرۇلغان ئېگىز ھەم قېلىن سېپىلغا قارىدى. ئۆي سالىدىغانلار ياكى
كېسەك قۇيىدىغانلار ئالغان بولسا كېرەك، سېپىلنىڭ بەزى يەرلىرى
ئويۇپ چۈشۈرۈلگەن بولۇپ، ساق قالغان يەرلىرىنىڭ ئۈستۈنكى قاتلام
ئازىلىقىدىن سېسىغان، چىرىگەن شاخ - شۇمىلار كۆرۈنۈپ تۇراتتى.
ھېكمەتنىڭ خىيال كەپتىمىرى بىردىنلا قاناتلىنىپ، يەكەن سېپىلى
ئۈستىدە پەرۋاز قىلدى.

... بىر چاغلاردا مەرىپەتپەرۋەر سۇلتان ئابدۇرېشىتخان، ئۇستاز
قىدىرخان، مەلىكە ئاماننىسا خېنىملار بۇ ئېزىز تۇپراقتا ئويغۇر

مەدەنىيەت - سەنئىتىنى دۇنياغا تونۇتقانىدى. ئۇلارنىڭ مۇبارەك قەدەم ئىزلىرى مانا مۇشۇ گۆھەر دىيارغا چۈشكەن. ساۋۇت، دۇبۇلغا كىمگەن، قالقان تۇتۇپ، ئوقيا - قىلىچلارنى ئاسقان سەرگەردىلەر، سۇلتان ئابدۇرېشىخاننىڭ دۆلدۈلى ئارقىسىدىن ئات تۇياقلىرىنى دۇپۇرلىتىپ مۇشۇ كوچىلاردىن ئۆتكەن... ئۇستاز قىدىرخان، «ۋىسال» مۇقامىنى، مەلىكە ئاماننىسا خېنىم «ئىشرەت ئەڭگىز...» مۇقامىنى مۇشۇ سېپىل ئىچىدىكى جەننەتسىمان باغلاردا، پىنھانە راۋاقلاردا چەكسىز مۇڭلارغا تولۇپ يېزىپ قالدۇرغان... مانا بۇ قەدىمىي تۇخۇمەك، تەتۈر سۆڭەك قاپلىغان سالقىن كوچىلاردىن مەلىكە ئاماننىسا خېنىمنىڭ قىزىل - يېشىل شايىلار ھىلىپىرلىگەن مەپىسى جاراڭلاپ ئۆتكەن... ئۇ خەلق ئىچىدىكى مۇقام پارچىلىرىنى توپلاش ئۈچۈن، بۇ دىيارنىڭ سەھرا - چۆللىرىنى كېزىپ، ئەۋلادى ئۈچۈن مەڭگۈ نۇر چېچىپ تۇرىدىغان 12 مۇقام ئەنگۈشتىرىنى قالدۇرغان...

چوڭقۇر ھېسلا ئىلكىدە ئېزىلگەن ھېكمەت ئورنىدىن تۇردى. چىڭقى چۈش بولۇپ قالغانىدى. ئۇ، سېپىل ياقىلاپ، قىزىپ كەتكەن لەڭپۇڭچىلار قاتارلىرىنى بويلاپ ئارقىغا ياندى.

ھېكمەت دەڭگە قايتىپ كەلگەندە، سارايۋەن بوۋاي پېشايۋان ئاستىدا پېشىن نامىزى ئۈچۈن تەرەت ئېلىۋاتاتتى. ئۇ، ئوشۇقلىرىغىچە يۈيۈلغان پۇتلىرىغا كەشنى سەپكەندىن كېيىن، ئورنىدىن تۇردى.

— يەكەننىڭ بازىرىنى كۆرۈپ كەلگەن ئوخشايدا، — دەيدى بوۋاي كۈلۈپ، — باشقا ھەمراھلىرى كۆرۈنمەيدىغۇ؟

— ئۇلارنى تۇغقانلىرىنىڭ ئۆيلىرىگە ئۈزىتىپ قويدۇم، — دەيدى ھېكمەت پېشايۋان پەلەمپىيىگە چىقمۇتتى، — چوڭ دادا، چۈشلۈك بىر نېمە يېمىگەنلا؟ مەن سامسا بىلەن ئۇزۇم ئالغۇچ كەلدىم، بىللە يەيلى.

— ھەشقاللا غوجام... ئۇنداق قىلسام قانداق بولار؟

— يا پېشىن نامىزىنى ئۆتۈۋالاملا؟

— ياق، تېخى بىر ئاز ۋاقتى بار، — دەيدى بوۋاي كۈنگە قاراپ. بوۋاي ئۆيىدىن بىر كىگىز ئېلىپ چىقىپ پېشايۋانغا سالىدى. كىگىز

ئۈستىگە تالما داستىخاننى يايدى.

ئۇلار، «قېنى ئەمىسە!»، «ئالسىلا، باقسىلا!» دېگەچ، سامسا بىلەن ئۈزۈمگە تۇتۇش قىلىشتى.

— پاه، پاه، تاۋدىن ھېلىلا قومارغان سامسەكەن! — دېدى بوۋاي

بىر سامسەنى چىشلەپ، — قارىمامدىغان، مېيى ئېقىپ تۇرىدۇ.

— تۆت كوچىنىڭ دوقمۇشىدىكى سامسەخاندىن ئالغانىدىم.

— ئۆستەڭ بويدىكىمۇ؟ توغرا، بۇ داڭلىق «سەيىتتىياز سامسا»

دېگەن ئادەمنىڭ سامسەسى. تېخى ئۇنىڭ گۆش گىردىسىنى بىر يەپ باققان بولسىلا...

— چوڭ دادا، ئۆزلىرىنىڭ تەكتى يەكەنلىك ئوخشىمامدۇ؟

— شۇنداق. مەن بۇ دەڭگە 14 يېشىدا كەلگەن... — بوۋاي

كۈلۈپ بېشىنى ئېغىتتى، — مانا بىر كەم 60 يىل بوپتۇ... ئەسلى

بۇ دەڭ ھەرمەبەگ ھاجىنىڭ ئىدى. ئۇنىڭغا دادىسىدىن قالغانىكەن،

دادىسىغا ئۇنىڭ دادىسىدىن قالغان دېگەن گەپ بار. يېڭى ھۆكۈمەت

كەلگەن يىلى بۇ دەڭ مۇسادىرە قىلىنىپ كولىپكىتىپقا ئۆتتى. لېكىن مەن

يەنىلا مۇشۇ دەڭدە.

— پاه، بۇنىڭغا قارىغاندا، بۇ دەڭنىڭ تارىخى خېلى ئۇزۇن ئىكەن، — دېدى

ھېكمەت بوۋاينى گەپكە سېلىپ، — ئەجىبا بۇ دەڭنى «قەلەندەر» دېگى.

دەيدىكىنما؟

— ھەرمەبەگ ھاجىنىڭ بوۋىسىنىڭ ئېيتىشىغا قارىغاندا، بۇ دەڭگە

شاھ مەشرەپ ئەۋلىيا چۈشكەنەكەن، — دېدى بوۋاي قولىدىكى بىر مىدىق

ئۈزۈمنى تۇتقىنىچە ئويلىنىپ، — ئۇ زاتنىڭ بېشىدا كۇلا، ئۇچىسىدا

جەندە، بېلىدە ساپايى، دۈمبىسىدە ساتار، چاچلىرى پەتىلە - پەتىلە، داڭم

غەزەل ئوقۇيدىكەن. شۇڭا ئۇنى كىشىلەر «ئاشىق قەلەندەر» دەپ

ئاتىغانىكەن. ھەرمەبەگ ھاجىنىڭ بوۋىسى كېيىن شاھ مەشرەپ

ئەۋلىيانىڭ خاتىرىسى ئۈچۈن، بۇ دەڭنى قايتىدىن كۆك خىشلىق قىلىپ

سالدۇرغانىكەن...

— شاھ مەشرەپ تۇرغان دەڭ دېسە، — دېدى ھېكمەت

ھاياجانلىنىپ، — ئۇنىڭ «قەلەندەر» دېگىنى دەپ ئاتىلىشى بىكار ئەمەسكەن.

— مانا شۇ چاغلاردىن قالغان رىۋايەتتە، مۇشۇ دەڭدە ئۇ زات بىر يەكەنلىككە بىر تەڭگە پۇل بېرىپ: «ماڭا يېيىملىك كەلتۈر، ئېشىكىمگە يەم كەلتۈر، توخۇيمغا دان كەلتۈر» دەپتۇ. يەكەنلىك كىشى ئويلىنىپ، بۇ بىر تەڭگىگە قانداقمۇ ئۇنىڭغا يېيىملىك، ئېشىكىگە يەم، توخۇيغا دان كېلەر دەپ باش قاتۇرۇپ، ئاخىرى بىر قوغۇن ئاپتۇ... بۇ كىشى شاھ مەشرەپكە: «قوغۇننىڭ ئېتىنى سەن يە، ئۇزۇقنى توخۇيىڭ يېسۇن، شاپىقنى ئېشىكىگە بەر...» دېگەننى كەن. شاھ مەشرەپ: «ئېھ، غەربانە يەكەن مۆمىنلىرى، ئۆز كۈنۈڭنى ئۆزەڭ ئالغايەن! ...» دەپ دۇئا قىلغانىكەن...

ھېكمەت ئەسلى بۇ رىۋايەتنى خوتەننىڭ قاراقاشتىن چىققان دەپ ئاڭلىغانىدى. لېكىن بوۋاينىڭ سۆزلىرىگە قارىغاندا، شاھ مەشرەپ ھەققىدىكى رىۋايەتلەرنىڭ ۋارىيانتلىرى ھەممىلا يەردە ئۆزلىرىگە تەدبىقلىنىپ سۆزلىنىدىكەندە! لېكىن ئۇ بوۋاينىڭ دەك ھەققىدە ئېيتقانلىرىغا چىن كۆڭلىدىن ئىشەنگەنىدى.

— مۇنداق دېسە، بۇ بىر تەۋەرۈك سارايكەندە! — دېدى ھېكمەت خيالغا پېتىپ.

— توغرا ئېيتتىلا غوجام، — دېدى بوۋاي قولىنى داستىخانغا سۈرتىۋېتىپ، — كىشىلەر ئازادلىقتىن كېيىنمۇ بىر مەزگىل بۇ دەڭنى «ئاشىق قەلەندەر سارىيى» دەپ ئاتاپ كەلگەنىدى.

بوۋاي ناماز پېشىن بولۇپ قالغانلىقىنى ئېيتىپ ئۈزرە ئېيتتى - دە، دۇئاغا قول كۆتەردى. ھېكمەت داستىخانلارنى يىغىشتۇردى. شۇ كۈنى ئۇ ياتقىدا كەچكەچە، يولغا چىققاندىن بېرىقى سەپەر خاتىرىسىنى يازدى. ئەتىسى ئەتىگەندە، بوۋاينىڭ دەپ بەرگىنى بويىچە، «ئالتۇن دەرۋازا» نى ئىزلەپ كەتتى. ھېكمەت گەرچە يول بويى سوراپ يۈرۈپ، «ئالتۇن دەرۋازا» نى تاپقان بولسىمۇ، ئەمما ئۇنىڭدىن تارىخقا شاھىت بولغۇدەك بىرەر ئىزنا تاپالمىدى. پەقەت لەمپە بېشى ۋە يان تاملىرى قوپال كۆك

خىش بىلەن قوپۇرۇلۇپ، قۇببە شەكىللىك ئۇيۇقلار چىقىرىلغان، پۇجۇلغان، سۇنغان قاپارتما ئۇيۇقلىرى داغ ۋە تورلار بىلەن ھەيۋىتىنى يوقاتقان ئايىسىمان بىر چوڭ دەرۋازىنى كۆردى. دەرۋازىنىڭ ئىككى يان قاتىرىنى دوغايچى، لەڭپۇڭچى، قېتىقچى ۋە باققاللار ئىگىلىگەندى. ھېكمەت ئادەملەر كىرىپ - چىقىپ تۇرغان دەرۋازىدىن ئىچكىرىگە قەدەم ئېلىشى بىلەن، باغنى كۆرۈپ كۆڭلى ۋىلىدە ئېچىلىپ قالدى. ئېگىز ئۆسكەن سانا، سۆڭەكلەر، شاخلىرى باش ئۈستىگە ئېگىلىپ چۈشكەن تۇخۇمەك دەرەخلىرى، يۇمران تاللىرى لەرزى يەلپۈنۈپ سايە تاشلىغان مەجنۇن تالار قاتارلىق مېۋىلىك ۋە مۇسسىز دەرەخلەر بىلەن قاپلانغان بۇ باغدا، قەدىمىي راۋاقلار قەد كۆتىرىپ تۇراتتى. سالقىن سايىلاردا، شادىلىق يۆلەنمە ئورۇندۇقلاردا كىشىلەر دەم ئېلىپ ئولتۇرۇشاتتى. ھېكمەت باغنى تاماشا قىلىپ ئايلاندى. بولۇپمۇ ئۇنى مەھلىيا قىلىۋالغىنى ھەر خىل شەكىلدىكى راۋاقلار بولدى. ئۇلارنىڭ دېۋەزۈنلۈك ئويما گۈللىرى، مېھراپ شەكىللىك نەقىشلىرى، سەي قەلەم ۋە قىيما تۈۋرۈك زىننەتلىرىمۇ ئۆزگىچە ئىدى. ھېكمەت رەسىم سىزىش تاختىسىنى ئېلىپ كەلمىگەنلىكىگە پۇشايىمان قىلدى. شۇڭا ئۇ ئەتىسى ئەتىگەندىلا، رەخ بىلەن قاپلانغان قاتلانما رەسىم سىزىش تاختىسىنى ئېلىپ كېلىپ، راۋاقلارنىڭ بىر - بىرىگە ئوخشىمىغان قاپارتما نەقىشلىرىنى كۆچۈرۈپ سىزدى. كىشىلەر ھېكمەتنىڭ ئەتراپىغا كېلىشكە باشلىدى. ئۇلار ھەيران بولۇشۇپ، بىردە ھېكمەتكە، بىردە رەسىمگە قارىشاتتى.

ھېكمەت ئۈچ كۈن ئىچىدە مۇھىم بولغان راۋاق نۇسخىسى، نەقىش ۋە ئويما دېۋەزۈن شەكىللىرىنى سىزىپ بولۇپ، بىر كۈنى خانلىق مەدرىسى ئالدىدىكى «چىلتەنلىك» مازىرخا كەلدى. قەۋرستانلىق ئەينى يىلى كەڭ كەتكەن بولۇپ، كوزا پۇجۇقى ۋە تايىق پاتۇرۇلغان ئاددىي ئاۋام تۇپراقلىرى، قاخشال دەرەخ تېگىدىكى خاتىرە تاشلىرى ۋە يىران بولغان رەتسىز قەۋرىلەر، ئۇزۇن زامانلاردىن تارتىپ خارابىلىققا ئايلىنىشقا باشلىغان ھەيۋەتلىك گۈمبەزلەر، لەپەڭشىپ تۇرغان تۇغ - ئەلەم، شەددە - ئىسرىقداڭلىرى بىلەن بۇ مازار سۈرلۈك سۈكۈناتقا

چۈمگەندى. سەئىدىيە خانلىقى دەۋرىدە ئۆتكەن ئۇلۇغ زاتلار، ئالىملار، مۇقام پېشىۋالىرى، ھۈنەر - سەنئەت پىركامىللىرىنىڭ مۇبارەك تەنلىرى مانا مۇشۇ ئانا تۇپراققا قوشۇلۇپ كەتكەندى! ... سۇلتان ئابدۇرېشىخان، مەلىكە ئاماننىسا، قىدىرخانغا ئوخشاش مەرىپەتپەرۋەر ئادىل شاھ، زاتى مۇبارەكلەر بۇ دىياردا تېنچ ئۇيقۇدا ئىدى! ... ئۇلار بۇ پانى دۇنيانىڭ سارىيىغا بىر نەچچە كۈنلۈك مېھمان بولۇپ كېلىشتى - كەتتى! بىراق، ئەۋلادلىرىغا ئۈنچە - مارجانلاردەك يادىكارلىقلىرىنى قالدۇرۇپ خوشلاشتى! مىللىتىنى، ئانا دىيارىنى دۇنياغا تونۇتتى! ...

«خاتىرجەم ئۇخلاڭلار ئاتا - بوۋىلار! ... ئەجرىڭلارنى ئۇتتۇماي، ئىزىڭلارنى ئۆچۈرمەي كېلىۋاتقان بىز ئەۋلادلىرىڭلار بار! ...»

ھېكمەت ئىچىدە پىچىرلىدى. ئۇ، دۇئا قىلغاندىن كېيىن، بىر نەچچە مىنۇت باش ئېگىپ سۈكۈتتە تۇردى.

ھېكمەت ئىككى - ئۈچ كۈن، يەكەننىڭ قەدىمىي سېپىللىرى، خانلىق مەدرىسلىرى، قەدىمىي سەيلىگاھلىرىنى زىيارەت قىلغاندىن كېيىن، رەسىم تاختىسىنى ئېسىپ، ئاۋات بازار، قايناق رەستىلەرگە كىرىپ كەلدى. ئالىمان ۋارقىرشاتتى، ھارۋىلار غىچىرلايتتى، ئات - ئېشەكلەر دۈپۈرلەپ، تۆگىلەر بوزلايتتى. قويلار مەرەپ، توخۇلار قاقاخلايتتى. مىسكەرچى، تاقىچىلارنىڭ سەندەللىرىدىن ياڭرىغان ئاۋازلار رەڭمۇ رەڭ، تىقما - تىقما قىلماققا تولغان قاتارلارنىڭ چۇقان - سۈرەنلىرىگە ئارىلىشىپ كەتكەندى. قەلەندەرلەرنىڭ قايغۇلۇق، يىغا ئارىلاش ئالىلىرى، جازىچىلارنىڭ «ئەيپەننامى» دەپ قۇلىقىنى تۇتۇپ تۇۋاللىرى، دەرۋىشلەرنىڭ مۇڭلۇق ناخشىلىرى، بازار شاۋقۇنىغا تېخىمۇ قايناق ھاياتى كۈچ بېغىشلايتتى.

قاتارلارنى بويلاپ كېتىۋېتىپ، ھېكمەتنىڭ بىر بۆشۈكچى بوۋايغا كۆزى چۈشۈپ قالدى. مانا يەكەنكىلىك، قېرىلىقىدىن ئۇزۇن ئاق ساقاللىرى سارغىيىپ كەتكەن، ئۆمۈر بويى ئېڭىشىپ ھۈنەر قىلغاچقا، دۈمچەك بولۇپ قالغان بۇ بوۋاي، رەڭگا - رەڭ بۆشۈكلەر ئارىسىدا قىسماقتەك ئېگىلىپ ئولتۇرۇپ، بۆشۈك شادىلىرىنى بوياۋاتاتتى.

ھېكمەت ئەپلىك بىر جاپىنى تاپتى - دە، تاختىسىنى بويىغا ئېسىپ، بوۋاينىڭ تېز سىزما رەسىمىنى سىزىشقا باشلىدى. ئۇ شۇنچىلىك ئىشتىياق بىلەن بېرىلىپ كەتكەچكە، ئەتراپىغا توپلىنىپ كەتكەن ئادەملەرنى تۇيمايلا قالدى.

— ھا، ئوخشىدى، چىمپىششىق ئوخشىدىيا؟ — دېدى بىر دېھقان.
— ئەجەبىدەي تېز يازىدىكىيا! — دېدى شاپاق دوپپىلىق بالا.
— توۋا قىلدىم، بۆشۈكنىڭ كۈلتۈك ساتقان تۆشۈكىنىمۇ يازدى...
— موڭ - موڭ قېرىنىڭ چىشىنىڭ يوقلىقى كومىشىكىدىن بىلىندى ئەينى... .

بىردەمدىلا ئادەملەر توپى كۆپىيىپ، قىستا - قىستا ئاچچاق باشلاندى. ئۇلار رەسىمنى كۆرۈش ئۈچۈن، بىر - بىرىنى ئىتتىرىشەتتى، ۋارقىرىشاتتى، ھېكمەت داۋالغۇپ تۇرغان توپ ئارىسىدا، رەسىمنى سىزمايلا قالدى.

— تۇغقانلار! بۇنداق ئىتتىرگىنى تۇرساڭلار، مەن رەسىمنى قانداق سىزمەن؟ — دېدى ھېكمەت كۆپچىلىككە بۇرۇلۇپ، — بىر ئاز سۈرۈلۈپ بەرسەڭلار... .

— ۋاي خۇدايم، — دېدى بادرا كۆتۈرۈۋالغان دېھقان، — تۇرۇلغىدەك ۋىچىرلاپ گىپ قىتكەنيا؟ يا ئادەم ئۇقىنى بۇممايتكىن... .

ھېكمەت رەسىمنى سىزىپ بولغاندىن كېيىن، كېيىنچە ماي بوياق رەسىم قىلىپ سىزىشنى كۆڭلىگە پۈكتى - دە، بۆشۈكنىڭ رەڭ ئايلىنىپ يۈرۈپ، قېتىق سېتىۋاتقان 14 - 15 ياشلاردىكى سەھراللىق قىزنى كۆرۈپ قالدى. مەڭزىلىرى قىپ - قىزىل، ئىسسىقتىن پېشانىلىرى ئۇششاق تەرلەپ كەتكەن بۇ قىز، بېشىدىكى رۇمىلى ئۈستىدىن چىمەن دوپپا كېيىۋالغانىدى. ئۇنىڭ ئالدىدا ئۈستى - ئۈستىگە دەستىلەپ قويغان تاۋاقلاردا ساپسېرىق بولۇپ ئۇيىغان قېتىقلار تۇراتتى. كالىپۇكىلىرى، ساقال - بۇرۇتلىرى ئاپپاق قېتىق يۇقى بولۇپ كەتكەن بىر نەچچە دېھقان ئايالىرىدىكى قېتىققا زاغرا ئۇۋاپ ئىچىۋاتاتتى. ھېكمەت

قىزنىڭ رەسىمىنى سىزىشقا باشلىغاندا، ئۇ يۈزلىرىنى توسۇۋالدى.
— مېنى يازمىسىلچۇ ئاكا، — دېدى قىز بارماقلىرى ئارىسىدىن قاراپ، — ئادەم خاپا بوتكىن^①.

— مەن ھازىرلا رەسىمىڭىزنى سىزىپ بولۇپ، — دېدى ھېكمەت كۈلۈپ، — ئۈچ قاچا قېتىقىڭىزنى ئىچمەن، بولامدۇ؟ ...

بۇ يەردىمۇ ئادەملەر يىغىلىۋالغاچقا، ھېكمەت رەسىمىنى ناھايىتى تەستە سىزىپ تۈگەتتى. ئۇ قىزنىڭ بىر تاۋاق قېتىقىنى ئىچىپ بولۇپ باھاسىنى سورىدى. بىر تاۋاق قېتىق 15 تىيىن ئىدى. ھېكمەت 50 تىيىن بېرىپ كېتىپ قالدى. ئۇ ئەتىسى باشقا رەستىلەرنى ئايلىنىپ، ساتار چېلىپ تىلەمچىلىك قىلىۋاتقان بىر قارىغۇ بوۋاينى ئۇچراتتى. ئۇنىڭ بېقىنىدا سەككىز ياشلار چامىسىدا بىر بالا كىچىك داپنى قولدا ئوينىتىپ چېلىپ ئولتۇراتتى. ھېكمەت بوۋاي بىلەن بالىنىڭ رەسىمىنى كۆڭۈل قويۇپ ھەۋەس بىلەن سىزىپ چىقتى.

ئۈچ - تۆت كۈن بازار ئايلانغان ھېكمەت 30 پارچىدەك تېز سىزما رەسىم سىزدى. ئۇ ھەر كۈنى دەڭگە قايتىپ كەلگەندە، رەسىملەرنىڭ چالىسىنى سىزاتتى. ئارىلىقتا، دەڭجا بوۋاينىڭ رەسىمىنىمۇ ئىنچىكىلەپ سىدام سىزما ئۇسۇلىدا سىزىپ چىقاردى. ئۇ زىيارەت، رەسىم سىزىش بىلەن ئون كۈننىڭ قانداق توشۇپ قالغانلىقىنى بىلمەيلا قالدى. تۇرسۇن، مەتتوختى، ئاتىكەملەر ئىلگىرى - كېيىن يېتىپ كېلىشتى.

ئەتىسى چۈشتە، دەڭجا بوۋاينىڭ ياردىمى بىلەن تۆگىلەرگە مىنگەن تۆت ئوقۇغۇچى يەكەن دەرياسى بويىغا يېتىپ كېلىشتى. كۆۋرۈك تېخى پۈتمىگەنىدى. لېكىن ھەربىيلەر يولۇچىلارنى تۈلۈم بىلەن ئۆتكۈزۈۋاتاتتى. ئۇلار تۈلۈمدا دەريادىن ئۆتكەندىن كېيىن، پوسكامدىن شاخ - شۇميا ئېلىپ كەلگەن بىر قارا ماشىنا بىلەن كېچىلەپ پوسكامغا يېتىپ كەلدى. ئۇلار يول بويىدىكى بىر قونالغۇغا كىرىپ كېلىشتى. بۇ قونالغۇ چوڭ بىر ئېغىز ئۆي بولۇپ، ئۇنىڭ تۆت تەرىپىنى ياغاچ

① خاپا بوتكىن — ئىزرا تارتىدىكەن دېگەن مەنىدە.

سۆكە ئىگىلىگەندى. ئىككىدىن - ئۈچتىن بولۇپ يېتىشقان يولۇچىلارنىڭ پۇتلىرى خۇددى چوڭ - كىچىكلىك، مەينەت - سېسىقلىقتا بەسلەشكەندەك، بىر - بىرىگە قارىشىپ تۇراتتى، ئۆي ئىچى دىماغ ئېچىشقۇدەك دەرىجىدە بەدىۋى، سېسىق ئىدى. ئۇلار يۈك - تاقلىرىنى يەشمەيلا، بىر بۇلۇڭغا تەغىلىشتى. ھېكمەت سىرتقا چىقىپ كەتتى. ئۇ ئاز ئۆتمەيلا يۈگۈرۈپ كىردى.

— قېنى تېز تۇرۇڭلار، قاغىلىققا بارىدىغان بىر ماشىنا چىقىپ قالدى، — دەپى ئۇ ئالدىراپ - تېنەپ، — بىر نەرسىلىرىڭلار ئۇتتۇلۇپ قالمسۇن.

ئۇلار ئاشلىق باسقان ماشىنا بىلەن ئوتتۇرا كېچىدە قاغىلىققا كىرىپ كەلدى. بېكەت ئالدىدىكى كەڭ يالاڭلىقتا تۇنىگەن بۇ ھارغىن ئوقۇغۇچىلار ئەتىسى چۈش بىلەن، ناھايىتى تەستە شويۇرلارغا يېلىنىپ - يالۋۇرۇپ يۈرۈپ، خوتەنگە ماڭىدىغان يۈك ماشىنىسىدىن بىرنى تاپتى. . . . ئۇلار ماشىنىغا ئورۇنلىشىپ، قىزىل، گۇما ساغاندىن ئۆتۈپ، ھىمىتنىڭ سېپىغا كىرگەندىن كېيىنلا، ئۇھ دېيىشتى. . . ھىمىتنىڭ چەكسىز كەتكەن سېپىدا خۇددى ئۆلۈك يىلاندەك سوزۇلۇپ ياتقان تاشيول بويلاپ توپا - چاڭ كۆتۈرۈلدى. ئاز ئۆتمەي بۇ چاڭ - توزان ئىچىدە، بالىلارمۇ، ماشىنىمۇ غايىب بولدى. . .

ھۈرمەتلىك كىتابخان! ئەمدى سىز مۇقەددىمىنى ئۇنتۇپ كېتىڭ! قىسقىسى، تۇرسۇن، مەتتۇردى، ئاتىكەملەرنى كۆڭۈل ئېكراننىڭىزدىن چىقىرىۋېتىڭ! . . . بەلكىم سىز، شۇ دەۋرلەردە ئوقۇش پۈتتۈرۈپ، قىسمەت شاماللىرى تالى مەجنۇن پوتلىسىدەك توزۇتۇپ، تەكلىماكان بويلىرىغا ئۇچۇرغان رەھسەم تۇرسۇن، چاڭچى مەتتۇردى، ئىسكىرىپىكچى قىز ئاتىكەملەرنىڭ كېيىنكى تەقدىرلىرى قانداق بولىدىغاندۇر؟ . . . ئۇلار قانداق بەخت ۋە بەختسىزلىكلەرگە دۇچار بولار؟ . . . دەپ ئويلىغان بولغىنىتتىڭىز، لېكىن ئۇلار ھازىر بىزدىن ئايرىلدى! مەتتۇردى ئۆز يۇرتى نىيىگە، تۇرسۇن بىلەن ئاتىكەم گۇمىغا خىزمەتكە تەقسىم قىلىنىپ كېتىپ قالدى. خۇددى شائىر ئۆمەر ھەييەم:

بىر قەترە دەريادا يوق بولۇپ كەتتى،
يەرگە بىر چاڭ قوندى، كۆمۈلۈپ كەتتى...

دېگىنىدەك، ئۇلار تۇرمۇشنىڭ مەڭگۈ بېسىقماستىن چاڭ - توزانلىرىغا،
ھاياتنىڭ ئايىغى ئۈزۈلمەستىن دەريالىرىغا قېتىلىپ كەتتى... كىم بىلىدۇ،
بەلكىم ھايات سەپىرىڭىزدە ئۇلار بىلەن تاسادىپىي ئۇچرىشىپ
قېلىشىڭىزمۇ مۇمكىن... چۈنكى، ھاياتلىق تاسادىپىي ۋەقەلەرگە باي
بولدۇ...

سىلەر: «ئەمىسە بۇ مۇقەددىمىنى نېمىشقا يازدىڭىز؟» دەپ
سورايسىلەر. مۇقەددىمە ئارقىلىق سىلەر «ئۈچ دوست» نىڭ بىرىسى
ھېكمەت - تولۇقراق ئاتىسام ھېكمەت ئېلى بىلەن يۈزەكى بولسىمۇ
تونۇشۇۋالدىڭلارغۇ! مەن ئىشىنىمەنكى، سىلەر ئەمدى ئۇنىڭ بىلەن
چوقۇم چىقىشىپ قالسىلەر... ھېكمەت ئېلى ئارقىلىق يەنە
نۇرغۇنلىغان دوستلار بىلەن ئۇچرىشىسىلەر... ئۇلارنىڭ ھايات
سەپىرىدىكى ئاجايىپ سەرگۈزەشتىلىرى، بەخت - بەختسىزلىكلىرى،
مۇھەببەت پاجىئەلىرى، تۇرمۇش سۇرۇقچىلىقلىرى سىلەرنى ئويغا
سالدى... گەرچە يازغىنىم دېڭىزنىڭ بىر تامچىسى بولسىمۇ، ئەمما
ئۇنىڭدىن ئەشۇ دەۋر كىشىلىرىنىڭ تەقدىر كارتىنىلىرىنى كۆرگەندەك
بولسىلەر...

كىچىك ۋاقىتىدا، دادام مەرھۇمدىن «چاڭگىلى مازاندىران» دېگەن
چۆچەكنى ناھايىتى كۆپ ئاڭلىغانىدىم. بۇ چۆچەك ھەر قېتىم ئېسىمگە
كەچكەندە، مۈشكۈل ۋە مۇرەككەپ بولغان ھاياتلىق سەپىرى، تۇرمۇش
ئاجاللىرى كۆز ئالدىدا ئايان بولىدۇ...

شۇنداق، ھايات يولى بىر ئايىغى چىقىماستىن چاڭگال. ئۇنىڭ باغرىنى
قاپلاپ ياتقان چاۋار - چاتقاللار، تىكەنلىك ئازغان، جىغانلار... مانا بۇ
تۇرمۇش ئىكەن... ئادەم ئۇنىڭدىن يول تېپىپ ئاخىرىغا چىقىپ
بولغىچە، بەللەر مۇكەپچىسىپ، كۆزلىرىنىڭ گۆھىرى تۆكۈلۈپ، چاچلارغا

قەراۋ قوندىكەن...
قېنى، ئەقىللىق كىتابخان! بىز ھېكمەت ئېلى بىسلىن ئاشۇ
«جاڭگىلى مازاندىران» غا بىرلىكتە قەدەم قويايلى...

بوستان يولى

خوتەن ناھىيىسىگە تەقسىم قىلىنغان ھېكمەت ئېلى ۋىلايەتلىك مائارىپ ئىدارىسىدىن رەسمىيەتلىرىنى ئېلىپ چوڭ كوچىغا چىقتى. كوچىنىڭ ئىككى تەرىپىدىكى قۇچاق يەتكۈسىز شاخاراپ كەتكەن سۇۋادان تېرەكلەر يولغا قويۇق سايە تاشلاپ تۇراتتى.

گۈلباغ دەپ ئاتالغان تۆت كوچىنىڭ ئىككى دوقمۇشىدا قەد كۆتىرىپ تۇرغان ئۈچ قەۋەتلىك مەدەنىيەت يۇرتى، ئىككى قەۋەتلىك تۈرلۈك ماللار ماگىزىنىنى ھېسابقا ئالمىغاندا، كىتابخانا، بوچتىخانا، ۋالىي مەھكىمىسى، ئامبۇلاتورىيىلەرنىڭ ھەممىسى بىر قەۋەتلىك بىنالار ئىدى. بۇ بىنالارغا ياندىشىپ، كوچىنىڭ ئىككى قانىتىنى پاكار - پاكار لەمپىلىك دۇكانلار ئىگىلىگەن بولۇپ، بۇ دۇكانلاردا باققاللار ۋارقىراتتى، سەكسەن خالتىلاردا دورا پۇرۇچلار دورا - دەرەك جىگىلشاتتى. ناۋايىلار گۆش گىردىلىرىنى ماختىشاتتى، ئوتتۇرىدىكى تارغىنا قالغان توپا يولدا ئات - ئۇلارغا قىستىلىشىپ، ھارۋا چاقلىرى بىر - بىرىگە ئۇرۇلاتتى، توپا - چاڭ كۆتۈرۈلگەن ئالمان ئارىسىدىن «پوشە، پوشە» دېگەن ئاۋازلار كېلەتتى...

ھېكمەت گۈلباغدىن ئۆتۈپ، ئۇدۇلدىكى ئىككى تەرىپى ئاددىي پۇقرا ئۆيلىرى، كاسىپ - ھۈنەرۋەنلەرنىڭ دۇكانلىرى زىچچىدە ئورۇنلاشقان كوچىغا كىردى. گۈلباغدىن بىردىنلا پەسكە چۈشۈپ كەتكەن بۇ كوچىدىن ئۆي ۋە دۇكانلارنىڭ پاكار ئۆگزىلىرى، ئۆگزىلەردىكى كېتەر خانىلار، يېيىۋەتكەن ئالا - يېشىل تامبال - يەكتەكلەر كۆرۈنۈپ تۇراتتى. بۇ چوڭقۇر كوچىغا 60-70 قەدەمچە كىرگەندىن كېيىن، سول تەرەپ پەستە خۇددى يەر ئاستىغا كۆلەنگەن گەمبەك «كىچىك پاتەمنىڭ ئاشخانىسى» دەپ ئاتىلىدىغان ئاشخانا بار ئىدى. بۇ ئاشخانىنىڭ مايلىشىپ كەتكەن

ئىشىكلىرى، ئىسلاشقان دېرىزىلىرى، مەينەت جوزا - بەندىگىلىرى قورسىقى ئاچ خېرىدارلارنىڭ لوقمىنى چايناپ يۇتۇشىغا ھەرگىز پۇتلىكاشاڭ بولمايتتى.

ھېكمەت ئانچە ئۇزۇن ماڭمايلا، كوچىنىڭ بۆلۈنگەن ئاچىلىدا توختاپ قالدى. ئۇدۇلدىكى ئىككى ئاچماق تار كوچىنىڭ بىرسىدىن كېلىۋاتقان تاقىچى، تۆمۈرچى، تۈنكىسازلارنىڭ تاق - تۇق، جالڭ - جۇڭ ئاۋازلىرى قۇلاقنى پاك قىلاتتى. ئۇنىڭغا يانداشقان كوچىنىڭ ئاخىرىنى ناھىيىلىك ھۆكۈمەتنىڭ چوڭ ئاق دەرۋازىسى توسۇپ تۇراتتى. ھېكمەت ئىچىدە: «مائارىپ ئىدارىسىدىكى ھېلىقى ئايال سول تەرەپ قىزىق دەرۋازىغا بۇرۇلىدىغان دوقمۇش دېگەن ئىدىغۇ؟» دەپ - دە، سول تەرەپكە بۇرۇلۇپ، كوچىدىن خېلىلا ئېگىز جايلاشقان مەكتەپنى كۆردى. مانا بۇ ئىچكىرى - تاشقىرى قوش دەرۋازىلىق ئالدى كۆك رېشاتكا بىلەن ئىمھاتە قىلىنغان مەشھۇر «چايخانا مەكتەپ» ئىدى. بالىلار تېخى تەتلىدىن يىغىلىمغاچقا، ئىككى تەرەپتىكى ئاددىي ئوقۇتۇش بىناسى، مەكتەپ ھويلىسى جىمجىت ئىدى. ئۇدۇلدىكى بىر قاتار پاكار ئۆيلەر ئىشخانا بولسا كېرەك، بىر كىمىنىڭ ئۈنلۈك سۆزلەۋاتقان ئاۋازى كېلەتتى.

ھېكمەت ئىشخانا بىناسىنىڭ ئالدىدىكى ئېرىققا توغرا قويۇلغان كۆۋرۈك ئۈستىدىكى شادىلىق يۆلەنمە ئۇرۇندۇقتا ئولتۇردى. بىناسنىڭ قىسقا كارىدورىنىڭ بىر تەرىپى ئىشخانا، بىر تەرىپى مەجلىسخانا بولۇپ، ئۇ تەرەپتىكى ئېچىقلىق ئىشىكتىن ئۈرۈكلۈك باغ كۆرۈنۈپ تۇراتتى. مەجلىسخاندىن ئېنىق بولمىغان ئاۋازلار كېلىۋاتاتتى. ھېكمەت ناھىيىلىك مائارىپ ئىدارىسىنىڭ باشلىقىنى يوغان، سېمىز، قاپىقى يامان، كىيىرى يۇقىرى بىر ئادەم سىياقىدا كۆز ئالدىغا كەلتۈردى. گويا ئۇ «سەن پالانى باشلانغۇچقا بار...» دەيدىغاندەك بىلىنىپ كەتتى. لېكىن، ۋىلايەتلىك مائارىپ ئىدارىسىدىكى رەسمىيەتلەرنى بېجىرىپ بەرگەن ھېلىقى ئايالنىڭ: «ھازىر ئاكوجاڭ چايخانا مەكتەپتە مەكتەپ مۇدىرلىرى بىلەن يىغىن ئېچىۋاتىدۇ، ئۇ يىغىندا تۆت گۆھەرمۇ بار. تۆت گۆھەر دېگىنىمىز، ناھىيىدىكى تۆت ئوتتۇرا مەكتەپنىڭ مۇدىرلىرى.

بەلكىم سىزنى ئاشۇ تۆت گۆھەرنىڭ بىرسىگە بېرەر» دېگەن سۆزى ئېسىگە كېلىشى بىلەن، كۆڭلى بىر ئاز تىنغاندەك بولدى.

بىر سائەتتەك ساقلاپ زېرىككەن ھېكمەت مەجلىس خانىنىڭ ئىشىكىنى چەكتى. ئۇ دەسلەپ بوشراق چەككەن بولسىمۇ، كېيىن ۋاڭ - چۇڭدا ئاڭلىمىغان ئوخشايدۇ دەپ قاتتىقراق چەكتى... بىر چاغدا ئىشىك ئېچىلىپ، خۇددى نان ئاچىدىغان يايغۇدەك دىقماق، پاكار، بېشى چىلىگىدەك يۇمۇلاق 40 ياشلار جامىسىدىكى چىقىر كۆز قارا ئادەم چىقىپلا ھېكمەتكە گۆلەيدى...

— ھەي ئادىشى، ھابدال داۋۇز قاقتاندەك ئىشىكىنى ئۇرۇۋېرسىيا؟...

ھېكمەت ئۆزىنىڭ ئالدىدا تىككىدە گىدىيىپ تۇرغان بۇ جەينەكتەك ئادەمنى بېرەر باشلانغۇچ مەكتەپنىڭ مۇدىرى بولسا كېرەك دەپ ئويلىدى بولغاي، «شۇمۇ مۇدىر بوپتىمۇ! مۇدىردەك سىياقى يوقلا بىر نېمىغۇ؟» دېگەننى كۆڭلىدىن ئۆتكۈزدى.

— مەن... ئا كوجاڭ بىلەن كۆرۈشمەكچى ئىدىم...

— ھە... مەن شۇيا...

— ئۆزلىرى؟... ھېكمەت دەماللىققا گېپ قىلالماي قالدى، — بۇ... بۇ... مېنىڭ رەسمىيەتلىرىم... مېنى مۇشۇ ناھىيىگە تەقسىم قىلغانىدى...

— جىندەك توختا ئاداش! — دېدى ئا كوجاڭ رەسمىيەتلىرىگە كۆز يۈگۈرتۈپ ۋە مەجلىس خانىغا كىرىپ كەتتى.

ئارىدىن ئانچە ئۇزۇنمۇ ئۆتمەي، ئا كوجاڭ تۆت كىشىنى باشلاپ چىقتى. ئەڭ ئالدىدا گىدىيىپ تۇرغان ئېگىز، غوللۇق، كۆك شەپكىسىنى چوققىسىغا قوندۇرۇۋالغان ئادەم كۆرۈنۈشىدىن بۇ تۆت گۆھەرنىڭ سەرخىلى بولسا كېرەك. ئۇ گويىا قارا تاشتىن ئويۇلغاندەك، مۇسكۇللىرى چىڭ، ئات يۈزلۈك، چىرايى سۈرلۈك ئادەم ئىدى، ئاق قوناقنىڭ دانىسىدەك يوغان - يوغان چىشلىرى تاماكىدىن سارغىيىپ كەتكەنىدى. ئۇنىڭ ئارقىسىدىلا تۇرغان ئادەمنىڭ بويى - تۇرقى ھەممىدىن ئېگىز بولسىمۇ، لېكىن ئۇ تېرىسى يىرتىلىپ كەتسىلا سۆڭەكلىرى تۆكۈلۈپ

كېتىدىغاندەك ئورۇق ئىدى. ئاكوجاڭ بىلەن تەڭلا تۇرغان ئۈچىنچىسى ۋىجىك ئادەم بولۇپ، يۈزىدە ئازراق سەپكۈنى بار ئىدى. ئۇ خۇددى ھېلىلا قىچقىرىدىغان چۈجە خورازدەك بويىنىنى سوزۇپ، كۆزلىرىنى چەكچەيتىپ تۇراتتى. تۆتىنچى ئادەم پۇتلىرىنى كېرىپ، كېلىشكەن بوي - بەستىنى نامايەن قىلغاندەك، توختىماي لىڭشىپ، «قانچىلىك بىڭسىڭ بار ئاغىنە؟» دېگەندەك، ھېكمەتنىڭ كۆزىنىڭ ئىچىگە قاراپ تۇراتتى.

— قېنى ئاغىنىلەر، — دېدى ئاكوجاڭ مۇدىرلارغا قاراپ، — مۇشۇ بالا شۇ! قايسىڭلار ئېلىپ قالسىلەر؟ ... ئۆزى سۈرەتچىكەن ... ئەڭ بولمىسا، سۈرىتىڭلارنى تارتىپ قويدۇ ...

بۇ تۆت مۇدىر كۆزگەرمىغاندىكى بىزەر بۇيۇمىنى زەن قويۇپ كۆرۈۋاتقاندەك، ھېكمەتنىڭ چىرايىغا، بوي - بەستىگە يارىشىپ كەلگەن رەتلىك كىيىملىرىگە قارماقتا ئىدى.

— ھە، لايقا^①، بوستان^②، بەگئېرىق^③، ئىسلامئابات^④ بىر نېمە دېمەسىلەر؟ — دېدى ئاكوجاڭ سەل چېچىلغاندەك قىلىپ، — شاپ بولۇڭلار ... يىغىندىكىلەر ساقلاپ قالدى.

— بىزدە كوجاڭ ئۆزلىرى بىلىمتىلا، — دېدى ئېگىز ئورۇق، — خىمىيە ئوقۇتقۇچىسى كەم ...
— تەنتەربىيە ئوقۇتقۇچىسى بولۇپ كەتكەن بولسا، تۈز تامىتى، — دېدى ۋىجىك مۇدىر.

— ھە ئىسلامئابات؟ يا، ياق، سەن ئالساڭ بولمىغۇدەك، — دېدى كوجاڭ بىردىنلا يالتيىپ، — بۇ بالا ئۈرۈمچىدىن كەلدى، ئۇنىڭ ئۈستىگە غۇلجىلىق ئىكەن ... ئىسلامئاباتقا ئەكىسىرپ كەتسەڭ، ئۇ قۇملۇقتا غەربىسىنىپ قالغۇدەك ...
— بولدى، ماڭا بەرسىلە! — دېدى تۆت گۆھەرنىڭ سەرخىلى، — مەندىن مۇم بىلەن يىپنىڭ پۇلى كېتەمتى؟ ...

①②③④ گۇڭشىيلارنىڭ ئىسىملىرى، بۇ يەردە مۇدىرلارنى گۇڭشىي نامى بىلەن ئاتاۋاتىدۇ.

— ھەببەلى، مېنىڭمۇ ئويلىغىنىم شۇ ئىدى، — دېدى كوچاڭ كۈلۈپ، — قارا پەرمانشا، سېنىڭ دېگەن ناھىيىنىڭ نۇقتىلىق ئوتتۇرا مەكتىپى. بىر سىنىپقا ئۈچتىن تارتىپ ئۈچ يېرىمگىچە ئوقۇتقۇچى بېرىلىدۇ ئەمەسمۇ! ئەمەس، سىلەر سۆزلىشىڭلار...
ئاكوچاڭ قالغانلارنى باشلاپ يىغىن زالىغا كىرىپ كەتتى. پەرمانشا مۇدىر ھېكمەتكە يەنە بىر قۇر قاراپ چىققاندىن كېيىن، ئالدىنقى تاماكا ئوردى.

— تەنتەربىيىدىن ئانچە - مۇنچە خەۋىرنىڭ بارمۇ؟

— ياق...

— ساز - پازغۇ چالالايدىغانسەن؟...

— ئانچە - مۇنچە...

— قايسى سازنى؟

— گارمۇن...

— سەن دېگەن ئۇ نېمە بىزدە بار... — دېدى مۇدىر سەل ئېچىلىپ، — بولىدۇ، سەن ۋالىي مەھكىمىسىنى بىلىدىغانسەن؟ ھە، شۇ يەردە ساڭا. مەن يىغىن تۈگىگەندىن كېيىن، مەكتەپتىن ئۇلاڭ كىرگۈزمەن...

— سائەت نەچچىلەردە كېلەر؟...

— نەچچىلەردە؟ — مۇدىر سائىتىگە قارىدى، — ھازىر 11 بولۇپ

قاپتۇ... يىغىن ھېلى تۈگەيدۇ... سائەت ئۈچ - تۆتلىرىدە يېتىپ كېلىدۇ.

ھېكمەت مەكتەپتىن چىقىپ چوڭ يول ئېغىزىدا بىردەم تۇرغاندىن كېيىن، بازار ئارىلىغاچ، قورساق تويغۇزۇپ كېلىش ئۈچۈن، قىزىق دەۋۋازا تەرەپكە قاراپ ماڭدى. ئۇ، توپىلاڭ رەستىنى ئارىلاپ، جامە مەسچىتىگە باردى. ئەگرى - بۈگرى بۇ كوچىنىڭ ئىككى تەرىپى پۈتۈنلەي ئاھالىلەر ئۆيلىرى بولۇپ، تىجارەتچىلەرنىڭ ۋارقىراپ - جارقىراشلىرىدىن خالى ئىدى. پەقەت بەزى ئۆيلەرنىڭ ئىشىكى ئالدىغا دۆۋە - دۆۋە يېرىندى ئوتۇنلار، باغلام - باغلام يۇلغۇنلار قويۇپ قويۇلغانىدى. ھېكمەتنىڭ

كەينىگە قايتىپ مېڭىشىغا، سول تەرەپتىكى ئېگىز خالتا كوچىدىن غۇنچە بوي بىر قىز چىقىپ كەلدى. قىزنىڭ ئالما ئۇرۇقى ئەتلەس كۆڭلىكى، ئۇنىڭ گۈلىسىمان بەدىنىنى نامايىش قىلىپ، ئايدەك يۇمۇلاق ئاق يۈزىنى تېخىمۇ جەزىمدار ھالەتكە كەلتۈرگەنىدى. بوستاندەك قويۇق كىرىپىكلىرى قاپقارا چوڭ كۆزلىرىنىڭ ئاستىغا سايە تاشلاپ تۇراتتى. ئۇ، تىكىلىپ قاراپ قالغان ھېكمەتكە لايىدە كۆز تاشلىدى - دە، جىددىيلەشكەنلىك كىدىنىمۇ ياكى شەرمى - ھاييا ۋەجىدىنىمۇ، ئىش قىلىپ، ھالەڭ كىچىك لەۋلىرى چىڭ يۇمۇلۇپ، قۇمۇش قەلەمدە تارتقاندەك قارا قاشلىرى تۇرۇلدى...

چوڭ كوچىغا چىققان قىز ھېكمەتنىڭ ئالدىدا كېتىپ باراتتى... ئۇ بېشىغا سۇس زەڭگەر ھېلىلە ياغلىق چىگمۇۋالغان بولۇپ، يوتىسى ئۈستىدە يىلاندەك سۇنايلىنىپ تۇرغان قارا بىر ئۆرۈم چېچىنىڭ بوغۇلغان ئۇچىغا تىرناق تەك قىپقىزىل ئۇچ بۇرجەك تۇمار باغلانغانىدى. ھېكمەت قىزنىڭ گۈل بەدىنىگە، يۈرەكلەرگە قامچا بولۇپ تېگىدىغان ئاجايىپ چاچلىرىغا قارىغىنىچە قايسىدۇر شائىرنىڭ:

ئۆزەڭ بىر قىز، چېچىڭ بىر قىز،
كۆيدۈم ساڭا ئەي بىر چۈپ قىز...

دېگەن شېئىرىنى ئەسكە ئالدى. قىز قىزىق دەرۋازىنىڭ ئاۋات رەستىسىگە كەلگەندە، كەينىگە قايرىلىپ ھېكمەتكە ھاييا ۋە نومۇس شەرىپىتى مۇجەسسەملەنگەن تاتلىققىنا بىر تەبەسسۇم ھەدىيە قىلدى - دە، ئۇزاق كېتىپ قالدى. ھېكمەت ئاشخانىدا تاماق يەۋېتىپمۇ، مېھمانخانىدىكى نەرسە - كېرەكلىرىنى يىغىشتۇرۇۋېتىپمۇ، ۋالىي مەھكىمىسى ئالدىغا كېلىۋېتىپمۇ، قىزنىڭ گويلا نېپىز بۇلۇتلار ئىچىگە يوشۇرۇنغان چولپان كەبى ھايالىق ھۆسن - جامالىنى، ئوڭ لېۋى ئۈستىدىكى ئاينىڭ يۈزىدىكى داغدەك كىچىككىنە قىپقىزىل خالىنى كۆز ئالدىدىن كەتكۈزەلمىدى.

ھېكمەت ۋالىي مەھكىمىسىنىڭ ئالدىدىكى كۆك رىشاتكىغا يۆلىنىپ ناھايىتى ئۇزۇن ساقلىدى. پەرىمانشا مۇدىر ۋەدە قىلغان ۋاقىتتىنمۇ ئۆتۈپ كەتتى. پەقەت سائەت بەش بولاي دېگەندىلا، ئېشەك مىنىگەن بىر بالا يېتىپ كەلدى. ئۇ ئېشىكىنى دەرەخكە باغلاپ، ئۆزى ئېرىقتىن سەكرىدى.

— ئۆزلىرى ئۈرۈمچىدىن كەلگەن ھېكمەت مۇئەللىم بولسىغۇ دەيمەن؟ — دېدى بالا تارتىنغان ھالدا، — مېنى مۇدىر ئەۋەتكەندى.

بالا كونا كۆن چامادان بىلەن چاققانغىنا يۈكنى ئېشەككە قولىدىماچ قىلىپ ئارتتى، ئاندىن ھېكمەتنى ئېشەككە مىنىدۈرمەكچى بولدى. لېكىن ھېكمەت مىنىگىلى ئۈنىمىدى.

— مىنىۋالسىلا، ھېرىپ قالسلا، — دېدى بالا ھېكمەتنى زورلاپ، ئارىلىقى تۆت پوتەي كېلىدۇ.

— تۆت پوتەي؟ ... بۇ ...

— 10 كىلومېتىر دېگەن گەپ، — بالا كۈلۈپ كەتتى ...

— شۇنداق بولسىمۇ بىر ئاز ماڭاي، — دېدى ھېكمەت بالغا قاراپ، — ئېتىڭ نېمە؟

— سەدۇللا.

شەھەر ئىچى كىچىك بولغانلىقتىنمۇ، ئۇلار ماڭا - ماڭمايلا، سېپىل ئالدىغا كېلىپ قالدى. قەدىمكى زاماننى ئەسكە سالدىغان بۇ سېپىل ئېگىز ھەم قېلىن ئىدى. ئۇنىڭ قۇببە شەكىللىك ئويما قوۋۇقى زەي پۇرايتتى. ئۇلار قاراڭغۇ تۆمۈر قوۋۇقتىن ئۆتكەندىن كېيىن، كەڭ كەتكەن ئايداغا چىقىپ قالغاندەك بولدى. يولنىڭ سول تەرىپىدىكى پەسلىك سازلىق بولۇپ، قومۇش ۋە يىكەن بىلەن قاپلانغانىدى. ھېكمەت سەدۇللانىڭ ياردىمى بىلەن ئېشەككە مىنىۋالدى. ئۇ ئېشەكتە كېتىۋېتىپ، يەكەندە ئۆتكەن كۈنلەرنىسى ئەسكە ئالدى. تۇرسۇن، مەتبۇردى، ئاتىكەمىلەر نەلەردە يۈرىدىغاندۇ، شەھەردە قالغانىمىدۇ ياكى ماڭا ئوخشاش يېزىلارغا كەتكەنمىدۇر؟ دېگەندەك ئوي - خىياللارنى كۆڭلىدىن ئۆتكۈزدى.

يول بويى بۈك - باراقسانلىق باغلار، يەل - يېمىش قاپلىغان شالاڭ

دېھقان ئۆيلىرى ئۇچراپ نوراتتى. ئاسماندا بىر توپ كەپشەر گۇڭۇلداپ ئۈچۈپ يۈرەتتى. شورباغنىڭ تېرەك قاپلىغان يولىرى، گازۇتنىڭ تەتۈر سۆڭەت سايە سالغان ئۆستەڭلىرىدىن ئۆتكەندە، ھېكمەت ئېشەكتىن چۈشۈپ، سەدۇللانى مېنىۋېلىشقا زورلىدى. لېكىن ئۇ زادىلا ئۇنىمىدى. ھېكمەت يولنىڭ ئىككى قاسنىقىدىكى دەل - دەرەخلەر ئاستىدا

ئېچىلىپ كەتكەن زاراڭزا، زاراڭزا ئارىلىقلىرىدىكى يەردىن ئىككى - ئۈچ غېرىچ كۆتۈرۈلۈپلا باش ئالغان قوناقلارغا، بۇلۇڭ - بۇچاقلاردىكى پارچە - پۇرات يەرلەرگە تېرىۋەتكەن چامغۇلارغا قاراپ، يەرنىڭ قىسلىقىنى، خوتەن دېھقانلىرىنىڭ ئالاقىچىلىكىمۇ يەرنى بىكار قويمايدىغانلىقىنى ھېس قىلدى. دېھقانلار ئېتىزلاردا قارا تەرگە چۆمۈلۈپ قوناق چېپىۋاتاتتى، يولدا خامانغا قوناق توشۇۋاتقان ھارۋا، ئۇلاغلار ئۈزۈلمەيتتى. بەزى يەرلەردە قونىقى چېپىلىپ بولغان ئېتىزلارغا سۇ باشلاۋاتاتتى.

سەدۇللا يولغا ئېڭىشىپ قالغان شاپتۇللارنى ئۈزۈپ، قەلەمتۇراچتا ئاقلاپ ھېكمەتكە بېرەتتى. بۇ ساددا، ياۋاش بالا ئەششاپتۇلنى ئاقلاپ يېمىسە بولمايدىغانلىقىنى چۈشەندۈرەتتى. ئۇلار گىپ بىلەن ئاچپۇيىگە يېتىپ كەلگەنلىكىنى تۇيمايلا قالدى. ھېكمەت ئايىئاق ئېتىزلارنى كۆرۈپ بىر قىسىملا بولۇپ قالدى. كەنت ئۆيلىرىدىكى كۆكسىپ تۇرغان ئۈزۈم باراڭلىرىنى، كىچىك كۆچەتلەرنى ھېسابقا ئالمىغاندا، بۇ يەرلەر داۋۇ دەرەخسىز، تاپ - تاقىر تۇراتتى.

— سەدۇللا، بۇ يەرلەردە نېمانداق دەل - دەرەخ يوق؟ — دېدى ھېكمەت ئۇنىڭ بىلەن بىللە كېتىۋېتىپ.

— مەن باشلانغۇچتا ئوقۇۋاتقان چېغىمدا، — دېدى سەدۇللا قەلەمتۇراچنى ماتا كۆڭلىكىنىڭ يانچۇقىغا سېلىۋېتىپ، — پولات تاۋلايمىز دەپ، دەل - دەرەخ، يىل - يېمىشلەرنى كېسىپ، نۇرغۇن كەتلىەرنى شۇنداق تازىنىڭ بېشىدەك قىلىۋەتكەن.

— ۋاي ئېست! ...

— لېكىن، بەزى دادۇيچاڭ - سېكىلتايىلار كالتەك كۆتۈرۈپ چىقىپ، ئۆزىنىڭ كەنت - يېزىلىرىنى ساقلاپ قالغان بولسىمۇ، لېكىن ئۇلارنىڭ

كۆپىنچىسىنى تۇتۇپ كەتتى. شۇ چاغدا، مېنىڭ دادامنىمۇ باغلاپ ئېلىپ كەتكەن، ئىككى يىلدىن كېيىن قايتىپ چىقتى.

— داداڭ نېمە ئىش قىلاتتى؟

— شۇ دەۋىچاڭ ئىدى... — دېدى سەدۇللا ھېكمەتكە قاراپ، —

مۇئەللىم، ئېشەكنى مىنىۋالامسىز؟ قاراڭ ئىلەك كۆۋرۈكىگە كېلىپ قالدۇق.

ئىلەك ئۆستىڭى بوستان بىلەن ئاتچۇي ئوتتۇرىسىدىكى چوڭقۇرلۇقتا لۆمىشىپ ئېقىۋاتاتتى. ئۇنىڭ ئىككى تەرىپىدىكى تىك قىرغاقلىرى قېلىن ئوتلار بىلەن قاپلانغان بولۇپ، باش تەرىپىدىكى تاراملار ئوتتۇرىسىدا قېرى سۆگەتلەر بېسىۋالغان تۈگمەنلەر كۆرۈنۈپ تۇراتتى.

ھېكمەت بىلەن سەدۇللا ئىلەك كۆۋرۈكىدىن ئۆتۈپ، بوستان گۆڭشېسىنىڭ تىك يولىغا ياماشتى... ئۇلار كەنت ئۆيلىرىنىڭ تۇرخۇنلىرىدىن ئىسلار كۆتۈرۈلۈۋاتقان بىر پەيتتە، بوستان گۆڭشېسىگە كىرىپ كەلدى.

بوستان ئوتتۇرا مەكتىپى

يولغا چىققاندىن بېرى تۈزۈكرەكمۇ ئارام ئالالمىغان ھېكمەت تۇنجى قېتىم راھەتلىنىپ ئۇخلىدى. ئۇ، ئەتىگەندە تۇرۇپ، بېشىنى يۇيۇپ، بەدىنىنى سۈرتتى. ياتاقنى سۇ سېپىپ تازىلىدى، ئۈستىلىنى سۈرتتى. داس - چېلەك، سۇيۇرگىلەرنى بۇرۇقىدەك جاي - جايغا رەتلىك تىزىپ قويدى. بۇ ياتاقنىڭ تام تەرىپىگە بىر كارىۋات قويۇلغان بولۇپ، ئۇنىڭ ئىككى ناھايىتى سەرەمجان، پاكىز، زىل ئادەم بولسا كېرەك، يوتقانلىرى رەتلىك يىغىلىپ، ئۇنىڭ ئۈستىدىكى ياستۇقى قىر چىقىرىپ تىزىلغانىدى. كارىۋاتقا يېپىلغان ئەدىيالىنىڭ پاكىزلىقىدىن ئادەم ئولتۇرۇشقا ئەيمىنەتتى، ھەتتا يۇيۇلغان قول ياغلىق، لۆڭگىلىرىمۇ يىپقا قىرىنى قىرىغا كەلتۈرۈپ ئېسىلغانىدى. ئەگەر تۈنۈگۈن پەرمانشا مۇدىر:

«مۇنۇ دېرىزە تۋىدىكى كارىۋاتنى ساغنا دەپ ئەكسەرگۈزۈپ قويدۇم، ئوتتۇرىدىكى ئۈستەلدە كامىل ئىككىگىلار دەرس تەييارلىقى قىلىپ، تاپشۇرۇق تەكشۈرىسىلەر...» دېمىگەن بولسا، ھېكمەت بۇ ياتاقنى «بۇ پاكىزە، چېچەن بىر ئايالنىڭ ياتىقى ئىكەنغۇ!» دەپ ئويلاپ قالغان بولاتتى.

ھېكمەت قاتتىق - قۇرۇق ئانىلىرى بىلەن ئاشتا قىلغاندىن كېيىن، دېرىزىنىڭ ھاۋارەڭ پەردىسىنى قايرىدى. بۇ يەردىن ھەر خىل مېۋىلىك دەرەخلەر بىلەن تولغان مەكتەپ بېغى كۆرۈنۈپ تۇراتتى. باغنىڭ ئىتراپى ئادەم ئۆتەلمىگۈدەك ھالدا بىر - بىرىگە گىرەلىشىپ كەتكەن تىكەنلىك جىگدە كۆچەتلىرى بىلەن قورشالغانىدى. باغنىڭ ئىچىدىن قۇشقاچلارنىڭ جاۋلىدىغان ئاۋازلىرى كېلەتتى. مەكتەپ ئىچىدىمۇ ئادەم كۆرۈنمەيتتى. پەرمانشا مۇدىرنىڭ ئېيتىشىغا قارىغاندا، ھازىر كۈزلۈك يىغىم - تېرىمنىڭ جىددىي پېتى بولغاچقا، ئوقۇغۇچىلار بىر ھەپتىگە قويۇپ بېرىلىپتۇ، ئوقۇتقۇچىلار بولسا، دادۇي - شياۋدۇيلەرگە چۈشۈپ ئىشلەۋېتىپتۇ. ھېكمەت مەكتەپ ئىچىنى ئايلىنىپ كېلىش ئۈچۈن ئەمدىلا ئورنىدىن تۇرىۋېدى، پەرمانشا مۇدىر كىرىپ كەلدى. ئۇ ياتاق ئىچىگە بىر قۇر سەپىلىپ چىققاندىن كېيىن، ھىجىيىپ قويدى.

— ياتاقنى تازىلاپ قويغىنىڭ ئوبدان بوپتۇ، دېدى پەرمانشا تاماكىسىنى سىرتقا تاشلىۋېتىپ، — بۇ كامىل ناھايىتى زىرىپ بالا، ياتاقنىڭ خىشلىرىنى تۇرماق، ئايغىنىڭ چېملىرىنىمۇ يۇيىدۇ ئەيسۇ! ... لېكىن مېجىزى چۇسراق.

— مەنمۇ ھېس قىلدىم، ئۇ تەربىيە كۆرگەن بالىدەك قىلىدۇ، — دېدى ھېكمەت ئۈستەلدىكى پارقىراپ تۇرغان قەلەمدانغا قاراپ، — نېمە دەرس بېرىدۇ؟

— ئىككىنچى يىللىقلارغا تىل - ئەدەبىيات دەرسى بېرىدۇ، لېكىن ئۇ كونا كىگىز كىتابلارنى تولا كۆرىدۇ. — ھە! ...

— قارا ھېكمەت، — دېدى پەرمانشا جىددىي قىلىپ، — ھازىر

ئىككىمىز گۇڭشى شۇجىسى تۇراپ ئىمىنىڭ قېشىغا بارىمىز. . . ئۇ يەردە ياۋاش، يۇمشاق بول، بىلىمەنلىك قىلىپ تولا گەپ قىلما. شۇجى گەپ قىلسا، خوش، خوش. . . دەپ تۇرغىن.

— نېمىشقا بارىمىز؟

— سېنى تۇشۇجىنىڭ ئالدىدىن ئۆتكۈزۈپ قويىمىسام بولمايدۇ. . .

— بۇنىڭ شۇنچە زۆرۈرىمىتى بارمۇ؟

— ئۇنى سورىما. . . بۇ دېگەن ئادەت!

ئۇلار ئۆيدىن بىللە چىقىشتى. تۈنۈگۈن كەچ ئانچە دىققەت قىلمىغان ھېكمەت ئەتراپىغا سىنچىلاپ قارىدى. خىش بىلەن سېلىنغان ئۆيلەر بىر ئېغىزلىقتىن بولغاچقا، ئىشىكلىرى بىر - بىرىگە يېقىن ئىدى. بۇ ئون نەچچە ئېغىزلىق ئۆيلەرنىڭ ئوتتۇرىسىغا توغرا كەلگەن يۈز قەدەمدەك تار يول ئوقۇتۇش بىناسىغا ئېلىپ باراتتى. خىش بىلەن سېلىنغان بىر قەدەتلىك ئوقۇتۇش بىناسى گىل بىلەن سۇۋالغاچقا، يىراقتىنلا قېپىقىزىل بولۇپ كۆزگە چېلىقاتتى. بىنا ئالدىدىكى كەڭ كەتكەن مەيداندا، يەرلىك ئۆسۈلدا ياسالغان قوش تۈرنىڭ، گار، يىراقتا سەكرەش ئۆرەكلىرى، قوش كىشىلىك ئىلەڭگۈچلەر بار ئىدى. مەيداننىڭ ئوڭ تەرىپى يول ياقىسىغا سېلىنغان بىر قاتار ئاق ئۆيلەرنىڭ ئالدىنى ئۈزۈم بارىغى قاپلاپ تۇراتتى. پەلەمپەيلىك بۇ ئۆيلەر ئىككى - ئۈچ ئېغىزلىقتىن بولسا كېرەك، بىر - بىرىگە يىراق تۇرغان ئۈچلا ئىشىك كۆرۈنۈپ تۇراتتى. — بۇ بىر قاتار ئۆيلەردىمۇ ئائىلىلىكلەر ئولتۇرىدۇ، — دەيدى مۇدىر كېتىۋېتىپ، — ئاۋۇ باشتىكى مېنىڭ، ئوتتۇرىدىكى ئىلمىي مۇدىر زىكرۇللا غوجىنىڭ، بۇ چەتتىكىسى مالىيە بۆلۈم باشلىقى ئەخمەت ھوشۇرنىڭ.

مەكتەپنىڭ چوڭ يولغا تۇتاشقان چېگرىسىدا، نە رېشاتكا، نە پاخال ساتما يوق ئىدى. پەقەت كىچىك بالىلار يۈگۈرۈشۈپ ئوينىغۇدەك ئېگىز - پەس، شورلىشىپ كەتكەن تام ئىزناسىنى كۆرگىلى بولاتتى. ھېكمەت ئالدىدىكى سارغىيىپ قالغان قوناقلىقلارغا، ئوسا قىلىنغان ئېتىزلارغا قارىغىنچە، ئىچىدە: «شۇنچە چوڭ مەكتەپنىڭ دەرۋازىسىمۇ يوق

ئىكەن؟...» دەپ ئويلاپ قالدى.

— مانا بۇ ئاشلىق پونكىتى، — دېدى مۇدىر بىر ئاز ماڭغاندىن كېيىن چوڭ ئاق دەرۋازىنى كۆرسىتىپ.

مەكتەپ ئائىلىلىكلەر بىناسى بۇ يەرگە ئۇدۇل بولۇپ، ھېكمەتنىڭ چەتتىكى ياتقى شاپتۇل كۆچەتلىكلىرى ئارىسىدىن كۆرۈنۈپ تۇراتتى. پەرمانشا مۇدىر يولدا ماڭغاچ: «مانا بۇ پوچتىخانا، بۇ ئوڭ تەرەپتىكى ئالدى رېشاتكىلىق قورا باشلانغۇچ مەكتەپ، بۇ بولسا ماڭسىزىن، ئۇنىڭ يېنىدىكىسى سودا سارىيى، باجخانا...» دېگەندەك ئىدارە - جەمئىيەتلەرنى تونۇشتۇرۇپ، گۇڭشى قورۇسىغا يېتىپ كېلىشتى. ئۇلار ئېگىز كۆتۈرمە قىلىپ سېلىنغان بىنانىڭ كەڭ پەلەمپەيلىرىگە قەدەم ئېلىشتى. گۇڭشى قورۇسى بۈك - باراقسان ئىدى. دەرۋازىدىن بىناغىچە تال - بوستان كارىدورى بولۇپ، كالىك - كالىك ئۈزۈملەر ساڭگىلىشىپ تۇراتتى. ئىككى تەرىپى ئالدىغا ئۇسسۇپ چىققان بىنانىڭ ئېگىز پېشايۋانلىرىغا قىزىل سىرلانغان قىيما رېشاتكىلار، ئايلانما يۇمىلاق تۈۋرۈكلەر زىننەت بېرىپ تۇراتتى.

مۇدىر بىلەن ھېكمەت بىنادىن ھايال بولمايلا قايتىپ چىقتى. چۈنكى گۇڭشى خادىمىنىڭ ئېيتىشىچە، تۇشۇجىنىڭ چىشى ئاغرىپ قېلىپ، ئۆيدە دەم ئېلىۋېتىپتۇ. شۇڭا، مۇدىر ھېكمەتنى تۇشۇجىنىڭ ئۆيىگە ئېلىپ ماڭدى. ئۇلار گۇڭشى دوختۇرخانىسىنىڭ ئالدىدىن ئۆتۈپ، مال نەسىللەندۈرۈش پونكىتىنىڭ يېنىدىكى كوچىغا كىرىپ كېتىشتى... مۇدىرنىڭ دەپ بېرىشىچە، ئەسلىدە بۇ يەردە كوچا يوق ئىكەن. تۇشۇجىنىڭ بۇيرۇقى بىلەن، بۇ يەردىكى ئاھالىلەرنى كۆچۈرۈۋېتىپ، مەخسۇس گۇڭشى كادىرلىرى، ئاندىن قالسا ئىدارە - جەمئىيەت باشلىقلىرىغا ئۆيلۈك يەر بېرىلگەنىكىن.

بۇ كوچىنىڭ ئىككى تەرىپىگە ئېرىق بويلاپ ياش كۆچەتلەر قويۇلغانىدى. ھەر بىر قورۇنىڭ دەرۋازىلىرىمۇ ئۆزگىچە نەقىشلىنىپ سىرلانغان، ئەينەك پارچىلىرى پاتۇرۇلۇپ، ئۈستىگە گىرەچە قويۇلغان تاملارىدىن كۆتۈرمە لاپاسلىق ئۆيلەر، گۈللۈك تۈۋرۈكلەر كۆرۈنۈپ

تۇتاشتۇرۇپ قويۇلغان ئۇچلار «لاپ، لاپ، لاپ» قىلىپ ئوت ئېلىپ ئۆچتى. موماي يەنە نېمىلەرنىدۇر ئوقۇپ، تۇ شۇجىنىڭ چىشىغا چاپلىشىۋالغان جىنىنى كۆچۈرۈپ بولغاندىن كېيىن، ئۇنىڭ يۈزىنى ئېچىۋېتىپ، دوغۇقلىغىنىچە پەسكە چۈشتى...

يوتقان ئىچىدە تۇنجۇقۇپ قالاي دېگەن تۇشۇجى تەرلەپ كەتكەندى. ئۇنىڭ ئوتتا داغلاشقان مىس تەلەڭگىدەك قىپقىزىل تاقىر بېشىنى، ھۈررەك - ھۈررەك كۆكۈچ يۈز مۇسكۇللىرىنى، پاتۇرۇپ قويغان قوتۇر ياڭيۇدەك بۇرنىنى، تېرىنىڭ يېرىتىمىدەك كۆزلىرىنى بېسىۋالغان قېلىن قاپاقلىرىنى، قاپاقلىرىدىكى دىڭگىيىپ تۇرغان شالاڭ تۈكلەرنى، يوغان دورداي كالىپۇكلارنى كۆرگەن ھېكمەت ئىچىدە: «ۋاي خۇدايىم، بۇ ئادەمنىڭ چىشىغا قورقماي چاپلاشقان قانداق جىندۇر ئۇ؟» دەپ ئويلىدى. پەرمانشا مۇدىر ئۆزىنىڭ كەلگەنلىكىدىن خەۋەر بېرىش ئۈچۈن، بىر - ئىككى قېتىم بوشراق يۆتەلدى. لېكىن تۇ شۇجى كۆزلىرىنى يۇمغىنىچە تورۇسقا قاراپ ياتاتتى.

— تۇ شۇجى! ... تۇ شۇجى!! ... تۇ شۇجى!!! ... — مۇدىر تۈكۈرۈكىنى غۇرتىدە يۇتتى، — مەن ... مەن كەلگەنلىكىم ئەينى... مۇدىر دادىلىق بىلەن ئۈچىنچى قېتىم توۋلىغاندىن كېيىن، تۇراپ ئىمىن بېشىنى ئاستا بۇراپ، كۆزلىرىنى يېرىم ئاچقان ھالدا پەرمانشاغا قارىدى.

— بۇ ئوقۇتقۇچى مەكتىپىمىزگە يېڭى كەلگەن... ئۆزلىرىگە... تۇراپ ئىمىن چېقىر كۆزلىرىنى ھېكمەتكە تىكىپ بىر ھازا قارىغاندىن كېيىن، يەنە كۆزلىرىنى يۇمدى.

— بۇ تېخى تۈكى چۈشمىگەن سۆيىمىكەييا؟ — دەپ تۇراپ ئىمىن خىرقىراپ، — ماڭ ئەپكەت! كېيىنچە پىشىمۇ قالار... — خوش...

پەرمانشا ھېكمەتنى باشلاپ چىقىپ كەتتى. ئۇلار مەكتەپكە قايتىپ كەلگەندىن كېيىن، مۇدىر ئۇنى مەكتەپنىسى ئايلاندۇرۇش ئۈچۈن، ئوقۇتۇش بىناسى ئالدىدىن ئۆتۈپ، ئالدى بۇرلار بىلەن سايىۋەن قىلىنغان

پاكار ئۆيلەر ئالدىدا توختىدى.

— ئاۋۇ چەتتىكى ئۈچ ئېغىزلىق ئۆي ئاشلىق، ماي، مەھولات ئامبىرى، — دېدى مۇدىر قۇلۇپ سېلىنغان ئۆيلەرنى كۆرسىتىپ، — ئوتتۇرىدىكى ئاشخانا، ماۋۇ چەتتىكىسى ناۋايخانا، بۇ ئۆيلەرنىڭ ئارقىسىدا مال ئېغىلى بار، جۈرە كۆرەيلى.

ناۋايخانىغا تۇتاشلا بىر چوڭ كۆل بار ئىدى. ئۇنىڭ ئەتراپىدىكى قۇچاق يەتكۈسىز پور سۆگەتلەر قېرىپ كەتكەنلىكىدىن شاخ - غوللىرىنى كۆتۈرەلمەي، كۆلگە ئېگىشىپ تۇراتتى. ئۇلار كۆل بويىدىكى يول بىلەن ياندىكى قوش ئىشكىلىك ھويلىغا كىردى. ھويلا ئىچى دەرخ يىلتىزلىرى، ياڭاق، جىگدە كۆتەكلىرى، يېرىندى ئوتۇنلار بىلەن تولغان بولۇپ، ئاشخانىنىڭ ئوچاق كۈلۈڭلىرىدا كۈللەر دۆۋىلىنىپ ياتاتتى. ھويلىنىڭ ئاخىرىدىكى غازاڭلار بىلەن توسۇلغان ئېغىللاردا بىر قانچىلىغان ئۆكۈز، 50 - 60 تەك قويلار تىقىلىشىپ ئوت يەۋاتاتتى...

— بۇ ئۆيلەرنىڭ بىرسىدە، — دېدى مۇدىر ياندىكى كىچىك ئۆينى كۆرسىتىپ، — مالچى ئولتۇرىدۇ. ماۋۇ بىرسىدە، شەھەرلىك بىر ناۋاي ئۈستام يېتىپ - قوپىدۇ.

پەرمانشا بىلەن ھېكمەت مال ئېغىلىدىن چىققاندىن كېيىن، كۆل بويلاپ سېلىنغان ۋادەكلىك ئۆيلەر يېنىدىن ئۆتۈپ، قىزلار ياتاق بىناسى ئالدىغا كېلىشتى. بۇ بىر قەۋەتلىك كېسەك بىلەن سېلىنغان چوڭ ئۆيلەرگە ياغاچ سۇپا ئورنىتىلغان بولۇپ، ھەر بىر ئۆيدە 25 تىن بالا ياتاتتى... ياتاق بويلاپ قەد كۆتۈرۈپ تۇرغان بىر قاتار ئۈرۈكلۈكنىڭ ئۇ تەرىپى چەكسىز كەتكەن كۆكتاتلىق ئىدى. كۆز يەتكۈسىز يېپىلىپ ياتقان قىزىلچا، كاپۇستا تېرىلغان يەرلەر ۋە قوناقلىقلارنىڭ ئۇ تەرىپىدە، خۇددى قىزلار ياتقىغا ئوخشاشلا بىر قاتار ئۆيلەر بولۇپ، ئۇلار ئوغۇللار ياتقى ئىدى.

— بۇ قىزلار ياتقىنىڭ ئارقىسىدىمۇ تېرىلغۇ يېرىمىز بار، — دېدى پەرمانشا ماختانغاندەك قىلىپ، — ئۇ يەردىكى يەر ئاستى كۆكتات ئامبىرىمىزدا، 3 - ئايلارغىچە كۆكتات ئۆكسەيمىدۇ...

ئۇزۇن بىر قاتار قىزلار ياتقى ئاخىرلىشىپ، ئۇلار قوش قاناتلىق كۆرۈمىسىز بىر ئىشىك ئالدىدا توختاشتى. پەرىمانشا ئىشىكنى ئىتتىرىپ ئېچىۋەتتى... ھېكمەت ھويلىغا قەدەم ئېلىشى بىلەن، بىر سېسىق بەدىۋى پۇراق ئۇنىڭ دىمىغىغا ئۇرۇلدى. ئۇ قاتىرىسىغا كەتكەن قوتانلاردىكى چوشقىلارنى كۆرۈپ ھەيرانلا قالدى. خالتىلىشىپ ساڭگىلاپ تۇرغان قىپقىزىل يېلىنلىرى پېتىق لاي بولۇپ كەتكەن ئانا چوشقىلار، بىر - بىرىدىن مەينەت چوشقا كۈچۈكلىرى، «خارت - خۇرت، چىر - چار» چىقىرىشىپ، غۇلاقتىكى ئاداپنى تالىشىپ يېنەكتە ئىدى. ئېگەكلىرىدە كەڭ يېيىلىپ تۇرغان داپ ساقلى بىلەن قاش - كىرىپىكلىرى ئاپئاق ئاقىرىپ كەتكەن بىر ئادەم ئېچىپ كەتكەنلىكتىن پۇزۇلداپ كۆپۈك چىقىپ تۇرغان ئاداپنى چېلەكلەپ غۇلاقلارغا تۆكەكتە ئىدى.

— ھە، رەھىپباخۇن بەنجاڭ، جەڭچىلەرنىڭ ئەھۋالى قانداقراق؟ —

دېدى پەرىمانشا كۈلۈپ، — ئۆلۈم - يېتىم كۆرۈلمىگەندۇر؟

— قانداق بولاتتى مۇدىر، يەپ تويمايدۇ بۇ ئاژانپىلار، — بوۋاي

بېشىنى ئېغىتتى، — ئاشۇ تام پاسلىغىمۇ ياغاچ قويۇۋەتمىسەك، تامنى كولاپ ئۆز بېشىنى ئۆزى يەيدىغاندەك قىلىدۇ، قارىسىلا...

— بولىدۇ، ئوقۇغۇچىلار يىغىلغاندىن كېيىن بىر گەپ بولار.

سېسىقچىلىققا چىدىيالمىغان مۇدىر بىلەن ھېكمەت دەرھال چىقىپ

كېتىشتى. قاپقارا قاشلىرى تۇرۇلۇپ، بىردىنلا جىمىپ كەتكەن ھېكمەتنى كۆرگەن پەرىمانشا ماڭغاج چۈشەندۈرۈشكە باشلىدى:

— مىللىي مەكتەپتە ئەجىب چوشقا بېقىپتۇ دەپ ھەيران

بولۇۋاتقانسەن؟ — دېدى مۇدىر كۈلۈپ، — قوي دېگەن يىلغا بىرەر -

ئىككىنى قوزىلايدىكەن، كالىمۇ بىرنى موزايلايدىكەن. لېكىن بۇ كاساپەت

بىر قېتىمدىلا سەككىز - ئوننى كۈچۈكلايدىكەن، مۇنداقچە ئېيتقاندا،

غىچلا پۇل... بىزنىڭ ھەربىي ئورۇنلار بىلەن توختامىمىز بار...

— مۇنداق دېسە مۇدىر... ھېكمەت ئاچچىقىنە كۈلدى، — ئەجىب

بۇ قېرى ئادەمنى چوشقا بېقىشقا قويۇپسىلەرغۇ؟...

— ئۇ ھېچنەمىسى يوق مۇساپىر... ئۆزى خالاپ قىلىۋاتىدۇ، —

مۇدىر تۇيۇقسىزلا كۈلۈۋەتتى، — لېكىن، تەجرىبىسى بار قېرى. ئۇنى بەنجاڭ دېيىشىمىز، ئۇ چوشقىلارنى پۇشتەك بىلەن باشقۇرىدۇ. ئېتىز - ئېرىقلارغا تېرىلىپ كەتكەن چوشقىلار پۇشتەك ئاۋازىنى ئاڭلىغان ھامان، ئۆل - تىرىلىشىگە باقمىي يۈگۈرۈشىدۇ، ئۈچىنچى پۇشتەككە ئۈلگۈرەلمىگەنلىرى دەرۋازا سىرتىدا قېلىپ، چىۋۇق بىلەن مۇكاپاتلىنىدۇ.

ئۇلار پاراڭلاشقاچ، كۆل بىلەن ئوقۇتۇش بىناسى ئارىلىقىدىكى ئوچۇقچىلىققا كېلىپ توختىدى. بۇ يەردە ئۈچ دانە ئاجايىپ چوڭ داشقازان كېسەك ئوچاقلاردا ئېسىقلىق تۇراتتى، ئوچاق ئەتراپىغا شاخ - شۇمبا، ئوتۇنلار دۆۋىلەنگەندى.

— پاد، شوتا قويۇپ چىقىپ يۇغۇدەك قازانلار ئىكەن، — دېدى ھېكمەت قازانلارغا قاراپ، — بۇ قازانلار ئەجەب بۇ يەرگە...

— ئوقۇغۇچىلار يىغىلغان ھامان تاڭشىر قاينىتىشنى باشلايمىز. قارا! — مۇدىر قىزىلچا ئېتىزلىرىنى كۆرسەتتى، — بۇمۇ پۇل. 80 مودىن ئارتۇق تېرىلغۇ يېرىمىز، 100 دەك قوي - كالا، ئۇلاغلىرىمىز بار... باغدىكى يەل - يېمىشلەرمۇ پۇل...

مۇدىر ئۆيىگە كىرىپ كەتكەندىن كېيىن، ھېكمەت ياتىقىغا قايتىپ كېلىۋېتىپ، مۇدىرنىڭ ماختىنىپ ئېيتقان سۆزلىرىنى قايتا ئويلىماقتا ئىدى. ئوقۇغۇچى - ئوقۇتقۇچىلار بازار كۈنلىرى دوغاپچىلىق قىلىدىكەن، يەل - يېمىش ساتىدىكەن، بەزىلەر بوردالغان قويلارنى مال بازىرىدا سېتىپ، ئۇنىڭ ئورنىغا ئورۇق ماللاردىن ئالىدىكەن... ماتاڭچى، دوغاپچىلارغا تاڭشىر يەتكۈزۈپ بېرىدىكەن. ھەر بىر سىنىپ مۇدىرىغا قاراشلىق 7 - 8 مو يەر بار ئىكەن. ئۇلار كۈزدە چۈشۈرۈلگەن پىلان بويىچە، مەكتەپكە كىرىم تاپشۇرىدىكەن، ھەر بىر سىنىپقا بىر ھاجەتخانا بۆلۈپ بېرىلگەن بولۇپ، ئۇنىڭ ئوغۇتىدىن خەۋەر ئېلىپ، كەڭلىك، ئۇزۇنلۇق، قېلىنلىقىنى مېتىرغا يەتكۈزۈش كېرەك ئىكەن. ئۇندىن باشقا، ۋە ھاكازالار... پەرمانشا مۇدىرنى پۇل تېپىشنىڭ مۇتەخەسسىسى دېسە بولغۇدەك، لېكىن ئۇنىڭ ئوقۇتقۇچى - ئوقۇغۇچىلارنىڭ ئەھۋالى،

دەرس سۈپىتى، ھەر يىللىق سىنىپ كۆچۈش نىسبىتى، ئوقۇتۇشتىكى يېڭىلىقلار ھەققىدە بىر ئېغىز مۇ گەپ ئاچمىغانلىقى ھېكمەتنى ئويغا سېلىپ قويدى.

چۈشلۈك تاماققا بىر ئاز ۋاقىت بار ئىدى، ھېكمەت ئائىلىسىگە، ئامىنىگە خەت يازماقچى بولۇپ، چامادانىنى ئېچىشى بىلەن، ئەينەك رامكىدىكى ئامىنىنىڭ رەسىمىگە كۆزى چۈشۈپ قالدى. ھېكمەت رەسىمنى ئاۋايلاپ قولىغا ئالدى. ئىسكىرىپكا چېلىپ تۇرغان قىياپەتتىكى بۇ رەڭسىز رەسىم ئىنتايىن ياخشى تارتىلغانىدى. ئامىنىنىڭ بېشى سول تەرەپكە سەل قىشقاياغان، مۇرىسىگە چۈشۈپ تۇرغان دولقۇن - دولقۇن چاچلىرى ئىسكىرىپكىنىڭ پارقىراق يۈزىگە ساپە سالغانىدى. سول يۈزىگە، قاڭشارلىق بۇرۇن قىرلىرىغا، لەۋلىرىگە چۈشكەن ئىنچىكە نۇر ئۇنى تېخىمۇ سالاپەتلىك، پىشقان مۇزىكا تارلاغا ئوخشىتىپ قويغانىدى. ئۇنىڭ ھېس - تۇيغۇلىرى مۇزىكا مۇڭلىرىغا قېتىلىپ كەتكەندەك، قارا كۆزلىرى يېرىم يۇمۇلغان، قاشلىرى يېمىرىلگەن، لەۋلىرى يۇمۇلغان ھالدا تۇراتتى.

— ئۇ ھازىر بەلكىم شاڭخەي مۇزىكا ئىنىستىتۇتىغا كېتىپ قالغاندۇر، — دېدى ھېكمەت كۆڭۈل ئېچىش كېچىلىكىدىكى ئاخىرقى سوغۇقلا ئۇچرىشىنى ئېسىگە ئېلىپ، — شۇڭا، خەتنى دوستى گۈلنىساغا قارىتىپ يازغىنىم تۈزۈكتەك قىلىدۇ...

ھېكمەت ئائىلىسىگە خەت يېزىپ بولغاندىن كېيىن، گۈلنىساغا خەت يازدى. ئۇ ئامىنىگە يېزىلغان خەتنى ئايرىم قەغەزگە ئوراپ چاپلىدى، خەتلەرنى قايتىدىن بىر قۇر ئوقۇپ كۆڭلى تىنغاندىن كېيىن، سائىتىگە قارىدى. چۈشلۈك تاماق ۋاقتى بولۇپ قالغانىدى. ئۇ مۇدىر كۆرىستىپ قويغان بازاردىكى پوچتىخانىغا باردى، پوچتىخانا ئانچە چوڭ بولمىغان بىر ئېغىزلىق ئۆي ئىدى، ئۆيىنى ئۈزۈنسىغا قوپال ياسالغان پۈكەي ئىككىگە ئايرىپ تۇراتتى. ھېكمەت پۈكەينى بىر نەچچە قېتىم ئۇرغاندىن كېيىن، ياندىكى كىچىك ئۆيدىن يېشى 50 تىن ھالقىغان، ياپما قاپاقلىرى خالتىلىشىپ تۇرغان، يۈزلىرى پۈتۈنلەي قورۇق بىر ئادەم چىقتى. ئۇ

ئىككى كۈن ئۆتەت، سەككىز تىيىنلىق ماركىدىن ئىككىنى ئېلىپ بېرىپ كىرىپ كەتتى. ھېكمەت كۈن ئۆتەتلىرىنى جايلاپ بولۇپ، پۈكەي ئاستىدىكى خەت - خالتىلارنى دۆۋىلەپ قويغان ئۈستىگە تاشلاپ قويۇپ قايتىپ چىقتى. ئۇ بازاردىكى سودا سارىيىنىڭ ئاشخانىسىدا تاماق يېگەندىن كېيىن، بوستان بارسىنى ئايلىنىپ، چۆگىلەپ يېنىپ كەلگەندە، پەرمانشا مۇدىر ئۇنى مەكتەپ ئالدىدا ساقلاپ تۇراتتى.

— بەلى شىماللىق! — دېدى پەرمانشا كۈلۈپ، — سېنى ياتقىڭدىن تاپالماي، مەكتەپنى بىر ئايلىنىپ چىقتىم. ئۆيدىكىلەر لەشەن گېتىپتىكەن...

— رەھمەت، مەن بازاردا تاماق يەپ كەلدىم.

— بۇ نېمە دېگىنىڭ؟ ساڭا ئاتاپ جىزى قالدۇرۇپ قويغان تۇرسا! —

دېدى مۇدىر قوللىرىنى يېيىپ، — بولدى، كاجىلىق قىلما.

— ئۇنداق بولسا كەچتە كىرەي. ماڭا ئاتىغان جىزىنى يېسەملا

بولدىغۇ! — دېدى ھېكمەت ئۆزى ئېيتىپ، — ھازىر كىيىملىرىمنى يۇيۇۋالمايمەن، ئالماشتۇرىدىغان كىيىمىمۇ قالمىدى.

ھېكمەت كىيىملىرىنى يۇيۇپ يېيىۋېتىپ، كەچلىك تامىقىنى

مۇدىرنىڭ ئۆيىدە يېدى. پەرمانشا مۇدىرنىڭ ئايالى قەمبەرنىساخان ئوتتۇرا

بوي، ئوچۇق - يورۇققىغا ئايال ئىكەن. ئۇلارنىڭ چوڭ قىزى شەھەردە

8 - سىنىپتا ئوقۇيدىكەن، ئىككىنچى قىزى مۇشۇ مەكتەپكە ئەمدى

كىرىپتۇ. كىچىك ئوغلى بولسا باشلانغۇچ مەكتەپتە ئىكەن. ھېكمەت

پەرمانشا بىلەن مەكتەپ، ئوقۇ - ئوقۇتۇش ھەققىدە پاراڭلىشىپ

ئولتۇرۇش دېگەن ئۈمىدە كىرگەندى، لېكىن سۆھبەت يەنىلا شۇ

چوشقىلار، قوي - كالىلار، ئۇلاردىن چۈشۈۋاتقان ئوغۇت، ئوقۇتقۇچى،

ئوقۇغۇچىلارغا ھەر كۈنلۈك قويۇلغان ئوغۇت ۋەزىپىسى، بۇلتۇر

تاڭشىرنىڭ كۆيۈپ كېتىپ ياخشى پۇل بولمىغانلىقى، مالچىنىڭ بوز

ھاڭگىنىڭ پۇتىنى ئاقىتىپ قويۇپ تىل ئىشتىكەنلىكى، ھەر يىلى مائارىپ

ئىدارىسىغا يەل - يېمىش، سەۋزە - پىياز كىرگۈزۈپ بېرىشتە، قالغان

ئۈچ ئوتتۇرا مەكتەپنىڭ ئۆزىگە يېتەلمەيدىغانلىقىغا ئوخشاش مەزمۇنلارنىڭ

ئۈستىدە بولدى، ئايغ - ئۈچىنىڭ تايىنى يوق بۇ گەپلەردىن زېرىككەن ھېكمەت ئۇلارغا رەھمەت ئېيتىپ، ئورنىدىن تۇردى.

ھېكمەت ئەتىسى يۇيغان كىيىم - كېچەكلىرىگە دەزمال سالىدى. ھېلىمۇ ياخشى كامىلىنىڭ چوغ دەزىملى بار ئىكەن. ئۇ دەزماللانغان كىيىملىرىنى قاتلاپ چامادانغا سېلىۋاتقاندا، پەرمانشا كىرىپ كەلدى.

— مۇنداق گەپ ئىدى، — دېدى مۇدىر خىجىل بولغان قىياپەتتە، — گۈلزىبا خانىمنىڭ ئانىسى خېلى بولدى، كېسەل. شۇڭا ئۇ رۇخسەت سوراپ شەھەرگە كىرىپ كەتتى. سەن ئۇنىڭ ئورنىدا 1 - دادۇيدىكى ئوقۇغۇچىلارنى تەشكىللەپ ئىشلەپ تۇرساڭ قانداق؟

— مەن ئۇ يەرنى بىلمىسەم؟ — دېدى ھېكمەت ھەيران بولۇپ.

— ناھايىتى ئاسان، بازار بېشىدىكى دوختۇرخانىدىن ئۆتۈپ سولغا قايرىلىپ ئازراقلا ماڭساڭ، ئوڭ تەرەپتە 1 - دادۇينىڭ ئىشخانىسى كۆرۈنۈپ تۇرىدۇ. ئارىلىقى يېقىن. چۈشتە بازاردا تاماق يەپ، كەچتە ياتاققا قايتىپ كەلسەڭ بولىدۇ. ھە راست، — دېدى پەرمانشا ئارقىغا قايرىلىپ، — نوبۇس، ئاشلىق قەغەزلىرىڭنى مالىيە بۆلۈمىگە تاپشۇرۇپ بەرسەڭ، ئورنىتىش رەسمىيىتىنى شۇلار بېجىرىپ قويدۇ.

گۈلزىبا

سودا سارىيىنىڭ گۈلە - قاق باسقان ھارۋىسىدا شەھەرگە كىرگەن گۈلزىبا گۈلباغقا كەلگەندە چۈشۈۋالدى. ئۇ ھارۋىكەشكە رەھمەت ئېيتقاندىن كېيىن، يېزىدىن ئېلىپ كەلگەن بىر پۇلۇق^① شاپتۇلىنى كۆتۈرگىنىچە، ئالدىراپ قىزىق دەرۋازىغا يېتىپ كەلدى. ئۇنىڭ پۈتۈن ئوي - خىيالى ئانىسىنىڭ كېسىلىدە ئىدى. گۈلزىبانىڭ ئانىسى بۈمەرەمخان ئەمدىلا 40 تىن ئاشقان ئايال بولسىمۇ، پات - پاتلا ئاشقازان

① پۇلۇق — توقۇلما باغلىق كىچىك سېۋەت.

كېسىلى قوزغىلىپ، ھەپتىلەپ ئاغزىغا ھېچ نەرسە سالمى، ئورۇن تۇتۇپ يېتىپ قالاتتى. گۈلزىبانىڭ ئۆگەي دادىسى قايت قازىسىنى بىر كۆرسىتىپ قويۇپ، بار - يوق بىلەن كارى يوق، ھەپتە - ئون كۈنلەپ يوقاپ كېتەتتى. ئۇنىڭ نەزىرىدە بۈمەرەمخان، بالا، ئۆي دېگەنلەر مەۋجۇت ئەمەس ئىدى. ئەتلەس كارخانىسىدا ئىشلەيدىغان چوڭ سىڭلىسى گۈلرۇز بىكۆيۈم بالا بولۇپ قالدى، ئىككىنچى سىڭلىسى ماھىگۈل ئانىسىغا ئوخشاش ياۋاش، كەمسۆز چوڭ بولدى. ئۇ، ئەڭ كىچىك ئىنىسى ئابدۇنەبى بىلەن مەكتەپتە ئوقۇيتتى. شۇڭا، بۈمەرەمخان ئاغرىپ قالدىمۇ، گۈلزىبا يوپۇرماقتەك تىترەپ تۇراتتى.

گۈلزىبا تار ئېگىز كوچىغا بۇرۇلغاندا، تۇيۇقسىزلا بىر ئىشى ئېسىدىن كەچتى: توغرا، تېخى ئۈچ كۈن ئىلگىرىلا، مۇشۇ دوقمۇشتا بىر يۈچۈن يىگىت بىلەن ئۇنىڭ كۆزلىرى ئۇچرىشىپ قالغانىدى. گۈلزىبا يىگىتنىڭ قۇلاقلىرىغىچە قىزىرىپ كەتكەن يۈزلىرىنى، نومۇستىن ئالمان - تالمان يەرگە باقتان سىياقنى كۆز ئالدىغا كەلتۈرگىنىدە، نېمە ئۇچۇندۇر ئۆزىمۇ قىزىرىپ كەتتى... ئۇ بىلىنەر - بىلىنمەس ئەتراپىغا تەلمۈردى...

گۈلزىبا دەرۋازىنى ئېچىپ كىرگەندە، بۈمەرەمخان ھويلىدىكى سۇپىدا چاقنا يىپ ئىگىرىۋاتاتتى. ئۆزى ئورۇق، چىرايى تاتىراڭغۇ، ئاق يۈزلۈك بۇ ئايالنىڭ موچىن سېلىنمىغان يېيىلاڭغۇ قارا قاشلىرى، خۇنى كەتكەن چوڭ كۆزلىرى، سۈزۈك پارقىراپ تۇرغان بۇرۇنلىرى ياشلىقىدىكى گۈزەللىكىنىڭ ئالامەتلىرىنى ساقلاپ قالغانىدى... قىزى گۈلزىبانى كۆرگەندە، ئۇنىڭ چىرايىدىكى غەم - غۇسسە تۇمانلىرى بىردىنلا تارقىلىپ، گەز باغلىغان لەۋلىرىدە كۈلۈمسىرەش جىلۋىلەندى.

— كەلدىڭىزما؟ — دېدى بۈمەرەمخان زەھىپ ئاۋازدا، — مەن سىزگە ياخشى بولۇپ قالدىم، خاتىرجەم خىزمىتىڭىزنى قىلىڭ، دېمىگەنمىدىم؟ — يەنە يۇڭ ئىگىرىۋاتامسىز؟ — دېدى گۈلزىبا قولىدىكى سەۋەتنى يەرگە قويۇپ، — مەن سىزگە بۇ ئىشنى ئەمدى قىلماڭ دەپ نەچچە قېتىم ئېيتتىم. سىز...

— سىزگىلا قاراپ تۇرساق قانداق بولىدۇ؟ — دېدى بۇمەرەمخان
ئېغىر خۇرسىنىپ، — بۇ يۈك گىلەم كارخانىسىنىڭ ئەمەس،
شەخسلەرنىڭ، پۇلى نەق!

— يەنە ئۈزۈلۈپ قالسىڭىز، مەن قانداق خاتىرجەم بولالايمەن؟ —
گۈلزىبا ئانىسىنىڭ قىزىرىپ كەتكەن كۆزلىرىنى كۆرۈپ قالدى، — ۋاي
خۇدايىم يىغلىدىڭىزمۇ - نېمە؟

— ياقەي، ئۆزىچىلا، — بۇمەرەمخان گەپنى يوپۇتتى، — يەنە
رۇخسەت سوراپسىزدە؟

بىردىنلا يۈرىكى ئېچىشىپ، كۆڭلى ئەلەمدىن زىدە بولغان گۈلزىبا
ئانىسىغا ئۇزۇن قاراپ كەتتى، ئۇنىڭ چىرايلىق كۆزلىرىنى لىققىدە
ياشلار قاپلىۋالدى. ئۇ، كىيىم ئالماشتۇرۇش ئۈچۈن ئۆيگە كىرىپ
كەتتى، ئەمما ھايال ئۆتمەيلا قايتىپ چىقتى.

— ئانا ئۆيدىكى گىلەم كۆرۈنمەيدىغۇ؟

— ئۇ... ئۇنى، — ئانا دەماللىققا بىر نېمە دېيەلمىدى.

— ئېيتىڭا...

— ئۇنى دادىڭىز... ئېلىپ چىقىپ كەتتى، — ئانىسىنىڭ

كۆزلىرىدىن يوغان - يوغان ياش تامچىلىرى دومىلاپ چۈشتى.

— ئۇ پەيدا بوپتىكەندە! — گۈلزىبانىڭ رۇخسارى ئاق لەيلى

يوپۇرمىقىدەك ئاقىرىپ، گۈل بەدىنىگە ئۇششاق تىترەك ئۇلاشتى، —

ئاھ خۇدا! ئۇ قىزارۋاز، نەشە خۇمارى بۇ ئۆينى ۋەيران قىلىۋېتىرمۇ؟...

گۈلزىبا كۆزلىرىنى يەرگە تىككىنچە جىممىدە ئولتۇراتتى. ئۇ

تەڭتۇش دوستلىرىم، خىزمەتداشلىرىم ھېيت - بايراملاردا كەلسە، سەت

بولمىسۇن دەپ، ماڭاشىدىن بىر يىل پۇل ئىقتىساد قىلىپ، بۇ چاچما

گۈللۈك گىلەمنى ئالغانىدى. قەۋەتلا خوشال بولۇپ كەتكەن بۇمەرەمخان:

«كېيىنچە، تويىڭىز بولغاندا، ئۆيىڭىزگە سېلىپ بېرىمەن» دېگەندە، بۇ

ھايالىق قىز ھۇپپىدە قىزىرىپ، ئىككى كۈنگىچە ئانىسىغا

قارىيالماغانىدى.

ئاچچىق يۈتۈپ ئولتۇرغان گۈلزىبانى دەرۋازىنىڭ تارقلاپ ئېچىلىشى

چۆچۈتۈۋەتتى. جىلتىسىنى ئېسىۋالغان ئابدۇنەبى: «ئانا، قورسقىم ئېچىپ كەتتى» دېگىنىچە كىرىپ كەلدى. ئۇنىڭ ئارقىسىدىن، ئوتتۇرا مەكتەپتە ئوقۇيدىغان سىڭلىسى ماھىگۈلمۇ كىرگىنىچە ئاچسى گۈلزىباغا ئېسىلدى. بۇمەرخان كەچلىك تاماققا تۇتۇش قىلماقچى بولۇۋېدى، گۈلزىبا ئۇنىمىدى.

— ئۇكام نەبى، ئۆيدە شاپتۇل بار، يېگەچ تۇرغىن. مەن ھازىرلا تاماق ئېتىپ بېرىمەن، — گۈلزىبا ئۆيگە خۇشال يۈگرىگەن ئىنىسىغا ۋارقىردى، — ھەي، يۇيۇپ يېگىن، بولمىسا، قوزسقىڭنى ئاغرىتىۋالسىن.

— ئاچا، سەن خېمىر يۇغۇرغىن، مەن كۆكتاتلارنى ئادالاي، بولامدۇ؟ — دېدى ماھىگۈل.

بۇمەرخان ئاچا - سىڭلىنىڭ چاققان ھەرىكەتلىرىگە قاراپ زوقلاندى. گۈلزىبا بىلەن ماھىگۈلنىڭ مىجەز - خۇلقى، باغرىنىڭ يۇمشاقلىقى، رەڭگى - رۇخسارى بىر - بىرىگە ئوخشاپ كېتەتتى. ماھىگۈل ئاچىسىغا قارىغاندا ئورۇقراق بولغاچقا، ۋىجىكرەك كۆرۈنەتتى. شۇنداقلا ئوڭ لېۋى ئۈستىدە نوقۇتتەك قىپقىزىل خالىنىڭ بولماسلىقى ئۇنى ئاچىسىدىن پەرقلەندۈرۈپ تۇراتتى.

— ئاچا، — دېدى ئابدۇنەبى ئۆيدىن چىقىپ، — سىلەرنىڭ مەكتىپىڭلار نىمىدېگەن ياخشى، بالىلارنى ئون كۈنلۈك قويۇپ بېرىپتۇ. بىزنى بۈگۈن تازىلىق قىلدۇرۇپ، ھېچ ھالىمىزنى قويمىدى. — شاپتۇلنى ئېگىشىپ يېگىن، — دېدى گۈلزىبا خېمىرنى يۇغۇرۇۋېتىپ، — كۆڭلەڭلىرىڭنى شالتاق قىلىۋەتتىڭ.

— ئۇ دېگەن يېزا مەكتەپلىرى تۇرسا، — دېدى ماھىگۈل يۇيۇلغان كۆكتاتلارنى توغراۋېتىپ، — شەھەرلىك ئوقۇغۇچىلارنى قويۇپ بەرسە، ئۇلار بېشىغا توپا قويۇپ ئوينامتى؟...

ماھىگۈلنىڭ بۇ چاقماقتەك سۆزى ھەممىنى كۈلدۈرۈۋەتتى... ئەمما گۈلرۇزنىڭ قېلىن قاپاقلىرىنى سۈزۈپ كىرىپ كېلىشى بىردەملىك خۇشاللىقنىڭ بېلىگە تەپتى. گۈلرۇز گۈلزىباغا لېپىدە بىر قارىۋالغاندىن

كېيىن، ماھىگۈلگە ئالايىپ قويدى.

كونىلارنىڭ مال ئىگىسىنى دورىمىسا ھارام دېگىنىنى راست ئوخشايدۇ. تەتۈر ئۈستىخان، قىغراق بۇرۇن، يالپا يۈز، كىرىپكىلىرىگىچە ساپسېرىق بۇ قىز دادىسى قايتقا قۇيۇپ قويغاندەكلا ئوخشايتتى. گۈلرۈز گەرچە 16گە كىرگەن بولسىمۇ، پېشانىلىرىدىكى ئۇششاق مۇدۇرچاقلار، كۆزلىرىنى ئوينىتىپ يالت - يۇلت قاراشلىرى ئۇنىڭ بالدۇرلا يېتىلىپ قالغانلىقىدىن دېرەك بېرىپ تۇراتتى. ئۆزىنى كۆرۈپلا كۈلكىلىرىنى توختىتىۋالغان گۈلزىبا بىلەن ماھىگۈلگە قارىغىنىچە، ئۇنىڭ جۇدۇنى ئۆردى:

— ھەر قايسىغا نېمە بولۇشتا؟ — دېدى گۈلرۈز قەھرى بىلەن، — مېنى كۆرۈپلا، خۇددى جىنىنى كۆرگەندەك، زۇۋانلىرىڭ ئىچىگە چۈشۈپ كېتىشتىغۇ؟

— ۋۇي، ساڭا نېمە بولدى؟ — دېدى گۈلزىبا قىزىرىپ، — كۈلگىنىمۇ قويمايتتىڭ؟

— ساراڭلار! ... گۈلرۈز ئۆيگە كىرىپ كەتتى. ئۇ كىيىملىرىنى يەڭگۈشلەپ چىقىپ، گەيمۇ قىلماي سىرتقا ماڭدى. بۇنى كۆرگەن بۇمەرەمخان خاپا بولغاندەك قىلىپ:

— گۈلرۈز! تاماق پىشىۋاتسا يەنە نەگە بارسەن، — دېدى.

— قورسىقىم توق، بىر دوستۇمنىڭكىگە بارىمەن .

— كەچ قالما، — دېدى بۇمەرەمخان گۈلرۈزنىڭ ئارقىسىدىن

ۋارقىراپ، — ۋاي خۇدايىم، بۇ بالىنى قانداقمۇ قىلارمەن؟ ...

— يەنە شۇ مەدەنىيەت يۇرتىدىكى تانىغا ماڭدى، — دېدى ماھىگۈل

ئاچچىقى بىلەن، — نومۇس قىلمايدىغان ...

— تانىغا؟ — ھەيران بولۇپ سورىدى گۈلزىبا.

تاماق كۆڭۈلسىزلا يېيىلدى. قاراڭغۇ چۈشۈپ قالغانىدى. گۈلزىبا،

ماھىگۈل بىلەن ئابدۇنەبىنىڭ تاپشۇرۇق دەپتەرلىرىنى كۆرۈپ، ئوقۇش

ماتېرىياللىرىنى بىر قۇر تەكشۈرگەندىن كېيىن، بىر ئاز پاراڭلىشىپ

ئولتۇرۇشتى، ئابدۇنەبىسى ئەسەنپ مۈگدەشكە باشلىغاندىلا، ئۇلار

ئورۇنلىرىدىن تۇرۇشتى. گۈلزىبا بىلەن ماھىگۈل دەھلىزنىڭ سول تەرىپىدىكى دېرىزىسى ھويلىغا قارىغان كىچىك ئۆيدە يېتىپ قېلىشتى. بۇ ئۆيگە چوڭ كارىۋاتتىن بىرسىلا قويۇلغان بولۇپ، گۈلزىبا ھەر قېتىم كەلگەندە، ماھىگۈل بىلەن مۇشۇ ئۆيدە ياتاتتى.

ماھىگۈل كەمسۆز، مۇلايىم قىز ئىدى، ئۇ ھەرگىز گۈلرۇزغا ئوخشىمايتتى. گۈلرۇز ئىچىدە نېمە بارلىقىنى بىلگىلى بولمايدىغان تىلسىملىق غاردەك كۆڭلى قارا، ھەسەتخور، دىمىقتى بولغانلىقى ئۈچۈن، ماھىگۈل ئادەتتە ئۇنىڭغا گەپ قىلمايتتى، گۈلرۇزنىڭ ھىڭدىن سېسىق تىللاشلىرىنى، زەھەردەك چېقىۋېلىشلىرىنى ئۈندىمەي ئۆتكۈزۈۋېتەتتى. لېكىن ئۇ ئاچىسى گۈلزىبانى كۆردىمۇ، چىرايى نامازشامگۈلىدەك ئېچىلىپ، ئۆزىنى قويارغا يەر تاپالماي قالاتتى. ھەتتا ئىچىدە: «ئەگەر گۈلزىبا ئاچام بولمىغان بولسا، بۇ ئۆي خۇددى گۆردەك كۆڭۈلسىز بولۇپ كېتەر ئىدى» دەپ پات - پاتلا ئويلايتتى. ئاچىسى بىلەن بىللە بولغان بۇنداق كۆڭۈللۈك تۈنلەردە، بۇ لاي سۇۋاقلىق كىچىكىگە قاراڭغۇ ئۆي ئۇنىڭغا خۇددى ئازادە سارايدەك، تۆت تەرىپىدىن نۇر يېغىپ تۇرغاندەك بىلىنەتتى. مەكتەپتىكى ئىشلاردىن تارتىپ دادىسىنىڭ ئاچ بۇرىدەك ئۆلپەتلىرى، ئانىسىنىڭ دەرد - ھەسرەتلىرىگىچە سۆزلەپ، كۆڭلى - كۆكسىنى بوشتىۋالاتتى.

— ئاچا، — گۈلزىبانىڭ تولغان بىلەكلىرىنى ئۇشلاپ ياتقان ماھىگۈل ئاستا شىۋىرىلىدى، — گىلىمىڭگە ئىچىڭ ئاغرىۋاتامدۇ؟
— ياق، ئانامغا! ...

— بولدى، كۆڭلۈڭنى چاچما، — ساڭا بىر خۇش خەۋەر بار، — ئەقىللىق قىز ئاچىسىنىڭ كۆڭلىنى ياسىماقچى بولدى، — دادام ۋىلايەتلىك سىفەندىن كەلگەن ئەلچىلەرنىڭ نەرسە - كېرەكلىرىنى قولغا تۇتقۇزۇپ چىقىرىۋەتتى. ئانام خايپا بولۇۋېدى، دادام: «گۈلزىبا ئۆزى رازى بولمىسا، زورلاپ تاڭامدۇق؟» دەپ ئاچچىقلاپ قالدى. قانداق، دادام توغرا قىپتىمۇ؟

— ھە!

— بۇلتۇرقى ئىش ئېسىڭىزدۇر؟ — ماھىگۈل كۈلدى، — بۇنداق ئىشلاردا دادام ياخشى. — ھە؟ ...

گۈلزىبا كۈلدى، لېكىن ئۇنىڭ كۈلكىسىدىن نە ئاچچىق، نە تاتلىقنى بىلگىلى بولمايتتى. بۇلتۇر كۈزدە ماگىزىندا ئىشلەيدىغان ئىمىنجان دېگەن بالىنىڭ ئاتا - ئانىلىرى گۈلزىباغا بىر قانچە قېتىم ئەلچىسى كىرگۈزدى. نەشە خۇمارىدىن جۈدۇنى ئۆرلەپ تۇرغان قايت بىر كۈنى بۇرە جۇۋىسىنى تەتۈر كىيىپ ۋارقىراپلا كەتتى:

— سىلەر نېمانداق بىزەڭ خەقلەر؟ قىزىم ئەمدىلا خىزمەتكە چىقتى، ئۇنىڭ جاپاسىنى تارتتىم، ئەمدى ھالاۋىتىنى كۆرىدىغان چېغىمدا، ئۇنى ئېلىپ كەتمەكچىمۇ؟ يوقىلىش! ...

گۈلزىبا گەرچە خۇش بولغاندەك قىلىشمۇ، كۆڭلىنىڭ بىر يېرى خىرە ئىدى. ئىمىنجان گۈلزىبانىڭ ئوتتۇرا مەكتەپتىكى ساۋاقداشى بولۇپ، خېلى تۈزۈك بالا ئىدى، گۈلزىبا ئۇنى ياخشى كۆرمىگەن ھالەتتىمۇ، ھۈرمەت قىلاتتى. لېكىن دادىسىنىڭ ئەلچىلەرنى ھاقارەتلەپ، ئىتنى قوغلىغاندەك ھەيدەپ چىقىرىشى گۈلزىبانىڭ ئاچچىقلىقىنى كەلتۈردى. بۇ ئىش ئۇنى نومۇس ئوتىدا ئۆرتەپ، دادىسىنىڭ كۆڭلىدىكى ئەگرىلىكنى كۆرگەندەك بولدى.

— گەپ قىلمايسەنغۇ ئاچا؟ — ماھىگۈل ئەسنىدى، — ئۇخلاپ قالدىڭما؟ ...

— بولدى ئۇخلىغىن، ئەتە مەكتەپكە كېچىكىپ قالسىن. ماھىگۈل يېنىنىڭ پۇشۇلداپ ئۇخلاپ قالدى. گۈلزىبا تۇرۇسقا تىكىلگىنىچە، قەلب ئېكرانىدىن تەسەۋۋۇر سىماسى ئەلەڭلەپ تۇرغان دادىسى ئىنايەت ئەپەندىنى ئەسلىمەكتە ئىدى. ...

گۈلزىبا تۇغۇلۇپ بىر ياشتىن ئاشقاندا، دارىلمۇئەللىمىننىڭ ئوقۇتقۇچىسى ئىنايەت ئەپەندىنى «ئۈچ ۋىلايەت ئوغرىلىرىنىڭ تەشۋىقاتچىسى» دېگەن جىنايەت بىلەن تۇتۇپ كېتىشتى ... ئارىدىن ئىككى ئاي ئۆتكەندە، ئۇنى قويۇپ بېرىشتى. لېكىن ئۇ تۈرمىدىن چىقىپ ھەپتىمۇ ئۆتمەي، بىر كېچىدە گۈلباغ مەسچىتى يېنىدىكى سېسىق كۆل بويىدا كىملىر تەرىپىدىندۇر پىچاق تىقىپ ئۆلتۈرۈلدى ...

گۈلزىبا ئىككى ياشتىن ئاشقاندا، ئۆگەي دادىلىق بولۇپ قالدى. بىر

بالا بىلەن تۇل قالغان بۇمەرەمخان يۇرتى چىرىيە ناھىيىسىگە كەتمەكچىمۇ بولدى. لېكىن يۇرتىدىمۇ تارتىشقۇدەك، ھالىڭىڭ نىچۇك دېگۈدەك يە ئاتا - ئانىسى، يە ئۇرۇق - تۇغقىنى يوق ئىدى. بۇ چاغدا، ئاشلىق سېڭىنىڭ ئىشچىسى قايت بۇمەرەمخاننى قايسى رەستە، نەدىكى دوقمۇشتا ئۇچراتقان، ئەيتاۋۇر، ئىشىك ئالدىدىن دالجماس ئىتتەك ئۇنىڭ ئۆيىنى چۆگىلىپ، نېرى كېتەلمەيلا قالغانىدى. ئۇ، ئارقا - ئارقىدىن ئەلچىلەرنى كىرگۈزدى. «قۇرغۇيۇڭ بولاي، قارچىڭ بولاي» دېگەندەك ئەھدى - ۋاپالارنى بىلدۈردى. بىر بالا بىلەن تۇرمۇش غۇربەتچىلىكى تارتىۋاتقان بۇمەرەمخاننىڭ ھالىنى كۆزى كۆرۈپ تۇرغان قولۇم - قوشنىلارمۇ سالا - سۈلھى قىلدى. خۇددى كۈندۈزى كۆزى كۆرمەيدىغان قارىغۇياپسلىق بالىلارنىڭ «ئۇر، قوغلا» سىغا قېلىپ، ئالدىغا توغرا كەلگەن بىرەر كامارغا ئۆزىنى ئۇرغاندەك، بۇمەرەمخانمۇ نە نەپىتى، نە مۇھەببىتى بولمىغان بىر ئەرگە ئۆزىنى بېغىشلىدى . . . پەقەت ئۇنىڭ تويۇق تەلىپى: «ئىنايەتنىڭ ۋەسىيىتى، ئارزۇ - ئارمىنى بويىچە، قىزىمنى ئاخىرىغىچە ئوقۇتىمەن» دېگەن گەپلا بولدى.

يىللار يىللارنى قوغلىشىپ ئۆتتى . . . يىللارنىڭ يالدامسى بولۇپ، گۈلرۈز، ماھىگۈل، ئابدۇنەبىلەر دۇنياغا كەلدى. گۈلزىبا، گۈلرۈزلار باشلانغۇچ مەكتەپتە ئوقۇۋاتقان، ماھىگۈل ئەمدىلا ئۈچ ياشقا قەدەم قويغان ئۆكىسى ئابدۇنەبى بىلەن ئويناپ يۈرگەن بىر يىلى، قايت دۆلەت ئاشلىقىنى ئوغرىلاپ سېتىش جىنايىتى بىلەن، ئۈچ يىللىق كېسىلىپ كەتتى. بۇمەرەمخاننىڭ قايت تۇرمىدە ياتقان شۇ يىللاردىكى چۆچۈرىدەك بالىلىرىنى بېقىش كويىدا كۆرگەن ئازابلىق كەچمىشلىرى، يوقسۇزلۇق، نامراتچىلىق ئىسكەنجىسىدە قىسىلىپ، تۆگىدەك بوزلاپ، يىغلاپ تۈنلەرنى ئۆتكۈزگەنلىكى 11 ياشلىق گۈلزىبانىڭ يۇمران، پاك قەلبىگە تاش مۆھۈردەك بېسىلىپ كەتكەنىدى. بۇ ئىشلار ھېلىمۇم ئۇنىڭ كۆز ئالدىدا خۇددى تۈنۈگۈنىكىدەكلا ئايان بولۇپ تۇرۇپتۇ. شۇنداق! بۇمەرەمخاننىڭ ساغلام تېنى مويكا زاۋۇتىنىڭ يۇڭ يۇيۇش كۆلچەكلىرىدىكىسى مال سۈيدۈكلىرى قاڭسىپ ئاققان سۈلىرىدا ئېقىپ كەتتى! . . . گۈلدەك ھۆسنى ئاشخانلاردىكى كۈل تارتقان كۈلۈڭلارغا كۆمۈلۈپ، يۇندا تۆككەن ئەۋرەلەردە قالدى!

خەيرىيەت، قايت تۈرمىدىن چىقتى. لېكىن ئۇ، باشقىچىلا بىر قايت بولۇپ چىقتى. بۇرۇنقى گەبدانلىقى - جىمغۇرلۇققا، ئىشچانلىقى - ھورۇنلۇققا، خۇش پېئىللىقى - قوپاللىققا، ھەتتا چېكىدىغان تاماكىسى - نەشگە ئۆزگىرىپ، غەلىتە مىجەزلىك بىر ئادەم بولۇپ قالغانىدى. ئۇ بىرەر يىلغىچە ئىش ئىزدەپ كۆردى. لېكىن بۇ «تۈرمىدە ياتقان» قاشقىلىق بۇرۇننى ھېچكىم قوتىنىغا يېقىن يولاتمىدى!

قايت شۇندىن كېيىن ئاش دېسە چۈكىنى تارتىدىغان، ئىش دېسە چېپىغا تارتىدىغان ھورۇن، لايغۇزەل، سەپرا مىجەز، تەييارغا ھەييار ئادەم بولۇپ قالدى. ئۇ، قەيەرلەردىدۇر ئىچىپ مەست بولۇپ كەلگەن كۈنلىرى بەزىدە ئۆيىنىڭ بىر بۇلۇڭىدا تۈگىلىنىۋېلىپ ئولتۇرۇپ، ھۆركىرەپ يىغلايتتى. بەزىدە، بالىلارنى ئۇرۇپ، بۇمەرخاننى سۇر - توقاي قىلىپ قوغلاپ، ئاغزىلىرىدىن ئاپپاق ماغزاپ چاچرىتىپ، ۋارقىراپ - چارقىراپ، ھېرىپ ھالىدىن كەتكەندىلا، ئۇتتۇر كەلگەن يەرگە گۈپپىدە ئۆزىنى تاشلايتتى - دە، خورەك تارتىپ ئۇخلاپ كېتەتتى.

بۇمەرخان بۇ ئىشلارغا ئاخىر كۆندى! كۈنمەيۈ ئامال يوق ئىدى. لېكىن ئۇنى قاتتىق ئازابلاۋاتقان ئىش قايتنىڭ قىمارغا بېرىلىپ كېتىشى بولدى. قايت ئۆيىدىكى بار - يوقنىڭ ھەممىسىنى دوغا تىكىپ تۈگەتتى. ھەتتا، بۇمەرخان يېرىم ئاي شەكىللىك ئالتۇن زىرىسىنى، تولغىما كۈمۈش بىلەيزۈكلىرىنىمۇ ساقلاپ قالالمىدى. بۇ نەرسىلەر ئىنايەتنىڭ يالداملىرى گىدى.

بۇمەرخان قايتتىن ئاجرىشىپ كېتىشىنى ئويلىمىدى ئەمەس. لېكىن ئۇ بالىلىرىغا چىدىنايتتى. تۇل خوتۇن ئوتى ئۆچكەن ئوچاق دەپ كۈنلەر بىكار ئېيتىمىغان... ئۇنىڭ ئۈستىگە، ئىككى ئەردىن بولغان بالىلارنى ئەتراپىغا يىغىۋېلىپ مەڭگۈ تۇل ئۆتۈپ كېتىشۈمۇ خەلقى - ئالەم ئالدىدا سەت ئىدى. شۇڭا، ئۇ بۈگۈن مۇشۇ ئەقىدىسى بويىچە قايت گۈلزىباننىڭ گىلىمىنى ئېلىپ ماڭغانىمۇ، قاتتىقراق بىر نېمە دەپ ئېغىز ئاچالمىغانىدى.

تۈن نىسپى بولۇپ قالغانىدى. تىك كۆتۈرۈلگەن ئاي ھويلىنى ئاپپاق يورۇتقۇتەن بولۇپ، ھويلىدىكى سۇسراپ قۇرۇپ قالاي دېگەن ئۆرۈك كۆچتى، تونۇر بېشىدىكى تىكلەكلىك كۆسەي، چېچىلىپ ياتقان

ئوتۇنلارغىچە دېرىزىدىن كۆرۈنۈپ تۇراتتى. كۆڭۈلسىز ئەسلىمىلەردىن كۆزى ياشقا تولغان گۈلزىبا ئىچ كۆڭلىكىنىڭ ئېتەكلىرىدە ياشلىرىنى سۈرتتى، سۈرتكەنسېرى ياشلار ئۈزۈلمەي تۆكۈلۈپ تۇردى.

گۈلزىبانىڭ ئۇقا بېيىدەك ئاپپاق، يۇمىلاق مۈرىلىرى مۈزلىغاندەك بولدى. ئۇ ئەدىيالىنى تىترەپ تۇرغان كۆكسى ئۈستىگە ئاستا تارتتى. ئەمما، دەرۋازىنىڭ قاتتىق ئۇرۇلۇشى ئۇنى چۆچۈتمۈەتتى. دەرۋازىنى بىر كىمىلەر ئۇرۇپ ھەم تېپىپ ۋارقىرماقتا ئىدى. بۇ قالايمىقان ئاۋازلاردىن ماھىگۈلمۇ مەڭدەپ تۇرۇپ كەتتى. گۈلزىبا، گۈلرۈزنىڭ «ئېچىڭلار» دېگەن زىل ئاۋازىنى، كىمىنىڭدۇر «ھۆ» دەپ قەي قىلغىنىنى ئاڭلىدى. بۇ ئەسنادا، بۈمەرەمخان ھويلىغا ئالدىراپ چىقتى.

— چىقما ئاچا، — دېدى ماھىگۈل ئورنىدىن تۇرماقچى بولغان گۈلزىبانىڭ بىلىكىنى تۇتۇپ، — دادام مەست بولۇپ قاپتۇ، ئۆزەڭ بىلىسەن، ھازىر ئۇنىڭ ئاغزى...

دېرىزە پەردە ئارىلىقىدىن ھەممە ئايدىلەڭ كۆرۈنۈپ تۇراتتى. دەرۋازىنىڭ قوش قانىتى ئېچىلىشى بىلەن، دادىسىنى قولتۇقلىۋالغان گۈلرۈز ھويلىغا گۈلدۈر - غالاپ قىلىپلا كىرىپ كەلدى. يەر دەسسەپ تۇرالمىۋاتقان قايت يۈگۈرۈپ كەلگەن بۈمەرەمخاننى ئىتىتىرىۋەتتى... — يوقال جالاپ... سەن... سەن... ھۆ... قايت ئايىغى ئاستىغىلا قۇسۇۋەتتى، ئۇنىڭ ئىشتان پۇچقاڭلىرى، گۈلزىبا ئېلىپ بەرگەن ئاياغلىرى ھەر خىل غەلغەش بىلەن بولغانىدى... — مەس بولۇپ ئېرىقتا يېتىپ قاپتىكەن... — دېدى گۈلرۈز زەھىرى بىلەن ۋارقىراپ، — مىڭ بالالىقتا ئېلىپ كەلدىم. قېنى ھېلىقى ئېسىلزادە خېنىملار، چىۋىسىگە قولىنى تىقىپ يېتىشامدا؟... — بولدى قىل قىزىم، — دېدى بۈمەرەمخان يالۋۇرۇپ، — ئاۋازىڭنى تۈندە ھەممە ئاڭلاپ كېتىدۇ...

— بىلىپ قوي پاسكىنا، — قايت سەنتۇرۇلۇپ دەرۋازىغا يۆلىنىپ قالدى، — قىزىڭنى مەن... مەن باقتىم... مەن... مەن چوڭ قىلدىم... ئۇ ماڭاشىنى نېمىشقا ساڭا بېرىدۇ؟... — جۈسەلە، ئۆيگە كىرەيلى، — دېدى بۈمەرەمخان قايتىنى يۆلەپ، — كەيپ بولۇپ قاپتىلا، ئارام ئالسىلا...

— ماڭە نېرى پاخپاق! — قايت بۇمەرەمخانى ئۇرۇش ئۈچۈن قولىنى كۆتۈرۈشىگە، ئۇنىڭ قولىنى گۈلرۇز كاپلا قىلىپ تۇتۇۋالدى.
 — ھەي، — دېدى گۈلرۇز دادىسىغا مېختەك قاندىلىپ، — ئۆيگە كىرىپ ئۇخلايمەن ياكى گەجگەڭدىن ئىتتىرىپ تالغا چىقىرىۋېتىمەنمۇ؟
 قايت سەنتۇرۇلۇپ، ئىمغاڭلاپ ئۆيگە كىرىپ كەتتى. گۈلرۇزمۇ ئابدۇنەبى ياتقان دەھلىزنىڭ ئۇدۇلىدىكى ئۆيگە كىرىپ، ئىشىك ئىلغىرىنى سالىدى.

گۈلزىيانىڭ كۆزلىرىدىن ئۇيقۇ قاچتى... ئۇ تۇرۇسقا قارىغىنىچە، ئانىسىنىڭ ئۆيىدىن كېلىۋاتقان ۋارقىراپ - جارقىراشلارنى، گۈلدۈر - غالاپ، پاق - پۇق قىلغان ئاۋازلارنى ئاڭلاپ ياتتى. ئانىسىنىڭ قارا تەقدىرىگە، بالىلىرى ئۈچۈن ھەممە نېمىسىنى قۇربان قىلغان بەختسىزلىكىگە، تۇرمۇش ھاۋانچىلىرىدا ئېزىلىپ، تالقاندەك چېچىلىپ بىرىبات بولغان كۆڭۈل ئارزۇلىرىغا ئىچ - ئىچىدىن تۆرتىنىپ ئاھ ئۇردى. بۇ بىۋاپا دۇنيانىڭ چۇقان - سۈرەنلىك، رەھىمسىز قايناملىرىغا ئانىسىنى يالغۇز تاشلاپ قويۇپ، ئۆزى ۋاقتىسىزغا ئاڭ بولغان دادىسى ئىنايەتنى سېغىنىپ ياش تۆكتى... بۇ چاغدا، ئەدىيالغا پۈركىنىۋالغان ماھىگۈلۈمۇ دادىسى قايت ئۈچۈن ئۇنىسىز ياش تۆكۈۋاتاتتى... لېكىن، ئۇنىڭ ياشلىرىغا چەكسىز خىجىللىق، ئاچچىق ئار - نومۇس، بۇشايمان شىرنىلىرى ئارىلىشىپ كەتكەنىدى.

تۇنجى تونۇشۇش

كۈزلۈك يىغىم - تېرىمگە ياردەم بېرىش ئۈچۈن، يېزا - كەنتلەرگە چۈشكەن ئوقۇتقۇچىلار قايتىپ كېلىشتى. شەنبە بولغاچقا، ئۇلار نەرسە - كېرەكلىرىنى يىغىشتۇرۇپ، ئاتا - ئانىلىرىنىڭ ئۆيلىرىگە ماڭدى. بەزى ئەر - خوتۇنلار قېيىن ئاتا - قېيىن ئانىلىرىنى يوقلاش ئۈچۈن، ئانچە - مۇنچە سوۋغاتلىرىنى قولتۇقلىمۇۋالغانىدى. ھېكمەت مەكتەپ قورۇسىغا كىرىپ كەلگەندە، ئۇلارنىڭ بەزىلىرى ئۇنىڭغا يەر ئاستىدىن قاراپ قويدى،

بەزىلىرى كۈلۈمسىردى، ھېكمەتمۇ لايىقىدا سالام قىلىپ ئۆتۈپ كەتتى. ئۇ، ئىككى تەرىپى ئۈجمە كۆچەتلىك ئۇزۇن تار يولىدىن كېلىۋاتقان، باغدا، سومكا - سېۋەتلەرگە ئۈزۈم، شاپتۇل، ئامۇت قاقچىلاۋاتقان بىر نەچچە ئەر - ئايال ئوقۇتقۇچىنى، دەپتىرىگە نېمىلەرنىدۇر پۈتۈۋاتقان پاكىز دىخماق باغۋەننى كۆردى. ئۇلارمۇ ھېكمەتنى كۆرۈپ نېمىلەرنىدۇر پېچىرلاشتى.

ھېكمەتنىڭ ياتىقى ئوچۇق ئىدى. ئۇ كىرگەندە، كامىل بولسا كېرەك، كارىۋات ئۈستىدىكى مايكا - كۆڭلەك، لۇڭگىلىرىنى سومكىغا تىقىۋاتاتتى. كامىل ئارقىدىكى شەپىدىن قايرىلىپ قارىدى. ئۇ ئوتتۇرا بوي، ئاق ئۆڭلۈك، توم قارا قاشلىق، پېشانىسى كەڭ، يۇمشاق چاچلىرى ئارقىغا سىيلىق تارالغان، يۇمىلاق يۈزلۈك، 20 ياشلار ئەتراپىدىكى يىگىت ئىدى. ئۇنىڭ مۇلايىم قارا كۆزلىرى بىلەن كىشىگە ئېغىر نەزەر سېلىشى، خۇددى ئۆزۈڭگە ئەمەس، نەق قەلبىڭگە تىكىلىۋاتقاندەك سالماقلىق قارشى، ئۆزىنى تۈتۈۋالغان، ئەخلاق ئەقىدىلىرىگە ساداقەتمەن ئۈستازلارنى ئەسكە سالاتتى.

— سىز كامىل بولسىزغۇ دەيمەن! — ھېكمەت قولنى ئۇزاتتى.

— خوش! كامىل راخمان بولمەن، — دېدى ئۇ جىددىي قىياپەتتە، — ئۆزلىرى ھېكمەت ئېلى، شۇنداقمۇ؟ بايىلا پەرمەنشا مۇدىر ئېيتقانىدى. ئۇلار بىردەم ھال - ئەھۋال سورىشىپ ئولتۇرۇشقاندىن كېيىن، ھېكمەتنىڭ كارىۋات ئۈستىدىكى سومكىغا كۆزى چۈشتى.

— بىر يەرگە جابدۇنۇۋاتامتىڭىز؟ — مەن سىزنى ھايال قىلىپ قويماي يەنە! — دېدى ھېكمەت ئەدەب بىلەن.

— يوقسۇ، — كامىل ئۈستىدىكى بىر نەرسىنى چىمىدىپ ئېلىپ سىرتقا تاشلىدى. — ھەز شەنبە بولسا ئانامنىڭ كۆزى ئىشكە.

— شەھەردىمۇ؟

— خوش! — كامىل مېيىقىدا كۆلدى، — شەھەردىن بوستانغىچە بولغان يولنى كۆرگەنلا. بىز ھەز شەنبە كۈنى بۇ ئېگىز - پەس توپىلاڭ يوللارنى بېسىپ، شەھەرگە ئىككى سائەتتە كىرىمىز...

— ھەقىقەتەن تەس بوپتۇ. . .

— ئايدا - يىلدا ئېزىپ - تېزىپ سودا سارىيىغا يۈك باسقۇلى چىققان بىرەر ماشىنا ياكى خام مال توشۇغان ھارۋىلار توغرا كېلىپ قالسا، تەلىمىمىز ئوڭدىن كەلگەن بولىدۇ.

بۇ چاغدا سىرتتىن: — كامىل بولدۇڭمۇ؟ — دەپ ۋارقىرىغاچ، ئېگىز بويلۇق، بۇغداي ئوڭلۇك، ئات يۈزلۈك، قاڭشارلىق بۇرنى ئالاھىدە كۆزگە چېلىقىپ تۇرىدىغان بىر يىگىت كىرىپ كەلدى. ئويناق چوڭ كۆزلىرىدىن، تەبەسسۇم جىلۋىلەنگەن چىرايىدىن، يىگىتنىڭ يېنىك تەبىئەتلىك، كۈلكە، چاقچاققا ھېرىسمەن، خۇش پېئىل مەجەزىسى بىلىۋالغىلى بولاتتى. . . ئۇ كىرىپلا، ھېكمەتكە تىكىلىپ قاراپ قالدى. دە، خىجىل بولغاندەك، — ھارماڭ! — دەپ قويدى. ھېكمەتمۇ ئۈچ كۈن بالىلار بىلەن قوناق چېپىش جەريانىدا ئۆگىنىۋالغان «ھارماڭ» نىڭ جاۋابى بولغان «ياخشىدى» دېگەن سۆزنى تولدۇرۇپ ئېيتتى.

— مەن سىلەرنى تۇنۇشتۇرۇپ قوياي، — دېدى كامىل ھېكمەتنى كۆرسىتىپ، — بۇ ياق شىنجاڭ سەنئەت ئىنستىتۇتىنى پۈتتۈرۈپ كەلگەن رەسسام ھېكمەت ئېلى بولىدۇ، ئۆزى غۇلجىدىن. ئەمدى بۇ سىركۈل پاچاق بولسا، — دېدى كامىل ئېگىز يىگىتنى كۆرسىتىپ، — مۇرات قۇتلۇق. مەكتىپىمىزدە ئۇيغۇر تىلى گرامماتىكىسى دەرسىنى بېرىدۇ. يۇرتى قەشقەر. . .

— ھېكمەت ئېلى سىز بولىدىكەنسىزدە؟ — دېدى مۇرات قۇتلۇق قولىنى بېرىپ، — تېخى بايىلا باغدا يەل - يېمىش ئېلىۋاتقانلار سىزنىڭ گېپىڭىزنى قىلىۋېتىپتىكەن. مۇدىرمۇ: «گارىمۇن چالىدىغان بىر بالا كەلدى. ئەمدى سېنىڭ سەنئەت ئىشلىرىڭغا ھەمقان بولىدىغان بولدى» دېگەندى.

— سېنىڭ تونۇشتۇرۇشۇم تېخى تولۇق بولماپتۇ، — دېدى كامىل كۈلۈپ، — مۇرات مەكتەپ سەنئەت ئۆمىكىنىڭ باشلىقى. ئۇ ئىسكىرىپكا، دۇتار، تەمبۇر، ئەي دېگەندەك سازلارنىڭ پىرى. . .

— ئاشۇرۇۋەتسە ئەي تەمبۇرچى ئۈستازىم كامىلجان راھمان

ئوغلى، — دەدى مۇرات يۇمۇرلۇق ئاھاڭدا، — ئۆزلىرىنى تاختا بېشىغا ئېلىپ قويسىلا، مەن سىلنى بىر ئاياق قېتىقىمكىن دەپ ئىچىۋەتمەي يەنە!...

ئۈچىلىسى تەڭلا كۈلۈۋەتتى. كامىل بىلەن مۇرات، ھېكمەتنى شەھەرگە بىللە كىرىشكە تەكلىپ قىلغانىدى، ھېكمەت كىر - قاتلىرىنى يۈيۈپ، تازىلىق قىلىدىغانلىقىنى ئېيتىپ، ئۆزرە سورىدى. ئۇلار ئەتە يەكشەنبە پۈتۈن بىر كۈن ئۇنىڭ ئادەمسىز مەكتەپتە زېرىكىپ قالىدىغانلىقىنى ئېيتىپ، ئۇنى زورلىغان بولسىمۇ، ھېكمەت قايتا - قايتا رەھىمەت ئېيتتى. ئامالسىز قالغان كامىل، مۇراتلار ئاخىرى ماقۇل بولۇشتى. چۈنكى ھېكمەت تېخى ئۈچىسىدىكى توپا - چاڭ باسقان كىيىملىرىنى ئالماشتۇرۇشقىمۇ ئۈلگۈرمىگەنىدى. بۇ ئەسنادا، مۇرات ياتىقىغا يۈگۈرۈپ چىقىپ كېتىپ، ھايال ئۆتمەيلا، ئىككى كاكچا نان ئۈستىگە بىر ساپ ئۈزۈمنى قويۇپ، مۇرىسىگە گارمۇن ئاسقان ھالدا كىرىپ كەلدى. ئۇ نان بىلەن ئۈزۈمنى ئۈستىگە قويغاندىن كېيىن، گارمۇننى ھېكمەتنىڭ كارىۋىتىشىغا قويدى.

— ئەمىسە، ئۈزۈم بىلەن ناندا قورساقنى گوللاڭ، — دەدى مۇرات ھەزىلكەشلىك بىلەن، — مۇنۇ «قاتلىما» دا، ئىچ بۇشقىڭىزنى چىقارغاچ ئولتۇرۇڭ...

— سەنمۇ مۇدىردەك گارمۇننى قاتلىما دەپكىلى تۇردۇڭغۇ! — دەدى

كامىل.

— باھ، تېخى يېڭىلا دوخراتكا ئىكەنغۇ ① بۇ! — دەدى ھېكمەت گارمۇننىڭ قاپقارا پارقىراق تىللىرىنى سىيلاپ.

— بۇلتۇر مۇدىر سەنئەت ماتېرىياللىرىغا دوكلات ياز دەپسە، — دەدى كامىل بېشىنى ئېغىتىپ، — بۇزە، يېزىۋېرىپتۇ. ئاخىرى پۇلنى خەجلىپ بولالماي بۇنىمۇ قوشۇپ ئاپتۇ، چالدىغان ئادەم يوق، مۇشۇنداق توپا پېسىپ تۇرغان گەپ.

① دوخراتكا — گارمۇننىڭ كىچىك بىر تۈرى.

— يائاللا تاپا - تەنەك تۈگىمىدى — دە! — دەپى مۇرات ياسما
 ئاچچىقلاپ، — چوچقا فېرمىسى، تاغشىر فېرمىسى، يەل - يېمىش،
 كۆكتات فېرمىسى، دوغايچىلىق فېرمىسى، مال بورداش فېرمىلىرىدىن
 كىرىۋاتقان پۇلنى مۇشۇنداق خەجلىمىسەك، بۇ غېنى^① مەكتەپ سەمرىپ،
 تەقىلىپ ئورنىدىن قوپالماس بولۇپ قالار...
 — بولدى ساڭا گەپ توشاتماق تەس.
 — رەھمەت سىلەرگە، كۆپ رەھمەت! — دەپى ھېكمەت
 خۇشاللىقىدا.

ھېكمەت، كامىل بىلەن مۇراتنى شەھەرگە ئۇزىتىپ قويغاندىن
 كېيىن، كارىۋىتىدا ئولتۇرۇپ كۈلۈپ قويدى. ئۇ ئىچىدە: «نېمىدېگەن
 ياخشى بالىلار...» دەپ ئويلىدى. توغرا، ئۇنىڭ كۆڭلى ئېچىلىپ،
 ئۆزى يېپ - يېنىكلا بولۇپ قالغانىدى.

كۈن مەكتەپنىڭ قاراڭغۇ باغلىرى ئارقىسىغا يوشۇرۇندى. ئۇنىڭ
 شاخلار - يوپۇرماقلار ئارىلىقلىرىدىن قىلىچتەك كېسىپ ئۆتكەن نۇرلىرى
 باغ ئىچىنى بەقسەمدەك يول - يول قىزارتقۇتقەندى.

ھېكمەت ئۇچىسىدىكى كىيىملىرىنى سېلىپ يۇيۇپ يېمىۋەتكەندىن
 كېيىن، ئۆزىمۇ يۇيۇنۇپ پاكىز كىيىملىرىنى ئالماشتۇرۇۋالدى. ئاندىن
 ئۇ ئان بىلەن ئۈزۈمدىن ئازراق يەۋالغاندىن كېيىن، كارىۋىتىدا ئولتۇرۇپ
 گارمۇنىنى چالدى. ئۇ، بىرەر سائەتتەك ئىچ پۇشمىنى چىقىرىپ يېتىپ
 قالدى.

ھېكمەت ئەتىسى ئەتىگەن تۇرۇپ، ناشتا قىلغاندىن كېيىن،
 مەكتەپنىڭ باغلىرىنى، كۆكتاتلىقلىرىنى ئارىلىدى. ئۇ تېختا - تاختا
 سامساقلىقلار، قىزىلچا ئېتىزلىرى، قوناقلىقلارنى ئايلىنىپ، چوشقا
 قوتىنىغا پاسىلداش چېگزا تامىنى ياقىلاپ ماڭدى. بۇ ئۇزۇنغا سوزۇلغان
 تامنىڭ ئالدى چاتقالغا ئايلىنىپ كەتكەن جىگدىلىك ئىدى. چاتقال ئاستى
 قېلىن ئوت بولۇپ، كاۋا پىلەكلىرى يېيىلىپ ياتاتتى، پىلەك

① غېنى - باي.

ئارلىقلىرىدىن چۈچىيىپ تۇرغان كاۋىنلار كۆزگە چېلىقاتتى. جىگدە شاخلىرىدا، ئاجايىپ يوغان بوغما قاپاقلار ساڭگىلىشىپ تۇراتتى. ھېكمەت باشلىرىنى كۆتۈرەلمەي ئېڭىشىپ قالغان ئاپتاپپەرەسلىكتىن ئايلىنىپ، ئوغۇللار ياتقى ئالدىغا چىقتى. ئوغۇللار ياتقى بىلەن ھېكمەتنىڭ ياتاق بىناسى بىر قاتار بولۇپ، ئۇلارنى پەقەت ئوتتۇرىدىكى بىر تاختا قوناق ئايرىپ تۇراتتى.

ھېكمەت ياتقىغا قايتىپ كېلىپ، نېمە قىلارنى بىلمەي بىر ئاز تېڭىرقاپ تۇرغاندىن كېيىن، چاماداندىن ئامىنىنىڭ رەسىمىنى ئېلىپ ئۈستىگە تىكلەپ قويدى. ئۆزى بولسا جەينەكلىرىگە ئېڭىكىنى تىرىگىنىچە، ئۇنىڭغا ئۇزۇن قاراپ تۇردى. ئۇ، ئامىنىنىڭ ھەر بىر چاچ تالالىرىغىچە، كۈلۈمسۈرەش ئالامەتلىرى ئەكس ئەتكەن لەۋ سىزىقچىلىرىغىچە، ئىسكىرىپكا پەدىسىنى بېسىۋاتقان نازۇك بارماقلىرىغىچە توپىماي - توپىماي قارىدى... قارىغانسېرى سېغىنىش ئوتلىرى ئۇنى ئۆرتەپ، كۆڭلى ئەلەمزادە بولدى. ئۇنىڭ كۆز ئالدىدا، خەلق باغچىسىنىڭ مەجنۇن تالار قاپلىغان كۆلىدىكى قولۇق... گارمۇن چېلىۋاتقان ھېكمەت، پالاق ئۇرۇۋاتقان ئامىنى... يامالىق تېغىدا سېرىق چېچەك تەرگەن ماي ئايلىرى... تارام - تارام ئېقىنلاردا سۇ چېچىشىپ ئوينىغان مۇتەللىپ باي قارا ياغاچلىقى^① بىر- بىردىن ئايان بولدى... بۇ ئەسلىمىلەر ھېكمەتنىڭ يۈرەك يارىسىنى قوزغاپ، ئامىنى تاقەتسىز سېغىندۈردى. ئۇ گارمۇننى قولغا ئېلىپ، مۇڭ بىلەن ئاستا چېلىشقا باشلىدى.

بۇ ئايرىلىش ناخشىسى ئىدى... ئامىنى بۇ ناخشىنى تولىمۇ ياخشى كۆرەتتى. ھېكمەت گارمۇننى قولغا ئالغان ھامان، ئۇ ئىسكىرىپكىدا تەڭكەش قىلاتتى. ناخشا ئاخىرلاشقاندا، ئۇزۇن جىمىپ كەتكەن ئامىنى قىزىرىپ كەتكەن كۆزلىرى بىلەن ھېكمەتكە لايىپىدە قاراپ قوياتتى.

① مۇتەللىپ باي قاراياغاچلىقى - ھازىرقى ئۈرۈمچى ھايۋاناتلار باغچىسىنىڭ ئورنىنىڭ بۇرۇنقى نامى.

ناخشا ئاۋۋال بەس ئاۋازدا مۇڭلۇق باشلىناتتى. ئۇ، پەيدىنپەي چۈشۈۋاتقان تاغ ئېقىنلىرىدەك بوش كۈچىنىشلەر بىلەن ئەۋجىگە كۆتۈرۈلۈپ، يۈرەك تارلىرىنى چېكىپ، يەنە ئاستا پەسىيەتتى...

ۋەتەننىم چەكسىز بېغىم،

ئوينار قۇياش نۇرلارى.

ئۆركەشلەيدۇ مەرۋايىتتەك —

دېڭىزدىكى سۇلارى...

چوڭقۇر ھېسسىياتقا تولغان ناخشىنىڭ مۇڭلۇق ساداسى مەكتەپ بېغىدىكى ئېرىق لېۋىدە ئېڭەك تىرەپ ئولتۇرغان بىر قىزنى سېھىرلەندۈرۈپ قويدى. ئۇ شىلدىرلاپ ئېقىۋاتقان سۇغا تامچىلاۋاتقان ياشلىرىنى سۈرتۈپ، ناخشا ئاۋازى كېلىۋاتقان تىرەپكە قىزىرىپ كەتكەن چوڭ كۆزلىرىنى تىكتى. ناخشا بارغانسېرى ئەۋجىگە كۆتۈرۈلۈپ، قىزنىڭ سۇنۇق كۆڭلىنى بۆلەكچىلا پاراكەندە قىلدۇرەتتى. ئۇ بىر دەسسەپ - ئىككى دەسسەپ، ھېكمەتنىڭ ياتقىنىنىڭ دېرىزىسى تۈۋىگە كېلىپ توختىدى.

دېڭىز بويى سالقىن شامال،

ئېغاڭلاتتى يەلكەننى.

ئۈزۈن بولدى ئۆز ئامرىقىم،

قوغدىماقتا ۋەتەننى...

قىز ئېغىر خۇرسىندى. ئۇ، بۇ مىسكىن ناخشىنى ئاڭلاۋاتقىنىدا، ئاچچىق ھەسرەت ئارلاش كۆڭۈلگە ئارام بىرىدىغان بىر خىل تويغۇ خۇددى غۇر - غۇر سەلكىن شامبالدەك يۈرىكىنى كېزىپ ئۆتتى.

بەك سېغىنىدىم ئامرىقىم،

چىڭ ئەمەسمۇ ۋەدەمىز.

كۈرەش قەھرىمانى بولۇڭ،

گۈزەل تۇرمۇش — ئەھدىمىز.

ناخشا جىمىقتى... چوڭقۇر تىنغان ئاۋاز كەلدى. قىزنىڭ ئاستا ئارقىغا يېنىشىغا، ھېكمەت تەرەپپا چىقىپ قالدى. يۈرىكىگە ھەدپەگەندە ئىز سېلىپ ئۆتكەن بۇ تونۇش چىرايىنى كۆرگەن ھېكمەت ھەيرانلىقتا ئۆز

كۆزلىرىگە ئىشەنمەيلا قالدى.

— سىز؟

— سىز؟... — قىز قىزىرىپ كەتكەن كۆزلىرىنى يوشۇرمىدى.

— جورۇڭ، ئۆيىگە كىرىڭ!...

— رەھمەت، مەن كېتەي، — قىز ئارقىغا داچىدى.

— تارتىماڭ، مەن مۇشۇ مەكتەپكە يېڭى كەلگەن ئوقۇتقۇچى.

قېنى، مەرھەمەت قىلىڭ...

يالغۇز زېرىكىپ ئولتۇرغان ھېكمەت قىزنىڭ ئۇنىمىغىنىغا قويماي،

ئۇنى ئۆيىگە باشلىدى. قىز ئويۇلۇپقىنا ئەدەب - ئىكرام بىلەن ماڭدى.

مانا بۇ قىز ھۆرمەتلىك كىتابخانغا مەلۇملۇق بولغان گۈلزىبا ئىدى.

ئۇ، ئائىلىسىدىكى ۋەيلۇن دوزاختا يۈرىكى پۇچىلىنىپ، بۈگۈن سەھەردەلا

مەكتەپىگە قايتىپ كەلگەنىدى.

— ئولتۇرۇڭ، قېنى ئولتۇرۇڭ! — دېدى ھېكمەت كارىۋاتنى

ئىشارەت قىلىپ.

— سىز ئۈرۈمچىدىن كەلگەن ئوقۇتقۇچى ھېكمەت ئىكەنسىزدە؟ —

دېدى قىز سىپايلىق بىلەن كامىلىنىڭ كارىۋاتىدا ئولتۇرۇۋېتىپ، — تۈنۈگۈن

كەچ، كامىل، مۇراتلار گۈلباغدا ئۇچرىشىپ ماڭا دېگەنىدى.

— سىز مۇشۇ مەكتەپتە ئوقۇتقۇچى ئوخشىمامسىز؟...

گۈلزىبا بېشىنى لىڭشىتتى. ھېكمەت ئۇنىڭ ئىسمىنى سورىمىدى.

قىزلاردىن تەرەپنا ئىسمىنى، بولۇپمۇ يېشىنى سوراڭ ئەپسىز ئىدى.

ئۇنىڭسىزمۇ گۈلزىبانى ئۆتكەنكى جامە مەسچىتى ئالدىدا ئوچراتقىنىغا

قارىغاندا، كۆڭلى پەرىشان، گۈل بەدىنىنى قانداقتۇر ھەسرەت تورلىرى

چىرىمىۋالغاندەك كۆرۈنەتتى. ئەمما ھېكمەت ئۇنىڭ ناۋاتىدەك سۆزۈك

چېھرىنى، تومپىلاققىنا ھالەتكە كىچىك لەۋلىرىنى، تۇخۇم سىياقىدىكى

يۇمران ئېگەكلىرىنى، چوڭ كۆزلىرىنى خۇمارلاشتۇرۇپ تۇرغان قايىرلىما

ئۇزۇن كىرىپىكلىرىنى، قاغا پېيىدەك قارا ئەگمە قاشلىرىنى قول

يەتكۈدەك ئارىلىقتىن كۆرۈپ تۇراتتى. ئۇنىڭ گۈزەل رۇخسارى مەسلى

بىر جەننەت بولسا، ئۇنىڭ لىۋى ئۈستىدىكى نېپىز قىزىل خال شۇ

جەننەتتە ئېچىلغان بىر تال گۈل ئىدى.
— كەچۈرۈڭ! — گۈلزىباننىڭ يەرگە قالدغان كىرىك نەيزىلىرى
لەيپىدە كۆتۈرۈلدى، — ناخشىدىن ئېلىۋاتقان پەيزىڭزنى
قاچۇرۇۋەتتىمغۇ دەيمەن؟ ...

— ياق... ياق... ئۇنداق ئەمەس، — دەيدى ھېكمەت قىزىرىپ، —
يالغۇزچىلىقتا زېرىكىپ...
— ئاجايىپ مۇڭلۇق ناخشىكەن... مەن بۇرۇن بۇ ناخشىنى ئاڭلاپ
باقماپتىكەنمەن.

— بۇ ئەسلىدە ئىككىنچى دۇنيا ئۇرۇشى مەزگىلىدە، — دەيدى
ھېكمەت گۈلزىباننىڭ كۆزلىرىدىن ئۆزىنى قاچۇرۇپ، — بىر قىزنىڭ
فرونتتىكى يىگىتىنى سېغىنىپ ئېيتقان ناخشىسى...

— ناخشىنىڭ مۇڭلىرىدىنمۇ ھىجران ئازابى، سېغىنىش
پىراقلىرى، زارىقىش تۇيغۇلىرى چىقىپ تۇرىدۇ...

قانداقتۇر خىياللار ئىلكىدە، ئۆزىنىڭ نەدە گۈلتۇرغانلىقىنى ئۇنتۇپ
قالغان گۈلزىبا ئارتۇقچە گەپلەرنى قىلمۇتەكەنلىكىنى ھېس قىلىپ
يەتكىنىدە، ھويپىدە قىزىرىپ كەتتى. نومۇس ۋە پەزىلەت زەرلىرى ئۇنىڭ
چېھرىگە يېپىلىپ، ئۇ تېخىمۇ نازاكتەنلىك، لاتاپەتلىك نۇرلار بىلەن
بېزەلدى...

— كەچۈرۈڭ! مەن... مەن... نېمىلەرنى دەپ كەتتىم؟ ...

— ياق، بەرگەن باھايىڭىز توغرا بولدى.

— تېخى... سىز مېنىڭ ئىسمىمنى سورىمىدىڭىزغۇ؟ —

غۇنچىدەك لەۋلەر ئېچىلىپ ئۈنچىدەك نەم چىشلار كۆرۈندى، — مېنىڭ
ئىسمىم گۈلزىبا... مۇنداقچە ئېيتقاندا غەلىتىلا...

— گۈلزىبا! — ھېكمەت تېڭىرقاپ قالدى، — ھەقىقەتەن گۈل

نوتىسىدەك گۈلزىبا ئىكەنسىز! ...

گۈلزىبا قىزاردى... ھېكمەت يەرگە قارىدى، چۈنكى، ھېكمەتنىڭ

كۆڭۈل ئېكرانىدا بىراۋلار تىكىلىپ تۇراتتى... «ھېكمەت ئۆزەڭنى
تۇتۇۋال!» ...

— بۇ يەردە زېرىكىپ ئولتۇرامسىز؟ — دېدى گۈلزىبا ئورنىدىن تۇرۇپ، — جۈرۈڭ، مەكتەپ باغلىرىنى كۆرسىتىپ كېلەي...
ئۇلار ئۆيىدىن چىقىپ كېتىۋاتقاندا، گۈلزىبا تويدۇرماي ئۈستەل ئۈستىدە تىكلەكلىك تۇرغان ئامىنەنىڭ سۈرىتىگە كۆز تاشلىدى...
ئوقۇتۇش بىناسىغا ئېلىپ بارىدىغان ئار ئۇزۇن يول باغنى ئىككىگە بۆلۈپ تۇراتتى. ھەر ئىككىلا باغدىكى شاپتۇل، ئالارھەت، سۈت ئالما، قوتۇر ئامۇتلار مېۋىلىرىنى كۆتۈرەلمەي، باغنى ئىللىق ھىسدا تولدۇرغانىدى. لېكىن مېۋىلىرى ئاياغلىشىپ قالغان ئۆرۈك، ئۈجمە كۆچەتلىرىلا كۆكىرىپ، غادىيىپ تۇرۇشاتتى. گۈلزىبا بىلەن ھېكمەت بىر تەرىپى كۆكتاتلىققا تۇتىشىدىغان كىچىك باغنى ئارىلاپ، شېخىدىن ئۈزۈپ شاپتۇل، قوتۇر ئامۇتلارغا ئېغىز تەگكەندىن كېيىن، چوڭ باغقا كىردى.
باغنىڭ ئوت باسقان چۆنەكلىرىدە، پاكىر بىر ئادەم تۆۋنگە چۈشكەن يىل - يېمىشلەرنى سېۋەتلەرگە تېرىۋاتاتتى. ئۇ خۇددى بوي تارتىشنى ئېغىز كۆرگەندەك، توغرىسىغا يوغىناپ كەتكەنىدى... مەكتەپتىكىلەر ئۇنى نېمە ئۈچۈندۇر ئەمەت شولاق دەيدىكەن، ئەمەت شولاق ئەسلىدە مەكتەپنىڭ ماشىنىچىسى ئىكەن. ئۇ پەقەت كەمبەغىل ۋە بەشتە كېپىللىك ئوقۇغۇچىلارغا قىشلىق ھەم يازلىق كىيىم تارقاقاندىلا، ھۈنەر قىلىدىكەن.

ئەمەتكا، يارما شاپتۇل بولسا تارتىپ بەرسىلىچۇ، — دېدى گۈلزىبا ھېكمەتنى ئىشارەت قىلىپ، — بۇ ياق يېڭىدىن كەلگەن ئوقۇتقۇچى.
— ھارمىغايلا! — دېدى ئەمەت شەلاق قولغا ئۇزۇن خادىنى ئېلىپ، — ھازىر يارما شاپتۇللار تۈگەپ قالدى، ئەمەشاپتۇل بار. توختىسىلا خانىم، ئەشەدە بىر تۈپ يارما شاپتۇلدا ئانچە - مۇنچە تۇرغاندەك قىلاتتى...
ئۇلار قول ياغلىقلىرىغا يىغقان شاپتۇل، ئالا راھەتلەرنى ئېلىپ،

ئېرىق بويىغا كېلىپ ئولتۇرۇشتى. گۈلزىبا پاكىز يۇيۇلغان شاپتۇللارنى سويۇپ ھېكمەتكە سۇندى. ئۇرۇقى قىپقىزىل يارما شاپتۇلنىڭ مۆلدۈرلەپ تۇرغان ئىنلىرىدىن شەرىپەتلەر تەچىلىدى. ھېكمەتنىڭ بىر دانە ئالارھەتنى

چىشلەپلا، چىرايى تۈرۈلۈپ كەتتى، بۇنى كۆرگەن گۈلزىبا ئىختىيارسىز كۈلۈۋەتتى.

— بۇنىڭ قاپقارا يۇمشاپ پىشقىنى تاتلىق بولىدۇ، — دېدى گۈلزىبا، — قىزىلى چۈچۈمەل بولىدۇ.

تاشلىۋېتىشكە كۆزى قىيمىغان ھېكمەت ئالاراهەتنى چايناپ - چايناپ يۈتۈۋەتتى، لېكىن ئۇنىڭ كۆزلىرىدىن ياش چىقىپ كەتتى. گۈلزىبا ئۇنىڭغا قىيا باققىنىچە، سۈزۈك، ئاق بارماقلىرىدا ئاغزىنى تۈتۈپ پىخىلداپ كۈلدى. ئۇ، ھازىر ھەممىنى ئۇنۇتقانىدى. تېخى بىر سائەت ئىلگىرىلا، نەق مۇشۇ يەردە ئۇنىڭ ياش تۆكۈپ ئولتۇرغانلىقىغا مۇشۇ ئېرىق گۇۋاھ! بەلكىم شىلىدىرلاپ ئېقىۋاتقان سۇمۇ گۈلزىبانىڭ تاتلىق كۈلكىسىنى كۆرۈپ، «قىز بالىنىڭ يېشى باھاردىكى ئۆتكۈنچى بۇلۇتنىڭ يامغۇرىدەك كېلىپ - كېتەر بىر نەرسىكەن» دەپ ھەيران بولۇۋاتقاندۇر! گۈلزىبا بۇ چاغقىچە بۇنداق چىن دىلىدىن سۆيۈنۈپ كۈلۈپ باققان ئەمەس! كۆز ياشلىرىمۇ ئۆتكۈنچى بۇلۇتنىڭ كېلىپ - كېتەر يامغۇرى ئەمەسلىكى راست! ئۇنىڭ كۆز ياشلىرىغا ھەسرەت، نادامەت قەترىلىرى سىڭىپ كەتكەن! ... ھۆسنى كامالىغا يەتكەن، ئىپپەت - نومۇسلىق، شەرم - ھايالىق بۇ 18 ياشلىق بەرنا قىز، كېسەلچان ئانىسىنىڭ قارا قىسمەتلىرىنى، قىمارۋاز، نەشە خۇمارى ئۈچۈن ئۆز ئايالىنىمۇ سېتىۋېتىشكە تەييار تۇرغان غۇرۇرسىز، بەدىئانەت ئۆگەي دادىسىنى، ئۆزىنىڭ كۆزگە كۆرۈنۈپ تۇرغان رەھىمسىز تەقدىرىنى ئويلىغىنىدا، ياش تۆكمەي تۇرالامدۇ؟ توغرا، ھېكمەتنىڭ چالغان مۇڭلۇق كۈيلىرى شىپالىق يامغۇر بولۇپ، ئۇنىڭ كۆز ياشلىرىنى يۇيىدى! دەرد - ھەسرەتلىرىنى ئاشۇ ئېرىق سۈيىدە ئېقىتىپ كەتكەندەك بولدى! ... ئۇ بىردەملىك بولسىمۇ، بۇ ئاچكۆز لۈككە تولغان رەزىل دۇنيانى ئارقىدا قالدۇرۇپ، چەكسىز دالىلاردا ئۆزىنى يامغۇرغا تۈتۈپ كېتىۋاتقاندەك، كۆپكۆك دېڭىز بويلىرىدا شامالغا قارشى مېڭىۋاتقاندەك يېنىكىلىپ قالدى! يىگىتنىڭ مۇھەببەت توغرىلىق ئېيتقان بىر كەلىمە سۆزى، «گۈل نوتىسىدەك گۈلزىبا ئىكەنسىز...» دېگەن چىن مەدھىيىسى گويىا بىر

چېقىن بولۇپ، گۈلزىيانىڭ كۆڭۈل شىشىسىگە ئۇرۇلدى! ...
كونىلارنىڭ كۆڭۈل شىشىسىدەك نازۇك نەرسە يوق دېگىنى راست
ئوخشايدۇ. بۇ نازۇك شىشە جىرىڭلىدى ۋە ئارقا - ئارقىدىن ئەكس سادا
قايتۇرۇپ يەنە جىرىڭلىدى! ...

— گۈلزىيا، — دېدى ھېكمەت تۇنجى قېتىم ئۇنىڭ ئىسمىنى ئاتاى، —
كەچۈرۈڭ، سىز بۇ مەكتەپتە ئىشلەۋاتقىلى نەچچە يىل بولدى؟
— ئىككى يىل، — دېدى بىردىنلا غەمكىنلەشكەن گۈلزىيا، 7 -
سىنىپنى پۈتتۈرۈپ، ۋىلايەتتە ئىككى يىل ئوتتۇرا مەكتەپ
ئوقۇتقۇچىلىرىنى يېتىشتۈرۈش كۇرسىدا ئوقۇدۇم. ئاندىن مېنى مۇشۇ
يەرگە تەقسىم قىلشتى.

— نېمە دەرس بېرىسىز؟

— 1 - يىللىقلارنىڭ ئۇيغۇر تىلى گرامماتىكىسى، — گۈلزىيانىڭ
ئاۋازى بەك يېقىملىق ئىدى، — مۇرات 2 - ، 3 - يىللىقلارنىڭ
گرامماتىكىسىنى بېرىدۇ. ئۇنىڭ كۆڭلى تايقاتەك تۈز، لېكىن ئاغزى،
كەچۈرۈڭ، سىزدىن بىر نەرسىنى سورىماقچىدىم. ...

— قېنى سوراڭ. ...

— سىزنى ھېكمەت دەپمەن خاپا بولمايدىغانسىز؟ — دېدى گۈلزىيا
ئېھتىيات بىلەن، — چۈنكى مەن. ...

گۈلزىيا ئىككى يىل ئىلگىرىكى بىر ئىشنى خىجىللىق ئىلكىدە
سۆزلەپ بەردى.

تۇنجى دەرسكە كىرىدىغان كۈنىنىڭ ھارپا كەچلىكى، كامىل،
مۇرات، گۈلزىيا ئۈچى ئىشخانىدا دەرس تەييارلىقى قىلدى. ئۇلار ئەمدىلا
تونۇشقان بولغاچقا، گۈلزىيا كامىل بىلەن مۇراتتىن، مەن سىلەرنى
كامىلغا، مۇراتقا دەپ چاقىرسام بولارمۇ؟ دەپ سورىغانىدى. مۇرات
ئىنچىكە قاشلىرىنى لىككىدە ئېتىپ، بىر كۆزىنى قىسقان ھالدا: «مېنى
قەدىرلىكىم، ئېزىم دەپ چاقىرىڭ، بولمىسا، ئەڭ ياخشىسى
سۆيۈملۈكۈملا دەڭ!» دېگەندە، گۈلزىيا نومۇستىن يېرىلغۇدەك بولۇپ:
«ساراڭ، قىپقىزىل ساراڭ!» دېگەندى. لېكىن كامىل ئېغىر -

بېسىقلىق بىلەن: «ياشلىرىمىز ئانچە پەرقلىنمىگەنكىن، ئۆز ئىسىملىرىمىزنى چاقىرىغىنىڭىز تۈزۈك. چۈنكى بىز پەننىمى دەرس ئۆتكۈچىلەر... پەندە ھەر خىل مۇنازىرىلەر، تالاش - تارتىشلار، پىكىر ئىختىلاپلىرى بولىدۇ. بۇنىڭدا ھەممىگە باراۋەرلىك ئاساسىدا، يۈز خاتىرە قىلماي، ئۆز كۆز قاراشلىرىنى، چۈشەنچىلىرىنى ئوتتۇرىغا قويۇشقا توغرا كېلىدۇ. ئەگەر، «ئاكا» دېيىلگەنكىن، ئوتتۇرىدا ئاز بولسىمۇ قىرىنداشلىققا مۇناسىپ پەردە - شىپ بولۇشقا تېگىشلىك... بۇ بەزى ھاللاردا ئۇچراپ تۇرىدىغان مۇنازىرىلەر ئۈچۈن توسۇق بولۇپ قالىدۇ...» دېگەندى.

— توغرا، — دېدى ھېكمەت باش لىڭشىتىپ، — مەن كامىلىنىڭ كۆز قارىشىغا قوشۇلىمەن...

— گىپ بىلەن بولۇپ سائەت ئىككىدىن ئېشىپ قاپتۇ، — دېدى گۈلزىبا سائەتكە قاراپ، — جۈرۈڭ، بىزنىڭ ياتاققا كىرىپ ئازراق بىر نېمە قىلىپ يەيلى.

— رەھمەت! مەن... — ھېكمەت قىزاردى، — بازارغا بېرىپ... — نېمە دېگىنىڭىز ئۇ؟ بازارغا بېرىپ يۈرەمسىز؟ — دېدى گۈلزىبا ھېكمەتنىڭ كۆزلىرىگە قاراپ، — مەن بايلا مەشكە ئوتۇن سېلىپ تەييار قىلىپ قويغان...

گۈلزىبا بىلەن ھېكمەت يەل - يېمىشلەر ئارىسىدىن ئېگىشىپ مېڭىپ يولغا چىقتى. گۈلزىبانىڭ ياتىقى ھېكمەت ياتقان ياتاقنىڭ قاتارىدا بولۇپ، بىنانىڭ ئۈستىدىن سانغاندا ئۈچىنچى ئۆي ئىدى. ئۆي ئالدىدا پوم تىزىلغان مەش تۇراتتى، مەشنىڭ ئۈزۈن كانىيى ئۆگزىدىن ئاشۇرۇپ قويۇلغانىدى.

ياتاققا ئىككى كارىۋات، بىر ئۈستەل بار ئىدى. ئورۇنلاشتۇرۇلۇشمۇ ھېكمەتنىڭ ياتىقىدىن ئانچە پەرقلىنىپ كەتمەيتتى. پەقەت ئىشىكنىڭ ئۈستىدىكى بۇلۇڭغا كىچىككىنە رو قازان، چاققانغىنا تاختۇش، چېلەك دېگەندەك نەرسىلەر رەتلىك تىزىپ قويۇلغانىدى. قىسقىسى، ياتاقتىن چېچەن ئايالىنىڭ پاكىزلىقى چىقىپ تۇراتتى. گۈلزىبا پىيالىگە بىر چىمدىم

دورا چاي سالغاندىن كېيىن، چايداندىن قايناقسۇ قۇيۇپ، تەخسىدە يېپىپ، ئۇنى ئۈستەلگە قويدى.

— چاي ئىچكەچ ئولتۇرۇڭ! مەشكە ئوت يېقىۋەتتىم، ھازىرلا تۇتىشىدۇ، — دېدى گۈلزىبا قارا ئەتلەس كۆڭلىكىنىڭ يەڭلىرىنى تۈرۈپ، — مەن كۆكتاتلارنى ئادالغاچ تۇراي.

— ياردەملىشىمۇ؟

— ياق، ياق، ئۆزۈم قىلمەن.

گۈلزىبانىڭ ھەرىكىتى چاققاندى. ئۇ كۆكتاتلارنى غۇجۇرلىتىپ يۇياتتى، تاختۇش ئۈستىدە پېچىقى ناھايىتى تېز ھەرىكەتلىنەتتى، يەرگە تېگىپ قالمىسۇن ئۈچۈن ئالدىغا ئېلىۋالغان تۇمارلىق سۇمبۇل چېچى ئالمىدەك كۆكسى ئۈستىدە ئوينايتتى. گۈلزىبا بىردەمدىلا بىر تەخسە قورۇلمىنى تەييار قىلىپ، ئۈستەلگە نان ئالدى، ئاچچىق چاي دەملىدى، ئۇ ئۆزرە سوراپ:

— قېنى ئېلىڭ! قورسىقىڭنى ئاچۇرۇۋەتتىم، بۇ يەرلەردە گۆش تاپماق تەس، شۇڭا، تۇخۇم بىلەن قورىدىم، — دېدى.

گۈلزىبا تاماق يەۋىتىپ، ئۆزىنىڭ زوئولوگىيە دەرسى بېرىدىغان ھەببە خانىم دېگەن بىر ئوقۇتقۇچى بىلەن بىللە ياتىدىغانلىقى، ئۇنىڭ يولدىشىنىڭ ئاقتاش سودا سارىيىدا ئىشلەيدىغانلىقىنى سۆزلەپ بەردى. ئارقىدىن ئۇ، كامىل، مۇراتلارنىڭ يېقىن دوستلاردىن ئىكەنلىكى، لېكىن، ئۇلارنىڭ مەجەزلىرىنىڭ بىر - بىرىگە ئوخشىمايدىغانلىقى، كانىلىنىڭ مەكتەپ بويىچە ھۈرمەتكە سازاۋەر، ئېغىر - بېسىق، سالماق، باش كۆتۈرمەي كىتاب كۆرىدىغان بالا ئىكەنلىكى، ھەتتا مۇدىرنىڭمۇ ئۇنىڭدىن تەپ تارتىدىغانلىقىنى سۆزلەپ بەردى.

— مۇراتچۇ؟

— ئۇ... ئۇنىڭ ئاغزى ئەسكى...

— كۆڭلى ياخشى ئادەمنىڭ گېپى تۈز بولىدۇ...

گۈلزىبا تۇيۇقسىزلا كۈلۈۋەتتى. ئۇ قولىدىكى چىنىمىنى ئۈستەلگە قويۇپ، قىزىرىپ كەتتى.

— نېمە، گېپىم قاملاشمىدىمۇ؟

— ياق، سىزنىڭ گېپىڭىزدىن بىر ئىش ئېسىمدىن كەچتى، —
دېدى گۈلزىبا ھېكمەتنىڭ پىيالىسىگە چاي قۇيۇۋېتىپ، — مۇرات
ھەقىقەتەن بىر ساراڭ...

... يىللىق ئىمتىھان باشلىنىش ئالدىدا تۇراتتى. دەرس
ئوقۇتقۇچىلىرى ئوقۇغۇچىلارنىڭ ئەتىگەنلىك، كەچلىك مۇزاكىرىسىگە
بىللە قاتنىشىپ، دەرسلەرنى تەكرار قىلىپ بېرىۋاتقان نازا جىددىي پەيت
ئىدى. گۈلزىبا قوشما سۆزلەرگە بىر نەچچىدىن جۈملە تۈزۈپ، بالىلارغا
مىسال كۆرسىتىپ بەرمەكچى بولدى. ئۇ، «غاچ - غۇچ، گاج - گۇچ»
دېگەن سۆزلەرگە تۈزگەن مىساللىرىغا قانائەت قىلماي، مۇراتقا: «سىزمۇ
بىرەر جۈملە تۈزۈپ بېقىڭا!» دېدى. مۇرات كۆزلىرىنى ئويىنىتىپ بىردەم
تۇرغاندىن كېيىن: «قېيىن ئاتامنى كۆرگەندە، كەتمەن چاپمەن غاچ -
غۇچ، قېيىن ئانام ساراڭ خوتۇن، ئۇرغۇم كېلىدۇ گاج - گۇچ...
قانداق بولامدىكەن؟» دېدى. گۈلزىبا يا ئاچچىقلىنىشنى، يا كۈلۈشنى
بىلەلمەي قالدى.

ھېكمەت كۈلۈۋەتتى. ئارقىدىن گۈلزىبامۇ كۈلدى. كېيىن ئىككىسى
بىر - بىرىگە قاراپ قاقھلاپ كۈلۈشۈپ كەتتى، ئۇلار كۆزلىرىدىن ياش
چىقىپ كەتكىچە كۈلۈشتى، ئەمما بۇ كۈلگىگە ئۈلگۈرۈپلا، ياتاققا كامىل
بىلەن مۇرات كىرىپ كەلدى. ھېكمەت بىلەن گۈلزىبا ئورۇنلىرىدىن
تۇرۇشتى. ئۇلارنىڭ كۈلكىسىگە ھەيران بولغان مۇراتنىڭ ئاغزى
ئېچىلدى:

— بەللى گۈلزىبا خانىم مۇبارەك بولسۇن، — دېدى مۇرات چاقچاق
قىلىپ، — ئەسلىدە بىز ھېكمەت ئېلىنى يالغۇز قالدى دەپ بالدۇرلا
قايتقاندۇق، لېكىن سىز ئۇنىڭ بىلەن غاچ - غۇچلا نونۇشۇۋاپسىز، مانا
ئەمدى گاج - گۇچلا...

ھېكمەت، كامىل، مۇراتلار كۈلۈشتى. ئەمما گۈلزىبا ئاناردەك
قىزىرىپ سىرتقا چىقىپ كەتتى... ھېكمەت مۇراتنىڭ تۈزلىكىگە،
ئوچۇق كۆڭۈللۈكىگە، ھازىر جاۋابلىقىغا سۆيۈنگەن بولسىمۇ، لېكىن ئاخىرقى
سۆزنىڭ سەل تاپتىن چىقىپ كەتكەنلىكىنى ھېس قىلدى. ھەتتا، كامىلنىڭ
مۇراتنى ئەيىبلەگەندەك قىلىپ قارىغان چىرايىنى كۆردى.

— ھېكمەت ئېلى، مۇراتنىڭ چاقچىقىنى باشقىچە چۈشىنىپ قالمىسلا، — دېدى كامىل خىجىللىق بىلەن، — گۈلزىبا خانىم باشقىلار بىلەن ئويۇل - توپۇللا تونۇشۇۋېلىشنى ئويلايدىغان ئۇنداق يېنىك تەبىئەتلىك خانىم ئەمەس! ئۇ بەزىلەتلىك، ھايالىق قىز. ھازىرقى خۇشال ھالىتىنى كۆرۈپ، مەنمۇ ئوچۇق ھاۋادا چاقماق چاققاندىكى، كۈندۈزدە يۇلتۇز كۆرگەندەك بولدۇم...

— شۇنداقمۇ؟...

— ئۇنىڭ كۆڭلى سۇنۇق، — مۇرات بېشىنى ئېغىتىپ دېدى، — ئائىلىسىدىن خاتىرجەم ئەمەس.

— مۇدىرنىڭ ئېيتىشىچە، ئانىسى كېسەلمىشكۇ؟

— ئۇ تەرىپىمۇ بار، لېكىن تۆگەي دادىسى بولمىغۇر ئادەم، — دېدى كامىل خۇرسىنىپ، — بولدى، يوق ئىشلارنى تەگىپ كۆڭۈللەرنى خىرە قىلمايلى. بىزنىڭ ياتاققا كىرىپ، بىردەم ساز چېلىشىپ ئولتۇرساق قانداق؟

— بولدۇم، مەن سەنئەت ئۆيىدىن تەمبۇر بىلەن دۇتارنى ئېلىپ كېلەي، — دېدى مۇرات ھېكمەتكە قايرىلىپ، — سىز گارمۇندا تەڭكەش قىلىڭ. بىر پەيزى قىلايلى.

ئۇلار ئۆيىدىن چىققاندا، گۈلزىبا ياتاق ئالدىدىكى ئېرىق بويىدا باغقا قاراپ ئولتۇراتتى. كامىل ئۇنى ساز ئاڭلاشقا تەكلىپ قىلغان بولسىمۇ، ئۇ ئۆزى سوراپ ئۇنىمىدى. لېكىن ھېكمەت گۈلزىبانىڭ نەم كىرىپكىلىرىنى كۆرۈپ قالدى.

«مىڭ جىڭ» چىلار

چوڭ ئىشخانا ئەر - ئايال ئوقۇتقۇچى، ئىشچى - خىزمەتچىلەر بىلەن تولغانىدى. 36 نەپەر ئوقۇتقۇچى قاتار قويۇلغان خىزمەت ئۈستەللىرىدە ئولتۇرۇشقان بولۇپ، ئاشپەز، ناۋاي، مالچىلار يەردىن ئورۇن

ئالغانىدى. ئىشىك ئۇدۇلغا قويۇلغان ئۈستەلدە، ئىلمىي مۇدىر زىكرۇللا غۇجى، ئوتتۇرىدا پەرىمانشا مۇدىر، چەتتە مالىيە بۆلۈم باشلىقى ئەخەبەت ھوشۇرلار كۆپچىلىككە قاراپ ئولتۇراتتى. ئۇلار بىر - بىرى بىلەن كۆز بېقىشىۋالغاندىن كېيىن، پەرىمانشا مۇدىر گېلىنى قىرىپ قويدى. ئۇ ئاۋۋال سىنىپ مۇدىرلىرىدىن يىغىلغان ئوقۇغۇچىلارنى تازىلىققا ئويۇشتۇرغان - ئويۇشتۇرمىغانلىقىنى سۈرۈشتە قىلىپ بولۇپ، ئاندىن يېڭى كەلگەن ئوقۇتقۇچى ھېكمەت ئېلىنى تونۇشتۇردى. كۆپچىلىك بىردەم ئۇنىڭغا قاراشتى. گۈلزىبا، ياتاقىشى ھەبە خانىم بىلەن بىر ئۈستەلدە ئولتۇرغان ھېكمەتكە قايرىلىپ قارىدى.

پەرىمانشا مۇدىر دەسلەپتە ئاستا، بارا - بارا گويا بىر كىم بىلەن ئۇرۇشۇپ قالغاندەك، ۋارقىراپ سۆزلىمەكتە ئىدى. ئۇ پىيازنىڭ قېزىلىپ ئۆگزىگە يېپىلىدىغان ۋاقتىنىڭ ئۆتۈپ كەتكەنلىكى، قوناقنىڭ ئاخىرقى سۈيى بېرىلمىسە، پىشماي چالا پوكان بولۇپ قالغان باشلارنىڭ سۈتى قاتمايدىغانلىقى، كاپوستىنى كىرگۈزۈش ئۈچۈن، كۆكتات ئامبىرىنى قايتا رېمونت قىلىمسا بولمايدىغانلىقى، تاڭشىر قاينىتىشنى كەينىگە سۈرۈشكە بولمايدىغانلىقى قاتارلىق ئەھۋاللارنى يېپىدىن - يىڭىنىسىغىچە سۆزلىدى. ھەتتا ئۇ ھەر بىر سىنىپ مۇدىرلىرىغا تەقسىم قىلىنغان ھاجەتخانىلارنىڭ ئوغۇتىدىن خەۋەر ئېلىشنىڭ تاشلىنىپ قالغانلىقى، ئەگەر ئەتىيازلىققا يېرىگە ئوغۇت كەلمەپ قالسا، مال ۋە چوشقا ئېغىللىرىدىن بەلگىلىمىدىن سىرت ئوغۇت بېرىلمەيدىغانلىقىنىمۇ ئەسكەرتىپ ئۆتتى. ئاخىرىدا، ئۇ ئالدىنماي تاماكا ئوراپ، چاقمىقىنى قارس قىلىپ تۇتاشتۇرغاندىن كېيىن، خىزمەتلەرنى ئورۇنلاشتۇردى.

— بۇنىڭ ئۈچۈن ئاغىنىلەر، — دەيدى مۇدىر تاماكىسىنى بىر شورلۇتۇپ، — ئوقۇغۇچى تولۇق بولمىسا بولمايدۇ. شۇڭا، يىغىندىن چىققاندىن كېيىن، كەلگەن بالىلارنى دەرس ئوقۇتقۇچىلىرىغا تۇتقۇزۇپ قويۇپ، سىنىپ مۇدىرلىرى، قوشۇمچە سىنىپ مۇدىرلىرى بۆلۈنۈپ بالا يىغىشقا ئاتلىنىلى. گۈلزىبا خانىمنىڭ سىنىپى بۇ يىل 2 يىللىققا كۆچتى. لېكىن قوشۇمچە سىنىپ مۇدىرى بولمىغانلىقى ئۈچۈن، ھازىرچە يېڭى

كەلگەن ئوقۇتقۇچى ھېكەت ئېلى ئۇنىڭغا ياردەملەشكەچ تۇرسۇن!
پەرماتشا ئىككى يېنىدا ئولتۇرغان ئىلمىي مۇدىر زىكرۇللا غوجى
بىلەن مالىيە بۆلۈم باشلىقى ئەخمەت ھوشۇرغا قاراپ قويدى.

— مەن جەدۋەلنى تۈزۈپ چاپلاپ قويدۇم، — دېدى ئەخمەت ھوشۇر
تامنى ئىما قىلىپ، — قىزىلچىنى يۇيۇپ، قەلەمچە قىلىپ، تاغشىغا
تەييار قىلىش ئۈچۈن، بىر سىنىپتىن بەش ئوقۇغۇچى، ئاشخانا،
ناۋايخانغا ياردەملىشىش شۇنداقلا مالغا ئوت ئېلىش ئۈچۈن، بىردىن
ئوقۇغۇچىنى ھەر كۈنى سىنىپ مۇدىرلىرى چىقىرىپ بېرىشنى ئوتتۇپ
قالماق...

ئىشخانا ئىچى بىردىنلا پىچىرلاشلار، غۇدۇراشلار بىلەن تولۇپ،
كەيپىيات بۇزۇلدى. لېكىن كۆپچىلىك ئىچىدىن بىرەرسى دادىل ئۆز
پىكرىنى ئوتتۇرىغا قويالمىدى. ھەممىسىلا مۇدىرنىڭ ئالايدىغان كۆزلىرىگە
قاراپ جىمىپ قېلىشتى. ئەمما ئۇلار كېلىشىۋالغاندەك كامىلغا قاراشتى،
كامىلمۇ ھېچ ھېيىقىمايلا ئورنىدىن تۇردى.

— مەن بۇ ئورۇنلاشتۇرۇشقا قوشۇلالمايمەن، — دېدى كامىل
كەسكىن قىلىپ، — ھەر كۈنى بىر سىنىپتىن ئالتىدىن بالا دەرسكە
قاتناشمىسا، 12 سىنىپ بويىچە 70 تىن ئارتۇق ئوقۇغۇچى، مۇنداقچە
ئېيتقاندا، ئىككى سىنىپ بالا بىر كۈن دەرس قالدۇرغان بولىدۇ. بۇنىڭدا
قانداقمۇ ئوقۇتۇش سۈپىتى، سىنىپ كۆچۈش نىسبىتىگە كاپالەتلىك
قىلالايمىز؟ ئۇنىڭ ئۈستىگە، سىنىپلار ھەپتىدە بىر كۈن ئەمگەك
قىلغاقچا، 5 كۈن دەرس ئوتۇلىدۇ... ھەر يىلى يازلىق تەتىلىدىكى
ئوقۇتقۇچىلار كۇرسى، چايخانا مەكتەپنىڭ ئۆرۈكلۈك بېغى... ئۇ
يەردىكى يۇقىرىنىڭ ئىزا - ئاھانەلىرى، تەننەھلىرىنى ساۋاق قىلماي،
يەنە ئىزىمىزدا مېڭىۋەرسەك، ئوقۇغۇچىلارغا قانداقمۇ يۈز كېلەلەيمىز؟
بىر نۇقتىلىق ئوتتۇرا مەكتەپنىڭ شان - شۆھرىتىنى قانداقمۇ ساقلاپ
قالالايمىز؟...

ئىشخانا ئىچىنى شۇنداق جىمجىتلىق باستىكى، ئولتۇرغانلارنىڭ
ئىلگىرى - كېيىن ئېلىۋاتقان نەپەسلىرى ئېنىق ئاڭلىنىپ تۇراتتى.

كامىلىنىڭ تارازا باسقۇدەك ۋەزىنىلىك سۆزلىرىدىن خۇشال بولغان ھېكمەت ئۇنىڭغا ئاستا باش لىڭشىتى. باشقىلارمۇ جان كىرگەندەك ئەركىن تىنىشتى، مۇدىرنىڭ ئۇنى ئىچىگە چۈشۈپ كەتتى، ئەگەر بۇ پىكىر باشقىلارنىڭ ئېغىزىدىن چىققان بولسا، ئۇنى مۇدىر بىر ئېغىز سېسىق گەپ بىلەنلا تۇنجۇقتۇرۇۋەتكەن بولار ئىدى. لېكىن ئۇ ئوقۇتقۇچى - ئوقۇغۇچىلار ئىچىدە ئىناۋىتى بار، ھەممە ھۈرمەتلىدىغان كامىلىغا قاتتىق - يىرىك گەپ قىلالمايتتى. ئۇنىڭ ئۈستىگە، كامىلىنىڭ سۆزلىرىنىڭ ئاساسى بار ئىدى. ھەر يىلى يازلىق، قىشلىق تەتىللەردىكى ئوقۇتقۇچىلار كۇرسىدا، تۆت ئوتتۇرا مەكتەپ بويىچە بوستان ئوتتۇرا مەكتىپىنىڭ ئوقۇتۇش سۈپىتى تۆۋەن چىقاتتى. رەھبەرلىك تەرىپىدىن ساقىلى قىرىلىپ، تەنپەنە يېگەن زىكرۇللا غوجى بېشىنى كۆتۈرەلمەيلا قالاتتى. لېكىن، پەرىمانشا ئۇنىڭ كۆڭلىنى ياساپ: «بۇ يىل كۈزلۈك كۆكتات، يەل - يېمىش، تاڭشىرلاردىن كۆپرەك كىرگۈزۈپ بەرسەك، مائارىپ ئىدارىسىدىكىلەر بۇ ئىشنى بولدى قىلىدۇ، كۆڭلۈڭلارنى چاچماڭلار!» دەيتتى. لېكىن، شۇ تۇرقىدا كامىلىنىڭ ئۆرۈكلۈك باغنى ئەسكە سېلىشى ئۇنىڭ كونا يارىسىغا ئۆز سەپكەندەك بولدى.

— مەنمۇ كامىلىنىڭ پىكىرىگە قوشۇلىمەن، — دېدى مۇرات ئاچچىق بىلەن، — ئەسلىدە دۆلەت باشقۇرغان ئوتتۇرا مەكتەپلەردە ئوقۇش ئاساس، ئەمگەك قوشۇمچە بولۇشى كېرەك ئىدى، ھازىر بىزنىڭ يېزا ئىگىلىك ئوتتۇرا مەكتىپىدىن ھېچ پەرقىمىز قالمايدى.

— ھىم ... — دېدى مۇدىر ئىخىمەت ھوشۇرغا قاراپ، ئۇنىڭ مۇراتقا ئاچچىقى كەلگەنلىكى چىرايىدىن چىقىپ تۇراتتى، — سىنىپلاردىن ئاجرىتىدىغان بالىلارنى ئازايتساق بولارمۇ؟

— ئوقۇغۇچىلارنىڭ ئەتىگەن - كەچلىكى ئۈچۈن، بىر مىڭ ئىككى يۈزدىن ئارتۇق نان يېقىلىدۇ، ئەمما ناۋاي ئىككى، زۇۋۇلا ئاچىدىغان ئايال ئىككى، چۈشلۈك تامىقى ئۈچۈن، ئۈچ چوڭ قازاندا تاماق ئېتىلىدۇ، بۇنىڭغا ئىككى ئاشپەز، بىر كۆكتات ئادالايدىغان ئايال بار. ئۇلار يېتىشەلمەسكى؟ ئۇنىڭ ئۈستىگە، شېكەر قارىم...

— سىرتتىن ئادەم ياللىساق بولىدۇغۇ! — دېدى كامىل كېسىپلا.
— شېكەر قارىم، قېنى سىلى دېسىلىچۇ، — دېدى مۇدىر گويا
كامىلنىڭ سۆزىنى ئاڭلىمىغاندەك قىياپەتتە، — تاڭشىر قاينىتىش ئۈچۈن
يىلىدىكىدىن ئازراق ئوقۇغۇچى بەرسەك يېتىشەلمەيلا؟

ئىشچىلار ئارىسىدا خۇددى قوناق كۆتكىدەك چوقچىيىپ ئولتۇرغان
بېشى ئۇچلۇق، جۇغى كىچىك، ساپسېرىق، قىسقا يەكتەكلىك بىر ئادەم
ئورنىدىن تۇردى. ئۇنىڭ قوشۇقتەك چىرايى خۇددى دەزمال سالغاندەك
سىدام بولۇپ، توكى چۈشۈپ ياغا قلىشىپ كەتكەن سەللە تۆپىسى قىش - ياز
بېشىدىن ئېلىنىمغاچقا، بەكمۇ كونسىراپ كەتكەنىدى. ئۇ ياپما قاپا قلىرى
ئاستىدىكى كىچىك چىقىرى كۆزلىرىنى توختىماي چىمچىقلاقتىنىچە،
مۇدىرغا قاراپ ھىجايىدى. ئۇنىڭ ئۇششاق ئاراج چىشلىرى خام تاڭشىرنى
تولا تېتىپ قارىداپ كەتكەنىدى.

— ئەمدى قارىسلا مۇدىر، — دېدى شېكەر قارىم زىل ئاۋازدا، —
قىزىلچىلارنىڭ ئەكەك يىلتىز، مۇنەكلىرىنى يونۇيدىغان گەپ، يۇيۇپ
ئادالايتىمىز، قەلەمچە قىتىمىز... قازاننىڭ كۆتىگە ئوت قالايتىمىز.
ئۆزەم بولسام، ئۇچ قازاننىڭ ئارىلىقىدا يورغىلاپ، پىشقان تاڭشىرنىڭ
پىسىنى چالۇدا سۈزۈتە... ھە مانا... ھەممىسىگە ئادەم كېتىدىيا؟
شېكەر قارىمنىڭ ساددا، تۈز گەپلىرىگە ھەممە كۈلۈشۈپ كېتىشتى.
مۇدىر ئوقۇغۇچى ئايرىش ئىشىنى كېيىنگە قالدۇرۇپ، يىغىننى
ئايانلاشتۇرماقچى بولدى. لېكىن، ئىلمىي مۇدىر زىكرۇللا غوجى «مېنىڭ
گەپ قىلىشىمنىڭ ئورنى بارمۇ - يوق؟» دېگەندەك قاتتىق يۆتلىپ،
قەستەن گېلىنى قىردى. ئورۇنلىرىدىن قوزغىلىشقا تەييار تۇرغان
ئوقۇتقۇچىلار جىم بولۇشتى.

— بالا يىغىشقا چىقىدىغان ئوقۇتقۇچىلارنىڭ، — دېدى زىكرۇللا
قېلىن قاپا قلىرىنى سېلىپ، — دەرس قالدۇرۇشقا بولمايدۇ، ئۇلار
دەرسى يوق ئوقۇتقۇچىلار بىلەن ئالماشسۇن. يەنە بىر گەپ، دەرسلىك
كىتابلار كەلدى. دەرس ئوقۇتقۇچىلىرى بەرگەن تىزىمى بويىچە
ئېلىۋالسۇن.

زىكرۇللا غوجى خاپا كۆرىنەتتى. ئۇ ئوقۇ - ئوقۇتۇش ھەققىدە سۆز بولۇنغانلىقى ئۈچۈنمۇ ياكى ئۆزىنىڭ سۆزىگە تەكلىپ قىلىنىمىغانلىقىغا ئاچچىقى كەلمىمۇ، ئىش قىلىپ، بۇنداق تاپا - تەنسى تولا ئىلمىي مۇدىرلىقتىن زېرىككەنلىكى، چىۋىنىنى نەگە بارىسەن دېسە، تازىنىڭ قېشىغا! دېگەندەك، ھەممە بالا - قازانىڭ ئۆزىگە كېلىۋاتقانلىقى، شۇڭا، بۇندىن كېيىن، كىمىنىڭ دەرس سۈپىتى، ئوقۇغۇچىلىرىنىڭ سىنىپ كۆچۈش نىسبىتى تۆۋەن بولسا، شۇ ئوقۇتقۇچىنىڭ شەخسىي ماتېرىيالنى ماكارىپ ئىدارىسىغا يوللايدىغانلىقى، ئۇلارغىمۇ ئۈرۈكلۈك باغنىڭ تەمىنى تېتىتىپ قويدىغانلىقى قاتارلىق تەھدىت ئارىلاشقان تىكەنلىك سۆزلەرنى قىلدى. ئوقۇتقۇچىلار بۇ «قىزىم ساڭا ئېيتاي، كېلىنىم سەن ئاڭلا» دېگەن خىتاپنى چۈشىنىپ ئولتۇراتتى...

پەرىماننىڭ ئىلمىي مۇدىرنىڭ ئىلمەك گەپلىرىدىن ئاچچىقى كەلگەن بولسىمۇ، لېكىن يۈزى قىزارغان چېغى، ئوقۇ - ئوقۇتۇش ھەققىدە ۋارقىراپ - چارقىراپ بىر نەچچە ئېغىز گەپ قىلدى. بۇنىڭدىن ئاچچىقى تېز، ئاداۋىتى بوش زىكرۇللا غوجىنىڭ چىرايىغا قان يۈگۈرۈپ، سالاپەتلىك بىلەن، يۆتىلىپ قويدى. مۇدىر ئاخىرىدا، ئوقۇتقۇچىلارنىڭ كۈزلۈك يىغىم - تېرىمدا ھېرىپ - چارچىغانلىقى شۇنداقلا دەرس باشلاش مۇناسىۋىتى بىلەن، كەچتە «كۆڭۈل ئېچىش» بارلىقىنى ئۇقتۇردى. ئۇ، ئەخمەت ھوشۇرغا بىر قوينى تونۇر كاۋىپى، بىر قوينى قورداق ھەم قورۇلمىلارغا ئىشلىتىش، چوشقا فېرمىسىدىن ئاققوناق ھارىقىسىدىن كۆپرەك ئەپكەلىش ھەققىدە يوليورۇق بەرگەندىن كېيىن، ئولتۇرغان ئاشپىز، ناۋايىلارنىڭ تونۇر كاۋىپى، قورداقلارنى قىلىسىپ بولغاندىن كېيىن، كۆڭۈل ئېچىشقا بىللە قاتنىشىدىغانلىقىنى دېگەندە، ھەممىسى خۇشال بولۇشۇپ ئورۇنلىرىدىن تۇرۇشتى.

يىغىن تارقىدى. بەزى سىنىپ مۇدىرلىرى ئالدىراپ سىنىپلىرىغا چىقىپ كېتىشتى. ياردەمچى سىنىپ مۇدىرى بولۇپ قالغان ھېكمەت ئەمدىلا گۈلزىيانىڭ يېنىغا باراي دەپ تۇرۇشىغا، بىر نەچچە ئوقۇتقۇچى ئۇنىڭ ئەتراپىغا يىغىلدى.

- تونۇشۇپ قويايلى، — دەدى قارىراق، قاتاڭغۇر كەلگەن بىر ئوقۇتقۇچى، — ئىسمىم توختى قۇربان. ئەدەبىيات ئوقۇتقۇچىسى.
- ئەدەبىيات ئوقۇتۇش گۇرۇپپىسىنىڭ باشلىقى، — دەدى مۇرات ئۇنى تونۇشتۇرۇپ، — 57 - يىلى شىنجاڭ پىداگوگىكا ئىنىستىتۇتىنىڭ ئەدەبىيات فاكولتېتىنى پۈتتۈرگەن.
- گېزىت - ژۇرناللاردا بەلكىم ئىسمىنى كۆرگەن بولغىنىملا، — دەدى كامىل سىپايلىق بىلەن، — شېئىر، ماقالىلەرنى يېزىپ تۇرىدۇ. تىلى ئۆتكۈر، قەلىمى تېز... .
- يا، ياق! ئاشۇرۇۋەتتىڭلار، — دەدى توختى قۇربان قىزىرىپ، — ئۇنچىۋالامۇ ئەمەس... .
- مەن تارىخ دەرسى بېرىمەن، — دەدى خۇددى پۈدەپ قويغاندەكلا سېمىز، ئاق سېرىق يۈزىنى دانىخورەك بېسىپ كەتكەن تەبەل بىر ئوقۇتقۇچى، — ئىسمىم مەمتىلى ئىبراھىم.
- بۇ ئەسنادا، تونۇشۇۋاتقان ئوقۇتقۇچىلار بىلەن پەرۋانى پەلەك ھالدا بۇغداي ئۆڭلۈك، لەۋلىرى نېپىز، يۇمشاق قاشلىرى كۆكسىپ تۇرغان ئېگىز بىر قىز توختى قۇربان بىلەن مۇراتنىڭ ئوتتۇرىسىغا قىسىلىپ كىردى - دە، قوي كۆزلىرىنى ئوينىتىپ ھېكمەتكە قارىدى.
- مېنىڭ بىلەن تونۇشۇشنى خالايدىغانسىز، — دەدى قىز يېنىككەنە تولغىنىپ.
- ئەلۋەتتە.
- مېنىڭ ئىسمىم قۇتبىرەم ئەخمەت، بوتانىكا دەرسى بېرىمەن... .
- قۇتبىرەم خانىم، تونۇشۇشقا بولىدۇ، — دەدى مۇرات چاقچاق قىلىپ، — لېكىن قوغلىشىشقا بولمايدۇ جۈمۈڭ، چۈنكى ھېكمەتنىڭ سۆيگۈنى بار... .
- مۇراتنىڭ تۈز كۆڭۈل بىلەن قىلغان چاقچىقى ھەممىنى كۈلدۈرۈۋەتتى. قىزىرىپ كەتكەن ھېكمەت ئۆزىگە تىكىلىپ تۇرغان گۈلزىبانى كۆرۈپ قالدى. ئۇنىڭ چىرايلىق ئەگمە قارا قاشلىرى تۇرۇلۇپ، ئوماق لەۋلىرى چىڭ يۇمۇلغانىدى.

— ئۆتەپ بېرىڭا نېرى! — دېدى قۇتبىرەم خانىم كۈلۈپ، —
ھېكمەت كېلە - كەلمەي، سىزگە سۆيگۈنىنى تونۇشتۇرۇپ
يۈرمىگەندۇر؟ ...

— ئەپۇ قىلىڭلار، — دېدى گۈلزىبا ئەدەب بىلەن، — مەن ھېكمەت
ئېلىنى سىنىپىدىكى ئوقۇغۇچىلارغا تونۇشتۇرۇپ قويۇپ، بالا يىغىشقا
چىققاچىدىم.

گۈلزىبا ھېكمەتنى باشلاپ چىقىپ كېتىۋاتقاندا، قۇتبىرەم غەلىتىلا
ئالسىپ قويدى. بۇ ئەھۋال كامىلىنىڭ نەزەرىدىن چىتتە قالمىدى. ئۇ
ئاچچىقتىن كۈلدى، مۇراتمۇ قېشىنى لىككىدە ئېتىپ، كۆزىنى قىسىپ
قويدى.

— گۈلزىبا خانىم، — دېدى ھېكمەت كارىدورغا چىققاندا، — بالا
يىغىشقا ئۆزىڭىز بارماقچى بولۇۋاتامسىز؟
— شۇنداق. ...

— مېنىڭچە، ئىككىمىز بىللە چىققاق، ئوقۇغۇچىلىرىڭىز بار
دادۇي، شياۋدۈيەلەرنى كۆرۈۋالسام، كېيىنكى بالا يىغىشقا ئاسان بولار.
چۈنكى مەن سىزگە قوشۇمچە سىنىپ مۇدىرى بولۇپ قالىدىم - دە!

— سىزنى ئاۋارە قىلسام بولارمۇ؟ — دېدى گۈلزىبا ئىككىلىنىپ، — مېنىڭ
ئوقۇغۇچىلىرىمنىڭ كۆپىنچىسى بازار ئەتراپىدىن، ئۇلارنى بالىلارمۇ
يىغىپ كېلەلەيدۇ. لېكىن، ئەسكەتتە، پايىناپ دادۇيلىرىدە بەش
ئوقۇغۇچىم بار ئىدى، شۇلار كەلمەپتۇ. ...

— مەن بىللە بېرىپ كۆرۈۋالاي.
— ماقۇل ئەمەس!

گۈلزىبا سىنىپىدىكى شالاڭ ئولتۇرغان 20 دىن ئارتۇق ئوقۇغۇچىغا
ھېكمەتنى تونۇشتۇرغاندىن كېيىن، بىر كۈنلۈك چوڭ تازىلىق
پائالىيىتىگە ياخشى قاتنىشىش ھەققىدە سۆزلىدى. سىنىپ، ياتاق، مەيدان
تازىلىقىغا، ئوقۇغۇچى يىغىشقا بالىلارنى ئايرىپ چىققاندىن كېيىن،
قالغان بالىلارنى سىنىپ باشلىقى يېتەكچىلىكىدە مەكتەپ ئېتىزلىرىدىن
كۆك ئوغۇت توپلاشقا ئۇيۇشتۇردى. قارىغاندا، گۈلزىبا سىنىپ مۇدىرلىق

خىزمىتىگە خېلى پىشىپ قالغانىدى. ئۇ ئىتە رەسمىي دەرس باشلىنىدىغانلىقى، شۇڭا، بۈگۈن كەچلىك تاماقتىن كېيىن، ئوقۇغۇچىلارنىڭ ئوقۇش قوراللىرىنى ئۆزى تەكشۈرىدىغانلىقى، كىمكى سىنىپ، مەيدان، ياتاق تازىلىقنى ياخشى قىلماي، نومۇر كېمەيتىپ، دىجورنى مۇئەللىمنىڭ دەپتىرىگە چۈشۈپ قالسا، شۇنىڭ ھەپتىلىك كۆچمە قىزىل بايراقنى ئالالماسلىققا سەۋەب بولىدىغانلىقىغا قەدەر تەپسىلىي سۆزلىگەندىن كېيىن، سىنىپتىن قايتىپ چىقتى. ئۇ كارىدورغا چىققاندىن كېيىن، ھېكمەتكە:

— كۆپرەك سۆزلىۋەتتىمغۇ دەيمەن؟ — دېدى.

— سىنىپ مۇدىرلىرىنىڭ يۈكى ھەقىقەتەن ئېغىر ئىكەن، — دېدى

ھېكمەت باش ئېغىتىپ.

— سىز تۇنجى قەدەمنى ئىمدى ئالدىڭىز، تېخى كېيىن كۆرىسىز...

ئەسكەرتتە، پايىناپ كەتتىلىرى بوستان بازىرىدىن ئانچە يىراق ئەمەس ئىدى. گۈلزىبا ھېكمەتنى يېزىنىڭ توپىلاڭ ھارۋا يوللىرىدىن، قوناقلىقلار ئوتتۇرىسىدىكى تار چىغىر يوللاردىن، ساپسىرىق گۈللىرى قۇرۇپ، ئۇرۇقى قېتىشقا ئۈلگۈرگەن زاراڭزىلىقلاردىن باشلاپ ئېلىپ مېڭىپ، بۈك باراقسان ئەسكەرتتە كەتتىدىكى ئۈچ ئوقۇغۇچىنى مەكتەپكە يولغا سالدى. ھېكمەت ئاتا - ئانىلىرىنىڭ جاھىللىقىغا، ئۇلارنىڭ بالىسىنى ئوقۇتماسلىق ئۈچۈن، «يوتقان - كۆرپىسى يوق، كىيىمى يۇيما، قويلارغا ئوت ئالمىسا بولمايدۇ» دېگەندەك باھانە - سەۋەبلىرىگە ھەيران قالدى. لېكىن گۈلزىبانىڭمۇ بالىنىڭ كېيىنكى ئىستىقبالى، تەقدىرى ھەققىدە ئاددىي ئەمما ئادەم قايىل بولغۇدەك چۈشەندۈرۈشلىرىگە ئىچىدە ئاپىرىن ئوقۇدى.

گۈلزىبا بىلەن ھېكمەت ئەسكەرتتە كەنت دۈكىنى ئالدىنا ئېقىپ تۇرغان ئۆستەڭ بويىدا ھاردۇقنى ئالغاندىن كېيىن، پايىناپ كەتتىگە قاراپ مېڭىشتى. پايىناپ كەتتىنى ئەسكەرتتە مازىرى ئايرىپ تۇراتتى. مازارلىق كەڭ يېيىلىپ كەتكەن بولۇپ، قەبرىلەر ئارا يۇلغۇن، ياۋا قومۇشلار ئۈنۈپ كەتكەنىدى. ئۆرۈلگەن كونا گۈمبەزلىر، يوپۇرۇلۇپ

چۈشكەن گۈرلەر، ئۆڭۈپ كەتكەن تۇغ - ئەلەملەردىن بۇ مازارنىڭ بەكمۇ قەدىمكى قەبرىستانلىق ئىكەنلىكىنى بىلىۋالماق تەس ئەمەس ئىدى. قەبرىستانلىق ئوتتۇرىسىدا، ئون نەچچە ئادەمنىڭ قۇچقى يەتمەيدىغان بىر تۈپ تېرەك يەر بېغىرلاپ كۆكسىپ تۇراتتى. ئۇ بەكمۇ قېرىپ كەتكەنلىكىدىن بولسا كېرەك، قۇرۇپ كەتكەن ئۈستۈنكى شاخ، غوللىرى خۇددى ھاسا تايماقتەك ئېگىلىپ قالغانىدى.

— ئەجەب يوغىناپ كەتكەن دەرەخكەن بۇ! — دېدى ھېكمەت تەرلەپ كەتكەن گۈلزىباغا قاراپ.

— كونلار بۇ دەرەخنى، — دېدى گۈلزىبا كۈلۈپ، — ئىماملىرىمىزنىڭ ھاسسى دەيدىكەن. ئىماملىرىمىز بۇ يەردىن ئۆتكەندە، ھاسسىنى سانجىپ قويغانىكەن. قاراڭ، شاخلىرى ھاسغا ئوخشامدىكەن؟ — شۇنداق... ھەممىلا شاخلىرى ھاسنىڭ ئۆزىلا ئىكەن.

پايناپ كەتتىنىڭ ئىككى تەرىپىنى چوڭقۇر يارلىقلار قورشاپ تۇراتتى. يارلىقنىڭ ئاستى چەكسىز كەتكەن شاللىق ئىدى. گۈلزىبا بىلەن ھېكمەت يارلىق ئۈستىدە يىراقلاغا تىكىلىپ بىردەم تۇردى. سارغىيىۋاتقان شاللىقلار، شاھمات تاختىسىدەك شال تىگانلىرى سۇس كۈمۈش رەڭ چاڭ ئىچىدە غۇۋالىققا چۆمگەنىدى.

— قاراڭ، — دېدى گۈلزىبا قولى بىلەن يىراقنى كۆرسىتىپ، — ئاشۇ يامغۇر بۇلۇتدەك كۆكسىپ تۇرغان يەر — ئەلنامە كەنتى. — ئۇ يەردىمۇ ئوقۇغۇچىڭىز بارمۇ؟

— يوق...

ئۇلار پايناپتىكى بىر قىز، بىر ئوغۇل ئوقۇغۇچىنى بىللە ئېلىپ مەكتەپكە قايتىشتى. بالىلار يۈگۈرۈشۈپ دېگۈدەك ئالدىدا ئۇزاپ كەتتى. ھېكمەت پات - پاتلا قىزنىڭ مۇنچاق - مۇنچاق تەرلەر تەپچىرەپ تۇرغان ئاپئاق پېشانىلىرىگە، چىرايلىق بۇرۇنلىرىغا، قويۇق كىرىپىنكىلەر خۇمارلاشتۇرۇپ تۇرغان شەھلا كۆزلىرىگە، تېقىمىلىرىدا سويلاپ تۇرغان بىر ئۆرۈم قارا چېچىغا تۈيدۈرماي قاراپ قوياتتى. ئۇلار مەجبۇرىيەت يۈزىدىنلا گەپلىشىپ قويمىسا، ھەر ئىككىلىسى ئېچىلىپ - يېپىلىپ

گەپلەشمەيتتى. لېكىن ھېكمەت گۈلزىيانىڭ بەزىدە خيالغا پېتىپ، ئۇن - تىنىسىز جىمىپ كېتىشىنى، تۇرۇپلا ئۇلۇغ - كىچىك تىنىشىنى سەزگىنىدە، بۇ قىزنىڭ بىرەر دەرد - ھەسرەت ئىچىدە پۈچۈلىنىۋاتقانلىقىنى ھېس قىلاتتى...

— گۈلزىيا، كەچتە كۆڭۈل ئېچىشقا قاتنىشىدىغانىسىز؟ — دېدى ھېكمەت قىزنى خيالدىن تارتىپ چىقىرىپ، — بەك قىزىدىغاندۇر - ھە؟
— قاتناشماي قۇتۇلغىلى بولامدۇ! — دېدى گۈلزىيا ئاچچىقىغا كۈلۈپ، — بىلەمسىز، قاتناشمىساق، سىياسىي ئۆگىنىشتە بىر سائەت تىل ئىشتىمىز...

— تىل ئىشتىمىز؟

بوستان ئوتتۇرا مەكتىپىدە، «كۆڭۈل ئېچىش»، «ھاردۇق چىقىرىش» باھانىسى بىلەن، ئارىلاپ - ئارىلاپلا ئوقۇتقۇچىلارغا ئولتۇرۇش قىلىپ بېرىلەتتى، يېمەك - ئىچمەك ناھايىتى كەلۈك بولاتتى، چوشقا فېرمىسىدىن ئاق قوناق ھارنى ئېلىپ كېلىنەتتى، ئولتۇرۇش بەزى ھاللاردا تاڭ ئاتقىچە سوزۇلاتتى، سۇلياۋ باكلىرىدا، رو چۆگۈنلەردە ئېلىپ كېلىنگەن ھاراقلار تۈگىمىگىچە تارقالمايتتى. بەزى ئوقۇتقۇچىلار بولالمىدىم دەپ ئۆزى سورىسا، مۇدىر ئۇنىڭغا «بىر توۋلىغىنا!» دەپ ۋارقىرايتتى. يەر دەسسەپ تۇرالمايۋاتقان مەست ئوقۇتقۇچى ئامالسىزلىقتىن: «مىڭ جىڭ!...» دەپ توۋلىمىغىچە قۇتۇلالمايتتى.
— «مىڭ جىڭ» دېگىنى نېمىسى؟ — سورىدى ھېكمەت ھىران بولۇپ.

— شوئارى بولمامدۇ! — دېدى گۈلزىيا ئاچچىق كۈلۈپ، — ئۆزىنىڭ مىڭ جىڭ ھاراق ئىچەلەيدىغانلىقىنى بىلدۈرىدىغان شوئارى!...
— مۇنداق ئىشلارمۇ باردەڭ تېخى! — ھېكمەت كۈلۈۋەتتى.
— كۈلىدىغان ئىشلار تېخى ئالدىڭىزدا، — دېدى گۈلزىيا قول ياغلىقىدا تەرلىرىنى سۈرتۈپ، — ھەممىسى تازا مەست بولغاندا، تانسا ئوينىمىز دەپ ئوتتۇرىغا چۈشۈۋالسا، كۆڭلىڭىز ھۆ بولىدۇ... گويا بىر پادا قوي...

— تانسىمۇ ئوينىيدۇ؟

— ئۇلارنىڭ ھەممىسى دېگۈدەك تانسا بىلمەيدۇ، لېكىن مەيدانغا چۈشۈۋالدى. مەن مۇدىرنىڭ گۆشى شۇجىسى تۇراپ ئىمىنىسى چاقىرىشىدىن قورقىمەن. ئۇ ئادەم بەكمۇ تېتىقسىز ئادەم...

ھېكمەت جىمىپ قالدى. چۈنكى گۈلزىباننىڭ ئېچىنىپ ئېيتقان سۆزلىرى ئۇنى ئويلىندۇرۇپ قويغانىدى. توغرا، ئولتۇرۇش دېگەن كۆڭۈل ئېچىش، ھاردۇق چىقىرىش، شاد - خۇرام بولۇش ئۈچۈن، لېكىن ئۇ ئادەمگە يۈك بولۇپ قالسا قانداق بولغىنى؟ ... قاتناشمىساڭكى تىل ئىشتىسىڭ... بالدۇرراق قايتىپ چىقساڭكى، ئۆي بېسىپ قوغلاپ ئېلىپ چىقسا... ئولتۇرۇشتا مۇگدەپ ئولتۇرۇپ بەرسەڭ... بۇنى قانداقمۇ كۆڭۈل ئېچىش دېگىلى بولسۇن؟

ئۇلار گەپ بىلەن مەكتەپكە يېتىپ كېلىشتى. گۈلزىبا سىنىپقا كىرىپ كەتتى. ھېكمەتنىڭ قورسىقى ئېچىپ كەتكەنىدى. شۇڭا ئۇ ناۋايخانغا كەلدى. كۆل بويىدىكى ئۈستى بورا بىلەن سايىمۇن قىلىنغان تونۇرلاردا ئىككى ناۋاي نان يېقىۋاتاتتى، بىر نەچچە قىز - ئاياللار ئۇزۇن بەندىڭلاردا ئولتۇرۇپ زۇۋۇلا ئېچىپ، نانغا تۈكچە سېلىۋاتاتتى. ئۇلار ھېكمەتنى كۆرۈپ: «ھارمىغايلە» دەپ ئورۇنلىرىدا قىمىرلاپ قويدى. ھېكمەتمۇ «ياخشىدى» دېگىنىچە، تامغا يۆلۈۋەتكەن نانلارغا قاراپ قويدى. بۇ ئەسنادا، ئاشخانىدا ئۆزى زىلۋا، قاشلىرى تېرىپ قويغاندەك ئىنچىكە، ئاپئاق يۈزلىرى قىزلارنىڭكىگە ئوخشاش سۈزۈك بىر مۇئەللىم تولغىنىپ چىقىپ كەلدى. ئۇ ھېكمەتكە لەپىدە بىر قارىۋەتكەندىن كېيىن، غەلىتىلا ھىجايىدى.

— ساجىتخان مۇئەللىم، — دىدى تونۇرنىڭ تەپتىدە مەيدىلىرى، يۈزلىرى قىزىرىپ كەتكەن ناۋاي، — بۇ مۇئەللىم نان ئالسىدىغان ئوخشايدۇ...

— شۇڭا كەلدىمىنا مانا! — ئۇنىڭ ئاۋازى قىزلارنىڭكىدەك زىل ھەم يۇمشاق ئىدى، — توم نان ئالاملا، زاغرىمۇ؟
— توم نان دېگەن نېمە ئۇ؟

- ئاشۇ ھارۋىنىڭ چاقىدەك تۇرغان بۇغداي نېنىنى توم نان دەيمىز. . .
- توم ناندىن بىرنى ئالسام بولدى.
- سىلىنىڭ تاباق كېنىشكىلىرىگە خوجىلىقتىن تېخى تامغا باسماپتۇ، — دېدى ئۇ بىر قىسىملا سۈزۈلۈپ، — بوپتۇ، ھازىرچە دەپتەرگە پۈتۈپ قويغاچ تۇراي. ئەخمىتاخۇن ئۈستام، ناندىن بىرنى سۈنۈۋەتسىلە. . .
- ھېكمەت بىر ناننى ئېلىپ مېڭىشىغا، ساجىتخان مۇئەللىم ئۇنىڭ بىلىكىدىن تۇتۇپ كۆلدى.
- بىر گېپىم بار ئىدى سىلىگە دەيدىغان، — دېدى ساجىتخان توشۇقلىرىنى بىر چىرايلىق ئۇچلاپ، — ئاڭلىسام، سەنئەت مەكتەپتە ئوقۇغانىكەنلا، مەن دېگەن ناخشا مۇئەللىمى، مانا ناخشا ئۆگىتىپ قويالا؟
- خاپا بولمىسىلا، مەن ناخشا بىلمەيمەن. . .
- ھېكمەت ناۋاي ئۈستاملارنىڭ ھەم قىزلارنىڭ پىخىلداپ كۈلگىنىدىن نومۇس قىلىپ، دەرھاللا كېتىپ قالدى. ئۇ، داش قازانلاردا تاڭشىر قاينىتىۋاتقانلارنىڭ قېشىغا كەلدى. 10 نەچچە قىسىز تاختۇشلاردا قىزىلچىلارنى قەلەمچە قىلىۋاتاتتى، يەنە بىرمۇنچە بالىلار ئوچاقلارغا ئوتۇن تاشلايتتى، يىلتىز ياراتتى، بەزىلىرى قىزىلچىنىڭ مۈنەك ۋە يىلتىزلىرىنى يۈنۈپ، چوڭ داسلاردا يۇياتتى. شېكەر قارىم بولسا، چوڭ سىم چۈيىلىدا قىزىلچا پىسپىنى سۈزۈپ، ئۇنى باشقا قازانلارغا تاشلايتتى. بۇ يەردىن ئېتىزدا قارا قاغىدەك يېپىلىپ ئىشلەۋاتقان ئوقۇتقۇچى - ئوقۇغۇچىلارنى كۆرگىلى بولاتتى. ئۇلار قىزىلچىلارنى قازاتتى، قىزلار بولسا توشۇيتتى. ھېكمەت، شېكەر قارىمىنىڭ چاققان ھەرىكەتلىرىگە زوقلىنىپ بىردەم قاراپ تۇردى. ئۇ ئۈچ داش قازان ئەتراپىدا يۈگۈرۈپ يۈرۈپ، ئوقۇغۇچىلارغا: «غوجام، تاڭشىر قىيام بولدى، ئوتتى تارتىۋەتسىلە، بولمىسا كۆيۈپ كېتىدۇ» دېسە، بىردە: «خېنىم بالام، بىر چېلەك سۇ!» دەپ بۇيرۇقلارنى قىلاتتى. تۇرۇپلا ئۇ ياغاچ ساپلىق ئۇچى ئىلمەك ئۇزۇن زىخنى پورۇقلاپ قايناۋاتقان تاڭشىرغا تەككۈزەتتى ۋە سوزۇلۇپ چۈشۈۋاتقان قىيامنى بارمىقىدا ئېلىپ تېتىپ كۆرەتتى ياكى

تېلىنى تەككۈزەتتى. ئۇ، باغۋەن ئەمەت شولاق، سېمىز مۇئەللىم مەمتىلى ئىبراھىمنىڭ قولىدىكى ناننى زىخقا سانجىپ قىيامغا بىر شۇڭخۇتۇپ ئېلىپ بېرىۋېدى، ئۇلار ئاندىن ساقىغان تاغشىلارنى يالغاچ، ئېتىزلىققا كېتىپ قالدى.

— مۇئەللىم، — دەيدى شېكەر قارىم سادەدلىق يېغىپ تۇرغان كۆزلىرىنى چىچىقلىتىپ، — ئەكەسلە، ئانلىرىنى تاغشىغا شۇڭخۇتۇپ بېرى.

— رەھمەت، — دەيدى ھېكمەت كۈلۈپ، — مەن قىزىق تاغشىر يېپ باقمىغان...

— ھېكمەت، تاغشىر قاينىتىشنى ئۆگىنەي دەمسىز نېمە؟ — دەيدى ئېتىزلىقتىن كەلگەن توختى قۇربان كۈلۈپ، — بۇ مەكتەپتە ئۆگىنەي دەپسە ھۈنەر كۆپ...

— مەنىۋ ھەيران بولۇۋاتمەن...
— كەچتىكى كۆڭۈل ئېچىش ئولتۇرۇشىغا كىرەرسىز؟ كىرىڭ، جىق ئىشلارنى كۆرسىز.

ھېكمەت ئوقۇغۇچى يېغىلى چىققانلىقى ئۈچۈن، ئېتىزغا بارمايلا، ياتىقىغا كەتتى. ئۇ چاڭ باسقان سىرتقى كىيىملىرىنى سېلىپ ئىشىك ئالدىدا قېقىپ، سۇپۇرۇپ ئەكىرگەندىن كېيىن، چاماداندىن يۈيۈلغان ئىشتان - كۆڭلەكلىرىنى ئېلىپ كارىۋىتىشقا تاشلىدى. ئاندىن، بېشىنى يۇيىدى، بەدەنلىرىنى سۈرتتى. كىيىملىرىنى ئالماشتۇرغاندىن كېيىن، يېرىم ناننى سوغۇق سۇ بىلەن يېپ، قورسىقىنى ئازراق ئەستىرلىۋالدى. ئاندىن، كىر كىيىم، قول ياغلىق، لۆڭگىلىرىنى داسقا چىلاپ يۇيىدى. كامىلنىڭ كارىۋىتى يېشىغا ئېسىپ قويغان لۆڭگىسى بىلەن مايكىسىنىمۇ قوشۇپ يۇيىدى. ھېكمەت يۈيۈلغان كىيىملىرىنى ياتىقىنىڭ ئالدىدىكى دەرەخكە تارتىلغان سىمغا يېيىپ تۇراتتى، ئېتىزلىقتىن قايتقان كامىل يېتىپ كەلدى. ئۇنىڭ قوللىرى لاي ھەم ئوت بىلەن كۆكۈرۈپ كەتكەنىدى.

— بۇ نېمە قىلغانلىرى ئادەمنى خىجىل قىلىپ؟ — دەيدى كامىل

سىمدىكى لۆڭگىسى بىلەن مايكىسىغا قاراپ، — مېنىڭ نەرسىلىرىمىنىمۇ قوشۇپ يۇيۇپلا... .

— ھېچقىسى يوق، كىرىيۇغانكەنەن، قوشۇپ يۇيۇۋەتسەم نېمە بوپتۇ... .

— ئوقۇغۇچى يىغىشقا گۈلزىبا خانىم بىلەن چىقىپ كەتكەنتىلە، خېلى بالدۇر يېنىپ كەلگەن ئوخشايلار... .

— بىرەر سائەتكە بولدى.

كامىل ياتاققا كىرىپ كەتتى. ھېكمەت يېيىلغان كىيىملەرنىڭ قاتلاشلىرىنى تۈزەپ بولۇپ كىردى، كامىل ئامىنەنىڭ رەسىمىنى قولغا ئېلىپ كۆرۈۋاتاتتى. ھېكمەت چاماداندىن كىيىملىرىنى ئالغاندا، ئۇنى كامىلنىڭ كارىۋىتىغا قويۇپ قويۇپ، سېلىۋېتىشنى ئۈنتۈپ قالغانىدى. خېجىللىقتىن قىزىرىپ كەتكەن ھېكمەت نېمە قىلارنى بىلمەي قالدى. — پادە، ئالامەت تارتىلغان سۈرەت ئىكەن... . — دەيدى كامىل

رامكىنى يىراق تۇتۇپ، — بۇ قىزنىڭ كۆزلىرىدىن، مۇسۇن - قىياپىتىدىن ئۆز كەسپىگە ئىجتىھات باغلىغان تەۋرەنمەس ئىرادە، جۇشقۇن بىر ھېسسىيات ئۇرغۇپ تۇرىدۇ... .

— شاڭخەي مۇزىكا ئىنىستىتۇتىدا ئوقۇۋاتقان ساۋاقدىشىم، — دەيدى ھېكمەت قىزىرىپ، — ئىسمى ئامىنە ئابدۇرېشىت.

— مەنمۇ شۇنداقراق ھېس قىلدىم... .

ھېكمەت ئامىنەنىڭ سۈرىتىنى چامادانغا سېلىۋەتتى، كامىلمۇ سۈرۈشتە قىلىپ ئولتۇرمىدى. كامىل يۈز - بويۇنلىرىنى يۇيۇپ، بىر قۇر كىيىملىرىنى ئالماشتۇرغاندىن كېيىن، خېجىللىق ئىلكىدە يەرگە قاراپ ئولتۇرغان ھېكمەتكە قاراپ قويدى.

— كامىل، — دەيدى ھېكمەت قىلىدىغان گەپ تاپالمىغاندەك، —

ساجىتخان دېگەن مۇئەللىم غەلىتىلا ئىكەنمۇ؟ قىلىقلىرى بىر قىسىلار... .

— شۇنداق غەلىتە ئىنسانلار بولىدۇ، — دەيدى كامىل كۈلۈپ، — ئۇنىڭ

ئەسلى ئىسمى ساجىت. لېكىن ساجىتخان دېگەن ئىسمىنى مۇشۇ ئاغزى پالاكەت مۇرات قويۇپ قويغان بولمامدۇ!... . مانا شۇنىڭ بىلەن، بۇ

ئىسىم ئۇنىڭغا ئۆلچەپ تىككەن كىيىمدەك سىڭىپلا كەتتى.

— بۇنداق چاقىرسا، ئۆزى ئاچچىقلىنىپ قالمايدۇ؟

— نەدەيكىنى؟ تېخى ئۇ بۇ يېڭى ئىسىمدىن خۇش...

كۈن ئولتۇرۇپ، باغلار قاراڭغۇلاشتى. ئوقۇتۇش بىناسى تەرەپتىن ھەر خىل سازلارنىڭ داراڭلىغان، دىرنىڭ - دىرنىڭ قىلغان ئاۋازلىرى كەلدى. گۇڭشى تەرەپتىن دۈنگانېلىنىڭ قاتتىق گۈرۈلىدىگەن ئاۋازى كېلىش بىلەن تەڭ، ئىشخانا، ياتاقلار لايىپىدە يوردى...

— مانا، دەيدى كامىل سۆھبەتنى توختىتىپ، — كېچىكىپ كىرسەك مۇدىر خاپا بولۇپ قالىدۇ. ھە، راست، مۇدىر ئۆزلىرىنى گارمۇننى ئالغاچ كەلسۇن دەپ ئېيتقانىدى.

— بۇنى ئاچىرىپ قانداق قىلىمىز؟...

— باشقا سازلارغا تەڭكەش قىلىمىز...

كامىل بىلەن ھېكمەت كىرىپ كەلگەندە، چوڭ ئىشخانا ئادەم بىلەن تولغانىدى. ئىشكىنىڭ ئۇدۇلىسىدىكى بۇلۇڭدا «دۇتار - تەمبۇر، ئىسكىرىپكىلار تىكلەكلىك تۇراتتى، ئوتتۇرىغا قويۇلغان چاڭنى مۇرات سازلاۋاتاتتى. ئىشخانىدىكى خىزمەت ئۈستەللىرى بىرلەشتۈرۈلۈپ، ئۈستىگە ھەر خىل سۇلىۋۇ داستىخانلار يېيىلغانىدى. لېكىن تېخى ھېچنەم تىزىلمىغاچقا، ئوقۇتقۇچىلار ئۆز ئارا پاراڭلىشىپ قالايمىقان ئولتۇرۇشاتتى. مۇرات بىرلا شەرت بىلەن ھېكمەت بىلەن كامىلنى يېنىغا چاقىرىپ ئورۇندۇقلارنى ئىشارەت قىلدى. ھېكمەت، گارمۇننى يېنىغا قويۇپ ئولتۇرا - ئولتۇرمايلا، شۇنداقلا، خانىم ۋارقىراپ - جارقىراپ يېتىپ كېلىپ، ئۇنىڭ يېنىدىكى ئورۇندۇققا ئولتۇرۇۋالدى. مۇرات ئۇنىڭغا ئالەيمىپ قويۇپ:

— خانىم، سازچىلار كەلگەندە ئاستا تۇرۇپ بېرەلا، بولامدۇ؟ بۇ

دېگەن سازچىلارنىڭ ئۆزى، — دەيدى.

— ۋاي، خۇدايىم، ئىيىمىدىراق سۇرۇلۇپ بىرىمە بولىدىغاندۇ، —

دېدى قۇتبىرەم تۇمشۇقەنى سوزۇپ.

— ياق، — دەيدى مۇرات چىرايمىنى تۇرۇپ، — تازا بىر جاڭگە

يېلىمىدەك چاپلاشقاق خانىمىمىز جۇما!

بۇ سۆزگە باشقىلار دىققەت قىلىشىنى بىلەن، يېقىندا ئولتۇرغان ئوقۇتقۇچىلارنىڭ ھەممىسى كۈلۈۋەتتى. ھېكمەت ئەڭ چەت بۇلۇڭدا، ئوقۇتقۇچىلارنىڭ ئارقىسىدا چۆكۈپ ئولتۇرغان گۈلزىبانى كۆرۈپ قېلىپ، كۈلۈپ قويدى، ئۇمۇ چىرايلىق كۆزلىرىنى سۈرۈپ تەبەسسۇم قىلدى. ئىشخانىغا بوغالتىر بۆلۈمىنىڭ باشلىقى ئەخمەت ھوشۇر ئالدىراپ كىرىپ كەلدى.

— قېنى بولۇڭلار، — دېدى ئۇ ھودۇققان قىياپەتتە، — ساجىتخان مۇئەللىم، مەمتىلى ئىبراھىم، يۈسۈپ مۇئەللىم... ئاشخانىغا چىقىپ ئاشپەز، ناۋايىلارغا ياردەملىشىپ، مەزەلەرنى ئەكىرەيلى. مۇدىردىن تېلېفون كەلدى، تۇشۇجىنى ئېلىپ بۇياققا مېڭىپتۇ...

ئىشخانا بىردەمدىلا پاتپاراق بولۇپ كەتتى. ئۇ يەرگە قوي، بۇنى سۈر، ئۇ يەر بولماپتۇ، دېگەندەك گەپلەر بىلەن ئۈستەللىرىگە تاۋاق - تاۋاق قورداقلار، لېگەن - لېگەن گۆش گىردە، كاۋاپلار تىزىلدى، ئۈستەلنىڭ ئىككى تەرىپىگە ئوتتۇرىدىن ئىككى قىلىنغان بىر قوينىڭ تونۇر كاۋىپى قويۇلدى. ئەخمەت ھوشۇر جوغىسىغا چىڭ قىلىپ مەدەك تىقىلغان بىر چوڭ رو چۆگۈننى كۆتۈرۈپ كىردى. چۆگۈندىكى قوناق ھارىقىنىڭ ھىدى بىردەمدىلا ئىشخانىغا تارقاش بىلەن، مۇتاللىمىلەر تاماقللىرىنى چاڭلىدىتىپ، باشقىدىنلا جانلىنىپ كېتىشتى.

مۇدىر تۇراپ ئىمىنى ئىشخانىغا باشلاپ كىرىشى بىلەن، ھەممە ئوقۇتقۇچىلار ئورۇنلىرىدىن تۇرۇشۇپ كېتىشتى. ھېكمەت چىشىدىكى جىننى كۆچۈرگەن ھېلىقى سۈرۈن تەلەت مىس باشنى يەنە كۆردى. تۇراپ ئىمىنىڭ ھۈررەك - ھۈررەك قاپارتمىلار قاپلاپ كەتكەن يۈزىدىن تارتىپ گەدەنلىرىگىچە خۇددى داغلانغان مىستەك قىزىرىپ تۇراتتى، گويا بىر كىم ئۇنىڭ ئالا - تاغىل تاقىر بېشىنى كۈچەپ مۇرىسىگە پاتۇرۇۋەتكەندەك، بويىنى يوق گىدىن، ئىككى مۇرىسى پەس، دۈمبىسى دوكرىق بولغاچقا، ئادەمگە خۇددى يەر ئاستىدىن قاراۋاتقاندەك تەسىرات بېرەتتى.

— قېنى تۇشۇجى، — دېدى پەرمانشا مۇدىر ھىجىيىپ، — يۇقىرىغا كۆتۈرۈلسە...

تۇرپ ئىمىن ئۈمىدلىرىنىڭ ئوتتۇرىدىن ئورۇن ئالدى، مۇدىر ئۇنىڭ قېشىدا ئولتۇردى. ئوقۇتقۇچىلارمۇ مۇدىرنىڭ تەكلىپىدىن كېيىن، ئورۇندۇقلىرىنى سۈرۈشۈپ ئۈستەلگە يېقىن كېلىشتى.

— ئاغىنىلەر، ئاۋۋال تاام، ئاندىن كالام دەپتىكەن، — دېدى پەرمانشا مۇدىر گىدىيىپ، — قېنى ئەمەسە، شىرەدىكى مەزلەردىن ئالايلى، ئۈستاملىرىمىز چايىنى ئاتنىڭ قېنىدەك دەملەپ سىراپلىقنى ئوبدان قىلايلى، تۇشۇجى قېنىق - قېنىق، قىزىق - قىزىق ئىچىدۇ...

تۇرپ ئىمىن دەسلەپ قول ئۈزىتىپ، قورداقتىن بىر ئىلىك گۆشنى ئاغزىغا سالغاندىن كېيىن، ئىشخانا ئىچى شاپۇر - شۇپۇر، خالاپ - خۇلۇپ، ماكاچ - مۇكۈچ قىلغان ئاۋازلار بىلەن تولۇپ، گۆش گىردىلىر ماكلاندى... كاۋاپلار زىخلىرىدىن سۇغۇرۇلدى، تونۇر كاۋاپلىرى ئۆتكۈزۈشچىلەر ئارىسىدا چايىنالىدى... ئۈستاملار ئۈستەل ئىتراپىدا پىرىقىراپ يۈرۈپ، چىنىلەرگە چاي قۇيماقتا، قورۇقدالغان لېگەن - تاۋاقلار يىغىشتۇرۇلۇپ، ئورنىغا لوقىلار تولدۇرۇلغان يېڭى تاۋاقلار كىرمەكتە. تۇرپ ئىمىننىڭ ئاغزى توختىماي ماكاچلاپ تۇرسىمۇ، چىقىرى كۆزلىرى خانىملارنىڭ ئەڭ نازۇك يەرلىرىدە ئويىناپ يۈرەتتى.

— تۇشۇجى، — دېدى پەرمانشا مۇدىر ھىجىيىپ، — تونۇر كاۋاپنىڭ نەرىدىن يونايسى؟ يېتىم قۇۋۇرغىسىدىنمۇ، ئارقا تاڭدىنمۇ؟ بولدى، بولدى بىلىدىم، ئەڭ ياخشىسى دەنداندىن يېسە...

ھەممىنىڭ ئاغزى - بۇرۇنلىرى مايلىشىپ، بىر قورساقتىن لوقما يېگەندىن كېيىن، شىرەلەر سۈرتىلىپ، پالا غاچىلانغان سۆڭەكلەر، چىشلەپ تاشلانغان ياڭيۇلار داسلارغا تۆكۈلدى. تۇشۇجى گۆش گىردىنىڭ يۈزى بىلەن گۆشنى يەپ، ئۇلىنى يىغىپ قويغانلىقى ئۈچۈن، ئەخمىتخۇن ناۋايى نازارلىق چىقىپ تۇرغان كۆزلىرىنى چىچىقلىتىپ، ئۇلارنى بىر لېگەنگە دۆۋلەپ ئالدى. ئۈستەلگە ئەمدىلىكتە قورۇلغان گۆش، يېڭى كاۋاپ قويۇلدى. ئەخمىت ھۆشۈر ئىككى چىنىگە ھاراق تولدۇرۇپ،

مۇدىر بىلەن تۇراپ ئىمىنىڭ ئالدىغا قويدى. مۇدىر گارتىدە بىرنى كېكىرىۋېتىپ، ئورنىدىن تۇردى:

— ئاغىنىلەر! بۈگۈن ئوقۇش باشلاش مۇناسىۋىتى بىلەن، شۇنداقلا ئوقۇتقۇچى - ئوقۇغۇچىلارنىڭ كۈزلۈك يىغىم - تېرىمىدىن غەلبىلىك قايتىپ كەلگەنلىكى شەرىپىگە بۇ يەردە جەم بولۇپ ئولتۇرۇپتىمىز. شۇڭا، تۇشۇجىنى بىر ئېغىز يوليورۇق بېرىشكە تەكلىپ قىلساق... قاراسلاپ چاۋاكىلار چېلىندى. تۇشۇچى، خۇش ياقمىغان قىياپەتتە ئورنىدىن مىدىرلاپ قويدى. ئۇ نېمە دەپىشنى بىلمىگەندەك ئەتراپىغا بىر قارىۋالغاندىن كېيىن، گېلىنى قىرىپ سۆز باشلىدى:

— بۇ قېتىمقى كۈزلۈك يىغىم - تېرىمگە ياردەم بېرىش مەسئۇلىتىدە، — دەپدى تۇراپ ئىمىن ئىنجىقلاپ، — مۇئەللىمىلەر نەققىدە ياخشى ئىنكاسلار بار. مۇئەللىمىلەر ئەمگەككە قاتناشمىسا، دېھقانلاردىن ئۆگەنمىسە، رەڭگى ئۆزگىرىپ، ئاسانلا بۇرژۇئازىيلىشىپ كېتىدۇ، كۈندى بۇغداي دەيدىغان، ناننى قاسقاندىن چىقىدۇ، دەيدىغان ھاماقىت ئاققانچىلارغا ئايلىنىپ قالىدۇ. شۇڭا، زىيالىي — قىلغان ئىشى خىيالى دەپ بىكار ئېيتىمىغان...

تۇراپ ئىمىن سۆزلىگەنسىرى، توختى قۇربان بىلەن بىللە ئولتۇرغان ئىلمىي مۇدىر زىكرۇللا غوجىنىڭ قاپاقلىرى تۈرۈلۈپ ئولتۇرالمىلا قالدى. ئەگەر توختى قۇربان ئۇنى ئىشارەت بىلەن ئوقۇپ ئولتۇرمىغان بولسا، ئۇ ئاللىقاچان پېشىنى قېقىپ چىقىپ كەتكەنمۇ بولاتتى. كامىل سازچىلار ئورۇنلاشقان بۇلۇڭغا بېرىۋېلىپ، تەمبۇرىنى كاستا سازلاپ ئولتۇراتتى.

تۇراپ ئىمىننىڭ سۆزى ئاخىرلىشىشى بىلەن، مۇدىر «خوشە گەمسە!» دەپ بىر ۋارقىراپ، چىنىمىنى تۇراپ ئىمىننىڭ چىنىمى بىلەن ئۇرۇشتۇرۇپ كۆتۈرۈۋەتتى، باشقىلارمۇ «مىڭ جىڭ!» دەپ ۋارقىراشتى.

— گەمسە، قېنى سازچىلار، نەغمىنى باشلايلى، — دەپدى مۇدىر كاۋاپنى قولغا ئېلىپ، — ھاراق ئۆز يولىغا يېتىۋېرىدۇ، لېكىن

نەغمىمۇ توختاپ قالمايدۇ...

مۇرات چاڭنى سازلدى. كامىل تەمبۇرنى، مەمتىلى ئىبراھىم داپنى، غوپۇر دېگەن مۇئەللىم ئىسكىرىپكىنى ئالدى. كامىلنىڭ ئىشارىتىدىن كېيىن، ھېكمەت گارمۇننى ئېلىپ سازچىلارغا يېقىن ئولتۇردى. كامىل دەسلەپتەلا غېرىپ - سەنەم ناخشىلىرىدىن پارچىلارنى باشلىدى:

باغقا نەچچە پەرى كېلۈر ئەجەب سەيلانە - سەيلانە،
باشقىلارنىڭ كۆڭلىنى ئالۇر ئەجەب سەيلانە، سەيلانە...

ھاراق قۇيۇلغان چىنىبلەر پەتنۇسلارغا تىزىلىپ، قولىدىن - قولغا ئۆتمەكتە. ھاراق بىر نەچچە قېتىم ئايلىنىش بىلەنلا، ئىشخانا ئىچى ۋاڭ - چۇڭغا تولدى، تۇراپ ئىمىن ئالدىغا كەلگەننى ياندۇرماي ئىچىپ، بوپۇنلىرىغىچە بېغىرەك تۈس ئېلىپ، ياپما قاپاقلىرى تېخىمۇ يۇمۇلۇپ كەتكەنىدى. ھېكمەت پەقەت ھاراق ئىچىپ باقمىغانلىقىنى ئېيتىپ، رەت قىلغانىدى، پەرىماتشا مۇدىر ئۆز قولى بىلەن تۇتۇپ تۇرۇۋالغاچقا، تەڭلىكتە بىرنى ئىچتى، كۈچلۈك قوناق ھارىقى ئۇنىڭ يۈرەك - باغرىنى ئۆرتىۋەتكەندەك ئۆزى تولغىنىپ كەتتى. لېكىن كامىل ھەر قېتىم ھاراق كەلدى، دېرىزە تەكچىسىدىكى چىنىنى ئىشارەت قىلىپ قويۇپ، تەمبۇرنى چېلىۋەردى. ساقى ھاراقنى چىنىگە قويۇپ ئارقىسىغا مېڭىشى بىلەنلا، كامىل ھېچكىم دىققەت قىلمىغان پۇرسەتتىن پايدىلىنىپ، ئوچۇق دېرىزىدىن ئۇنى سىرتقا تۈكۈۋېتەتتى. ئارىلىقتا، سازچىلار ئۇسسۇل پەدىلىرىگە چېلىشى بىلەن، ئوتتۇرىدىكى ئۈستەللەر سىرتقا ئېچىقىۋېتىلىپ ئۇسسۇل باشلىنىپ كەتتى. بەزى ئوقۇتقۇچىلار تالاغا ئۆلگۈرلەي كاردورغا ياندۇرۇۋېتىشتى. ھەممىسى ۋارقىرىشانتى، سىرقىراپ كۈلۈشەتتى، ئويۇر - توپۇر بولۇشانتى. قىسقىسى ئوقۇتقۇچىلار بىر توپ ساراڭغا ئايلانغانىدى.

— ئەپەندىلەر، ھاي ئەپەندىلەر، — دېدى يەر دەسسەپ تۇرالمىۋاتقان

تۇراپ ئىمىن، — ھازىر ئىدارە - جەمىيەت كادىرلىرىغا ئاق كىنىشكا تارقىتىلدى، ئۇلار ئەتىگەندە، چۈشتە، كەچتە ئوغۇت تېرىپ شياۋدۇپلەرگە ئۆتكۈزىدۇ... ئەمدى سىلەرگىمۇ تارقىتىمىز... شياۋدۇپلەرگە ئوغۇت ئۆتكۈزۈپ، ئاق كىنىشكاڭلارغا يازدۇرسىلەر... بۇنى يىل ئاخىرىسىدا خۇلاسىە قىلىمىز...

— چاتاق يوق، تۇشۇجى، چاتاق يوق... — دېدى مۇدىر مەيدىسىگە ئۇرۇپ.

— سەنمۇ، — دېدى تۇراپ ئىمىن پەرمانشاغا قولىنى چىنپ، — قوناق، بۇغداي ۋەزىپىسىنى ئورۇندىيالىمىسەڭ، يەرنى... تارتىۋالىمەن...

تۇراپ ئىمىننىڭ بۇ گېپى بىلەن خۇددى قايناۋاتقان قازانغا سۇ قۇيۇۋەتكەندەك، سورۇننى جىمجىتلىق قاپلىدى. ھەممە بىر - بىرىگە قارىشىپ تۇنجۇقۇپ كېتىشتى. لېكىن پەرمانشا كەپپىياتنى ئەسلىگە كەلتۈرۈش ئۈچۈن، قولىنى كۆتۈرۈپ ۋارقىردى:

— ھازىر تانسا باشلايمىز!...

ھېكمەت كامىلغا قاراپ كۈلۈپ قويدى. مەيدانغا چۈشۈۋالغانلار بىر - بىرىگە ئۇرۇلاتتى، سوقولاتتى. ساز نەدە، ئۇلارنىڭ ھەرىكىتى نەدە؟ بىلگىلى بولمايتتى. بولۇپمۇ قۇتبىرەمنى قۇچاقلىۋالغان تۇراپ ئىمىن خۇددى ئەترەت باشلىقلىرى ئەزالارغا چام ئايرىپ بەرگەندەك، پۇتلىرىنى ئېگىز كۆتۈرۈپ، يوغان - يوغان چامداپ، ئەلەڭ - سەلەڭ مېڭىپ يۈرەتتى. تانسا ئاياقلىشىشى بىلەن، تەرلەپ كەتكەن قۇتبىرەم يۈگۈرۈپ كەلگىنىچە، ھېكمەتنىڭ قېشىدا ئولتۇردى. ئۇ، نېمىلەرنىدۇر دەپ پىچىرلىدى، ھەتتا ھېكمەتنىڭ قولىنى تۇتۇپ كۈلۈپ كەتتى. بۇ ھەرىكىتلەر گۈلزىباننىڭ ئۆتكۈر نەزەرىدىن چەتتە قالمىدى.

— جۈرۇڭا تانسا ئويناپىلى، — دېدى قۇتبىرەم ھېكمەتنىڭ قولىنى تارتىپ، — ئۈرۈمچىلىكلەر يە بىزدەك تومپايلارنى ياراتمايسىلەر؟... ئىلاجىسىز قالغان ھېكمەت خىجىللىق ئىلىكىدە ئورنىدىن تۇردى. ئۇ تانسا ئويناۋېتىپ، گۈلزىباننىڭ مۇراتىنىڭ قولمىغا بىر نېمە دەۋاتقانلىقىنى

كۆرۈپ قالدى. ھېكمەت تانسا ئاياغلىشىپ ئورنىغا كېلىپ ئولتۇرۇشى بىلەن، مۇرات ئورنىدىن تۇردى. ئۇ ئوبدانلا تەڭشىلىپ قالغانىدى.

— مېنىڭ بىر تەلپىم بار، كۆپچىلىك قانداق قارايدىكەن؟ — دېدى مۇرات كۈلۈپ تۇرۇپ، — ھېكمەت گارمۇن بىلەن بىر يالغۇز ناخشا ئورۇنداپ بەرسە قانداق دەيسىلەر؟

كۆپچىلىك قىنقاس - چۇقان كۆتۈرۈشتى. ھېكمەت ئۆزىنىڭ ناخشا بىلمەيدىغانلىقىنى ئېيتىپ، خېلى تىرىكىشىپ باققان بولسىمۇ، مۇدىرنىڭ ۋارقىراپ - چارقىرىشىدىن ئامالسىز ئورنىدىن تۇردى. بۇ چاغدا، قۇتبىرەم ئورۇندۇقنى سازچىلارنىڭ ئالدىغا قويۇپ بولغانىدى.

— ۋىيەي نېمانچىلا تارتىنسىز؟ — دېدى قۇتبىرەم ھېكمەتنىڭ قولىدىن تارتىپ...

ھېكمەت ئىلاجسىز گارمۇننى قولغا ئېلىپ، قىزارغىنىچە بىر دەم تۇردى. ئاندىن بارماقلىرى گارمۇن تىللىرىدا ئوينىدى. ئۆزىنىڭ كەشپىياتىدىن مەمنۇن بولغان گۈلزىبا قۇتبىرەمنىڭ قىلىقلىرىدىن كۆڭلى خىرە بولغىنىنى ھېسابقا ئالمىغاندا، خۇشال ئىدى. ھېكمەتنىڭ ئاستا ئەمما مۇڭ بىلەن باشلانغان ناخشىسى گويا تۇمانلار ئىچىدىن بارا - بارا كۆتۈرۈلۈۋاتقان تولۇن ئاينى، ئۇنىڭ تىنىق كۆلىدىكى نۇرلۇق شولىسىنى ئەسكە سالاتتى...

بۇلبۇللار سايرىسا گۈلشەنلەر ئارا،
ياڭرىتىپ ناخشامدا سېنى كۈيلەيمەن.
ئامرىقىم ئىشقىڭدا كۆيگەن گۈلۈڭمەن،
ھەر تاڭدا ئويغىنىپ سېنى ئەسلەيمەن...

گۈلزىبا ھېكمەتنىڭ ھېس - تۇيغۇلارغا كۆمۈلگەن قەلبىنىسى كۆرگەندەك بولدى. ئۇنىڭ ناخشىسىنىڭ قايتۇرمىسى، ئەۋجىسىسى، پائۇزىلىرىغا ماسلاشقان مىسكەن قىياپىتى، بېشىنى يېنىسىك چايقاپ يۈزلىرىنى گارمۇن كارتىلىرىغا يېقىشىدىن، راستتىنلا ئۇنىڭ كىمىندۇر

ئەسلەۋاتقانلىقى، چىن يۈرىكىدىن تاقەتسىز سېغىنىۋاتقانلىقى چىقىپ تۇراتتى...

شامالار ئويناپتا بۇدەرە ساچمىنى،
كەلدىمۇ يارىم دەپ يولغا قارايمەن.
يۈرىكم رىشىنىسى سەندە بولغاچقا،
ھەر تاڭدا سېغىنىپ سېنى ئەسلەيمەن.

ئىشخانا ئىچى بىردىنلا گۈلدۈراس ئالقىشلار بىلەن ياڭرىدى.
ھېكمەت كۆپچىلىككە نەزىم قىلغاندىن كېيىن: ئورۇندۇقنى سۈرۈپ ئۆز
ئورنىغا كەلدى، بىر قىسىملا بولۇپ قالغان قوتبىرەمۇ ئۇنىڭ قېشىغا
كېلىپ ئولتۇردى. بۇنى كۆرگەن گۈلزىبا ئاستىلا ئورنىدىن تۇرۇپ
چىقىپ كەتتى.

— گەجەپ بىر غەربىپ غەزەلكەييا بۇ؟... — دېدى تۇراپ ئىمىن
چىنىدىكى ھاراقنى كۆتۈرۈپ، — لېكىن ھاراق ئىچمەيدىغان خۇيۇڭ
يامانكەن ئەمەسمە!

— ئىچىدۇ شۇجى، ئىچىدۇ... — دېدى مۇدىر بىر چىنە ھاراقنى
ھېكمەتكە تەڭلەپ، — مانا بۇ شۇجىنىڭ كۆڭلى، ئىچمىسەڭ، شۇجىغا
دەۋرەتسىزلىك بولىدۇ...

ئانچە يالۋۇرۇپمۇ مۇدىرنى يۇمشىتالمىغان ھېكمەت كۆزىنى يۇمۇپ
بىر چىنە ھاراقنى ئىچتى. لېكىن ئۇ ئاغزىنى تۇتىشىچە سىرتقا چىقىپ
كەتتى. بۇنى كۆرگەن كۆپچىلىك پاراڭلاپ كۈلۈشتى.

ھېكمەت ناھايىتى بىئارام بولۇپ كەتتى. ئۇ مەگىدەش ئۈچۈن بىنا
ئارقىسىدىكى كۆچەتلىكنى ئايلىنىپ، قىزىلچا ئېتىزلىقىغا چىقىپ
قالدى. بىر تىرىپى داڭلاشقان ئاي رەجەپ بەنجاڭنىڭ قوتىنى ئالدىدىكى
ئېگىز قارىياشچىنىڭ تۇچىغا قونۇۋالغانىدى. ئاينىڭ سوغۇق سىرلىق
نۇرىدا، ئاپتاپچەزەسلىك، قوناقلىق ھەم جەگدە ئاتارلىرى سۇس ھاۋارەڭ
تۇلىنىپ تۇراتتى. ھېكمەت قىزىلچا ئېتىزلىقىنى ئوتتۇرىسىدىكى ئېزىق

بويىدا ئولتۇرغان بىر قارا كۆلەڭگىنى كۆرۈپ قالدى. كۆلەڭگىنىڭ ئىخچام گەۋدىسى، يۇمىلاق مۇرىلىرى، چاچ ئىزنالىرى، ئۇنىڭ ئايال كىشى ئىكەنلىكىدىن دېرەك بېرەتتى. ھېكمەت ئاستا ئارقىسىغا قاپتتى. بۇ چاغدا، قارا كۆلەڭگە قايىرىلىپ قارىغاندەك قىلدى.

بۇ كۆلەڭگە زادى كىم بولدى؟ ... بۇ ئەلۋەتتە كىتابخانلىرىمىزغا ئايان بولغان ھەسرەتلىك ناتىۋان قىز گۈلزىبا ئىدى! ئۇ قانداق قىلىپ، نېمە ۋەجىدىن يەككە - يېگانە، يالغۇز ئايغا ھەمراھ بولۇپ ئولتۇرۇدىكەن؟ بۇنى گۈلزىبا ئۆزىمۇ ئېيتىپ بېرەلمەيدۇ.

گۈلزىبانىڭ ئىچى سىقىلىۋاتقانلىقى ئېنىق! ... قانداقتۇر بىر كۈچ، قانداقتۇر ئىزغىرىن شامال ئۇنىڭ يۇمران يۈرىكىنى سىيلاپ تۇرۇپ، نەشتىرىنى سانجىيتتى. ... ئەر كەلىتىپ تۇرۇپ مۇجۇپىتىنى. قۇيۇنغا ئايلانغان غىيال تۈزۈلۈشى ئىچىدە، گاد قۇتۇبىرەم كۆرۈنۈش، گاد مۇرات: «ئۇنىڭ سۆيگىنى بار» دەپ يوقايتتى، تۇرۇپلا ھېكمەتنىڭ نومۇسچان چىرايى لىپ قىلىپ پەيدا بولسا، ئۆگەي دادىسى قايتىنىڭ بەتبەشىرە قىياپىتى ئايان بولاتتى. ... نامراتلىق يېغىپ تۇرغان ئۆي، ياش تۆكۈپ تۇرغان ئاغرىقچان يۈمەرەسخان بۇ تۈزۈلۈش ئىچىدە نەمۇ دەم كۆزگە چېلىماتتى.

گۈلزىبانىڭ كۆزلىرىدىن ياش ئۆزۈلمەي تۆكۈلۈپ تۇردى. شۇنداق، ئۇنىڭ كۆڭۈل پىنھانىدا بوران چىتىۋاتتى. بۇ بوران ياخشىلىقتىن بىشارەتمۇ ياكى يامانلىقتىنمۇ؟ بىلگىلى بولمايتتى. ... زىددىيەتلىك سەۋدغا تولغان بۇ جاھاننىڭ تۈرلۈك - تۈەن قىسمەتلىرىنى كىم بىلىپ بولغان؟ ...

كۈزنىڭ ئاچچىق شامىلى سارغايغان تەبىئەتنى قامچىلاپ، قارا يەرنى باغاشلاپ ئۆتمەكتە ئىدى. ... بۇ شامالار ۋۇجۇدى پاك بىر يىگىتنىڭ سۆيگەن تىزىغا دەۋاتقان «يۈرىكىم رىشتىسى سەندە بولغاچقا، ھەر تاڭدا سېغىنىپ سېنى ئەسلەيمەن. ...» دېگەن كۆڭۈل ئىزھارنى ئېلىپ كەلگەندەك قىلاتتى. ... بۇ راستتىنلا شۇنداق ئاڭلىنىۋاتامدۇ ياكى گۈلزىباغا شۇنداق تۇيۇلۇۋاتامدۇ؟ ...

«ۋاي خۇدايىم، ماڭا نېمە بولغاندۇر؟» گۈلزىيا قورقۇنچلۇق چۈشتىن چۆچۈپ ئويغانغاندەك سىلكىنىپ كەتتى. مەن نېمانچە سىقلىمەن... قورقىمەن... ئەندىشە قىلىمەن؟... بۇ زادى نېمە ئۈچۈن؟... ياكى مەن... ياق، ياق... بۇ بەك نومۇس، دەھشەتلىك، ئۇيات... مەن ھېچنېمە... ھېچنېمە بولمىدىم... بۇ پەقەت چوڭقۇر ھېس - تۇيغۇلار مۇجەسسەملەنگەن ناخشىنىڭ قەلبىمنى بىردەملىك تەۋرىتىشى... مەن ھېچكىم بىلەن ھەتتە ھېكمەت بىلەنمۇ گەپلەشمەيمەن... ئۇنىڭ يۈزىگە قارىمايمەن...

ئاد، گۈلزىيا، گۈلزىيا! ھەي شەرم ھايالىق قىز!... سەن بۇ سەۋدادىن ئۆزۈڭنى قاچۇرما! قاچۇرۇپمۇ قېچىپ بولالمايسەن!... بۇ بىر ئۇلۇغ روھ، پېتىم ساڭا خەيرلىك تىلەيدۇ!... كېيىنكى ئىشلىرىڭ خەيرلىك بولسۇن!... سەن 18 ياشقا كىرگىچە كۆڭۈل بېغىڭغا بۆلۈلمۇ قوندۇرمىغاندىڭ... مانا ئەمدى سېنىڭ كۆڭلۈڭنىڭ تىنىق كۆلىگە تاش چۈشتى...

گۈلزىيا ئەتسى ئەتىگەن داڭ ئۇرۇلۇشى بىلەن، ئىشخانغا سىياسىي ئۆگىنىشكە كىردى. لېكىن ئۇ ھەبىبە خانىمنىڭ ئۈستىلىگە قايرىلىپ قارىمىدى!... بىر سائەتلىك ئۆگىنىشتىن كېيىن، گۈلزىيا ئىشخاندىن چىقىپ كېتىۋېتىپ، ئۆز ئىختىيارلىقىغا بويسۇنمايۋاتقان بىر خىل كۈچ تەسىرىدىن، بەشىنچى ئۈستىلىگە قاراپ قويدى. لېكىن ئۇ يەردە ھەبىبە خانىم يالغۇز ئولتۇراتتى...

گۈلزىيا چۈشكىچە ئۈچ سائەت دەرس ئۆتتى. ھەر قېتىملىق تەنەپپۇستا ئىشخانغا كىردى، لېكىن ھېكمەتنى ئۇچراتمىدى. ئۇ كۆڭلىدە، «ھارلق ئىچىگەن ئادەمگە بۇ خەق زورلاپ ئىچۈرۈپ، مانا ئەمدى...» دەپ ئويلىدى. چۈشكۈك تاماق ۋاقتىدا، ئۇنى ئىشخاندا ياكى ئاۋايخانىدىمۇ كۆرمىدى. چۈشتىن كېيىنكى ئىككى سائەت دەرس، بىر سائەت مۇزاكىرە تۈگەپ، دىجورنى بالىلار سىنىپ، ياتاق، مەيدان تازىلىقىغا كىرىشىپ كەتتى. قالغان ئوقۇغۇچىلار ئوغۇت توپلاش ئۈچۈن، تەرەپ - تەرەپلەرگە تېرىلىپ كەتكەندى.

كەچ تەرەپتە، گۈلزىبا ياتىقىدا تاپشۇرۇق تەكشۈردى. كېيىن كۆڭلى جايدا بولمىغاچقا، سىرتقا چىقىپ كامىلانىڭ ياتىقى تەرەپكە قاراپ قوياتتى. ئىشىكى ئالدىدىكى مەش، ئوچاقلارغا قازان ئاستان مۇشەللىم، خانىملار تاماق ئېتىۋاتاتتى... ئۇ، تۇيۇقسىزلا كامىلانىڭ ياتىقىدىن چىققان قوتبىرەمنى كۆرۈپ قالدى. نېمە ئۈچۈندۇر گۈلزىبانىڭ تېنى قۇرۇلغاندەك بولۇپ، ئىچىدە: «ھېكمەت مېنىڭ سىنىپىمغا قوشۇمچە سىنىپ مۇدىرى تۇرسا، نېمە ئۈچۈن بارمايدىكەنمەن؟...» دېدى. دە، كامىلنىڭ ياتىقىغا كەلدى. كامىل ئۆزى يالغۇز دەرس تەييارلىقى قىلىۋاتاتتى.

— كېلىڭ، كېلىڭ، گۈلزىبا! — دېدى كامىل ئورنىدىن تۇرۇپ، — قېنى ئولتۇرۇڭ...
— كامىل، — گۈلزىبا بىردەم توختىۋالدى، — ھېكمەت كۆرۈنمەيدىغۇ؟

— بىرەر ئىشىڭىز بارمىدى؟
— مەن ئەتە بالا يىغىلى چىققاچى ئىدىم... ئۇنى سىنىپىمغا قارىغاج تۇرارىمكىن دەپ...

— ۋۇي، تېخى خەۋىرىڭىز يوقمۇ؟ — دېدى كامىل ھەيران بولۇپ، — توغرا، ئاخشام سىز بالدۇرلا چىقىپ كېتىپسىز... ناھىيىدىن بىر خىزمەت گۈرۈپپىسى تەۋەككۈل، ئىسلامئاباتلارغا مائارىپ خىزمىتىنى تەكشۈرۈش ئۈچۈن كىرمەكچى ئىكەن، ھەر بىر مەكتەپكە بىردىن ئادەم ئايرىپ بېرىشنى ئېيتىپ ئۇقتۇرۇش ئەۋەتىپتۇ. شۇڭا، مۇدىر ئاخشاملا ھېكمەتكە ئۇقتۇرۇپ، ئۇنىڭغا ناھىيىگە كىرىشنى ئېيتقان.

— قاچانراقتا ماڭدى؟
— ئەتەنگەنلا كىيىم - كېچەكلىرىنى، ئېغىز گارمۇنىنى سومكىسىغا سېلىپ، خوجىلىقتىن پۇل، ئاشلىق بېلىنى ئاجرىتىپ كېتىپ قالدى.
— قاچان كېلىدىكەن؟

— ئۇنى بىلىمدۇق. بەلكىم بىرەر - ئىككى ئايلىق بولسا كېرەك. گۈلزىبانىڭ گويا بىر نەرسىسى يۈتۈپ كەتكەندەك، كۆڭلى بىر

قىسىملا بولۇپ قايتىپ چىقتى... ئۇنىڭ ئارقىسىدىن ئۆزىنىپ چىققان كامىل بېشىنى بىلىنەر. بىلىنمەس ئېغىتىپ، بوسۇغىدا قالدى...

بالىلىق كەچمىشلەر

شەنبە ئىدى. گۈلزىيانى ئېشەك ھارۋىسىغا سېلىپ قويغان كامىل بىلەن مۇرات كۈن ئولتۇرۇشقا يېقىن شەھەرگە كىرىپ كەلدى. گۈلزىيانا ئۇلارنى خوتەن مېھمانخانىسى ئالدىدا ساقلاپ تۇراتتى، ئۇ كامىل ھەم مۇراتنىڭ بىرلىكىدە يەل - يېمىش، ھاجىلانغان سېۋەتلىرىنى تاپشۇرۇپ بەرگەندىن كېيىن، ئۈچمىلىسى گۈلباغدىن پەسلەپ چۈشۈپ، ئاممىۋى كىنوخانا ئالدىدا توختاشتى... كىنوخانىنىڭ ئېلان تاختىسى ئىتراپىغا ئادەملەر توپلىشىۋالغانىدى، مۇرات ئادەملەرنىڭ مۇرىسىدىن بويۇنداپ قارىغاندىن كېيىن قايتىپ كەلدى. كامىل بىلەن مۇرات ناگان - ناگاندا بىرلىكتە كىنوغا كىرەتتى، بىزدە گۈلزىيانىمۇ ئۆيىدىن چاقىرىۋالاتتى...
— چاۋشىينىڭ «گۈل ساتقۇچى قىز» دېگەن كىنوسى بار ئىكەن، كىرەمدۇق؟ — دېدى مۇرات سائىتىگە قاراپ، — كىنو باشلىنىشقا يەنە ئىككى سائەتتەك ۋاقىت بار ئىكەن، مەن ئۈچ بىلەت ئېلىپ، سىلەرنى مەشەدە ساقلايمەن...

— كەچتە قانداق كېتىمەن؟... سىلەر ئۆزەڭلار كىرىڭلار! — دېدى گۈلزىيانا ئىككى تاپىن بولۇپ.
— ۋاي - ۋوي، خۇددى ئاپىرىپ قويىمىغاندەك گەپلەرنىسى قىلىدىكەن، — دېدى مۇرات ئاچچىقلاپ، — ھېلىمۇ ئۆيىڭىز ئىككى قەدەم ئارلىقتا بولغىنى... —

كەچتە، ئۈچمىلىسى كىنوغا كىرىشتى. كىنو باشلانغىچە، ئۇلار پاراڭلىشىپ ئولتۇردى، نېمە ئۈچۈندۇر كامىلنىڭ كۆڭلى پەرىشاندەك كۆرۈنەتتى. مۇرات بولسا، ھېلى چاقچاق قىلاتتى، ھېلى قانداقتۇر ئاھاڭلارنى غىشىيتتى...

— ھەي، — دەيدى كامىل بېشىنى كۆتۈرۈپ، — مۇدىرنىڭ نېمە قىلغىنى؟ ھېكمەت ئۇ ياقتىن كېلىپ بولغىچە، بۇ ياقتىن ئالۋاڭغا تۇتۇپ بېرىپ! . . . يا ئۇ بۇ يەرنىڭ ئەلىم - تەلىمىنى، ئوي - چوقۇرىنى تولۇق بىلىمسە . . .

— شۇنى دېمەمسەن! — دەيدى مۇرات ئاچچىق بىلەن، — ئالۋاڭغا گالۋاڭ كېرەك دېگەندەك، يەرلىك تىلىنىمۇ سۆزلىمەيدىغان ئادەمنى تەكلىماكانغا كىرگۈزۈپ . . . ھېكمەت راسا قىيىنلىدىغان بولدى — دە! ئۆزىمغۇ ياۋاشراق كۆرىنىدۇ . . .

— بۇ ياۋاشلىقتىن بولۇۋاتقان ئىش گەمس، — دەيدى كامىل جىددىي قىياپەتتە، — مېنىڭچە ئۇ پەزىلەتلىك بالا، ئادەم ئەپتىدىن بىلىنۈر دېگەندەك، ھېكمەتنىڭ سۆز - ھەرىكەتلىرى، باشقىلارغا بولغان مۇئامىلىسى، يۈرۈش - تۇرۇشلىرى، كۆڭۈل ئايشلىرى ئۇنىڭ تەربىيە كۆرگەن، ئاق كۆڭۈل، بىلىملىك تەبىئىتىدىن بىر بىشارەت. ئۇ مۇدىرنىڭ تۇنجى ئىلتىجاسىنى رەت قىلىشنى خالىمىغان . . .

ئاسانلىقچە ئادەمگە باھا بەرمەيدىغان كامىلنىڭ ھېكمەت ھەققىدە ئېيتقان سۆزلىرى نېمە ئۈچۈندۈر گۈلزىبانى سۆيۈندۈرۈۋەتتى . . . ئۇ، تۇنجى قېتىم ياتقىدا بولغان سۆھبەتنى، بالا يىغىش جەريانىدا ھېكمەتنىڭ تۇرمۇش، ھايات، دوستلۇق، بۇرچ توغرىسىدا ئاددىي، چۈشىنىشلىك قىلىپ سۆزلىگەن سۆزلىرىنى يادىغا ئالدى.

كىنو باشلاندى! لېكىن گۈلزىبا كىنو تۈگىگۈچە ياش تۆكۈپ چىقتى. گۈل ساتقۇچى قىزنىڭ بېشىغا كەلگەن كۈلپەتلەر، 10 ياشلىق قارىغۇ سىڭلىسىنىڭ ئانىسىغا دورا ئېلىش ئۈچۈن، رەستىلەردە ناخشا ئېيتىپ پۇل تاپقانلىقى، يالغۇز ئاكىسىنىڭ سىڭلىسىنى قارىغۇ قىلىپ قويغان باينىڭ ئۆيىگە ئوت قويۇۋېتىپ تۈرمىگە كىرىپ كەتكەنلىكى قاتارلىق كۆرۈنۈشلەر گۈلزىبانىڭ يۈرەك - باغرىنى ئېزىۋەتتى. ئۇنىڭ كۆز ياشلىرىغا ئۆزىنىڭمۇ، ئانىسىنىڭمۇ دەرد - ھەسرەتلىرى ئارىلىشىپ كەتكەنىدى.

كىنو تۈگىدى. كامىل بىلەن مۇرات گۈلزىبانى ئۆيىگە ئاپىرىپ

قويغاندىن كېيىن، كەينىگە يېنىشتى. ئۇلار قىزىق دەرۋازا ئالدىغا كەلگەندە توختاشتى. چۈنكى مۇرات ئوڭ تەرەپتىكى يولى تار، ئۆيلىرى زىچ بولغان «ئىخەتجان» كوچىسىغا قايرىلىشى كېرەك ئىدى.

— مۇرات، جۇر بىزنىڭكىگە كېتەيلى! — دېدى كامىل مۇراتنىڭ بىلىكىدىن تۇتۇپ، — كېچىدە دەرۋازا قېقىپ يۈرە.

— بولدىلا، موماينى ئاۋازە قىلىپ قويىمىز، — دېدى مۇرات ئىككى ئويۇق بولۇپ.

— مەن ئاچامغا سېنىڭ كېلىدىغانلىقىڭنى ئېيتىپ قويغان. ئۇلارنىڭ خەۋىرى بار.

— ھەر قېتىم كىنوغا كىرگەندىلا سېنىڭ ئۆيۈڭدە قونسام، موماينى ئاۋازە قىلىشتىن خىجالەت بولىدىكەنمەن.

— ۋاي - ۋۇي، بۇنىڭ تارتىنچاقلىقىنى كۆرەيمۇ! خان ئانامنىڭ ئوتتۇرا كېچىگىچە كىتاب كۆرۈدىغانلىقىنى ئۆزۈڭ بىلىسەنمۇ؟ — دېدى كامىل جىلى بولۇپ، — سەندىن ئەنسىرەپ كەتكۈدەك ئادەملىرىڭ بولسەن كاشكى...

ئۇلار گۇجان دەرۋازىسىغا قاراپ مېڭىپ كېتىشتى. لېكىن، كامىل ئۆيىگە يېتىپ كەلگۈچە، ئۆزىنىڭ مۇراتقا قاتتىق گەپ قىلىپ، ئۇنىڭ كۆڭلىنى ئاغرىتىپ قويغانلىقىغا، بولمىغۇر بىر جۈملە سۆز بىلەن ئۇنىڭ كونا جاراھىتىگە تۈز سېپىپ رەنجىتكەنلىكىگە پۇشايماي قالىپ، دىلخەستە بولۇپ كەلدى. ئۇ ھەتتا ئىچىدە: «ئەخلاقسىز، پەزىلەتسىز، ھاماقەت ئادەمكەنمەن، قانداق قىلىپ، ئۆز دوستۇمنىڭ يۈرىكىگە تىل خەنجىرىنى سانجىدىم - ھە!...» دەپ ئۆزىگە ئۆزى كاپىدى.

گۇجان مەھەللىسى گويا زور قىيان تۈپەيلىدىن چوڭتۇر يار بولۇپ قالغاندەك ئۇزۇنغا سوزۇلغان بىر كوچىغا جايلاشقان بولۇپ، پەستە ئىدى. ھويلىلاردىكى ئۆيلەر بىر-بىرنىڭ ئۈستىگە گىرەلەشتۈرۈپ قويۇلغان چاقماق قەنتلەر دەك، پەيدىنپەي ئېگىزلىپ باراتتى، ئەڭ ئىچكىرىسىدە باغلىرى بار ئىدى. يىل-يېمىشكە تولغان باغلار، باغ ئىشىكلىرى كوچىدىنلا كۆرۈنۈپ تۇراتتى. كامىل قوش قاناتلىق دەرۋازا ئارىلىقىغا

قولنى تىقىپ، قۇلۇپنى ئاچقاندىن كېيىن، مۇراتنى ھويلىغا باشلىدى. ھويلىنىڭ ئىككى تەرىپىدىكى ئۆيلەرنىڭ ئالدى پېشاۋانلىق بولۇپ، يېشىل سىرلانغان قىيما شادىلىق رىشاتكىلار بىلەن ئىھاتە قىلىنغانىدى. بۇ رىشاتكىلار ئۈچ - تۆت باسقۇچلۇق پەلەمپەيلەر بىلەن ئېگىزلىپ چىقىپ، ھەر بىر ئۆينىڭ ئالدىدىكى سەينغا تۇتاشتى...

ئۇلار ئايۋانغا كىرىپ كەتمەكچى بولدىيۇ، لېكىن باغقا تۇتاشقان ئەڭ ئېگىزدىكى ساراي ئۆينىڭ يورۇق دېرىزىلىرىگە قاراپ توختاپ قېلىشتى، موماي تېخى ئۇخلىمىغانىدى. كامىل بىلەن مۇرات بىر-بىرىنىڭ كۆزلىرىگە قاراشقاندىن كېيىن، مومايغا سالام بېرىش ئۈچۈن سارايدا كىردى.

گىلەملەر بىلەن ئۇتقاشتەك تاۋلىنىپ تۇرغان ساراي ئۆيى كەڭ ھەم ئازادە بولۇپ، تام ئويۇقلىرىدا رەتلىك تىزىلغان قەدىمكى كىتابلارنىڭ ئۈستىگە ئۈچ قىرلىق يېشىل دۇخاۋا ياپقۇلار يېپىلغانىدى. بۇلۇڭدىكى قېلىن كۆرپىلەر سېلىنغان كات ئۈستىدە قوش مامۇق ياستۇققا يۆلىنىپ كىتاب كۆرۈۋاتقان موماي ئۇلارغا كۆزەينىكى ئۈستىدىن لەپىدە قارىدى. گەرچە ئىككى ئويۇق ئوتتۇرىسىدا توك چىراغ يورۇپ تۇرىمۇ، مېھراپ شەكىللىك تام ئويۇقى تەكچىسىدە يەتتىنچى لاپا يېنىقلىق ئىدى. موماينىڭ ئاپئاق يۇمشاق چاچلىرى كۈمۈچتەك يالتىراپ، ئۇنىڭ سۈزۈك مەرمەردەك پاكىز يۈزلىرىدىن نۇر يېغىپ تۇراتتى، مۇلايىم قارا كۆزلىرىدە مېھىر ئۇچقۇنلىرى چاقىنايتتى. قاق رەڭ شايبى لىباس، چۈچىلىق سۇس ھاۋارەڭ رومال ئىچىدە، گويا ئۇ جەننەت پەرىشتىلىرىدەك، خىزىر ئاندىدەك ئولتۇراتتى.

— ئەسسالام خان ئانا، — دېدى مۇرات قول قوشتۇرۇپ، — ئۆزلىرىنى كېچىنى كېچە دېمەي، دىۋىدەك ئۇيقۇمدىن كېچىپ، يوقلاپ كەلدىم.

— قارا بۇ ھەزىلكەش ئوغلۇمنىڭ ئۈستاتلىقىنى! — دېدى موماي كۈلۈۋېتىپ، — ئۇندىن كۆرە، ئويۇن - تاماشامدىن كېيىن، ئۆزلىرىنى ئەسكە ئالدىم دېسەڭ بولمامدۇ؟...

— يوغسۇ خان ئانا، يوغسۇ...

— بوپتۇ، سەن شوخلۇقۇڭ، ھەزىلكەشلىكىڭ بىلەن گۇناھىڭنى

ياپماقچى بولسىدىن، — دەيدى موماي چاقچاق ئارىلاش، — لېكىن سېنىڭ «يوقلاپ كەلدىم» دېگەن ئاشۇ بىر ئېغىز سۆزۈڭنىڭ ئۆزىلا كۈپايە... موماي بىردىنلا جىمىپ كېتىپ مۇراتقا قارىتىپ مۇنۇ شېئىرنى ئوقۇدى:

شوخ ئېرۇرسەن شونلۇقۇڭ قىنىڭغا پاتماس ئىي ئوغۇل،
شوخلۇقۇڭ شاھ تاجىدەك مەڭگۈ ياراشقاي ئەي ئوغۇل.

كامىل مۇراتنى باشلاپ، ئايۋان ئارقىلىق كىچىك ھوجرىغا كىردى. ئاچىسى گىلەم ئۈستىگىلا ئورۇن سېلىپ قويغانىدى. مۇرات سىرتقى كىيىملىرىنى سېلىپ ئورۇنغا كىردى، لېكىن كامىلنىڭ نېمە ئۈچۈندۇر قىل يۈتۈۋالغاندەك كۆڭلى خامۇش ئىدى. چۈنكى ئۇ دوستىغا «سەندىن ئەنسىرەپ كەتكۈدەك ئادەملىرىڭ بولسىكەن كاشكى» دېگەن سۆزنى قىلىپ تويغىنىغا پۇشايماق قىلماقتا ئىدى.

— مۇرات مېنى كەچۈر، — دەيدى كامىل ئۇنىڭغا ئېڭىشىپ، — بايىقى گەپ قانداق قىلىپ ئاغزىدىن چىقىپ كەتكىنىنى ئۆزۈممۇ بىلمەيمەن...

— قايسى گەپنى دەيمەن؟

— بولدى خۇپسەنلىك قىلما...

— بولدى، بولدى، ئۇ گەپنى مەن ئۇنتۇپ كەتتىم... — دەيدى

مۇرات كۆزىنى يۇدۇپ، — سېنىڭ دېگىنىڭ ئەمەلىيەتتە تۇرسا...

— ئەسە رەنجىمىگىن، مېنى كەچۈر، — دەيدى كامىل ئورنىدىن

تۇرۇپ، — مەن خان ئاناغا ئاچچىققىنا چاي دەملەپ بېرىپ قايتىپ

كىرىمەن...

كامىل چىقىپ كەتتى. مۇرات كۆزىنى يۇمغىنىدەك ئېغىز

خۇرسىندى. چۈنكى ئۇنىڭ كۆڭۈل ئېكراندا، قەشقەر شەھىرىنىڭ ئوردا

ئالدى دېگەن يېرىدىكى كىچىك بىر تار كۇچا، ئۇ يەردىكى ئايۋان - سارايلىق

كۆتۈرمە قوراء، يېتىمچىلىكتە ئۆتكەن بالىلىق... پەيدا بولغانىدى.

... مەشۇت سودىگىرى قۇتلۇق تۆگىلىرىنىڭ كولدۇرلىرىنى

جاراڭلىتىپ، پات - پاتلا خوتەندە پەيدا بولاتتى. تەرەپ - تەرەپتىن ئاق ھەم سېرىق مەشۇت يىغىپ ئۇلارنى قەشقەرگە ئاپىراتتى. ئۇ ھىندى، كەشمىر، گەرەب سودىگەرلىرىگە مەشۇتنى ئۆتكۈزۈپ، ھەسسەلىپ پايدا ئۈندۈرۈۋالاتتى... ياكى مەشۇتنى ئۇلارنىڭ ئۈنچە - مەرۋايىست، كەھرىۋا، زۈمرەتلىرىگە ئالماشتۇراتتى.

مۇرات تۆت، اشقا كىرگەن يىلى، قۇتلۇق سودا ئىشى بىلەن ھىندىستانغا كەتتى. ئۇ كېتىپ ئارىدىن سەككىز ئاي ئۆتكەندە، خوتەندىن كەلگەن بىر ئايال قەشقەر مەھكىمە شەرىئەت قۇتلۇق ئۈستىدىن گەرز تۇتتى. بۇ ئايال يېشىغا يەتمىگەن بالىسىنى باغرىغا باسقىنىچە، مەھكىمە شەرىئە دەروازىسىدىن نېرى كەتتى. ئۇ، قۇتلۇقنى ئۆلدى دەپ ئاڭلىغانلىقىنى، شۇڭا، ئوغلىغا ۋە ئۆزىگە تېگىشلىك مۇراسىمنى ئالغىلى كەلگەنلىكىنى ئېيتىپ چىڭ تۇرۇۋالدى. مۇرات، شۇ چاغدىكى مەھكىمە شەرىئەت چاقىرىلغان ئانىسى پاتىگۈلنىڭ بۇغۇلۇپ - تېلىقىپ تۇرۇپ: «ئۇنىڭ خوتەندىن ئۆيلۈك - ئوچاقلىق بولغىنىدىن خەۋىرىم يوق...» دېگەن سۆزلىرىنى، يامغۇردەك تۆكۈلگەن ياشلىرىنى گويىا چۈشىدىكىدەك ئەسكە ئالىدۇ...

غۇرۇر ھەم نومۇس پۈتۈن ۋۇجۇدىدا ئەقىدىگە ئايلىنغان پاتىگۈل قۇتلۇق قايتىپ كەلگەن ھامان، خېتىنى تەلپ قىلدى. قانچە يىلىنىپ - يالۋۇرۇپمۇ ئايالىنى يۇمشىتالمىغان قۇتلۇق ئۇنىڭ تالاق خېتىنى بېرىپ خوتەنگە كەتتى. ئۇ خوتەندە، ئاپارغان ماللىرىنى پۇل قىلىپ گەزمال دۈكىنى ئاچتى. ئازادلىقتىن كېيىن، شەخسىيەت پاي قوشقان سودا بىرلەشمىلىرى قۇرۇلغاندا، قۇتلۇق بارلىق ماللىرىنى دۆلەتكە ئۆتكۈزۈپ، ئۇزۇن ئۆتمەيلا، سودا - سانائەتچىلەر بىرلەشمىسىنىڭ باشلىقى بولۇپ قالدى. مۇراتنىڭ قەشقەر پېداگوگىكا تېخنىكومىدا ئوقۇۋاتقان چاغلىرى ئىدى. ئۇ، مۇزىكاغا تولمۇ ھەۋەس قىلغانلىقى ئۈچۈن، مۇزىكا كۇرۇتۇشىغا قاتنىشىپ، تەكشۈرۈپ سەنئەت ئۆمىكىنىڭ ئاساسلىق مۇزىكانتى بولۇپ قالغانىدى. ئۇنىڭ چالمايدىغان سازى يوق ئىدى. مۇرات قەشقەر پېداگوگىكا تېخنىكومىنى پۈتتۈرۈپ، خوتەنگە خىزمەتكە تەقسىم

قىلىنىپ كەلگەندە، قۇتلۇقنىڭ تۆت بالىسى بار ئىدى. قۇتلۇق مۇراتقا: «دەم ئېلىش كۈنلىرىڭدە شەھەرگە يېنىپ كىر!» دەپ تۇراتتى، ئۆگەي ئانىسىمۇ ئانچە ھازارۇل ئايال ئەمەس ئىدى. لېكىن، نېمە ئۈچۈندۇر ئۇ خۇددى سۇ ئۈستىدىكى مايدەك ئۇلارغا ئانچە يۇقۇشمايتتى.

مۇرات ئانىسىنىڭ ئۆزىنى بېقىپ چوڭ قىلىش، ئوقۇتۇش ئۈچۈن قانچە - قانچە تۈنلەرنى ئاپئاق تاڭلارغا ئۇلاپ، ئۇرغۇپ تۇرغان ياشلىقىنى قۇربان قىلغانلىقىنى ئۇنتالمايدۇ. ئۇ، مۇراتنى ئۆگەي دادا قولىغا قاراتماسلىق ئۈچۈن، دوپپا، جەيناماز، داستىخانلارنى تىكىپ، پەرەنجىسىنى يۈزىگە ياپقىنىچە، قىش زىمىستانلاردا، تومۇز ئىسسىقلاردا، قار - يامغۇرلۇق جۇدۇنلاردا بازاردا بولاتتى. ياش ئانا شۇنداق قىلىپ ئوغلى ئۈچۈن، پەقەت ئەشۇ بىرلا ئوغلى ئۈچۈن تۇل ئۆتۈپ كەتتى...

سىرتتا شەپە ئاڭلاندى. مۇرات قىيان ئېلىشقا تەييار تۇرغان كۆزلىرىنى يوشۇرۇش ئۈچۈن، ئالمان - تالمان يانغا ئۆرۈلۈپ ئۇخلىغان بولۇپ يېتىۋالدى. ئۆيگە كامىل كىرىپ كەلدى. ئۇ مۇراتنى ئۇيغىتىۋەتمەسلىك ئۈچۈن، چىراغنىمۇ ياقماي يېشىنىدى.

كامىل قاراڭغۇ تورۇسقا تىكىلگىنىچە ئۈزۈنچە ئۇخلىيالمىدى. ئۇ، ھەر كەلىمە پەندى - نەسەپتىلىرىدىن ئۈنچە - دۇرلار تۆكۈلۈپ تۇرغان خان ئانىسىنى ئەسلىمەكتە ئىدى. موماي گەرچە 80 لەرگە ئۇلىشىپ قالغان بولسىمۇ، بىلىم تەھسىل قىلىشتىن قالمىغانىدى. ئۇ، كامىلنىڭ دادىسى ھەم ئانىسى شۇنداقلا ئۇستازى بولۇپ، كامىلنى ئەتىلىمە گۆش ۋاقتىدىن باشلاپ باغرىغا تېگىپ چوڭ قىلدى ھەم تەربىيەلىدى. كامىل خان ئانىسىنىڭ بېسىپ ئۆتكىن يوللىرىنى ئەسلىگىنىدە، ئۇنىڭدىن پەخىرلەنمەي تۇرالمايتتى.

... قەشقەر خانلىق مەدرىسىنىڭ مۇدەررىسى مىركامىل ھاجى زامانىسىنىڭ ئىستېداتلىق زاتلىرىدىن ئىدى. ئۇ بۇخارا، بومباي مەدرىسىلىرىدە بىلىم تەھسىل قىلىپ قايتىپ كەلگەندىن كېيىن، قەشقەر ئۆلىمالىرىنىڭ تەكلىپ - ئىلتىجامى بىلەن قەشقەردە قالغانىدى. ئۇنىڭ ياش خاتۇنى ئالەمدىن ئۆتكەندىن كېيىن، ئالتە ياشلىق قىزى

خاننىز اتخانى ئۆزى تەربىيىلىدى، كېيىن ئۇنى قەشقەر خانلىق مەدرىسىدە ئوقۇتتى. ئەقىل - پاراسەت، شەرم - ھايا، ئاجايىپ ئىستېدات ھۆسنى كامالىغا يەتكەن خاننىز اتخانغا قوشلاپ گۈزەللىك تاجىنى كىيگۈزدى. . . . ئۇ، «دىۋانى نەۋبەتى»، «دىۋانى زەلىلى» لەرنى قايتا - قايتا ئوقۇپ چىقتى. بولۇپمۇ مىر ئەلىشىر نەۋائىنىڭ «خەزائىنۇل مەئانى»، «خەمسە» لىرى ئۇنىڭغا ياد دېگۈدەك بىرلۈپ كەتكەندى. خاننىز اتخان دادىسى ھەم ئۇستازى بولغان مىركامىل ھاجىنىڭ كۈتۈپخانىسىغا پات - پاتلا كىرىۋېلىپ، «فەردەۋىسى»، «ھاپىز شىرازى»، «خىسراۋ دىپلەۋى»، «نەزاسى گەنجىۋى» قاتارلىق پارس شائىرلىرىنىڭ ئالەمشۇمۇل ئەسەرلىرى بىلەن تونۇشتى. . . .

بۇ چاغلاردا، خان يارلىقى بىلەن، قەشقەر خانلىق مەدرىسى قايتىدىن كېڭەيتىلىپ سېلىنىۋاتاتتى. تەرەپ - تەرەپتىن كەلتۈرۈلگەن مېمارلىق ئۇستىكارلىرى، نەققاشلار، ياغاچچىلار بەس - بەستە ئۆزلىرىنىڭ ھۈنەرلىرىنى نامايىش قىلىپ، ئىشقا كىرىشىپ كەتكەندى. بىر كۈنى مىركامىل ھاجى پەنجىرە مېھرابى ئويۇقلىرىغا نەقىش ئويۇۋاتقان ياش يىگىتنى ئۇچرىتىپ قالدى. مىركامىل ھاجى گۈل - غۇنچىلار يوپۇرماقلار بىلەن گىرەلىشىپ گويۇ بوستانلىقنى ئەسلىتىدىغان يېرىم ئاي شەكىللىك ئويۇم نەقىشلەرگە قاراپ زوقلىنىپ كەتتى. ئۇ، كۆركەم، نەپىس نەقىشلەردىن كۆز قىيالمىغان ھالدا يىگىتتىن سورىدى.

— ئوغلۇم، ئىسىم - شەرىپىڭىز كىم بولىدۇ؟ ئۆزىڭىز قايرىلىك؟
— ئىسىم ئابدۇلەتىپ، دادام خوتەنلىك ئەمىردىن نەققاشى! . . .
— ئەمىردىن نەققاشى؟ — ئۆز قۇلاقلىرىغا ئىشەنمىگەندەك مىركامىل ھاجىنىڭ كۆزلىرى چەكچەيدى، — ئەمىردىن نەققاشىنىڭ ئوغللىمىن دەڭ! . . . قانداق، ئۇ زات ھازىر ئوبدان تۇرۇۋاتقاندۇر؟
— يوقسۇ تەقىسىر. . . ئىككى يىل ئالدىدا ئالەمدىن ئۆتتى. . .
— ئامىن، خۇدا جايىنى جەننەتتە قىلغايەن! — مىركامىل ھاجى دۇئاغا قول كۆتۈردى، — ھەي. . . ئوغلۇم، دۇنيا دېگەن شۇ ئىكەن، بىز بۇ دۇنياغا، كېلىپ - كېتىر مېھمان ئىكەنسۇز. . . ئانىڭىز بىلەن

ياشلىقىمىزدا يېقىن بۇرادەرلەردىن ئىدۇق.

ئانا يۇرت مېھرى كۆڭلىدىن بىرەر دەقىقىمۇ كۆتۈرۈلمىگەن مىركامىل ھاجى گويا گۆھەر تېپىۋالغاندەك، ئۆز بۇرادىرىنىڭ ئوغلى ئابدۇلەتىپ نەققاشنى «يۈمىلاق شەھەر كۆل بېشى» دىكى ئۆيىگە ئېلىپ كەلدى.

مىركامىل ھاجى ئابدۇلەتىپنى ناھايىتى ئوبدان كۈتۈۋالدى. خىزمەتچى ئايال ئېگەن - قوشۇقلارنى يىغىشتۇرغاندىن كېيىن، ئۇلار دۇئا قىلىشتى. نامازدېگەر بولۇپ قالغاچقا، ھاجى ئىچكىرىكى ئۆيىگە كىرىپ كەتتى. ئابدۇلەتىپ ھويلىغا چىقتى.

ئېگىز ئەنجان تامللىرى بىلەن قورشالغان بۇ ھويلا ئانچە چوڭ بولمىسىمۇ لېكىن پاكىز، كۆركەم ئىدى. بىنا ئىككى قەۋەت، بالىخانلىق بولۇپ، ئۇنىڭ سۇس يېشىل سىرلانغان ئىشىك - دېرىزىلىرى، قىيما تۈۋرۈكلىرى، ئاپئاق تامللىرى ھويلا ئوتتۇرىسىدىكى كۆلدە ئۆز ئەكسىنى نامايەن قىلىپ، جىلۋىلىنىپ تۇراتتى. كۆل ياقىلاپ كۆكىرىپ تۇرغان تەتۈرسۆڭەتلەر يۇمران چوكان تاللىرىنى كۆلنىڭ تىنىق يۈزىگە تەككۈزۈپ، خۇددى ئويناشقانداك، سۈزۈك سۇ يۈزىدە ئەجىم - ئەجىم ھالقىلارنى ھاسىل قىلاتتى. . . .

ئابدۇلەتىپ كۆل بويىدىكى تاش سۇپىدا كىتاب كۆرۈپ ئولتۇرغان بىر قىزنى كۆرۈپ قالدى. ئۇ كەينىگە قايتىشنى ياكى ئالدىغا مېڭىشنى بىلەلمەي تۇرغىنىدا، قىز چۆچۈپ ئورنىدىن تۇردى. ئابدۇلەتىپ 17 - 18 ياشلارنىڭ قازىسىنى ئالغان بۇ قىزنىڭ ئوتلۇق كۆزلىرىگە بەرداشلىق بېرەلمەي، يەرگە قارىغىنىچە ئاستا دۇدۇقلىدى:

— ئەپۇ قىلىمىڭ! ۋاقىتىسىز پىكرىڭىزنى چېچىپ قويدۇم. . . .
— بوقسۇ! . . . — دېدى قىز يىگىتنىڭ قايتىشىگە زوقلىنىپ، — دادامنىڭ ئەزىز مېھمىنىكىمىز. . . . ئىسىم - شەرىپلىرى ئابدۇلەتىپ ئەمىردىن نەققاشغۇ دەيمەن. . . .

— خوش. . . .
خاننىزاتخان خېنىمىنىڭ ئادەم ئەيىمەنگۈدەك ھۇسن - جامالىسى،

سۇباتلىق سىمىسى ئابدۇلەتىپنىڭ تىلىنى لال قىلىپ قويدى. ئۇ شۇ كۈنى، قىزنىڭ ئىسمىنىمۇ سورىيالمى، يۈرىكىدە بىر پارچە ئوتنى بىللە ئېلىپ كەتتى. خەيرىيەت، مىركامىل ھاجىنىڭ مېھماندوستلۇقى، ئاتىدارچىلىق قىلىشى بىلەن، ئابدۇلەتىپ ئۇ ئائىلىنىڭ ئىززەتلىك مېھمانى بولۇپ قالدى.

خاننىزاتخانمۇ ئۆزىنى ئانچە قاقچۇرۇپ كەتمىدى.

تەقدىر - پىشانە، شۇنداق ئوخشايدۇ... قەشقەرنىڭ ئانارلىق باغلىرى ئوتقااشتەك تاپۋالىسىنىپ، ئەتراپ گۈل - چېچەككە پۈركەنگەن ياز كۈنلىرىنىڭ بىرىدە، مىركامىل ھاجى قىزى خاننىزاتخان خېنىمىنى ئابدۇلەتىپكە نىكاھلاپ بەردى.

ئارىدىن ئۈچ يىل ئۆتۈپ، مىركامىل ھاجى ئالەمدىن ئۆتتى. ئابدۇلەتىپ مېھمانچىلىق سەنئىتىنى داۋاملىق ئۆگىنىش ھەم جاھان كېزىش ئىشتىياقى بىلەن خاننىزاتخاننى ئېلىپ، بۇخاراغا يول ئالدى. خاننىزاتخان بۇخارا مەدرىسىدە بىر يىل تالىپ بولۇپ ئۆگەنگەندىن كېيىن، ئۇلار 20 يىلدەك ئۆسۈپ پەرغانە، سەمەرقەنت، ئەندىجان قاتارلىق جايلاردا ئۆتكۈزدى. خاننىزاتخاننىڭ تۇنجى قىزى بەش يېشىدا قىزىل چىقىپ كېتىپ قالدى، ئىككىنچى قىزى يەتتە يېشىدا قارا كېزىك بىلەن ئالەمدىن ئۆتتى... پەرزەنتلىرىنىڭ ئوتىدا يۈرىكى خۇن بولۇپ كەتكەن خاننىزاتخان ئارىدىن تۆت يىل ئۆتكەندە بىر ئوغۇل تۇغدى، ئەر - خوتۇن ئىككىسى مەسلىھەتلىشىپ، ئوغلىغا راخمان (شەپقەتلىك) دېگەن ئىسمىنى قويدى.

«ئىنسان بالىسى ئەلنى ئەمەس، يەرنى سېغىنىدۇ، چۈنكىسى كىنىدىكىتىن تۆكۈلگەن قان مېھىر بولۇپ يەرگە سىڭىدۇ...» دەيدىكەن. ئانا يۇرت مېھرى، كىنىدىك قان تۆكۈلگەن تۇپراق پىراقى قەلبىنى ئۆرتىپ، تاقەتسىز سېغىنىش ئىچىدە ئۆتۈۋاتقان خاننىزاتخان بىلەن ئابدۇلەتىپ 10 ياشلىق ئوغلى راخماننى ئېلىپ، ۋەتىنىگە قايتىپ كەلدى. ئۇلار يەنىلا مەرىپەت بۆشۈكى بولغان قەشقەردە تۇرۇپ قالدى. ئابدۇلەتىپ مېھمانچىلىق سەنئىتىدە نۇرغۇنلىغان شاگىرتلارنى يېتىشتۈردى.

خاننىزاتخان ئاتىسىنىڭ ئىزىنى بېسىپ، قەشقەر خانلىق مەدرىسىدە تالىپلەرگە ئۇستاز بولدى. ئابدۇلەتىپ ئەمىردىن نەققاشى 58 يېشىدا ئالەمدىن ئۆتكەندىن كېيىن، خاننىزاتخان 20 ياشقا كىرىپ قالغان راخماننى ئېلىپ يۇرتى خوتەنگە قايتىپ كەلدى. بەش يېشىدىن باشلاپ ئانىسىنىڭ قولىدا تەربىيلىنىپ ئەقىللىق چوڭ بولغان راخمان قەشقەردە پەننىي مەكتەپتە ئوقۇپ، ئۇنى يۇقىرى باھا بىلەن پۈتتۈرگەنىدى. ئۇ كېلىپلا دارىلمۇئەللىمىندە ئوقۇتقۇچى بولدى. ئارىدىن ئانچە ئۇزۇن ئۆتمەي، ئۆز مەكتىپىدىكى خىزمەتتىشى ھەنەپەگە ئۆيلەندى. ئۇلارنىڭ تۇنجى قىزى سەئىدە تۆت ياشقا كىرگەن يىلى، يەنە بىر ئوغۇل تۇغۇلدى، لېكىن ھەنەپە تۇغۇتىدىن يېشىلەلمەي تۈگەپ كەتتى. سەئىدەنى ھەنەپەنىڭ يالغۇز ئانىسى ئۆزىگە ھەمراھ قىلىۋېلىش ئۈچۈن ئېلىپ كەتتى، ئوغۇلنى بولسا خاننىزاتخان ئېلىپ قېلىپ، ئۇنىڭغا بوۋىسى مىركامىل ھاجىنىڭ نامى يادلانغۇن ئۈچۈن كامىل دەپ ئىسىم قويدى.

راخمان دارىلمۇئەللىمىندە گۈلزىبانىڭ دادىسى ئىسنايەت ئەپەندى بىلەن ناھايىتى يېقىن ئۆتكەن سىرداش دوستلاردىن ئىدى. ئىسنايەت ئۆلتۈرۈلگەندىن كېيىن، راخمان قاننى سۇنغان قۇشتەك بولۇپ قالدى. ئۇ، زامانىسىنىڭ تىلى ئۆتكۈر، زېھنى چوڭقۇر ئاتىقىلىرىدىن بولسىمۇ، سىجەزى ئىمتىك ئادەم ئىدى. راخمان ئىسنايەتنىڭ ئۆلۈش سەۋەبلىرىنى كۆپ سۈرۈشتە قىلدى. ئاخىرى ئانچە ئېنىق بولمىغان يىپ ئۇچىغا ئىگە بولۇپ، ساقچى ئۇرۇنلىرىغا ئارقا - ئارقىدىن ئەرز سۇنۇپ، بېسىم ئىشلەتتى. ساقچى ئۇرۇنلىرى بۇ ئىشنى قانچە ياپقانسىرى، راخمان توي - تۆكۈن، زىيالىيلار ئولتۇرۇشلىرىدا سۆزلەپ، جامائەت پىكرى توپلىدى. بۇ چاغلار ئىلىدىن قوزغالغان ئۈچ ۋىلايەت ئىنقىلابى شىددەت بىلەن ئۆلگىسىپ، جايلاردىكى گومىنداڭ ھۆكۈمرانلىقىنى تەۋرىتىپ قويغان، خەلق قوزغىلىۋاتقان ئەڭ ھالقىلىق چاغلار ئىدى. نەتىجىدە، ئىسنايەت ئۆلۈپ بىر يىلغا يەتمەگەن بىر يازلىقى، راخماننى تۇتۇپ كېتىشتى. مانا شۇندىن كېيىن، ئۇنىڭ ھېچقانداق خەۋرى بولمىدى. خاننىزاتخان نەۋرىسى كامىلنى يېتىلەپ تۇرمىلەرگە باردى، لېكىن تۈرمە باشلىقى

«راخمان تۇرمىدىن قاچتى» دېگەن بىر ئىغىز سۆز بىلەن ئۇلارنىڭ ئالدىنى توسۇپ قويدى. ئىككى يىلغىچە ئوغلنىڭ خەت - خەۋىرى بولمىغاندىن كېيىن، خانىزاتخان خېنىم راخماننىڭ نەزىر - چىرىقىنى بەردى.

نەۋرىسى بىلەن تىكەندەك يالغۇز قالغان خانىزاتخان خېنىمىم ھويلىدىكى بىر قاتار ئۆيلەرنى ئىجارىگە بەردى. ئۇ، قەشقەردىن كېلىپلا، ئاتا - بوۋىلىرىنىڭ قەدىمكى يۇرتى لوپنەن يەر - زېمىن ئېلىپ قويغانىدى. ئۇ يەردىكى باغ - ۋارلارمۇ ئانچە - مۇنچە بەزىكتە بېرىپ تۇراتتى. خانىزاتخان خېنىم كۈنگەيدىكى باغقا پاسىلداش ئەڭ ئېگىز سارايدا داۋاملىق كىتاب كۆرۈپ ئولتۇراتتى. بەش ياشلىق نەۋرىسى كامىلغا كىتاب ئوقۇشنى، خەت يېزىشنى ئۈگەنتەتتى. كامىلنىڭ يېشىغا ئەگىشىپ زېھنىمۇ چوڭقۇرلىشىۋاتقانلىقىنى سەزگەن موماي، ئۇنىڭغا ئەرەب، پارس تىللىرىنى ئۆگەتتى.

كامىل چايخانا مەكتەپنىڭ 2 - سىنىپىدا ئوقۇۋاتقان چاغلىرىدا، ئەلىشىر نەۋائىنىڭ «خەزائىنۇل مەئانى»، «خەمسە» داستانلىرىنى بايلار بويىچە ياد ئوقۇپ بېرەلەيتتى. نەۋرىسىنىڭ ئەقىللىق، ئەدەپلىك چوڭ بولۇۋاتقانلىقىدىن كۆڭلى سۆيۈنگەن خانىزاتخان خېنىم ئۇنىڭ زېھىن دائىرىسىنى كېڭەيتىش ئۈچۈن، «سەددىدىن ئەينىنىڭ» «ئادىنە»، «بۇخارا» رومانلىرىنى ئۇنىڭغا ئوقۇشقا بەردى. ئۇ، كېچىلىرى نەۋرىسىنى ئۈزلۈك ئوقۇشقا سېلىپ قويۇپ، ئۆزى تىڭشايىتتى. بىر كۈنى ئىسسىتمىسى ئۆرلەپ قالغان كامىل مومىسىنىڭ قېشىدا يېتىپ قالدى.

— خان ئانا، — دەيدى كامىل يېنىدا كىتاب كۆرۈۋاتقان مومىسىغا قاراپ، — ئەسلىدە «خەمسە» نى نىزامى يېزىپ بولغانىكەن، لېكىن نەۋائى يەنە نېمە ئۈچۈن «خەمسە» يازىدۇ؟...

— شۇنداق بالام، — دەيدى خانىزاتخان بىردەم ئويلىنىپ، — مېرئەلىشىر نەۋائى ھەزرەتلىرى «خەمسە» نى نىزامىنىڭ «خەمسە» سىدىنىمۇ تانكامۇللاشقان قىلىپ يېزىپ چىقىشنى ئويلىغان. شۇڭا ئۇ شېئىرىيەت بايىدا نىزامىنى شىر ھېسابلاپ شۇنداق دېگەن:

ئىمىس ئاسان بۇ مەيدان ئىچىرە تۇرماق،
نەزىمى پەنجەسىگە پەنجە ئۇرماق.

— ئۇنداقتا، نەۋائى ھەزرەتلىرى باشتا ئۆزىگە ئىشىنەلمەپتىكەندە؟
— يوقسۇ بالام، ئۇ ئىنتايىن كەمتەرس، كىچىك پېشىل زات ئىدى، —
دېدى موساي كىتابنى ئۇيۇقچىغا قويۇپ، — كەمتەرلىك ئىنساننىڭ
زىنىنىتى. كەمتەرلىك بىلەن ياشىغان كىشى ھۆرمەت ۋە ئالاقىشقا ئائىل
بولغۇسى. تەكەببۇر ئادەم كىشىلەرنىڭ سوغۇق نەزىرى ۋە توقا - لەنىتىگە
قالغۇسى... قارا بۇ مىسىرالارغا:

تەكەببۇر ئەيلىمە زىنھار مىگەرچە ئاسمان بولساڭ،
ئۆلەرسەن ئاقىبەت بىر كۈن سۇلايمان پادىشاھ بولساڭ...

يەنە ئۇلۇغلىرىمىز كەمتەرلىك ھەققىدە مۇنداقمۇ دېگەن:

قوۋۇشنى كۆرمىدىڭمۇ باش چىقاردى، بورىيا بولدى،
ئۆزۈمنى كۆرمىدىڭمۇ يەردە ياتتى، تۇتيا بولدى.

— خان ئانا، «بورىيا»، «تۇتيا» دېگەن نېمە ئۇ؟...
— قوۋۇش باش چىقىرىپ «قاراڭلار مەن ھەممىڭلاردىن ئېگىزمەن»
دېگىنى بىلەن، ئاخىرى ئۇ بورا بولدى. تەك يەر باغاشلاپ ياتقىنى بىلەن،
ئۇنىڭ يېنىشلىرى كۆزگە سۈرتكۈدەك تۇتيا بولدى...
— چۈشەندىم، — دېدى كامىل مومىسىغا مېھىر بىلەن قاراپ، —
قوۋۇش تەكەببۇرلۇقى بىلەن ئەرزىمەس نەرسىگە ئايلاندى، تەك كەمتەر
بولغانلىقى ئۈچۈن، كىشىلەر نەزىرىدە ئۇلۇغلاندى...
— نەۋائى ھەزرەتلىرى، — دېدى موساي ئىپتىخارلىق بىلەن، —
«چاھار دىۋان» نى يېزىپ، ھۈسەيىن بايقارا ئالىيلىرىغا سۇنغاندا، شاھ



ئۇنى ئۆز ئېتىغا مىندۈرۈپ، ئۆزى ئاتنى يېتىلەپ شەھەرنى بىر ئايلىنىدۇرغان. بولمىسا ھۈسەين بايقارا ئالىيلىرىمۇ ئىستېداتلىق شائىر ئىدى. ھەتتا ئۇ نەۋائى ھەزرەتلىرىنىڭ شېئىرلىرىنى كۆرۈپ تۈزىتىپ بېرەلەيتتى.

— باھ، ھۈسەين بايقارا ئالىيلىرى شاھ تۇرۇقلۇق نېمىدېگەن كەمتەر - ھە! ...

— قارا تەكچىگە، - دەيدى موماي چەينەك بىلەن پىيالىنى كۆرسىتىپ، - ئۇلار قانداق تۇرىدۇ؟

— چەينەك گىدىيىپ تۇرىدۇ... پىياله بولسا كەمتەر...

— لېكىن؟

— چەينەك پىيالىگە ئېگىلىدۇ...

— بولدى، ئۇخلا قوزام...

خاننىزاتخان موماينىڭ ئىستېتىك كۆز قاراشلىرى، ئىبىرەتلىك ھېكايەتلىرى كامىلنى بارا - بارا كىچىك ئېقىنلاردىن چوڭ ئېقىنلارغا، چوڭ ئېقىنلاردىن دەريا دولقۇنلىرىغا شۇڭغىتىپ، ئۇنىڭغا دۇنيانىڭ تەقدىر - قىسمەتلىرىنى تونۇتماقتا ئىدى.

كامىل ئون ياشقا قەدەم قويغان يىلى، خاننىزاتخان خېنىم 14 ياشلىق سەئىدەنى قايتۇرۇپ ئەكىلىۋالدى. چۈنكى، سەئىدەنىڭ مومىسى تۈگەپ كېتىپ، ئۇ تۇغقانلىرىنىڭ قولىغا قالغانىدى. سەئىدە خاننىزاتخان مومىسىنىڭ قېشىدا ئىككى يىلدەك بىللە تۇرۇپ، خەت ساۋاتىنى چىقىرىپ بولغاندىن كېيىن، ئەتلەس كارخانىسىدا ئىشلىدى.

كامىل ئوتتۇرا مەكتەپتە ئوقۇۋاتقان چاغلىرىدا، 18 ياشلىق سەئىدەنىڭ تويى بولدى. لېكىن ئۇ ئېرى بىلەن بەش يىل ئۆي تۇتۇپ ئاجرىشىپ كەتتى، ئۇنىڭ بۇ پاجىئەسىگە تۇغماسلىق سەۋەب بولغانىدى. ... باھار سەلكىنلىرىدەك ئىللىق، كەچكۈز شاماللىرىدەك سوغۇق خىيال قۇيۇنلىرىغا ئەگىشىپ، كامىلنىڭ كۆزىدىن ئۇيقۇ قاچقاندى. ئۇ يېنىدا بىر خىلدا پۇشۇلداپ ئۇخلاۋاتقان مۇراتقا قارىدى. كامىل ئىچىدە: «ئۇنىڭ گەرچە ئاتا - ئانىسى بولسىمۇ، لېكىن ئۇ تىرىك يېتىم...»

دەپ ئويلىدى. تۇرۇپلا، كامىلىنىڭ كۆڭۈل ئېكراندا ھېكمەت بىلەن گۈلزىبا پەيدا بولدى، ئۇ ئېغىر خۇرسىندى. ئىسكىرىپكا چېلىپ تۇرغان ئاممىنىڭ سۈرىتىنى «مېنىڭ ساۋاقدىشىم...» دېگەن ۋاقتىدىكى ھېكمەتنىڭ قىزىرىشلىرىنى كۆز ئالدىغا كەلتۈرگىنىدە، ھېچ ئىشتىن خەۋرى يوق گۈلزىباغا ئىچى ئاغرىپ قالدى، چۈنكى بۇ گۈلزىبانىڭ تۇنجى قېتىم يۈرەك تارىلىرىنىڭ تىترىشى ئىدى.

گۈلزىبا ۋە قۇتبىرەم

قارىسىز قارا سوغۇق بولۇۋاتقان كۈنلەرنىڭ بىسىرىدە، ھېكمەت مەكتەپكە قايتىپ كەلدى. ئۇ مۇدىر پەرىمانشا بىلەن كۆرۈشۈپ چىققاندىن كېيىن، ئىلمىي مۇدىر زىكرۇللا غوجىنىڭ ئىشخانىسىغا كىردى. ئىلمىي مۇدىر ئۇنى قىزغىن كۈتۈۋالدى ھەم كېلەر - كەلمەيلا خىزمەتكە ئەۋەتكەنلىكىدىن كەچۈرۈم سورىدى. ئۇلار بىردەم پاراڭلاشقاندىن كېيىن، ھېكمەتكە دەرس تەقسىم قىلىش مەسىلىسى ئۈستىدە توختالدى.

— ھازىرچە بىرىنچى يىللىقلارنىڭ رەسىم دەرسى، يەنە ئىككى بىرىنچى يىللىق سىنىپنىڭ ئالتە سائەتتىن 12 سائەتكە ئەدەبىيات دەرسىنى تۆتكەچ تۇرىشىڭىز قانداق؟ — دېدى ئىلمىي مۇدىر مەسلىھەت سالغان قىياپەتتە، — جەمئىي ھەپتىدە 17 سائەت دەرس ئۆتىسىز. ئەسلىدە دەرس ئوقۇتقۇچىلىرىنىڭ دەرسى 20 سائەتتىن كەم بولمايدۇ... لېكىن سىز يېڭى كەلدىڭىز...

— بولىدۇ، قاچاندىن تارتىپ دەرسكە كىرىمەن؟

— بۈگۈن جۈمە، سىز يەكشەنبىگىچە دەم ئېلىڭ! — دېدى زىكرۇللا مەشتىكى ئوتنى كۈچىلىغاچ، — ھە راست، سىز مۇراتنىڭ بىرىنچى يىللىق ئىككى سىنىپىدىكى ئەدەبىيات دەرسىنى ئۆتىسىز... چۈنكى ئۇنىڭ يۈكى ئېغىر. بۇ چاغقىچە ئىككى خىل تەييارلىق قىلىپ كەلگەن، ئۇ ئەمدى ئىككىنچى يىللىقلارنىڭ گرامماتىكا دەرسىنى ئۆتىدۇ. ئۇندىن

باشقا، مەكتەپ سەنئىتىمۇ ئۇنىڭ زىمىنىدە.

— بولىدۇ، چىقسام بولامدۇ؟ — دېدى ھېكمەت كامىل، مۇراتلار بىلەن كۆرۈشۈشكە ئالدىراپ.

— ھە توغرا، سىز يەنىلا گۈلزىيا خانىمنىڭ سىنىپىغا قوشۇمچە سىنىپ مۇدىرى.

— ئۇقتۇم...

ھېكمەت چوڭ ئىشخانغا كىردى. ئوقۇتقۇچىلارنىڭ ھەممىسى دېگۈدەك دەرس ئۆتۈۋاتقاچقا، ئىشخانىدا، توختى قۇربان، مەمتىلى ئىبراھىم، ساجىتخانلا بار ئىدى. ئۇلار ئىشخاننىڭ ئوتتۇرىغا چوقچايتىپ قويۇلغان چوڭ مەشىنىڭ ئەتراپىدا ئولتۇراتتى، ئەمەلىيەتتە بۇ مەش بولماستىن، بەلكى يېنىزىن تۇڭغا شالا بېكىتىپ، ئېغىز ئېچىسىپ قويۇلغانىدى.

ھېكمەت مۇئەللىملەر بىلەن كۆرۈشۈپ بولغاندىن كېيىن، دەرس سېتىكىسىغا قارىدى، سېتىكىدا كامىلنىڭ دەرسى يوق بولۇپ چىقتى. شۇڭا ئۇ ئالدىراپ ياتىقىغا ماڭدى. ئۇ كارىدور بويلاپ كېتىۋېتىپ، مۇراتنىڭ: «مانا بۇ تولدۇرغۇچى بولىدۇ» دېگەن ئاۋازىنى ئاڭلاپ تۇلۇپ قويدى. 1 - يىللىق 2 - سىنىپ ئۇدۇلغا كەلگەندە، گۈلزىيانىڭ: «جاراڭلىق ھەم جاراڭسىز تاۋۇشلار دېگىنىمىز...» دېگەن زىل ئاۋازىنى ئاڭلىدى.

ھېكمەت ياتىقىغا كىرگىنىدە، كامىل ئىككى مەڭزى قىزىرىپ كەتكەن مەشتىن يىراق ئولتۇرۇپ كىتاب كۆرۈۋاتاتتى، ئۇلار ئۆي ئوتتۇرىسىدىلا قۇچاقلىشىپ كېنىشى. دەرۋەقە، ھېكمەت خوتەنگە كېلىپ تۇنجى تونۇشقان كامىل بىلەن مۇراتتا ئىچىل بولۇپ قالغانىدى. شۇڭا، ئۇ ئۆيگە كىرىپلا كامىلنى قۇچاقلىمۇۋالدى.

— جاپا تارتتىلا، — دېدى كامىل ھېكمەتكە سىنىچىلاپ قاراپ، — قارىداپ، جۇدەي قالغاندەك تۇرىلا، قانداق، كېسەل بولۇپ قالدىغانلا؟ — يا، ياق...

— ئۇ تەرەپلەر قانداقراق ئىكەن؟...

ھېكمەت تەۋەككۈل، ئىسلامئاباتلارنىڭ تەبىئىي شارائىتى، پەكسىز

قۇم بارخانلىرى، قىزارغان يۇلغۇنلار، ساراغايغان توغراقلىقلار، قۇم توپىلىق يوللار، مارجاندەك ئېسىلىپ تۇرغان جىگدىلەر ھەققىدە ھاياجانلىنىپ سۆزلىگەن بولسىمۇ، لېكىن ئۇ يەردىكى دېھقانلارنىڭ تۈرمۈش نامراتچىلىقى، ئاق توپىدا ئولتۇرۇپ ئوقۇۋاتقان يېرىم - يالىڭاچ بالىلار، چالدىدا دوسكىغا خەت يېزىۋاتقان ئوقۇتقۇچىلار، پەنجىرە - دېرىزىلىرىمۇ يوق ئوڭلۇكلۇك قاراڭغۇ سىنىپلار توغرىسىدا سۆزلەۋاتقىنىدا، ئۇنىڭ كۆزلىرىدىن ياش چىقىپ كەتكىلى تاسلا قالدى. — بولىدۇ، بۇ توغرىلىق ئايرىم سۆزلىشىمىز، — دېدى كامىل سائىتىگە قاراپ، — مېنىڭ ئالتىنچى سائەتتە دەرىسم بار، ھە توغرا، ئۆزلىرىگە ئىككى پارچە خەت كەلگەنىكەن.

كامىل ئۈستەل تارتىمىدىن ئىككى پارچە خەتنى ھېكمەتكە بەرگەندىن كېيىن، دەرسكە چىقىپ كەتتى. خەتلەرنىڭ بىرىسى دادىسىدىن، يەنە بىرىسى ئاممىدىن كەلگەنىدى. ھېكمەت دادىسىدىن كەلگەن خەتنى تېزلا ئوقۇپ چىقتى. ئۇنىڭدا تىنچلىق - ئامانلىق ئىكەنلىكى، چوڭ سىڭلىسىنىڭ پوپايىكا زاۋۇتىدا ئىشلەۋاتقانلىقى، قىش كىرگەندىن بېرى ماشىنىچىلىق ھۈنرىنىڭ ناھايىتى بېسىق بولۇپ كېتىپ، ئاپىسىنىڭمۇ ئايرىم ماشىنىدا تىككۈچىلىك قىلىۋاتقانلىقى قاتارلىق ئىشلار يېزىلغانىدى.

ھېكمەت ئاممىنىڭ شاڭخەي مۇزىكا ئىنىستىتۇتىدىن يازغان خەتنى قولغا ئالدى. كوئۇبىرت ئۈستىگە ئادىس خەنزۇچە يېزىلغان بولۇپ، ئاستىدا ئۇيغۇرچىسىمۇ بار ئىدى.

تەقەززالىق بىلەن كۈتكەن خەت ئاددىيلا يېزىلغانىدى. ئۇنىڭدا پەقەت ھېكمەتنىڭ خەتنى گۈلىنسا شاڭخەيگە ئەۋەتىپ بەرگەنلىكى، خەتنى ئوقۇغاندىن كېيىن قاتتىق تەسەرلەنگەنلىكى، چۈنكى بۇ خەت «سېخىنىشلىق سالام خەت» بولماي، بەلكى كۆچۈم مەھەللىلەر... قاراڭغۇ باغلار... مەجنۇن تاللار ئاستىدىكى تۈگەنلەر... تاراملارغا بۆلۈنۈپ ئېقىۋاتقان سۇلار... تەسۋىرلەنگەن بىر پارچە «نەسىر» ئىكەنلىكى، ئەگەر خوتەن قىزلىرىمۇ مەدھىيلىنىپ يېزىلغان بولسا، بۇ

خەتنىڭ مۇكەممەل بىر ئەسەر بولىدىغانلىقى قاتارلىق تاپا - تەنلەرلا بار ئىدى. ئاممىنە خېتىنىڭ ئاخىرىنى مۇنداق سەھىپىلەر بىلەن چۈشۈرگەنىدى:

... «ھېكمەت سىز خېتىڭىزدە <خوتەننى بەجايىكى بىر باغ دەپ بىلىشىڭىز، مەمەللىلەر، كەنلەر، ئاددىي دېھقان ئۆيلىرى مانا ئاشۇ باغ ئىچىدىكى قەسىرلەر...> دەپ يېزىپسىز. شۇنداق، بەك <گۈزەلكەن>، ھېس قىلىشىمچە، سىز ئاشۇ گۈزەلكەككە ئۆزىڭىزنى ئاتاپ، شاخلاپ مېۋە بىرمەكچى ئوخشايسىز. لېكىن مەن ئۇنداق ئويلىمايمەن، دۇنيا ئۇلا ئەمەس. ئەگەر سىز شاخخەينى بىر كۆرگىنىڭىزدە، ئۇندىن كېيىن نېمىنى ماختاپ، نېمىنى قويدىغانلىقىڭىزنى چۈشىنىپ يەتكەن بولاتتىڭىز. ھەيۋەت بىلەن ئېقىۋاتقان خۇاڭپۇجياڭ دەرياسى... نەچچە گونىڭ توننازلىق پاراخوتلار... خۇاڭپۇجياڭ ساھىلىدىكى ۋەيتەن باغچىسى... تۇننى تاغغا ئۇلاپ يورۇپ تۇرغان ئاۋات رەستىلەر... كۆك قەھرىنى يېرىپ قەد كۆتۈرگەن بىنالار... قىسقىسى، مەن بۇلارنى تەسۋىرلەپ بېرەلمەيمەن. مەكتىپىمىز گويىكى رەۋايەتلەردە ئېيتىلغان جەننەتنىڭ ئۆزى. ھەر كۈنلۈكى تانسا، كۆڭۈل ئېھىشلار بولۇپ تۇرىدۇ. مېنىڭ كۈنلىرىم شادلىق ۋە بەخت ئىچىدە ئۆتۈۋاتىدۇ...»

ھېكمەت خەتنىڭ ئاخىرقى سەھىپىلىرىگە يۈزەلا قاراپ چىقتى - دە، قاتلاپ ئۈستەلگە قويدى. خۇددى ئاغرىقتىن يېڭىلا تۇرغان ئادەمدەك، ئۇنىڭ چىرايى سارغىيىپ، كالىپۇكلىرى تىتىردى... ماغدۇرى كەتكەن قوللىرى لاسىدە بوشاپ، ئىچىدە ئاستا شىۋىرىلدى: «شادلىق ۋە بەخت ئىچىدە...»

ھېكمەت ئىنىستىتۇتنىكى ئاخىرقى خوشلىشىش ئۇچرىشىشىنى ھەسرەت بىلەن ئەسكە ئالدى. ئەسلىدە ئۇ يۈرىكىنىڭ ئەڭ چوڭقۇر پىنھانلىرىدا ساقلىغان قەلب سۆزلىرىنى، كەلكۈسى پىلانلىرىنى دەۋالماقچى ئىدى. لېكىن ئەكسىچە، بۇ ئۇچرىشىش كۆڭۈلسىزلىك، ئاچچىق تەن ۋە دوق قىلىشلار بىلەن ئاخىرلاشتى. ھېكمەت ئاممىنەنىڭ: «مانا ئەمدى ئىنىستىتۇتنى تۇرالمايدىغان بولىدىڭىز...»، «سىزنى

سۈرگۈن قىلدى، بىلەمسىز، سىزنى خوتەنگە سۈرگۈن قىلدى...»
دېگەن ۋاقتىدىكى سۆزۈن تەلەمنى، ئاچچىقتىن قىسىلىپ كەتكەن
كۆزلىرىنى، بويۇن قىقىشلىرىنى تا ھازىرغىچە ئۇنتالمىغانىدى.

ياتاققا ۋارقىرىغىنىچە مۇرات كىرىپ كەلدى - دە، ھېكمەت بىلەن
قۇچاقلاشتى. ئۇنىڭ ئارقىدىنلا كامىل مۇ كىردى. ئەگەر ئۇلار كىرمىگەن
بولسا، ھېكمەت يىغلىۋەتكەن بولاتتى. ھېكمەتنىڭ بىردەمدىلا ئۆزگىرىپ
كەتكەن چىرايىنى كۆرگەن كامىل ھەيران بولغىنىدىن، ئۈستەلدىكى
خەتلەرگە قارىدى.

-- ھېكمەت، ئائىلىلىرىدە بىرەر ئەھۋال بولمىغاندۇر؟ - دېدى
كامىل ھېكمەتنىڭ چىرايىغا تەپەيلىپ، -- ھېلىلا بىر ئوبدان تۇراتتىلا.
- ھېچ ئىش يوق، - كۈلۈپ قويدى ھېكمەت، - ئۆيدىكىلەرنىڭ
ھەممىسى تىنچلىق .. ئامانلىق ئىكەن.

ھېكمەت خەتلەرنى يىغىشتۇرۇپ تۇرىۋېتى، ئۆيگە گۈلزىبا كىرىپ
كەلدى. ئۇ، ئۈچمىسىغا قىسقا كۈلرەك پەلتۇ كىيىۋالغانىدى، كۈنمىراق
بولسىمۇ ئېگەكلىرى ئاستىدىن چىكىۋالغان چاقماقلىق ياغلىقى، ئۇنىڭ
سوقۇقتىن قىزىرىپ كەتكەن يۈزلىرىنى ناھايىتى ئوماق كۆرسىتىپ
تۇراتتى.

- ھارەكەت! ... - گۈلزىبانىڭ قويۇق كىرىپكىلىك كۆزلىرى
شۇمارلاشتى.

-- ياخشىدى! ... - ھېكمەت گويا گۇناھ ئۆتكۈزۈپ قويغاندەك
كۆزلىرىنى شېپقچىتى.

كامىل گۈلزىبانىڭ ئوتلۇق قاراشلىرىنى، ھېكمەتنىڭ گۇناھسىز
بىچارە كۆزلىرىنى كۆرۈپ، كۆڭلى ئاچچىق ھەقىقەتتىن ئۆرتەندى.

-- مەن مەردۇق ئېشى ئېتىپ قويغانتىم، - دېدى گۈلزىبا
ئىنچىكلىق بىلەندە، - شۇڭا، ئۇچۇڭلارنى چاقىرىپ كېلىشىم...

- ياخشى، - دېدى مۇرات چاۋاك چېلىنىپ، - ھېكمەتتەك
بۇخىداينىڭ باھانىسىدا، بىز قارىمۇقلارمۇ، سۇ ئىچمۇالدىكىدەك نەرسە...

- ھېكمەت ئۆزىلا بارما قانداق؟ - دېدى كامىل ھېكمەتكە ئاراپ

قويۇپ.

— ياق، ياق، بىللە بارايلى! — دېدى ھېكمەت ھودۇققاندىك قىلىپ، — مەن يالغۇز بارسام قانداق بولىدۇ؟ ...

گۈلزىيانىڭ تىكىلىنىپ تۇرغانلىقىنى، كامىلىنىڭ «بارايلى» دېگەندەك مەنىلىك قارشىنى كۆرگەن ھېكمەت پالاشۇپكا چاپىنىنى كىيىدى. قارا سوكونا بىلەن قاپلانغان، ئىچىگە پەس مويۇق مېتىس قوي تېرىسى ئېلىنغان بۇ چاپاننى بۇلتۇر كۈزدە دادىسى گەۋەتىپ بەرگەندى. ئۇنىڭ ئاپئاق قايىرلىما ياقىلىرى، يەك ئۈچى ۋە پەش قىرلىرىغا تۇتۇلغان ئاق تېرە جىيەكلەر ماسلىشىپ تىكىلگەنلىكتىن، چاپان ھېكمەتكە تولىمۇ يارىشاتتى. كەك ئاق موي ياقا تۈپەيلىدىن بولسا كېرەك، بىردەمدىلا ھېكمەتنىڭ ئاق ئۆچكى ناۋاترەك تۈس ئېلىپ، قوشۇما قاشلىرى تېخىمۇ قارىداپ كەتكەندەك بىلىندى. گۈلزىيا ئىچىدە: «توۋا، كىيىم - كېچەكمۇ ئادەمنىڭ چىرايىغا ئاجايىپ تۈس بېرىدىكەن!» دەپ ئويلىدى. ئۇلارنىڭ ئەمدىلا ئورنىدىن قوزغىلىشىغا، بىر مۇنچە ئايال ئوقۇتقۇچىلار ۋاڭ - چۇڭ كۆتۈرۈپ، ياتاققا بېسىپ كىردى. ياتاقنىڭ ئىچى «ھارمىسلا»، «ھارماڭ»، «ھارمىغايلا» دېگەندەك ھال سوراڭ سۆزلىرى بىلەن تولدى. ھېكمەت ھەممىسىگە جاۋاب بېرىپ ئۈلگۈرەلمەيلا قالدى. ئۇلار كارىۋات، ئورۇندۇقلاردا قىستىلىشىپ ئولتۇرۇشقاندىن كېيىن، قۇتبىرەمنىڭ ئاغزى ئېچىلدى:

— ۋاي خۇدايىم، ماۋۇ چاپان ھېكمەتكە شۇنداق يارىشىپتا! ھېكمەت ئادەمنىڭ ئامراقلىقى كەلگۈدەك ئوماقلىشىپ كېتىپتۇ... ياتاق ئىچىدە كۈلكە كۆتۈرۈلدى.

— ھاي، ھاي قۇتبىرەم خانىم، يەنە ھېكمەتنىڭ بىر يېرىنى چىشلىۋالماڭ! — دېدى مۇرات چاقچاق قىلىپ. ياتاق ئىچىدە قىقاس - چۇقان كۆتۈرۈلدى.

— چىشلىسەممۇ سىزنى چىشلىسەممىنا... — ھەممە ياتاقنى كۆتۈرۈۋەتكۈدەك كۈلۈشتى.

— سىز مېنى ئەمەس ئىتنى چىشلىۋالسىڭىزمۇ، ئۇ ئون كۈنگىچە

يالغاندىن قاۋايدۇ... .

ياتاق ئىچى كۈلكە - چاقچاقلار بىلەن تولۇپ، بىردەملىك بولسىمۇ ھەممە شادلاندى. بولۇپمۇ، مۇراتنىڭ ئاخىرقى چاقچىقى ھەممىسىنىڭ كۆزىدىن ياش چىقىرىۋەتتى... . باياتىدىن بېرى قوتبىرەمنىڭ قىلىقلىرىدىن غىجىنىپ، ئىچى بىر قىسىملا بولغان گۈلزىبا ئۆزىنى تۇتۇۋالماي كۈلۈۋەتتى.

ئاياللار جىمىقتى. لېكىن ئۇلار كېلىشىۋالغاندەكلا كامىلغا قاراشتى. كامىلمۇ «ئاخىرى دېگىنىڭلارنى قىلىپسىلەردە!» دېگەندەك بېشىنى ئېغىتىپ قويدى. ئەسلىدە، كامىل، مۇراتلار ئالتىنچى سائەتلىك دەرىستىن چۈشۈپ ئىشخانغا كىرگەندە، مەش ئەتراپىغا ئولشىۋالغان ئايال ئوقۇتقۇچىلار ماتېماتىكا ئوقۇتقۇچىسى بائۇمىمە خانىمنىڭ 40 يۈەنگە ئالغان يۇڭ ياغلىقىنى قولىدىن قولغا ئۆتكۈزۈپ كۆرۈۋاتاتتى. بەزىلىرى بېشىغا ئارتىپ، تىكلەپ ئەينەك ئالدىدا ئۆزىنى كۆرەتتى. ئۇلار ياغلىقنىڭ ماركىسىغا قاراپ، بۇ ياغلىقنىڭ غۇلجا پوپايىكا زاۋۇتىدىن چىققانلىقىنى بىلدى، ياغلىقنىڭ ئۇ يەردە ئەرزان ئىكەنلىكى ھەققىدە سۆز قىلىشتى. يەنىلا قوتبىرەم ئۇلار ئالدىدا ئۆزىنى كۆرسەتكەندەك: «مەن ھېكمەتكە دەپ ئەگەلدۈرمىن... .» دېۋېدى، ھەممىسىلا بىر - بىرىگە قاراپ قېلىشتى. ئاخىرى ئۇلار كامىلغا يالۋۇرۇپ، ھېكمەتكە ئېيتىپ غۇلجىدىن ياغلىق ئەگەلدۈرۈپ بەرسىڭىز دەپ تۇرۇۋالغانىدى.

— مۇنداق ئىش ئىدى، — دەپى كامىل ھېكمەتكە قاراپ، — بۇ خانىملىرىمىزنىڭ بىر ھاجىتى بار ئىكەن، بىجا كەلتۈرگىلى بولارمۇ - بولماسمۇ؟ ...

— نېمە ئىش ئىدىكىن؟ ...

— خانىملىرىمىزنىڭ غۇلجا پوپايىكا زاۋۇتىدا ئىشلەنگەن يۇڭ ياغلىقتىن ئەگەلدۈرگىسى بار ئىكەن، بۇلار مېنى سەل تەڭلىككە سېلىپ قويدى.

— قېنى خەت يېزىپ كۆرمەيلىمۇ! — دەپى ھېكمەت سەل ئىككىلىنىپ، — توغرا، مېنىڭ چوڭ سىڭلىم ئىشۇ پوپايىكا زاۋۇتىدا

ئىشلەيدۇ...

— ئەجەب ياخشى بولدى، — دېدى قۇتبىرەم چاۋاك چېلىپ، —
سىڭلىڭىزنىڭ تولۇق گادېپىنى ماڭا بەرسىڭىز، خەتنى مەنلا يازسام
قانداق؟

— بۇ... بۇ... — ھېكمەت قىزىرىپ كەتتى.

— قىزىق گەپ — دېدى مۇرات يۈز خاتىرە قىلماي، — تۇلۇمدىن
توقماق چىققاندا كىلا خېتىڭىز بارسا، ئۇلار نېمە دەپ ئويلاپ قالىدۇ؟
ھېكمەتنى نېمە چاغلاۋاتىسىز؟...

— ئۇنداق قىلساق بولماس، — دېدى ئەدەبىيات ئوقۇتقۇچىسى پاتىم، — ئەڭ
ياخشىسى ھېكمەت ئۆزى ئالاقىلاشسۇن... ئاكا - سىڭىل ئوتتۇرىسىدا
قىلىشىدىغان گەپلەرمۇ بولىدۇ...

— بىز سىزنى ئاۋازە قىلمىساق بولاتتى، — دېدى ھەبىبە خانىم، — بۇ
يەردىن تاپىپ تەس، بولغاندىمۇ شەخسلەرنىڭ قولىدا، مۇنداقراقلىرى
35 يۈەندىن، بولمىسا 40 - 45 يۈەندىن. بىر ئايلىق ماڭاشىمىز دېگەن
گەپ.

— ھەي، ھازىر قاراڭغۇ بازارچىلاردا ئىنىسايپ قالىدى، — دېدى
كامىل ئاچچىق بىلەن، — ئەگەر ھۆكۈمەت توسۇپ تۇرمىسا، ئۇلار
ئادەملەرنىمۇ پۈتۈن يۇتۇۋېتىدىغۇ دەيمەن!

— ئەمىسە، مېنىڭچە مۇنداق قىلساق، — دېدى مۇرات
سەل ئويلىنىۋېلىپ، — ھەر بىرىڭلار 15 يۈەندىن بەرسەڭلار، پوچتا
ھەققىمۇ بار ئەمەسمۇ؟

— يا، ياق بولمايدۇ، — دېدى ھېكمەت قولىنى سىلكىپ، — قاراڭغۇ
بازارچىلار دېگەن 3 - 4 ھەتتا 5 - 6 ھەسسە پايدا ئالىدىغانلار. شۇنىڭغا
قارىغاندا، ھۆكۈمەت باھاسى ئۈنچىۋالا قىممەت بولمىسا كېرەك.

— بولدى تالاشماڭلار، — دېدى كامىل ھەممىگە تەكشى قاراپ، — ھەر
بىرىڭلار 10 يۈەندىن بەرسەڭلار بولارمىكىن دەيمەن. قانداق ھېكمەت؟
— بولىدۇ، سىڭلىم ئاشقىنىنى قايتۇرۇۋېتىدۇ. كەملىسە قاتىدۇ.
مەن ئۇنىڭ سىجەزىنى ئوبدان بىلىمەن.

ئايال ئوقۇتقۇچىلار ياتاق ئىچىدە چۇۋۇلدىشىپ، بىرسى ئاڭا سىدام
يېشىلى لازىم دېسە، يەنە بىرسى بېغىرەڭلىكى دەيتتى. بەزىلىرى
چاقماقلىق دېسە، گايى بىرلىرى ئانامغا پورەڭلىك تور رومال كېرەك
ئىدى، دەيتتى. ئاخىرى، ھېكمەت ئۇلارنىڭ كىمگە نېمە لازىم بولسا،
رەڭ ھەم شەكىللىرىنى ئېنىق قىلىپ يېزىپ بېرىشلىرىنى ئېيتتى.
ئايال ئوقۇتقۇچىلار چىقىپ كېتىشتى. گۈلزىيانىڭ ھېكمەت،
كامىل، مۇراتلارنى ياتىقىغا ئېلىپ كېتىۋاتقانلىقىنى كۆرگەن قۇتبىرەم
ئۇلارنىڭ ئارقىسىدىن قاراپ قالغىنىچە، شالاقىدە قىلىپ يەرگە بىرنى
تۈكۈردى - دە، ئىشخانا تەرەپكە ماڭدى.

گۈلزىبا بىلەن ھەببە خانىم قول - قولچە چىنىلەرگە تاماقنى
ئۇسۇپ، ھەر بىرسىنىڭ ئالدىغا قويدى. ھور چىقىنىپ تۇرغان
سۇيۇقئاشتىن ئادەمنىڭ ئىشتىھاسىنى قوزغاپ، قۇرۇتۇلغان ئاشكۆكى
ھىدى كېلەتتى. مۇرات قورۇنمايلا ئۆزى نان چىلىدى. گۈلزىبا ئۈچ دانە
پىيالىنى ئۈستەلگە قويۇپ، ھېكمەتكە چاندۇرماي قارىۋالدى.

— ھېكمەت، پىيالىگە بۆلۈپ ئىچەمسىز؟ — دېدى گۈلزىبا
قىزىرىپ، — ئاش بەك قىزىق ئوخشايدۇ...
— رەھمەت، ئاۋارە بولماڭ...

— ھېكمەت، — دېدى كامىل قوشۇقىنى چىنىگە تىكلەپ قويۇپ، —
خانمىلىرىمىز بولمىغۇر تەلەپلەرنى قويۇپ، ئۆزلىرىنى تەڭلىككە سېلىپ
قويدىمۇ قانداق؟

— ئۇنداق ئەمەس، ئۆزەممۇ يەكشەنبە كۈنى ئايغ ئېلىش ئۈچۈن
شەھەرگە كىرمەكچى ئىدىم. شۇ پۇرسەتتە، خەت ھەم پۇللارنى
سېلىۋەتمەيدىم!

— ۋۇي راست، — دېدى مۇرات كامىلغا، — ھېكمەتنىڭ ئىككى
پارچە خېتىنى بەردىڭمۇ؟ ھېلىقى...

— بەردىم، — دېدى كامىل دەرھاللا گەپنى يوپۇتۇپ، — ھېكمەت
ئەتە شەنبە بىز بىلەن شەھەرگە بىللە كىرسەلە! مۇرات ئىككىمىز خان
ئانامغا ئۆزلىرىنىڭ گەپلىرىنى قىلىپ بەرگەندۇق، خان ئانام باشلاپ

ئېلىپ كېلىشىمنى بەك تاپىلاپ كەتكەندى.

قىزلار تۇنجى قېتىم يۈرىكىدە شېرىن - لەزىز بىر تۇيغۇنىڭ ئۆزىگە ئارامسىزلىق ئېلىپ كېلىۋاتقانلىقىنى سەزگىنىدە، ئۇلار تولىمۇ زېرەك، تېتىك، سىنچى ۋە ھۇشيار بولۇپ كېتىدۇ. مانا گۈلزىيامۇ مۇراتنىڭ خەت توغرىلىق قىلغان گېپىنى ئويلاپ، بولۇپمۇ «ھېلىقى...» نىڭ ئاخىرىنى دەپ بولغىچە، كامىلىنىڭ سۆز كارۋىنىنى بۇراپ ئەپكېتىشلىرىدىن يۈرىكىگە يىڭنە سانجىلغاندەك بولۇپ، بىردىنلا جىمىپ قالدى... لېكىن كېيىنكى تەبىئىي باغلىنىپ كەلگەن كىتابلار توغرىلىق سۆھبەت گۈلزىيانى مەھلىيا قىلىۋالدى. كامىل «ئۆتكەن كۈنلەر» رومانىدىكى ئاتاپىك بىلەن كۈمۈش ئوتتۇرىسىدىكى پاجىئەلىك مۇھەببەتنى ناھايىتى ھېسسىياتلىق قىلىپ سۆزلىپ بەردى. بۇ ئارىلىقتا، مۇرات چىقىپ كېتىپ، ھايال ئۆتمەيلا گارمۇنىنى كۆتۈرۈپ كىردى. ئۇ يانچۇقىدىن يېرىم بوتۇلكا ھاراقنى ئېلىپ ئۈستەلگە قويدى.

— ئاغىنىلىر، ھەپتىدىن بېرى دەرس ئۆتۈپ ھېرىپتىمىز، چارچاپتىمىز، — دەيدى مۇرات ئېگىز بۇرنىنى تاتلاپ قويۇپ، — بۈگۈن مەشەدە بىردەم ھاردۇق چىقىرىمىز...

— مەن تۇخۇم قورۇپ بېرەي! — گۈلزىيا خوشاللىقىدىن دەرھاللا ئورنىدىن تۇردى، — بىردەمدىلا تەييار بولىدۇ...

— قېنى گەمسە، مەن باشلاپ بېرەي — دەيدى مۇرات پىيالىگە ھاراق قويۇپ، — كەلمەسىلەر؟...

— ھەي مۇرات، سېنىزە، — دەيدى كامىل كايىپ، — ھاراق دېسە ئۆزەڭنى زادىلا تۇتۇۋالمايسەن! ... بۇنىڭسىزمۇ...

— بولدىلا كامىل، سەن ئىچمىسەڭ، ھېكمەت ئىككىمىز ئىچمىز، ئومۇ ئىچمىسە، مەن ئۆزەملا ئىچەي...

— مەن سېنى قاچان يالغۇز تاشلاپ قويغان؟ ئاز - ئاز قۇي! ھېكمەتمۇ ئىچىدۇ، — دەيدى كامىل ھېكمەتكە كۆز قىسىپ قويۇپ.

— سادىغالڭ كېتەي كامىل، ئەقىللىق كامىل، ئالىپ مىجەز كامىل...

ئۆي ئىچىدە كۈلكە كۆتۈرۈلدى. كۈلكە بىلەن تەڭ قۇتىرىم كىرىپ كەلدى. ئۇ، تەكەللۇپسىزلا ھەبىبە خانىمنىڭ قېشىغا كېلىپ ئولتۇردى - دە، چىنىدە ھاراق تۇتۇپ تۇرغان ھېكمەتكە قاراپ قويدى.

— قاراڭ كامىل، — دېدى ھېكمەت ھاراقنى ئىچىۋېتىپ، — مەن «ئۆتكەن كۈنلەر» رومانىنىڭ سىلاۋىيان يېزىقىدىكى تىلى ئۆزبېكچە نۇسخىسىنى كۆرگەن...

— سىلاۋىيان يېزىقىنى تولۇق بىلمەلا؟ ...

— بىلىمەن، — دېدى ھېكمەت كۈلۈپ، — ئون ياش ۋاقىتلىرىمدا، دادام مېنى غۇلجا شەھىرىدىكى ستالىن مەكتىپىدە كەچ كۇرستا ئوقۇتقان. لېكىن ئەتىگەنلىكى ۋاقتىدا تۇرالماي، دەرسلەرگە تەسىر يەتكۈزۈپ قويغانلىقىم ئۈچۈن چىقىرىۋالغان...

— ئۇنداقتا، چەت ئەل تىلىدىن خەۋەرلىرى بار ئىكەندە؟

— ئانچە - مۇنچە، — دېدى ھېكمەت مۇراتنىڭ سۇنغان ھاراقىنى قولغا ئېلىپ، — شۇ چاغلاردا ئوقۇغان «مارىيا جەگۇر قىزى»، «سۇلۇۋۇ چاچ»، «زەينەپ ۋە ئامان»، «زىياد ۋە ئەدىبە» دېگەن كىتابلارنىڭ تىلى قازاقچە ھەم ئۆزبېكچە، لېكىن سىلاۋىيان يېزىقىدا ئىدى.

— «سۇلۇۋۇ» دېگەن قانداق مەنىدىكى سۆز؟

— گۈزەل، بۇ بىزچە سۈمبۈل چاچ دېگەن مەنىدە! — دېدى ھېكمەت گۈلزىياننىڭ ئالدىغا چۈشۈپ تۇرغان چاچلىرىغا قاراپ قويۇپ.

— بۇ كىتابلارنى كۆرمەپتىكەنمەن، — دېدى كامىل قىزىقىپ، —

ئۆزلىرىدە بارمۇ؟

— بار... كۆرىمەن دېسىڭىز بېرەي... .

ئاز - ئازدىن ئىككى - ئۈچ نۆۋەت ئايلانغان ھاراق ھېكمەتنى قىزىتىپ قويدىمۇ نېمە، ئۇ تارتىنماي، قورۇنماي سۆزلىمەكتە ئىدى. ئۇ ھەتتا ئۆزلۈكىدىن، قازاق يىگىتى دۇۋداراي بىلەن ئورۇس قىزى ماريانىڭ پاجىئەلىك مۇھەببىتى... ئالتاي دېگەن مالچى يىگىت بىلەن

قېچىپ، تاغدا يولۇاس يەپ كەتكەن سۇلۇۋ چاچنىڭ ئېچىنىشلىق ئۆلۈمى، گۈلنارخاننىڭ ئۆگەي قىزى زەينەپنى ئىنژېنېرغا بېرىش ئۈچۈن ئامان دېگەن يېتىم بالىدىن ئايرىۋەتمەكچى بولغانلىقىغا قەدەر بولغان داستان مەزمۇنلىرىنى ئاجايىپ ھېسسىياتلىق قىلىپ سۆزلەپ كەتتى. ھەتتا ئۇ، «زەينەپ ۋە ئامان» داستانىدىن ئايرىم كۆپلەپ، بۆلەكلەرنى يادقا دېكلاماتسىيەمۇ قىلدى.

— ئالامەت بەلەن بولدى، — دېدى مۇرات ھېكمەتكە ھاراق سۇنۇپ، — مانا ئاشۇ ئاجايىپ ھېس - تۇيغۇلار ئۈچۈن بىرنى كۆتۈرۈۋېتىڭ! ھېكمەتنىڭ ئاستا ئەمما مۇڭ بىلەن سۆزلىگەن سۆزلىرى كامىغا تەسىر قىلماقتا ئىدى. ئۇ، سۆزلەنگەن ئاشۇ قەھرىمانلارنى گويا كۆڭۈل ئېكرانىدىن ئۆتۈۋاتقاندەك ھېس قىلدى.

— ئەمىسە، گارمۇنتى بىر پەدىگە سايىرتايلى، — دېدى مۇرات گارمۇنتى ھېكمەتكە سۇنۇپ، — شوخ، شوخ پەدىلەر بولسۇن - ھە! ...

— ھېلىقى بىر چاغدىكى ناخشىنى ئېيتىڭ! — دېدى قۇتبىرەم ھېكمەتكە سىرلىق قاراپ، — بەكمۇ مۇڭلۇق ناخشىكەن ...

— سادىغاڭ كېتەي قۇتبىرەم خانىم، — دېدى مۇرات خاپا بولۇپ، — بىردەم قوشۇق سالىماي ئولتۇرسىلا، ئاغزىلىرى يەملىنىپ قالمىدۇ؟ ھېكمەت گارمون تىللىرىنى بىر قۇر ئوينىۋەتكەندىن كېيىن، بىردەم تىنىۋېلىپ، ناخشىسىنى باشلىدى:

ئىلىنىڭ ئۇ يېقىدا چوڭقۇر بىر ساي،
كېلىدۇ يېپەك چۈلۈۋر سۆرىگەن تاي...

ھېكمەت گويا ئانا يۇرتى ئىلى دەريا ساھىللىرىدا يۈرگەندەك، سايلارنىڭ قۇيۇلۇش ئېغىزلىرى، تارام - تارام سۇلاردا چۆمۈلگەندەك، زەبىمكىنىڭ بۈك توقايلىقلىرىدا، جىگدىزارلىقلىرىدا سېغىز چىقىرىپ، گۈل تېرىپ ئوينىغان بالىلىق چاغلىرىغا قايتىپ كەلگەندەك تۇيغۇلارغا

چۆمۈلمەكتە ئىدى.

ئەشۇ ياقتىن بىر قىز ئېلىپ كېلىۋاتسام،
شۇ ئاھاڭدا سايرايدۇ قارا تورغاي...

ناخشىنىڭ نەقرات، ئەۋجلىرىگە، مۇڭلۇق كۈچىنىشلىرىگە
ئەگىشىپ ھېكمەت يېنىك تەۋرەنمەكتە ئىدى. مۇرات خۇددى دىرنزورلۇق
قىلغاندەك قوللىرىنى لەرزان ھەرىكەتلەندۈرۈۋاتتى... گۈلزىبانىڭ غەم -
قايغۇ، شېرىن ھېسلار ئارىلىشىپ كەتكەن مىسكىن چىرايىنى كۆرگەن
كاسىل ئېغىر خۇرسىنماقتا ئىدى.

— ھەي ئاغىنىلەر، مۇڭ لېرىكىسى بىلەن ھاراقنىڭمۇ پەيزى ئۈچۈپ
كەتتى، — دېدى مۇرات ھېكمەتكە ھاراق سۈنۈپ، — بولدى، قولۇمنى
ياندۇرماي مۇشۇنى ئېچىۋېتىپ، كۆڭۈللەر شادلانغۇدەك شوخ پەددىدىن
بىرنى چېلىۋەت...

خېلىلا قىزىۋالغان مۇراتنىڭ سەنلەپ گەپ قىلىشى ھېكمەتنى خۇش
قىلىۋەتتى. ئۇ گارمۇننى قولغا ئالدى - دە، چېلىۋەتتى:

مەن بىر قىزنى ئۇچراتتىم...

مايدەك قاشلارى.

كۆزلىرىدە مۇھەببەت،

يۈزىدە مېڭى بار.

ئاھ ئۇ گۈزەل قىز ئەقلىمنى ئالدى،

يۈرىكىمنى كۆيدۈرۈپ ئويلارغا سالدى...

— ياشاپ كەت ھېكمەت! — ۋارقىرىدى مۇرات قولىنى كۆتۈرۈپ، —

سەن ئۇچراتقان يۈزلىرىدە مەڭ، كۆزلىرىدە مۇھەببەت، ھىلال ئايدەك

قاشلار يىراقتا ئەمەس... قېنى داۋام قىل!

ھېكمەت ناخشىنىڭ رۇسچىسىنى باشلىۋەتتى... ھەممەيلەن

ئاككورد رېتىمىغا ماسلاشتۇرۇپ چاۋاك چېلىشتى. . . گۈلزىبا مۇراتنىڭ شىركەيىپلىكتە ئېيتقان سۆزلىرىنى چىن مەنىسىدىن چۈشىنىگەنىدى. شۇڭا، ئۇنىڭ تېنى لايىدە ئوت ئېلىپ، تومۇرلىرىدىكى قانلار خۇددى ئېتىلىپ چىقىپ كېتىدىغاندەك يۈزىگە تەپتى. ھېكمەتنىڭ ناخشىسىدىن، مۇراتنىڭ قەستىن گۈلزىباغا قاراپ قىلغان سۆزلىرىدىن ئۆتى يېرىلغۇدەك بولغان قۇتتىرىم، بىر يانغا بۇرۇلۇپ بېشىنى ئېگىپ ئولتۇرغان گۈلزىباغا قاراپ، تۇيدۇرماي ئاللىيۋالدى.

ئۇلار ئارىلىقتا قىزىق چاي ئىچىپ، چاقچاقلىشىپ ئولتۇرۇشقاندىن كېيىن، مۇرات ھېكمەتنىڭ گارمۇندا تەڭكەش قىلىشى بىلەن، بىر نەچچە ناخشا ئېيتتى، مۇراتنىڭ شوخ ناخشىلىرى، بولۇپمۇ ئۆزى ئىجاد قىلغان ئاھاڭلارغا سالغان تېكىستلىرى ئۇلارنى شادلىققا چۆمدۈردى. خۇشال - خورام ئۆتكەن دەم ئېلىش ناھايىتى تېزلا ئۆتۈپ كەتتى.

ھېكمەت ئەتىسى ئورنىدىن تۇرغاندا، كامىل دەرسكە چىقىپ كەتكەنىدى. ئۇ، مەشكە ئوت يېقىپ چاي قايناتتى، ئازراق ناشتا قىلىۋالغاندىن كېيىن، دادىسىغا، سىڭلىسىغا خەت يازدى، ئاندىن ئاممىگە خەت يېزىش ئۈچۈن خېلى ئويلىنىدى. نېمىنى يېزىش، قانداق يېزىش، بۇ ئىش ئۇنى قىيىن ئەھۋالغا چۈشۈرۈپ قويغانىدى. ئاخىرى ئۇ، ئاممىگە ئاچچىق قىلىش ئەمەس، يەنىلا «سېغىنىشلىق - سالام خەت» يازدى.

ئۇلار چۈشلۈك تامىقىنى مەكتەپ ئاشخانىسىدا يېيىشتى. تاماق ئوقۇتقۇچىلارغا ئاشخانىنىڭ ئارقىسىدىكى ئوتۇنخانىدا بېرىلەتتى. چوڭ ئىككى داش قازاننىڭ بېشىدا جۇمراخۇن، ئەبەك ئۇستاملار چېلەكلەرگە بىر يېرىم ساپلىقتىن سۇيۇقتاش ئۇساتتى، چېلەكلەرنى نۇرۋاندىن دېگەن ئايال رەتلىك تىزاتتى، سەككىزدىن گۈرۈپپا بولغان بالىلار ئاشخانا، ناۋايخانا ئالدى، بەزىلىرى مەيدانلاردا چازا قۇرۇپ ئولتۇرۇشاتتى، ساجىتخان گۈرۈپپا باشلىقلىرىغا تاماق تارقىتىشقا كىردى. بۈگۈن شەنبە بولغاچقا، ئوقۇغۇچىلارغا ئالدىن بېرىلىدىغان يەكشەنبىلىك نېنى ئۈچۈن ناۋايلار ئالدىراش نان يېقىۋاتاتتى. ساجىتخان ئوقۇتقۇچىلارنىڭ

كېنىشكىلىرىگە بەلگە ئۇرۇپ بولغاندىن كېيىن، كامىل ھېكمەتكە: «گۈلزىبا سىنىپ يىغىنىنى ئېچىپ بولغاندىن كېيىن بىللە ماڭىمىز» دەپ ئۇقتۇردى. ھېكمەت قوشۇمچە سىنىپ مۇدىرى بولغاچقا، گۈلزىبا خانىم بىلەن بىللە سىنىپقا كىردى. ئۇ، ئوتتۇرىدىكى قاتاردا ئولتۇرغان بىر بالىنىڭ ئۆزىگە كۈلۈمسىرەپ قاراپ تۇرغانلىقىنى كۆرۈپ، ئۇنىڭ تۇنجى قېتىم ئۆزىنى ئېشەككە مىندۈرۈپ مەكتەپكە ئېلىپ چىققان سەدۇللا ئىكەنلىكىنى تونۇپ، كۆزىنى قىسىپ قويدى.

گۈلزىبا بىر ھەپتىلىك سىنىپ ئەھۋالىدىن خۇلاسى قىلىپ، ئوقۇش قوراللىرى تولۇق، ھەر بىر پەنلەردە تىرىشىۋاتقان، كوللېكتىپ تازىلىق، ئوغۇت توپلاشتا ئالاھىدە ياخشى بولغان ئوقۇغۇچىلارنى تەقدىرلىدى. كېلىش - كېتىش، ئىنتىزام، تازىلىق، ئوغۇت توپلاشلارنىڭ قايسىسىدا كىمىنىڭ نەتىجىسى بولسا، تامىدىكى گىرافىكىلىق جەدۋەلگە قىزىل بايراق چاپلىدى. ئاخىرىدا ئۇ بىردەم توختىۋالغاندىن كېيىن، سىنىپىدىكى ساقلانغان مەسىلىلەرنى ئوتتۇرىغا قويدى، بەزى ئوقۇغۇچىلارنى تەشەببۇس قىلدى.

— مەن ئاخىرىدا شۇنى ئەسكەرتىپ قوياي، — دەيدى گۈلزىبا تەمكىنلىك بىلەن، — شەنبە كەچ، يەكشەنبە يېرىم كۈنلۈك نورماللار ئۈچۈن بېرىلگەن ئىككى يېرىم ئاق ناننى قاراڭغۇ بازاردا ساتماڭلار. ئۆزەڭلارغا مەلۇم، قۇربان ھېيت، روزى ھېيتتىن باشقا ۋاقىتلاردا، ئاتا - ئانىلار ئاق نان كۆرمەيدۇ... ئائىلەڭلەردە كېسەلمەن قېرى - چۈرىلەر، كىچىك بالىلار بار، ئۇلار داۋاملىق ئارپا كۆمىچى بىلەن زاغرا يەۋەرسە ئېغىر كېلىدۇ، ئۇنىڭ ئۈستىگە قاراڭغۇ بازاردا نان سېتىشنىڭ ئۆزىمۇ خاتا...

ھېكمەت گۈلزىبانىڭ ياشلا تۇرۇپ سىنىپ خىزمىتىدە مۇنچىلىك ئەتراپلىق پىشىپ يېتىلگەنلىكىگە چىن كۆڭلىدىن سۆيۈندى. يەنە بىر تەرەپتىن، سىنىپ مۇدىرلىرىنىڭ مەسئۇلىيىتىنىڭ ئېغىر ئىكەنلىكىنى ھېس قىلدى.

ئوقۇغۇچىلار قويۇپ بېرىلگەندىن كېيىن، كامىل، ھېكمەت،

بۇرات، گۈلزىبالار سودا سارىيىغا بېرىپ، ياڭاق باسقان ماشىنا ئۈستىدە چوڭىيىپ ئولتۇرۇشۇپ شەھەرگە كىرىپ كەتتى... بۇ چاغدا ئۇچقۇنداپ قار يېغىۋاتاتتى.

شەھەردىكى بىر كۈن

كامىلىنىڭ تاش پەلەمپەيلەر بىلەن چىقىدىغان ھويلا ئۈستىدىكى بېغىنىڭ يېرىم ئاي شەكىللىك قوش قاناتلىق ئەگۈنى قىيا ئېچىقلىق تۇراتتى. قار خۇددى پاختا ئاققۇچىنىڭ زېمىدىن قاڭقىغان پاختا تاللىرىدەك لەرزى تۆكۈلمەكتە. يېڭىلا چۈشكەن ئاياغ ئىزى باغ ئىچكىرىسىگە كىرىپ كەتكەنىدى.

باغ ئوتتۇرىسىدا كىچىككەنە كۆل بولۇپ، كۆلنىڭ ئەتراپىنى يوپۇرماقلىرى ھەر خىل كۆچمەتلەر قورشاپ تۇراتتى. ھېكمەت كۆلدىكى كۆپكۈك مۇزنى تەكشى قاپلاپ چۈشۈۋاتقان قارغا قارىغىنىچە ئۆرە تۇراتتى.

ھېكمەت ئاپئاق قار ئاستىدا قېلىۋاتقان يالاڭ كۆچمەتلەرنى، گۈل تەكچىلىرىنى كۆرگەندە، چەكسىز ئىپتىخارلىق تۇيغۇسى بىلەن، ئالەمچە ئۇلۇغلۇق مۇكاپاتىغا سازاۋەر خانىزاتخان ئانىنى كۆز ئالدىغا كەلتۈردى. شۇنداق، ئۇنىڭ سىماسى، كۆڭلى، باسقان يوللىرى، ئەۋلادقا سىغدۇرگەن ئەجىرلىرى ئەنە ئاشۇ ئاپئاق قاردەك پاك ھەم ساپ ئىدى!...

خانىزاتخان ئانا شىپالىق مېھىر تەپچىپ تۇرغان ئالغانلىرى بىلەن ھېكمەتنىڭ يۈزىنى سېپىدى!... پېشانىسىگە سۆيىدى!... «پاھ، پاھ... تاھىر - زۆھرە داستاندىكى تاھىرنىڭ ئۆزىگەنمەن ئوغلۇم!» دەپ ئەركىلەتتى. موماينىڭ ئالغانلىرىدىن تارقىغان ھازارەتلىك ئېقىن، ھېكمەتنىڭ يۈزىگە - باغرىنى سۆيۈندۈرۈپ، ئانا - ئانىسىنىڭ مېھىر - مۇھەببىتىنى، بىباھا قەدىرىنى ئۇنىڭغا يەتكۈزگەندەك بولدى، ئۇنىڭ موماينىڭ ئاياغلىرىغا باش قويۇپ يىغلىغۇسى، قوللىرىنى كۆزلىرىگە سۈرتۈپ تاۋاپ قىلغۇسى كەلدى... .

ھېكمەت موماي بىلەن بىردەم سۆزلەشتى، ھەر سۆزىدە ھۆرمەت - ئېھتىرامنى ئۈتتۈمىدى. لېكىن ئۇنىڭ تەكچىلەردىكى كىتابلاردىن كۆز ئۈزەلمەيۋاتقانلىقىنى كۆرگەن خاننىزاتخان ئانا ئۇنىڭغا ئىجازەت بەردى. ھېكمەت ئالىشىرنەۋائىنىڭ «غەزائىنۇل مەئانى»، «خەمسە» لىرىنى، پارس شائىرلىرىدىن سەئىدى شىرازى، جالالىددىن رۇمى، ئابدۇراخمان جامىلارنىڭ كىتابلىرىنى قولغا ئېلىپ كۆردى. تەكچىدە ھەتتا يېقىنقى زامان ئەدەبىياتىدىن «ئۆتكەن كۈنلەر»، «مېھراپتىن چايان»، «قۇللار» رومانلىرىمۇ بار ئىدى.

— خان ئانا، ئۆزلىرىنى بۇاقىت ئاۋارە قىلىدىمۇ قانداق؟ — دېدى ھېكمەت خىجىللىق بىلەن، — كىرىم كىتاب كۆرۈۋېتىپتىكەنلا! ...
— يوقسۇ بالام، يوقسۇ... مەن سىلەردەك ئىجتىمائىلىق بالىلارنى كۆرگىنىمدە، ياشىرىمەن، كۆكلەيمەن... چۈنكى سىلەر بىزنىڭ ئۈمىدلىرىمىز...

كاسىل ھۇجرىسىغا كىرىپ، ھېكمەتكە نۇرغۇن قول يازمىلارنى كۆرسەتتى. بۇلار موماينىڭ يېزىپ قالدۇرۇۋاتقان رسالىلىرى، غەزەللىرى ئىدى. ئۇلار راسا قىزغىن پاراڭلىشىۋاتقاندا، كامىلنىڭ ئاچىسى سەئىدە كىرىپ كەلدى. ئۇ كامىلغا گۆش، كۆكتات ئەكېلىشنى بۇيرۇپ قويۇپ، چىقىپ كەتتى.

... قار باھار چېچەكلىرىدەك ئاستا تۆكۈلمەكتە. ھېكمەتنىڭ كۆلىنىڭ ئۇ قاسنىقىدىكى ئالما كۆچىتىگە كۆزى چۈشۈپ قالدى. ئالمنىڭ ئاستى تۈپلىرى ئايرىم بولۇپ، غولى بىر ئىدى، ئۇلارنىڭ غوللىرى بەلكىم يېقىن قويۇلۇپ قالغاچقا بولسا كېرەك، خۇددى بىر كىم ئىشىپ، تولغاچ قويغاندەك، بىر - بىرىگە چىرىشىپ كەتكەنىدى.

— بۇ يەردە باغنىڭ قىش مەنزىرىسىنى تاماشا قىلىۋېتىپتىلادە! — ھېكمەت كامىلنىڭ ئاۋازىدىن چۆچۈپ ئارقىغا قارىدى. يۈزلىرى قىزىرىپ كەتكەن گۈلزىبامۇ ئۇنىڭغا كۈلۈپ قاراپ تۇراتتى.

— بۇ ئالما كۆچىتىگە ھەۋسىم كېلىپ قاراپ قاپتىمەن، — دېدى ھېكمەت جۈپ ئالما كۆچىتىنى كۆرسىتىپ، — ئۇلار نېمىدېگەن يېقىن

دوست...

— خان ئانام ئۆزلىرىنى تاھىرغا ئوخشاتتىغۇ! بۇ ئالمىلارمۇ
بېغىمىزنىڭ تاھىر - زۆھرەسى، - دېدى كىمىل چاقچاق قىلىپ، - بىرسى ئاق
سۈت ئالما، يەنە بىرسى بىر مەڭزى قىزىل غىزىمەت ئالمىسى. ئۇلار
ياز كۈنلىرى مېۋىلىرىنى مۇشۇ كۆلگە تاشلايدۇ...

— لەيلىپ يۈرگەن ئاق ھەم قىزىل ئالمىلارمۇ بىر - بىرىدىن نېرى
كەتمەسە كېرەك...

— ئەلۋەتتە، - دېدى كامىل كۈلۈپ، - قارىسىلا ھېكمەت،
گۈلزىيا ھەممىمىزنى ئەتە چۈشكە ئۆيىگە چاقىرىپ كەپتىكىن. بازاردا
ئۇچرىشىپ قېلىپ بىللە كەلدۇق.

— ئاۋارە بولمىسىڭىزمۇ بولاتتى... - دېدى ھېكمەت
ئۆزى باھالىق ئېيتىپ.

— سىز كېلىپلا سىرتقا خىزمەتكە كەتتىڭىز، چاقىرىۋالغىلى
پۇرسەت بولمىدى.

ئۇلار باغ ئىشىكىدىن پەسلىپ چۈشۈۋاتقاندا، گۈلزىيا تىڭىرقاپ
توختاپ قالدى. ئۇ خانىزاتخان مومايغا سالام بېرىپ قويۇشنى لايىق
تاپقاندى. كامىلمۇ ئۇنىڭ ياخشى كۆڭلىگە رەھمەت ئېيتىپ، ساراينغا
باشلاپ كىردى.

— خان ئانا، - دېدى كامىل قول قوشتۇرۇپ، - گۈلزىيا
ئۆزلىرىگە سالام بېرىش ئۈچۈن كىردى.

— گۈلزىيا؟ ... - موماي تېڭىرقاپ قالدى.

— بۇمەرەمخان ئاچامنىڭ قىزىچۇ!

— بۇمەرەمخان؟ - موماي بىردىنلا ھاياجانلىنىپ كەتتى، - ئىنايەت
ئەپەندىنىڭ قىزى دېگەن! بېرى كەل قىزىم، بېرى كەل... سېنى
كۆرۈپ ئىنايەت ئەپەندىنى، ئوغلۇم راخماننى كۆرگەندەك بولدۇم، ئۇلار
جان - جىگەر بۇرادەرلەردىن ئىدى...

گۈلزىيا بۇقۇلداپ يىغلىغىنىچە، موماينىڭ تىزلىرىغا باش قويدى.
ئۇ شۇنچىلىك ئۆز بويلۇق بولغىچە، ھېچكىم دادىسىنىڭ ئىسمىنى ئاغزىغا

ئېلىپ باقمىغانىدى. ھەتتا ئانىسىمۇ ئېمىدۇر ئويلىسا كېرەك، كېيىنكى ۋاقىتلاردا بۇ توغرىلىق چىش يېرىپ بىر نېمە دېمىگەنىدى.

— ماڭا قارىغىنا قىزىم، باھ، باھ، ئىچىپ سۇباتلىق قىز بوپسەن! — موماي گۈلزىباننىڭ يۈزلىرىنى سىلىدى، — بۇمەرەمخانىنىڭ سېنى رايخانىنىڭ نەزىرى - چىرىغىدا بىر ئەكەلگىنى ئېسىمدە... مانا ئەمدى خوتەننىڭ زۆھرەسى بوپسەن، مىڭ ياشا قىزىم، بەختنىڭ ساڭا يار بولسۇن!

كامىلنىڭ ئېيتىشىغا قارىغاندا، خانىزاتخان موماي ھېلىلا ھېكمەتنى تاھىرغا ئوخشاتقانىكىن. مانا ئەمدى بولسا گۈلزىبانى خوتەننىڭ زۆھرەسى دەۋاتىدۇ. بۇ شۇنداق توغرا كەلگەن گەپمۇ ياكى ئاللا بۇ پەرىشتىدەك موماينىڭ كۆڭلىگە سالغانىدۇر؟...

گۈلزىباننىڭ كۆڭلىدىن كەچكەن بۇ شېرىن ئويلار ئەق شۇ دەقتىدە كامىل ۋە ھېكمەتنىڭمۇ قەلبىنى لىرىزىگە سېلىۋاتاتتى.

كەچلىك تاماق يېيىلىپ بولغاندىن كېيىن، ھېكمەت بىلەن كامىل خانىزاتخان موماي بىلەن بىردەم پاراڭلىشىپ ئولتۇردى. ھېكمەت ئانا - ئانىسىنىڭ ئەھۋالى توغرىلىق سۆزلەپ بەردى. مومايمۇ ئۆز يولىدا مۇساپىرچىلىقنى كۆپ تارتقان ئادەمنىڭ ئىرادىلىك، پەزىلەتلىك، ئاق كۆڭۈل بولىدىغانلىقى، شۇڭا كۈنلارنىڭ: «مۇساپىر بولمىغىچە، مۇسۇلمان بولماس...» دەپ بىكار ئېيتىمىغانلىقى دېگەندەك پەندى - نەسىھەتلەر بىلەن ھېكمەتنىڭ كۆڭلىنى ياسىدى.

ۋاقىت بىر يەرگە بېرىپ قالغانىدى. موماينى چارچىتىپ قويماسلىق ئۈچۈن، ئۇلار خوشلىشىپ ئۆز ھۇجرىسىغا كىرىپ كەتتى. كامىل ئاچمىسى سەئىدەنىڭ ئۆي ئوتتۇرىسىغا سېلىپ قويغان ئورۇنلىرىنى تارتىپ، ياستۇقلارنى تامدىكى گىلىمگە يۆلىدى.

— ھېكمەت، — دېدى كامىل پوتقىنىنى تىزغا تارتىپ قويۇپ، — ئۆزلىرىنىڭ ئەدەبىيات ئوقۇتۇش گۇرۇپپىسىدا ئىشلىگەنلىرى مېنى ناھايىتى خۇشال قىلدى، ئەمدى بىزدە يەنە بىر ئۇلۇش كۈچ كۆپەيدى. — مەن بولسام بىر رەئىسام، — دېدى ھېكمەت ئارقىسىدىكى

گىلىمگە يۆلىنىپ، — ھەر قايسىڭلار كۆپرەك ياردەمدە بولارسىلەر.
— بىزنىڭ مەكتەپتىكى بەزى ئىشلار ئۆزلىرىگە قاراڭغۇ، — دېدى
كامىل بىر ھازا جىمىپ كېتىپ، — ئادەم سۆزلىسە جىگەر خۇن بولۇپ
كېتىدۇ.

كامىل مەكتەپتىكى ئوقۇ - ئوقۇتۇش ئىشلىرىدىكى قاتالمىلىقنى،
ئوقۇتقۇچىلارنىڭمۇ مۇددەر پەرىمانىنىڭ سىزغان سىزىقىدىن چىقماي،
كەلگۈسى ئەۋلادلارنىڭ تەقدىر - ئىقبالىنى ئويلىمايدىغانلىقىنى... ۋە
باشقا بىر مۇنچە كۆڭۈل ئاغرىقلىرىنى ھېكمەتكە سۆزلەپ بەردى.

كامىل، مۇرات، توختى قۇربانلار يىللاردىن بېرى يىغىلىش،
سىياسىي ئۆگىنىش، ئايرىم سۆھبەتلەردە بولسۇن، ئوقۇتۇش ئىشلىرى
سۈپىتىنى يۇقىرى كۆتۈرۈش، ئوقۇتقۇچىلارنىڭ ساياسىنى ئۆستۈرۈش
مەسىلىلىرىدە، مۇددەر بىلەن مۇنازىرىلىشىپلا كەلگەنىدى. ھەتتا ئۇلار
بىرلىشىپ بۇ ھەقتە دوكلات يېزىپ، ئىلمىي مۇددەر زىكرۇللا غوجىغىمۇ
تاپشۇرغان، دوكلاتتىكى، ئوقۇتۇش سۈپىتىنى يۇقىرى كۆتۈرۈشتە
ئاچقۇچنىڭ يەنىلا ئوقۇتقۇچىلاردا ئىكەنلىكى، شۇڭا ئۇلاردىن كەسىپلەر
بويىچە ئىمتىھان ئېلىپ، ئىھتىياجىدىن چىقالمايۇتقانلىرىنى قىسقا
كۈرسىلارغا ئەۋەتىش، ئاپتونوم رايونلۇق رادىئو ئارقىلىق ئىشتىن سىرتقى
بىلىم ئاشۇرۇش مەكتەپلىرىگە ئەزا قىلىش، پېشقەدەم ئوقۇتقۇچىلارنى
دەرس ئۆتۈشكە تەكلىپ قىلىش قاتارلىق تەكلىپلەر ئىلمىي مۇددەرغا ياققان
بولسىمۇ، مۇددەر پەرىماننىڭ ئىچىنى پۇشۇرۇپ قويدى. ئۇ دوكلاتنىڭ
«سەۋىيىمىزنى ئۆستۈرۈپ، ياراملىق ئەۋلادلارنى يېتىشتۈرەيلى» دېگەن
سەرلەۋھىسىگە ئۇزۇن قاراپ كېتىپ، دىمىقىنى قېقىپ قويدى. بولۇپمۇ،
«نۇقتىلىق پەنلەردىن ئوچۇق دەرىسلەرنى كۆپرەك ئۆتكۈزۈش»، «دەرس
تەييارلىقلىرىنى گۇرۇپپا بويىچە تەستىقلاش»، «تەبىئىي پەنلەردە تەجرىبە
قوراللىرىدىن پايدىلىنىپ دەرس ئۆتۈش» قاتارلىق ماددىلار مۇددەر
پەرىمانىنىڭ ئاچچىقىنى كەلتۈرۈپ قويدى. ئۇ ئورنىدىن تۇرۇپ كەتتى
ۋە: «ھەممىسى بىلىم ئاشۇرۇش، ئوچۇق دەرس تەستىقلاش، ئىمتىھان
ئېلىش بىلەنلا بولۇپ كەتسە، يەرنى مەن تېرىمدىم، ئوغۇتتى مەن

توپلامدىم؟ خاماننى مەن ئالامدىم؟» دەپ چالۋاقاپ كەتتى...
مۇدىر ئاچچىقىدا، ئەدەبىيات ئوقۇتۇش گۇرۇپپىسىنىڭ باشلىقى
توختى قۇربانغا كايىپ: «ھەممە ئوت قۇيرۇقلۇقنى سەن قىلىۋاتىسەن،
ياش بالىلارنى قۇتراتقانمۇ سەن، قىنىڭغا پېتىپ يۇرا» دەپ دوق
قىلغاندىن كېيىن، توختى قۇربانمۇ ھەممە ئىشتا ئېھتىياتچان بولۇپ
قالدى.

— ھازىر ئوقۇتقۇچىلار بەكمۇ مەسئۇلىيەتسىز. لېكىن بۇنى
ئۇلاردىنمۇ كۆرگىلى بولمايدۇ، — دەيدى كاسىل ھېكمەتكە قاراپ، —
چۈنكى، ئۇلارنىڭ پۈتۈن پىكىر - خىيالى، يەر، ئوغۇت، مەھسۇلات،
كىرىم تاپشۇرۇشتىلا بولۇپ كەتتى. ئەۋلادلارنىڭ كېيىنكى تەقدىر -
ئىقبالى ئۇخلىسا چۈشىگمۇ كىرمەيدۇ.

— مەنمۇ دەسلەپ كەلگەندىلا، — دەيدى ھېكمەت كاسىلغا، —
مۇدىرنىڭ قوي، كالا، چوشقا، تاكشىر، يەر، ئوغۇت دېگەندەك
گەپلىرىدىن ھەيران قالغاندىم، ئۇ تېخى بۇ ئىشلاردىن ناھايىتى
پەخىرلىنىدىكەن.

— شۇڭىمۇ ھەر يىلى ناھىيە بويىچە سېلىشتۇرۇپ باھالاشتا، بۇ
مەكتەپنىڭ ئوقۇتۇش سۈپىتى، كۆچۈش نىسبىتى نۆۋەن چىقىدۇ.
پاراللېل مەكتەپ ئوقۇتقۇچىلىرى ئالدىدا بېشىمىزنى كۆتۈرەلمەيلا
قالىمىز... .

كاسىل بىلەن ھېكمەت مەكتەپ توغرىلىق سۆزلىشىپ، تۈن
نىسپىدىن ئۆتكەندە ئۇخلاپ قالغاچقىمۇ، ئەتىسى ئورنىدىن ۋاچچە تۇردى.
ئۇلار يۈزلىرىنى يۇيۇپ، چېيىنى ئىچىپ بولۇشقا، مۇرات يېتىپ
كەلدى. ئۈچ دوست بىرلىشىپ ئاپئاق قار بېسىپ كەتكەن ھويلىلارنى
سۈپۈرۈپ، قارلىرىنى كوچىدىكى ئېرىققا تۆكتى. ئۇلار چۈشكە يېقىن،
خاننىراتخان موماي بىلەن خوشلىشىپ، گۈلزىباننىڭ ئۆيىگە مېڭىشتى.
ئۇلار قىزىق دەرۋازىدىن ئۆتۈپ، تار كوچا ئاغزىغا كەلگەندە،
ھېكمەت تۇيدۇرماي ئەتراپىغا قارىدى. چۈنكى، ئۇنىڭ كۆڭلىدىن تۇنجى
قېتىم گۈلزىبانى ئۇچراتقان مەنزىرە كەچكەندى. بۇ ئەسنادا، گۈلزىبانمۇ

ئۇلارنىڭ ئالدىغا چىقىپ ئۆيگە باشلىدى.

بۈگۈن يەكشەنبە - دەم ئېلىش كۈنى بولغاچقا، قايتتىن باشقا گۈلرۈز، ماھىگۈل، ئابدۇنەبىلەرنىڭ ھەممىسى بار ئىدى. بۈمەرەمخان ئۇلارنى ناھايىتى قىزغىن كۈتۈۋالدى. ماھىگۈل ئاپتۇۋا، چىلاپچىنى ئېلىپ كېلىپ، مېھمانلارنىڭ قولىغا سۇ بەردى. ئۇ، ئەدەب بىلەن لۇڭكىنى سۇنغاندا، ھېكمەت ماھىگۈلنىڭ گۈلزابغا بەكمۇ ئوخشايدىغانلىقىغا ھەيران قالدى.

قەن - گېزەكلەر بىلەن چاي تارتىلىپ بولغاندىن كېيىن، گۈلزابا بىر لېگەن ھور چىقىپ تۇرغان بولدۇرۇق ماتىنى شىرەگە قويدى. گۈلرۈز گۈس - گۈس دەسسەپ يۈرۈپ، ھەر بىر مېھماننىڭ ئالدىغا بىردىن كىچىك تەخسە قويۇپ قويدى. بۈمەرەمخاننىڭ بېقىنىغا كىرىۋالغان ئابدۇنەبى نېمىدۇر دەپ غىغشىپ، بۇتتاپ ئولتۇراتتى. ئاچچىقى كەلگەن گۈلرۈز ئۇنىڭ گەجگىسىدىن قاماللىغانچە سىرتقا ئېلىپ چىقىپ كەتتى، ھويلىدا ئۇنىڭ يىغلىغان ئاۋازى كەلدى.

- بالام، ئۇنىڭغا نېمە بوپتۇ؟ - دېدى بۈمەرەم قايتىپ كىرگەن گۈلرۈزغا، - ئۇكاڭنى يىغلىتىپ قويدۇڭغۇ؟

- نېمە دەيتتى ئۇ ئويۇن قېپى، - دېدى گۈلرۈز سۈپىدا ئولتۇرۇۋېتىپ، - نۇر ئالمەن، پۇل بەرگەن دەيدۇ...

- قېنى، ئاچچىقسۇ، لازا قىياملىرىنى ھەر قايسىلىرى ئۆزلىرى سېلىشىسلا! - دېدى بۈمەرەمخان گۈلرۈزنىڭ گېپىنى ئاڭلىمىغانغا سېلىپ، - ئوخشىمىغان بولسىمۇ.

ھېكمەت تاماق يەۋېتىپ، گۈلرۈزنىڭ ئۆزىگە تىكىلىپ تۇرغانلىقىنى سېزىپ قالدى. يۇمىلاق يالپا يۈزلىرى، قويۇق كىرىپكىلىرىگىچە ساپىرىق بۇ قىز، گۈلزابا، ماھىگۈل، بۈمەرەمخانلارنىڭ ھېچقايسىسىغا ئوخشىمايتتى. ئۇنىڭ قېلىن قاپاقلارنى ھېسابقا ئالمىغاندا، چىقىر چوڭ كۆزلىرى، مۇرىسىنى بېسىپ تۇرغان سېرىق قوڭۇر چاچلىرى ئۇنىڭغا ئۆزگىچە ھۆسن ئاتا قىلغانىدى.

مېھمانلار ئۇزاپ ھويلىغا چىققاندا، گۈلرۈز ھېكمەتنىڭ يۈزىنى

بارقىن ئېچىپ تۇرغان قارا كۆرپە قۇلاقچىسىغا، ئاق ياقىلىق پالشوپكا چاپىنى ياراشقان قەدىگە كۆز ئۆزمەي قاراپ تۇراتتى. ئۇ ھەتتا ھېچ ھېيىقماي: «ھېكمەت ئاكا، لايىقىڭىزدا مېھمان قىلالىمىدۇق، پات - پات كېلىپ تۇرۇڭ!» دېدى. بىرەر كىشىگە كۆڭۈل سۈيۈنگۈدەك گەپ قىلىپ باقمايدىغان گۈلرۇزنىڭ بۇ مېھماندوستلۇقى بۈمەرەمخانىسى خۇشال قىلىۋەتكەن بولسىمۇ، گۈلزىيانى ئويغا سېلىپ قويدى.

ئۇلار ئۇزاق تار كوچا دوقمۇشقا چىققاندا، ئابدۇنەبى ئىستولبا ئارقىسىدا يىغلاپ تۇراتتى. ھېكمەت ئۇنى قول ئىشارىسى بىلەن چاقىردى.

— ئاداش، نۇر دېگىنىڭلار نېمە ئۇ؟ — دېدى ھېكمەت ئۇنىڭغا ئېگىشىپ.

— مۇزدا پىرقىرىتىپ ئوينىيدىغان نەرسىچۇ، — دېدى نەبى بۇرنىنى تارتىپ، — شۇنىمۇ بىلمەيدىكەن.

— پىرقىرىغۇچ دەڭلا ئاداش، نەچچە پۇل ئىكەن؟

— ئىككى مو...

— تۇتۇڭلار، — ھېكمەت يېنىدىن بىر سوم چىقىرىپ ئابدۇنەبىنىڭ

قولغا تۇتقۇزدى، — ياخشى بالا دېگەن مېھمان كەلگەندە ئانىسىنى تەڭلىككە سالمايدۇ، جۇمۇڭلا...

— رەھمەت... سىز ياخشى ئاكاڭىڭىز... لېكىن... گۈلزىيا

ئاچام بىلىپ قالسىمۇن...

— سەنلا دېمىسەڭ، بىز ھەرگىز دېمەيمىز، شۇنداقمۇ؟

— شۇنداق، — دېيىشتى كامىل بىلەن مۇرات تەڭلا.

ئۇلار پىلدىرلاپ يۈگۈرۈپ كېتىۋاتقان ئابدۇنەبىنىڭ ئارقىسىدىن

قاراشقىنىچە كۈلۈشۈپ كەتتى.

كامىل، مۇرات، ھېكمەتلەر ئادەم قاينىسىغا ئايلانغان بازار

رەستىلىرىدە قىستىلىشىپ، سوقۇلۇشۇپ دېگەندەك، تەستە گۈلباغقا

چىقتى. يەكشەنبە بولغاچقا، يېزىلاردىن كېلىۋاتقان - كېتىۋاتقان ئات -

ئۇلاخ، ھارۋىلارنىڭ ئايىغى ئۈزۈلمەيتتى. بادىرا كۆتۈرگەن دېھقانلار،

بورا، ئوتۇن باسقان ھارۋىلار، تاش تۇز ئارتقان ئېشەكلەر بىر - بىرىگە يول بېرىشمەي كېتىۋاتاتتى. ئادەملەر ۋارقىرىشاتتى، تىللىشاتتى... ئېشەكلەر ھاڭراپ، قويلار مەرىشەتتى... تۇرۇپلا چارچىلارنىڭ بازارنى بېشىغا كېيىپ: «ئەيۋەھەننا، ئىشتىڭلار ئامۇ خاس...» دەپ ۋارقىرىغان ئاۋازلىرى كېلەتتى.

كامىل بىلەن مۇرات خۇددى مەسلەھەتلىشىۋالغاندەكلا، ھېكمەتنى باشلاپ، مەدەنىيەت سارىيىنىڭ كەڭ پەلەمپەيلىرىگە قەدەم ئېلىشتى. پەلەمپەيلەر ئۈستىدە چىراغدان شەكىللىك مەيۋەتلىك قىزغۇچ تۇۋرۇكلەر قەد كۆتۈرۈپ تۇراتتى، بۇ بىنا گۈلباغ رەستىسىنىڭ شەرق ھەم غەرب دوقمۇشىنى ئىگىلىگەن بولۇپ، بىنانىڭ ھەشەمەتلىك كۆركەم ئىشىك - دېرىزىلىرىنىڭ مېھراب شەكىللىك تەكچىلىرى ۋە ئىككى يان ئويۇقلىرى قاپارتما نەقىشلەر بىلەن بېزەلگەنىدى، ساراينىڭ كارىدورىغا كىرگەندىن كېيىن، ئۇدۇلدا يەنە بىر قوش قاناتلىق ئىشىك بولۇپ، ئۇ يۇمىلاق كۈلۈپ ئىشىكى ئىدى، ئۇ كۈلۈپتا قىش - ياز تاناسا، كۆڭۈل ئېچىش، ھەر خىل پائالىيەتلەر داۋاملىق ئۆتكۈزۈلەتتى. كۈلۈپ ھەم شەرققە، ھەم غەربكە تۇتاشقان بولۇپ، كارىدورلار قىپقىزىل سىرلانغان تاختايلىق بولغاچقا، ئاۋاز يېنىپ تۇراتتى.

— ھېكمەت، ھازىر ئۆزلىرىگە، — دېدى كامىل كۈتۈپخانا ئىشىكى ئالدىدا توختاپ، — ھۆرمەت ۋە ئىپتىخارغا سازاۋەر، ئۆمرىنى كىتابلار ئىچىدە ئۆتكۈزگەن بىر مۆھتەرم زاتنى تونۇشتۇرىمىز...
ئۇلار كۈتۈپخانغا كىرگەندە، پەشتاق ئالدىدا بىر مۇنچە كىشىلەر توپلىشىپ تۇراتتى. ئۇلارنىڭ بەزىلىرى كىتاب قايتۇرسا، بەزىلىرى ئېلىۋاتاتتى. تەمبەل لېكىن پاكىرراق، دۇپدۈگىلەك بېشىغا بېغىررەڭ مانچىستىر دوپپا كىيگەن، سەل چار ئارىلاشقان قارا قىرقىم بۇرۇتى، بۇغداي ئۆڭكۈ چىرايىنى مويىسىپت تۇسكە كىرگۈزگەن بىر كىشى كاپىيەتلەرگە قانداقتۇر بەلگىلەرنى قويۇپ، كىنىشكىلارغا بىر نېمىلەرنى يازاتتى. ئۇ بىرسىگە: «كىتابىنى ئاسراڭ، ۋاقتقا رىئايە قىلىڭ!» دېسە، يەنە بىرسىگە: «ئەگەر يېتتۈرسىڭىز، قانۇن ئالدىدا ئۆي -

بىسانىڭىزنى بەرسىڭىزمۇ ئالمايمەن...» دەيتتى. دەرۋەقە، ئارىيەت بېرىلىۋاتقان كىتابلارنىڭ ھەممىسى دېگۈدەك تاشلاشقان بولۇپ، ئۈستىگە كىتاب ئىسمى ھۆسن خەت بىلەن يېزىلغانىدى.

— ئەسسالامۇ ئەلەيكۇم غازاخۇن ئاكا، — دېدى كامىل قولىنى كۆكسىگە ئېلىپ، — تەنلىرى ساق، ئۆزلىرى ئوبدان تۇردىلىمۇ؟
— ۋە ئەلەيكۇم ئەسسالام، — دېدى غازاخۇن كۈلۈپ، — بۇ كامىل بالامغۇ! ھە مۇرات تەنتەكمۇ بارئىكەندە...
— ئۆزلىرىگە يېڭى بىر دوستىمىزنى تونۇشتۇرۇپ قويغىلى كەلدۇق...

— سەن ئاسانلىقچە بىر كىمنى دوست تۇتمايتتىڭ، — دېدى غازاخۇن بىر كىتابنىڭ ئۈستىنى سۈرتىۋېتىپ، — شۇنىڭغا قارىغاندا، دوستۇڭمۇ ساڭا ئوخشاش پەزىلەتلىك بالا بولسا كېرەك...

— بۇ بىزنىڭ دوستىمىز ھېكمەت ئېلى بولدى، — دېدى كامىل ھېكمەتنى كۆرسىتىپ، — ئۆزى غۇلجىدىن، سەنئەت ئىنستىتۇتىدا رەسساملىقتا ئوقۇغان، بىزنىڭ مەكتەپكە كەلگەن ئوقۇتقۇچى.

— ئەسسالامۇ ئەلەيكۇم، — دېدى ھېكمەت ھۈرمەت بىلەن، — ئۆزلىرى بىلەن تونۇشقىنىمغا تولمۇ خۇشالمەن.

— ئۆزى رەسسام بولغىنى بىلەن، — دېدى مۇرات گەپ قىستۇرۇپ، — ئەدەبىي كىتابلارنى كۆپ كۆرىدۇ.

— ياخشى، ياخشى، — دېدى غازاخۇن كىتاب جازىلىرىدىكى رەتلىك تىزىلغان كىتابلارغا قاراپ، — كىتاب دېگەن كائىنات سىرلىرىنى بىلدۈرگۈچى ئاچقۇچ. ئۇ مول بىلىم بىلەن ئادەم زېھنىنى يورىتىدۇ. كىنولار: «ياخشى كىتاب يېرىم دىداردۇر» دەپ بىكار ئېيتىمىغان. ھە، سىلەر كىتاب ئالماقچىمۇ؟

— يوقسۇ، — دېدى كامىل ھېكمەتكە قاراپ قويۇپ، — بۈگۈن دوستىمىزنى ئۆزلىرىگە تونۇشتۇرۇپ قويۇش ئۈچۈنلا كەلدۇق. يەنە بىر قېتىمدا، مەكتەپتىن تونۇشتۇرۇش ئېلىپ كېلىپ، ھېكمەتنى كۈتۈپخانغا ئەزا قىلماقچىمىز...

كىتاب بالكونى سەل سېلىكىپ قېلىشى بىلەن، غازاخۇن ئاكا، كىتابنى سۆيۈش، ياخشى ئاسراش، بىلىمگە ھۆرمەت قىلىشنىڭ ئۆزىنىڭ، بىلىملىك، ياخشى پەزىلەتلىك كىشىلەرنىڭ خىسلىتى ئىكەنلىكىنى پائىدەلىك دەلىللەر بىلەن شەرھىلىدى. ئۇ، كامىل توغرىلىق مۇنداق بىر ئىشنى سۆزلەپ بەردى:

بىر كۈنى كامىل بېردى كىرپابايىمۇ دېگەن يازغۇچىنىڭ «ھەل قىلغۇچ قەدەم» ناملىق رومانىنى ئېلىپ كېتىدۇ. بۇ كىتابتىن كۈتۈپخانىدا پەقەت ئىككى نۇسخىلا بار ئىدى. قانداقتۇر بىر مەلئۇن بۇ كىتابنىڭ ئىككىنچى قىسمىنى ئېلىپ كېتىپ، نەق ئوتتۇرىدىن ئىككى ۋارىقنى يىرتىپ ئېلىۋالغانىدى، يەنە كېلىپ، يىرتىلغان يەر ئىسەر قەھرىمانى ئارتىق بىلەن ئاينە قىزنىڭ ئېغىر جۇدالىقتىن كېيىن ئۇچرىشىپ، كۆڭۈل سۆھبىتى ئۆتكۈزگەن شېرىن - لەزىز سەھىپىلىرى ئىدى. غازاخۇن ئۇقۇشماي ئۇنى كامىلغا بەرگەندى. كامىل كىتابنى ئوقۇپ نەق شۇ يەرگە كەلگەندە، ئىككى ۋاراقنىڭ يوقلۇقىنى بىلىپ، ئىنتايىن بىئارام بولىدۇ. كۈتۈپخانىغا ئاپىراي دېسە، غازاخۇن ئاكا كىتابنى ئىشەنمەسلىكىدىن ئەنسىرەپ، بۇ كىتابنى ئەل - ئاغىنىلىرىدىن، مەكتەپ كۈتۈپخانىلىرىدىن سۈرۈشتە قىلىپ تاپالمايدۇ. ئاخىرى، ئۇ ماشىنىغا كىرا قىلىپ، كېرىيە ناھىيىسىنىڭ كۈتۈپخانىسىغا بارىدۇ. بۇ كىتاب ئۇ يەردىمۇ يوق بولۇپ چىقىدۇ. لېكىن كۈتۈپخانىچى كېرىيە ئوتتۇرا مەكتىپىدە بىر ئەدەبىيات ئوقۇتقۇچىسى بارلىقىنى، بۇ كىتابنىڭ بەلكىم شۇنىڭدىن تېپىلىپ قېلىشى مۇمكىنلىكىنى ئېيتىدۇ. كامىلنىڭ شۇنچە جاپا - مۇشەققەت تارتقىنىغا تۇشلۇق، «ھەل قىلغۇچ قەدەم» نىڭ ئىككىنچى قىسمى كېرىيەلىك ئۇ ئوقۇتقۇچىنىڭ كىتاب جازىسىدىن چىقىدۇ. كامىل يوقالغان ئىككى ۋاراقنى كۆچۈرۈپ قايتىپ كەلگەندىن كېيىن، ئۇنى قايتا - قايتا يېزىپ، كىتابتىن ھېچ پەرقلەنمىگۈدەك ھالىتتە كىتاب ئارىلىقىغا چاپلاپ ئېلىپ كېلىدۇ. ھەتتا كامىل كىتاب ئاسرىمىغان، كىتابنى خارلىغان كىشىلەرنى قامچىلاپ شېئىر يېزىپ، كىتابنىڭ ئاخىرىغا قىستۇرۇپ قويىدۇ. كامىلنىڭ ئەخلاق - پەزىلىتىدىن

سۆيۈنۈپ كەتكەن غازاخون كۆزىگە ياش ئېلىپ، ئۇنىڭ پېشانىسىگە سۆيگەندى.

— قاراڭلار، — دېدى غازاخون تامىدىكى چوڭ ئەينەك رامكىنى كۆرسىتىپ، — مەن بۇ شېئىرنى ھەممە كۆرگۈدەك چوڭ قىلىپ يېزىپ، ئېسىپ قويدۇم.

تەئلىق شەكلىدىكى بۇ ھۆسن خەت ئىنتايىن كۆركەم ھەم ھەيۋەتلىك يېزىلغانىدى. ھېكمەت غازاخون ئاكىنىڭ خەتتاتلىق جەھەتتىكى ماھارىتىگە قايىل بولغان ھالدا، شېئىرىگە ئۇزۇن تىكىلىپ قالدى.

يېزىپ ئەجداد كىتاب يادنامە قىلدى،
ھاياتتىن كان قېزىپ دۈردانە قىلدى.

ئەقىدە باغلىدىم، باغرىمغا تاڭدىم،
مېنى ھەر بىر قۇرى مەستانە قىلدى.

قاراڭغۇ دىل ئۆيۈمگە ياندى مەشغەل،
تۈلۈن ئايدەك ئۇنى نۇرانە قىلدى.

بېشىمغا مەرىپەت تاجىنى كىيىدىم،
كۆرۈڭ، مىسكىنى ئۇ شاھانە قىلدى.
— كامىل —

— ھەممە ئىشىڭنى ماڭا دەيدىغانتىڭ، — دېدى مۇرات غازاخون ئاكا بىلەن خوشلىشىپ سىرتقا چىققاندا، — ئەجەب بۇ ئىشنى ماڭا دېمەپسەن؟

— ئانچىكى بىر ئىش دېگىنە، غازاخون ئاكام ئاشۇرۇۋەتتى...
كامىل، مۇرات، ھېكمەتلەر بوستانغا قاراپ يول ئالدى. ئۇلار پاراكى بىلەن مەكتەپكە چىقىپ قالغانلىقىنى تۇيمايلا قالدى. كەچ بولۇپ قالغان بولسىمۇ، بوستان بازىرىدىن ئادەملەر تېخى تارقىمىغانىدى. بىردىن - ئىككىدىن يىغىلىۋاتقان ئوقۇغۇچىلار ئۇلارغا: «ھارمىغايلا مۇئەللىم!»

دەپ سالام بېرىپ، مەكتەپكە كىرىپ كېتىۋاتاتتى.
كامىلىنىڭ ياتقى ئىنتايىن سوۋۇپ كەتكەنىدى. ئىككى كۈن ئوت
قالانمىغان مەشتىن مۇز يېغىپ تۇراتتى. ھېكمەت سومكىلىرىنى قويۇپ،
كامىلغا قارىدى، كامىل مۇراتقا تىكىلدى.

— مۇرات، مەن ياتقىغۇغا ئوت قالاپ يۈرمە، مەشەدىلا قونۇپ قال، —
دېدى كامىل سېۋەتنى قولغا ئېلىپ، — بۇ سېۋەتكە ئوتۇن بىلەن پوم
ئەكەلسەڭ، مەن مەشنىڭ كۈلىنى ئېلىپ تازىلاپ تۇرسام!
— بولمايدۇ، — دېدى مۇرات ئۈزۈپلا، — دەرس تەييارلىقىمغۇ بار،
لېكىن كەچتە بىر قۇر كۆرۈپ چىقىمسام بولمايدۇ.
— مەن ئەكەلەي، — دېدى ھېكمەت كامىلدىن سېۋەتنى ئېلىپ، —
قەيەردە تارقىتىدۇ؟

— بولدى، مەن بىلەن بارغىن، — دېدى مۇرات ھېكمەتكە، — مەنمۇ
ياتقىمغا ئوتۇن بىلەن پوم ئەكەلىشكە بارىمەن.

مۇرات ياتقىدىن كونا چېلەكتىن بىرنى ئېلىپ چىققاندىن كېيىن،
ئىككىسى مەكتەپ ئاشخانىسى تەرەپكە ماڭدى. بىر قاتار قىزلار ياتقى
بىناسىنىڭ ئەڭ چەتتىكى بىر چوڭ ياتاق پوم ھەم ئوتۇن تارقىتىش ئۆيى
ئىدى. مۇرات بىلەن ھېكمەت بارغاندا، ساجىتخان بىلەن ئەمەت شولاق
توپلىشىۋالغان ئوقۇغۇچىلارغا: «بۇ سىنىپقا! مانا بۇ ياتاقنىڭ!...»
دەپ، بىر - ئىككى كەسەم تۇترۇق ئوتۇن بىلەن ئىككى كېسەكتىن پوم
تارقىتىۋاتاتتى. تۈزۈم بويىچە، بويناقلار ياتقىمغۇ يېقىلغۇ بېرىلەتتى.
مۇرات بىلەن ھېكمەت ئۆز ياتقىنىڭ تېگىشلىكىنى ئېلىپ قايتىشتى.
سېۋەت كۆتۈرگەن گۈلزىبا ئۇلارنىڭ ئالدىغا ئۇچراپ قالدى، لېكىن
قىزنىڭ روھى - كەيپىياتى ئانچە ياخشى ئەمەستەك قىلاتتى.

— كامىل، — دېدى ھېكمەت ياتاققا قايتىپ كىرىپ، — پوم بىلەن
ئوتۇن ئائىلىلىكلەرگىمۇ تارقىتىلامدۇ؟

— ياق، ئۇلارغا كۈزدە بىر قېتىم، ئېشىپ كەتسە بىر يېرىم تاغار
كۆمۈر ئۇۋىقى، ئون چېلەك سېغىز توپا سېتىپ بېرىدۇ... ئوتۇننى
بولسا ئۆزلىرى ھەل قىلىشىدۇ.

— سېغىز توپىنى سېتىپ بېرەمدۇ؟ ئۇنى قانداق قىلىدۇ؟
— كۆمۈر ئۇۋىقىغا. سېغىز توپىنى ئارىلاشتۇرمىسا، ئۇنى قانداق
قىلىپ پوم كېسەك قىلىپ قويغىلى بولىدۇ؟ — دەيدى كاسىل مەشكە
يېرىندىلارنى تىزىۋېتىپ، — خوتەننىڭ توپىسى قۇمساڭغۇ، اكۆمۈرگە
ئارىلاشتۇرسا بولمايدۇ. شۇڭا، مەكتەپ بالاماس دېگەن يەردىن سېغىز توپا
سېتىپ ئەكىلىدۇ.

ھېكمەت ئىلىنىڭ كۆمۈرلىرىنى ئىپتىخار بىلەن ئەسلىدى. بىر
پارچە چوغىنى بۈگۈنى كۈل ئاستىغا كۆمۈپ قويساڭ، ئەتسىمۇ قىپقىزىل
چوغ پېتى تۇرىدۇ. گاڭگۈل كۆمۈر كېنىنىڭ تەپتى كۈچلۈك كاللىك
كۆمۈرى، پىلمىچىنىڭ قۇرۇق ئوتۇندەك كۆيدىغان پارقىراق كۆمۈرلىرى
ئۇنىڭ كۆز ئالدىغا كەلدى...

بوۋايىلار بىلەن مومايلار «قىشنىڭ گۈلى ئوت» دەپ بىسىكار
ئېيتماپتىكەن، مەشتىكى ئوت لاۋۇلداپ كۆيۈشى بىلەن، ياتاق ئىچى
ئىللىق ھەم مېھرىلىك بولۇپ كەتتى. مەش ئۈستىدىكى چۆگۈنۈ بىر
خىلدا شىڭىلداپ ناخىسىنى باشلىۋەتكەنىدى. ھېكمەت مۇراتنىڭ
ئەدەبىيات دەرسىنى ئۈستىگە ئالغانلىقى ئۈچۈن، ئۇنىڭدىن دەرسلىك
قوللانما ئېلىش ھەم قەيەرگە كەلگەنلىكىنى بىلىش ئۈچۈن، ئۇنىڭ ياتىقىغا
بارماقچى بولۇپ تۇرغىنىدا، مۇرات ئۆزى كېلىپ قالدى. ئۇ
ماتېرىياللارنى ھېكمەتنىڭ قولىغا تۇتقۇزدى.

— بىرىنچى يىللىق ئىككى سىنىپنىڭ ئەدەبىيات دەرسىنى تۆت
سائەت ئالدىغا تەييارلاپ قويغان، — دەيدى مۇرات ھېكمەتكە، — بۇ ھەپتە
دەرس تەييارلىق قىلمىساڭمۇ بولىدۇ.

— رەھمەت ساڭا، رەھمەت!

— تۇنجى قېتىم دەرسكە كىرىۋاتىسەن، قانداق ئىشلار بولسا
سورىغىن، — دەيدى مۇرات ھېكمەتكە، ئاندىن ئۇ كاسىلغا يۈزلەندى، —
قارا كاسىل، گۈلزىبانىڭ روھى - كەيپىياتى ئانچە ياخشى ئەمەس...
— شۇنداقمۇ؟ يەنە نېمە بولغاندۇر؟...

— نېمە بولماقچىدى، يەنە شۇ قىمارۋاننىڭ دەردىدۇر تايىنلىق!

ياكى گۈلرۈز بىلەن بىر نېمە دېيىشىپ قالدىمىكىن - تاڭ؟ ...
مۇرات چىقىپ كەتتى. ئۇنىڭ ئىچىنى بىر خىل جىمجىتلىق
قايلدى. ئۇلار بىرەر سائەتكە دەرس تەييارلىقلىرىنى كۆرۈپ چىققاندىن
كېيىن، بىللە ئولتۇرۇپ چاي ئىچتى. شۇ ئارىلىقتا ھېچ گەپ - سۆز
بولۇنمىدى. ئاخىرى ھېكمەت چىدىيالىماي كامىلدىن سوزىدى:

- كامىل، گۈلزىباغا نېمە بولغاندۇر؟ ئوتۇنخانىدىن كېلىۋاتساق،
بىزگە ئۇچراپ قالدى. كۆڭلى راستىنلا پاراكەندىدەك كۆرۈنىدۇ...

- ھەي... ھېكمەت، ئۆزلىرىگە بۇ ئىشلار قاراڭغۇ، - دېدى

كامىل ئېچىنىش بىلەن، - گۈلزىبا بىر ھېساپا گۆھەر! ... لېكىن

ياشلىق ھاياتى ھەسرەت - نادامەت، خورلۇق ئىچىدە ئۆتۈۋاتىدۇ...

ئۇنىڭ ئۆگەي دادىسى قايت قىمار ئويناش، نەشە چېكىش بىلەن بۇ

ئائىلىنى ۋەيران قىلىۋەتتى. ئۆگەي سىڭلىسى گۈلرۈز بولسا،

قاملاشمىغان بالا بولۇپ قالدى. ھازىر ئانىسىنىڭ كېسىلىدىن خەۋەر

ئېلىش، ئىككى ئۆكسىنى ئوقۇتۇش، قايتىنىڭ قەرزلىرىنى تۆلەش...

قىسقىسى، ئائىلىنىڭ پۈتۈن ئېغىرچىلىقى گۈلزىباغا تۈگمەن تېشىدەك

ئارتىلىپ قالدى.

كامىل ھۆرمەتلىك كىتابخانلىرىمىزغا مەلۇملۇق بولغان

گۈلزىبانىڭ ئۆتمۈشى ۋە بۈگۈنگە قەدەر بولغان ئەھۋالىنى بىر باشتىن

سۆزلەپ بەردى. باغرى يۇمشاق ھېكمەت ئۆزىنى تەستە تۇتۇپ،

ئاخىرىغىچە ئاڭلىدى...

غەلىتە مۇھەببەت ئىزھار قىلىش

بوستان ئوتتۇرا مەكتىپى قىزغىن ھايات ئىچىدە ئۆتمەكتە ئىدى.

ھەر خىل پەن ئوقۇتقۇچىلىرىنىڭ سىنىپلاردىن كېلىۋاتقان جاراڭلىق

ئاۋازلىرى كارىدور بويلاپ ياڭرايتتى. ھەر بىر پەن ئوقۇتۇش

كۆرۈپىلىرىنىڭ كەسپىي يىغىنلىرى ئېچىلىپ، ئوچۇق دەرىسلەر

ئۆتۈلەتتى، ئوقۇتقۇچىلار دەرسىدىن چۈشۈپلا، ئوقۇغۇچىلىرى بىلەن ئوغۇت توپلاش، ھاجەتخانىلارغا توپا تۆكۈشكە كىرىشىپ كېتەتتى. جاپاكەش سىنىپ مۇدىرلىرى، پات - پاتلا ئوقۇغۇچى يىغىش ئۈچۈن يېزا - كەنتلەرگە يۈگۈرەيتتى. ھەپتە - ئون كۈن ئەتراپىدا خىزمەتلەر سەل بوشاشقان ھامان، پەرمانشا سىياسىي ئۆگىنىشتە ئوقۇتقۇچىلارنى ئاغزىغا كەلگەن قاپاھەت تىللارنى ياندۇرماي بىر سائەت تىللاپ چىقاتتى. مانا شۇنىڭدىن كېيىن، ھەممە كىشى ئۆز ئىشلىرىغا كىرىشىپ كېتەتتى. بۇ مۇدىر پەرمانشانىڭ تىلى بويىچە ئېيتقاندا، «ئولغۇماچ» سېلىش دېيىلەتتى. بۇ ئولغۇماچنىڭ سېھىر كۈچى بىرەر ھەپتە داۋام قىلىپ، كەلمىگەن بالىلار يىغىلاتتى، قالدۇرۇلغان دەرىلەر تولدۇرۇلاتتى، ئوغۇتلار توپلىنىپ، ئاشىز، ناۋايىلار جىددىيلىشىپ، كالا ھارۋىلىرىدا ئاشلىق پونكىتىدىن ئۇنلار توشۇلاتتى، ياتاق، مەيدان، سىنىپ تازىلىقىلىرىدا ئومۇمىي پائالىيەت ئېلىپ بېرىلاتتى. مۇراتمۇ سەنئەت ئۆمىكى ئارقىلىق كەچلىك مەيدان تاماشاسى قىلىپ، ئويۇنلارنى قوياتتى. مۇدىر پەرمانشانىڭ خۇمارى تۇتقان ھامان، ئوقۇتقۇچىلارغا زىياپەتلەر ئۇيۇشتۇرۇلۇپ، «مىڭ جىڭ!» دەپ شۇئارلار تۈۋىلىناتتى.

ھېكمەتمۇ توختى قۇربان، كامىل، مۇراتلارنىڭ ياردىمى بىلەن، بىرىنچى يىللىقلارنىڭ ئەدەبىيات دەرسىنى بېرىشنىڭ مېتود - ئۇسۇللىرىنى ئوبدان ئىگىلىدى. شۇنداقلا تېكىستلەرنى ئوقۇپ تەھلىل قىلىش، ئوقۇغۇچىلاردىن كۈتۈدىغان تەلپ، يېتىدىغان نىشان قاتارلىق دەرس ئۆتۈش، تەييارلىق قىلىش ھالقىلىرىنى ناھايىتى تېزلا ئۆگىنىپ، ئوقۇغۇچىلارنىڭ قوللىشىغا ئېرىشتى. رەسىم دەرسى ئۆتۈش ئۇسۇلىدا، بۇرۇتقىلار شوتا، قوغۇن، تاۋۇز، بېلىق قاتارلىقلارنى دوسكىغا قوللىنىش ئۈچۈندەلا بور بىلەن سىزىپ قوياتتى، لېكىن ھېكمەت سىزدۇرماقچى بولغان نەرسىنى قەغەزگە چوڭ ھەم رەڭلىك سىزىپ چاپلاپ بېرەتتى، ئاندىن دوسكىغا ئەڭ ئاددىي سىزىش ئۇسۇللىرىنى كۆرسىتىپ بىرگەچكە، بالىلار بىردىنلا رەسىم دەرسىگە قىزىقىپ قالدى. شۇڭا، ئۇ ھەر يەكشەنبە شەھەرگە كىرىپ، رەسىم سىزىش قەغىزى، شام بويلاق، سۇ بويلاق، ھەر

خىل رەڭلىك قېرىنداشلارنى ئېلىپ چىقىپ، بالىلارغا تارقىتىپ بېرىشتى. بۇ باھاندى، خانىزاتخان موماينى، گۈلزىيانىڭ ئانىسى بۈمەرەمخانىنى، غازاخۇن ئاكىنى يوقلاپ تۇراتتى. بىر قېتىم گۈلرۈز ھېكمەتنى كۆرۈپ قېلىپ، ئۆزى ئۇنى ئۆيگە باشلاپ ئاپاردى. ماھىگۈل بىلەن ئابدۇنەبى ئۇنىڭغا بۆلەكچىلا ئامراق بولۇپ كەتكەندى.

ھېكمەت بارا - بارا ئوقۇتقۇچىلىقنىڭ ئىنتايىن جاپالىق، لېكىن كۆڭۈللۈك ئىكەنلىكىنى ھېس قىلىپ يەتتى. كامىل بىلەن مۇراتمۇ ئۇنىڭ تىرىشىپ ئىشلەۋاتقانلىقىدىن مەمنۇن ئىدى، ئۇلار بىكار بولسىلا، بىللە دەرس تەييارلىق قىلاتتى، ساز چېلىپ، ناخشا ئېيتاتتى، ھېكمەتنىڭ قاتتىق مۇقاۋىلىق رەسىم توپلاملىرىنى كۆرەتتى. بۇ توپلاملارنىڭ كۆپىنچىسى رۇس ھەم ياۋرۇپا رەسساملرىنىڭ نەمۇنىلىك ئەسەرلىرىنىڭ مۇزىيلاردا ساقلانغان نۇسخىلىرى ئىدى.

جىددىچىلىك ئىچىدە ئۆتكەن ئوقۇتقۇچىلار قىشلىق تەتىلىنىڭ كېلىپ قالغانلىقىنى تۇيمايلا قېلىشتى. ھەر كىم ئۆز دەرسىدىن سوئاللارنى چىقىرىپ، كەچلىك، ئەتىگەنلىك مۇزاكىرىلەرنى ئۇيۇشتۇرماقتا ئىدى. لېكىن بەزى ئوقۇتقۇچىلار پىلانى ئورۇندالمىغاچقا، دەرسلىرىنى بېسىپ ئۆتۈۋاتاتتى. قىشتا گەرچە ئۇرۇكلۇك باغنىڭ ۋەھىمىسى بولمىغىنى بىلەن، مەۋسۈملۈك ئىمتىھاننىڭ ۋەھىمىسى بار ئىدى، ئۇنىڭ نەتىجىسىنىڭ يىللىق ئىمتىھانغا نەسىرى چوڭ ئىدى. شۇڭا، ئىلمىي مۇدىر زىكرۇللا غوجىنىڭ جىددىيەشكەنلىكىدىن، ئۇچلۇق ئېگەكلىرى تېخىمۇ ئۇزىراپ، بۇرنىنىڭ ئىككى تەرىپىدىكى قورۇقى چوڭقۇرلىشىپ، قاپاقلىرى ئېچىلماس بولۇپ قالغانىدى. پەرىمانشا مۇدىر بولسا، مال ئېغىللىرىدا قويلارنىڭ ساغرىسىنى، كالىلارنىڭ دۈمبىسىنى سىيلاپ، چۈشكەن قىغىنىڭ قېلىنلىقىنى مۆلچەرلەپ يۈرەتتى. ھەتتا ئۇ، چوشقا قوتىنىدىكى ئېچىغان ئاداپنى تولا ئىچىپ تۇمشۇقلىرى ئاقىرىپ كەتكەن چوشقا كۈچۈكلىرىنىڭ ھەر خىل ئاۋازدىكى خورنىلداش، خارتىلداشلىرىنى خۇددى مۇزىكا ئاڭلىغاندەك ئاڭلاپ، كۈلۈپ كېتەتتى. بۇ چاغدا، زىكرۇللا غوجى كامىلنىڭ ئەدەبىيات دەرسىدىن

ئۆتكۈزۈلمەكچى بولغان ئوچۇق دەرسى ئۈچۈن پايپاسلاپ يۈرەتتىسى.
ئەسلىدە، ئىلمىي بۆلۈمنىڭ يېرىم يىللىق پىلانى ئىچىدە، ئوچۇق دەرس
ئۆتكۈزۈلدىغان ئوقۇتقۇچىلار قاتارىدا كامىلىنىڭمۇ ئىسمى بار ئىدى.
ئۇ، چوڭ ئىشخانىدىكى ئېلان دوسكىسىغا ئەتە سائەت سەككىزدە
ئۆتكۈزۈلدىغان ئوچۇق دەرسكە بارلىق ئوقۇتقۇچىلارنىڭ قاتنىشىشى
لازمىلىقى توغرىسىدىكى ئېلاننى يېزىۋېتىپ، ئىتتىپاق ياچېيكىسىغا
كىردى. بۇ يەردە كامىل بىلەن ھېكمەت ئەتە ئوچۇق دەرسكە ئۆتۈلدىغان
دەرس مەزمۇنىنى شېپىگرافتا بېسىۋاتاتتى. كامىل داۋاملىق مۇھىم دەپ
قارالغان ئاساسلىق دەرس تېكىستلىرىنى تەھلىل، ئانالىزلىرىنى ئالدىن
تەييارلاپ، شېپىگرافتا بېسىپ، ئوقۇغۇچىلارغا بىر كۈن بۇرۇن تارقىتىپ
بېرىتتى. بۇ ئۇسۇلنى بەزىلەر «ئاۋازچىلىق»، «ئوقۇغۇچىلار ئالدىن
بىلىۋالغان نەرسىنى ئۆتكەننىڭ نېمە پايدىسى؟»، «شەكىلۈزلىق»
دەپمۇ ئاتىدى. بۇ توغرىلىق كامىل ھەر قېتىملىق كەسپىي ئۆگىنىشتە ئۇلار
بىلەن مۇنازىرلىشىپ، قىزىرىشىپ كېتەتتى.
— بېسىپ بولىدۇڭلارمۇ؟ — دېدى زىكرۇللا غوجى ئالدىرىغان
قىياپەتتە، — ھازىرلا تارقىتىپ بېرىڭلار...
— بولىدۇ، — دېدى كامىل ھېكمەت باسقان ۋاراقچىنى قولغا
ئېلىپ، — ئوچۇق دەرسكە قاتنىشىدىغان ئوقۇتقۇچىلارغىمۇ بىر نۇسخىدىن
تارقىتىمەن.
— بولارمۇ؟ — زىكرۇللا غوجى تېڭىرقاپ قالدى، — بوپتۇ، شۇنداق
قىلىڭلار، بۇمۇ بىر يېڭىلىق...
زىكرۇللا غوجى چىقىپ كېتىشى بىلەن، ئىككىسى بىر - بىرىگە
قاراپ كۈلۈپ قويۇشتى. ئۇلار ئىشلىرىنى تۈگىتىپ، قوللىرىنى يۇيۇپ
تۇرۇۋېدى، پاتەم، ھەببە، قۇتبىرەم خانىملار خۇشال ۋارقىرىشىپ
كىرىپ كېلىشتى.
— ھېكمەت، سىزگە پوسۇلكا قەغىزى كەپتۇ، كۆردىڭىزمۇ، — دېدى ھەببە
خانمىم قوللىدىكى قەغەزنى ھېكمەتكە بېرىپ، — بىز مۇدىرغا تامغا
باستۇرۇپ ئېلىپ چىقتۇق.

— ھېكمەت، ئۆزلىرى پوچتىخانغا بېرىپ كەلسە! — دەپى
كامىل قەغەزلىرىنى رەتلەۋېتىپ، — بۇ خانىملارنىڭ بېشىغا ياغلىق
چىقىمىغۇچە قولى ئىشقا بارمايدۇ.
— مەن بىللە بارايمۇ؟ — دەپى قۇتبىرەم ھېكمەتنىڭ قولىنى
تۇتۇپ.

تۇيۇقسىز كىرىپ قالغان گۈلزىبا بۇ كۆرۈنۈشنى كۆرۈپ،
بوسۇغىدىلا توختاپ قالدى. ھېكمەت ئارقىسىدىكى گۈلزىبانى
كۆرمىگەنىدى. لېكىن، قۇتبىرەم بۇ پۇرسەتنى غەنىيەت بىلگەندەك،
ھېكمەتنىڭ يۈزىگە سۆزۈشۈپ قالغان شېنگىراق مېيىنى قولىغا ئېلىپ
سۈرتتى، ئىزا تارتقىنىدىن قىزىرىپ كەتكەن ھېكمەت دەرھال يۈزىنى
قاچۇردى.

— خاپا بولمىسىڭىز قۇتبىرەم خانىم، — دەپى ھېكمەت خېجىل
بولۇپ، — ئۆزۈم بېرىپ ئەكىلەي.

ھېكمەت كەينىگە قايرىلىپ مېڭىشى بىلەنلا، گۈلزىبانى كۆرۈپ
تۇرۇپ قالدى، لېكىن گۈلزىبا گەپ قىلماي چىقىپ كەتتى. دەققە
ئۆتمەي، لىپ قىلىپ ئۆتۈپ كەتكەن كۆڭۈلسىزلىكنى سەزگەن كامىل
قۇتبىرەم خانىمغا ئالسىپ قويدى، پاتەم، ھەببە خانىملارمۇ تېڭىرقاپ
تۇرۇپ قېلىشتى.

پوچتىخانغا ئوتتۇرا مەكتەپتىن ئانچە يىراق ئەمەس ئىدى. ئۇ بوستان
بازىرىنىڭ بېشىدا بولۇپ، يېنىدا مال دوختۇرخانىسى، ئۇدۇلىدا
باشلانغۇچ مەكتەپنىڭ يېشىل سىرلانغان رىشاتكىلىرى كۆرۈنۈپ تۇراتتى.
«پوچتىخانغا» دەپ يوغان ۋېۋىسكا ئېسىۋالغان بۇ بىر ئېغىز چوڭ ئۆينىڭ
تام - تورۇسلىرى ئىسلىشىپ كەتكەچكە، غۇۋا يورۇپ تۇراتتى، ئەمما
بىرەر ئادەم كۆرۈنمەيتتى.

ھېكمەت ئۆيىنى ئىككىگە بۆلۈپ تۇرغان پۈكەينى ئۇردى. ئادەم
كۆرۈنمىگەندىن كېيىن، پۈكەي ئۈستىگە تىكلەپ قويغان پوچتا خەت
ساندۇقىنى ئۇراي دەپ تۇرۇشىغا، ياندىكى ئىشىكىگە كىگىز تارتىلغان
تېلېفونخانىدىن بىر قىز يۈگۈرۈپ چىقتى. بۇ قىزنىڭ چوققىسىدىن تىك

قىلىپ ئۇرۇۋالغان بىر ئۆرۈم چېچى مۇرسىگە چۈشۈپ تۇراتتى. پېشانە، قولاق تۈۋىدىكى دولقۇنسىمان قوڭۇر چاچلىرى، ناۋات رەك تۇخۇمدەك چىرايىنى چىمەن ئىچىدىكى غۇنچىدەك چاقنىتىپ، ئىلىپتەك تۈز قارا قاشلىرى ئۈستىدە ئوينايتتى، ئۇنىڭ ئادەمنى مەھلىيا قىلىدىغان چوڭ كۆزلىرى كۈلۈپلا تۇراتتى.

ھېكمەت ئىچىدە، «مەكتەپتىكى مۇئەللىملەرنىڭ دېگىنى توغرا ئىكەن» دەپ ئويلىدى. بىر ئايدىن بېرى مەكتەپتە: «پوچتىخانغا ئادەم خام يەۋالغۇدەك بىر نازىنەن كەپتۇ...»، «تېخى ئۇ قىز ئىككى تىللىقكەن»، «خەنزۇچە قارلىغاچتەك ۋىچىرلاپ سۆزلەپ كەتسە، ئادەم بىر يېرىنى چىشلەپ ئۈزۈۋالغۇسى كېلىدۇ...» دېگەندەك گەپلەر تارقالغانىدى. بويتاق ئوقۇتقۇچىلار دەرىستىن چۈشكۈچە ئالدىراپ پوچتىخانغا يۈگۈرەيتتى. ئۆمرىدە سالام خەتنىڭ نېمىلىكىنى بىلمەيدىغانلارمۇ، پوچتا ماركىسى ئالغىلى بارىدىغان بولۇپ قالغانىدى. بۇلارنىڭ ئىچىدە مۇراتمۇ بار ئىدى. ئۇ، يېقىندىن بېرى كامىل بىلەن ھېكمەتكە تۇتۇق بەرمەيدىغان بولۇپ قالغانىدى.

— ھۇيت، — دېدى قىز تېڭىرقاپ قالغان ھېكمەتكە، — مەسچىتكە كىرگەن ئىمامدەك جىمىپ كەتتىڭىزغۇ؟ نېمە ئىش ئىدى، دېمەيسىز؟...
— بۇ پوسۇلكا قەغىزى ئىدى، — دېدى ھېكمەت قەغەزنى ئۇنىڭغا سۇنۇپ.

— تامغا باستۇرغانمۇ؟ — قىز پوسۇلكا قەغەزىگە قاراپ قىزىرىپ كەتتى، — ھە، سىز ئوتتۇرا مەكتەپتە ئوقۇتقۇچىكەنسىز. دە! ۋاي ئۇيات، سەت بويتۇ... سىزگە گەدەپسىزلىك قىلىپ قويۇپتىمەن.

— ھېچقىسى يوق... .

— مۇرات بىلەن بىللە ئىشلەيدىكەنسىزدە... .

— شۇنداق... .

— ئۇ ئەجەب قىزىق بالا، — دېدى قىز كۈلۈپ، — ھەر كەلسىلا ئىككى ئاغىنىسىنى ماختاپ بېرىدۇ، لېكىن ئۆزى توغرىلىق بىر نېمە دېمەيدۇ... .

— ئۇ ئىقتىدارلىق ئوقۇتقۇچى، تالانتلىق مۇزىكانت...
— سازمۇ چالدۇ دەڭ! ئاغىنىلىرىچۇ؟
— قولغا چىققان سازنىڭ ھەممىسىنى چالدۇ... لېكىن ئىككى
ئاغىنىسى ئۈنچىلىك ئەمەس...

ھېكمەت قىز بىلەن خەيرلىشىپ قايتىپ چىقتى. ئۇ ئىچىدە مۇراتنى: «قارا بۇنىڭ چاققانلىقىنى! تۇمۇچۇقتەك بىر قىزنى كەلتۈرۈۋالغىنى...» دەپ پىچىرلايتتى. ھېكمەت ياتاققا قايتىپ كېلىپ، خالتىنى سۆكتى. يۇڭ ياغلىق ھەم تور رومالار ئىچىدىن چوڭ سىڭلىسىنىڭ بىر پارچە خېتى چىقتى. ھېكمەت خەتنى ئالدىرىماي ئوقۇدى. چوڭ سىڭلىسى خەتتە ئانا - ئانىسىنىڭ سالامەت تۇرۇۋاتقانلىقى، قېرىنداش ۋە تۇغقانلارنىڭ ئامان - ئېسىن ئىكەنلىكى، ئۆزىنىڭ پوپايكا زاۋۇتىدا ئىشلىپ، يىللىق باھالاشتا نەمۇنچى بولغانلىقى قاتارلىق ئەھۋاللارنى يېزىپ، خېتىنىڭ ئاخىرىدا مۇنداق دېگەندى:

«...ئاكا، ئەۋەتكەن پۇللىرىڭنى تاپشۇرۇۋالدىم. بۇ يەردە يۇڭ ياغلىقلارنى ماڭىزىدىن تاپقىلى بولىدۇ (باھاسى بىش سوم قىرىق تىيىن)، بىراق، رەڭدار، چىرايلىقلىرى يوق. شۇڭا، زاۋۇت ئۆزىدىن تالون كەستۈرۈپ، 20 يۇڭ ياغلىق ئالدىم (باھاسى تۆت سوم 60 تىيىن، سېنى خىزمەتداشلىرى ئالدىدا تەڭلىكتە قالمىسۇن دەپ، تالونىمۇ بىللە قوشۇپ ئەۋەتتىم). تور روماننى ماڭىزىدىن ئالدىم (باھاسى سەككىز سوم 80 تىيىن). سەن يەتتە دانە يۇڭ ياغلىققا 70 سوم، ئىككى تور رومالغا 20 سوم ئەۋەتكەن ئىكەنسىن، 70 سومغا 14 دانە يۇڭ ياغلىق ئېلىپ، ئۆزەم ئالتە دانە يۇڭ ياغلىق، ئىككى دانە تور روماننى قوشۇپ قويدۇم. ئەگەر ئامالنى قىلالساڭ، ماڭا قارا رەڭلىك، سىڭلىم لالەگە ئالما ئۇرۇقى رەڭلىك ئەتلەستىن ئەۋەتسەڭ! ئەۋەتكەن نەرسىلىرىمنىڭ پۇلى يېتىشمەسە، سەن قوشۇپ قويساڭ. كېيىنكى قېتىم ساڭا شېبىلىت ئەۋەتىمەن... خەير ئامان بول، ياخشى ئىشلە، دوستلىرىڭغا، خىزمەتداشلىرىڭغا مېنىڭ سالىمىمنى يەتكۈزۈپ قوي...»

سىڭلىڭ رەيھانقىزدىن.

62 - يىل 1 - ئاينىڭ 13 - كۈنى

ھېكمەت خانىملارنىڭ تىزىملىكىگە قاراپ، ياغلىقلارنىڭ تۈرىنى ئايرىپ تۇرۇشقا، كامىل كىرىپ كەلدى. ئۇ، كارىۋاتقا يېيىلىپ كەتكەن يۇڭ ياغلىق، تور روماللىرىنى كۆرۈپ، كۈلۈپ كەتتى، ھېكمەتمۇ كامىلنى كۆرۈپ كۈلۈۋەتتى.

— يايىمكىشكە راسا ئوخشاپلا ھېكمەت، — دېدى كامىل چاقچاق قىلىپ، — بازاردا ساتامدۇق - يە؟...

— سىڭلىمنىڭ خېتىنى كۆرۈپ بېقىڭ! — دېدى ھېكمەت خەتنى، تالوننى ئۇنىڭغا بېرىپ، — مەن بۇنداق ئىشتىن بەك ئېھتىيات قىلىمەن، بۇ ياخشى بولدى.

— ئۆزلىرى توغرا پەرەز قىلىپتىكەنلا، غۇلجىدا ئەزانكەن ئەمەسمۇ، — كامىل ئويلىنىپ قالدى، — خانىملار بىردىن ياغلىققا پۇل بەرگەندى، ئەمدى قانداق قىلاي دەيلا؟

— ھەممىسىگە ئىككىدىن بېرەي دەيمەن، سىزنىڭچە قانداق؟
— توغرا ئويلاپلا، لېكىن گۈلزىبا خانىمنىڭ ياغلىقى بىلەن ئۆزلىرىگە تەكەللۇقىنى ھازىرلا يىغىشتۇرۇۋەتسىلە...
— نېمىشقا ئەمدى؟

— پەرەز قىلىشىمچە، گۈلزىبا خانىم كىرىمەسلىكى مۈمكىن...
ئۆزىمىز ئەكىرىپ بېرىمىز...

— ئۇ... ئۇ مېنىڭدىن رەنجىپ قاپتىمۇ؟
— ياق، قۇتبىرەم خانىمدىن! ئۇ، ئىشخانىدا دارتىلاپ، ئۇنىڭ كۆڭلىنى ئاغرىتقان ئوخشايدۇ...

ياتاققا خانىملار كىرىپ كېلىشتى. كامىلمۇ دېمەكچى بولغان گېپىنى يۇتۇۋەتتى. ئۇلار، رەيھاننىڭ خېتىنى، تالوننى قولىدىن قولغا ئۆتكۈزۈپ كۆرۈشتى، ھەر بىرىگە ئىككىدىن يۇڭ ياغلىق تەڭكىنىگە خۇشال بولۇشۇپ، قىن - قىنىغا پاتماي قېلىشتى. ھەببە خانىم بىلەن پاتەم خانىم ئانىسىغا ئەكەلدۈرگەن تور رومال ئۈچۈن، ھېكمەتكە قايتا - قايتا رەھمەت ئېيتىشىپ چىقىپ كېتىشتى.

ھېكمەت، چۈشتىن كېيىنكى 5 - 6 - سائەتلەردە، بىرىنچى يىللىق

ئىككى سىنىپنى بىرلەشتۈرۈپ، ئەدەبىيات دەرسىدىن سوئاللار بويىچە مۇزاكىرە ئۆتكۈزۈپ بەردى. ئۇ، كەچلىك تامىقىنى يېپ بولۇپ ياتاققا قايتىپ كېلىشىگە، كامىل كىرىپ كەلدى.

— دەرس ئوقۇتقۇچىلىرى كەچلىك مۇزاكىرىگە كىرىپ كەتتى، — دېدى كامىل ھېكمەتكە، — گۈلزىبا ھازىر ياتقىدا. ئۇنىڭغا تېگىشلىك نەرسىنى ئەكىرىپ بەرسە بولىدۇ...

— مەنمۇ؟ — ھېكمەت كامىلنىڭ چىرايىغا قارىدى، — ئىككىمىز بىللە كىرسەكچۇ؟

— ھېچۋەقەسى يوق، كىرىۋەرسە...

ھېكمەت كامىلنىڭ چىرايىدىن «شۇنداق قىلسىلا، ئۇنى خىجىللىقتىن قۇتقۇزۇپ قالسا...» دېگەن ئىپادىنى كۆردى. دېمىسىمۇ ئىككى ئادەم كىرسە ئەپسىز ئىدى. شۇڭا، ئۇ چاماداندىن گۈلزىبانىڭ ئىككى ياغلىقىنى ئېلىپ، يەنە ئۆزىگە تېگىشلىك يۇڭ ياغلىقتىن بىرنى، تور رومالنىمۇ قوشۇپ يۆگىدى. بۇنىڭ تېگىگە يەتكەن كامىل كۆرمىگەنگە سېلىپ تەتۈر قارىۋالدى.

— كامىل، مەن ئۇنىڭ سىڭىلىسى ماھىگۈلگە بىر يۇڭ ياغلىق،

ئانىسىغا تور رومالدىن بىرنى قوشۇپ ئېلىۋالدىم، بولارمۇ؟

— ئوبدان ئويلاپلا، لېكىن، ئۇ، ئارتۇقنى ئالماسلىقى مۇمكىن.

— لېكىن، ئۆزلىرى بىر ئامالنى قىلسىلا!...

ھېكمەت گۈلزىبانىڭ ياتقى ئالدىدا بىر دەم تۇرغاندىن كېيىن،

ئىشىكنى چەكتى، ئاندىن ياتاققا كىردى. گرامماتىكىدىن سوئال

چىقىرىۋاتقان گۈلزىبا ئورنىدىن تۇردى. ئۇنىڭ چىرايلىق كۆزلىرى

قىزىرىپ قالغانىدى. ھېكمەت گېزىتكە ئورالغان بولاقنىسى كارىۋات

ئۈستىگە قويۇپ، قورۇنۇقىغا ئۆرە تۇردى.

— ئولتۇرۇڭ...

— رەھمەت، مەن... مەن بۇ نەرسىنى ئەكىرگەندىم...

ھېكمەت بولاقنى ئېچىپ، كارىۋات ئۈستىگە يايىدى.

— قانداق، كۆڭلىڭىزگە يارىدىمۇ؟ سىزگە ياغلىقنىڭ ئۆزىڭىز

ئېيتقان يېشىلىدىن ئىككىنى تاللاپ ئېلىپ قويغانىدىم...
— بۇلارچۇ؟ — دەپى گۈلزىبا سۇس قىزىل يۇڭ ياغلىق بىلەن تور رومالىنى ئىما قىلىپ.
— بۇنى ماھىگۈلگە، تور رومالىنى ئانىڭىزغا... ئۆتكەندە قۇرۇقلا كىرىپ...

— كەچۈرۈڭ، ئاللايىمەن...
— نېمىشقا ئەمدى؟
— ئاللايىمەن دەيدىم ئاللايىمەن...
— راستىنلا ئالمايسىز؟... — ھېكمەت تۇنجى قېتىم ئۇنىڭ كۆزلىرىگە تىكىلىپ قارىدى.

— ئەگەر بەك خىجىل قىلىپ تۇرۇۋالسىڭىز، — دەپى گۈلزىبا ھېكمەتنىڭ ئاچچىق نەزەر بىلەن تىكىلىشىدىن ئەندىكىپ، — مائاشىمدىن پۇلىنى بېرىۋەتسەم بولىدۇ.

— ماقۇل، — دەپى ھېكمەت ياغلىق بىلەن تور رومالىنى يۆگەۋېتىپ، — مەنمۇ بۇندىن كېيىن ئۆيىڭىزگە دەسسەيمەن... ئانىڭىز ئېتىپ بەرگەن تاماقلارنىڭ پۇلىنى تۆلەيمەن...
— ھېكمەت!...

گۈلزىبا ھېكمەتنىڭ بولاق ئۈستىدىكى قولىنى تۇتۇۋالدى. يۇمشاق كىچىك ئالقانلارنىڭ سىرلىق ھارارىتى پۈتۈن ۋۇجۇدىغا چاقماقتەك تارقاپ، ھېكمەتنى بىئارام قىلىۋەتتى. بۇ دەقىقىدە يىگىتنىڭ تومۇرلىرىدىن ئاقتان بىر ئوتلۇق ئېقىم گۈلزىبانىڭ كىچىككىنە يۈرىكىگە تاقالدى. 19 يېشىغىچە ھېچ دۇچار بولمىغان بۇ خىل سېھرىي كۈچ تۈپەيلى، ئۇنىڭ بەرنا قەددىگە سۇس تىترەك ئولاشتى. گۈلزىبا قولىنى تارتىۋالدى.

— كەچۈرۈڭ... مەن... مەن چىقاي...

ھېكمەت چىقىپ كەتتى...

«ۋاي خۇدا، مەن نېمە قىلىپ قويدۇم؟ — گۈلزىبا ئىچىدە پىچىرلىدى، — توۋا، مەن ھايا - نومۇسنى بىلمەيدىغان قىز بولۇپ

قالدىمۇ؟ ... نېمىشقا ئۇنىڭ قولىنى... ئۇ مېنى نېمە دەپ ئويلاپ قالار؟ ... ياق، ياق، ئەمدى ئۇنداق ئىشنىڭ يۈز بېرىشىگە ھەرگىز - ھەرگىز يول قويمايمەن...»

بۇ چاغدا، ھېكمەتمۇ ياتقىدا خىجىللىق بىلەن پۇشايماننىڭ زەردابىنى ئىچىپ ئولتۇراتتى. ئۇ نېمىشقا گۈلزىباغا قوپاللىق قىلىدىكەنە؟ ئۇياتسىزلارچە بېسىم ئىشلەتتىكەنە؟ ياكى ھېكمەت ئۇنى قورقىتىپ، ئۆزىگە ئەگمەكچىمۇ؟ ياق، ياق... بولمىغۇر خىيال... ئۇنىڭ بىر ئوبدان ئامىنىسى بارغۇ؟ بۇ - گۈلزىبا ۋە ئۇنىڭ ئائىلىسىنىڭ قىسمەتلىرىنى ئاڭلىغاندىن كېيىن، ئۇنىڭغا قارىتا قوزغالغان ئىنسانپەرۋەرلىك ھېسداشلىقىمۇ، ئادەمگەرچىلىكمۇ ياكى بولمىسا ئىچ ئاغرىتىشمۇ؟ ...

— گۈلزىبانىڭ نەرسىلىرىنى ئەكىرىپ بەردىلىمۇ؟ — دېدى باياتىن بېرى ھېكمەتنىڭ كەيپىياتىنى كۆرۈپ جىم ئولتۇرغان كامىل.

— ھەئە...

— ئۇ ھەممىنى ئالدىمۇ؟ ...

— ياق!

— ئەمەسە؟

— مەن ئۇنىڭغا ئۇياتسىزلارچە بېسىم ئىشلەتتىم...

— نېمە دەپ؟

ھېكمەت بولغان ئەھۋالنى دەپ بەرگىنىدە، كامىل مىيىقىدا كۈلۈپ قويدىمۇ، ھېچنېمە دېمىدى. لېكىن ئۇ ھېكمەتنىڭ ئىككى تاش ئارىلىقىدا قىيىنلىقلىق ئاتقانلىقىنى بىلىپ تۇراتتى. كامىل دوستىنى ئەيىبلەشكە ھېچ ئاساس تاپالمىدى. ھېكمەت تا ھازىرغىچە ئامىنەنىڭ مۇھەببىتىنى ۋاپا، ۋىجدان، سەمىمىي نىيەت بىلەن ئۇلۇغلاپ كېلىۋاتىدۇ. ئەمما ئاللا ئۇنىڭ ئادىمىلىكىنى پەزىلەت تارازىسىغا سېلىپ سىناپ باقماقچى بولغاندەك، جەننەت رۇجەكلىرىدىن قىلىچتىن ئىتتىك، قىلدىن ئىنچىكە بىر نۇرنى ئۇنىڭغا كۆرسەتتى. بۇ نۇر ھېكمەتنىڭ كۆزلىرىنى چاقىتىپ، ۋۇجۇدىنى كۆيدۈرۈپ، ناگىھان بىر ھالەتتە ئۇنى ئازابلىدى، شۇنداق ئىكەن، بۇ

نۇرنى ئۇ توساي دەپمۇ توسۇپ قالامتى؟ . . . دۇنيادا نۇرنى توسۇيالغان كىم بار؟ . . . بۇ نۇر قەلب پىنھانلىرىنى يورۇتۇپ تۇرسا! ئەمما ھېكمەت ھازىر كۆزلىرىنى يۇمۇۋالغانىدى . . .

ھېكمەتنىڭ خامۇش ھالىتىنى سېزىپ، ئۆزىنى تۇتۇۋالغان كامىل، ئەنئەنىۋىي بولغان «پارىژ كوممۇنىسى» دەرس تېكىستىنىڭ كونسىپكىنى كۆرۈپ چىقتى. ئاندىن ئۇلار ئۈن - تىنسىز يېتىپ قېلىشتى. ھېكمەتنىڭ خامۇشلۇقى ئەتىگەن بىرىنچى سائەتتەلا ئېلىپ بېرىلغان ئوچۇق دەرىستىن چىققاندا، خېلىلا يېشىلىپ قالغاندەك ئىدى. ئەمما، كامىل دەرس ئۆتۈۋېتىپ، گۈلزىبا بىلەن ھېكمەتنىڭ گويا ناتۇنۇش ئادەملەردەك، بىر - بىرىگە قاراشماي، ئۆزىنى تۇتۇپ ئولتۇرغانلىقىنى سېزىپ قالدى.

«پارىژ كوممۇنىسى» دەرىستىڭ تېكىستى ئالاھىدە ئۇسۇل، ئوخشىمىغان مېتودتا ئۆتۈلدى. سىنىپ ئىچى ئوقۇغۇچى - ئوقۇتقۇچىلار بىلەن لىق تولغانىدى. كامىل يوقلىما قىلىپ بولغاندىن كېيىن، ئالدىنقى دەرىستە ئۆتۈلگەن تېكىستتىكى تەكرارلاش سوئاللىرىغا جاۋاب بەرگەن ئوقۇغۇچىلارغا نومۇر قويدى. ئۇ ئوقۇغۇچىلارنىڭ خاتا سۆزلىگەن جايلارنى تۈزىتىش ۋە كەم قالغان مەزمۇنلىرىنى تولۇقلاش يۈزىسىدىن، ئالدىنقى دەرىستىڭ مەزمۇنىنى قىسقىغىنا سۆزلەپ بەردى، ئاندىن يېڭى دەرس - «پارىژ كوممۇنىسى» تېكىستىدىن سوئال تاشلىدى. ئوقۇغۇچىلارنىڭ پېرىمىدىن كۆپرەكى قول كۆتۈردى. بىر نەچچە ئوقۇغۇچى ئۆز چۈشەنچىلىرىنى ئوتتۇرىغا قويغاندىن كېيىن، كامىل دوسكىغا «پارىژ كوممۇنىسى» دېگەن خەتنى چوڭ ھەم جىرايلىق قىلىپ يازدى.

كامىل دەرس مەزمۇنىنى بۆلەك ھەم ئابزاسلار بويىچە تەھلىل قىلىپ سۆزلەش جەريانىدا، گويا ۋەقە يۈز بەرگەن يىل - ئايلىرىنى ئۇتتۇپ قالغاندەك، ئاپتورنىڭ ئىسمى يادىدا قالمىغاندەك، ئۇلارنى ئارىلاپ - ئارىلاپ ئوقۇغۇچىلاردىن سورايتتى، بالىلار جاۋاب بېرىپ، بىردەك ۋارقىرىشاتتى.

ئوچۇق دەرس ئاياغلاشتى. زىكرۇللا غوجىنىڭ بىرلا ۋارقىرىشى بىلەن، ئوقۇتقۇچىلار تارقىلىپ كەتمەي ئىشخانغا كىرىشتى. ئوچۇق دەرسىدىن كېيىن كولىپكتىپ يىغىلىپ، ئۆتۈلگەن ئوچۇق دەرسنىڭ ئۇتۇق - كەمچىلىكلىرىنى كۆرسىتىپ، ساۋاقلارنى يەكۈنلەش ئادەت ئىدى.

— ھەر قايسىڭلار، — دېدى زىكرۇللا غوجى كۆپچىلىككە قاراپ، — كامىل راخماننىڭ ئوچۇق دەرسىنى ئاڭلىدىڭلار. . . ئالغان تەسىرات، سىزگەن ئۇتۇق - كەمچىلىكلەرنى ئوتتۇرىغا قويۇپ، ئوقۇتۇش سۈپىتىنى يۇقىرى كۆتۈرۈشتە، ئورتاق ئۇسۇل، ياخشى تەجرىبىلەرنى كېڭەيتىشىمىز كېرەك. قېنى كىم سۆزلەپ باقىدۇ؟

ئوقۇتقۇچىلار ئوچۇق دەرس ئاڭلاش خاتىرىلىرىنى ۋاراقلاشقا باشلىدى. توختى قۇربان، ھېكمەت، پاتەم خانىم، گۈلرېبا خانىم قاتارلىق ئەدەبىيات ئوقۇتقۇچىلىرى تېكىست مەزمۇنى، ھەر بىر ئابزاس، بۆلەكلەردە ئالغا سۈرۈلگەن ئىدىيە، ئۇلارنىڭ ئۆز ئارا باغلىنىشلىرى قانداق تىل سەنئىتى بىلەن يەتكۈزۈلگەنلىكى، ئوقۇغۇچىلارنىڭ قوبۇل قىلىش ئۈنۈمى قاتارلىق جەھەتلەردە ئوچۇق دەرسنىڭ ئۇتۇقلىق بولغانلىقىنى ئوتتۇرىغا قويۇشتى. تەبىئىي پەن ئوقۇتقۇچىلىرى بولسا، ئوقۇغۇچىلارنى قوزغىتىش، ئىلھاملاندۇرۇش، يېتەكلەش قاتارلىق ئۇسۇل، مېتود جەھەتلەردىكى نەتىجىلەرنى سۆزلىدى. ئوچۇق دەرسكە قاتناشقان بارلىق ئوقۇتقۇچىلار ئالغان تەسىرات، كۆز قاراش، چۈشەنچىلىرىنى بىر قۇردىن ئوتتۇرىغا قويۇشتى. ئەمما، ھەر قانداق يىغىن، ئولتۇرۇش، سۆھبەتلەردە ئالدى بىلەن سەكرەپ تۇرۇپ، قايناپ - تېشىپ سۆزلەيدىغان مۇرات يوق ئىدى، ھېكمەت ئەتراپىغا بىر قۇر نەزەر سالىدى. بۇ چاغدا مەمىتىلى ئىبراھىم يوغان، خام سېمىز بەدىنىنى چايقاپ، ئورنىدىن تۇردى.

— مېنىڭچە، تېخى ئۆتۈلمىگەن تېكىست كونسېپكىنى ئالدىن ئوقۇغۇچىلارغا تارقىتىش ئانچە مۇۋاپىق ئەمەس، — دېدى ئۇ گېلىنى قىرىپ، — بۇ ۋاقىت ئىسراپچىلىقى، قەغەز ئىسراپچىلىقىنى كەلتۈرۈپ چىقىرىشتىن سىرت، ئوقۇتقۇچى - ئوقۇغۇچىلارنىڭ يۈكسىنى

ئېغىرلىتىۋېتىدۇ. ئاندىن، ئوقۇغۇچىلار ئالدىن بىلىپ بولغان نەزىرىنى ئوقۇتقۇچى قايتا سۆزلەپ بەرسە، ئۇنىڭ نېمە مەزىسى بولسۇن؟
— مەن مەتىلى ئىبراھىمنىڭ پىكىرىگە تامامەن قوشۇلمىمەن، — دېدى
ساجىتخان غەلىتىلا تولغىنىپ، — ئوقۇتقۇچىنىڭ ھەر بىر ئۆتكەن دەرسى
ئوقۇغۇچىغا يېڭىلىق بولۇشى كېرەك، بولمىسا ئوقۇتقۇچىنىڭ نام -
ئابرويى، ھۆرمىتى بولامدۇ؟

— ساجىتخان مۇئەللىم، — دېدى ھېكمەت ئۆزىدىن تۇرۇپ، —
ئوقۇتقۇچىنىڭ ۋەزىپىسى ھەرگىز ئوقۇغۇچىنى ھەيران قالدۇرۇش
ئەمەس. بەلكى مول بىلىم بېرىش... ئونكىسىزمۇ بۇ مەكتەپتە ھەيران
قالدىغان ئىشلار ئازمۇ؟...

ئىشخانىنى كۆتۈرۈۋەتكۈدەك كۈلكە كۆتۈرۈلدى، قاپقىسى ئانچە
ئېچىلمايدىغان زىكرۇللا غوجىمۇ ئۆزىنى تۇتۇۋالالمىدى. بۇ سۆزنىڭ
ئېغىزىدىن قانداق چىقىپ كەتكەنلىكىنى ئۆزىمۇ سەزمەي قالغان ھېكمەت
سەل خىجىل بولۇپ قالدى. گەرچە پەرىمانشا مۇدىر يىغىنغا قاتناشمىغان
بولسىمۇ، بۇ سۆزنىڭ ئۇنىڭ بىلەن ساجىتخانغا تېگىپ كېتىشى ئېنىقلا
ئىدى.

— يولداشلار تىنچلىنايلى! — دېدى زىكرۇللا غوجى يىغىندىن
خۇلاسى چىقىرىپ، — ھەممەيلەن قىزغىن پىكىر قىلىپ، تالاش - تارتىش
قىلىشتى، بۇ ياخشى ئەھۋال. مەن يولداشلارنىڭ دېگىنىنى قايتا
تەكرارلىمايمەن... ئومۇمەن ئېيتقاندا، ئوچۇق دەرس ئۇتۇقلۇق بولدى.
مېنىڭ قوشۇمچە قىلىپ قويۇدىغىنىم، دەرس تېكىستى ئىخچام،
مەزمۇنلۇق، مېغىزلىق، ئاساسىي نۇقتىلىرى پىششىق تەييارلانغان،
ۋاقتى 50 مىنۇتقا توغرىلانغان. بەزى ئوقۇتقۇچىلىرىمىز دەرسنى بالدۇر
تۈگىتىپ قويۇپ، قۇلقى ئۇرۇلمايۋاتقان داڭدا بولىدۇ... بەزىلىرىمىز
دەرسنى تۈگىتەلمەي، تەنەپپۇسنى ئىگىلىۋېلىپ، ئوقۇغۇچىلارنىڭ
نارازىلىقىغا دۇچار بولىمىز. مانا بۇ، ۋاقىت بىلەن دەرسنى
مۆلچەرلىيەلمەسلىك بولىدۇ... ئىككىنچىدىن، ئوچۇق دەرس يېڭىچە
ئۇسۇل بىلەن ئۆتۈلدى... ئويلاپ بېقىڭلار، توختى قۇربان، كامىل،

مۇرات، ماتېماتىكا ئوقۇتقۇچىسى يۈسۈپلەرنىڭ دەرسلىرىدىن ئېلىنغان چارەكلىك، مەۋسۇملۇق، يىللىق ئىمتىھانلاردا، ئوقۇغۇچىلارنىڭ ئۆتۈش نىسبىتى نېمە ئۈچۈن يۇقىرى؟ چۈنكى ئۇلار داۋاملىق ئىزدىنىدۇ. ھە، راست، مۇرات كۆرۈنمەيدىغۇ؟ ئوچۇق دەرسكە قاتناشمىدىمۇ؟

— قاتناشتى، — دېدى كامىل ھېكمەتكە قاراپ قويۇپ، — ئەڭ ئاخىرقى پارتىدا ئولتۇرغان.

— قورسىقى قاتتىق ئاغرىپ كېتىپتىكەن، — دېدى ھېكمەت تەمتىرىمەيلا، — ئىلمىي مۇدىرغا دەپ قويساڭ دەپ... ئوچۇق دەرىستىن چىقىپلا دوخۇرخانىغا كەتكەن...

ئىلمىي مۇدىر زىكرۇللا غوجى يىغىننىڭ ئاخىرىدا، مەۋسۇملۇق ئىمتىھاننىڭ ئېلىنىش ئالدىدا تۇرغانلىقىنى، مەكتەپ بويىچە ئوقۇتۇش سۈپىتىگە كاپالەتلىك قىلىش ئۈچۈن، ئوقۇغۇچىلارنى دەرسكە تولۇق قاتناشتۇرۇش، كەلمىگەن بالىلارنى سىنىپ مۇدىرى بىلەن قوشۇمچە سىنىپ مۇدىرلىرى بىرلىشىپ تولۇقلاشنىڭ زۆرۈرلىكىنى تاپشلاپ، يىغىننى توڭگەتتى. ئوقۇتقۇچىلار دەرس ئاڭلاش خاتىرىلىرىنى ئاستۇدىكى مىخلارغا ئېسىۋېتىپ، ئىشخانىدىن چىقىپ كېتىشتى. كامىل كارىدوردا كېتىۋېتىپ، ھېكمەتكە پىچىرلىدى:

— مۇراتنىڭ راستىنلا قورسىقى ئاغرىپ قاپتىمۇ؟

— نەدىكىنى؟ مەنمۇ بىلمەيمەن!...

— مۇراتقا زادى نېمە بولغاندۇر؟ ئۇ غەلىتىلا بولۇپ قالدى!...

كامىل بىلەن ھېكمەت ئوقۇتۇش بىناسىدىن چىقىپ تۇرۇشىغا، مەكتەپ مەيدانىدىن بىر بالا يۈگۈرۈپ كەلگىنىچە ئۇلارنىڭ ئالدىدا توختىدى. بۇ بالا گۈلزىيانىڭ سىنىپىدىكى سەدۇللا ئىدى.

— مۇئەللىم، چاتاق، چاتاق بولدى، — دېدى ئۇ ھاسىراپ، — مۇرات مۇئەللىمنى گۇڭشى قوغداش بۆلۈمىدىكى ئىككى ئادەم تۇتۇپ كەتتى.

— نېمە ئۈچۈن؟ — كامىل ئالدىراپ سورىدى.

— بىلمەيمەن، لېكىن ئۆز كۆزۈم بىلەن كۆردۈم. مۇرات مۇئەللىم

پوچتىخانىدىن چىقىشى...

كاسىل بىلەن ھېكمەت بىر - بىرىگە قارىغىنىچە تېكىر قاپ قېلىشتى.
- بۇ گەپنى باشقىلارغا دېدىڭمۇ؟ - سورىدى ھېكمەت، - دېمىگەن بولساڭ بىرىكىمگە تىنغۇچى بولما! ...

كاسىل بىلەن ھېكمەت ئالدىراپ - تىنەپ، گۇڭشى قوغداش بۆلۈمىگە كەلگەندە، ئىككى مىنىڭ ئۈچ قىرلىق كالتىكىنى سىقىمىدىغىنىچە قۇلۇپلانغان ئىشىك ئالدىدا تۇراتتى. ئۇلار خۇددى جەڭگاھتىن غەلبە قۇچۇپ قايتقان باھادىرلاردەك، كاسىل بىلەن ھېكمەتنى نىزەر كۆزىگىمۇ ئىلمىدى.

- ئىشىكنى ئاچ، بىز مۇرات بىلەن كۆرۈشۈپ چىقايلى، - دېدى كاسىل ئالىغاي مىنىڭغا، - ئۇنى نېمىشقا سولاپ قويدۇڭلار؟

- ئىشىكنى ئېچىشقا بولمايدۇ، بۇ خالىق كاتىپنىڭ بۇيرۇقى، - دېدى ئالىغاي قەيەركىدۇر قاراپ، - مۇرات پوچتىخانىدىكى زۇمرەت قىزنىڭ قولىغا تاماكا يېقىپ، پوخۇرلۇق قىلىپتۇ...

- قولىغا تاماكا يېقىپتۇ؟ - كاسىلنىڭ قاپاقلىرى تۈرۈلدى، - قېنى ئىشىكنى ئاچ، مۇرات بىلەن ئۆزۈم سۆزلىشىمەن...
- بولمايدۇ...

- بىكار قۇلۇپىڭنى چېقىۋېتىمەن! ئاچ دەيمەن...
- كىم ئۇ غەلۋە قىلىۋاتقان؟ - ۋارقىرىدى قىيما تۇۋرۇكلۇك ئۇزۇن پېشايۋاندا كېلىۋاتقان بىر كىشى، - كۆپكۈندۈزدە جىدەل چېقىرىپ؟

ئوتتۇرا بوي، ئورۇقراق، بۇغداي ئۆڭ، قاتپارا چاچلىرىنى ئارقىسىغا پارقىرىتىپ تارىغان، تۇرقىدىن بىلىمدا نلىقى چېقىپ تۇرغان 32 ياشلار چامىسىدىكى بۇ كىشى - گۇڭشى كاتىپى خالىق ئىدى. ئۇنىڭ قىسقا شالاڭ قاشلىرى، كەڭ پارقىراق پېشانىسى، ئۇچى قىزىرىپ قالغان قاقشارلىق بۇرنى، پاكىزە، رەتلىك كىيىنىشلىرى ئۇنىڭ تەربىيە كۆرگەن زىيالىي ئىكەنلىكىدىن دېرەك بېرىپ تۇراتتى. بىراق بىر چېكىتكە ئۇيۇپ قالغاندەك تىكىلگەن چوڭ كۆز قارىچوقلىرىدىن ئادەم

تېنى ئەيمەنگۈدەك بىر خىل سوغۇق نۇر چاچراپ، قېلىن كالىپۇكلىرىدىن مەسخىرىلىك تەبەسسۇم كەتمەيتتى.

ئاڭلاشلارغا قارىغاندا، خالىق بۇرۇن ئاق كېسەل بولغانىكەن. ئۇنىڭ يېشانە، يۈزلىرى، كۆز جىيەكلىرىدىكى ھالەكەت داغلار تۇتاش كۆپىيىپ، كىرىپكلىرىنىڭمۇ بەزى يەرلىرى ئاق، بەزى يەرلىرى قارا بولغاچقا، كىشىلەر ئۇنى «ئالا كالا» دېيىشىدىكەن. ئۇ مىللىي تىبابەتچىلىك كىتابلىرىنى كۆپ كۆرۈش، پەرھىز تۇتۇش ئارقىلىق بۇ لەنت تەككۈردىن خالاس تاپقان بولسىمۇ، ھېلىمەم كۆزگە چېلىقىپ تۇرغان بوينىنىڭ سول تەرىپىدىكى تەڭگىدەك ئاق شۇ كېسەلنىڭ يالدامسى ئىدى.

— ھە، كامىل ئەپەندى! كېلىپ قاپسىلە؟ — دېدى خالىق سۇسلا، — بىرەرگەپ كالىچى بارمىدى؟

— مۇراتنى نېمە ۋەجىدىن سولاپ قويدىلا؟

— ئۇ زۇمرەت قىزغا يامان نىيەتتە بولۇپ، قولغا تاماكا ياققان. بۇ خۇددى ھەممە ئىشنى موللا بىلەر، موللا قوپۇپ كۆلگە سىيەر دېگەندەك بىر گەپتە!

— يالغان! — دېدى مۇرات ئۆي ئىچىدىن ۋارقىراپ، — مەن يامان نىيەتتە بولغىنىم يوق، تاماكا يېقىلىپ كەتتى...
— ئۇنى سېلى قانداق قىلماقچى؟ — دېدى كامىل خالىقنىڭ كۆزلىرىگە تىكىلىپ.

— باشقا ئىش يوق. تۆۋەنلىدىن بىرنى يېزىپ بەرسە، قويۇپ بېرىمىز.

— يازمايمەن، — ۋارقىرىدى مۇرات غەزەپ بىلەن.

— كامىل، — دېدى ھېكمەت ئۇنى چەتكە تارتىپ ۋە ئاستا پىچىرلىدى، — بىز ئالدى بىلەن پوچتىخانغا بىر بېرىپ كېلەيلى، گېپىمنى ئاڭلاڭ...

كامىل بىلەن ھېكمەت «بىز ھازىر كېلىمىز» دەپ قويۇپ، پەلەمپەيدىن تاراقلاپ چۈشۈپ كەتتى. ئۇلار پوچتىخانغا كىرگەندە، زۇمرەت پۈكەي ئۈستىدە يېڭى كەلگەن گېزىتلەرنى رەتلەۋاتاتتى. ئۇ، ئوڭ

قولنىڭ يېغىشىنى ئاق داكا بىلەن تېڭىۋالغانىدى. زۇمرەت ھېكمەتنى كۆرۈپ، «كېلىڭ!» دېدى. دە، كۈلۈپ قويدى، قىزغا نەپرەتلىك تىكىلىپ تۇرغان كامىل بۇ ئەھۋالنى كۆرۈپ جىمىپ قالدى.

— زۇمرەت، — دېدى ھېكمەت سىپايلىق بىلەن، — ئېيتىڭ، مۇرات بىلەن ئاراڭلاردا بىر ئىش يۈز بەردىمۇ؟

— ئۇ... ئۇ... قىز پوسۇقىدە كۈلۈۋەتتى، — قولۇمغا تاماكا يېقىۋەتتى. مەن چىرقىراپ نەچچىنى پىرقىرەۋەتتىم... ئۇ قەستەن...

— سىزنىڭ قوللىرىڭىز شۇنچە كەڭ پۈكەي ئالدىدا نېمە ئىش قىلىدۇ؟ — ۋارقىردى كامىل، — سىزگە شۇنچە ئۇز ھۆسن - جامانلىق بەرگەن خۇدايىم ئەخلاق - پەزىلەتسىمۇ بىر ئاز بەرسە بولمامدۇ؟...

— ھۈيت، نېمە بولىدىڭىز؟ ئەخلاق - پەزىلەتسىمۇ، مەخەل قۇتا ئىچىدىكى گۆھەردەك ساپ. شۇڭا، مېنىڭ ئىسمىم زۇمرەت... — زۇمرەتمىش تېخى، قىلغان ئىشلىرىڭىز داشقالنىمۇ خىجىل قىلىدۇ.

— بولدى، بولدى، — دېدى ھېكمەت ۋارقىراپ، — قاراڭ زۇمرەت، مۇراتنى گۇڭشى قوغداش بۆلۈمىگە سولاپ قويۇپتۇ، سىز بىر نېمە دېگەنمىدىڭىز؟...

— مۇراتنى سولاپ قويۇپتۇ؟ — قىزنىڭ چوڭ كۆزلىرى چەكچەيدى، — بۇ چوقۇم پوچتىخانا باشلىقى قاسىمكامىننىڭ ئىشى. ئۇ، ئىش يۈز بەرگەندە بار ئىدى. ئۇ ئادەم گۇڭشى قوغداش بۆلۈمىگە تېلېفون بېرىۋەتكەن گەپ. — ئەمدى قانداق قىلىمىز؟ — ھېكمەت قىزنىڭ كۆزلىرىگە قارىدى.

— مەن ئۆزۈم بارىمەن!...

گۇڭشى بىناسىنىڭ پېشايۋىنىدا كالتە جۇۋىسىنى يېپىنچاقلاپ، پۇتمىنى كېرىپ تۇرغان خالىق دەرۋازىدىن ئالدىراپ كىرىپ كەلگەن زۇمرەتنى كۆرۈپ، ھىجايغىنىچە پەلەمپەيدىن پەسكە چۈشتى. ئۇنىڭ كۆز جىيەكلىرى قىسىلىپ، زۇمرەتكە ئىلتىپات بىلەن قارىدى.

— زۈمرە تىگۈل، نېمىگە بۇنچىۋالا ھاسىراپ - ھۆمۈدەپ يېتىپ كەلدىڭىز؟ — خالىق قىزنىڭ ئوبدانلا كۆتۈرۈلۈپ قالغان كۆكسىگە قاراپ تۈكۈرۈكىنى يۈتتى، — بۇلار سىزنى ئالدىغا سېلىپ ئەكەلدىمۇ؟ — خالىق ئاكا، نېمە ئۈچۈن مۇراتنى سولاپ قويسىز؟ — دېدى قىز ئاچچىقى بىلەن، — ئۇ ئىشتا مەن ئەيىبلىك تۇرسام... — سىز ئەيىبلىك؟

— شۇنداق! — بۇ شوخ، تېتىك قىز ھايا - نومۇسىنى قايرىپ قويۇپ، بىر ئەپلىك گەپ ئويۇنى ياسىدى، — مۇرات قەشقەردىكى ئانىسىغا خەت سېلىش ئۈچۈن كەپتىكەن، ئۇ تاماكا تۇتاشتۇرۇۋاتقاندا، ئۇنىڭ چاقمىقىغا كۆزۈم چۈشۈپ قالدى، چاقماق قىپقىزىل، پارقىراق، شۇنداق چىرايلىقكەن. كۆرۈپ باقاي دېسەم بەرمىدى. مەن مۇراتنىڭ قولىغا بىرلا ئېسىلىۋېدىم، تاماكىسىغا قولۇمنى يېقىۋالدىم.

— ئەمەسە نېمىشقا ۋارقىرىدىڭىز؟ — سىزمۇ ئوتنى قوللىغىزغا يېقىپ بېقىڭا، ۋارقىراش ئەمەس، ئىشتانغا چىقىرىۋېتىسىز...

كامىل بىلەن ھېكمەت تەڭلا كۈلۈۋەتتى... ئۇنىڭسىزمۇ بەك ئوسال ئەھۋالغا چۈشۈپ قالغان خالىقنىڭ بىردىنلا بويىنىدىكى داغ قىزىرىپ، گۈرەن تومۇرلىرى كۆپۈپ چىقتى. ئۇ قوغداش بۆلۈمىنىڭ ئىشكىنى ئاچقۇزۇپ، مۇراتنى چىقىرىۋەتتى.

— ئەپەندى بولغىنى بىلەن، ساپلا ئەخلاقسىز نېمىلەر، — دېدى خالىق ئارقىدىن ئاستا غىغشىپ، ئەمما كامىل بۇ سۆزنى ئاڭلاش بىلەن شارتلا ئارقىسىغا قايرىلدى.

— خالىق كاتىپ، — دېدى كامىل ئۇنىڭ كۆزلىرىگە مىختەك قادىلىپ، — بۇ سۆزلىرى خېلىلا ئارتۇق كەتتى. ئەگەر مۇراتنى ئاشۇنداق قىلدى دېگەندىمۇ، ياشلىق، بەگۋاشلىق... ئانچە ئەيىبكە بويرىغىلى بولمايدۇ. لېكىن يېشى ئوتتۇزغا يەتمەي ئۈچ - تۆت خوتۇننى يولغا سېلىپ قويغان ئادەمنىڭ بەزىلىتىنى ئەخلاقنىڭ قانداق تارازىسىغا سېلىپ ئۆلچىگۈلۈك؟

— سەن! ...

— ھې! ...

ئۇلار گۇۋاھچى دەۋازىسى ئالدىغا چىققاندا، ئۆزلىرىنى تۇتۇۋالماي كۈلۈۋېتىشتى. كامىل قىزنىڭ جاسارىتىگە ئىچىدە ئاپىرىن ئوقۇدى، مۇرات بولسا سەل خاپىدەك كۆرۈنەتتى.

— زۇمرەت قىز، بايقى گېپىمنى قايتۇرۇۋالدىم، — دېدى كامىل كۈلۈپ، — سىز ھەقىقەتەن زۇمرەتكە لايىق زۇمرەتكەنسۇز...

— سىزمۇ مېنى كەچۈرۈڭ... مەن ئاشۇنداق قوپال ئۆگىنىپ قاپتىمەن، — دېدى زۇمرەت ھۆپپىدە قىزىرىپ، — ئەھۋالنى مۇراتقا چۈشەندۈرۈپ قويارسىلەر، مەن كەتتىم...

يولدا كەلگۈچە، ۋەقەنىڭ تېگى - تەكىتىنى بىلگەندىن كېيىن، مۇراتنىڭ چىرايى ۋاللىدە ئېچىلدى. ئۇ «زۇمرەت قوغداش بۆلۈمىگە تېلېفون بېرىپتۇ» دېگەن ئوي بىلەن قاتتىق خاپا بولغانىدى. ئۇلار ياناققا كەلگەندىن كېيىن، كامىل بۇ ئىشنىڭ تېگى - تەكىتىنى سۈرۈشتۈرۈپ، كايىپ كەتتى. مۇراتمۇ زۇمرەت بىلەن تونۇشقان بىر ئايدىن بېرى قولى ئىشقا بارمىغانلىقى، دوستلىرىغا قانچە - قانچە قېتىم ئېيتىشقا تەمىشلىپ ئېيتالمىغانلىقىدەك جەريانلارنى سۆزلەپ، بۈگۈنكى يۈز بەرگەن ئەھۋالنىمۇ دەۋەتتى. ئىشنىڭ تەكىتىنى چۈشەنگەن كامىل بىلەن ھېكمەت تۇيدۇرماي كۆز قىشىشىۋالدى.

— ھەر قانچە ئامراقلىقنىڭ كەلگەن بولسىمۇ، قولىغا تاماكا ئوتىنى ياقامسەن؟ — دېدى كامىل خاپا بولۇپ، — مەن ھېچ چۈشەنمىدىم،

بىرلۈكنىڭ تېنىگە ئازار بېرىپ كۆڭۈل ئىزھار قىلغاننى ئاڭلىماپتىكەنمەن؟ ...

— تاقىت قىلالىدىم، — دېدى مۇرات يەردىن ئۈستۈن قارىماي.

— نېمىشقا ئىمدى؟

— ئۇ... ئۇ... ۋاي بولدىلا...

— ھە، دېمەمسەن؟ قىز بالىدەك ناز قىلماي...

— ئۇ... ئۇ، پوكەينىڭ ئۇ تەرىپىدە تۇرۇپ...

— قاش ئاتتىما؟

- ياق... . . .
- كۆز قىستىما؟ . . .
- ئۇنداقمۇ ئەمەس . . .
- ئەمە قانداق؟
- تۇمشۇقىنى . . . ئۇچلاپ . . .
- ھېكمەت كۈلۈۋەتمەسلىك ئۈچۈن، ئاغزىنى چىك تۇتۇۋالدى. كامىل بولسا، «كۈلمە» دېگەندەك قىلىپ باش لىغىشتىتى.
- ئۇ تۇمشۇقىنى ئۇچلىغان بولسا، سەنمۇ تۇمشۇقۇڭنى ئۇچلىساڭ بولمامدۇ؟ نېمىشقا تاماكاڭنى ياقسەن؟
- بويۇم يەتمەسە! . . .
- شۇنىڭ بىلەن تاماكاڭنى ياقىڭ . . . ئۇ ئازابقا چىدىماي ۋارقىرىسا، سەن قانداقمۇ چىدىغانسەن؟ . . .
- تاڭ، ئۆزىمۇ بىلمەيمەن . . . ۋارقىراتقۇم كېلىپ قاپتىكەن . . .
- ئەمدى قانداق قىلماقچىسەن؟
- ئۇقالىدىم.
- بەللى، ئۇقالىدىم دېگىنىڭ نېمىسى؟ — دەيدى كامىل جىددىي تەلەپپۇزدا، — بېرىپ كەچۈرۈم سورا، بىر قىز بالىغا يۈزىنى قايرىپ قويۇپ، «مەن ئۇنىڭغا ئېسىلدىم» دېيىش ئاسانمۇ؟ . . .
- يەكشەنبە كۈنى شەھەردىن لايىقىدا بىر نېمە ئېلىپ چىقىپ باراي، قۇرۇق بارساممۇ . . .
- بۇ ئاي، بۇ كۈنلەردە قىزلارغا لايىق بىر نەرسە تاپىقىڭمۇ تەس، — دەيدى ھېكمەت چاماداندىن يېشىل يۇڭ ياغلىقتىن بىرنى ئېلىپ، بۇنى بەرسەڭ، تاماكا ئوتى ياقىنىڭدىن ياغشراق بولىدۇ، قانداق دەيدىم كامىل؟
- توغرا، خېلى تۈزۈك قىزدەك قىلىدۇ . . . كەچۈرۈۋەتسە ئەجەپ ئەمەس . . .
- پادە، تېخى سىدام يېشىلى ئىكەن، — دەيدى مۇرات خۇشال بولۇپ، — مەن تۈنۈگۈنلا تاما قىلغانىدىم، لېكىن پۇل بەرمىگەچكە ھەم

ئوشۇقى يوقتۇر دەپتىكەنمەن .
 — سېنىڭ ئىشلىرىڭ چۈشۈمگە ئايان بولۇپ، زۈمرەت ئۈچۈن بىرنى
 ئوشۇق ئەكەلدۈرگەن . . .
 — رەھمەت، رەھمەن ساڭا! — مۇرات ئون يۈەن پۇلنى ھېكمەتكە
 تەڭلىدى، — تۈتە، دوستۇم . . .
 — نېمە، سەن؟ . . . — ھېكمەتنىڭ كۆزلىرى ئالايىدى .
 — ھەي، ھەي، سەن يەنە ئالغىغىلى تۇردۇڭ! — دەيدى كامىل
 ياسىما ئاچچىقلاپ، — سەن ئۆز دوستۇڭنى نېمە كۆرۈۋاتىسەن؟ . . . تېز
 ماڭ! . . .

— رەھمەت ھېكمەت، سەن مېنى زۈمرەتنىڭ ئالدىدا قاتتىق
 ناختمۇتتېسەن، ئۇ ماڭا ھەممىنى سۆزلەپ بەردى .
 ھېكمەت يۇڭ ياغلىقىنى گېزىتكە چىرايلىق ئوراپ بەرگەندىن
 كېيىن، مۇرات يۈگۈرۈپ چىقىپ كەتتى . ئۇ چىقىپ كېتىشى بىلەنلا،
 كامىل بىلەن ھېكمەت ئۆزلىرىنى تۇتۇۋالماي قاقاقلاپ كۈلۈشۈپ
 كېتىشتى . . .
 — بۇ بىر سازاڭ، سۆيۈملۈك سازاڭ! — دەيدى كامىل كۈلۈپ .
 — تايقاتەك تۈز كەتكەن ئوماق سازاڭ! — دەيدى ھېكمەت تېلىقىپ .

ئالدىنغان كېيىك

مەۋسۈملۈك ئىمتىھان ئايانلىشىپ، ئوقۇغۇچىلار قىشلىق تەتىلگە
 قويۇپ بېرىلگەندى . ئوقۇتقۇچىلار نامىيە بويىچە چايخانا مەكتەپ ۋە 2 -
 باشلانغۇچ مەكتەپكە يىغىلىپ، ئىككى ھەپتىلىك كۇرسقا قاتنىشىپ،
 مەكتەپ ۋە ئائىلىلىرىگە قايتىشتى .

ئوقۇتقۇچىلار تارقىغاندىن كېيىن، ھېكمەت خاننىزاتخان موماي ھەم
 سەئىدەگە ئاتىغان رومال بىلەن بىر دانە يۇڭ ياغلىقىنى موماينىڭ ئالدىغا
 قويۇپ بولۇپ، مەكتەپىگە چىقىپ كەتتى . كامىل ئۇنىڭغا: «ئون نەچچە

كۈنى مەكتەپتە يالغۇز ئۆتكۈزۈشۈك تەس... دېگەن بولسىمۇ، ئۇ زادىلا ئۈنىمىدى. كامىل بىر نەچچە كۈندىن بېرى غازاۋۇن ئاكىدىن كىتاب ئەكېلىپ ئوقۇدى؛ «ئائىبى»، «شادىمان» قاتارلىق شائىر دوستلىرى بىلەن ھەمسۆھبەت بولدى؛ سازەندە ئابلىز ئەۋا، ماتېماتىكا پىرى دەپ ئاتالغان ئاماننىلا قۇربانى قاتارلىق دوست - بۇرادەرلىرىنى يوقلىدى. لېكىن يەنە نېمە ئۈچۈندۇر، يېزا مەكتىپىدە يالغۇز ياشاۋاتقان ھېكمەت زادىلا يادىدىن كەتتى. خان ئانىمۇ «ئادەم يالغۇز قالغاندا، خىيال باسىدۇ، غېرىبلىق ئەسر قىلىدۇ. مۇساپىر بالىمىزنى تەنھا قويماڭلار...» دەپ نەچچە قېتىم تاپىلىدى. شۇڭا، كامىل تۈنۈگۈن مەكتەپكە چىققاچى بولۇپ تۇرۇۋېدى، سازەندە ئابلىز ئەۋا پېشقەدەم خەلق سەنئەتچىسى مىرزىباشانى باشلاپ كېلىپ، بىردەم - يېرىمدەم ساز قىلىشتى. مىر ئەلىشىر ئەۋائى، مەشرەپ، ئۆبىتىلەرنىڭ مۇڭلۇق غەزەللىرىنى ئاڭلاپ، خان ئانىنىڭمۇ كۆڭلى ئېچىلىپ قالدى...

بۈگۈن ھاۋا تۇتۇق بولغاچقا، نەم سوغۇق بولۇۋاتاتتى. كامىل ئەتىگەنلىك چېيىنى ئىچىپ بولۇپ، ئۆزىنىڭ مەكتەپكە چىققاچى ئىكەنلىكىنى خان ئانىسىغا ئۇقتۇردى. ئۇ سىرتقا چىققاندا، گۈجان مەھەللىسىنى تۇتاش تۇمان قاپلىۋالغان بولۇپ، ئېگىزدىكى باغلار، دەل - دەرەخلەر خۇددى باھاردىكى چېچەكلەردەك ئاپئاق قىراۋ ئاستىدا قالغانىدى. كامىل ئاشلىق ئىدارىسى ئالدىغا كەلگەندە، ماھىگۈل ئۇچراپ قالدى. ئۇ گۆش ئېلىش ئۈچۈن بازارغا چىققانىدى. كامىل بۈمەرەمخان، گۈلزىبالارنىڭ ئەھۋالىنى سوردى. بارغانسېرى سۈزۈلۈپ، بوي تارتىۋاتقان قىز يەرگە باققىنىچە، ئانىسىنىڭ كېسەل بولۇپ قالغانلىقىنى، ھازىر ئۆينىڭ ھەممە ئىشىنى ئاچىسى گۈلزىبا قىلىۋاتقانلىقىنى ئېيتتى. شۇڭا، كامىل بۈمەرەمخاننى يوقلاپ قويۇش ئۈچۈن ئارقىسىغا ياندى، ئۇ، يالغۇز بېرىشنى ئەپسىز كۆرۈپ، مۇراتنىڭ ئۆيىگە باردى، لېكىن مۇراتنىڭ ئۈكىسى، ئاكىسىنىڭ تۈنۈگۈن چىقىپ كەتكىنىچە قايتىپ كەلمىگەنلىكىنى ئېيتتى. ئامالسىز قالغان كامىل سامسىخاندىن سامسا ئېلىپ، گۈلزىبانىڭ ئۆيىگە باردى. بۈمەرەمخان ئورۇن تۇتۇپ يېتىپ

قالغانىدى، ئۇ كامىلىنى كۆرۈپ خۇشاللىقىدا ياستۇققا يۆلىنىپ ئولتۇردى، خانىزاتخان خېنىمنىڭ ئەھۋالىنى سوردى. ھارغىنلىق يەتكەنمۇ، گۈلزىيانىڭمۇ چىرايى ئاقىرىپ، قاش - كىرىپكىلىرى خۇددى ئاق خەسگە تۆكۈلگەن قارا سىياھدەك تېخىمۇ قارىيىپ، ئوڭ لېۋى ئۈستىدىكى خالى تېخىمۇ قىزىرىپ كەتكەنىدى. بۇ ئەھۋالدا، ئابدۇنەبى يۈگۈرۈپ كىرگەنچە كامىلغا ئېسىلىپ: «ھېكمەت ئاكام كەلمىدىمۇ؟» دەپ سوردى.

— ھېكمەتجان بالام كەلمەپتىغۇ؟ — دېدى بۈمەرەمخان ھاسراپ، — شەھەرگە كىرسىلا مېنى يوقلاپ تۇراتتى. مانا ئەمدى بىر ئايدىن ئاشتى، كەلمەس بولۇۋالدى. ئابدۇنەبى بالام ئۇنىڭغا بەك ئامراق ئىدى، يا بىزدىن ئاغرىنىپ قالىدىمۇ؟...

— يوقلاڭ خىياللارنى قىلمىسلا، — دېدى كامىل بىر چىكىمىگە تىكىلىپ خىيال سۈرۈپ ئولتۇرغان گۈلزىيانغا قاراپ، — ئۇمۇ ھەر قايسىلىرىنى سوراپ تۇرىدۇ. لېكىن ئۇنىڭ بۇ يەردە ئانا - ئانا، ئۇرۇق - تۇغىنى بولمىغاندىن كېيىن، كىر - قاتلىرىنى ئۆزى يۇيۇپ، ئۆزى يامايىدۇ. تەتلىدىن پايدىلىنىپ، يوتقان - كۆرپەمنى ئوڭلىماۋالاي دەپ شەھەرگە كىرمىدى.

— شۇنداق بولغاندىن كېيىن، گۈلزىيانغا بەرسە بولمامدۇ؟ ھەي... بۇ بالىنىزە...

— بۈمەرەمخان ئاچا، ئۆزلىرى ھېكمەتنىڭ مىجەزىنى بىلمەيلا، ئۇ باشقىلارغا ئىغىرلىقنى سېلىشنى خالىمايدۇ.

— ھە راست، مەن ئۈچۈن ھېكمەتجانغا رەھىت ئېيتىپ قويۇڭ، — دېدى بۈمەرەمخان ئاجىز يۆتىلىپ، — ماڭا تور رومال، ماھىگۈلگە ياغلىق ئەۋەتىپتۇ. نېمە دەپ رەھىمەت ئېيتىشىمنى بىلمەي قالىدىم. ھەممىنى كۆرگەن، كۆكسى - قارنى توق، داستىخنى كەڭرى ئادەملەرنىڭ بالىلىرى ئاشۇنداق بولىدۇ، قولى ئوچۇق كېلىدۇ.

— بولىدۇ، مەن ھازىر ئۇنى شەھەرگە قايتۇرۇپ كېلىش ئۈچۈن مەكتەپكە چىقىمەن.

كامل بۇمەرمەخان بىلەن خوشلىشىپ، دەھلىزگە چىقىشى بىلەن، ئۈزىتىپ چىققان گۈلزىبانىڭ كۆزلىرىدىكى ياشنى كۆرۈپ قالدى. بۇ ياشلار ئانىسى ئۈچۈن تۆكۈلۈۋاتامدۇ ياكى ھېكمەت ئۈچۈنمۇ؟ بۇ بىزگە مەۋھۇم. كېيىنكىسى ئېھتىمالغا ناھايىتى يېقىن ئىدى.

— گۈلزىبا سىزگە نېمە بولدى؟

— جۈرۈڭ، مېنىڭ ھۇجرامغا كىرەيلى، سىزگە دەيدىغان ئازراق گېپىم بار...

دىرىزە تۈۋىدىكى كاتتا ئولتۇرغان كىشىلەر، ئۇدۇلىدىكى ئورۇندۇقتا باش سېلىپ، نېمە دېيىشىنى بىلمەي ئولتۇرغان گۈلزىباغا قارىغىنچە خىيالغا پاتتى. توغرا، جاڭگالغا ئىچكىرىلەپ كىرگەن ئادەمنىڭ يول تېپىپ قايتىپ چىقىشى تەس، چىققان تەقدىردىمۇ، يۈرىكىدە جاپا - مۇشەققەت، تارتقان رىيازەت دېغى قالىدۇ. بۇ داغ ئۆمرىنىڭ ئاخىرىغىچە ئوتتۇرلمايدۇ... شۇڭا، جاڭگالغا ئەمدى قەدەم ئالغان ئادەمنىڭ ئاگاھلاندىرۇش دوستلارنىڭ بۇرچى!...

كامل گۈلزىباغا ھەقىقىي ئەھۋالنى ئېيتىپ، كېيىنكى كۆڭۈلسىزلىكلەرنىڭ ئالدىنى ئېلىش ئۈچۈن، قەتئىي ئىرادىگە كەلدى.

— گۈلزىبا، نېمە ئىش بولسا تارتماي سۆزلەڭ. — دېدى كامىل دادىلىق بىلەن، — مەن بەزى ئىشلارنى پەرەز قىلىپ بولغان!...

— مەن ئۇنىڭ بىلەن گەمىدى سۆزلەشمەيمەن، يۈزىگە قارىمايمەن، دەپ قانچە - قانچە قەسەملەرنى قىلىدىم، — دېدى گۈلزىبا ياش تۆكۈپ تۇرۇپ، — بۇ ئەھدىلىرىمگە ۋاپامۇ قىلىدىم... لېكىن... لېكىن، نېمە ئۈچۈندۇر ئىچىم سىقىلىدۇ... تەقەززا بولىمەن... ئۈيۈلۈپ... ئۈيۈلۈپ تۇرۇپ ئويلايمەن... سۆزلەڭ...

— بىر ھېسابتا ئۇنىڭ بىزنىڭ ئۆيىدىن تىزگىنىمۇ ئوبدان بولدى! — گۈلزىبا سۆزلىگەنسىرى كەيپى ئۆزلەۋاتاتتى، — بۇندىن كېيىن كەلمىسۇن! كۆزۈمگىمۇ كۆرۈنمىسۇن! بولسا يۇرتىغا كەتسۇن! ئۇ ئىلمىي مۇدىرغا ياخشى گەپ قىپتۇ، بەك خۇشال بولدۇم...

- نېمە دەپتۇ؟
- «باشقا سىنىپلارنىڭ قوشۇمچە سىنىپ مۇدىرلىقىنى قىلسام، گۈلزىباغا قوشۇمچە سىنىپ مۇدىرى بولمىسام... دەپتۇ.
- بۇ راستمۇ؟
- ئۇ، «بۇندىن كېيىن ئۆيىڭىزگە دەسسەيمەن...» دېگەندى، ۋە دەسسىدە تۇردى. لېكىن ئۇنىڭ «ئانىڭىز ئېتىپ بەرگەن تاماقلارنىڭ پۇلىنى تۆلەيمەن» دېگەن گېپىنى ئۆلسەممۇ ئۇتتۇمايمەن!...
- گۈلزىبا، ئۆزىڭىزنى تۇتۇۋېلىڭ!..
- نېمە بولسا بولمامدۇ... نېمە قىلسا قىلمامدۇ، مېنىڭ نېمە كارىم! — گۈلزىبا ئالاقىلىرىدا يۈزىنى توسۇپ يىغلىۋەتتى... — قۇتتىرەم بىلەن تانسا ئوينامدۇ... ئۇسۇل ئوينامدۇ؟ كۈلەمدۇ - يىغلامدۇ؟ نېمە قىلسا قىلمامدۇ!
- گۈلزىبا نېمە دەۋاتىسىز، بۇ راستمۇ؟
- شۇنداق، شەنبە كۈنى گۈلرۇز ئۇلارنى مەدەنىيەت يۇرتىدا ئۆتكۈزۈلگەن تانىسىدا كۆرۈپتۇ... — خاتا كۆرۈپ قالغاندۇر؟
- گۈلرۇزمۇ ھېكمەت بىلەن تانسا ئوينىغان تۇرسا!...
- كامىل تېخىرقاپ قالدى. ئۇنىڭ كاللىسى ياخشى ئىشلىمەيۋاتاتتى.
- ھېكمەت راستىنلا شۇنداق ئىشنى قىلغانىدۇر؟ قۇتتىرەم بىلەن تانسا ئويناش ئۈچۈن بوستاندىن شەھەرگە كىرگەنمىدۇر؟ ئۇنىڭ بۇ ئىشلارنى قىلىشقا كۆڭلى قانداق كۆتۈرگەندۇر؟... بىز ئوبدان ئۆزىنى تۇتۇۋالغان گۈلزىبانىڭ تاققا - تۇققا سۆزلەپ ھەسرەت چېكىشى بىكار ئەمەس ئىكەندە! مۇئەللىپلەر: «مۇھەببەت شەخسىيەتچىلىك كېلىدۇ، ئۇ ھېچنېمىنى باشقىلارغا ئۆتۈنۈپ بېرىشنى خالىمايدۇ...» دەپ توغرا ئېيتىپتىكەن. ئۆزىگە قىر كۆرسىتىپ يۈرگەن قۇتتىرەمنىڭ ھېكمەت بىلەن تانسا ئوينىشى، كېچىلەردە بىللە قولتۇقلىشىپ يېزىغا قايتىشى كۆز ئالدىغا كېلىشى بىلەن، گۈلزىبانىڭ ئەسەبىيلىكى تۇتقان ئىكەندە! ھەي قىزلار... قىزلار... سىلەرنى چۈشەنمەك نېمانچە تەستۇر!؟

— گۈلزىبا، سىز ھېكمەتنى تېخى تولۇق چۈشىنىپ يېتەلمىدىڭىز، — دېدى كامىل دوستىنى ئاقلاپ، — ئۇ نېمە ئۈچۈن سىزدىن قاچىدۇ؟ سىزنى كۆرسە ئىزتىراپقا چۈشىدۇ... تاتىرىدۇ... تىترەيدۇ؟ چۈنكى ھېكمەت سىزنى ياخشى كۆرىدۇ... (گۈلزىبا يۈزىنى توسۇپ قىزىرىپ كەتتى) ئەمما، ئۇنىڭ ئەخلاق پەزىلىتى، ساپ يۈرىكى ۋە بىجدانغا داغ تەككۈزۈشكە ئىجازەت بەرمەيدۇ...

قىز ھەيرانلىق ئىلكىدە كامىلغا قارىدى...

— چۈنكى ئۇنىڭ سۆيگەن قىزى بار...

گۈلزىبا خۇددى ئۇششۇك تەككەن گۈل نوتىسىدەك بىرىدىنلا سولىشىپ، قىزىلگۈلدەك چىرايىدىن قان، بەدىنىدىن مادار كەتتى. ئۇنىڭ ھالەتكە كىچىك لەۋلىرى تىترەپ، ئۆزىنىڭ قايرەدە، كىمىنىڭ قېشىدا ئولتۇرغانلىقىنىمۇ ئېسىگە ئالالمىدى.

— ئۇ قىزنىڭ ئىسمى ئامىنە! شاڭخەي مۇزىكا ئىنىستىتۇتىدا ئوقۇيدۇ... دېدى كامىل ئاستا ئەمما ئېنىق قىلىپ، — مەن بۇ ئىشتىن سىزنى بۇرۇنلا خەۋەردار قىلماقچىدىم، لېكىن تىلىم بارمىدى... — بۇ ئىشلارنى ھېكمەت ئۆزى دەيدىمۇ؟ — دېدى گۈلزىبا زەئىپ ئاۋازدا.

كامىل ئۇنىڭ كارىۋىتى ئۈستىگە قويۇپ قويۇلغان رەسىم رامكىسىدىكى بىر قىزنىڭ ئىسكىرىپكا چېلىپ تۇرغان قىياپەتتىكى چوڭايتىلغان سۈرىتى، ئۇنى ھېكمەتنىڭ قىزىرىپ تۇرۇپ: «ساۋاقدىشىم، شاڭخەي مۇزىكا ئىنىستىتۇتىدا ئوقۇيدۇ، ئىسمى ئامىنە...» دېگەنلىكى قاتارلىق بىر چاغدىكى ئەھۋالنى سۆزلەپ بەردى.

— لېكىن، مەن رەسىم رامكىسى ئارقىسىغا يېزىلغان قىزنىڭ مۇنداق بېغىشلىما شېئىرىنى كۆرۈپ قالدىم، — دېدى كامىل:

ياشلىق باھارىم تولدى گۈلگە،

بولبۇلى شەيداسىمەن.

كىممۇ دىلخۇش، كىممۇ ساپ دىل،

كسىم ۋاپادار دوستىغا،
ئول كىشىنىڭ ئۆلگىنىمچە،
كۆڭلىدە پەيداسىمەن...

— بولدى، سۆزلىمەڭ...

— ئويلاپ كۆرۈڭ، ئۇنىڭ سىزنى ياخشى كۆرۈشى ساپ ھەم پاك تۇرۇقلۇق، — دەيدى كامىل ئايمايلا، — نېمە ئۈچۈن ئۆزىنى قاقچۇرۇپ يۈرىدۇ؟ چۈنكى ئۇ بىرنى كۆرۈپ، بىرنى تاشلايدىغان شاللاق يىگىتلەردىن ئەمەس. ئەگەر شۇنداق پېشىلى بۇزۇلغان ئادەم بولسا، ھەر قانداق قىز ئۇنىڭ قولىدا ئۆزىنىڭ پاجىئەلىك تەقدىرىدىن قېچىپ قۇتۇلالمايدۇ...
كامىل ئورنىدىن تۇردى. گۈلزىبا ياش يۇقى كۆزلىرىنى يەرگە تىككىنىچە ئاستا پېچىرلىدى:

— ھېكمەتكە ئانامنىڭ مىننەتدارلىقىنى، سالمىنىسى يەتكۈزۈپ

قويۇڭ...

كامىل چىقىپ كەتتى. چۈش بولاي دەپ قالغانىدى، ئۇ تېز - تېز قەدەملەر بىلەن مېڭىپ سېپىل قۇۋۇقىدىن چىقتى. يول بويىدا ئاق ئوغۇت باسقان بىر ماشىنا تۇراتتى، شوپۇر موتور قابىقىنى ئۆزىدەپ قويۇپ، قەيىرىنىدۇر ئوڭشاۋاتاتتى. كامىل ماشىنىنى يانداپ مېڭىشىغا، بىرسىنىڭ «مۇئەللىم؟» دېگەن ئاۋازىنى ئاڭلاپ ئارقىغا قايرىلدى. ئۇ كابينكا دېرىزىسىدىن گۈڭشى سودا ئىدارىسىنىڭ ئىش باشقۇرغۇچىسى ئاسىم نىيازنىڭ قول ئىشارىسى قىلمۇئاتقانلىقىنى كۆرۈپ قالدى. ئاسىم نىياز 50 تىن ئاشقان، كەكە ساقال ئادەم ئىدى. ئۇنىڭ بويى ئېگىز بولغاچقا، كابينكا ئۈستى بىلەن تەڭ دېگۈدەكلا ئولتۇراتتى.

— مۇئەللىم، مەكتەپكە ماڭغان بولسلا، كابينكىغا چىقىۋالسلا! — دەيدى

ئۇ كۈلۈپ.

— ماشىنىدىكى ئاق ئوغۇت ئوخشىمايدۇ؟

— شۇنداق، ئەتىيازلىق تېرىلغۇنىڭ تەييارلىقى دەپسە. 2 - ئاينىڭ

9 - 10 لىرى يەرگە ساپال چىقىدۇ، ھېچقانچە ۋاقىت قالمىدى.

ئاسم نىياز پاراڭچى ئادەم ئىدى. ئۇ ھازىر ئاق ئوغۇتى ھەل قىلماقنىڭ تەسلىكى، لېكىن، گۇڭشى، دادۇي كادىرلىرىنىڭ ھەر خىل ئۇسۇللىرىدا قاقتى - سوقتى قىلىپ، قاراڭغۇ بازاردا ئۇنىڭ خالىسىنى 60 - 70 يۈەندىن سېتىپ چۈتتىكىگە سېلىۋاتقانلىقى، شۇڭا بۇ قېتىم مەھسۇلات ئاشۇرغان شياۋدۇيلەرگە كۆپرەك ئېتىبار قىلىدىغانلىقى، شۇنداقلا ئاق ئوغۇتنىڭ يازلىق بۇغداي بىلەن ئاق يەر قونىقىنىڭ تېرىلىدىغان مو بېشىغا ھېسابلاپ بېرىلىدىغانلىقىغا قەدەر چۈشەندۈرۈپ كەتتى.

ئۇلار پاراڭ بىلەن بوستانغا بىردەمدىلا يېتىپ كەلدى. كامىل مەكتەپ ئالدىدا چۈشۈپ قالدى، مەكتەپ ئىچى جىمجىت، چۆلدېرەپلا قالغانىدى. كامىل كۆڭلىدە ھېكمەت كىتاب كۆرۈۋاتقانمىدۇر، كىر يۇيۇۋاتقان بولۇشىمۇ مۇمكىن، بەلكىم چۈشلۈك تامىقىنى يەپ ئۇخلاۋاتقانمۇ... دېگەندەك ئويلار بىلەن ياتاق ئالدىغا كەلگەندە، ئىشىك قۇلۇپلاشلىق ئىدى. ئۇنىڭ ئىشىكىنى ئېچىپ ئۆيگە كىرىشىگە، بىر خىل قاتتىق ماينىڭ ھىدى گۈپلا قىلىپ بۇرغىغا ئۇرۇلدى. يەردە، ھەر خىل بوياقلار سۈرتۈپ تاشلانغان گېزىت پارچىلىرى، يوتقان - كۆرىپىلەر تۈرتەكلىپ قويۇلغان قۇرۇق كارىۋات ئۈستىدە، بوياق تەڭشەش تاختىلىرى ۋە رەڭگا رەڭ سىقىما بوياقلار چېچىلىپ ياتاتتى. جاۋۇردىكى سۇدا بىر قانچىلىغان چوڭ - كىچىك پەي قەلەملەر چىلاغلىق نۇراتتى، بۇ ئاچچىق پۇراق ئاشۇلاردىن كېلىۋاتاتتى.

نېمە ئىش ئىكەنلىكىنى بىلمەي داڭ قېتىپ تۇرۇپ قالغان كامىل ئارقىسىغا قايرىلىپ، بۇلۇڭدىكى چېلەك ئۈستىگە تىكلەپ قويۇلغان ماي بوياق رەسىمىنى كۆرۈپ قالدى. ئۇزۇنلۇقى ئۈچ غېرىچ، كەڭلىكى ئىككى يېرىم غېرىچ كەلگەندەك توپال رامكىغا چىڭ تارتىلغان ئاق سورۇپقا سىزىلغان بۇ ماي بوياق رەسىمنىڭ بوياقلىرى تېخى قۇرىمىغانىدى. كامىل ھاياجىنىنى باسالماي قالدى. بۇ رەسىمنى ماي بوياق بىلەن سىزىلىدىگەندىن كۆرە، كۆز يېشى، دەردلىك يۈرەكتىن بالقىپ چىققان ھەسرەت زەردابى بىلەن سىزىلىدى دېيىش مۇۋاپىق ئىدى. رەسىمنىڭ

كومپوزىتسىيىسى ئۈستىلىق بىلەن ئورۇنلاشتۇرۇلغان بولۇپ، ئەڭ ئالدىدا قارىغايىلار سايە تاشلىغان يايىپىشىل مەخمەلدەك تاغ يامزىلى قېنىق ھەم ئوچۇق رەڭلەر بىلەن تاۋلىنىپ تۇراتتى. ئۇنىڭ ئاستىدا يۇمشاق مىسىل، سۆسۈنرەڭ ئېچىلغان تىل قانات، يالپۇزلار ئوراپ تۇرغان بۇلاق بار ئىدى. بۇلاق كۆزىدىن ئېتىلىپ چىققان سۈزۈك سۇ، ئوت - چۆپلەر ئارىسىدىن پەسكە قاراپ ئېقىۋاتاتتى، بۇ يانتۇ تاغ ئارقىسىدىكى بارغانسېرى تۇتۇقلىشىپ بارغان قاتمۇ قات تاغلار، ئېدىرلار ئۈستىدە، قار ئىزنالىرى پارىقىراپ تۇرغان ئېگىز چوققىلار سۇس مانانلار ئىچىدىن گارانلا كۆرۈنەتتى، پەقەت رەسىمنىڭ سول تەرەپ ئەڭ ئۈستىدە، قانداقتۇر بىر قۇش لەيلىپ يۈرگەن كۆپكۆك ئاسمان رۇجىكى كۆرۈنۈپ تۇراتتى، پارچە - پارچە بۇلۇتلار ئۈزۈپ يۈرگەن تاغ باغرىلىرىدىن بىر كۆرۈنۈپ، بىر كۆرۈنمەي باشلانغان چىغىر يول نەق بۇلاق تۈۋىگە ئېلىپ كېلەتتى. مانا شۇ بۇلاق بېشىدا، تەڭگە گۈللۈك قىزغۇچ بىر كېيىك تىزلىنىپ ياتاتتى. كېيىك يارىلانغانىدى، ئۇنىڭ سول بېقىنى تەرەپتىن ئوقيا ئوقىنىڭ قۇش پەيلىك ئۈچى كۆرۈنۈپ تۇراتتى. يۇمشاق ئوتلار ئارىسىدىن ساقىپ چىققان قان سۈزۈك بۇلاق سۈيىنىڭ بىر تەرىپىنى قىپقىزىل بويۇۋەتكەنىدى. ئۇنىڭ قېشىدا يەنە بىر كېيىك تۇراتتى. ئۇ ئۆزىگە قادىلىپ قاراپ تۇرغان يارىدار كېيىكنىڭ تۇمشۇقىغا تۇمشۇقنى تەككۈزۈپ، نېمىدۇر دەپ خەيرلىشىۋاتقاندەك قىلاتتى. ئەمما ھەر ئىككىلا كېيىكنىڭ قارا كۆزلىرىدىن ئاققان ياش ئېغەكلىرىگىچە ساقىپ چۈشكەنىدى.

— «ئەلۋىدا!» . . . پىچىرلىدى كامىل، — ئىككى جاننىڭ تەقدىرىگە زامىن بولغان قانداق مەلئۇندۇر ئۇ؟ . . . دۇنيادا ئادەمدىنمۇ ئارتۇق ياۋۇز نەرسە بارمىدۇر؟ . . . باشقىلارنىڭ بەخت - ئىقبالىنى پايخان قىلىش ھېسابىغا يايىراپ - كۈلىدىغانلار ئاللاننىڭ غەزىپىدىن قورقمايدىغاندۇر! . . .

يۈرىكىدىن ئۆرتىلىپ چىققان بۇ پىغانلىق خىياللار كامىلنىڭ كۆڭلىدىن كەچكىندە، ئۇنىڭ كۆزلىرىنى ياش قاپلىۋالدى. ئۇ، ئاغزى

بېچىلغان چامادان ۋە ئۇنىڭ ئىچىدىكى چۇۋۇلغان كىيىم - كېچەكلەرنى كۆرۈپ بىر نەرسىدىن ئەندىككەندەك بولدى. كامىل ۋاراقلىرى يىرتىلغان رەسىم ئالبومىنى قولغا ئالدى، ئەلبومنىڭ قاپقارا قېلىن نەتىلىرىگە چاپلانغان رەسىملەر يىرتىپ ئېلىنغاچقا، سويۇلماي قالغان رەسىم پارچىلىرى تۇراتتى. قانداقتۇر ئەنسىز ئوي كالىسىغا چاقماقتەك ئۇرۇلۇشى بىلەن، ئۇ سىرتقا يۈگۈرۈپ چىقتى.

— ھېكمەت!... ھېكمەت ئېلى!...

كامىل ئەتراپىغا قارىغىنچە، بار ئاۋازى بىلەن ۋارقىردى، بۇ چاغدا، ئوغۇللار ياتاق بىناسىنىڭ ئەڭ چېتىدىكى ئۆيدىن مۇرات چىقتى. بۇ ئۇنىڭ ياتىقى ھەم رېپىتتىسىيە قىلىش ئۆيى ئىدى. مۇرات كامىلنى كۆرۈپ يۈگۈرەپ كەلدى.

— سەن بۇ يەردە نېمىش قىلىسەن؟ — دېدى كامىل ئاچچىقلىغان قىياپەتتە، — يەنە زۇمرەتنىڭ قولىغا تاماكا يېقىپ يۈرەمسەن - يە؟
— ھازىر تاماكا ئوتى ئەمەس، — دېدى مۇرات ھىجىيىپ، — يۈرەك ئوتىنى ياقىمىز دېگەن...

— بولدى، بولدى، سېنىڭ بىلەن چاقچاق قىلىشقا ۋاقىتىم يوق، — كامىل سەل چېچىلىپ تۇراتتى، — بۇ ئاي، بۇ كۈنلەردە سېنى تاپماق ئەجەب تەس بولۇپ كەتتە؟ ئەتىگەن ئۆيۈڭگە بارسام، ئۇكاڭ: «تۈنۈگۈن چىقىپ كەتكەنچە قايتىپ كەلمىدى» دېدى، ھە، ھېكمەتنى كۆردۈڭمۇ؟
— مەنمۇ ھېلىلا قايتىپ كەلدىم...

كامىل مۇراتنى نەگە باردىڭ، نەدە تۇردۇڭ دەپ سۈزۈشتۈرۈپمۇ كەتتىدى، پەقەت ياتاقتىكى ئەھۋاللاردىن قارىغاندا ھېكمەتتە بىرەر ئەھۋال يۈز بەرگەنلىكىنى، ئۇنى دەرھال تاپمىسا بولمايدىغانلىقىنى ئېيتتى.
كامىل بىلەن مۇرات ۋارقىرىشىپ، قاقشاللىققا ئايلىنىپ قالغان ئىككى باغنى، چۆلدەرىپ قالغان سىنىپلارنى ئايلىنىپ، ھېكمەتنى تاپالمىدى. ئاخىرى ئۇلار قىزلار ياتىقى ئارقىسىدىكى كۆكتات ئامبارلىرى جايلاشقان قورۇققا كىردى. ھېكمەت قار ئاستىدىن چوقچىيىپ چىقىپ تۇرغان لازا شادىلىرى بار ئېتىزلىقنىڭ قىرى ئۈستىدە ئولتۇراتتى.

ئۇنىڭ ئالدىدىن كۆتۈرۈلگەن ئىس بىلەن تەڭ قاپقارا كۆيۈندىلەر ئەتراپتا ئۇچۇشۇپ يۈرەتتى. كامىل بىلەن مۇرات ئۇنىڭ ئارقىسىغا كېلىپ قاراپ تۇرغاندىمۇ، ئۇ ھېچنەمنى تۇپماي، قانداقتۇر خەتلەرنى، خاتىرە رەسىملەرنى يىرتقىنىچە ئالدىرماي، ئوتقا بىر - بىرلەپ تاشلاۋاتاتتى، لاۋۇلداپ كۆيۈۋاتقان يېشىل تاشلىق سۇلياۋ خاتىرىدىن چىقۇۋاتقان قاڭشىق ھىد دىماغلارنى ئېچىشتۇراتتى. ئوت ئۈستىدە يەنە چىرىسلاپ كۆيۈۋاتقان رامكىنىڭ بىر تەرىپىدە ئامسەننىڭ تېخى كۆيۈپ ئۈلگۈرمىگەن سۈرىتى تۇراتتى، سۈرەت قاپقارا ئىس چىقىرىپ كۆيۈپ، ئىسكىرىپكىچى قىزنىڭ يېرىم يۈزى قالغاندىلا پىشىلداپ ئۆچۈپ قالدى. لېكىن ھېكمەت قولىدىكى تەرمەچ بىلەن رامكا قىرىنى ئىلىپ، ئوتنىڭ ئەڭ ئۇلۇغ كۆيۈۋاتقان ئوتتۇرىسىغا تۇتتى. شۇندىلا، رەسىم رامكىلىرى بىلەن كۆيۈپ قاپقارا كۆيۈندىگە ئايلاندى. كامىل بىلەن مۇرات بىر - بىرىگە قاراشقىنىچە ئېغىر خۇرمىنىشى... .

— ھېكمەت، ئۆزلىرىگە نېمە بولدى؟ — دەپ كاسىل ئېڭىشىپ، — جۈرسىلە، ياتاققا كېتەيلى... .

— جۈر، ھېكمەت، ئاچچىقنى ئاچچىق ئالدىمۇ دەپكەن گەپ بار، — دەپ مۇرات يالۋۇرۇپ، — مەن ساڭا ھاراق قۇيۇپ بېرىمەن... . بىردەم بولسۇمۇ دەردلىرىڭنى ئۇنتۇيسەن... .

ھېكمەت ئاچچىققىنا كۈلدى، ئۇ يانچۇقىدىن ئاخىرقى بىر بەتلىك خەتنى ئېلىپ ئوتقا تاشلىدى. خەتكە لاپلا قىلىپ ئوت تۇتۇشى بىلەن، مۇرات چاققانلىق بىلەن يېرىمى كۆيگەن خەتنى ئېلىۋېلىپ ئوقۇدى، ئاندىن كامىلغا بەردى. خەتنىڭ ئاخىرقى سەھىپىلىرى مۇنداق چۈشكەندى:

«ھېكمەت، ھەر ئىككىمىزنىڭ تۇرمۇشقا، ھاياتقا، گۈزەللىككە بولغان كۆز قاراشلىرىمىز زادىلا ئوخشىمايدىكەن. سىز تەكلىماكان قومۇلۇقلىرىدىن، ئۆزىڭىز تەسۋىرلىگەن ئاشۇ «گۈزەل» مەنزىرىلەر ئارىسىدىن بەختىڭىزنى تېپىۋېلىڭ... . لېكىن مەندىن ئەنسىرىمەڭ. مەن بۇ يەردە ناھايىتى بەختلىكىمەن... . مەن شاڭخەيدىكى ئۇچ يىللىق

ئوقۇشۇمنى تۈگىتىپ، ئامېرىكىدا ئوقۇماقچىمەن... بۇ توغرىلىق مەكتەپ رەھبەرلىكىگە خەت يېزىۋەتتىم. ئۇلارمۇ چوقۇم قوشۇلىدۇ. ئۇيلاپ باقسام، بۇرۇن ناھايىتى ساددا، ئەخمىق، كالتە پەم ئىكەنمەن. مۇشۇ نۇقسانلىرىم بىلەن تۇرمۇش يولۇمنى توغرا تاللىيالمىغانلىقىمنى ھېس قىلىپ يەتتىم. مانا ئەمدى بەخت نېمە، ھايات نېمە، تۇرمۇش قانداق بولىدۇ؟ ھەممىنىڭ تېگىگە يەتتىم... سىزنىڭمۇ بۇ رېئاللىقنى ئېتىراپ قىلىشىڭىزنى ئۈمىد قىلىمەن.»

بەختلىك بولۇڭ!

ئامىنەدىن.

كامىل بىلەن مۇرات، ھېكمەتنى قولتۇقلاپ ياتىقىغا ئېلىپ كەلدى. ياتاق ئىچى قالايمىقان ئىدى. كامىل قەغەز پارچىلىرىنى سۈپۈرۈپ، تازىلاپ، بويلاق تەڭشەش تاختىلىرى، سىقىما بويىقلارنى بىر بۆلۈڭغا رەتلىك تىزدى، مۇرات بىردەمدىلا مەشىنىڭ كۈللىرىنى ئېلىپ، ئوت يېقىۋەتتى. ئۇ، ياتىقىغا بېرىپ گېزىتكە ئورالغان بىر بولاق نەرسىنى قولتۇقلاپ يېتىپ كەلدى، بۇ چاغدا، مەش ئۈستىدىكى رو چۆگۈنمۇ شىكىلدەشقا باشلىغانىدى.

كامىل ھېكمەتنىڭ سارغىيىپ كەتكەن يۈزىگە، ئولتۇرۇشۇپ خۇنى ئۆچكەن چوڭ كۆزلىرىگە، گەز باغلاپ يېرىلغان كاپۇكلىرىغا، ياداڭخۇ چىرايىغا قاراپ، ئۇنىڭ بىر - ئىككى كۈندىن بېرى تۈزۈك بىر نەرسە يېمىگەنلىكىنى ھېس قىلدى. مۇراتمۇ بېشىنى لىڭشىتىپ «ئۇھ» دەپ قويدى. پىيالىلەرگە دەملەنگەن چاي قويۇلدى.

— قېنى، بۇ گۆش ئاندىن يېگىنە! — دېدى مۇرات گۆش ئاننى

توغراپ، — بۇنى زۈمرەت ئۆيىدە پىشۇرۇپ ئەكەپتىكىن...

— ياق بولدى، ماڭا ھاراق قويۇپ بەر! — ھېكمەت مۇرات ئۈستەلگە

تىكلەپ قويغان بوتۇلكىنى قولىغا ئالدى، — مەن مۇشۇنى ئىچەي.

— ھېكمەت، بۇنداق قىلىسلا بولمايدۇ، — دېدى كامىل بوتۇلكىنى

تارتىۋېلىپ، — ئاۋۋال ئازراق بىر نېمە يەۋالسىلا، ئەھۋالدىن قارىغاندا،

سلى توپغۇدەك بىر نەرسە يېمەپلا.

كامىل بىلەن مۇرات، زورلاپ ھەم ئاچچىقلاپ يۈرۈپ، ئۈچ كېسىمدەك گۆش ناننى ئۇنىڭغا ئارانلا يېگۈزدى. ھېكمەت پىيالىسىگە قۇيۇلغان ھاراقنى دەممۇ دەم ئىچىتتى، مۇرات قۇيمىسا، ئۇنى ئالدىرىتاتتى. تېنىنىڭ ئاجىزلاپ قېلىشىدىن بولسا كېرەك، ھېكمەت بىردەمدىلا مەست بولۇپ قالدى: ئۇنىڭ شەھەردىن ئالدىراپ - تېنەپ قايتىپ كېلىشىمۇ ئامىنەنىڭ خېتى ئۈچۈن ئىدى. ئىچىدە، «ئۇنىڭ خېتى ماڭا كۈچ - قۇۋۋەت، ئىرادە ئاتا قىلىدۇ، سۇنۇق كۆڭلۈم تەسكىن تاپىدۇ، گۈلزىبا شۇنىڭ بىلەن ئۇنتۇلىدۇ» دەپ ئويلىغانىدى. ئەمما ئىش ئۇنىڭ ئويلىغىنىدەك بولمىدى. زارىقىپ ئۈمىد بىلەن كۈتكەن خەت ئۇنىڭغا ئۈمىدسىزلىك، كۆڭۈلسىزلىك، بەختسىزلىك ئېلىپ كەلدى. ئۇ شۇ كۈنى ئاچ قورساق يېتىپ قالدى، ئەتىسىمۇ بىر كۈن ئاچ يۈردى. لېكىن كەچكە يېقىن قۇتبىرەم ياتاققا كىرىپ كەلدى. ئۇ ھېكمەتنىڭ ھەسرەتلىك چىرايىنى كۆرۈپ: «ھاراق ئىچىشىڭىز ئوڭشىلىپ قالسىز» دەپ، بىر نەچچە رۇمكا ھاراقنى ئارتۇق ئىچۈرۈۋەتتى. ئاچ قورساققا كىرگەن كۈچلۈك ئاق قوناق ھازىقى ئۇنىڭ ئىچ - باغرىنى ئۇرتەپ، بىردەمدىلا ئۇنى سۆزلىتىپ قويدى. ھېكمەت سۆزلىگەنسىبىرى نېمىلەرنى دېگىنىنى بىلمىدى. بەلكىم ئامىنەنىڭ خېتىنىمۇ كۆرسىتىپ قاقاقلاپ كۈلگەن بولۇشى مۇمكىن. مانا شۇ كۈنى قۇتبىرەم ئۇنى شەھەردىكى تانىسىغا ئېلىپ كىرگەنىدى...

ھېكمەتنىڭ ئاياغ - ئۈچى يوق سۆزلەشلىرىدىن ئىشنىڭ تېگىگە يەتكەن كامىل بىلەن مۇرات بىر - بىرىگە قاراپ قويۇشتى. مۇرات قۇتبىرەمنىڭ 1 - داداۋىدىكى ھامىسىنىڭ ئۆيىگە بېرىپ، ئۇنىڭ بىلەن سۆزلىشىمەن دېگەنىدى، كامىل «ھازىر ۋاقتى ئەمەس» دەپ قوشۇلدى.

— قېنى قۇيمايسەن؟ سەن... سەن... قۇتبىرەمچىلىكىمۇ قۇيالمايدىكەنەن... — دېدى ھېكمەت بېشىنى ئۈستەل قىرغىغا قويۇپ، — ئۇ... كېچىدە... كېچىدە چىققىۋاتقاندا، ماڭا

ئېسىلدى... ئۇ قىزىق خۇتۇنكەن...
- ھېكمەت، ھاراق تۈگىدى، - دېدى مۇرات كامىلىنىڭ
ئىشارىتىدىن كېيىن، - ئەمدى بىردەم يېتىپ ئارام ئېلىۋال...
- ياق! مەن... مەن... سىلەرگە ھېكايە ئېيتىپ بېرىمەن، -
دېدى ھېكمەت بېشىنى كۆتۈرۈپ، - بۇ بەك قىزىق... ھەسرەتلىك،
بۇنىڭدا ئاچچىق ساۋاق، پۇشايماقلىق ئۆكۈنۈشمۇ بار، بۇنى ماڭا دادام
جۇۋا تىكىپ ئولتۇرۇپ ئېيتىپ بەرگەن...
مۇرات ھېكمەتنى يۆلەپ يانتۇزۇپ قويماقچى بولۇۋېدى، كامىل
ئۇنىڭغا «تەگمە» دېگەندەك ئىشارەت قىلىپ، قولىنى تۇتۇۋالدى.
ھېكمەت پىيالىدىكى چايىنى دەم ئالماي ھەممىنى ئىچىۋەتتى - دە،
ھاسىرىغىنىچە سۆزلەشكە باشلىدى:

- بۇرۇنقى زاماندا بىر ئوۋچى بار ئىكەن... ئۇ ئورماندا بىر
كېيىكنى ئۇچرىتىپتۇ، ئاتاي دېسە ئوقى قالماپتۇ... ئوۋچى كېيىككە
ھىيلە ئىشلىتىپتۇ: «ئەي چىرايلىق ئالتۇن رەڭلىك كىيىك، سەن مەن
بىلەن كەت... سېنى ئاسرايمەن، دۈمبىلىرىڭنى سىيلايمەن...
سۇنىڭ سۈزۈكىنى، ئوتنىڭ ئۇچىنى بېرىمەن... يېگىنىڭ ئالدىڭدا،
يېمىگىنىڭ كەينىڭدە بولىدۇ... سەن چەكسىز بەختكە ئېرىشىسەن» دەپ
يالۋۇرۇپتۇ. كېيىك ئۇنىڭغا ئىشىنىپ، ماقۇل بوپتۇ ۋە ئوۋچىنىڭ يالغۇز
كەپسىگە كەپتۇ... ئەمما بىر چاغدا، ئاستا كەپ ئىچىگە قارىغۇدەك
بولسا، ئوۋچى پىچىقىنى بىلىگەچ: «ئەجەب قىلىنقىغا چۈشتى بۇ
ئەخمىق!» دېگۈدەك... قانداق قىزىقمىكەن؟ - دېدى ھېكمەت
خومارلاشقان كۆزلىرىنى كامىل بىلەن مۇراتقا تىكىپ، - كېيىك
قېچىپتۇ. ئوۋچى ئارقىدىن ئۇنىڭغا ئوق ئۇزۇپتۇ... كېيىك يارىدار
بوپتۇ... ئۇ يىقىلا - قوپا، ئاخىرى بىر جىلغىدا يېتىپ قاپتۇ. ئەمما
قاياقتىندۇر پەيدا بولغان ئاجايىپ چىرايلىق بىر كىيىك ئۇنىڭ
جاراھەتلىرىنى يالاپ مەلھەم قىلىپتۇ، يۆلەپتۇ، يول باشلاپ پىنھان
جىلغىلاردىن، چىغىر يوللاردىن ئامان - ئېسەن ئۆتكۈزۈپ، بىر بۇلاق
قىشىغا ئەكەلىپتۇ. چىرايلىق كىيىك: «مەن بىلەن كەت!» دەپتۇ.

يارىدار كېيىك پۇشايمان ياشلىرىنى تۆككەن ھالدا: «مەن بولسام كالتە پەم، ئەقىلسىز، ياخشى - ياماننى ئايرىيالمايدىغان بىر دېۋەگەمەن... ئۇنىڭ ئۈستىگە، بىر ئالدامچىنىڭ بەدىنىمدە قالدۇرغان جاراھىتى بار، بۇ جاراھەت يۈرىكىمگە كۆچتى...» جىسمانىي جاراھەت تېزلا ساقىيار، روھىي جاراھەت مەڭگۈ قالار...» دېگەن گەپمۇ بارغۇ... لېكىن سەنچۇ؟ سەن شۇنچە بەرنا، شۇنچە سۇباتلىق، ئاجايىپ گۈزەلسەن!... مەن ساڭا قانداقمۇ بويلىشاي؟... سەن گويا ئاسماندىكى چولپانسەن، مەن بولسام يەردىكى شام چىراغىمەن!... دەپتۇ... ھەر ئىككىلا كېيىك يىغلىشىپتۇ...

كامىل بىلەن مۇرات تەڭلا ماي بوياق رەسىمگە قارىدى... دەرۋەقە ئىككى كېيىك بىر - بىرىگە قىيالىمىغان ھالدا يىغلىغانىدى. بۇ چاغدا ھېكمەت ئۈستەل قىرىغا بېشىنى قويۇپ ئۇخلاپ قالغانىدى. ئۇ ئويۇقلۇق ئاستا ئىگىرىدى:

— ئوۋچى رەھىمسىز ئىكەن!... ئۇ... ئۇ... يارىدار قىلدى... كامىل بىلەن مۇرات ھېكمەتنى ياتقۇزۇپ قويۇپ بازارغا كەلدى. ئۇلار ھېكمەتنىڭ ئاغزىغا تېتىغۇدەك بىر نەرسە ئېلىپ كېلىش ئۈچۈن، پەرمانشا مۇدىرنىڭ ئۆيىدىن چوڭ كورىدىن بىرنى ئېلىۋالدى. سودا ئىدارىسىنىڭ بازارلىق ئاشخانىسى ئانچە بېسىق بولۇپ كەتمەيتتى، مۇرات ئاچچىق-چۈچۈك سۇيۇقتاش بۇيرۇتتى. تاماق تەييار بولغىچە، ئۇلار تاماق شىرەسىدە پاراڭلىشىپ ئولتۇرۇشتى.

— قۇتتىرىمىڭ نېمە قىلغىنى ئۇ؟ — دېدى مۇرات ئاچچىقلاپ، — خەپ، بىر ئەدەبۇتنى بەرمىسەم!...

— بولدى، سەن ئۇرۇشۇپ قالسەن، — دېدى كامىل مۇراتقا، — ئۆزۈم سۆزلىشىمەن. ھېكمەت روھى جەھەتتىن زەربىگە ئۇچراپ، چۈشكۈنلەشكەندە، بىز ئۇنىڭ قېشىدا بولالماپتىمىز. ئەپسۇس، قۇتتىرىم شۇ پۇرسەتتىن پايدىلانغان.

— ئۇ گۈلزىبانى ئاڭلىمىسۇن، بىلىمۇن دەپ شۇنداق قىلغان.
— بۇ پەرىزنىڭ توغرا، ئۇ تېخى بۇ ئىشنى گۈلزىبانا يۈزتۇرئانە

دېيىشتىن يانمايدۇ، — دەيدى كامىل مۇراتقا، — ھە سېنىڭ زۇمرەت بىلەن بولغان ئىشلىرىڭ قانداق بولۇپ كەتتى؟ ئاۋۋالغۇ يوشۇردۇڭ، ئىش ئاشكارىلانغاندىن كېيىنمۇ دەيمەيسىنا؟

— ئاۋۋال ئۇ مېنى ياراتمايدىكەن دەپ ئىشەنچ قىلالىمىدىم، — دەيدى مۇرات كۈلۈپ، — كېيىن، سىلەرگە ھەممىنى دەپ بېرىمەن.

— چىن، ھەقىقىي سۆيسەڭغۇ بىز ساڭا چىن دىلىمىزدىن ھېسداشلىق قىلىمىز، — دەيدى كامىل جىددىي قىياپەتتە، — لېكىن كۆڭۈل ئېچىش ئۈچۈن بولسا، سېنىڭدەك دوستىمىز يوق، بۇنى بىلمەسەن؟

— مەن ئۇنى ھاياتىدىنمۇ بەكرەك ياخشى كۆرىمەن، سىلەر بۇنىڭغا ئىشىنىڭلار.

تاماق تەييار بولدى. ئۇلار ئاشلىق بېلىتى بىلەن پۇلنى تۆلىگەندىن كېيىن، تاماقنى ئېلىپ ياناققا قايتىشتى. يولدا كەلگۈچە، ئىككى دوست، «ھېكمەتنى ئەتە شەھەرگە ئەكىرىپ كېتىپ بىر نەچچە كۈن دەم ئالدۇرۇش، ئاندىن ئۇنى ئائىبى، شادىمان، ئامانۇللا قۇربانى، ماكارىپ ئىدارىسىدىكى دوستى ئىلھامجان زەھرۇللا قاتارلىقلار بىلەن ئۇچراشتۇرۇپ، سۆھبەتلەرنى ئۇيۇشتۇرۇش، شۇنداقلا ئايلىز نەۋا، مىرزاپشالارنىڭ ناخشا - مۇقاملىرىنى ئاڭلاش ئارقىلىق ئۇنىڭ دەرد - پىغانلىرىنى ئۇتتۇلدۇرۇشنىڭ زۆرۈرلۈكى» ھەققىدە مەسلىھەتلىشىۋالدى.

كەچ كىرىپ قالغانىدى، سوغۇق شامال چىقىۋاتتى. قوللىرى مۇزلاپ كەتكەن كامىل بىلەن مۇرات كورنىنى نۆۋەتلىشىپ كۆتۈرۈپ مەكتەپكە كىردى. ئۇلار يىراقتىنلا مۇراتنىڭ ياتقى ئالدىدىن قايتىپ كېلىۋاتقان زۇمرەتنى كۆرۈپ قالدى. ئۇ، يۈگۈرۈپ كەلدى — دە، ھاسرىغىنىچە ئىككىسىگە سالام بەردى. زۇمرەت بۆلەكچىلا چىرايلىق بولۇپ كەتكەنىدى. ئۇنىڭ ئىلىپتەك تارتىلغان قاپقارا قاشلىرى ئېغەكلىرىدىن ئۆتكۈزۈپ چىگىۋالغان يېشىل يۇڭ ياغلىق ئاستىدا گويىكى باھاردىكى بەرگى قىياقتەك، بادامدەك ئوماق يۈزى قىزىرىپ پىشقان

توغاچ شاپتۇلدەك، تومپىلاق لەۋلىرى ئەمدى ياقسى چاك ئېچىلغان غۇنچىدەك ھۆسنىگە ھۆسن قوشۇۋەتكەندى. زۇمرەتنىڭ ھېچكىمدە يوق قوڭۇر قارىچۇقلۇق چوڭ كۆزلىرى بولسا، ئۇنىڭ ھۆسن بېغدىكى بىر بۇلاق ئىدى. بۇ بۇلاق كۈلۈپلا تۇراتتى.

— زۇمرەتتاي، سۇغۇقتا سىزنى ساقلىتىپ قويۇپتىمىزدە! — دېدى كامىل كۈلۈپ، — جۈرۈڭ ياتاققا!

— مەن . . . مەن كېتەيمىكىن . . . ئالدىراشلا كېلىۋېدىم، — زۇمرەت ياغلىققا ئورالغان نەرسىنى مۇراتقا تۇتقۇزدى.

— ياق بولمايدۇ، — دېدى كامىل مۇراتقا قاراپ قويۇپ، — ئەڭ بولمىسا، قوللىرىڭىزنى ئىسسىتىۋېلىپ مېڭاڭ! قانداق دېدىم مۇرات؟ — شۇنداق قىلىڭ! — دېدى مۇرات قىزنىڭ كۆزلىرىدىن كۆز ئۈزلەلمەي.

ئۇلار ياتاققا كىرگەندە، ھېكمەت قاتتىق ئۇخلاپ كەتكەندى. كامىل باشقىلارغا: «ئۇنى ئويغاتمايلى» دېگەندەك ئىشارە قىلدى. بىراق زۇمرەت ئاغزىنى تۇتقىنىچە، «ۋاي خۇدايىم!» دەۋەتكىنىنى ئۆزىمۇ تۇيماي قالدى. — ئۇ نېمانچە ئۆزگىرىپ كەتكەن؟ — دېدى زۇمرەت پىچىرلاپ، — ئۇنىڭ خېتىنى بەرگەن ۋاقتىمدا ئۇنداق ئەمەس ئىدى! . . .

— ئۇنى مۇشۇ ھالغا چۈشۈرگەنمۇ ئاشۇ خەت! . . . — دېدى كامىل مەشنىڭ ئوتىنى كۈچىلەۋېتىپ، — ھېكمەت ئۇ قىز ئۈچۈن ئەمەس، بەلكى ئۆزىنىڭ ئالدىنغانلىقى ئۈچۈن ۋىجدان ئازابى تارتىپتۇ.

مۇرات، زۇمرەتكە «شۇنداق!» دېگەندەك باش لىڭشىتتى. بۇ مەسۇمە، پاك قىز بىردىنلا ئويغا پاتتى. ئۇ گەرچە مۇرات بىلەن توي قىلىش ياكى مۇھەببەتلىشىش توغرىسىدا بىر نېمە دېيىشىمگەن بولسىمۇ، لېكىن تۇنجى قېتىم ئاللاھ كۆڭلىگە سالغان مۇھەببەتنىڭ سېزىمى ئۇنىڭ كىچىككىنە يۈرىكىگە ئالەمچە شېرىن ۋە لەنزىر شادلىق ئانا قىلغانىدى، ئۇ تېخى ئايرىلىشنىڭ، جۇدالىقنىڭ زەرداب سۈيىنى ئىچىپ كۆرمىگەن ھەم ھېس قىلالمايتتى.

— توۋا! — دېدى قىز پىچىرلاپ، — ئادەملەر ئىلچايدىن بولىدىكەن! . . .

زۈمرەتنىڭ بىردىنلا ماي بوياق رەسىمگە كۆزى چۈشۈپ قالدى. ئۇ رەسىمنىڭ ئالدىدا ئۇزۇن تۇرۇپ كېتىپ، «ۋاي بىچارە!...» دەپ قويدى.

— بۇنى ھېكمەت سىزغان، — دېدى كامىل زۈمرەتكە، — قانداق، بوپتىمۇ؟

— بۇمۇ شۇ ئايرىلىش ئىكەن، نېمىدېگەن ھەسرەتلىك!...
— سىزىلىش جەھەتتىن قانداقراق؟ — دېدى مۇرات قىزنى غەيرىي خىياللار ئىلكىدىن ئېلىپ چىقىش ئۈچۈن.

— تاغلار، ئېدىرلار، چىغىر يوللار، بۇلۇتلار، كېيىكلەر خۇددى راستەكلا، — دېدى زۈمرەت ھاياجان بىلەن، — دوستلىرىڭىز سىزدىن تالانتلىق ئىكەن.

— ھەي، زۈمرەتتاي، مۇراتنى بوش چاغلىماڭ، — دېدى كامىل، — تېخى ئۇنىڭ سازلىرىنى ئاڭلىمىدىڭىز...

— ئاڭلىدىم، — دېدى قىز ساددىلىق بىلەن كۈلۈپ، — سازنىڭ ھەممىسىنى چالىدىكەن، لېكىن ناخشىنىڭ تېكىستلىرىنى ئىچىدىن ئويدۇرۇپ چىقىرىدىكەن...

كامىل كۈلۈۋەتتى، زۈمرەتمۇ خىجىل بولۇپ يەرگە قارىدى. ئۇلار بىردەم پاراڭلاشقاندىن كېيىن، زۈمرەت قايتىپ كەتتى. مۇرات زۈمرەت بەرگەن بولاقنى ئېچىپ ئۇشقىرىتتۇمەتتى، ئۇنىڭدا ئىككى قاتلىما بىلەن قىپقىزىل بويالغان ئالتە دانە تۇخۇم تۇراتتى.

— مۇرات؟ — دېدى كامىل مۇراتنى رەسىم ئالدىغا ئېلىپ كېلىپ، — بۇ رەسىمنىڭ مەنىسىنى چۈشەندىڭمۇ؟

— ئەلۋەتتە، دەسلەپتە باشقىچىرەك ئويدا بولغان ئىدىم.
— توغرا، مەنمۇ شۇنداق ئويلىغان، لېكىن ھېكمەتنىڭ ھېكايىسىدىن كېيىن، بۇ رەسىمگە قارىتا چۈشەنچەم ئۆزگەردى.
— قانداق دەيسىن؟

— مېنىڭچە، ھېكمەت ئەمدى ئۇزۇنغىچە گۈلزىباغا يېقىنلاشمايدۇ!
— بەك چوڭقۇر ئويلاپ كېتىپسەن. ئۇنچىۋالامۇ بولۇپ كەتمەس!

ھېكمەت ئويغاندى ئۇ ئوتقاشتەك قىزىرىپ كەتكەن كۆزلىرىنى ئىچىپ، دوستلىرىغا خىجالەتچىلىك ئىلكىدە قارىدى. «مەستلىكتە نېمە گەپلەرنى قىلغاندىمەن؟ قانداق بولمىغۇر قىلىقلارنى قىلىپ سەتلەشكەندىمەن؟» دېگەن ئوي ئۇنى قىيناۋاتاتتى.

— مەن سەل جىقراق ئىچىپ قويغان ئوخشىمەن، — دېدى ھېكمەت پىچىرلاپ دېگۈدەك، — سىلەرنى ئاۋارە قىلدىم.

— نەدىكىنى، — دېدى مۇرات كۈلۈپ، — ئۈچىمىز ئىچكەن ھاراق يېرىم بوتۇلكىغا يەتمەيدۇ. يالغان بولسا، ئۈستەل ئاستىغا قاراپ باق. — ئۆزلىرىنى قانداقراق سېزىۋاتسا، — دېدى كامىل ئۇنىڭغا ئېغىشىپ، — قورساقلىرى ئاچقانمۇ؟

— بېشىم سەل ئاغرىپ تۇرىدۇ...

كامىل بىلەن مۇرات، ھېكمەتنىڭ چاپان، كۆڭلەكلىرىنى سالدۇرۇپ، بېشىنى يۇيدى. ھېكمەت خېلىلا سەگىمىپ، روھى - كەيپىياتى كۆتۈرۈلۈپ قالدى. مۇرات ئۇنىڭ بېشىغا سۇ قويۇۋاتقاندا، مايكىسى ئۈستىدىن سول كۆكرىكىگە چېكىلگەن يېرىم ئايىسمان كۆكىرىپ تۇرغان رۇسچە ھەرپلەرنى كۆرۈپ قالدى. مۇرات، كامىلغا باش ئىشارىسى قىلىپ كۆرسەتتى، كامىل ھېچقانداق ئىپادە بىلدۈرمىدى. چۈنكى ئۇ، ھېكمەت بىلەن بىر ياتاقتا يېتىش جەريانىدا، بۇ خەتلەر بىر قانچە قېتىم كۆزىگە چېلىققان بولسىمۇ، ئۇندىمىگەندى.

دورا - دەرەكلىرى، ئاچچىقىمۇ، لازىلىرى تېتىغان سۇيۇقئاشنىڭ مەنزىلىك ھىدى ئۇنى بىر ئالدى، ئۇلار تاماق ئىچىپ بولغىچە، پېشانىلىرىدىن چېپىلداپ تەر قويۇلدى. بۇ ئاچچىق - چۈچۈك سۇيۇقئاش ھېكمەتكە راستلا ئىسسىق باسقاندى، ئۇ خېلى روھلىنىپ، تۈزۈلۈپ قالدى.

گۈڭشىپتىن گۈرۈلدەپ توك پېرىۋاتقان ماتورنىڭ ئاۋازى ئۆچتى. ئۇنى بىردىنلا قاراڭغۇلۇق باستى. كامىل شامنى ياندۇرۇپ، دېرىزە تەكچىسىگە تىكلەپ قويغاندىن كېيىن، ئۇلار ئىككى كارتىۋاتتى بىرلەشتۈرۈپ بىللە يېتىپ قېلىشتى. ھېكمەت ئوتتۇرىدا، كامىل بىلەن مۇرات ئىككى چەتتە، مۇرىلىرىنى بىر - بىرىگە يېقىشىپ، ياستۇققا يۆلەنگىنىچە بىردەم پاراڭلاشتى.

— ھېكمەت، بىر ئىشنى سورسام رەنجىمەيدىغانىن؟ — دېدى مۇرات ئاستاغىنا. . . .

— قېنى سورا. . . مەن ھازىر ئاسانلىقچە رەنجىپ كەتمەيمەن. . . .

— كۆكرىكىڭدىكى نېمە خەت ئۇ؟ يەنە كېلىپ نەق يۈرىكىڭنىڭ ئۈستىدىكەن. . . .

— بۇ بالىلىقتىكى بىز ساراڭلىق دېگىنە! . . . بىر كىمىنىڭ كۆرۈپ قېلىشىدىنمۇ شۇنچە نومۇس قىلىمەن.

— نومۇس قىلغۇدەك قانداق خەتلەر ئىدى ئۇ؟

— بولدى قىل مۇرات، باشقىلارنىڭ كۆڭلىگە تالىق ئىشلىرىنى سوراڭ گەدەبىزلىك، — دېدى كامىل ئاچچىقلاپ، — شۇنىمۇ بىلمەيسەن؟

— مەيلى كامىل، ئۇنى توسماڭ، — دېدى ھېكمەت يوتقاننى تىزلىرىغىچە تارتىپ قويۇپ، — مېنىڭ سىلەردىن يوشۇرغۇدەك ھېچقانداق سىرىم يوق. ئۇ — «كۈتكىن مېنى، مەن ھەم ئىنتىزار. . . .» دېگەن خەتنىڭ قىسقارتىلما ھەرپلىرى.

— «كۈتكىن مېنى، مەن ھەم ئىنتىزار. . . .»؟ — مۇراتنىڭ كۆزلىرى چەكچەيدى.

— شۇنداق! . . . بۇ بالىلىقتىكى ساراڭلىق دېدىمغۇ!

ھېكمەت رۇسلىنىپ ياستۇققا يۆلىنىۋالغاندىن كېيىن، بالىلىقتىكى كەچمىشلىرىنى ئاستا بايان قىلىشقا باشلىدى. . . .

قىسمەت كەچمىشلىرى

. . . ھېكمەت 11 ياشقا كىرگەن يىلى، ئاپىسىنىڭ ئاكىسى تۇرغانوپ ئۇنى بالىچىلاپ بېقىۋالدى. تۇرغانوپ ئۈچ ۋىلايەت ئىنقىلابىنىڭ ئىلىقىدىكى پارتىزانلىق ئۇرۇشىدىن تارتىپ، غۇلجا، جىڭ، شىخو ئۇرۇشلىرىدا خىزمەت كۆرسەتكەن نامى يوللۇق ئىرىزىدىن ئىدى. مىللىي ئارمىيە ئاقسۇغا قوشۇن تارتىپ ماڭغاندا، ئۇنىڭ نامى پولكوۋنىڭ

تۇرغانوپ ئىدى.

1940 - يىللاردىن تارتىپلا ئورمان ئىدارىسىنىڭ باشلىقى بولۇپ كەلگەن تۇرغانوپ، ئۆلكە ئازاد بولغاندىن كېيىن، يەنىلا ئۆز خىزمىتىنى قىلدى. ئۇنىڭ تاغدا بېقىلىۋاتقان ھەر خىل چارۋىلىرى بار ئىدى، پىلىچىدىكى كۆمۈر كېنىدىن ئۈزۈلمەي كۆمۈر چىقىپ تۇراتتى، شەھەر ئىچىدىكى بىر نەچچە قورۇ - جايلىرى ئىجارىگە بېرىلەتتى. مۇنداقچە ئېيتقاندا، تۇرغانوپ توققۇزى تەل بايلاردىن ئىدى. ئەمما، قورۇلار، لاپاس تېگىدىكى نەسىللىك ئات - كالىلار، تاغدىن پات - پاتلا كىرىۋاتقان سېمىز قوي، سۈت - قايماقلار ئۇنىڭ ئوغۇل پەرزەنت كۆرۈش ئارزۇسىغا مەلھەم بولالمايتتى. ئايالى پەزىلەت خېنىمنىڭ تۇنجى تۇغۇتى قىيىن كېلىپ، سوۋېتلىكلەر ئاچقان دوختۇرخانىدا بالىنى قورساقنى يېرىپ ئالغانلىقى ئۈچۈن، ئۇنىڭ ئىككىنچى قېتىم تۇغۇش ئېھتىمالى يوق ئىدى.

... «قىز بالا - ياتنىڭ بالىسى، ئۇنىڭدىن تۇغۇلغان بالىمۇ ئۆز بولمايدۇ. تۇرغانوپنىڭ چىرىغىنى يېقىپ، نامىنى ئۆچۈرمەيدىغانغا ھېچكىم قالمايدۇ... ئۇنىڭ ئۆمۈر بويى جاپالىق ئەجىر بىلەن تاپقان بايلىقىمۇ قانداقتۇر تەييار تاپ بىر يانقا قالدۇ... ئۇ قىزنىڭ ئىززەت - ھۆرمىتىنى قىلىپ، كۆڭلىنى چەكمىسىغۇ بىر سېرى، لېكىن يات گەرلەرگە ئىشىنىپ بولامدۇ؟ ئىشەنگەن تەقدىردىمۇ، ئۆزىنىڭ نام - نىشانى بۇ دۇنيادىن ئىز - دېرەكسىز يوقىلىدىغۇ!... ئوغۇل بالا دېگەن ئاتىنىڭ ئوق يىلتىزى، قۇرماس بۇلىقى، يۆلىنىدىغان چىنارى! ئائىلە نەسەبى ۋە ئانا نامىنى ئەۋلادتىن - ئەۋلادقا ئۇلايدىغان ئالتۇن ئارقان!»

مانا بۇ تۇرغانوپنىڭ ئوڭىدا ئويلاپ، چۈشىدە كۆرىدىغان پىكىر - خىيالى ئىدى. ئۇ، ئوغۇل بالىغا ئامراق بولغانلىقى ئۈچۈن، ھېكمەت ئىككى - ئۈچ ياشقا كىرگەندىن تارتىپ، ئۇنى ئاتىنىڭ ئالدىغا ئېلىپ ئۆيىگە كەپلەتتى. بەزىدە، ھەپتە - ئون كۈنلەپ قىزى زەيتۈنەگە ھەمراھ قىلىپ، قوندۇرۇۋالاتتى. ھېكمەت ھەر قېتىم «دادا... دادا» دېگەندە، قىز - قىنىغا پاتىمىغان پولكوۋنىڭ ئۇنى ئاسمانغا ئاتاتتى،

يۇمران ئېڭەكلىرىگە ساقاللىرىنى سۇۋايتتى، ھەتتا دولىسىغا مىندۇرۇپ، گەدىنىگە سىيۋەتسىمۇ ئاچچىقلاپ قالمايتتى، بەلكى كۈلۈپ كېتەتتى. شۇڭا، ھېكمەت ئۇنىڭغا ئۆز ئوغللىرىدەك بولۇپ قالغانىدى. ئۇنىڭ ئۈستىگە، ئۇ بىر تۇغقان قېرىندىشىنىڭ بالىسىدە!...

تۇرغانوپ ھېكمەتنى سوراپ كەلگىنىدە، سىڭلىسى شەرىپە قەتئىي ئۈنىمىدى، بىراق ئېلى ئاكا تۇرغانوپقا يۈز كېلەلمىدى.

— خوتۇن، ئويلاپراق ئىش قىلىڭلار، — دېدى بىر كۈنى ئېلى ئايالىغا نەسىھەت قىلىپ، — قېيىن ئاكىنىڭ كۆڭلىنى زەنجىتمەيلى. ئۇنىڭ قىلغان خەيرىغاھلىقى ئازمۇ؟ قول - قولى يۇيسا، قول قوپۇپ يۈزنى يۇيىدۇ ئەمەسمۇ!

تۇرغانوپنىڭ قولى ئوچۇق ئادەم بولغاچقا، ھەر يىلى روزى ئايلىرىدا، روزا ھېيتى، قۇربان ھېيتلىرىدا، قېرىنداشلىرىنىڭ ئۆيلىرىگە تاغارلاپ ئاشلىق، ماي، سېمىز قوي، پۇل - پۇچەك يەتكۈزۈپ بېرەتتى. ھەتتا ئۇ، يېتىم - يېسىرلارغا ۋە ئورۇق ئات ئائىلىلەرگىمۇ خەير-ساخاۋىتىنى ئايىمايتتى.

— ئاكا بولغاندىن كېيىن ئۇنچىلىك قىلمايدىكەن؟ — دېدى شەرىپە تەتۈرلۈك قىلىپ، — قېرىنداش قېرىنداشنىڭ قاياشىدە!

— ھەببەللى، مانا ماۋۇ دېگىنىڭ توغرا! سەنمۇ ئاكاغا قېرىنداشلىق قاياشىنى يەتكۈز، — دېدى ئېلى ئالقانلىرىغا ئۇرۇپ، — مەنمۇ ھېكمەتكە چىدىمايمەن. لېكىن ئاتو^① يىللىرى ئۇنىڭ ئائىلىسىزگە قىلغان جان پىدالىقىنى ئۇنتۇپ قالساق، تۈزكۈرلۈك قىلغان بولىمىز... ئۇنىڭ ئۈستىگە، ئۇ — سېنىڭ ئاكاڭ، يات ئەمەس...

ئېرىنىڭ ئەسلىمىسى شەرىپەنى ئويلىندۇرۇپ قويدى. ماشىنىچى ئېلىنى باغلاپ ئېلىپ كەتكەن شۇ يىللاردا، گومىنداڭ دائىرىلىرى ئەسكەرلىرىگە جۇۋا، پاختىلىق كىيىم ۋە ئاياغ تىكىش ئۈچۈن، بارلىق كاسىپ - ھۈنەرۋەنلەرنى تۇتۇپ كەتكەنىدى. بۇ كوچىدىكىلەرنىڭ

① ئاتو — ئورۇش دېھكەچى

كۆپىنچىسى ماشىنىچى، موزدۇز بولغاچقا، نۇرغۇن ئائىلىلەردە تۇل خوتۇن، ئۇششاق بالىلارلا قالغانىدى. ئۇلار دېرىزىلەرنى مىخلاپ، ئىشىك - دەرۋازىلارغا تاقاق تىرىپ، كۈنلىرىنى قورقۇنچ ئىچىدە ئۆتكۈزمەكتە ئىدى. بولۇپمۇ گومىنداڭ قوشۇنلىرى قاچقىلى تۇرغان مەزگىللەردە، غۇلجا شەھىرىنى ۋەھىمە قاپلاپ، ھەممىلا يەردە ئۇر، چاپ، قىر ئەۋج ئېلىپ، بۇلاڭ - تالاڭ ئېغىر بولۇۋاتاتتى. گۈلە - تىرىلىشىگە قارىماي قېچىۋاتقان گومىنداڭچىلار خۇددى ئۇششۇك ھەرىسىدەك ھەممىلا نەرسىلىرىنى تاشلاپ، ئالدىغا ئۇچرىغان ئاھالىلەرنى ئۆلتۈرۈپ، چېپىپ، ئاش - ئوزۇق بۇلىماقتا ئىدى. ئۇلار تاشلاپ قاچقان قېرى - چۆرىلەر، تاۋار يوتقانلارغا ئورالغان بوۋاقلار كۈز بورانلىرى ھۇۋلاپ تۇرغان كويىلاردا قىر قىرايتتى، ئىخرايتتى، كەشتىلەنگەن خەيلەر، كونا كۆن جامادانلار، بوپىلار ھەممىلا يەردە ئۇچرايتتى.

ھېكمەتلەرنىڭ كۆپىسى قاچقۇنلارنىڭ ئۇدۇل دەرياغا چۈشۈپ كېتىدىغان يولى ئىدى. كوچا بويلاپ جايلاشقان قورۇلارنىڭ ئارقىسى چەكسىز كەتكەن مازارلىق بولۇپ، ئاچ قالغان بۇلاڭچىلار ئۈچۈن ھەر تەرەپتىن ئەپلىك ئىدى. شۇڭا، بۇ كوچىدىكى تۇل خوتۇن، ئۇششاق بالىلار كېچە - كۈندۈزلەپ كىيىم سالماي، ئارا - گۈرەك، كالتەكلەرنى تۇتۇپ، ئىشىك - دېرىزىلەر ئالدىدا ئۆرە تۇراتتى.

بىر كېچىسى، دەرۋازا ئەنسىز ئۇرۇلدى. لېكىن ۋارقىرىغان ئاۋازنى تونىغان شەرىپە دەرھال بېرىپ دەرۋازىنى ئاچتى، ھويلىغا تولۇق قوراللانغان ئۈچ ئاتلىق كىرىپ كەلدى. شەرىپە «جېنىم ئاكا!» دېگىنىچە، قىلىچ ئاسقان كىشىگە ئېسىلدى. سىڭلىسى ۋە ئۇنىڭ بالىلىرىدىن ئەنسىرىگەن پۈلكوۋنىڭ تۇرغانى ئىككى قوغدىغۇچىسى بىلەن كەلگەنىدى. سىڭلىسىنىڭ ئەھۋالىنى ۋە كوچىنىڭ خەتەرلىك ئىكەنلىكىنى كۆرگەن تۇرغانى، شۇ كېچىسىلا تولۇق قوراللانغان ئالتە ئاتلىق ئەسكەر ئەۋەتتى، ئۇلار كوچا ۋە مازارلىقنى ئارىلاپ، ئاھالىلەرنىڭ ئامانلىقىنى قوغدىغانىدى.

— قانداقمۇ چىدىغىلى بولار؟— دېدى شەرىپە ياش تۆكۈپ، — ياماننىڭ ئوتى

يامان دەپ، ئۇ بالىلارنىڭ شوخى ئىدى.

— ئۇ ئۆيدە تۇردى نېمە، بۇ ئۆيدە تۇردى نېمە؟ — دېدى ئېلى تەسەللى بېرىپ، — كېلىپ - كېتىپ يۈرمەدۇ! يېنىڭدا يەنە بىر ئوغۇل، ئىككى قىزنىڭ تۇرسا؟...

تۇرغانوپ ھېكمەتنى ئەكېلىۋالغاندىن كېيىن، باشقىدىنلا روھلىنىپ كەتتى. ئۇنىڭ دەپتەرلىرىدىكى «ھېكمەت ئېلى» دېگەن ئىسمىنى «ھېكمەت تۇرغان» غا ئۆزگەرتتى. باشلانغۇچ مەكتەپكە بېرىپ، ئانكىت، ژۇرناللاردىكى ئىسىملارغىچە يېڭىلاپ كەلدى. ئۇ، قوشقار مۇڭگۈزىدەك ئارقىغا قايرىلغان بۇرۇتلىرىنى يىمىرىپ، كۈلۈپلا يۈرىدىغان بولدى. ئەمما ھېكمەت يەنىلا ئۆزى ئوقۇغان ئۇيغۇر باشلانغۇچ مەكتىپىدە، زەيتۈنە بولسا، ستالىن نامىدىكى روسچە مەكتەپتە ئوقۇۋاتاتتى. ئۇلار ھەر كۈنى ئەتىگەندە بىللە چىقىپ كېتىپ، قايتىشىدا ۋاڭ قادىرنىڭ بېغىدا ئۇچرىشىپ، يەنە بىللە قايتىپ كېلەتتى. ئەگەر بىرەر قېتىم قايسى بولمىسۇن يالغۇز كەلسە، تۇرغانوپ ئاچچىقلاپ قالاتتى. كەچلىرى ئۇ «چاھار دەرۋىش» ناملىق كىتابنى ۋە «ئىتتىپاق» ژۇرنىلىغا بېسىلغان ھەر خىل ھېكايە - چۆچەك، داستانلارنى ئۇلارغا ئوقۇپ بېرەتتى، ئەگەر ھېكمەت بىلەن زەيتۈنەنىڭ باغدىكى راۋاقلاردا، ھويلىلاردا بىللە ئوينىۋاتقانلىقىنى كۆرسە، بۆلەكچىلا خۇشال بولۇپ كېتەتتى.

تۇرغانوپنىڭ كۆيۈپ - پىشىپ، بۇنچىۋالا ئەرەج تارتىشى ھېكمەت بىلەن زەيتۈنەنى بىر - بىرىگە چېتىپ، ئۇلارنى مال - مۈلكىگە، بايلىقىغا ۋارىس قىلىش ئىدى. لېكىن ياشتا بىر نەچچە ئايلىقلا پەرقلىنىدىغان ئىككى ئۆسمۈر خۇددى ئاكا - سىڭىللار دەك چوڭ بولدى، بولۇپمۇ ھېكمەتتە زەيتۈنەگە نىسبەتەن قېرىنداشلىق مېھرىدىن باشقا غەيرىي ھېسار يوق ئىدى. بىراق رۇس قىز - ئوغۇللىرى بىلەن بىللە ئوقۇۋاتقان زەيتۈنەنىڭ ھېس - تۇيغۇ جەھەتتىن بالدۇر يېتىلىپ قېلىۋاتقانلىقى ئېنىقلا ئىدى. ئۇ كېيىنچە ھېكمەت بىلەن سۆزلىشىۋېتىپ، تاپشۇرۇق ئىشلەۋېتىپ. تۇيۇقسىزلا قىزىرىپ كېتىدىغان، ئۇنىڭ كۆزىنىڭ ئىچىگە تىكىلىپ قارايدىغان بولۇپ قالغانىدى. بىر كۈنى تۇرغانوپ توغراقتىكى

تۇغقنىنىڭ تۇيغۇ ياردەملىشىش ئۈچۈن، ئايالىنى ئېلىپ چىقىپ كەتتى.
يەكشەنبە ئىدى. ھېكمەت ئەتىگەنلىك چېپىنى ئىچىپ بولۇپ
تۇرۇۋېدى، زەيتۇنە ئۇنى چاقىرىپ ئۆز ھوجرىسىغا ئېلىپ كىردى.
ئۈستەل ئۈستىدە، قارا رەڭ قويولغان تەخسە، ئۈچى يىپتا بوغۇلغان
ئىككى يىڭنە تۇراتتى، يەنە بىر ئاغزى ھىم ئېتىلگەن ئەينەك قۇتا بىلەن
دوختۇر پاختىسىمۇ بار ئىدى.

— ھېكمەت، — دېدى زەيتۇنە ئەركىلەپ، — بىر ئىشنى دېسەم
ماقۇل بولامسەن؟

- قانداق ئىش ئىدى؟
- ئاۋۋال قەسەم ئىچ، بولمىسا دېمەيمەن...
- نېمە ئىش ئىكەنلىكىنى بىلمىسەم...
- مەن سېنى ئوغرىلىققا سالمايمەن، — دېدى زەيتۇنە دومىسىپ، — بىزنىڭ
مەكتەپتە ھەممە ئوقۇغۇچىلار قىلغان ئىش.
- راستما؟
- يالغان ئېيسام ئۆلەي...
- ماقۇل ئەمسە...
- ياق قەسەم ئىچ!...
- ئەزىرايى...

خۇشال بولۇپ كەتكەن زەيتۇنە بىلىكىنى ئېچىپ، بېلىق موسكۇلىنى
ئىسپىرت بىلەن بىر نەچچە قېتىم ئۇۋىلىدى، ئاندىن قەلەمنى ئېلىپ
ھېكمەتكە بەردى.

- ئەمسە مۇشۇ يەرگە گىرەلىشىپ تۇرغان ئىككى ئالما سىز،
باشتىكى ئالما ئىچىگە رۇسچە «E»، ئىككىنچىسىگە «T» دەپ يازغىن.
- زادى نېمە قىلىمىز؟
- ماقۇل دېگەنتىڭغۇ، ئەمدى يېنىۋالامسەن؟ بولە، رەسىم سىزىشقا
ئۇستا تۇرۇپمۇ تىترەپ تۇرىمىز!...
- ھېكمەت بىرى - بىرىگە گىرەلىشىپ تۇرغان ئىككى ئالما سىزىپ،
ئىچىگە ھەرپلەرنى قوندۇردى.

زەيتۇنە ئۇچى باغلانغان قوش يىڭىنىنى قارا رەڭگە تەككۈزۈپ سىزىلغان ئالما ئۈستىگە سانجىشقا باشلىدى.

— كۆردۈڭمۇ، — دېدى زەيتۇنە يىڭىنىنى ھېكمەتكە تۇتقۇزۇپ، — مۇشۇنداق سانجىپ چىقسەن...

— بىكاردىن - بىكار ساق قولنى زىدە قىلغاننىڭ پايدىسى نېمە؟ — دېدى ھېكمەت تېرىكىپ، — مەن قىلالمايمەن... قولۇم تىترەيدۇ.

— ھازىرلا «ئەزىرايى» دەپ قەسەم قىلغاننىڭخۇ! — دېدى زەيتۇنە ئاچچىقلاپ، — بۇ دېگەن سوۋېت مەدەنىيىتى، رۇس قىز-ئوغۇللىرىنىڭ قول، بىلەكلىرىدە ھەتتا مەيدە، قورساقلىرىدىمۇ بار... بولە، ئوغۇل بالا تۇرۇپمۇ...

— ئاغرىمامدۇ؟

— ئازراقمۇ ئاغرىمايدۇ، ئىسپىرتتا مەست قىلىۋەتكەن تۇرسام!...

ھېكمەت يىڭىنىنى رەڭگە چىلاپ سانجىشقا باشلىدى.

— ھەي، چىڭراق سانجىمامسەن! بولمىسا رەڭ تېرە ئاستىغا

ئۆتمەيدۇ.

ھېكمەت تەرلەپ كەتتى. ئۇ يىڭىنىنى ئۈستەلگە قويۇپ، تەرلىرىنى

سۈرتتى.

— سانجىپ بولدۇم، ئەمدى بولىدۇمۇ؟...

— رەھمەت ساڭا! — ھىجايىدى زەيتۇنە، — ئەمدى سېنىڭكىگە

قىلىپ قويماي.

— نېمە؟ مەن ھەرگىز ئۇنداق قىلمايمەن...

— ھەي، ماۋۇ گىرەلەشكەن ئالما ئىككىمىزنىڭ دوستلۇقى، —

دېدى قىز بىلىكىنى كۆرسىتىپ، — بۇ باشتىكى ھەرپ سېنىڭ ئىسمىڭ،

ماۋۇ «T» دېگەن مېنىڭ ئىسمىم، ئەمدى چۈشەنگەنسەن؟...

ھېكمەت تېڭىرقاپ قالدى. راست، زەيتۇنەنى مەكتىپىدە «تۈنە»

دەپ چاقىرىشاتتى. ھېكمەت ئۆزىنىڭ ھېچنېمىنى ئۇقمايلا قىلىپ قويغان

ئىشىغا ھەيران بولۇپ زەيتۇنەگە قارىدى.

— قىز بالا تۇرۇپ يەن چىدىغان يەردە، — دېدى زەيتۇنە

مەسخىرىلىك كۈلۈپ، — سەن چىدىمامسەن؟ ئەمەس، مېنىڭ بېشىمدىكى باشنىكىمنى سەن كىي، سېنىڭ شەپكەڭنى مەن كىيەي، ھا... ھا... ھا...

ھېكمەت تاتىرىپ كەتتى. زەيتۈنەنىڭ ھىڭدىن سېسىق مەسخىرىسى ئۇنىڭغا ئېغىر كەلگەنىدى. شۇڭا، ئۇ ئوغۇل بالىلىق غۇرۇرى بىلەن ئورنىدىن دەس تۇردى.

— قېنى. نەرمىگە سىزسىڭىز سىزنىڭ...

— ھە، مانا ئەمدى ئوغۇل بالغا ئوخشىدىڭ!

زەيتۈنە ھېكمەتنىڭ كۆڭلىكىنى، مايكىسىنى سالدۇرۇۋېتىپ، كارىۋاتقا ياتقۇزدى - دە، سول مەيدىسىگە ئىسپىرت سۇۋىدى. ھېكمەت زەيتۈنەنىڭ نېمە يېزىپ، نېمە سىزىۋاتقانلىقى بىلەن كارى بولمىغان ھالدا جىم ياتتى.

— نېمە سىزدىڭىز؟ — دېدى ھېكمەت ئورنىدىن تۇرغاندا، —

سىزنىڭ قولىڭىزدىكىگە ئوخشاشمۇ؟

— ياق، — دېدى زەيتۈنە قىزىرىپ، — ھازىرچە دېگىلى بولمايدۇ...

— بۇ... بۇ...

زەيتۈنە چىقىپ كەتتى. لېكىن ئەتىسى ھېكمەت يانچۇقىدىن بىر پارچە خەت تېپىۋالدى. خەتتە مۇنداق يېزىلغانىدى: «ھېكمەت كەچۈر، مەن سېنىڭ رۇخسىتىڭىز <كۈتكىن مېنى، مەن ھەم ئىنتىزار> دېگەن خەتنىڭ قىسقارتىلغان رۇسچە ھەرپلىرىنى سېنىڭ يۈرىكىڭ ئۈستىگە قوندۇردۇم. ئەڭ ئاستىدىكى (T) نى كۆرگىنىڭدە، زەيتۈنەنى ئەسكە ئالارسەن...»

1957 - يىلى باش باھاردا، سوۋېت كونسۇلخانىسى بىلەن يەرلىك

ساقچىنىڭ تەستىقى چۈشۈرۈلگەن بىر پارچە ھۆججەت تۇرغانونىڭ قولىغا تەگدى. بۇ سوۋېت گراژدانلىرىنىڭ ۋەتىنىگە قايتىش چاقىرىقى ئىدى. تۇرغانوپ ئالمان - تالمان تەييارلىققا كىرىشىپ كەتتى. مەھەللە، ئۇرۇق - تۇغقانلارغا داغدۇغىلىق خوشلىشىش چېپى ئۆتكۈزدى. ھەتتا ئۇ، قايسى كۈنى كۆچۈش قارارىنىمۇ بېكىتىپ، قورا - جايىنىمۇ ساتتى.

تۇرغانوپ ئالدىراپ - تېنەپ، ھېكمەتنى ئۆزىنىڭ پاسپورتىغا چېتىش ئۈچۈن، كۈنلەپ يول يۈردى. بۇ ئانچە ئاسانغا توختىمىدى. يەرلىك ساقچى ئۇنىسا، سوۋېت كونسۇلخانىسى ئۇنىماي، سوۋېت كونسۇلخانىسى ناھايىتى تەسلىكتە ماقۇل دېگەندە، يەرلىك ساقچى يېنىۋېلىپ، ئۇنىڭ مېڭىشى ئارقىغا سۈرۈلۈپ كەتتى.

ھېكمەت كېچە - كۈندۈزلەپ ئەنسىز خىياللار ئىچىدە يۈرەتتى. ئۇ ئاتا - ئانىسى، قېرىنداشلىرى، مەھەللىدىكى بىللە چوڭ بولغان ئاغىنىلىرىغا قىيامايتتى. ئۇنىڭ يۈرىكىنى ئۆرتەۋاتقىنى «مەن بۇ يەردىن كەتسەم، قايتىپ كېلەلمەيمەن، ئويناپ - كۈلۈپ چوڭ بولغان يۇرتۇمنى قايتا كۆرەلمەيمەن» دېگەن قورقۇنچلۇق رېئاللىق ئىدى. ئاخىرى ئۇ، ئۆزىنىڭ كەتمەيدىغانلىقىنى تۇرغانوپقا ئېيتتى. بىراق تۇرغانوپ: «مېنىڭ تولا قاتراپ كەتكىنىمدىن خىجالەت بولغان ئوخشايدۇ» دەپ چۈشىنىپ، قەتئىي ئۇنىمىدى. ھەتتا ئۇ: «بىر يىل سۈرۈلۈپ كەتسەم، ھەل قىلغىنىم ھەل قىلغان!» دەپ گەپنى ئۈزۈۋەتتى. تۇرغانوپنىڭ بۇ سۆزىدىن ھېكمەتتە ئۈمىد قالمىدى.

باغلاردىن، كوچىلاردىن گۈل - چېچەكلەرنىڭ ھىدى گۈپۈلدەپ دىماققا ئۇرۇلۇۋاتقان ماي ئايلىرىنىڭ بىر كېچىسى، ھېكمەت بۇ ئۆيدىن قېچىپ كەتتى. ئۇ ئۆز ئۆيىگىمۇ بارماي، مەھەللىدىكى ئاغىنىلىرىنىڭ ئۆيىگە يۈشۈرۈندى. تۇرغانوپنىڭ ئۇرۇق - تۇغقانلارنىڭ، ھېكمەتنىڭ ئەل - ئاغىنىلىرىنىڭ ئۆيلىرىنى تېمىسىقلاپ يۈرگەنلىكىنى ئاڭلىغان ھامان يەنە قېچىپ، دەريانىڭ ئۇ قانىتىدىكى بىر بېلىقچىنىڭ ئۆيىدە تۇردى.

ھېكمەت شۇ يىلى 8 - ئايدا ئۈرۈمچىگە ئوقۇشقا كەتتى. ئۇ، شىنجاڭ ئىنىستىتۇتىنىڭ رەسساملىق سىنىپىدا بىر يىل ئوقۇغاندىن كېيىن، سەنئەت ئىنىستىتۇتى قۇرۇلدى. ئۇ قالغان ئوقۇشىنى سەنئەت ئىنىستىتۇتىدا داۋاملاشتۇردى.

ھېكمەت سەنئەت ئىنىستىتۇتىغا 2 - يىللىق ئوقۇغۇچى بولۇپ كەلگەن يىلى، گۈزەل سەنئەت، ئۇسسۇل، مۇزىكا سىنىپلىرىغا قوبۇل

قىلىنغان يېڭى ئوقۇغۇچىلارمۇ كېلىپ بولغانىدى. ئوقۇش باشلىنىپ ئۇزۇن ئۆتمەيلا، مەكتەپ بويىچە ئوقۇغۇچىلار ئويۇشمىسى قۇرۇلۇپ، ئۇنىڭ رەئىسىنى ۋە ھەيئەت ئەزالىرىنى سايلاش سايلىمى ئۆتكۈزۈلدى. ھېكمەت ئوقۇغۇچىلار ئويۇشمىسىنىڭ رەئىسى، مۇزىكا سىنىپىدىكى ئامىنە مۇئاۋىن رەئىس بولۇپ سايلاندى.

ئۈستىگە مەسئۇلىيەت ئارتىلغان ھېكمەتنىڭ كۈنلىرى ناھايىتى ئالدىراشلىق بىلەن ئۆتتى. ئۇ، كەسپىي دەرىجىلەردە باشقىلاردىن كېيىن قالماسلىق ئۈچۈن، رىقابەت بىلەن ئۆگەندى. ئۇ، دەم ئېلىش كۈنلىرى، دەرىستىن سىرت ۋاقىتلاردا، ئۇن زاۋۇتى، سېمونت زاۋۇتى، خەلق باغچىلىرىغا بېرىپ، تېز سىزما رەسىملەرنى سىزاتتى، يامالىق تېغىغا چىقىپ، پەستىكى يېيىلىپ ياتقان ئۈرۈمچى مەنزىرىلىرىنى سۇ بويىچە ماي بويىچىلاردا سىزىپ كېلەتتى. يەنە بىر تەرەپتىن، ئوقۇغۇچىلار ئويۇشمىسىنىڭمۇ خىزمىتىنى تىرىشىپ ئىشلەيتتى. ئوقۇغۇچىلارنىڭ ئوقۇش ئىشلىرىدىكى يېتەرسىزلىكلىرى، تۇرمۇش قىيىنچىلىقلىرىنى مەكتەپ مەمۇرىيىتى بىلەن سۆزلىشىپ ھەل قىلاتتى. بولۇپمۇ بۇ ئاچارچىلىق يىللىرى بولغاچقا، ئوقۇغۇچىلارنىڭ قورسىقى تويماسلىقتەك ئېغىر ئەھۋال مەۋجۇت ئىدى. ھېكمەت ئاشپەز ۋە خۇجلىقتىكىلەر بىلەن سۆزلىشىپ، «قانداق قىلغاندا، ناننى چوڭايتىپ، تاماقنى قويۇقلاندۇرغىلى بولىدۇ؟» دېگەندەك مەسىلىلەرنى ھەل قىلدى. نان ياڭيۇ قوشۇلۇپ چوڭايتىلدى، ھەر كۈنى سىنىپلار نۆۋەت بىلەن سەنپەنگۈنىڭ بۈك - باراقسان ئورمانلىقىدىن يوپۇرماق، قارىياغاچنىڭ پورە - پوستەكلىرىنى سېرىپ كەلدى، بۇنىڭ بىلەن تاماق قويۇقلاندى ۋە كۆپەيتىلدى. شۇڭا، دەل - دەرەخلەر ياز پەسلىدىمۇ ئەتىياز ۋە قىشتىكى ئورماندەك يالڭاچلىنىپ قالدى.

ھېكمەت بۇ ئىشلارنى يەنىلا ئامىنە بىلەن مەسلىھەتلىشىپ قىلاتتى. ئۇ، تىرىشچان، تېتىك، ئىستېداتلىق قىز بولسىمۇ، «مەن ئۈرۈمچىلىك ھەم بىر نازىرنىڭ قىزىمەن» دەپ ئۆزىگە تەمەننا قويسا كېرەك، تولىمۇ مەغرۇر بۇرەتتى. لېكىن، ئۇ ئېسىلزادە، مەغرۇر قىز ھېكمەتنىڭ يېقىن

ياردەمچىسى، مەدەتكارى، مەسلىھەتچىسى ئىدى. ئۇلارنىڭ ھەر ئىككىلىسىلا ئوقۇغۇچىلارنىڭ غەيىمىنى يېگەنلىكتىن، ھەر قانداق ئوقۇغۇچى ئۇلارغا دەرد - ئەھۋالنى تۆكۈپ، قىيىنچىلىقلىرىنى دېيەلەيتتى.

ئىككى ياشنىڭ تىرىشچانلىقى، ئەخلاقى، ئىقتىدارلىقىدىن رەھبەرلىك تولىمۇ مەنئۇن ئىدى. شۇڭا، مەكتەپ تارىخىدا تۇنجى قېتىم ھېكمەت بىلەن ئامىنە ياشلار ئىتتىپاقى تەشكىلاتىغا ئەزا بولۇپ كىردى، بۇ خۇشاللىق ئۇلارنى روھىي جەھەتتىن تېخىمۇ يېقىنلاشتۇردى. . . .

بىر كۈنى ھېكمەت كەچ تەرەپتە رويال مەشق ئۆيىگە كىرىپ، رويال چېلىشنى ئۆگىنىپ باقماقچى بولدى. ئۇ، بىر ۋاراق قەغەزگە يېزۋالغان «ئېسىمدە» دېگەن ناخشىنىڭ ئاددىي نۇتىسىنى تىكلەپ قويۇپ، چېلىپ كۆردى، قوللىرى ئانچە قايلىشىپ كەتمىسىمۇ، ئاھاڭ ئاساسىي جەھەتتىن ئىپادىلەندى.

— رويال ئۆگىنەي دەمسىز - نېمە؟ — ھېكمەت چۆچۈپ ئارقىسىغا قارىدى. ئامىنە ئۇنىڭغا كۈلۈپ قاراپ تۇراتتى، — بۇرۇن چېلىپ باققانمۇ - نېمە، خېلى كەلتۈرۈۋاتسىزغۇ؟

— ياق، غۇلجىدا ئوقۇۋاتقان چاغلىرىمدا ئانچە - مۇنچە گارمۇن ئۆگەنگەن، — دېدى ھېكمەت ئامىنەگە قارمايلا، — رويالمۇ گارمۇنغا ئوخشاپ قالدىكىن.

— ئەگەر گارمۇن ئۆگەنگىنىز بولسا، سىزنى دوستۇم سانىيەگە تونۇشتۇرۇپ قويماي، قانداق، بۇلامدۇ؟

— ئۇنداق قىلىشىڭىز بەك ياخشى بولاتتى. . . . ئۇلارنىڭ سۆھبەتلىرى ئەمدىلا باغلىنىپ تۇرۇشىغا، ئەدەبىيات

ئوقۇتقۇچىسى ھېۋزۇللا بىر كىتابنى تۇتقان ھالدا كىرىپ كەلدى. — پاد، ئىككىڭلار بۇ يەردە بىر چىرايلىق مۇڭدىشىپ كېتىپسىلەرغۇ! —

دېدى ھېۋزۇللا مۇئەللىم مەنىلىك كۈلۈپ قويۇپ، — ھېكمەت، مەن سېنى ئىزدەپ ياتقىڭغا بارغانىدىم. مېنىڭ ئەتە كەتكەن مۇھىم ئىشىم چىقىپ قالدى، سەن بۇ تېكىستنى ئوقۇغۇچىلارغا ئوقۇپ بەر ھەم تەسرات

يازدۇرغىن! بولامدۇ؟

ھېۋزۇللا مۇئەللىم چىقىپ كېتىش ۋاقتىدا، يەنە بىر قېتىم كۈلۈپ قويدى. ئۇ ھېكمەتنى ياخشى كۆرەتتى. داۋاملىق: «سەن رەسىم كەسىپدە ئوقۇغاندىن كۆرە، ئەدەبىياتتا ئوقۇساڭ بوپتىكىن» دەيتتى. چۈنكى، ھېكمەت ساۋاقداشلىرى بىلەن بىللە بولۇپ قالغاندا، بىسرەر رومان ۋە قەلىمكىنى ياكى كىنولارنى سۆزلەيدىغان بولسا، ھەممىنى ئۆزىگە جەلپ قىلىۋالاتتى. بولۇپمۇ قورقۇنچلۇق، ۋەھىملىك ھېكايىلەرنى ناھايىتى ھېسسىياتلىق سۆزلەيتتى. ئۇ ئاۋازىنى ھەر خىل ئۆزگەرتىپ، چىرايىغا سىرلىق تۈس بېرىپ، قول ھەرىكەتلىرى بىلەن ۋەقەلىككە جان كىرگۈزۈۋېتەتتى. بۇنداق چاغلاردا، قىزلار قورقۇپ بىسر يەرگە غۇزەمكىلىشىۋالسا، ئوغۇللار بىر - بىرىگە قاراپ قويۇشاتتى. بەزىدە ھېۋزۇللا مۇئەللىم چاندۇرماي كېلىپ ئاڭلاپ ھوزۇرلىناتتى. ئۇ، بەزىدە ئېغەك تىرىگەن ھالدا ھېكمەتكە تىكىلىپ خىيالغا پاتقان ئامىنى كۆرۈپ قالاتتى.

— ھېكمەت، سەن ئېگىزەك ئوقۇرغا ئېسىلىۋالدىڭمۇ - نېمە؟ — دەيدى بىر كۈنى ھېۋزۇللا مۇئەللىم چاقچاق قىلىپ، — ئامىنە چوڭ ئەمەلدارنىڭ قىزى جۇمۇ! كېيىنچە بويۇڭ يەتمەي قالسۇن دەيسنا. . .

— نېمىلەرنى دەپ يۈرسىز مۇئەللىم؟ مەن ئۇنداق ئىشلارنى ئويلىغىنىمۇ يوق، — دەيدى ھېكمەت قىزىرىپ، — قىزىق گەپ قىلىدىكەنسىز. . .

— بولدى، بولدى قىزارما، مەنغۇ ساڭا ئىشىنىمەن، لېكىن ئېھتىيات قىل.

ھېۋزۇللا مۇئەللىم ھېس - تۇيغۇلارغا باي شائىر ئىدى. گېزىت - ژۇرناللاردا شېئىر ھەم نەسرلىرى چىقىپ تۇراتتى. ئالتۇنغا يېقىن يۈرسەك چېڭى يۇقىدۇ دېگەن گەپ راست ئوخشايدۇ. ھېكمەتسىمۇ يېزىش ھەۋىسى قوزغالغانىدى، ئۇ سىزغان مەنزىرە رەسىملىرىنىڭ ئاستىغا ئىككى مىسراللىق، بىر كۈبلىتلىق شېئىرلارنى يېزىپ قويىدىغان بولدى. بۇنى كۆرۈپ، قەۋەتلا خۇشال بولۇپ كەتكەن ھېۋزۇللا مۇئەللىم

بىر كۈنى ھېكمەتكە:

— گۈزەل سەنئەت ۋە ئەدەبىيات بىر - بىرىدىن ئايرىلالمايدىغان قېرىنداشلار. يازغۇچى رەسسام بولسا، سىزغان ئەسەرلىرى مەزمۇنى چوڭقۇر، ئوبرازلىق تەپەككۈرغا باي بولىدۇ. رەسسام يازغۇچى بولسا، ياراتقان قەھرىمانلىرى تىپىك خاراكتېرگە، ئۆزگىچە ئىندىۋىدۇئاللىققا ئىگە بولىدۇ، ۋەقەلىكلىرى بولسا رەڭدار تۈس ئالىدۇ، — دېدى.

ھېكمەت 3 - يىللىققا، ئاممى 2 - يىللىققا كۆچكەن يىلى، سەنئەت ئىنستىتۇتى گويىكى كۈندە توي، كۈندە ئەتەربىيە بولۇۋاتقاندەك، ۋاڭ - چوڭلۇق قايناتا كەيپىياتقا چۆمدى. مەسلىكىتىڭ ھەر قايسى شەھەر - ئۆلكىلىرىدىن بىر سىنىپلىق چىخچاڭ ئوقۇغۇچىلىرى قوبۇل قىلىندى. مەكتەپ ئىچى ھەر خىل ناخشا ئاۋازلىرى، خىلمۇ خىل مۇزىكا سادالىرى، قۇلاقنى يارغۇدەك چاڭ - جۇڭلارغا تولدى. كەسپىي رېپېتىتسىيە سىنىپلىرىدىن ئۈسسۈل ئوقۇتقۇچىلىرىنىڭ «ئومپاڭ، ئومپاڭ، ئومپاڭ» دېگەن ئۇدارغا چۈشۈرۈش ئاۋازلىرى، ئۈسسۈلچىلارنىڭ گۇرۇمىلىدىگەن، قارىلىدىغان ئاياغ رېتىملىرى، داپلارنىڭ داراڭلىغىنى ئاڭلاسا، قەيەردىندۇر رويالىنىڭ مۇڭلۇق ساداسى بىلەن، خۇددى بوراندا قالغان ئۈشتەكتەك بىر چىرقىراپ، بىر يوقاۋاتقان ياۋروپاچە ناخشا ئاۋازى ياڭراتتى. رەسىم سىنىپىنىڭ بالىلىرى بولسا، باغ، مەيدان، سىنىپ ۋە ياتاقلاردا رەسىم سىزىش تاختىلىرىنى بوينىغا ئېسىپ، رەسىملەرنى سىزاتتى.

ياشلىق قايناتا ھېس - تۇيغۇلارغا، ئارزۇ - ھەۋەسلەرگە تولغان بولىدۇ، تومۇرلاردىكى قان بەجايىكى قىيان سۈيىدەك ھەممىنى ئۆزى بىلەن بىللە ئېقىتىپ تۇرۇقلۇقمۇ، يەنە قانائەت ھامىل قىلمايدۇ. ھېكمەت ئەنە شۇنداق ياشلاردىن ئىدى. ئۇ ئۆز كەسپى بولغان رەسساملقنى تىرىشىپ ئۆگىنىشتىن سىرت، كۈتۈپخانىدا كېچە بىر ۋاقىتلارغىچە كىتاپ كۆرەتتى، سانىيەدىن گارمۇن چېلىشنى ئۆگىنەتتى. سانىيەمۇ ئۆزىنى تۇتۇۋالغان، ساۋاقداشلىرىغا قىزغىن مۇئامىلە قىلىدىغان، تىرىشچان قىز ئىدى.

بىر يەكشەنبە كۈنى، ھېكمەت رەسىم سىزنى تاختىسىنى، سانىيە گارمۇنىنى ئېلىپ، مۇتەللىپ باي قارا ياغاچلىقىغا كەلدى. ھېكمەت سانىيەنىڭ سۇ بويلىرىدا، قەدىمكى قارا ياغاچلار سايسىدا، بۈك - باراقسان ئازغان گۈللىرى. ئارىسىدا گارمۇن چېلىپ تۇرغان رەسىملىرىنى تېز سىزما قىلىپ سىزدى. كېيىن ئۇلار سۇلار تارام - تارام بۆلۈنۈپ ئېقىۋاتقان ئېقىن بويىدا ئولتۇرۇپ، گارمۇن چېلىپ، ناخشا ئېيتىشتى. يەكشەنبە كەچتە، ئائىلىسىدىن قايتىپ كەلگەن ئامىنە ياتىقىغا كىرىپ ئەمدىلا ئولتۇرۇشىغا، دوستلىرى بۇ ئىشنى ئۇنىڭغا يەتكۈزدى. مانا شۇندىن تارتىپ ئۇ سانىيەگە ئۈچ بولۇپ قالدى. ئامىنە ئۆزىنى ھېچكىمگە تەڭ قىلمايدىغان مەغرۇر قىز بولغاچقا، ئاداۋىتى قاتتىق ئىدى. شۇڭا ئۇ، يېقىن دوستى سانىيەدىن ئۈزۈل - كېسىل ئالاقىسىنى ئۈزدى. سەنپەنگۈدىكى سەنئەت ئىنستىتۇتىنىڭ تارىخىدا، تۇنجى قېتىم ھېكمەتلەرنىڭ رەسىم سىنىپى ئوقۇش پۈتتۈردى، 33 ئوقۇغۇچىدىن ھېكمەت مەكتەپتە قالدى، قالغانلىرى ھەر قايسى جايلارغا تەقسىم قىلىندى. ھېكمەتنىڭ مەكتەپتە ئوقۇتقۇچى بولۇپ قېلىشى 3 - يىللىقتا ئوقۇۋاتقان ئامىنەنى خۇشال قىلىۋەتتى، ئەمدى ئۇنىڭدا تولۇق ئىشەنچ پەيدا بولغانىدى. بۇ چاغقىچە ئۇنىڭ ئىككى خىيال بولۇپ يۈرۈشىمۇ تەقسىماتقا باغلىق بولۇپ كەلگەنىدى، چۈنكى ئۇ، ئۈرۈمچىدىن ئايرىلالمايتتى.

— سىزنى تەبرىكلەيمەن، — دېدى ئامىنە دۆلەت بايرىمىنىڭ 1 - كۈنى ھېكمەتكە بىر بولاقنى سۇنۇپ، — سىزنىڭ مەكتەپتە ئوقۇتقۇچى بولۇپ قالغانلىقىڭىزغا مۇبارەك بولسۇن! ئەمدى مەن سىزنى مۇئەللىم دېسەم بولغۇدەك...

— نەدىكىنى، مەن يەنىلا ئۆگىنىۋاتىمەنغۇ! ... بىز كونا ساۋاقداشلار تۇرساق...

دېمىسىمۇ ھېكمەت ئوقۇتقۇچى بولغىنى بىلەن مۇستەقىل ھالدا تېخى دەرسكە كىرمىگەنىدى. ئۇ يەنىلا ئۆگىنىۋاتاتتى. پەقەت دەرس ئۆتۈش تەجرىبىسىنى ئۆگىنىش ئۈچۈنلا ئۇستازلىرى بىلەن 1 - يىللىق سىنىپلارغا

كىرەتتى، بەزىدە ئوقۇغۇچىلار بىلەن يامالىق تېغىغا، زاۋۇت - كارخانىلارغا، باغچىلارغا بېرىپ، رەسىم سىزاتتى، كەچلىرى گارمۇن چېلىپ، ئىچ پۇشۇقىنى چىقىراتتى. شۇنداق كۈنلەرنىڭ بىرىدە، ئامىنە بىر پارچە خەت كۆتۈرگەن ھالدا، ھېكمەتنىڭ ياتىقىغا كىرىپ كەلدى. تىكىلمە ئەينەككە قاراپ ئۆز پورترىتىنى سىزىۋاتقان ھېكمەت رەسىم تاختىسىنى ئۈستەلگە قويدى.

— كېلىڭ ئامىنە!

— سىزنىڭ خېتىڭىز! — دېدى ئامىنە خەتنى ھېكمەتكە بېرىپ، —

سوۋېتتىن كەلگەن ئوخشايدۇ.

ھېكمەت خەتنىڭ ئادرېسىغا قاراپ ھەيران بولغىنىدىن بىر ھازا جىمىپ كەتتى. بۇ ئاللىبۇرۇن ئۇتۇلۇپ كەتكەن زەيتۇنەنىڭ خېتى ئىدى. ئۇ قانداق قىلىپ خەت يېزىپ قالدىكەنە ياكى ھېكمەتنىڭ ئادرېسىنى بىلمىسە؟

— نېمە بولدى، جىمىپ كەتتىڭىزغۇ؟ — دېدى ئامىنە خەتكە

گۇمانلىق نەزەر تاشلاپ، — ياكى خەت سىزنىڭ ئەمەسمىدى؟

— يا، ياق، مېنىڭ! تۇغقانلاردىن كەپتۇ... .

— سىزگە نېمە بولدى، چىرايىڭىز تاتىرىپ كەتتىغۇ؟

— ھېچ... ھېچنېمە... .

غەلىتە، چىگىش، گۇمانلىق ئويلار ئىلكىدە بىر قىسىملا بولۇپ قالغان ئامىنە ياتاقتىن چىقىپ كېتىۋېتىپ، بۇلۇڭدىكى سانىيەنىڭ گارمۇنىنى كۆرۈپ قالدى.

— ھېكمەت، سانىيە كىرگەنمىدى؟ — سورىدى ئامىنە گارمۇنغا

قاراپ قويۇپ، — ئۇنىڭ گارمۇنى بۇ يەردە تۇرىدىغۇ؟... .

— چالاي دەپ تۈنۈگۈن ئۆزۈم سوراپ ئېلىپ چىققان.

— مۇنداق دەڭ!... .

ھېكمەت كۈتۈپتىنى ئاچتى، خەت بىر بەت چاقماقلىق قەغەزگە ئاددىيلا يېزىلغانىدى. زەيتۇنە خېتىدە، ئۆزىنىڭ ئوقۇۋاتقانلىقى، ئائىلىدىكىلەرنىڭ ھەممىسىنىڭ تىنچلىق - ئامانلىق ئىكەنلىكى،

ھېكمەتنىڭ ئادرېسىنى غۇلجىدىكى تۇغقانلاردىن ئالدۇرغانلىقىنى يازغانىدى. ئاخىرىدا، ئۇ خەتنىڭ تېگىش - تەگمەسلىكىگە ئىشەنچ قىلالمىغانلىقى ئۈچۈن، قىسقىلا يازغانلىقىنى ئەسكەرتكەنىدى.

ھېكمەت خەتنى كونۇپرتلىرى بىلەن قوشۇپلا گۈرگىرەپ كۆيۈۋاتقان تام ئوچاققا سېلىۋەتتى. ئۇ، جاۋاب خەت يازماسلىق قارارىغا كەلگەنىدى. زەيتۇنەدىن خەت كەلگەن كۈندىن باشلاپ، ئامىنە ھېكمەتنىڭ ياتىقىغا پات - پاتلا كىرىدىغان بولۇۋالدى، ئۇ بىر ۋاقىتلارغىچە پاراڭلىشىپ چىقىپ كېتەتتى. ھېكمەتمۇ بۇ ئۈزۈمكە تەس بولغان تىكەنلىك گۈلگە دوستانە مۇئامىلىدە بولىدىكى، سۆھبەتنىڭ چوڭقۇرلىشىپ كېتىشىنىڭ ئالدىنى ئالدى. چۈنكى، ئامىنە ھېچقانداق ئىسسىق - سوغۇق، جاپا - مۇشەققەت كۆرمىگەن پارنىكنىڭ گۈلى ئىدى. نازىر غۇجاممۇ بۇ ئىمتىۋارلىق بىر تال قىزنى كۆز قارىچۇغىدەك كۆرەتتى.

بۇ ئىمتىياز ۋە ئىمتىۋارلاشلار، پۇۋلىپ، سىيلاپ - سىيپاشلار ئامىنەنىڭ ئاشۇ ئاددىيغىنە ئوقۇتقۇچى ئالدىدا بويۇن ئېگىشىگە ئىجازەت بەرمەيتتى. ئامىنە نېمىنىدۇر كۈتەتتى... تەقەززا بولاتتى، بىراق ھېكمەت كالىپۇك يېرىپ ئېغىز ئاچمايتتى. بۇ كۈنلەردە، ئۇنىڭ سانىيەگە بولغان گۇمانى كۈچىيىپ، ئۇنىڭ بىلەن ئەرزىمەس ئىشلار تۈپەيلىدىن تەگىشىپمۇ قالدى. ئەمما، ماي ئايلىرىدا يۈز بەرگەن بىر ۋەقە ئامىنەنىڭ ئالتۇندىن ھەل بېرىلگەن ھەشىمەتلىك جازىلىرىنى بىر يوللا چېقىۋەتتى.

4 - ئاينىڭ 20 - كۈنى، مەكتەپ رەھبەرلىكى ئوقۇتقۇچى - ئوقۇغۇچى، ئىشچى - خىزمەتچىلەرگە «ئۆز كۈچىگە تايىنىپ ئىش كۆرۈش» سەپەرۋەرلىك دوكلاتى بەردى. دوكلاتتا، مەكتەپنىڭ زىچىۋەتلىرىدە بوز يەر ئېچىپ، ئاشلىق، كۆكتات مەيدانى قۇرماقچى ئىكەنلىكى، بۇنىڭ ئۈچۈن، ئوقۇتقۇچى، ئوقۇغۇچىلارنىڭ بىر ئايدىن نۆۋەتلىشىپ ئىشلەيدىغانلىقى ئۇقتۇرۇلدى. تۇنجى قېتىملىق بوز يەرگە يۈرۈش قىلىش گۇرۇپپىسىغا ئۆزىنى تىزىملاشقانلار ئىچىدە ھېكمەت، ھېۋزۇللا، ئوقۇغۇچىلاردىن سانىيە قاتارلىقلار بار ئىدى. مەكتەپتىكى بارلىق ئوقۇتقۇچى - ئوقۇغۇچىلار يامغۇر ئارىلاش قار يېغىۋاتقان بىر

سەھەرلىكى، بوز يەر ئاچقۇچىلارنى داغدۇغىلىق ئۈزۈش قىلىشى. بۇ كۈن 4 - ئاينىڭ 24 - كۈنى ئىدى.

ھېكمەتلەر چېدىرلىرىنى قۇرغان يەرنىڭ ئارقىسى پەس جىلغا بولۇپ، بۈك توغراقلىق ئىدى. ئالدىدىكى چەكسىز تۈزلەڭلىكىنى بولسا قوڭغۇراق تىكەن، شاخاراپ كەتكەن ئازغان، تۆگە يانتاقلار قاپلاپ تۇراتتى. بارغانلارنىڭ يېزىمى قۇدۇق كولاشقا، قالغانلىرى چاتقال چېپىپ يەر ئېچىشقا تەيىنلەندى.

كەچ تەرەپلەردە، زىمچۈەننىڭ ئاسمىنى قان قۇيغاندەك قىزىرىپ كېتەتتى. يول - يول تارتىلغان، قىپقىزىل، سارغۇچ، قوڭۇر رەڭلىك بولۇتلار خۇددى بەقسەندەك تاۋلىناتتى، ئۇيۇق سىزىقى ئىزنالىرىدا ئولتۇرۇپ كەتكەن قۇياشنىڭ ئاخىرقى قىيپاش نۇرلىرى چاقنايتتى. چېدىر ئارقىسىدىكى توغراق كۆتىكىدە ئولتۇرۇپ، يىراقلارغا تىكىلىپ تۇرغان ھېۋزۇللا نېمىلەرنىمۇ يازاتتى، ئۆچۈرەتتى، تۈزىتەتتى. ئۇنىڭ ئاسمان شەپەقلىرىدىن ئېلىۋاتقان ئىلھاملارنى ئاق قەغەز يۈزىگە مارجاندەك تىزىلاتتى. ھېكمەت ئۇنىڭ پىكىرلىرىنى چاماسلىق ئۈچۈن، ئۈچىقماي ئولتۇراتتى. ئۇنىڭ يازغانلىرى ئارىدىن ھەپتە - ئون كۈن ئۆتمەيلا «شىنجاڭ ئەدەبىيات - سەنئىتى»، «شىنجاڭ ئاياللىرى»، «ياچېيىكا تۇرمۇشى»، «شىنجاڭ گېزىتى» قاتارلىق گېزىت - ژۇرناللاردا بېسىلىپ چىقاتتى. ئوقۇغۇچى - ئوقۇتقۇچىلاردىن بەزىلىرى ماۋۇنىڭغا «چۆلدە گۈلباغ ياسايمىز» بېسىلىپتۇ دەپسە، يەنە بەزىلىرى «قەلبى قىزىل ئىشچان قىز» چىقىپتۇ دېيىشەتتى.

ھېكمەت كەچ تەرەپلەردە توغراقلىقنى ئايلىنىپ، گارمۇن چېلىپ ناخشا ئېيتاتتى، بەزى چاغلاردا سانىيە قاتارلىق بىر قانچە ئوقۇغۇچىلار بىلەن تويلىشىپ، چەكسىز چاتقاللىقلارغا كىرىپ كېتەتتى. ئۇ كېچىلىپ چېدىرغا قايتىپ كېلىپ، ھېۋزۇللا مۇئەللىمنىڭ يېنىدىكى يىغما كارىۋىتىدا ئۇخلاپ قالاتتى.

بىر كۈنى تۈن نىسپى بىلەن، ھېۋزۇللا مۇئەللىم ھېكمەتنى ئاستا ئويغاتتى. چۈنكى توغراق ئورمانلىقىدىن قارىنى كىچىگە تارتىلغان ئاچ

بۆرلەر تىمسىقلاپ كېلىپ قالاتتى، شۇڭا، سىرتقا يالغۇز چىققىلى بولمايتتى. ھېكمەت پاكىر كارىۋاتتىن يىڭى يەرگە ساڭگىلاپ قالغان چاپىنى كىيىپ سىرتقا چىقتى. لېكىن ئۇلار چىدىرغا قايتىپ كىرگەندە، ھېكمەت قاتتىق ۋارقىرىۋەتتى، چۈنكى بىر نەرسە ئۇنىڭ بىلىكىنى چېقىۋالغانىدى، ياتاق ئىچى ئوبۇر - توپۇر بولۇپ لامپىلار يېقىلدى.

بوز يەر ئاچقۇچىلارغا رەھبەرلىك قىلىۋاتقان مەكتەپ مالىيە بۆلۈم باشلىقى ماجىڭغاڭ خىزمەتتە ئەمەس، تۇرمۇشتىمۇ تەجرىبىلىك، قولىدىن ئىش كېلىدىغان ئادەم ئىدى. ئۇ ئەھۋالنى ئۇقۇپ، ھېكمەت يەرگە تاشلىۋەتكەن چاپىنى ئاۋايلاپ تەنۈر ئۆردى، ئۇنىڭغا ۋاڭ مۇئەللىم، ئەيسا تىلماچلار ياردەملەشتى. بۇ چاغدا، ھېكمەت بىلىكىنىڭ يۇقىرىسىنى قاماللىغىنىچە ئىنجىقلاپ كارىۋاتتا ياتاتتى.

— ئەنە، ئەنە! يېڭىدە ئىكەن، چايان! چايان، — دېدى مۇئەللىم بىگىز قولدا كۆرسىتىپ، — قانداق قىلىمىز ما چاڭجاڭ؟

— ۋاي خۇدايىم، مىدىرلاۋاتىدۇ، — ئەيسا تىلماچ سەكرەپ تۇرۇپ كەتتى، قولىدىكى لامپىنىڭ شىشىنى يەرگە چۈشۈپ چېقىلىپ كەتتى.

— نەگە قاچماقچىدىڭ؟ — ۋارقىردى ما چاڭجاڭ ئاچچىقلاپ، — ھېلىمۇ ھېكمەتنى چاقىنى. . . نېمىدىگەن قورقۇنچاق ئادەمسەن؟ . . .

ماچاڭجاڭ لاخشىگر بىلەن چاياننى قىسىپ ئېلىپ، لامپىنىڭ ئوتىغا تۇتتى. چايان ئاچچىقىدا قۇيرۇقىنىڭ ئۇچىدىكى ئەگرى نەيزىسىنى

لاخشىگرگە ئۇرۇشقا باشلىدى. لېكىن ئۇ پازىلداپ كۆيۈپ، ئاخىرى قاپقارا مايلىق كۆيۈندىگە ئايلاندى. ماچاڭجاڭ بۇ كۆيۈندىنى ھېكمەتنىڭ

چايان چاققان يېرىگە چاپلاپ، ئۈستىدىن داكا بىلەن تېڭىۋەتتى.

— بۇنىڭ تەسىرى بولامدۇ؟ — دېدى ھېۋزۇللا مۇئەللىم ھېكمەتنىڭ

پېشانىسىن تۇتۇپ، — ھېكمەت بارغانسېرى قىزىپ كېتىۋاتىدۇ.

— زەھەرنى زەھەر تارتىدۇ، — دېدى ما چاڭجاڭ ھېكمەتكە تەسەللىي

بېرىپ، — بىردەم چىدا، ھازىرلا زىمچۈەننى دوختۇر خانىسىغا ئاپىرىمىز.

— مۇشۇ كېچىدىمۇ؟ — چۆچۈپ سورىدى ئەيسا تىلماچ.

— ماڭ، تېز بول، ئېشەك ھارۋىسىنى قات، نېمىگە ھاڭقۇپ تۇرسەن؟ — ۋارقىرىدى ماچاڭجاڭ.

ئادەتتە بۇ تۈزلەڭلىكتە يېقىن يەردە كۆرۈنگەن زىمچۈەننى بازىرى ماڭسا بىر سائەتلىك يول ئىدى. ماچاڭجاڭ بىلەن ھېزۇللا ھارۋىنى ئېگىز - پەس، ئەگرى - توقاي يوللاردىن ئېلىپ مېڭىپ، ناھايىتى تەسلىكتە چوڭ يولغا ئەپچىقىۋالدى. ئۇلار خورازلار قاناتلىرىنى پاقىلدىتىپ ئۇرۇپ، پەس - پەس بىلەن تۇنجى چىلاشلىرىنى باشلىۋەتكەن سەھەر قاراڭغۇلۇقىدا، زىمچۈەننى بازىرىغا كىرىپ كەلدى. بۇ خەۋەر مەكتەپ ئىچىگە يېتىپ كەلدى.

ئوقۇتقۇچى - ئوقۇغۇچىلار ئارىسىدا: «ھېكمەتنى چايان چىقىۋاپتۇ، ھازىر سانىيە قاراۋاتقان ئوخشايدۇ...» دېگەن سۆزلەر ئېغىزدىن - ئېغىزغا كۆچۈپ يۈرەتتى. ئاممىنى ئولتۇرالمىيالا قالدى. ئۇنىڭغا «چايان چىقىۋاپتۇ» دېگەن گەپ ئانچە تەسىر قىلمىغىنى بىلەن، «سانىيە قاراۋېتىپتۇ» دېگەن سۆز ئۇنىڭ ئۆزىنى چايان چاقاندەكلا تەسىر قىلدى. ئاممىنى يۈزىنى ئاياپ ئولتۇرماي، فاكولتېت مۇدىرىغا راست گېپىنى قىلدى — دە، ئوزۇق - تۈلۈك، كۆكتات توشۇيدىغان ماشىنىغا چۈشۈپ، زىمچۈەننىگە قاراپ يولغا چىقتى.

خېلىلا ياخشى بولۇپ قالغان ھېكمەت توغراقلىقلار ئارىسىغا قويۇپ بەرگەن يىغما كارىۋىتىدا كىتاب ئوقۇپ ياتاتتى. ئۇنىڭ يېنىدا سانىيەمۇ كۆرۈنمەيتتى.

— ھېكمەت! ...

— ئاممىنى! ...

ئاممىنى ھېكمەتنىڭ قوللىرىنى تۇتۇپ، ئۇنىڭ سارغىيىپ قالغان چىرايىغا، ئاق داكا بىلەن چىڭ تېڭىۋېتىلگەن يالاڭ بىلەكلىرىگە قاراپ، ئۇنىسىز يىغلىدى. ھېكمەت ئورنىدىن تۇرماقچى بولۇۋېدى، يۆلپ ئولتۇرغۇزدى. «دۇنيادا بىرمەن» دەپ يۈرگەن ئىسكىرىپكىچى قىز ئاممىنىڭ ياش تۆكۈشى، سىپايلىق بىلەن مېھرىبانلىق قىلىشى نەچچە كۈندىن بېرى زىرىكىپ غېرىپلىق ئەسىر قىلغان يىگىتنى يۇمشىتىۋەتتى.

— كېلىپ قاپسىزغۇ؟ — دەدى ھېكمەت قىزنىڭ ياش يۇقىسى
كۆزلىرىگە قاراپ.

— سىزدىن ئەنسىرەپچۇ!... — ئامىنە ئەتراپىغا قاراپ قويدى، — سىزگە
بىرەر كىم ھەمراھ بولىدىمۇ؟...

— ھەمراھ بولغۇدەك چوڭ ئىش يوق، پەقەت سانىيە تامىقىمىنى
ئەكېلىپ يېگۈزۈپ قويدۇ...

— ئەمدى مەن يېگۈزۈپ قويىمەن... — دەدى ئامىنە مەنىلىك
كۈلۈپ، — ھە، راست، سىزگە بىر خەت ئالغاج كەلدىم. سوۋېتتىكى
ھېلىقى «تۇغقىنىڭىز» دىن كەپتۇ.

كونتۇپىرنى قولغا ئېلىپ، ھېكمەتنىڭ قوشۇمىلىرى تۈرۈلدى. بۇ
زەيتۇنەنىڭ ئىككىنچى قېتىملىق خېتى ئىدى. ھېكمەت بىر ۋاراق
قەغەزنىڭ ھەر ئىككىلا بېتىگە سۆسۈنرەڭ قەلەم بىلەن يېزىلغان بۇ خەتكە
بىر قۇر كۆز يۈگۈرتۈپلا، قاتلاپ يانچۇقىغا سېلىپ قويدى. ئۇنىڭ
نارازىلىق ئالامەتلىرى كۆرۈنۈپ تۇرغان چىرايىنى كۆرگەن ئامىنە
ئۈنچىقماي ئولتۇردى.

ئامىنە ھېكمەتكە ئۈچ كۈن ھەمراھ بولدى. ئۇلار كۈندۈزلىرى
توغراق ئورمانلىقىغا كىرىپ ئايلىناتتى، كېچىلىرى بىر ۋاقىتلارغىچە ئايغا
ھەمراھ بولۇپ مۇڭدشاتتى. ئۈچ يىللىق ئوقۇش جەريانىدىكى ئاجايىپ
خاتىرىلەر، نەنەندىكى، بوغدا كۆللىرىدىكى ئۈنتۈلغۈسىز ساياھەتلەر،
مەكتەپتە بولۇپ تۇرىدىغان كۆڭۈل ئېچىش ئويۇنلىرى قاتارلىق
ئوقۇغۇچىلىق دەۋرىگە ئائىت خاتىرىلەرنى ئەسكە ئېلىشاتتى. ھەتتا ئامىنە
ساۋاقداشلىرى بىلەن سەھنىدە ئېيتىپ چىققان «بىزگە بىلىم ئانا قىلغان
نۇرلۇق سەنپەنگۇ، بىزنى ئۆستۈرۈپ چوڭ قىلغان ئانا سەنپەنگۇ...»
دېگەن ناخشىلارنى ئۆزلىرىچە غىغشىپ ئېيتىپ، كۈلۈشۈپ كېتەتتى،
لېكىن ئۇلار كۆڭۈلگە تالىق نازۇك سۆھبەت تېمىسىغا كۆچكەندىلا، ھەر
ئىككىلىسى يەرگە قاراپ جىمىپ كېتەتتى.

ئادەم كۆڭلى ئاجايىپ بولىدىكەن. ھېكمەت ئۈچ يىلدىن بېرى
سانىيەگە قارىغاندا ئامىنە بىلەن يېقىن ئۆتتى. لېكىن سانىيە گۈزەللىكتە

بولسۇن ياكى ياسىنىپ - تارىنىپ يۈرۈشتە بولسۇن، ئامىنەگە ھەرگىز تەڭلىشەلمەيتتى. ئەمما ھېكمەت سانىيە بىلەن بىر يەردە بولۇپ قالسا، ئۇلار ئوتتۇرىسىدا تارتىنىش - قورۇنۇش، ياسىما تەبەسسۇم، ئادەمنى بىزار قىلىدىغان تەكەللۇپلار ھەرگىزمۇ مەۋجۇت بولمايتتى، ئېچىلىپ - يېيىلىپ سۆزلىشىپلا كېتىشەتتى. بىلىكىدە «ئومىگا» سائىتى، بارماقلىرىدا قوشلاپ ئالتۇن ئۈزۈك، مەيدىسىدە بېرلىانت كۆزلۈك بۇلاپكا چاقناپ تۇرىدىغان ئامىنە، ھېچكىمگە ئۆزىنىڭ ئىسسىق - سوغۇقلىقىنى بىلدۈرمەيتتى، ئۇنىڭ پات - پاتلا ئالماشتۇرۇپ تۇرىدىغان قاما ياقىلىق ھەيۋەتلىك پەلتۈلىرى تولىغان بەدىنىنى سۈزلۈك كۆرىستىپ تۇراتتى. ھېكمەت بولۇپمۇ ئامىنەنىڭ گېلىنى قىرىپ، چىش ئارىلىقىدىن قىسىپ چىقىرىدىغان «ياخشىمۇسىز» دېگەن سۈلكەتنىنى، پات - پاتلا كالىپۇكلىرىنى ئۇچلاپ، قاپاقلىرىنى سۈزۈپ، «كەچۈرۈڭ»، «ئەيۇ قىلارسىز» دەيدىغان ياسالما ئالىيچانابلىقلىرىنى ياقىتۇرمايتتى. گويا ئۇنىڭ بۇ سۆزلىرى «نېرى تۇر...»، «پۇتلاشما...» دەپ ھېكمەتنىڭ مەيدىسىدىن ئىتتىرىۋاتقاندەك ھېس - تويغۇ پەيدا قىلاتتى.

توۋا، ئۇ ئامىنەگە ماۋۇ ئامىنە ئوخشىمايلا قالدى!... بەلكىم زىمچۈەننىڭ سۈيى پايدا قىلىدىمىكىن؟ ياكى ھاۋاسى خىل كېلىپ، مىجەزىنى ئۆزگەتتىمىكىن؟ ئەيتاۋۇر، ئۇ چىن دىلىدىن كۈلەتتى... ئېچىلىپ - يېيىلىپ سۆزلەيتتى. ئوقۇغۇچىلىق خاتىرىلەرنى سۆيۈنۈپ تۇرۇپ ئەسكە ئالاتتى...

ئاپئاق ئايدىڭ كېچە ئىدى. چەكسىز يېيىلىپ تۇرغان تۇغراق ئورمانلىقى سىرلىق سۈكۈناتقا چۆمگەن. ئەتە ئەتىگەن قايتماقچى بولغان ئامىنە ھېكمەت بىلەن ئايلىنىپ، چۆگىلەپ، مالچىلار ھېلىلا تاشلاپ كەتكەن گۈلخان يېنىدا توختىدى. ئۇلار دۆۋىلىنىپ ياتقان قۇرۇق ئوتۇنلارنى گۈلخان ئۈستىگە تاشلىشى بىلەن، ئوت ئۇلغىيىپ، ئەتراپىنى قىپقىزىل نۇر بىلەن تاۋلىدى. ھېكمەت بىلەن ئامىنە قۇرۇق قاقشالغا ئايلىنىپ قالغان ئىچى كاۋاك توغراق كۆتەكىدە يانمۇ يان ئولتۇرۇشتى. — ھېكمەت، — دېدى قىز ئۇزۇن جىمجىتلىقتىن كېيىن، —

سوۋېتتىكى تۈنە دېگەن قىز راستىنلا سىزنىڭ سىڭلىڭىزىمۇ؟

— ئەجەب بۇنى سوراڭ قالدىڭىزغۇ؟

— بۇ مۇھىم! ...

— سىڭلىم دېسەممۇ بولىدۇ...

— دېسەممۇ بولىدۇ دېگەن قانداق گەپ ئۇ؟

— بۇ... بۇ...

— مەن سانىيەنى خاتا چۈشىنىپ يۈرۈپتىكەنمەن. ئاخشام ئۇ،

نۇرغۇن گەپلەرنى قىلىپ بەردى... ئەمدى گۇمانىم ئاشۇ «تۈنە» دىلا قالدى! ...

تەڭلىكتە قالغان ھېكمەت زەيتۈنە بىلەن بولغان ھەممە ئەھۋالىنى

ئالدىرىماي سۆزلىدى. ئۇ تۇرغانونىڭ ئۆيىدىن قانداق قېچىپ

چىققانلىقى، كىچىكىدىن تارتىپ بىر ئۆيدە چوڭ بولغان زەيتۈنەگە پەقەت

قېرىنداشلىق مېھرىدىن باشقا ھېچقانداق ھېسسىياتنىڭ يوقلۇقىنى

ئېيتىپ گېپىنى ئاياغلاشتۇردى.

— ئەمما مەن ئىشەنمەيمەن! — دېدىم ئامىنە چىرىسلاپ كۆيۈۋاتقان

ئوتقا قارىغىنىچە، — ئەمىسە، نېمە ئۈچۈن سىز خەتلەرنى

كۆرگىنىڭىزدە، تاتىرىپ كېتىسىز... ھودۇقىسىز... تەمتىرەيسىز؟

گەپلىرىڭىز قولاشمايدۇ؟

— ئۇ... ئۇ، ياخشى كۆرسە كېرەك! ...

— سىزدە قېرىنداشلىق مېھرىدىن باشقا، غەيرىي خىيال بولمىغانمۇ؟ ...

— ياق... ئىشەنمىسىڭىز بۇ خەتنى كۆرۈپ بېقىڭ! ...

ھېكمەت يانچۇقىدىكى خەتنى چىقىرىپ بەردى. ئامىنە ئۆزى ئېلىپ

كەلگەن بۇ خەت ئەگەر زىمچۈەننىڭ مېڭىشتىن بىر سائەت بۇرۇن قولغا

تەككەن بولسا، كۈتۈپتىكى ئاغزى ئېچىلىپ ھەم چاپلىنىپ بولغان بولار

ئىدى. بىراق، ئۇنى ماشىنا كابىنىكىسىغا چىقىپ مېڭىش ئالدىدىلا

خەۋەرلىشىش بۆلۈمىدىكى خادىم گەپلىپ بەرگەنىدى. تۆت - بەش

سائەتلىك يول سەپىرىدە ئىچىنى سىقىپ، كۆڭلىنى خىرە قىلغان بۇ

لەنتى خەت مانا ئەمدىلىكتە ئۇنىڭ قولىدا تۇراتتى. ھېكمەت گۈلخانغا

ئوتۇن تاشلاپ، ئوتنى ئولغايتىۋەتتى. ئاممە خەتنى يالغۇزنىڭ قىپقىزىل شولسىغا تۇتتى... ئۇ خەتنىڭ تىنچلىق، ئامانلىق، سېغىنىشلىق سالام دېگەندەك يەرلىرىگە بىر قۇر كۆز يۈگۈرتۈپ چىقتى. ئەمما مۇنۇ سەھىپىلەرنى ئىچىدە قايتا - قايتا ئوقۇدى:

«ھېكمەت، بىرىنچى خېتىم كېتىپ، كۈنلەرنى، ھەپتىلەرنى، ئايلارنى ساناپ ئۆتكۈزدۈم. لېكىن سېنىڭ خېتىڭ كەلمىدى. بەلكىم يېزىشنى خالىمىدىڭ! سەن يازغان، قولۇڭ تەككەن، سېنىڭ ھىدىلىرىڭ سىڭگەن ئۇ. خەت مەن ئۈچۈن، مېنىڭ سېغىنغان يۈرىكىم ئۈچۈن شىپالىق يامغۇر، قەلبىم جاراھەتلىرىگە مەلھەم بولار ئىدى!... لېكىن مەن ئاشۇنچىلىكىمۇ تەسەللىيگە ئېرىشەلمىدىم. سېكۇنتلار سائەتلەردەك، سائەتلەر كۈنلەردەك، كۈنلەر يىللاردەك بىلىنگەن بەش ئاي، بەش كۈننى ئۆتكۈزۈپ، ئىككىنچى خېتىم بۇ خېتىمنى يېزىۋاتقىمەن!... بۇ خېتىمنىڭمۇ جاۋابىمىز قېلىشى كۆڭلۈمگە ئايان... ئەمەس، نېمە ئۈچۈن خەت يازسەن؟» دەپ مەندىن سورىشاڭ مۇمكىن، تاڭ، ئۆزۈممۇ بىلمەيمەن...

ھېكمەت، راست، سەندە قېرىنداشلىق مېھرىلا بار. بۇرۇنمۇ شۇنداق ئىدى، ھازىرمۇ شۇنداق. ئېسىڭدىمۇ، سەن تولۇقسىزدا ئوقۇۋاتقان چېغىڭدىن باشلاپلا، رۇس گېمنازىيىسىنىڭ كۈتۈپخانىسىغا بارا تىشاڭ، كېچە بىر ۋاقىتلارغىچە كىتاب كۆرەتتىڭ، قاچانكى قوڭغۇراق چېلىنىشىغا چە قايىتىپ كەلمەيتتىڭ. مەن داۋاملىق ساڭا: «بىرەر خېتىم بولسىمۇ كىنوغا بىللە بارايلېچۇ»، «يەكشەنبە كۈنى دەريا بويىدا كۈيىنىتىپ كېلەمسەن؟» دەپ يالۋۇراتتىم. لېكىن سەن: «مۇھىم ئىشىم بار، دەيتتىڭ. دە، كۈتۈپخانىغا كېتەتتىڭ. توۋا، شۇ چاغدىكى بالىلىق خىياللىرىم ھېلىمۇ ئېسىمدە!... مەن ستالىن مەكتىپىدىن قايتىپ، «توغرا كۆۋرۈك» ئۇدۇلىدىكى دوقمۇشتا قەد كۆتۈرۈپ تۇرغان كۈتۈپخانىغا ئۆچمەنلىك بىلەن ئۇزۇن قاراپ كېتەتتىم. كۆڭلۈمدە: «ئاسماندىن يوغان بىر بومبا چۈشۈپ، مۇشۇ كۈتۈپخانىنى يەر شارىدىن يوق قىلىۋەتسە، ئەڭ بولمىسا، يەر تەۋرەپ، پەقەت مۇشۇ لەنتى بىنالا ئۇرۇلۇپ چۈشسە، دەپ ئويلاپ كېتەتتىم...»

ھېكمەت سەن دادام قىلىپ بەرگەن كاستىيۇم - بۇرۇلكىلارنى (ھەتتا

چاقماقلىق كەپكىمۇ بار) سېلىپ قويۇپ، ئۆزەڭنىڭ ئاددىي كىيىمىڭ بىلەنلا قېچىپ كەتتىڭ. مېنىڭ تا ۋەتەندىن ئايرىلىپ ماڭغۇچە بېشىم قۇرسىدى. دادامنىڭ بىر ئايدەك سېنى ئىزدەپ بارمىغان يېرى قالدى! مانا ھازىر دادامدىن: «دادا، نېمىشقىمۇ بىزنى مۇشۇ يات يەرلەرگە ئېلىپ كەلگەنسۇ؟» دەپ سورايىمەن. دادام بولسا: «كەچۈر قىزىم، مەن سىلەرنى ئەمەس، ئۆزەمنى ئويلىغانىكەنمەن...» دەپ ياش تۆكىدۇ.

ھېكمەت، قەدىرلىك ھېكمەت، خەت يازغىن، مەن سەندىن مۇھەببەت تەلەپ قىلىۋاتقىنىم يوق (بۇنىڭ مۇمكىن ئەمەسلىكىنى بىلىمەن)، پەقەت بىر پارچە خېتىڭنى تەلەپ قىلىۋاتىمەن!... سېنىڭ خېتىڭ مەن ئۈچۈن نەقەدەر قەدىرلىك ئىكەنلىكىنى ھېس قىلالمايسەن. چۈنكى ئۇ ماڭا سېنىڭ ھەم كىنىدىك قېنىم تۆكۈلگەن ئانا تۇپرىقىمنىڭ ھىدىنى ئېلىپ كېلىدۇ...»

... ئاممىنىڭ بېشى چىرايلىق كۆكسىگە ئېگىلدى، قارا كۆزلىرىدىن ئارقا - ئارقىدىن ياشلار دومىلاپ چۈشتى، ئۇ يەڭگىلەكلىك بىلەن ھېكمەتتىن سورىغان قاتتىق سوئاللىرىغا پۇشايىمان قىلغانىدى.

— ھېكمەت كەچۈرۈڭ! سىز مېنى كەچۈرەمسىز؟...
— ئىككىمىز ئوتتۇرىسىدا كەچۈرگۈدەك چوڭ ئىش يوققۇ؟
— ئۇنداق دېمەڭ... ئەمدى... ئەمدى ھايا - نومۇس پەردىسىنى يىرتىش ۋاقتى كەلگەن ئوخشايدۇ... سىز... سىز مېنى ياخشى كۆرىسىز...
— ياخشى كۆرىسىز؟

— بۇنى ماڭا سانىپ دەيدى! — ئاممى ھاياجانلاندى، — شۇنداق تۇرۇقلۇق يەنە نېمە ئۈچۈن؟... سىز دېگەن ئوغۇل بالىغۇ!...
— لېكىن... لېكىن...
— يەنە نېمە «لېكىن»؟... قانداق «لېكىن» ئىكەن ئۇ سىزنىڭ

تىلىڭىزنى باغلاپ، ئۆزىڭىزنى لال قىلغۇدەك؟...
ھېكمەت راستىنلا ئاممىنى ياخشى كۆرەمدۇ؟ ياق! بۇنداق دېسەك كىتابخاننى ئالدىنغان بولىمىز... ياخشى كۆرگەن، ھېلىمۇم ياخشى كۆرىدۇ... لېكىن ئۇ ھېۋزۇللا مۇئەللىمنىڭ دېگىنىدەك، ئېگىز ئوقۇرغا ئېسىلىپ، كېيىنچە بويى يەتمەي قېلىشىدىن قورققان!...

دېمىسىمۇ پارنىكتا ئۆسكەن بۇ نازۇك گۈلنى داۋاملىق ئاسراپ، توپا - چاڭلىرىنى پۈۈلەپ، بوران - چاپقۇنلاردا تۈزۈتماي، سوغۇق - جۇدۇنلاردا ئۈششۈك تەككۈزمەي، مەڭگۈ شۇنداق ئۆتۈپ كېتەلمەدۇ؟ . . . زىنھار مۇمكىن ئەمەس، تۇرمۇش، ھايات يولى رەڭلىك مۇم ئەمەس، ئۇنى ئېزىپ ھەر خىل ئويۇنچۇقلارنى ياسىغىلى بولىدىغان! . . . ئۇنىڭ قۇياشلىق باھارى بار! . . . ئاچچىق، سوغۇق زىمىستانى بار! . . . بەندىلىرىنى قان يىغلاتقۇدەك قەھرى، جان ئالغۇدەك زەھىرى ۋە ھەممىنى ئۇنتۇلدۇرغۇدەك بەخت - ساڭادەتلىرى بار. ھېكمەتچۇ؟ ئۇ بىر ئاددىي تىككۈچىنىڭ ئوغلى! دۆلەت خەزىنىسىدىن بەرگەن ئازغىنا مائاشقا تايىنىپ كۈنلىرىنى ئۆتكۈزىدۇ! . . . شۇڭا، ئۇ قەلبىدە بىخىلانغان ھېسسىيات مايسىلىرىنى يۇلۇپ ماڭدى. «ھاي، كېيىنچە بىراۋلارنىڭ قولى بولۇپ قالما!» دەپ ئۆزىگە ئۆزى سىگنال بەردى. ئۇ بۇ ئەھدىسىگە ۋاپا قىلدى.

— ھېكمەت سىزگە نېمە بولدى؟ — دېدى ئامىنە ھېكمەتكە قايرىلىپ، — ئەمەس سىز مېنى ياخشى كۆرمەيسىز؟ كۆرۈمگە قاراپ تۇرۇپ دەپ بېقىڭا!

— مەن . . . مەن سىزنى ياخشى كۆرۈپ كەلدىم، ھېلىمۇ سۆيىمەن، — دېدى ھېكمەت ئۇنىڭ ئۇزۇن - ئۇزۇن كىرىپكىلىرىگە قاراپ، — لېكىن، سىزگە ماقۇل دېيەلمەيمەن! بىزنىڭ قوشۇلىشىمىز مۇمكىن ئەمەس!
— نېمە ئۈچۈن؟

— نېمە ئۈچۈنلۈكىنى بىلىپ تۇرۇپ، يەنە نېمىشقا سورايسىز؟
— ياق، مەن بىلەلمىدىم، زادى بىلەلمىدىم! . . .
— سىزنىڭ نام - ئەمىلىڭىز ئۆزىڭىزگە ئايان، مەن بولسام، ئادەتتىكى ئوقۇتقۇچىمەن. . . ئاددىي قولۇق دەريا - كۆللەردە ياخشى. . . ئەگەر ئۇنى دېڭىزغا سالسىڭىز، بىر دولقۇن بىلەن غەرق بولىدۇ.

ئامىنە چىمىپ كەتتى. . . ئۇ ھەممىنى چۈشەنگەندى! . . . توۋا، بايلىق، پاراۋان تۇرمۇش، نام، ئەمەل، ئىمتىياز لارمۇ مۇھەببەتنىڭ دۈشمىنى بولىدىكەن؟ . . . ئۈچ يىلدىن بېرى ھېكمەتنىڭ ئۆزىنىسى تۇتۇۋېلىپ، مۇھەببەتنى تەرك ئېتىپ، دوستلۇقنى ساقلاپ كەلگىنى بىكار

ئەمەس ئىكەندە! ئامىنە ئۆزىنى ئۆزى مەسخىرىلەپ ئىچىدە كۆلدى. تېخى ئىككى يىل ئىلگىرىلا، ئۇلار ئىتتىپاق تەشكىلاتىغا بىللە كىرگەن، ئوقۇغۇچىلار ئۇيۇشمىسىنىڭ خىزمىتىنى بىرلىكتە ئىشلەۋاتقان، ئۆز ئارا ياردەملىشىپ ئۆگىنىۋاتقان چاغلىرىدا، ئامىنە: «ئەگەر ئۇ سۆز ئېچىپ قالسا، دەسلەپتە مەن سىزدىن بۇنى كۈتمىگەن، دەپ راسا ئازابلاپ، كېيىنچە ئويلىشىپ باقاي، دەپ ئۇنى ئۈمىدلىدەندۈرۈپ قويۇپ، تەقسىماتنى كۈتمەمدىم...» دەپ ئويلىغانىدى، مانا ئەمدىلىكتە ئىشلار قوغلىغاندىن قاچ، قاچقانىنى قوغلا دېگەندەك بولۇۋاتامدۇ!...

ھېكمەت مەكتەپتە قالغاندىن كېيىن، ئامىنە ئاپىسىغا ھېكمەت توغرىلىق سۆزلەپ بەردى. ئاپىسى بولسا، نازىرغا بىرگە ئىككىنى قوشۇپ يەتكۈزدى. نازىر: «ئۇ مېنىڭ گۆھىرىم، كۆز قارچۇقۇم، بىر تاللا ئەتىۋارىم. ھازىر قىزىم ئۆزى ئولتۇرۇۋاتقان تاختىلىق بىر يۈرۈش ئۆيلەر شۇنىڭ. ھەممە نېمىسىنى تەل قىلىپ بېرىمەن. ھەتتا تېلېفون ئورۇنلاشتۇرۇپ بېرىش ئويۇمۇ بار...» دېدى.

ئامىنە ناھايىتى ئاستا، يىغلامسىرىغان ھالدا، ياخشى ئوقۇش، ئىقتىدارلىق خادىم بولۇش، كەسپىنى ھەغدادىغا يەتكۈزۈش ئۈچۈن، ياخشى شارائىت بولۇشى لازىملىقىنى، ئەڭ مۇھىمى ئىقتىسادنىڭمۇ مۇھىم ئىكەنلىكىنى، يۇقىرى ئۆرلەش ئۈچۈن، شوتتا بولمىسا بولمايدىغانلىقىنى پۇرتىپ ئۆتتى. ھېكمەتمۇ كۆڭلىدە ئۇنىڭ سۆزلىرىنىڭ ۋەزنى بارلىقىنى، سۈپۈرگە قوناقنىڭ ئۇنى بىلەن دەرەخنىڭ غازاڭلىرىنى يەپ، قورساقنىڭ غېمىدىلا ئۆتۈۋەرسە بولمايدىغانلىقىنى ھېس قىلدى.

— ھېكمەت، — دېدى ئامىنە پىچىرلاپ، — سىز «مۇستەقىل ياشايمەن، باشقىلارغا يۆلەنمەيمەن» دېگەن ئەقىدە بىلەن ياشىيسىز. بۇنى قەدىرلەشكە ئىززىيدۇ ئەمما، ئاتا - ئانىمىدىن قالغان مەئىشەت ئۇ ماڭا تەئەللۇق. مەن سىز ئۈچۈن «باشقىلار»مۇ؟... مېنى يات قاتارىدا كۆرەمسىز؟... ياق، مېنىڭ - سىزنىڭ... سىزنىڭ - مېنىڭ... شۇنداق ئەمەسمۇ؟

— كەچۈرۈڭ ئامىنە، — دېدى ھېكمەت قىزغا قايرىلىپ، — بۇ

چاغقىچە سىزنى خاتا چۈشىنىپ كەپتىكەنمەن. ۱. دىلىڭىزنىڭ نەقەدەر پاك ئىكەنلىكىنى، ئاق كۆڭۈل قىز ئىكەنلىكىڭىزنى ئويلىماپتەن...

— ھېكمەت! — ئامىنە ئورنىدىن تۇردى! ...

— ئامىنە! — ھېكمەت قىزنىڭ ئالدىغا كەلدى.

— ئاھ، ھېكمەت! ...

قىز ئۇيۇلۇقىنا يىگىتنىڭ كۆكرىكىگە باش قويدى. يىگىتمۇ ئۇنى باغرىغا چىڭ باستى. گۈلخان يالقۇنى ئۇلارنىڭ ئوتلۇق كۆزلىرىدە، بەختتىن كۈلگەن يۈزلىرىدە دەممۇ دەم ئوينىشىپ، قىپقىزىل نۇر ئۇلارنى تەبرىكلەمەكتە ئىدى.

— ۋاي خۇدايىم، — دېدى ئامىنە كۈلۈپ تۇرغان كۆزلىرىنى

ھېكمەتكە تىكىپ، — بىر خۇش خەۋەرنى سىزگە ئېيتىشنى ئۇتتۇپتەن...

— خۇش خەۋەر؟ ...

— شۇنداق! سىزنى 8 - ئايدا بېيجىڭ گۈزەل سەنئەت ئىنىستىتۇتىغا

بىلىم ئاشۇرۇشقا، مېنى شاڭخەي مۇزىكا ئىنىستىتۇتىغا ئوقۇشقا

ئەۋەتىدىكەن! ...

— نەدىن ئۇقتىڭىز؟

— بۇ قەتئىي مەخپىي... ..

— ئېيتىڭا، ھازىرلا «سىزنىڭ — مېنىڭ، مېنىڭ — سىزنىڭ»

دېگەنتىڭىزغۇ، ئەمدى بۇنى ئايماسىز؟

— ئەسكى، ئاخىر دەۋالدىڭىز. ھە! — ئامىنە كۈلدى، — بۇ

خەۋەرنى ماڭا سىنىپ مۇدىرىمىز ئېيتتى. يىغىندا بېكىتىلىپ بوپتۇ،

بەلكىم سىزگىمۇ ئۇقتۇرىدۇ ...

— راستمۇ؟ — شادلىقى ئىچىگە پاتىمغان ھېكمەت ئامىنەنى دەس

كۆتۈرۈۋالدى، — ئاھاي، مەن كەلگۈسى رەپىقەم بىلەن ئوقۇشقا

بارىدىكەنمەن! ... ئاھاي ...

ئامىنە ئەتىسى ئەتىگەندە، ئاشلىق - ئوزۇق ئەكەلگەن ماشىنا بىلەن

مەكتەپكە قايتىپ كەتتى. ھەپتە ئۆتۈپ، ئىككىنچى تۈركۈم بوز يەر

ئاچقۇچى گۈرۈپپىغا ياتاقلىرىنى بىكارلاپ بەرگەن بىرىنچى گۈرۈپپا يۈك -

تاقلىرىنى يىغىشتۇرۇپ قايتتى.

ھېكمەتنىڭ بىلىم ئاشۇرۇش ئۈچۈن بېيجىڭگە بارىدىغانلىقى ئۆزىگە ئۇقتۇرۇلدى. بەخت ۋە شادلىقتىن يۈرىكى قىنىغا پاتىمىغان ھېكمەت بىلەن ئامىنە، خەلق باغچىسى، خۇڭيەنچى سۇ ئامبارلىرىغا بېرىپ، قانغىچە ئويناپ، خاتىرە رەسىملەرگە چۈشتى. مۇتەللىپ باي قارىباغاچلىقىنىڭ تارام - تارام سۇلىرىنىڭ بويلىرىدا گارمۇن ھەم ئىسكىرىپكا سادالىرى يانغىدى. خۇشاللىق كۈنلەر ناھايىتى تېز ئۆتمەكتە ئىدى.

كونىلار بىر كۈلكنىڭ بىر يىغىسى بار، دەپ بىكار ئېيتىپتەن. ئامىنە ئوقۇش پۈتتۈرۈش ئىمتىھانى بېرىۋاتقان كۈنلەرنىڭ بىرىدە، فاكولتېت مۇدىرى چىن ھېكمەتنى ئىشخانىسىغا چاقىرتتى. چىن مۇدىر پاكىز، دىققەت گەۋدىسىنى تىك تۇتۇپ، يۇقىرى گرادۇسلۇق ئەينىكى ئۈستىدىن غەلىتىلا قاراپ قويغاندىن كېيىن، ھېكمەتكە «ئولتۇر!» دېدى. ھېكمەت ئۇنىڭ جىددىيلەشكەن قارىراق چىرايىغا، يۇقىرىقى كالىپۇكىنى كۆتۈرۈپ تۇرغان چوڭ، ئاراج چىشلىرىغا قاراپ، بىرەر كۆڭۈلسىزلىك يۈز بەرگەنلىكىنى ھېس قىلدى.

— ھە، ئوقۇشقا بېرىشقا تەييارلىق قىلىۋاتامسەن؟ ... — دېدى چىن مۇدىر ھېكمەتكە تىكىلىپ.

— نېمە تەييارلىق بولسۇن؟ قاچان ماڭ دېسىڭىز، شۇ چاغدا مېڭمۇ بىرىمەن.

— ھىم... — چىن مۇدىر ئالدىرىماي تارتىمىدىن بىر پارچە خەتنى ئالدى، — بۇ خەت سېنىڭمۇ؟ كۆرۈپ باق...
— مېنىڭ! — ھېكمەت زەپتۈنەنىڭ خېتىنى كۆرۈپ تاتىرىپ كەتتى، — بۇ تۇغقانلارنىڭ... —

— ئاڭلىساق، ساڭا داۋاملىق سوۋېتتىن خەت كېلىدىكەن، — دېدى چىن مۇدىر تاماكا تۇتاشتۇرۇپ، — راست گەپنى قىل، ئائىلەڭلار سوۋېت گىراژدانىمۇ؟

— ياق! سوۋېت گىراژدانى ئىسەم ھەم كېتىشىمۇ خالىمايدۇ...
— ئىسلى ئاشۇ ياقتىن كۆچۈپ كەلگەن، شۇنداقمۇ؟
— ئاپام كىچىك ۋاقتىدا شۇ ياقتىن كەپتىكەن، دادام مەشەلىك!
— قارا، سوۋېت ئىتتىپاقى گىراژدانلىرىنى ئۆز دۆلىتىگە قايتۇرۇش توغرىلىق ئۇقتۇرۇش بار، — دېدى چىن مۇدىر تاماكىسىنى

شوراپ، - سەيپىدىن ئەزىزنىڭ بۇيرۇقى چۈشتى. شۇنداقتا، سەن قانداق قىلىسەن؟

- مەن كەتمەيمەن... مەن مەشەدە تۇغۇلۇپ چوڭ بولدۇم... بۇ مېنىڭ ۋەتىنىم...

- بۇ ئۇنداق ئاددىي ئەمەس... - دېدى مۇدىر ئورنىدىن تۇرۇپ، - بولدى سەن چىقىپ تۇر، سېنىڭ ئىشغىنى قايتا مۇزاكىرىلىشىمىز...

بىر نەچچە كۈنگىچە ھېكمەتنىڭ گېلىدىن تاماق ئۆتمىدى، ئاممىنىڭمۇ جىددىيلىشىپ، سۆزلەشمىگەن ئادىمى قالدى. ئاخىرى

كۆڭۈلسىز كۈن يېتىپ كەلدى، ھېكمەتكە: «بىلىم ئاشۇرۇش ئۈچۈن بېيجىڭگە ئەۋەتىلمەيدىغانلىقى» ئۇقتۇرۇلدى...

دەرۋەقە، خىزمەتكە تەقسىم قىلىنغان ئوقۇغۇچىلارنى ئۆزىتىش يۈزىسىدىن كۆڭۈل ئېچىش يىغىنى بولغان كۈنى، ئاممىنىڭ: «سىز

ئەمدى ئىنىستىتۇتتىمۇ تۇرالمايدىغان بولىدىغىز... سىزنى سۈرگۈن قىلدى، بىلەمسىز، سۈرگۈن قىلدى...» دېگەن تەگەددى سۆزلىرى

پاكت ئىدى...

دوستلۇق بۇرچى

ھېكمەتنىڭ كەچىشلىرىنى ئاڭلاپ، ئوتتۇرا كېچىگىچە ئۇخلىيالمىغان كامىل، مۇراتلار ئەتىسى ۋاقىت تۇردى. ئۇلار ئالدىراپ - تېنەپ

ناشتا قىلغاندىن كېيىن، نەرسە - كېرەكلىرىنى سومكىغا قاچىلاپ مېڭىشتى. كامىل ئەمدىلا ئىشىكىگە قۇلۇپ سالاي دەپ تۇرۇشقا، ھېكمەت

ياتاققا كىرىپ كېتىپ، رەسىمنى كۆتۈرۈپ چىقتى. كامىل ئۇنىڭ سۇلغۇن چىرايىدىن: «بۇ رەسىم بۇ يەردە كۆزۈمگە كۆرۈنۈپ

تۇرمىسۇن...» دېگەن مەنانى ھېس قىلىپ يەتتى.

- بۇنى خان ئانامنىڭ ئۆيىگە ئېسىپ قويسام بولارمۇ؟ - دېدى

ھېكمەت كامىلغا قاراپ.

- رەھمەت، ھېكمەت، مېنىڭ تىلىم بارمىغانىدى، مەن بۇ

رەسىمنى گەزىلاپ ساقلايمەن...

ئۇلار پىيادە ئاتچۇي ئىلەك كۆۋرۈكىدىن ئۆتۈپ، توپىلاڭ ئېگىز يولدا كېتىۋاتقاندا، ئارقىدىن سودا ئىدارىسىدىن ياڭاق باسقان ماشىنا كېلىپ قالدى. ئۇلار توپىدىن قېچىپ ئۆزلىرىنى چەتكە ئېلىشتى، ماشىنا توختىدى. كابىنىكىدىن ئاسم نىياز بېشىنى چىقىرىپ ۋارقىردى:

— قېنى، جاپاكەش مۇئەللىملىرىمىز، ياڭاق ئۈستىگە چىقىۋېلىشىلا! — دېدى ئاسم نىياز چاقچاق قىلىپ، — ئەمما بىر شەرت — تاغار تېشىپ، ياڭاق يېيىشكە بولمايدۇ.

ئويماق - چوڭتۇر، توپىلاڭ يولدا ماشىنا تېز ماڭالمىغىنى بىلەن، شامال ئۇرۇپ قۇلاق، بۇرۇنلىرى مۇزلاپ كەتكەن بۇ ئۈچ دوست شارپىلىرى بىلەن يۈزلىرىنى يۆگەپ، قۇلاقچىلىرىنى چۆكۈرۈپ كىيىپ، بىر يەرگە غۇژمەك بولۇپ ئولتۇرۇشتى.

— مۇرات، سەن ھېلىقى ئىشنى ئۇنتۇما، — دېدى كامىل ۋارقىراپ، — ماشىنىدىن چۈشكەندىن كېيىنلا، دوستلارغا خەۋەر قىلىۋەت.

— ماقۇل.

— ئەتە چۈشكە جۇمۇ!

— بولىدۇ... — دېدى مۇرات قۇلقىنى ئۇۋۇلاپ، — مەن

نېمىلەرنى ئالغاچ باراي؟

— بولدى ئاۋازە بولما...

كامىل بىلەن مۇرات ئاخشام ھېكمەتنىڭ ئازابلىرىنى بىردەملىك بولسىمۇ ئۇنتۇلدۇرۇش، دەردلىرىنى يېنىكىلىتىش، يەنە بىر تەرەپتىن يېڭى دوستلار بىلەن تونۇشتۇرۇپ قويۇش ئۈچۈن، كامىلنىڭ ئۆيىگە يىغىلىشى مەسلىھەتلەشكەندى، بۇنىڭدىن ھېكمەتنىڭ خەۋىرى يوق ئىدى.

ئۇلار ۋىلايەتلىك بانكا ئالدىدا ماشىنىدىن چۈشۈپ، چايخانا مەكتەپ قېشىغا كەلگەندە ئايرىلىشتى. كامىل ھېكمەتنى باشلاپ كەتتى. مۇرات بولسا، ئۆيىگە بېرىپ سومكىلىرىنى تاشلاپ قويۇپ چىققاندىن كېيىن،

«ئەخمەتجان كوچىسى» ئاغزىدا بىر دەم تېڭىرقاپ تۇردى. ئۇ كۆڭلىدە:
«ئاۋۋال دوستلارغا خەۋەر قىلىدىغان ئىشنى قىلايۇ ياكى گۈلزىبانىڭ
ئۆيىگە بارايۇ؟...» دەپ چوت سوقۇۋاتاتتى. چۈنكى، تۈنۈگۈنكى
ئىشلارنى گۈلزىباغا يەتكۈزۈشكە ئۇنىڭ جېنى تاقىلداپ تۇرۇۋاتاتتى.
ئاخىرى ئۇ گۈلزىبانىڭ ئۆيىگە ماڭدى.

ئۆيدە گۈلرۇز بىلەن قايتتىن باشقا ھەممىسى بار ئىدى. مۇرات
بۇمەرەمخانغا سالام بېرىپ بىردەم ئەھۋاللاشقاندىن كېيىن، گۈلزىبانى
شەرەت بىلەن ھويلىغا ئېلىپ چىقتى. مۇراتنىڭ چىرايىغا قاراپلا، ئۇنىڭ
بىر نېمە دېمەكچى ئىكەنلىكىنى بىلگەن گۈلزىبا ئۇنى ئۆز ھۇجرىسىغا
باشلىدى.

مۇرات تاماكىدىن بىرنى تۇتاشتۇرۇۋالغاندىن كېيىن، گۈلزىباغا
تۈنۈگۈن ھېكمەتنىڭ ئامىنەنىڭ رامكىدىكى سۈرىتىنى ۋە قالغان خاتىرە
سۈرەتلەر بىلەن خەتلەرنى كۆيدۈرگەنلىكىدەك ئېچىنىشلىق ئەھۋالنى،
ياتاقنىڭ ۋەيرانە ھالىتىنى، سىزىلغان رەسىم، ھېكمەتنىڭ چوڭقۇر
مەناللىق ھېكايىسى قاتارلىقلارنى بىر - بىرلەپ سۆزلەپ بەردى. بولۇپمۇ
ئۇ ھېكمەتنىڭ مەنئەت ئىنىستىتۇتىدىكى ھاياتى، ئامىنە بىلەن بولغان
مۇناسىۋىتىنىڭ جەريانلىرىنى سۆزلىگەندە، باشتىن - ئاخىر ھېكمەتنى
ئاقلىدى.

— ھېكمەت سىزغان چۈپ كېيىكنىڭ رەسىمىنى كۆرسىتىڭىزلا، ھەممە
ئىش ئايان بولىدۇ، — دېدى مۇرات تاماكا قالدۇقىنى تەخسىگە بېسىپ، —
ئۇنىڭ ھېكايىسى بىلەن رەسىمىنى باغلاپ تەھلىل قىلىشىڭىز، ئاندىن
ھەقىقىي مەناسىغا يېتەلەيسىز. ھازىر بۇ رەسىم كامىلنىڭ ئۆيىدە، بېرىپ
بىر كۆرۈپ كېلىڭ...
گۈلزىبا ھەسرەتلىك كۈلۈپ قويدى.

— مەن قايتاي، — دېدى مۇرات ئورنىدىن تۇرۇپ، — بىز ئەتە
ھېكمەت ئۈچۈن بىر ئولتۇرۇش قىلىپ بەرمەكچىدۇق، دوستلارغا خەۋەر
قىلمىسام بولمايدۇ.

— بىر دەم سەۋر قىلىڭ، — دېدى گۈلزىبا ساندۇقىنى ئېچىپ، — بۇ

ئىككى كىيىملىك ئەتلەسنى ھېكمەتكە ئاپىرىپ بەرسىڭىز... گۈلرۇز ئەتلەس كارخانىسىدىن ھەل قىلغانىكەن...

— ئۆزىڭىزلا ئاپىرىپ بەرسىڭىز بولمامدۇ! مەن ھازىر ئۆيگە بارمايمەن، يولدا كۆتۈرۈپ يۈرۈشۈمۇ ئەپسىز دەڭا...
— مەن... مەن بارالمايمەن...

— مەن بۇنى گۈلرۇز ئەۋەتتى دەيمەنمۇ ياكى سىزنىمۇ؟ ئۇنىڭدىن كۆرە، ئۆزىڭىزنىڭ بارغىنىڭىز تۈزۈك.

— مېنى ئەۋەتتى دەڭ... گۈلرۇزنى مەن ئۆزۈم رازى قىلىمەن.
— ئۇنداقتا ھېكمەت تېخىمۇ ئالمايدۇ...

— تەتىل تۈگەپ، مەكتەپكە چىققاندا بېرەي دەپسەم، بەك كېچىكىپ كېتەمدىكىن دەيمەن.

— ۋاي - ۋۇي، سىزمۇ شۇ، قىزىقكەنسىز، — دېدى مۇرات تېرىكىپ، — خان ئانامنىڭ يوقلارسىز؟...

مۇرات چىقىپ كەتتى. گۈلزىبا كەچكە خامۇش يۈردى. ئۇنىڭ تۇرۇپلا كۆزلىرىدىن ياش ئەگىيتتى، ئاھ ئۇراتتى. ئۇنىڭ ئامىنىگە ئەمەس، قۇتسەرمگە ئاچچىقى كېلەتتى. ئۇنىڭ ھېكمەتنىڭ بېشىغا كۈن كەلگەندە، ھاراق ئىچۈرۈپ تانىسلاردا ئوينىتىپ يۈرگەنلىكىگە غەزىپى تاشاتتى... «دۇنيادا مۇنداقمۇ قېلىن، ھاياسىز ئاياللار بولىدىكىننا!» دەپ ياقىسىنى چىشلەپ، توۋا قىلاتتى، ھېكمەتنى چىن كۆڭلىدىن ئەپۇ قىلاتتى... يەنە نېمە ئۈچۈندۇر، تۇرۇپلا گۈلزىبانىڭ كۆڭلى يورۇپ، ئۆزى يېنىكلەپلا قالغاندەك، بىراۋلار ئۇنىڭغا تىكىلىپ قاراۋاتقانداك تۇيۇلۇپ، ھۆپپىدە قىزىرىپ كېتەتتى، ئۆزى سەزمىگەن بىر جىلۋە بىلەن بىلىنەر - بىلىنمەس كۈلۈمسىرەيتتى - دە، دەرھال ئالقانلىرىدا يۈزلىرىنى توساتتى ۋە ئىچىدە كىمگە، نېمە ئۈچۈن دەۋاتقانلىقى ناھېنىق ھالدا، «ئۇيات، ئۇيات...» دەپ پىچىرلايتتى.

توغرا، گۈلزىبا شۇنى ئىقرار قىلماي تۇرالمايدۇكى، ھېكمەتنى تۇنجى قېتىم جامە كوچىسىدا كۆرگىنىدە، ئىرادىدىن تاشقىرى بىر كۈچ بىلەن ئۇنىڭغا تىكىلىپ قالغانلىقى راست!... كۆڭلىدىن: «ئەجەب

چىرايى نۇرلۇق بالىكىن...» دېگەن بىر ئوينىڭ لىپ قىلىپ
 ئۆتكىنىنىمۇ ئۇتالمايدۇ... خۇددى كامىل، مۇراتلار گۈلزىيانىڭ
 ئۆيىنى پەتىلىپ كەلگىنىدە، مۇشۇ كوچا ئاغزىدا ھېكمەتنىڭ چاندۇرماي
 نېمىنىدۇر بىر نەرسىنى ئىزدەپ ئىتراپىغا قارىغىنىدەك، گۈلزىيانىمۇ بۇ
 يەرنى ھەرگىز ئېسىدىن چىقىرالمايدۇ. شۇنداق، دۇنيادا ئىنسان
 قىسمىتىدە بولۇپ ئۆتكەن نى - نى ئىشلار ۋاقىتنىڭ تەڭداشسىز كۈچى
 بىلەن ئۇنتۇلىدۇ، ئەمما، تۇنجى قېتىم كۆڭۈل شىشىسىنى چەككەن
 كىچىككىنە بىر ئىش تاشقا مۇھۇر باسقاندەك، قەلب پىنھانىدا مەڭگۈ
 ساقلىنىپ قالىدۇ!...

گۈلزىيا چوڭ ئۆيگە كىردى، بۇمەرمەخان يانئۇزقا يۆلىنىپ
 ئولتۇراتتى. ئۇ ئۇن - تىنىسىز كېلىپ، ئانىسىنىڭ بويىنى قۇچاقلىدى
 ۋە ياش تۆككىنىچە ئاستا پىچىرلىدى:

— ئانا، ئەگەر مۇشۇ دەقىقىدە دادام ئىنايەت بولغان بولسا، مەن
 ئۇنىڭ بويۇنلىرىغا ئېسىلىپ يىغلايتتىم... يۈزلىرىگە يۈزلىرىمنى
 يېقىپ ئىرىكلەيتتىم... خۇپلىنىپ قۇچىقىغا چىقمايالاتتىم... «مەن
 ھازىر نېمە ئۈچۈن خۇشال، بۇنى بىلمەسەن؟» دەپ سوراييتتىم... ئۇ
 ماڭا «كۆڭلىڭىز تەسكىن تېپىپتۇ قىزىم» دەپ باشلىرىمنى سىلايتتى.
 ئاھ، مېنىڭ دادام... نېمىدىگەن ياخشى ئادەم ئىدى!...

بۇمەرمەخان چۆچۈپ تىزىنىڭ پېشانىسىگە قولىنى تىككۈزدى،
 ئىسسىتمىسى يوق ئىدى. چىرايىغا سەپسالدى، تۈنۈگۈنكىگە قارىغاندا
 ياخشىدەك قىلاتتى. تېخى كۆزلىرىدە ياش... بىر چىرايلىق
 كۈلۈمسىرەپ تۇراتتى...

— ۋاي خۇدايىم، ئەجەبمۇ قورقۇتتىڭىز، — دېدى بۇمەرمەخان
 كۆڭلى جايىغا چۈشكەندەك بولۇپ، — مۇرات كەتتىمۇ؟ ھېكمەتجان بالام
 يەنە كەلمەپتىغۇ؟

— ئۇ ھازىر ئاممىلىنىڭ ئۆيىدە ئىكەن، ئەمما ئۇنىڭ... — گۈلزىيا
 دەرمال گېپىنى يۇتۇرەتتى، — ئۇ مەكتەپكە چىقىپ ئاغرىپ قاپتىكەن...
 — ۋاي خۇدايىم، مۇساپىر چىلىقتا ھالىدىن كىسمۇ خەۋەر ئالغاندۇر؟

ئەتلەسنى ئاپىرىپ بەرگەچ، يۇپىدىغان نەرسىلىرى بولسا ئالغاچ كېلىك دەپسەم، پەقەتلا ئۇنىمىدىڭىز. ھە، ئەتلەسنى مۇراتقا بەردىڭىزمۇ؟
— ئۇ، «ئۆزىڭىز ئەتە ئاپىرىپ بېرىڭ» دەپ، زادىلا ئالغىلى ئۇنىمىدى.

— بوپتۇ قىزىم، ئەتە ئاپىرىپ بەرگەچ، ھېكمەتجانغا دەپ قويۇڭ، ئۆيگە بىر كېلىپ كەتسۇن.

— ئانا، مەن بارمايمەن...

— نېمە، ئاراڭلاردا بىر ئىش ئۆتۈلدىمۇ؟ سىلەر خېلى يېقىن ئۆتەتتىڭلارغۇ؟

— ھېچ ئىش ئۆتۈلگىنى يوق...

— ئەمىسە، نېمىشقا بارمايسىز؟ بوپتۇ، بارمىسىڭىز، ماھىگۈلنى

ئەۋەتەي...

— ئانا، قويسىڭىزچۇ! ئۇلار ئەتە مېھمان چاقىرىدىكەن...

گۈلزىبا سىڭلىسى ماھىگۈل بىلەن ھۇجرىسىدا يېتىپ قالدى. دېرىزە قاپاقلىرىنى ھىم ئېتىۋەتكەچكە، ئۆينىڭ ئىچى گۆردەك قاراڭغۇلىشىپ كەتسۇن دەپ چىراغنى ئۆچۈرمىگەنىدى. گۈلزىبا كات يۆلەنچۈكىگە ياستۇقنى يۆلەپ ئولتۇراتتى، ئۇنىڭ قاپقارا يالتىراق چاچلىرى، مەرمەردەك پارقىراپ تۇرغان مۇرىلىرىدە يېپىلىپ، يۇمران كۆكسىنى سۆيۈپ تۇراتتى. گويا ئاق بۇلۇت قەھرىدە پەرۋاز قىلغان لاچىن قاناتلىرىدەك چېكىلىرىگە تارتىلغان قاشلىرى تۇلۇن ئايدەك ئاق يۈزىدە قارا سىياھدەك يالتىراتتى. قايرىلما كىرىپىكلەر قاپلىغان شەھلا كۆزلىرى خۇمارلىشىپ، بىر چېكىتكە تىكىلگەنىدى.

«قانداق قىلىش كېرەك؟ ئەتە كامىلىنىڭ ئۆيىگە بېرىش كېرەكمۇ - بارماسلىق كېرەكمۇ؟» بۇ خىيال گۈلزىبانىڭ كۆڭلىدە كۈزۈش قىلىۋاتاتتى. باراي دەپسە، قىزلىق غۇرۇرى يول قويماتتى. بارماي دەپسە، ئانىسىنىڭ ئىلتىجاسى، شۇنداقلا «ھېكمەت زادى قانداقراق بولۇپ قالغاندۇر؟ ھېلىقى رەسىم راستىنلا شۇنداق لېرىكىلىق سىزىلغانمىدۇر؟» دېگەن سوئاللار ئۇنى قىينايتتى. ئويلا - ئويلا، ئاخىرى ئۇنىڭ قىزلىق غۇرۇرى

غالپ كەلدى. ئۇ كامىلىنىڭ ئۆيىگە بارماسلىق قارارغا كەلدى.

— ئاچا، — دېدى ماھىگۈل بېشىنى كۆتۈرۈپ، — مەن بۈگۈن ھېكمەت ئاكامنى كۆردۈم، ئۇ كامىل ئاكام بىلەن ماگىزىندىن بىر نەرسە ئېلىپ چىقىۋېتىپتىكەن...

— بىر نەرسە دېمىدىمۇ؟ ...

— بۇمەرخان ئاچامغا سالام ئېيتىڭ، سالامەتلىكىنى ئاسرىسۇن، دېدى.

— ئۆزى قانداقراق تۇرۇپتۇ؟

— چىرايى ياداپ، تېخىمۇ ئاقىرىپ كېتىپتۇ... كەيىپياتىمۇ شۇنداق تۆۋەن...

— راستمۇ؟ — گۈلزىبا قايرىلىپ ماھىگۈلگە قارىدى، — يەنىچۇ؟

— ھە راست ئاچا، ھېكمەت ئاكامنىڭ شەھەردە ئىكەنلىكىنى گۈلرۇز ئاچام ئۇقىمىسۇن.

— نېمىشقا؟

— مەندىن كۈندىلا ھېكمەت ئاكامنى سورايدۇ، تېخى بوستانغا چىتايىمىكىن، دېۋىدى، ئانام تىلىدى.

گۈلزىبانىڭ ئاچچىتى كەلدى. چۈنكى گۈلرۇزنىڭ ئىككى ئەتلىسىنى ئىككى يۈك ياغلىققا ئالماشتۇرۇپ، قاراڭغۇ بازار نەرقىدە سېتىش ئويى بار ئىدى. ئۇ، ھېكمەتنىڭ شەھەردە ئىكەنلىكىنى ئۇقسا، كامىلىنىڭ ئۆيىگە بېرىپ سودىلىشىشتىن يانمايتتى، بۇ ئەلۋەتتە گۈلزىبا ئۈچۈن ھەم بۇمەرخان ئۈچۈنمۇ ئىنتايىن سەت ئىش بولغان بولاتتى. ماھىگۈلگە: «يۈك ياغلىقىڭنى 15 يۈەنگە سېتىپ بېرىمۇ؟ بازاردىن چىرايلىق پوپكا، ئاشقەنىغا دەپتەر - قەلەم ئېلىۋالمامىن؟» دېگەن يەردە، ئۇ بۇ ئىشنى قىلماي قويماستىمۇ! گۈلزىبا بۇ مەتچىلىكنىڭ ئالدىنى ئېلىش ئۈچۈن، قارارىنى ئۆزگەرتتى، ئەنە كامىلىنىڭ ئۆيىگە بارماقچى بولدى.

گۈلزىبا ئەقىسى سەھەر تۇرۇپ، ئۆكىلىرىغا ياڭاق چېپى قىلىپ بەردى. ئۇ، گۈلرۇز ئىشىغا كەتكەندىن كېيىن، ئۆيلەرنى يىغىشتۇرۇپ، تازىلىدى، ئاندىن كېيىن ئالماشتۇرۇش ئۈچۈن، ھۇجرىسىغا كىرىپ

كەتتى.

ھېكمەت بىلەن كۆرۈشۈش ئىستىكىدە ھاياجانلىنىپ تۇرغان گۈلزىبا سۈمبۈل چاچلىرىغا تاغاق سېلىۋاتقان بۇ پەيتتە، سۇلياۋ باك كۆتۈرگەن مۇرات كامىلىنىڭ قورۇسىغا كىرىپ كەلدى. ئۇنىڭ پېشانىلىرى تەرلەپ كەتكەن بولسىمۇ، قولىمى مۇزلاپ كەتكەنىدى. ئۇ، بىر - بىرىدىن ئېگىز بۇ ئۈچ يۈرۈش ئۇيىنىڭ ئەڭ پەستىكى پەلەمپەيى ئارقىلىق دەھلىزگە كىردى. دەھلىزنىڭ ئوڭ - سول ھەم ئۇدۇلىدا ئۈچ ئىشىك بولۇپ، ئوڭ تەرەپتىكىسى ھېكمەتنىڭ ياتاق ئۆيى، سول تەرەپتىكىسى ئاشخانا، ئۇدۇلدىكى ئىشىك بولسا مېھمانخانا ئىدى. ئۇنىڭ قوش قاپاقلىق دېرىزىلىرى كويىغا قارايتتى. كامىل بىلەن ھېكمەت دەھلىزىدىلا ياڭيۇ، سەۋزىلەرنى ئادالاپ يۇيۇۋاتاتتى.

— ئەمدى كەلدىڭمۇ؟ — دېدى كامىل مۇراتنىڭ قولىدىكى باققا قاراپ، -- مۇسەللىس ئەكەلگەن ئوخشىماسەن؟ سەنزە... نەگىلا بارساڭ، ئىچىدىغىنىڭنى ئوتتۇپ قالمايسەن!

— بۇ زەمەزمەسىز ئولتۇرۇش قىزامدۇ؟ قانداق دېدىم ھېكمەت؟ — دېدى مۇرات كۈلۈپ، — بۇ بولمىسا، سازەندىلىرىڭمۇ مۇگدېپ قالار!...
— ئابلىز ناۋا، مىرزىپاشالار ئۇنداق ئادەملەر ئەمەس...
— چاقپاق قىلدىم. سەن دېمىسەڭمۇ بىلىمەن.

ئۇلار چاتچاقلىشىپ، يۇيۇلغان ياڭيۇ، سەۋزە، پىياز لارنى داسقا ئېلىۋاتقاندا، كامىلنىڭ ئاچىسى سەئىدە كىرىپ كەلدى. سوغۇقتا، ئۇنىڭ مەشزىلىرى قىزىرىپ كەتكەنىدى، ئېغىز - بۇرىغىدىن چىققان ھوردىن يېشىل يۇڭ ياغلىقىنىڭ ئىككى تەرىپىدە ئۇششاق سۇ تامچىلىرى پەيدا بولغانىدى. ئۇ، كامىلنىڭ مېھمانلىرىنى ئۈز تەسەپ بېرىش ئۈچۈن، ئەتىگەندىلا رۇخسەت سوراپ قايتىپ كەلگەنىدى.

— ھەممىنى تەييار قىلىپ بويسىلەردە! يامان بالىلار جۈمۈ سىلەر، — دېدى سەئىدە كۈلۈپ، — قورداق بىلەن قورۇلمىنىڭ گۆشىنى ئۈزەم توغرايمەن، بولدى، سىلەر ئۆز ئىشىڭلارنى قىلىڭلار.

— سەئىدە ئاچا، -- دېدى مۇرات ئاستا پىچىرلاپ، — دۈسەللىس

ئىچسەك، خان ئانام خاپا بولۇپ قالماس؟

— ۋاي - ۋاي مۇراتجان، خۇددى بۇ ئۆيدە مۇسەللەس ئىچىپ باقمىغاندەك گەپلەرنى قىلمۇاتسىزغۇ؟ — دېدى سەئىدە پەلتۇسىنى سالغاچ، — خان ئانام يۇقۇرقى ھۇجرىدا تۇرسا! بىلىشمۇ بىر نېمە دېمەيدۇ...

— ئاچا، ئەمەسە ئاشخانىدا بىز ياردەم قىلغۇدەك ئىش بولسا، ھايت دەرسەن، — دېدى كامىل قولىنى يۇيۇۋېتىپ.

— ھە راست، يادىغا كەلگەندە دەۋالاي، — دېدى سەئىدە ھېكمەتكە قاراپ، — كارخانىدىن چىقىمۇاتسام، گۈلرۇز ئالدىمىنى توسۇپ: «ھېكمەت ئاكىغا ئىككى ئەتەلمەس ئالغاندىم. ئۇنىڭغا سىدام يېشىل يۇڭ ياغلىقتىن ئىككىنى بەرسىلا بولدى» دەيدۇ.

— تۇنۇگۈن گۈلزىبا ئەتەلمەسنىڭ پۇلىنى مەن بېرىۋېتىمەن دېگەنتىغۇ؟ — دېدى مۇرات ھەيران بولۇپ، — ئۇ مېنى ئالغاچ كېتىڭ دېگەندى، مەن ئۇنىمىغان.

— گۈلزىبانىڭ ئۆيىگە بارغانىدىڭ؟ — سورىدى كامىل.

— ئاغىنىلەرگە خەۋەر يەتكۈزگەچ، يولدا كىرىپ ئۆتكەن.

— گۈلرۇز ئۇنداق دېگەن بولسا، مەندە يەنە ئۈچ ياغلىق بار، ھەممىنى بېرىپ، قالغىنىغا پۇل بەرمەدىم، — دېدى ھېكمەت.

— ئەخمەق بولما، — دېدى مۇرات ئالسىپ، — گۈلرۇز بوش

قىزمۇ؟ ئىككى ئەتەلمەسنى 42 يۈەنگە ئاپتۇ، ئىككى سىدام يۇڭ ياغلىق

دېگەن قاراڭغۇ بازاردا 90 يۈەن. ئارىلىقتىن بىر يېرىم ئايلىق ماشى

چىقتى دېگەن گەپ. شۇنداق تۇرۇقلۇق، ئۈچ يۇڭ ياغلىق، يەنە

ئۈستەكلەپ پۇل بېرىمتىڭ؟

— قارا بۇ قىزنىڭ ئۈستاتلىقىنى! — دېدى كامىل ئاچچىقىدا

كۈلۈپ، — ھېكمەت، گۈلرۇزنىڭ دېگىنى بويىچە ئىككى يۇڭ ياغلىق

بېرىپ بولدى قىلىسلا! ... شۇنىڭدىمۇ ئۇ چىق پايدا ئالغۇدەك...

— ئىككى يۇڭ ياغلىققا ئىككى ئەتەلمەس تېگىشىم قانداق بولىدۇ؟

گۈلزىبا نېمە دەپ ئويلاپ قالار؟ — دېدى ھېكمەت كامىلغا.

— ۋايجانەي، — دەيدى مۇرات ۋارقىراپ، — سەن ئۇنىڭ قىممىتىگە قارىسامسەن! گۈلرۇزمۇ ھۆل خىشقا دەسسەيدىغان قىز ئەمەس، بىسەن تاش سانسىغىچە، ئۇ قۇم سانىدۇ.

— مۇراتجان راست دەيدۇ، — دەيدى سەئىدە، — گۈلرۇز ئەتەلس كارخانسىدىمۇ ئۇنىڭ دوپپىسىنى بۇنىڭغا، بۇنىڭ دوپپىسىنى ئۇنىڭغا كىيگۈزۈپ، ئىش تېرىپلا يۈرىدىغان قىز.

ئىشك ئۇرۇلۇپ، تەمبۇر، دۇتار كۆتۈرگەن ئىككى كىشى كىرىپ كەلدى. ئۇلار سالام - سائىت قىلىشقاندىن كېيىن، مېھمانخانغا باشلاندى، ئارقىدىنلا يەنە ئۈچ يىگىت كىرىپ كەلدى. ھېكمەت، مۇرات، كامىللار يىگىتلەر بىلەن قول ئېلىشىپ كۆرۈشتى، كەلگەنلەر بىر ئاز چاقچاق قىلىشتاندىن كېيىن، ئاياغلىرىنى سېلىشىپ، مېھمانخانغا قەدەم ئېلىشتى. كامىل ئالدىراپ - تېنەپ ئاشخانغا كىرىپ، ئاچىسى بىلەن چاي تارتىش، داستىخاننى قاچان سېلىش ھەققىدە بىر ئاز پاراڭلىشىپ، دەھلىزگە چىقتى، پاكىرراق لېكىن تەمبەل، كۆزلىرى بۇرگۈتىنىڭدەك تەكىلىپ قارايدىغان، قاغشارلىق بىر يىگىت ئۇنىڭغا قاراپ تۇراتتى، ئۇ شائىر ناھىيىسى ئىدى. كامىل ئۇنى ناھايىتى قىزغىنلىق بىلەن باشلاپ ماڭدى.

كامىل ناھىيىسى مېھمانخانغا باشلاپ كىرگەندە، ھەممەيلىن تامغا ئېسىپ قويۇلغان ماي بوياق رەسىم ئەتراپىغا ئولۇشۇۋالغانىدى. مېھمانخانا چوڭ ھەم ئازادە بولۇپ، ئاستىغا گىلەم سېلىنغانىدى. قىزىرىپ كەتكەن چۆيۈن مىشى ئۆي ئۆرتەتۈرسىدىكى تۆت چاسا تاختا پەشتاق ئۈستىدە گۈرۈلدىپ كۆيۈۋاتاتتى. يۈزىگە ئاق قەلەي مىخلانغان پەشتاق يالىغاندەك پاكىزە ئىدى. مۇرات مېھمانلارنىڭ چاپان، قۇلاقچىلىرىنى كامىلنىڭ ھۇجرىسىغا ئىككىرىۋەتتى.

— قەدىرلىك دېستلار، — دەيدى كامىل قولنى كۆكسىگە قويۇپ، — مەن ھەر قايسىمىڭلارنى ئۆز ئارا تونۇشتۇرۇپ قويۇشنى لايىق تاپتىم. — شۇنداق قىلىمىڭلار، بولمىغۇدەك، — دەيدى مۇرات چاقچاق قىلىپ، — بولمىسا ساقىمىڭلارنىڭ رۇخسىتىسىزلا ئۆزلىرى

تونۇشۇۋالدىغان ئوخشايدۇ...

ئۆي ئىچىدە كۈلكە كۆتۈرۈلدى. كامىل دەسلەپتە ئېگىز، ئورۇق، قىسقا كەكە ساقاللىق، يېشى قىرىقتىن ھالقىغان خەلق سازەندىسى مىرزىباشانى، جۇغى كىچىك، ئاق سېرىق چىرايىدىن ھەزىل تېمىپ تۇرغان ئابلىز ناۋالارنى ھېكمەتكە تونۇشتۇردى. ئاندىن بويى ئۆسكىلەش، چوڭ ئاق يۈزلۈك، قاقشارلىق، ئىسسىق چىراي 24 ياشلار چامىسىدىكى يىگىتنى كۆرسىتىپ:

— بۇ دوستىمىز ئالىمجان زىھرۇللا بولىدۇ. ئۇ شىنجاڭ ئىنىستىتۇتىنىڭ تارىخ - جۇغراپىيە فاكۇلتېتىنى پۈتتۈرگەن، مائارىپ ئىدارىسىدا ئىشلەيدۇ... — دەپ تونۇشتۇردى.

ئالىمجان زىھرۇللا بىلەن ھېكمەت بىر - بىرىگە ئېگىلىپ سالام بېرىشتى.

— بۇ دوستىمىز، — دەپ كامىل ئائىبىنى كۆرسىتىپ، — ئىستېداتلىق شائىرىمىز ئائىبى بولىدۇ. ئائىبى ھېكمەتكە سالام ئىشارىتىنى قىلدى.

— بۇ دوستىمىز، — دەپ كامىل ئېگىز، تەبەئىل كەلگەن، بۇغداي ئۆڭلۈك، چاسغا مايىل يۈزىدە بىر خىل سالاپەت، ئېغىر بېسىقلىق ئەكس ئېتىپ تۇرغان يىگىتنى كۆرسىتىپ، — لېرىك شائىرىمىز شادىمان بولىدۇ. بۇ دوستىمىز گەرچە شاد بولارمەن دەپ شۇنداق تەخەللۇس قويغان بولسىمۇ، شاد بولالماي قالدى. شۇڭا، بىز ئۇنىڭغا شادىمان مىسكىنى دەپ ئىسىم قويۇپ قويدۇق.

مېھمانلار پاراقىدە كۈلۈشۈپ كەتتى. كامىل ئاخىرىدا، ئوتتۇرا بوي، ئورۇقراق، يۇمىلاق يۈزىدە بىر خىل ئىللىقلىق جىلۋە قىلىپ، كۆزلىرى سادىقلىق بىلەن كۈلۈپ تۇرغان، كەڭ پىشانىلىك، قارا نېپىز چاچلىرىنى بىز يانغا تارىغان يىگىتنى تونۇشتۇردى:

— بۇ دوستىمىز خوتەن دارىلمۇئەللىمىن ئوقۇتقۇچىسى ئامانئىلا قۇربان. ئۇ، بۇ يەردە تولۇقسىز ئوتتۇرا مەكتەپنى پۈتتۈرۈپ، شىنجاڭ ئىنىستىتۇتىدا ئۈچ يىل، بېيجىڭدا بىر يىل ئوقۇپ كەلگەندىن كېيىن،

خوتەننىڭ ئەڭ ئالدىنقى قاتارىدىكى ماتېماتىكىچىلىرىدىن بولۇپ قالدى. ئامانلا مۇنداقچە ئېيتقاندا، خوتەننىڭ يىرىك زىيالىيلىرىدىن غازاخۇن قۇرباننىڭ ئوغلى بولمىدۇ.

ئامانلا قۇربان باشلىشىشىپ، ھېكمەتكە سالام قىلدى.

— ئەندى بۇ دوستىمىز سىلەرگە ناتونۇش، — دېدى كامىل ھېكمەتنى كۆرسىتىپ، — ئىسمى ھېكمەت ئېلى، ئۆزى غۇلجىلىق، ئۇ شىنجاڭ سەنئەت ئىنىستىتۇتىنىڭ رەسساملىق كەسپىنى پۈتتۈرۈپ، خوتەنگە تەتسىم قىلىنغان. دوستىمىز ھېكمەت، سەمىي، ئاق كۆڭۈل، دىيانەتلىك، تەربىيە كۆرگەن، بېشىدىن جىق ئىسسىق - سوغۇقلار ئۆتكەن يىگىت. بۈگۈنكى بۇ سىز ۋە ئىنىمۇ دوستىمىز ھېكمەتنىڭ شەرىپى، ئۇنىڭ خوتەننىڭ دوستلار بىلەن تونۇشۇۋېلىشى ئۈچۈن تۈزدۇق. شۇڭا، ھەممىمىز ئېچىلىپ - يېيىلىپ، قىزغىن مۇھەببەتلىشىپ ئولتۇرساق دېگەن ئۈمىدىمىز!...

مېھمانلار: «قارشى ئالسىمىز...»، «خۇش كەپلا...»، «تارتىمىغايلا...» دېيىشىپ، ھېكمەت بىلەن بىر - بىرىدىن قول ئېلىشىپ قىزغىن كۆرۈشتى.

كامىل باياتىدىن بېرى مېھمانلار كۆز ئۈزلەيمى دەممۇ دەم قاراپ، ئۆز ئارا نېمىلەرنىدۇر دەپ باھا بېرىۋاتقان ماي بويلاق رەسىمىنى چۈشەندۈرەي دەپ تۇرۇشقا، ئىشىك قېقىلدى. كامىل ئۆزى ئېيتىپ، دەھلىزگە چىقتى. گۈلزىبا گېزىتكە ئورالغان بىر نەرسىنى تۇتقان ھالدا ئۇنىڭ ئالدىدا تۇراتتى.

— بۇ يەردە تۇرىسىزغۇ؟ جۈرۈك ئۆيگە كىرەيلى!

— رەھمەت، بۇنى ھېكمەتكە تاپشۇرۇپ بەرسىڭىز... مەن قايتىپ

كەتسەم... ئۆيدە مېھمان بار ئىكەن.

— مېھمان؟ ھەممىسى ئۆزىڭىزنىڭ ساۋاقداشلىرى! — دېدى

كامىل، — جۈرۈك، جۈرۈك!...

گۈلزىبا مېھمانغا كىرىپ، مېھمانلارغا چوڭقۇر ئېگىلىپ، ئەدەپ

بىلەن تەزىم قىلدى. كەلگەنلەرنىڭ كۆپىنچىسى ئۇنىڭ

دارىلمۇ ئەللىمىنىدىكى ساۋاقداشلىرى بولغاچقا، ئۇلار ئارقا - ئارقىدىن ھال سوراشتى. گۈلزىيا ھېكمەتكە قارىدى. ئۇ، ھېكمەتنىڭ ياداپ، ئاقىرىپ كەتكەن غەمكىن چىرايىغا قاراپ، يىغلىۋېتىشكە تاسلا قالدى. شۇنداقتىمۇ ئارانلا: «ياخشى تۇردىڭىزمۇ؟» دېدى. ھېكمەتمۇ: «تىنچلىق، ئانىڭىز ياخشى بولۇپ قالىدىمۇ؟» دەپ ھال سورىدى. بۇ ئەسنادا، پەرتۇق تارتقان سەئىدە كىرىپ كەلدى. ئۇ گۈلزىيانى كۆرۈپ، خۇشاللىقىدا ئۇنى قۇچاقلاپ ئالدى، ئۇلار يۈزلىرىنى يۈزلىرىگە يېقىشتى. بۇ چاغدا ھەممەيلەن رەسىم ئالدىغا توپلىشىۋالغانىدى.

— قاراڭ گۈلزىيا، بۇ رەسىمنى خان ئانام كۆرۈپ بەكمۇ ھاياجانلىنىپ كەتتى، — دېدى سەئىدە رەسىمنى كۆرسىتىپ، — ئۇ، رەسىمگە ئاجايىپ تەبىرلەرنى بەردى، ئىمىرەتلىك ھېكايە ئېيتتى... ھېكمەتنىڭ پىشانىسىغا سۆيۈپ: «قولۇڭغا دەرد بەرمىسۇن تاھىر ئوغلۇم، بۇنداق شېئىرنى تۇس ئالغان، ئادەم كۆڭلىنى لىزىگە سالىدىغان، بىر دىۋان مەزمۇنىغا تولغان ئەسەر پەقەت يۈرىكى جاراھەتلەنگەن ئىستىبات ئىگىلىرىنىڭ قەلب بۇلىقىدىن ئېتىلىپ چىقىدۇ...» دەپ ماختاپ كەتتى.

— سىلەر بۇ رەسىمدىن كۆز ئۈزەلمەي قالىدىڭلار، — دېدى كامىل ھەممىگە تەكشى قاراپ، — بۇنى دوستۇم ھېكمەت ئىككى كۈن ئىچىدىلا سىزىپ چىققان.

— ئاجايىپ پاساھەت، — دېدى نائىبى ھېكمەتنىڭ قولىنى سىقىپ، — ئېيتىڭ، قانداق بولۇپ بۇ پاجىئە كۆڭلىڭىزدىن كەچتى؟ دېمەكچىمەنكى، سىزگە نېمە تەسىر قىلغان؟...

— كىچىك ۋاقتىمدا دادام ئېيتىپ بەرگەن بىر ھېكايە كۆز ئالدىغا كېلىپ... .

— يا، ياق، ئىشەنمەيمەن، — دېدى نائىبى قول شىلتىپ، — مېنىڭچە، بۇ رەسىم، يۈرىكى جاراھەتلەنگەن ھەسرەتلىك بىر قەلبىدىن پارتلاپ چىققان جۇدالىق سىمفونىيىسى. كۆڭلۈمدىن بىر نېمە كېچىۋاتىدۇ... . ئاڭلاڭ:

ئېگىلىدىم زېمىنگە، زېمىن قاغىچىراق،
تىكىلىدىم ساماغا، يەتمەيدۇ پىراق...

— نائىبى ياخشى تەبىر بەردى، — دەدى شادىمان ئېغىر تىنىپ، — بۇ
بىر جۇدالىق سىمفونىيىسى... بۇ رەسىمنىڭ ئۆزى بىر ئايرىلىش
داستانى...

شادىمان يارىدار كېيىك بىلەن ئۇنىڭ ھەمراھىغا قارىدى، ئۇنىڭ
يۈرىكىدىن ئۈنچە - دۇرلار تۆكۈلۈشكە باشلىدى:

ۋا دەرىخا، قالدۇرۇپ يالغۇز مېنى يىگانمەن،
ئەلۋىدا، ئەمدى سېنىڭىز باغرى قان بىچارىمەن...

— مېنىڭچە بۇ كۆرۈنۈش، — دەدى ئابلىز نەۋا، — مۇڭلۇق بىر
ناخشىغا ئوخشايدىكەن.

— مۇزىكا دەپسىمۇ بولىدۇ، — قوشۇپ قوينى مۇرات.
— بۇ رەسىم مۇنداقچە ئېيتقاندا، چوڭقۇر مەناغا ئىگە بىر ئەسەر، —
دەدى ئالىمجان زىھرۇللا رەسىمگە سىنچىلاپ قاراپ، — بۇنىڭغا بىرەر
ئىسىم قويۇشنى ئويلاشىمىدىڭىزمۇ؟

— يوقسۇ، بۇ تەرىپىنى ئويلاشماپتىمەن...
— «ئاد بىچارە...» دەپ ئىسىم قويسا بولغۇدەك، — دەدى
سەئىدە دەرھاللا.

مېھمانلار پاراقىدە كۈلۈشۈپ كېتىشتى.
— «ئاد بىچارە...» نى تاماشىبىنلار دېسە، بۇ — ئەسەرنىڭ
مۇۋەپپەقىيىتى بولىدۇ، قانداق دېدىم؟ — دەدى ئالىمجان زىھرۇللا
كۈلۈپ.

مېھمانلار رەسىمنىڭ ئىسمى توغرىسىدا تالاش - تارتىش قىلىۋاتقاندا،
گۈلزىبا رەسىمگە سىنچىلاپ قارىدى. ئۇنىڭغا يارىدار كېيىك ھەمراھىغا:

«مەن ساڭا قانداق بويلىشاي؟ سەن بولساڭ ئاسماندىكى چولپانسەن، مەن بولسام يەردىكى بىر شام چىراغىمەن...» دەۋاتقاندىكى بىلىنىپ كەتتى - دە، ھېكمەتكە قىيا باقتى. لېكىن ھېكمەت ئائىبى، شادىمانلار بىلەن پاراڭلىشىۋاتاتتى.

— گۈلزىبا، خويمۇ ئوبدان كەپسىز، — دەيدى سەئىدە گۈلزىبانىڭ قولىنى تۇتۇپ، — مەن ئالدىراپ قالغۇدەكمەن، سىز ماڭا ياردەملىشىپ مېھمانلارنى ئۈزۈشۈپ بېرەرسىزمۇ؟...
— مەنمۇ؟ — گۈلزىبا سەل ئىككىلەندى، — ماقۇل ئەمەس، لەۋزىڭىزنى ئالمىسام، ئەدەبىيەتلىك بولار...

مېھمانلار تام ياقىلىتىپ سېلىنغان كۆرىپلەرگە تەكلىپ قىلىنىپ، داستىخانلار سېلىندى، قەنت - گېزەك، مايلىق توغراچلار تىزىلىپ، چاي تارتىلدى. ئۇلار چاي ئىچكەچ، قىزغىن پاراڭغا چۈشۈپ كەتكەندى. ئالمىجان زىھرۇللا ماڭارپقا ئاجرىتىلغان پۇلنىڭ بارغانسېرى ئازلاپ كېتىۋاتقانلىقى، يېزا - قىشلاقلاردىكى ئوقۇغۇچىلارنىڭ قىيىن ئەھۋالدا ئۆتۈۋاتقانلىقى، ئاددىيسى دوسكىغا خەت يازدىغانغا بور، ئولتۇرىدىغانغا پارتا، ئوقۇيدىغانغا سىنىپلارنىڭ يوقلۇقىنى، كۆرمىگەنلىكىنى بايلىقلارنىڭ يەرگە توپىغا خەت يېزىپ بىلىم ئېلىۋاتقانلىقىنى قايناپ سۆزلىدى. ئامانللا قۇربان بولسا، تەبىئىي پەن ساھەسىدە كۆزگە كۆرۈنگۈدەك ئۇيغۇر زىيالىيلىرىنىڭ يوقلۇقىنى سۆزلىدى، مۇشۇنداق كېتىۋەرسەك، دۇنيادا ماختانغۇدەك كەشپىياتى يوق بىر مىللەت بولۇپ قالسىمىز، — دەيدى.

— شۇڭا، كىمكى شېئىر ئوقۇسا، — دەيدى مۇرات سورۇننىڭ كەيپىياتىنى كۆتۈرۈش ئۈچۈن، — ماتېماتىكىغا چۈشمىدى، فورمۇلغا سال دېگەننىڭ بىكار ئەمەس ئىكەندە؟...

ئولتۇرغانلار پاراقىدە كۈلۈشتى. داستىخان بىر قۇر يىغىشتۇرۇلۇپ، قورداق تارتىلدى، مېھمانلار كىچىكىدىنلا بىللە ئويناپ، بىللە چوڭ بولغان دەستلاردىن بولغاچقا، داستىخان ئۈستىدە تارتىنىپ، قورۇنۇپ ئولتۇرۇشمىدى. ئۇلارنىڭ سەمىمىي چاقچاق، يۈمۈرلىرىنى

ئاڭلاپ، ھېكمەتنىڭ كۆڭلى ئېچىلىپ، ئۆزىنى خېلىلا يېتىمىكەپ قالغاندەك ھېس قىلدى. بولۇپمۇ، ئابلىز نەۋائىنىڭ ئۆتكۈر يۇمۇرلىرى ھەممىنى كۈلدۈرۈپ، كۆرىپلەرگە يىقتىتى. نائىبى، شادىمىنلارنىڭ شېئىر ئويۇنلىرى كۆڭۈللەرنى شاداندۇرۇۋەتتى. ھېكمەت ئۇلارنىڭ شېئىرىيەتتىكى تالانتى، تېز ئىنكاسلىقى، دېكلاماتسىيىسىدىكى ئاھاڭدارلىقى، سۆز جەۋھەرلىرىنى تىزىشنىكى ماھىرلىقىغا چىسىن كۆڭلىدىن قايىل بولدى.

مۇرات داستىخانلارنى يىغىشتۇرۇپ، سىرتتا قېقىپ كىرگەندىن كېيىن قايتا سالىدى. گۈلزىبا يۇتۇپ بەرگەن قورۇلمىلارنى تەڭشەپ قويدى. قارىماققا داستىخان غورىگۈلدەك كۆرۈنمەيتتى، ئەمما ھەشەمەتلىكمۇ ئەمەس ئىدى. مېھمانخانا ئىسىپ كەتكەنلىكتىن، ئىشىك ئېچىۋېتىلدى. مۇرات مېھمانلارغا ئالدىنى قىلىپ، سورۇننىڭ قاق ئوتتۇرىدىن ئورۇن ئالدى، ئۇ، پىيالىمىزگە قۇيۇلغان مۇسەللەسنى پەتۈس بىلەن سۇتۇپ چىققاندىن كېيىن، كامىلغا قاراپ قويدى.

— دوستلار، — دېدى كامىل پىيالىنى قولغا ئېلىپ، — مەن دەيدىغان گېيىمىنى باشتىلا دەپ بولغان. بۈگۈنكى بۇ سورۇنمىزغا يېقىن دوستلىرىمىزدىن ئىككىسى مەلۇم سەۋەبىز تۈپەيلىدىن كېلەلمىدى. شۇنداقتىمۇ قەدىرلىك ھەم قىممەتلىك دوستىمىز ھېكمەت ئېلى بىلەن تونۇشقانلىقىمىز ۋە ئۇنىڭ تۇنجى ئەسىرىنى تەبرىكلەش يۈزمىدىن، ھەممەيلەننى مەيگە تەكلىپ قىلىمەن، قېنى خوش، ئامان بولايلى! ...

— ئامان بولايلى! ... — كۆپچىنىڭ بىردەك ۋارقىرىشىپ، پىيالىلىرىنى كۆتۈرۈشتى.

— ئەمدى ئاغىنىلەر، — دېدى مۇرات پىيالىلەرنى يىغىۋېلىپ، — مۇسەللەسنى ئىككى پىيالىدە سەلكەش يۈرگۈزمەن، لېكىن ساز توختىمىسۇن.

— ئەل ئارىسىدا ھۆرمەتكە سازاۋەر مىرزاپاشا ئاكىمىمىزنىڭ مۇقاملىرى، — دېدى كامىل كۆپچىلىككە قاراپ، — ياش كۈيچىمىز ئابلىز ئاۋاننىڭ بىر يۈرۈش چاتما ناخشىلىرى چاڭقىغان يۈرەكلەرگە

بەجايىكى ئابىھايات، قېنى ئەمىسە باشلايلى!
مىرزاپشا تەمبۇرنى، ئابلىز ناۋا دۇتارنى قولغا ئالدى. ئۇلار بىر -
بىرىگە «قېنى ئەمىسە!» دېگەندەك قارىشىۋالغاندىن كېيىن، «نەۋا»
مۇقامىنىڭ مۇڭلۇق كۈيلىرى ئاستا كۆتۈرۈلدى:

جاھاندا تاپتىلەر ئىنسان رىيازەتتىن رەھنەمالىقنى،
ئۆزىنى ئەل ئۈچۈن ئەيلەپ، قىلىپ بۇ جان پىدالىقنى...

مۇقام ئەۋجىگە كۆتۈرۈلگەنسېرى، ھېكمەت ئۆزىنى ئۇنتۇدى...
ئۇنىڭ كۆڭۈل ئاسمىنىدىن تېنى ئانا تۇپراققا قوشۇلۇپ، مۇبارەك
جىسمىدىن بىر سىقىم توپىمۇ قالمىغان. فارابى، مەھمۇد قەشقىرى،
يۈسۈپ خاس ھاجىپ، ئاماننىسا قاتارلىق ئەجدادلىرى بىر - بىرلىپ
ئۆتتى. ئۇلار ئۆزلىرىنى ئەۋلادى ئۈچۈن پىدا ئەيلەپ، رىيازەتتىن
رەھنەمالىقنى تاپقان... شۇنداق، ئۇلار ئىلگىرى - ئاخىر كېتىشتى،
ئەمما تۆمپە - ئىجادلىرى ئۆلمىدى... ئۇلارمۇ ئۆلمىدى...

ئەگەر سەن ياخشى بولماققا ئىشەنسەڭ ياخشىلىق كۆپتۇر،
يامانلىق ئويلىما ھەرگىز خىيانەتتۇر دىلگە جالىقنى...

— بەرھەق! — دېدى توپ ئارىسىدىن بىرسى ئۆزىنى تۇتۇۋالماي.
مىرزاپشا ھىم ئابلىز ناۋالارنىڭ تەمبۇر، دۇتار دەستلىرىگە قۇلاق
يېقىپ، مۇڭلۇق چۈشلىرىنى كۆرۈۋاتقاندا، كۆزلىرى يۈمۈلگەنىدى.
ئۇلار ناۋا داستانلىرىنىڭ 1 - ئاھاڭىغا يۆتكىلىش بىلەن، بەللىرىنى
رۇسلاپ، بىر - بىرىگە باش لىڭشىتقان ھالدا، ناخشىسىنى باشلىۋەتتى:

مەن نەيلەيسىن نازۇگۇم قۇلۇم باغلاندى،
يار جامالىن كۆرمەي ئۆلەر ئوخشايمەن...

مۇرات ئورنىدىن تۇردى - دە، سىيلىق دەسسەپ ئۈسسۈلۈگە چۈشتى. ئۇ، ئۈسسۈلۈنى ناخشىنىڭ تۈرى ھەم ئاھاڭىغا ماسلاشتۇرۇپ، ئاچايىپ چىرايلىق ئوينىتى، بەزىدە بوينىنى شارىلا قايرىپ، سازچىلارغا «ئۆلمە!»، «قولۇڭغا دەرد بەرمىسۇن!» دەپ ۋارقىراپ قويايتتى.

بۇ جانىمغا قەست قىلدى قاراقچى ئاپەت،
بۇندىن قۇتۇلمىقىم يوقتۇر سالامەت...

مۇرات بىر نەچچە چۆڭلەپ ئوينىغاندىن كېيىن، ھېكمەتنى ئۈسسۈلۈگە تارتتى. كۈچلۈك مۇسەللىس تەسىردىن ھۈپپىدە قىزىرىپ كەتكەن ھېكمەت تارتىشىپ ئولتۇرمايلا مەيدانغا چۈشتى. مۇرات بۇ چاغدا، ئالمىجاننى ئۈسسۈلۈگە تارتىپ قويۇپ، ئۆزى پىياللەرگە مۇسەللىس قويدى. ھېكمەت بىلەن ئالمىجان بىر - بىرىگە بېقىشىپ، مېھمانخاننىڭ ئوتتۇرىسىدىكى مەشىنى چۆڭلەپ ناھايىتى سىيلىق، رىتىملىق ئوينىدى. ئۇلارنىڭ پەيزىدىن ھاياجانلانغان كۆپچىلىك چاۋاك چېلىشتى. بۇ چاغدا، دەھلىزگە ئورۇندۇق قويۇپ ئولتۇرغان سەئىدە بىلەن گۈلزىبا ئۇلارنىڭ تاماشاسىنى كۆرۈپ ئولتۇراتتى.

— ھەي، ھەي ئالىم، ئۈسسۈلۈڭنى ماتېماتىكىغا چۈشۈرۈپ ئوينا! —
دېدى ئامانللا ۋارقىراپ، — بولمىسا فورمۇلىسىنى ئۆزەم تۇرۇپ بېرىمەن...

سورۇن تېخىمۇ قىزغىن كەيپىياتقا چۆمدى، مېھمانلاردىن ئوينىمىغانلار قالمدى. ئاخىرىدا، ئابلىز ناۋا دۇتار بىلەن بىر يۈرۈش چاتما ناخشىلارنى باشلاپ، سورۇننى چاڭ كەلتۈرۈۋەتتى. مىرزاپشا ئۇنىڭغا تەمبۈر بىلەن تەڭكەش قىلدى. ئابلىز ناۋا ئىلى ئېلىكتىر ئىستانسىدا بىش يىل ئىشلەش جەريانىدا، پىشقەدەم سازەندە، ناخشىچىلارنى ئۇستاز تۇتۇپ ئۆگەنگەنىدى، شۇڭا ئۇ ئىلى ناخشىلىرىنى ھەغدادغا يەتكۈزۈپ ئېيتالايتتى. ئابلىز ناۋانىڭ بىر گادىتى ناخشىنى ئېيتقانسىرى ھاياجانلىناتتى، ھاياجانلانغانسىرى ئۆزىنى ئۇتتۇرغان ھالدا قىزىپ قالاتتى.

شۇڭا، ئۇنىڭغا «ناۋا» (كوي، غەزەل) دېگەن لەقەمنى خەلق ئۆزى بەرگەنىدى...

مىرزاپشا بىلەن ئابلىز ناۋا بىر گاز ئارام ئېلىش ئۈچۈن، دوتار - تەمبۈرلىرىنى تامغا يۆلەپ، تەرلىرىنى سۈرتىشتى، ئۇلارغا ئارقا - ئارقىدىن مۇسەللەس قۇيۇلدى. ئارىلىقتا، ئابلىز ناۋا ھەر خىل ئۇچار قۇش، ھايۋانلارنى دوراپ قىزىقچىلىق قىلدى. مۇرات بولسا، ساقىيلىقنى ئالمىجانغا تاپشۇرۇپ، تەمبۈرنى قولغا ئالدى. بۇ چاغدا، مىرزاپشا قىزىق چاي ئىچىپ ئارام ئېلىۋاتاتتى. ئابلىز ناۋا بىلەن مۇرات خەلق ناخشىلىرىنى باشلىۋەتتى، بۇنىڭغا مېھمانلارنىڭ ھەممىسى قوشۇلۇشتى:

قارا - قارا قاشلىرىڭغا قاتساڭچۇ مېنى،

قارا قاشنىڭ بازارىدا ساتساڭچۇ مېنى.

قارا قاشنىڭ بازارىدا ئالمىسا ئەگەر،

كىرىپكىڭنى ئوقيا قىلىپ ئاتساڭچۇ مېنى...

كېچە سائەت ئون ئىككى بولۇپ قالغانىدى، مېھمانلار بىر چىنىدىن ئۈگرە ئېشى ئىچىپ، ئۇزۇپ چىقىشتى. ناگىيى بىلەن شادىمان ھېكمەتكە تەتىل تۈگىگىچە شەھەردىن كەتمەسلىكىنى، ئۇنى كامىل بىلەن مۇراتنىڭ ئۆزلىرىنىڭمۇ غەمخانىسىغا باشلاپ ئاپارماقچى بولغانلىقىنى ئېيتىپ، خوشلاشتى. ئەمما، ئاماننىلا ھەممەيلەننى ئەتىگە ئۆز ئۆيىگە تەكلىپ قىلىپ قويدى. چۈنكى، دادىسى غازاخۇننىڭ باشلارغا ئېيتىپ بېرىدىغان ئىبىرەتلىك ھېكايەتلىرى بار ئىمىش. ئاخىرىدا، ئالمىجان ھېكمەت بىلەن خوشلاشتى، ئۇ ھېكمەتنىڭ قولىنى تۇتۇپ تۇرۇپ:

— ئۆزلىرى ئوقۇتقۇچىلىقتىن ئىبارەت جاپالىق خىزمەتكە كەپلا، ئۇنىڭ ئۈستىگە، خوتەننىڭ شەرت - شارائىتى تېخىمۇ قىيىن. ھەر قانداق تەلەپ - ئىلتىجالىرى بولسا، بىز قولىمىزدىن كېلىشىچە ياردەمدە بولىمىز! — دېدى.

مېھمانلار خوشلىشىپ قايتىشتى. كامىل، مۇرات، ھېكمەتلەر

قايتىپ كىرگەندە، سەئىدە بىلەن گۈلزىبا داستىخانلارنى يىغىشتۇرۇپ، قاچا - قۇچىلارنى يۇيۇۋاتاتتى. ئۇلارمۇ ياردەملىشىپ، بىردەمىدىلا ئۆيىنى سەرەمجانلاشتۇرۇپ بولدى. گۈلزىبا پەرتۇقلىرىنى يېشىپ، پەلتۇسىنى كىيىپ، ياغلىقنى ئارتتى. ئۇ قايتماقچى ئىدى. كامىلنىڭ مۇجرىسىدا گۈلزىبانى ئاپىرىپ قويۇش ئۈچۈن، ئۈچ دوست تالاش - تارتىش قىلىۋاتاتتى. ھېكمەت يالغۇز ئاپىرىپ قويۇشقا زادىلا ئۈنسىدى، بۇ چاغدا سەئىدە ئۇلارنى چاقىردى.

— كامىل، سەن خان ئاناغا چاي دەملىپ، مەشكە كۆمۈر سېلىپ قوي، ئۆي مۇزلاپ كەتسە، خان ئانام يۆتىلىپ قالىدۇ، — دېدى سەئىدە بۇيرۇق ئاھاڭىدا. — مۇرات ئۇكام، سەن قۇدۇقتىن ئىككى چېلەك سۇ ئەكىلىپ بەر، پەقەتلا سۇ قالمىدى. ھېكمەت گۈلزىبانى ئۆيىگىچە ئاپىرىپ قويسۇن. ۱

— بولىدۇ خان ئاچا، ئۆزلىرىنىڭ بۇيرۇقىنى خانىنىڭ يارلىقى دەپ بىلىمىز، — دېدى مۇرات دەرھاللا، — ئەمەسە مەن كەتتىم. مۇرات ئىككى چېلەكنى ئالدىدە بوسۇغىدىن چىقىپ كېتىۋېتىپ: «ۋاي، ۋاي غۇچىچىدە ئەقىل، چېچەكلەپ كەتكەن ئەقىل، قۇرتلاپ كەتكەن ئەقىل...» دېگىنىچە غىغىشىپ ناخشا ئېيتىپ چىقىپ كەتتى. كامىلمۇ ئاستىلا خانىنىزاتخان موماينىڭ ھۇجرىسىغا ماڭدى.

ئاسماندا يېرىمى داغلاشقان ئاي پارچە بۇلۇتلار ئارىسىغا گام يوشۇرۇنۇپ، گام ئۈزۈپ چىقاتتى. ئۆز قوينىدىن ساھىبجامالنى قاچۇرۇپ قويغان بۇلۇتلار ئالتۇن رەڭدە تاۋلىنىپ، قوللىرىنى سوزۇپ تەلمۈرۈشتى. كۈندۈزلىرى ئەتىيازنىڭ ئەڭلەك شامىلى چىققىنى بىلەن، كېچىلىرى يەنىلا يۇرۇققاش بويلىرىدىن ئەسكەن سوغۇق شامال نەشتىرىنى سانجىپ ئۆتەتتى.

ھېكمەت بىلەن گۈلزىبا ئادىمىز ھېمىچت «كۇجان» كوچىسىدا كېتىپ باراتتى.

«مۇرات بولۇپ ئۆتكەن ھەمە ئىشلارنى گۈلزىباغا ئېيتىپتۇ، ئۇ نېمە دەپ ئويلاپ قالغاندۇر؟ ھەتتا سىزىلغان رەسىمنىڭ مەزمۇنلىرىنىچە،

ئېيتىپ بەرگەن ھېكايىلەرغىچە سۆزلەپتۇ... بويۇتۇ، نېمە بولسا بولمامدۇ!... ئەمدى ئۇ مېنى قانداق چۈشەنسە شۇنداق چۈشەنمەمدۇ! توۋا، گۈلرۇزنىڭ بۇ نېمە قىلغىنى؟ ھېلىقى لەنتى كېچىدىكى ئىشلارنى دەپ نېمە پايدا تاپقاندۇر!... گۈلرۇزبا ھازىر جىمجىت كېتىپ بارغىنى بىلەن، ئىچىدە مېنى «شاللاق، ئىرادىسىز، ئەخلاقسىز، تىلى تۈزۈك، دېلى بۇزۇق، دەپ تىللاۋاتقاندۇر تايىنلىق!... مەيلىلا نېمە دەپ ئويلىسا ئويلىمامدۇ، تىللىما تىللاۋەرەمدۇ! مەن ئۇنىڭ بىلەن، نېمىچىدىم؟...»

ھېكمەتنىڭ كۆڭلىنى چېچىپ، پاراكەندە قىلىۋاتقان بۇ ئاياغ - ئۈچى يوق خىياللار كالىنىسىدىن بىرەر دەققىمۇ نېرى كەتمەيتتى. شۇڭا، ئۇ گۈلرۇزباغا قايرىلىپ قارىيالمىدى. لېكىن، گۈلرۇزبانىڭ ھازىر كۆڭلى خۇش ئىدى، ئۇ ھەممىنى كەچۈرەيتتى. ھەتتا، كۆڭلىدىن چىقماي، ھەپتىگىچە ئۇيقۇسىنى قاچۇرغان ھېكمەتنىڭ قۇتبىرەم بىلەن تانسا ئوينىغان ئىشىنىمۇ توغرا چۈشەندى. بۇ ئىش ھېكمەتنىڭ ئۆزىنى تۇتۇۋالماي، سىرداشقا، مۇڭداشقا، ھەمراھقا مۇھتاج بولغان يالغۇزلۇق كۈنلىرىدە يۈز بەرگەندى. بۇ ئىش ئۇنىڭغىمۇ ئاسان چۈشىمىدى. قىستىسى، بىر جۈپ كېيىكنىڭ رەسمى ئېقىن سۈدەك ئۇنىڭ كۆڭلىدىكى بارلىق غەم - ئەندىشىلىرىنى ئېقىتىپ كەتتى...

— بەك كەچ قالدىڭىز، — دېدى ھېكمەت جىمجىتلىقنى بۇزۇپ، — بۇمەرەخخان ئاپام خاپا بولۇپ قالارمۇ؟...

— ياق، — دېدى گۈلرۇزبا، — ئارىلىقتا ماھىگۈلنى ئەۋەتكەن ئىكەن. سەئىدە ئاچامغا ياردەملەشكەنلىكىمدىن غەۋىرى بار.

— بۇمەرەخخان ئاپامنى بىتاپ بولۇپ قاپتۇ دەپ ئاڭلىدىم، يوقلاپ بارالمىدىم، بەك ئۆزۈرلىكەن.

— كەچۈرۈڭ، ئانام سوراۋەرگەندىن كېيىن، سىزنى ئاغرىپ قاپتۇ دەپ قويدۇم، — دېدى گۈلرۇزبا قايرىلىپ، — بولۇپمۇ ئابدۇنەبى ئۆكۈم گېپىڭىزنى تولا قىلىدۇ.

— ئابدۇنەبى ئەقىللىق، ئوبدان بالا! — دېدى ھېكمەت بىرىنچى

قېتىم گۈلزىباغا قايرىلىپ، — ماھىگۈلۈم ئەدەپلىك، يۇۋاش قىز...
— ئۇ مېنىڭ ھالىغا يېتىدۇ...

گۈلزىبانىڭ «ھالىغا يېتىدۇ» دېگەن سۆزى ھېكمەتنىڭ ئىچىنى ئاغرىتىپ قويدى. ئائىلىنىڭ ھەممە يۈكى ئارتىلىپ قالغان بۇ قىز، قىمارۋاز ئۆگەي دانىسىنىڭمۇ دەردىنى تارتىپ، ئەلىمنى يۇتۇۋاتاتتى. ئەمما ئۇنىڭ ھازىرقى سەمىمى جاۋابلىرى، ھېچقانداق دوقسىز، تەئەددىسىز تەلەپپۇزى ھېكمەتنى خېلىلا يېنىكلىتىپ قويدى. ئۇلار چايخانا مەكتىپ ئالدىدىن قىزىق دەرۋازا تەرەپكە قايرىلغاندا، ئىككىنچى قېتىملىق كىنودىن قايتقانلارنىڭ ئاياغ - ئۇچى كۈچىدا شالاڭ كېتىۋاتاتتى.

— ھېكمەت، — دېدى گۈلزىبا ئۇنىڭ ئىسمىنى بىرىنچى قېتىم ئاتاپ، — رەسىمنى ئاجايىپ ئويدان سىزىپسىز... ناھىيى، شادىمانلار ماختاپ يۇقىرى باھا بېرىشتى.

— ئۇلار بەك ئاشۇرۇۋەتتى. شائىرلار ئادەتتىن تاشقىرى ھېسسىياتچان كېلىدۇ. شۇڭا، بەك مۇبالىغە قىلىۋەتتى.

— ياق، ئۇ رەسىم ماڭا بۆلەكچىلا تەسىر قىلدى. بىراق مەن شائىر ئەمەسقۇ! — گۈلزىبا ھەسرەتەنەنگەن ھالدا قوشۇپ قويدى، — بولۇپمۇ يارىدار كېيىككە بەك ئىچىم ئاغرىدى...

— ئۆزىگە ئاز...

— بۇ نېمە دېگىنىڭىز؟

— كىم ئۇنى ئالدىن سۇن دەپتۇ!

— ھاياتتا ئازمايدىغان كىم بار؟...

نومۇس كۈچىدىن ھېكمەتنىڭ دەپى سىقىلدى. ئەگەر كۈندۈزى بولغان بولسا، گۈلزىبا ئۇنىڭ قۇلاقلىرىغىچە قىزىرىپ كەتكەنلىكىنى كۆرگەن بولاتتى. بىر ياقىتىن، ئۇ ۋىجدان ئازابىدىنمۇ پۇچىلىنىۋاتاتتى. چۈنكى، قۇتبىرەم بىلەن قول تۇتىشىپ، بوستاندىن شەھەرگە كىرگەنمۇ ئۆزى. بولمىسا ئۇنىڭ بېشىدا بىر كىم تاياق تۇتۇپ تۇرغىنى يوق. قۇتبىرەم، گۈلرۇزلار «تانسا ئوينايسى» دېسە، ئەلەڭلەپ مەيدانغا چۈشكىنىمۇ ئۆزى. «گۈلزىبانىڭ سىنىپىغا قوشۇمچە سىنىپ مۇدىرى

بولمىسام...» دەپ ئىلمىي مۇدىر زىكرۇللا غوجىغا دادىلىغىنىمۇ يەنە شۇ ئۆزى!... قىسقىسى، گۈلزىيانىڭ قىزلىق غۇرۇرىغا تېگىدىغان ئىشلارنى ھېكمەت ئۆزى قىلغانىدى، ئەمما، قىز ئەكىسچە ئۇنىڭغا تەسەللىي بەردى.

ئۇلار گۈلزىيانىڭ ئۆيىگە قايرىلىدىغان دوقمۇشقا كەلگەندە، ھەر ئىككىلىسى جىمجىت تۇرۇپ قېلىشتى. ھېكمەت نېمىدۇر. بىر نەرسىنى ئىزدىگەندەك ئەتراپىغا سىنچىلاپ قارىدى. گۈلزىيانمۇ بىر چاغلاردا ئۆزىگە ئوتتۇق كۆزلىرى تىكىلگەن جامە يولىغا كۆز تاشلىدى. خۇددى خۇدا كۆڭلىگە سالغاندەك، ئۇلار بىر - بىرىگە قاراپ تەڭلا تەبەسسۇم قىلىشتى. ئاينىڭ قىيپاش چۈشكەن ئالتۇن نۇرىدا، قىزنىڭ قىپقىزىل خالى گۈلخان چوغىدەك تاۋلىنىپ، ئاينى خىجىل قىلغان ئاي يۈزى ھايا بىلەن يەر بېقىپ تۇراتتى.

— گۈلزىيا، مەن قايتاي!... — پىچىرلىدى ھېكمەت.
— توخناڭ!... — گۈلزىيانىڭ ئاۋازى تىترىدى، — ئانام... ئانام سىزنى بىر كېلىپ كەتسۇن دېگەندى، ئەنە كېلەلمەيسىز؟...
— كېلەي، ئەسلىدە بۇرۇنلا يوقلاپ كەلسەم بولاتتى...
— رەھمەت...
— ئەمىسە كىرىپ كېتىڭ!...
— خوش! — گۈلزىيا ئىشىك ئالدىغا كەلگەندە يەنە قايرىلىپ، ھېكمەتكە قول پۇلاڭلاتتى.

ھېكمەت قايتىپ كەلگەندە، كامىل بىلەن مۇرات دەرۋازا ئالدىدا ئۇنى ساقلاپ پاراڭلىشىپ تۇراتتى. ئۇلارنىڭ پۇتلىرى مۇزلاپ كەتكەنلىكتىن يەر تېپىپ، ئاياغلىرىنى بىر - بىرىگە ئۇرۇپ، قۇلاقلىرىنى ئۇۋۇلىشاتتى. ھېكمەتنىڭ چىرايىدىن خۇشال بولغانلىق ياكى خاپا بولغانلىق ئىپادىسىنى سېزەلمىگەن كامىل ئۇندىمىدى. ئەمما تاقەتسىزلىنىپ تۇرغان مۇرات ئوتتۇرلا سورىدى:

— قانداق، سىلەر سۆزلىشتىڭلارمۇ؟ ئۇرۇشۇپ قالسىغانىلەر؟...
— ھەي... — دېدى ھېكمەت باش ئېغىتىپ، — قىزلارنىڭ

كۆڭلى پەرىشتەدەك بولىدىكەن، يەنىلا بىز يىگىنلەر ئەسكى ئىكەنمىز. . .
— جۈرۈڭلار كىرىپ ئۇخلايلى، — دەپى كامىل مۇراتنىڭ بىلىكىنى سىقىپ قويۇپ، — بىردەمدىلا تاڭ ئاتىدۇ. . .

ھېكمەت ئەتىسى ئەتىگەن گۈلزىباننىڭ ئانىسىنى يوقلاپ باردى. بۇمەرەمخاڭ بۆلەكچىلا خوشال بولۇپ كەتتى. گۈلرۇز ئىشقا كەتكەندى، ماھىگۈل تەتلىلىك تاپشۇرۇقلىرىنى ئىشلەۋاتاتتى. ئابدۇنەبى ھېكمەتكە چاپلىشىپلاۋالدى. ئۇ بىردەم تېپىشماق تېپىشايلى دەپسە، تۇرۇپلا لىگىلەك ياسىيالايمىز؟ دەپ سورايىتى. گۈلزىبا قانچە ئاچچىقلاپ باقسىمۇ، ئۇ «ھېكمەت ئاكا» دەپ زادىلا نېرى كەتمىدى. ھېكمەت ئۇنى بازارغا ئېلىپ چىقىپ، دەپتەر، قەلەم، ئۆچۈرگۈچ ئېلىپ بەردى. قايتىپ كىرگەندىن كېيىن، ئۇنىڭغا لىگىلەك ياساپ بېرىش ئۈچۈن، قەغەز، قومۇشلارنى تەييارلىدى، گۈلزىبا شىلىم قاينىتىپ بەردى.

— سىزمۇزە، — دەپى گۈلزىبا ھېكمەتكە، — كىچىك بالا نېمە دەپسە مەقۇل دەۋىرىدىكىنىمىز. . .

— ھەي، شۇنداق دېگىنىڭىز بىلەن قىزىم، — دەپى بۇمەرەمخاڭ تۆردە يېتىپ، — كىچىك بالىمىچۇ، كۆڭلى تارتقان ئادەمگە سۆۋشىدۇ. ئابدۇنەبى مۇشۇ يېشىغىچە دادىسىغا ئىركىلىپ، سۆۋشىپ باققان بالا ئەمەس. . .

ھېكمەت نېپىز قىرىلغان قومۇشنى قەغەزگە چاپلاپ تۇرۇۋېتىپ، قايتىمەس كىرىپ كەلدى. ئۇ، ئەتىگەندىلا ئەڭشىلمۇۋالغانىدى، قايتىمىڭ ئوڭ يۈزى بۇرنىنىڭ بىر تەرىپى بىلەن قوشۇلۇپ ئىشىشىپ كۆكىرىپ قالغانىدى، بۇرنىنىڭ يوغان تۆشۈكلىرىدىمۇ قاپقارا قېتىپ قالغان قان قاقاپتىك ئېسىلىپ تۇراتتى. ئۇنىڭ سارغۇچ قوڭۇر ساقاللىرى ئۆسۈپ كەتكەن بولۇپ، سايىپىرىق چىرايى داغلىغان مىستەك تىزىرىپ كەتكەندى.

— ھە، ھېكمەت ئەپەندى، كىپ قاپسە! — دەپى قايت تىللىرى كالۋالىشىپ، — يوقلاپ كەتتىڭىز. ھە! . . . يوقلاپ كەتتىڭىز. . . سەن. . . سەن ئۈرۈمچى. . . ھە ئۈرۈمچىدە ئوقۇغاندىن كېيىن، ماڭاشىڭ

چىقتۇ؟

— دادا، جۈرۈڭ، ئېغىرلىشىپ قاپسىز... ئاۋۇ ئۆيدە يېتىپ ئارام ئېلىڭ! — دېدى گۈلزىبا دادىسىنى تارتىپ.

گۈلزىبا قايتىنى تەسلىكتە ئېلىپ چىقىپ كەتتى. ئەمما ئۇنىڭ دەھلىزدە تۇرۇپ ۋارقىرىغان ئاۋازى كەلدى:

— مەن... مەن سېنى تەستە باققان... ئەگەر ئۇنىڭغا تېگىدىغان بولساڭ... ئۇ... ئۇ... ماڭا... ماڭا جىق پۇل... پۇل بەرسۇن، قەرزىمنى تۆلسۇن!...

— كۆڭۈللىرىگە ئالمىسىلا، — دېدى بۇمەرەمخان ھېكمەتكە، — بۇ ئادەمنىڭ بولالىقى شۇ... كۈندە ئۇ يېرىنى ئىششىتىپ، بۇ يېرىنى قانىتىپ كىرگىنى كىرگەن... بىزمۇ كۆنۈپ كەتتۇق...

— مەن قايتاي، — دېدى ھېكمەت ئورنىدىن تۇرۇپ، — كېيىنچە يەنە يوقلاپ كېلەمەن...

— نەگە بارسىز؟ — دېدى چىرايى تاتىرىپ كەتكەن گۈلزىبا ئۆيگە كىرىپ، — مەن لەڭمەنگە خېمىر يۇغۇرۇپ قويدۇم. چۈشلۈك تاماق يەپ كېتىڭ!...

— رەھمەت، تاماق يېمىگەن ئۆي بولمىغاندىكىن. ھازىر كامىل، مۇراتلار ماڭا ساقلاپ قالدى. خەۋىرىڭىزدە بار، ئامانلا تۇرغان چاقىرىپ قويغانىدى.

— ئۇ يەرگە چۈشتىن كېيىن بارارسىلەر...
— ئۇغۇ شۇنداق، ئەمما چۈشتە ئۇچىمىزنىڭ قىلىدىغان ئىشلىرىمىز بار ئىدى.

ھېكمەت ئۇزۇپ چىقىۋېتىپ، گۈلزىبانىڭ خىجىللىق، نومۇس، تەڭلىك ئىسكەنجىسىدە قىلىنغان مەسۇم چىرايىنى كۆرۈپ، ئىچىسى سىيرىلىپ كەتتى، ئۇ نېمە دەپ تەسەللىي بېرىشنى بىلمەي، دەرۋازا ئالدىغا چىقتى:

— گۈلزىبا، كۆڭلىڭىزگە ئېلىپ كەتەڭ، قايتىپ كەلۈپ قاپتۇ... كەيپىلىكتە ھەر قىسما گەپلەرنى تىلىپ قويدۇ، ئۆزىڭىزنى

ئاسراڭ! - دەيدى ھېكمەت تۈز كۆڭۈللۈك بىلەن.
- بولدى، كۆڭلۈمنى ئاۋۇتماڭ! - گۈلزىبا ھېكمەتكە قاراپ
تۆكۈلۈپلا كەتتى...

گۈلزىبانىڭ ئۆيىدىكى كۆڭۈلسىزلىكىنى ھېسابقا ئالمىغاندا،
ھېكمەتنىڭ شەھەرنىكى بىر ھەپتىلىك ھاياتى ئىنتايىن مەنىلىك ئۆتتى.
ئۇ، ئامانئىلا قۇرباننىڭ ئۆيىدە مېھماندارچىلىقتا بولۇپ، غازاخۇن
ئاكىنىڭ ئەخلاق - پەزىلىتى، كىتاب، بىلىم توغرىلىق ئېيتقان چوڭقۇر
مەنالىق سۆزلىرىنى ئاڭلاپ، تۇرمۇشتىكى ياكى ئۇنداق، ياكى مۇنداق
كېلىشمەسلىكلەرنىڭ ئىززەتسىز نەرسە ئىكەنلىكى، ئادەمنىڭ ئىرادىسى،
شجائىتى بولسىلا، ئۇلارنى يېڭىپ كەتكىلى بولىدىغانلىقىنى ھېس
قىلدى. ئالىمجان، ئائىبى، شادىمان، ئابلىز ناۋالارنىڭمۇ ئاجايىپ
ئىستېداتلىق يىگىتلەر ئىكەنلىكىگە قايىل بولدى.

ئۇلارنىڭ ئۆيلىرىدە بولغان شېئىرىيەت، مۇزىكا، رەسىم
توغرىسىدىكى مۇھىبەتلەر ھېكمەتنىڭ نەزەر دائىرىسىنى تېخىمۇ
كېڭەيتىپ، باشقىدىنلا دۇنياغا كەلگەندەك تۇيغۇغا كەلدى. بۇ، كامىل
ۋە خۇراتنىڭ دوستلۇق بۇرچى ۋە ھىممىتىدىن بولغانىدى.

سورۇندا چىگىلگەن تۈگۈچ

بوستان ئوتتۇرا مەكتىپىنىڭ ۋاڭ - چۇڭغا تولغان ئالدىراشلىق
كۈنلىرى يەنە باشلاندى. ئوقۇتۇش بىناسىنىڭ غەربىي ئىشىكى ئالدىدىكى
ئاق ئۈجىگە ئېسىلغان داڭ تاڭ سەھەر قاراڭغۇلۇقىدىن تارتىپ، ھەممە
يەر تىخىشاپ ياتقانغا قەدەر ئۇرۇلاتتى. سىنىپلاردىن پاتماي چىقىۋاتقان
ئوقۇغۇچىلار مەكتەپ مەيدانىدا يۈگۈرشەتتى، توپ ئوينىيەتتى، قۇم
تولدۇرۇلغان ئورەكلەردە سەكرەشەتتى، كۈلەڭگۈچلەردە ئۇچۇشاتتى،
چېلىش خۇمار بالىلار بەللىرىدىكى پوتىلىرىدىن قاماللاپ، بىر -
بىرلىرىنى يانپاشقا ئېلىپ، توپلارغا پۇچۇلايتتى. تىسقىسى، داڭ

ئوقۇتقۇچى، ئىشچى - خىزمەتچىلەرنىڭ جەڭ سىگنالى ئىدى. ئەمما بۇ جەڭ سىگنالىنى رەجەپ بەنجاڭنىڭ چۈشەنچىسى كۆزگە ئېلىنمىمۇ قويمايتتى، ئۇلار ئۆز باشلىقىنىڭ ئۈچ پۈشتەك ئاۋازى ئۈزۈمىنى مۇقەددەس بىلگەچكىمۇ ياكى جەننەتتىن چىققان كۆك تاياقنىڭ كارامىتىدىنمۇ، ئەيتاۋۇر، يوغان كىر قولاقلىرىنى دىڭ تۈتۈپ، كەڭ ئېتىز باغرىلىرىنى تىلغاپ، غۇلاقتىكى ئاداڭلىرىنى شالاڭلىتىپ، قىقىرىشىپ، چىرقىرىشىپ يۈرەتتى.

ئاۋايىلار بوخۇنلانغان قوناق خېمىرى زۇۋۇلىلىرىنى بەس - بەس بىلەن تونۇرلارغا چاپلايتتى. سويۇۋېلىنغان ساپىرىق زاغىلار بورا ئۈستىگە دۆۋىلىنىپ، نان ساندۇقلىرىغا قاچىلىناتتى. ئاشپەز جۇمراخۇن بولسا، تاختۇش ئەتراپىدا يۈگۈرۈپ يۈرۈپ، غۇلدا نوغۇچتا خېمىر ياياتتى. مالچىلار پاسار چاناپ، پىچان توغراپ، ئېغىللار ئەتراپىدا پايپىتەك ئىدى. كارىدور بويلاپ سىنىپلاردىن ھەر خىل بىن ئوقۇتقۇچىلىرىنىڭ «A+B»، «تاق يوپۇرماقلىق ئۆسۈملۈكلەر...»، «غاجىلىغۇچى ھايۋانلار...» دېگەندەك جاراڭلىق ئاۋازلىرى يانتىراتتى. ئۇلار دەرىستىن چۈشۈپلا، ئۆز ئىگىدارچىلىقىدىكى ھاجەتخانىلارنىڭ ئوغۇتىنى تارتاتتى ۋە ئۇلارنى دۆۋىلەيتتى، توپا بىلەن قېچىپ يۈگەيتتى، ئېتىزلارغا قىغ يۆتكەيتتى، ھەتتا بەزىلىرى دەرسى بارلىقىنىمۇ ئۇتتۇپ، قارا تەزگە پۆمگىنىچە ئىشلەپ كېتەتتى. قاچانكى دىجورىنى مۇئەللىم يۈگۈرۈپ كېلىپ ئۇلارغا: «سېتىكىدا دەرىسلىرى بار ئىكەن» دېگەندىلا، ئۈستىبۇلىشىرى توپا، تەردىن يۈز - بويۇنلىرى شالتاق بولۇپ كەتكەن مۇئەللىملەر يۈگۈرگىنىچە ئىشخانىغا كىرەتتى - دە، يوقلىمىلىرىنى قولتۇقلاپ سىنىپقا چاپاتتى. مۇدىر پەرىماندا بولسا، چوشقا ۋە مال ئېغىللىرىدا، قايسى بۇقچاق ساپانغا ياراپ قالدى، قايسىسىنى سويۇپ يەۋىتىش كېرەك؟ دېگەندەك پىلانلارنى تۈزەتتى. ئامبارلاردىكى تاڭشىقلارغا بارمىقىنى تەككۈزۈپ تېتىپ كۆرەتتى، كۆكتات ئامبارلىرىدىكى كۆكتاتلارنىڭ سېسىغان - سېسىمىغانلىقىنى تەكشۈرۈپ، قايسى ئايلاغىچە يېتىدىغانلىقىنى مۇنچىلەيتتى. مەكتەپ بويىچە ئون نەچچە ھاجەتخانا بار ئىدى، مۇدىر

ئۇلارنىڭ ئارقا تەرىپىگە ئۆتۈپ، نەچچە تاغار ئوغۇت چىقىدىغانلىقىنى ھېسابلاپ چىقاتتى. دىجورنى مۇئەللىم بىر كۈنلۈك مەشغۇلات تۈگىگەن ھامان، ئون ئىككى سىنىپنىڭ يوقلىمىلىرىنى يىغىشىۋېلىپ، ئوقۇغۇچىلارنىڭ كەلگەن - كەلمىگەن، سورىغان، كېچىككەن، ئاغرىقلىرىنى خۇلاسەلەيتتى، ئاندىن سىنىپ، ياتاق، مەيدان تازىلىقلىرىنى تەكشۈرۈپ، رەتكە تۇرغۇزۇپ تەييارلايتتى - دە، ئەتىسى ئەتىگەن سىياسىي ئۆگىنىشتە ئوتتۇرىغا قوياتتى. ئوقۇغۇچىلىرى تولۇق كېلىپ بولالمىغان كۆپلىگەن سىنىپ مۇدىرلىرى تىل - ئاھانەت ئىشتىشكە تەييار بولۇپ، باشلىرىنى سېلىپ جىم ئولتۇراتتى. مۇدىر پەرىمانى تىل - ئاھانەت خەزىنىسى دېسە خاتا بولمايتتى، ئۇ تۈكۈرۈكلىرىنى چاچرىتىپ: «ۋۇي، سۇغا چۈشكەن ئون تومپۇللار، لايدىن سۈزۈۋالغان قوزۇقلار، ۋۇي، غۇپ - غۇپ ئۆتۈك، ساقال تاغاقلىرى، شاخا بېجىق، سىيرىلما ئىشتانلار... ساغرىسىنى پىست چاقسا، دۈمبىسىنى قاشلايدىغانلار...» دەپ تىللىغىنى تۇرسا، تويىغۇغا بىر سائەت ئۈزەي تىللىيالايتتى، بۇنداق تىللاشلار ھەپتە - ئون كۈندە بىر قېتىم بولۇپ تۇراتتى. شۇنىڭ بىلەن خىزمەتلەر يۈرۈشۈپ، سىنىپ مۇدىرلىرى پالاتلاپ بالا يىغاتتى، دەرس قالدۇرغانلار تولۇقلايتتى، ئوغۇتلىرى ئازلار ئوقۇغۇچىلىرى بىلەن كېچىلىرى باشقا ھاجەتخانا، مال ئېغىللىرىدىن ئوغۇت ئۆزىلايتتى... ئەمما پەرىمانشا مۇدىرنىڭ «بىر ئوغۇمماچ سېلىپ، خىزمەتلەرنى يۈرۈشتۈرۈۋېتىدىغان بولدۇم...» دەپ كۆڭلى ئىسەن تاپامدۇ ياكى بىر سائەت «تەنبەھ - تەربىيە» بېرىپ چارچاپ، ئويۇنغا مەيلى تارتىپ قالمادۇ، ئەيتاۋۇر، قولىغا چاقمىقىنى ئېلىپ: «قېنى قايسىڭ چاقماق سوقۇشتۇرسەن؟» دەپ ۋارقىرايتتى. تاماققا تارقىشىۋاتقان ئوقۇتقۇچىلار چاقماقلىرىنى چىقىرىپ دۈرىدە مۇدىر ئەتراپىغا يىغىلاتتى، ئۈستەل ئوتتۇرىسىغا بىر مۇنچە قولىلار قوزۇق قاققانداك ئىككىنەتتە، مۇدىر «ئوغۇل بالا چاقمىقى» نى (ئۇ چاقمىقىنى شۇنداق ئاتايتتى) قوللارنىڭ مەركىزىگە قويۇپ: «مەن بىر - ئىككى دېيىمە، ھەممىمىز باشلايتىمىز. ئون قېتىمدا ئون يانالمىغان چاقماق

ئوغۇل بالا چاقماق ئەمەس...» دەپ جاكارلايتتى. چاقماقلار «قاسۇر - قاسۇر، قاسۇر - قاسۇر» قىلىپ چىقالاتتى، مۇدىر كۈلۈپ كېتىپ: «يۈسۈپ، سېنىڭ ئىككى قېتىم يانمىدى، ئىزمايلا چاقماقكىن... چاقمىقىڭنى ئەرگە بېرىۋەت»، «مەمتىلى، سېنىڭ تۆت قېتىم يانمىدى، خوتۇن كىشى چاقماقكىن، خوتۇنۇڭ ئوچاققا ئوت ياقسۇن...»، «رەجەپ مۇئەللىم، سېنىڭ جالاپ چاقماقكىن ئەمەسمۇ؟ ئون قېتىمدا ئاران تۆت قېتىم ياندى» دەپ مەسخىرە قىلاتتى. مۇدىر پات - پاتلا، سىياسىي ئۆزگىشىدىن كېيىن، «چاقماق سوقۇشتۇرۇش» ئويۇنى بىلەن ئىچ پۇشنى چىقىراتتى.

چوڭ ئىشخانا ئوقۇتقۇچىلار بىلەن تولغانىدى. بۇ قىشلىق تەتىلدىن يىغىلغاندىن كېيىنكى 4 - كۈنى ئەتىگەنلىكى بولۇپ، پەرىمانشا مۇدىر سەيرايى ئۆزلىكىدىن ھالدا ۋارقىراۋاتاتتى، ئۇنىڭ ئاچچىقى كەلگەندە، كۆزلىرى پولىتىيىپ، قارا چىرايى ئېسىلىپ، يۈزىدە بېغىررەڭ ھۈررەكلەر پەيدا بولاتتى.

— مەكتەپ بويىچە 86 تاز^① كەلمەپتىمى! سىنىپ مۇدىرلىرى شولاقتا ئېشەك باقتۇقما؟ — دەپ مۇدىر قوللىرىنى شىلتىپ، — باھالاشتا: «ۋاي ئۇنداق قىلىمەن، مۇنداق قىلمايمەن، ئۇچىنى سىلاپ سىنمەيمەن، سۇيۇق ماتاڭ يېمەيمەن، ئىسكەندەرنىڭ مۇشۇگۈزى باركەن دەيمەن...» دەپ ئون مىڭ قەسەملەرنى قىلىپ، ۋەدىئە يېزىشىدىن... ۋەدىئەمىغا تۇشلۇق، قىلغان خىزمىتىڭ شۇمۇ، ۋۇي سىيرىلما ئىشتانلار... ھەر قايسىڭ ئۆرۈكلۈك باغنى ئۇتتۇپ قېلىشتىڭما؟...

پەرىمانشا مۇدىر ۋارقىراپ ھارغان بولسا كېرەك، ئۇ تىتىرىگەن قوللىرىدا ئالدىرىماي تاماكا ئورغاندىن كېيىن، تاماكىسىنى «ئوغۇل بالا چاقمىتىدا» تۇتاشتۇردى. ئاندىن، بىر - ئىككى كۈن ئىچىدە قىلىدىغان ئىشلارنى ئورۇنلاشتۇردى.

— ھازىر بۇز چىقىرىش ۋاقتى ئۆتۈپ كېتىپ باردۇ، شۇڭا، — دەپ مۇدىر تاماكىسىنى قاتتىق شوراپ، — بىرىنچى يىللىق سىنىپلار

① تاز — ئوقۇغۇچى دەپمەكچى.

مەكتەپ كۆلىدىكى مۇزنى چىقىرىدۇ. ئىككىنچى يىللىق سىنىپلار گۇڭشى كۆلىدىن مۇز توشۇيدۇ. بولمىسا، مۇز ئامبىرى تولىمايدۇ. گۇڭشى رەھبەرلىكى مۇزاكىرىلىشىپ، كۆلنىڭ تۆتتىن بىرىنى بىزگە، قالغىنىنى داۋى قوشۇمچە كىرىم گۈرۈپپىلىرىغا تەقسىم قىلىپ بەردى.

بەرمانشا مۇدىر ئالتە ئوقۇتقۇچىنى بالا يىغىشقا، ئۈچىنچى يىللىق ئوقۇغۇچىلارنى مال ئېخلى، چوشقا قوتانلىرىدىكى قىغىنى چىقىرىشقا بەلگىلىگەنلىكىنى ئۇقتۇرۇپ بولغاندىن كېيىن، بۇ يىل ئاق يەر قونىقى بىلەن بۇغداي تېرىلىدىغان يەرنىڭ بىر موسىغا 80 يۈدۈم قىغ تۈكۈلمىسە، تېرىغىلى قويمايدىغانلىقىنى جاكارلاپ، سۆزىنى تۈگەتتى. ئىلمىي مۇدىر زىكرۇللا غوجى بەزى ئوقۇتۇش گۈرۈپپىلىرىنىڭ يېرىم يىللىق خىزمەت پىلانىنى تېخى تاپشۇرمىغانلىقىنى، ئەگەر ئەتىگىچە تاپشۇرمىسا، مەكتەپنىڭ بىر پۈتۈن ئىلمىي خۇلاسسىگە تەسىر يېتىدىغانلىقىنى ئۇقتۇردى. مالىيە بۆلۈم باشلىقى ئەخمەت ھوشۇر بەزى ئوقۇتقۇچىلارنىڭ كىنىشكىسىنى ئۆچۈرمەي، نان، ئاش ئېلىپ يەپ، ساختىلىق قىلىۋاتقانلىقىنى، مەكتەپ ناۋايخانىسىدا نان ياقىتۇرىدىغانلىقىنى، شۇڭا ئوقۇغۇچىلارغا نان ئۈلگۈرتەلمەسلىكتەك ئېغىر ئەھۋالنىڭ يۈز بېرىۋاتقانلىقىنى ئەسكەرتىپ ئۆتتى.

ئوقۇتقۇچىلار تارقاشتى. ھېكمەت بالا يىغىش گۈرۈپپىسىغا بەلگىلەندى. ئۇ ھازىر گۈلزىيانىڭ سىنىپىغا قوشۇمچە سىنىپ مۇدىرى ئەمەس ئىدى، زىكرۇللا غوجى ئۇنى ھەببە خانىمنىڭ ئۈچىنچى يىللىق ئىككىنچى سىنىپىغا ئالماشتۇرۇۋەتكەنىدى.

ھېكمەت گۈلزىيانى كۆرۈپ، ئالدىراپ ئىشخانىدىن چىقتى. ئۇ ناۋايخانىدىن نان ئېلىۋېلىش ئۈچۈن كېتىۋېتىپ، كارىدوردا قۇتبىرەمگە يولۇقۇپ قالدى. قۇتبىرەم كۈلۈپ قويۇپلا ئۆتۈپ كەتتى. كامىل، مۇراتلار شەھەردىن قايتىپ چىقىپلا، ئۇندىخا قاتتىق گەپ قىلىۋەتكەنىدى. بولۇپمۇ كامىل: «سىز بىر نىكاھلىق بولغان تۇرۇقلۇق، نېمە ئۈچۈن ئۆزىڭىزنى تۇتۇۋالمايسىز، شاللاق ئىشلارنى قىلىپ يۈرىسىز؟...» ئوقۇتقۇچى ئىكەنلىكىڭىزنى ئۇنتۇپ قالماڭ!» دەپ خېلىلا چېچىلىپ

قالخانىدى. شۇنىڭدىن بېرى قۇتبىرەم قىنىغا چۈشكەندەك قىلاتتى. بالا يىغىشقا بەلگىلەنگەن ئالتە ئوقۇتقۇچى ئۈچ گۇرۇپپىغا بۆلۈندى. ھېكمەت بىلەن مەمتىلى ئىبراھىم تۇتىنچى باشقۇرۇش رايونىنى ئۆز ئۈستىگە ئالدى. بۇ رايونغا بوۋاي قەمبەر، چامغۇچى، ئامۇتلۇق قاتارلىق بەش دادۇي قارايتتى، ئۇلار ئەڭ ئالدى بىلەن يىراق دادۇيلەرنى تۈگىتىش ئۈچۈن، بوۋاي قەمبەرگە كەندى. ھېكمەت بىلەن مەمتىلى، «دادۇيدە پۈتۈن شياۋدۇي ئەزالىرىغا يىغىن ئېچىۋاتىدۇ» دېگەن گەپنى ئاڭلاپ، دادۇي ئىشخانىسىغا كىردى. دېگەندەك، ئەزالار توپىلاڭ ھويلىسىدا ئولتۇراتتى. سورۇننىڭ باش تەرىپىدە، بوينىغا تاكان كەتمەن، سۇنۇق ئورغاق، تۆشۈك غەلۋىر ئېسىلغان چار ساقال بىر ئادەم بېشىنى ساڭگىلىتىپ تۇراتتى. ئۇنىڭ يېنىدا، بىر ياشلار چامىسىدىكى بالىنى قولتۇقلىۋالغان بىر ئايالمۇ بار ئىدى، ئايالنىڭ مۇرسىگە قۇلىقىنى يېقىپ ياتقان بالىنىڭ كۆزىنى ساپسېرىق چاپاق قاپلاپ كەتكەن بولۇپ، ئاغسىز ئىشتىنىدىن چىقىپ قالغان كاسىلىرى سوغۇقتىن كۆكسىپ كەتكەنىدى. ئايالنىڭ قورساقلىرىغىچە يىرتىلغان كۆڭلىكىدىن خۇددى تولا سېغىپ خالتىلىشىپ كەتكەن ئۆچكىنىڭ يېلىنىدەك كۆكسى كۆرۈنۈپ تۇراتتى.

— ئاۋۇ قاقىر بويۇن، ئىككى قوۋۇزى ئىچىگە تارتىشاڭخۇ، — دېدى مەمتىلى كۆرپە تەلپەك كىيگەن، ئېگىز، دوكراتى بىرسىنى كۆرسىتىپ، — بۇ دادۇينىڭ شۇجىسى رېخىم داراي دېگەن بولىدۇ.

— بىز، يۇ... يۇقىرىغا ئا... ئاش تاپشۇرغاندا، — دېدى دادۇي شۇجىسى رېخىم داراي، — بانخاننىڭ بالىسى كې... كېسەل بولۇپ، ئىشقا چى... چىتالىماي ئاش، كا... كايلاپ قالدى دىيەلمەيتىمىز يا؟ ئان، مەمتاخۇن قۇ... قوتازنىڭ پەللىكىگە چى... چىققان چى... چىقىپ، ۋ... ۋەزىپىنى ئورۇندالمايدۇق، دېسەك... يۇقىرى يەمەيلىك^① ما... ماقۇل دەمتا؟ ئان...

— دېيىتۇ، — توپ ئارىسىدىن ئالا - تاغىل ئاۋاز كۆتۈرۈلدى.

① رەھبەرلىك دېمەكچى.

— مەمتىلى مۇتەللىم، — دېدى ھېكمەت دادۇدىدىن قايتىسىپ چىقىۋېتىپ، — كېسەل سەۋەبىدىن ئىشقا چىقالمىغانىزمۇ شۇنچىۋالا قىلىپ كېتەمدۇ؟... نېمىدېگەن قارا كۆڭۈل ئادەم بۇ!

— ھى، شۇنىڭغا ھەيران بولۇۋاتامسەن تېخى، — دېدى مەمتىلى دىمىغىنى قېقىپ، — بۇلتۇر بىر دېھقان سۇ تۇتۇۋېتىپ، سۇنى يار ئالدىرۇۋۇتتېتىمكەن، ئۇنىڭ بېشىنىلا چىقىرىپ قويۇپ، قالغان يېرىنى قىمغقا كۆمدى. قىزىپ كەتكەن قىغ ئۇ بىچارىنىڭ بەدەنلىرىنى كۆيدۈرۈپ، چاپلاشتۇرۇۋەتتى.

— ۋاي خۇدايىم، نېمىدېگەن رەھىمسىزلىك بۇ!...

— ئۇنىڭدىن كېيىن، — دېدى مەمتىلى چىرتىسىدە تۈكۈرۈپ قويۇپ، — بالا يىغىملى يەنە چىقىپ قالدىم. ئۇ چاغدا، بىر دېھقان قورساق ئاچلىقىتىن ئىككى باش قوناق ئوغرىلاپ قويۇپتۇ، رېخىم داراي پۈتۈن ئەزالارنى يىغىپ، مېلىقى دېھقانغا ئاۋۋال تېزەك چىشلەتتى، ئاندىن ئۇنى ئۆستىلىتىپ چاتىرىقىدىن ئۆتكۈزدى.

— ئۇ دېھقان گۇڭشىغا نەز قىلىمىدىمۇ؟

— نەز قىلىمىدىمۇ؟ — مەمتىلى كۈلۈپ كەتتى، — نەق شۇ كۈنى گۇڭشى شۇجىسى تۇراپ ئىمىن، خالىق كاتىپلار خىزمەت تەكشۈرۈپ چىقىپتەكەن، ئۇلار كۈلۈپ تاماشا كۆرۈپ قاراپ تۇردى.

— توۋا! — دېدى ھېكمەت ھەيران بولۇپ، — گۇڭشى رەھبەرلىرى بۇنداق ئىشلارنى توپىسىغا، دېھقانلارنىڭ كۈنى تەس ئىكەندە... — ھەيران بولما، تېخى ئەقىلىڭ يەتمەيدىغان كۆپ ئىشلارنى كۆرسەن...

مەمتىلى ئىبراھىمنىڭ سۆزلىرىدىن ئىچى ئاچچىق بولۇپ قالغان ھېكمەت ئۇندىمەي كېتىپ باراتتى. يولدا سېۋىتىمگە تەرمەچ تېرىپ يۈرگەن تېرى مومىلار، بىر تۇتام كېۋەز شادىسى قولتۇقلىغان بالىسىلار ئۇچراپتتى. پاكار، كۆرۈمىسىز ۋادەكلىك دېھقان ئۇيلىرىنىڭ ئۆگزىلىرىدە كىنپەر پەنەزلىرى چوقچىمىپ، شاخ - شۇمىلار يېپىلىپ ياتاتتى. ئەمما، قۇچاق يىتكۈسىز ئواللىرى قېرىلىقتىن كاۋاكلىشىپ، قوۋزاقلىسىرى

يېرىلىپ، شاخاراپ كەتكەن قەدىمىي باڭاق دەرەخلىرى بوۋاي قەبەر كەتتىنى ئۆز قوينىغا ئالغانىدى. مەمتىلى ئىبراھىم ھېكەتنى باشلاپ، ئىشكىسىز، غارالسىز بىر ھويلىغا كىردى. بۇ يەردە مەتتىياز سېلىم دېگەن بىر ئوقۇغۇچى بار ئىدى.

بېشىغا سالۋا تۇماق كىيگەن شالاڭ ساقاللىق بىر دېھقان ئۇلارنى ئۆيگە باشلىدى. رەڭگى ئۆچۈپ ياغاقلشىپ كەتكەن پالاز سېلىنغان سۇپىدا، بىر قىز بالا ئىنجىقلاپ ياتاتتى. ئۇنىڭ ئۈستىگە قانمۇقات ياماق سېلىنغان، يىرتىقلىرىدىن ئىسلىشىپ كەتكەن مازلىرى چىقىپ تۇرغان چاپان يېپىپ قويۇلغانىدى. مورا كۈلۈڭسىدا بولسا، ئالتە ياشلار چامىسىدىكى بىر ئوغۇل بالا توپىدىلا ئولتۇرۇپ، تاۋاقتىكى ئۇماچنى خولۇپلىتىپ ئىچىۋاتاتتى. ئۆينىڭ ئىچىدە ئەسكى - تۈسكى چاپان - چارىلار يېپىلىپ ياتاتتى، بىر بۈلۈڭدىكى سېۋەتكە دۆۋىلەپ قويۇلغان تاۋاق - قوشۇقلار يۇيۇقسىز ئىدى.

— يۇقىرىغا چىقىشىسلا، — دېدى دېھقان بىر قات توپا ئۆرلەپ تۇرغان پالازنى كۆرسىتىپ، — بالىلارنىڭ ئانىسى دادۇيدىكى يىغىنغا كەتتى. مەن ئۆزۈم دادۇيدىڭ جۇۋىزىنى ھەيدەيمەن، قىزىغا تۇمۇ تېگىپ قېلىپ... مەن چاي قىلاي، زاغرا بولسىمۇ...

— ئاۋارە بولمىسىلا، بىز ئالدىرايمىز... — دېدى ھېكمەت ئۆزرە ئېيتىپ، — يەنە بارىدىغان بىر نەچچە ئۆيلەر بار.

— سېلىماخۇن ئاكا، — دېدى مەمتىلى گەپنى ئەگىتىپ، — مەتتىيازنى مەكتەپكە ئەۋەتمىدىلە، شۇڭا كېلىۋېرىدۇق.

— ئەمدى، — سېلىماخۇن ئۇزۇن جىمىپ كەتتى، — ئۆزلىرىدىن ئاۋى قىلمايمىز... تۆت بالا بىر بونقاندا ياتىدۇ دېسىلە، ئۇنى مەتتىياز ئېلىپ كەتسە... بۇ قىش - قىراۋلاردا ئەمەلىك تارتىپ قالدىكەنمىز...

— ئەمدى، بىر ئۆي بولغاندىن كېيىن، بىر ئادەمنى قىلامالا...

— نېمەككە ئاسان مۇئەللىم، غۇي - غۇي ئەتكەن، غۇي - غۇي ئەتكەن، بىر خام ئەتكەن دېگەندەك. خۇدانىڭ ئاق تېڭى تاتقان كۈنى ئانمكۇم - ۋىنكۇم بولۇپ كىشىلەيمىز - كىشىلەيمىز... يا قورساق تويۇپ

ئۆتكەننى بىلمەيمىز. . . يا ئۇچىمىزغا بىرەر خام كېپەنلىك چىققىنى يوق. خۇداغا چۈمپۈتسىكە، مەزلۇمنىڭ بىرلا ماتا كۆڭلىكىسى بار، ھېيتلىقىمۇ شۇ، مەھمانلىقىمۇ شۇ، ئۆي ئىچىسىدىمۇ شۇ. . . يوقسىزلىقنىڭ دەردىنى تارتقان ئادەم بىلمىدۇ.

— ئەمىسە، سېلىماخۇن ئاكا، — دەپدى مەمتىلى ئىلاجىسىز، — مەن مۇدىرغا دەپ بىر يوتقان ھەل قىلدۇرۇپ بېرەي. ئۇنىڭغىچە، مەننىيازنى باشقا بالىلارنىڭ قوينىغا سېلىپ قوياي. . .

— دادا، — دەپدى ئۈمىچىنى ئىچىپ بولغان بالا تاۋىقىنى دادىسىغا تەڭلىپ. . .

ھېكمەتنىڭ بالىغا ئىچى ئاغرىپ قالدى. بالا ياغاچ قوشۇقىنى، تاۋاقتىڭ قىرلىرىنى تىلى بىلەن پاكىزە يالىغاندىن كېيىن، بىگىز بارمىقىدا قاچا ئىچىدىكى ئۇماچىنىڭ يۇقىنى سىيرىپ، بارمىقىنى شۇرىدى. . .

مەمتىلى بىلەن ھېكمەت شۇ كۈنى تۆت بالىنى تەستە يىغىپ مەكتەپكە يولغا سېلىۋېتىپ، ئۆزلىرى بوۋاي قەمبەر باشلانغۇچ مەكتىپىگە كىردى. ئۇلار قىزىققىنا چاي قاينىتىپ ئىچىپ، مۇئەللىملەرنىڭ ياردىمىدە بىرەر توندىغان جاي تېپىش ئويىدا ئىدى.

بوۋاي قەمبەر مەكتىپىنىڭ ئالدىدا چوڭ بىر ئۆستەڭ بولۇپ، كۆۋرۈكنىڭ ئىككى يېنىدا سۇ ئېلىش ئۈچۈن ياسالغان تاش پەلەمپەيلەردە مۇز توڭلاپ كەتكەنىدى، يېشىل سىرلانغان قوش قاناتلىق دەرۋازا ۋە رىشاتكىلار مەكتەپكە خېلىلا سىن كىرگۈزۈپ تۇراتتى. كەڭ ھويلىنىڭ سول تەرىپىدىكى كۆتۈرۈلۈپ سېلىنغان بىر قاتار ئۆيلەر بەلكىم سىنىپلار بولسا كېرەك، دېمىزلىرىگە خوتەن قەغىزى چاپلانغانىدى. دەرۋازىنىڭ ئۈستىدىكى پاكار ئەمما ئاتارتىلمىغان بىر يۈرۈش ئۆيلەردە ئائىلىلىك مۇئەللىملەر ئولتۇراتتى، بىر گېغىزلىقلىرى بولسا تىشىغانا، مەتھۇلات ئامبارلىرى ئىدى.

مەمتىلى ئۈدۈل كەلگەن بىر ئىشكىنى چەكتى. ئىچكىسىدىن «ئىجازەت» دېگەن زىل ھەم يېقىملىق بىر ئاۋاز كەلدى. ھېكمەت

«ئىجازەت» سۆزىنى ئاڭلاپ، بەلكىم بۇ ناماز ئۈستىدىكى بۇۋىم بولسا كېرەك دەپ ئويلىدى. ئۇلار ئۆيگە كىرگەندە، ئاق داستىخان يېپىلغان ئۈستەلدە كىتاب كۆرۈۋاتقان بىر قىز لەپىدە قارىدى. ئۇ، قىزىل چۈچۈك پەلەڭچى كىتاب ئارىسىغا قىستۇرغاندىن كېيىن ئورنىدىن تۇردى.

قىزنىڭ خۇشپىچىم سىياقى، سىياھدەك قاپقارا كۆزلىرى، ئۇقادەك ئاپئاق بىجىرىم يۈزى، سەل يىمىرىلگەن قاشلىرى سالاپىت ۋە لاتاپەتتىن دېرەك بېرىپ تۇراتتى. ئۇنىڭ كۆزىنىڭ ئاستىدىكى سۇس كۆكۈچ سايە، مەڭزىدىكى ۋە جىنەستىدەك لەۋلىرىدىكى ھالەكەت رەڭلەر تەبىئىيىكى، ئاللا ئۇنىڭغا بەرگەن ھىممەت ئىدى.

— خۇش كېلىشتىپتۇمۇ؟ — دېدى قىز ئەدەب بىلەن سەل ئېگىلىپ، — ھەر قايسىلىرى ئوتتۇرا مەكتەپ ئوقۇتقۇچىلىرىغۇ دەيمەن؟

— بىز ئوقۇغۇچى يىغىلى چىققان، — دېدى مەمتىلى قىزنىڭ سىياقتىن ئەيمىنىپ، — مەكتەپكە قايتىپ كىرىپ كېتەلمىدۇق. ئۇنىڭ ئۈستىگە...

— ئۇقتۇم...

— مەكتەپنىڭ باش مۇئەللىمىگە دەپ باقسىڭىز...

— مەن ئۇرۇنلاشتۇرۇپ قويسام بولامدۇ؟ — دېدى قىز يېنىكىگە تەبەسسۇم بىلەن، — ھەر قايسىلىرى ھېرىپ چارچىغانلا، مېنىڭ تەييار كېسىكلىك خېمىرىم بار، سۇيۇقئاش ئېتىپ بېرەي، ھاردۇقلىرى چىقسۇن...

قىز سېۋەتتىكى ئاق چامغۇرنى بىردەمدىلا ئاقلاپ تەييارلىدى، چىنىگە تۇخۇم چاقتى، ئاندىن مەشكە قازاننى ئاستى.. قىزنىڭ يېنىك ھەم ئەپچىل ھەرىكەتلىرىگە ھېكمەتنىڭ زوقى كەلدى. ئۇ ئۈستەلگە تىكلەپ قويغان كىتابلارنى كۆرگىنىدە، ئىختىيارسىز ئورنىدىن تۇردى.

— كەچۈرۈڭ! كىتابلىرىڭىزنى كۆرۈپ باقسام بولامدۇ؟ — دېدى ھېكمەت قازانغا ماي قۇيۇۋاتقان قىزغا قاراپ.

— كۆرسىلە...

— رەھمەت.

ھېكمەت كىتابلارنى بىر — بىرلەپ كۆرۈپ چىقتى. ئۇ «داخۇندا»، «قۇتلۇق قان»، «يولات ۋە گۈلرۇھ»، «مېھراپتىن چايان»، «ئوتۇتۇچى»، «ئالتۇن يۇلتۇز» قاتارلىق ئاسانلىقچە تېپىلىدىغان ئەتىۋارلىق كىتابلارنى كۆرگەندە، قىزغا ئوغرىلىقچە يەنە بىر قاراپ قويدى. ئەمما ئۇ، پورەك كۆن مۇقاۋىسى ئالتۇن ھەل بىلەن ھەيۋەتلىك نەقىشلەنگەن، ھەل گەرچە سەل ئۆچكەن بولسىمۇ، مۇتاۋا ئوتتۇرىسىدىكى قۇببە شەكىللىك قاپارتما نەقىشلەر ئۆز شەكلىنى ساقلاپ قالغان قۇرئان يېزىقىدىكى بىر كىتابنى قولغا ئېلىپ، ئۇزۇن قاراپ كەتتى، ئۇلار ئۆيگە كىرگەندە، قىزنىڭ ئوقۇۋاتقان كىتابى مۇشۇ ئىدى.

— بۇ كىتابنىمۇ سىز ئوقۇسىز؟ — سورىدى ھېكمەت ھىيران بولۇپ.

— خوش! بۇ ھەزرىتى مەرئەلىشىر نەۋائىنىڭ «خەمە» سى. ھېكمەت قىزغا ھۆرمەت ۋە ئىپتىخار بىلەن قارىدى، ئۇنىڭ كۆڭلىدىن «بۇ پەرىشتە كامىلىنىڭ جورىسىگەندە...» دېگەن خىيال لىپ قىلىپ ئۆتتى.

تاماق تەييار بولدى. قىز ئۇلارنى ئۈستەلگە تەكلىپ قىلدى. ھېكمەت ئاق چامغۇر سېلىنغان ئۆگرىنىڭ مەزىلىك ھىدى دەمىقىغا ئۇرۇلۇشى بىلەن، قورسىقىنىڭ ئاچقانلىقىنى ھېس قىلدى. ئۇ چوڭ چىنىدىكى ئاشنى ئاستا پۈۋلەپ ئىچىشكە باشلىدى. لېكىن، مەمتىلى ئىبراھىم ئاشنى كورمۇ ياكى چاۋۇرمۇ ئىش قىلىپ، يوغانراق بىر قاچىغا سۈيىنى كۆپەرەك قىلىپ قۇيۇپ بېرىشنى ئېيتتى. قىز ئۈندىمەستىن، خېمىر يۇغۇرىدىغان كىچىكرەك بىر داسقا ئىككىلىك يېرىم سۈيۇقئاشنى ئۇسۇپ ئېلىپ كەلدى. مەمتىلى سۈمكىدىن ئىككى ئاق نان بىلەن بىر زاغرىنى ئېلىپ ئاشقا چىلدى، يۇمشاق نان بىردەمدىلا سۈيۇقئاشنىڭ سۈيىنى تارتىپ، بىر داس نان قايناققا ئايلاندى. ھېكمەت نومۇس قىلغىنىدىن قىزغا قارىيالمايدى. ئۇ، قىشلىق تەتىلدە ئاماننىلا قۇرباننىڭ ئۆيىدىكى ئولتۇرۇشتا، تاماق ئۈستىدە گىپ بولۇتقاندا، مەمتىلى سەبىر دېگەن

يىگىتنىڭ قىزىقچىلىق قىلىپ توقىغان مۇنۇ سۆزلىرىنى ئەسلىدى:

- تاماقنىڭ ئەسكىسى ناتەك^①،
- تايماقنىڭ ئەسكىسى كالتەك.
- چاقنىڭ ئەسكىسى غالتەك،
- ئادەمنىڭ ئەسكىسى دالتەك.

ئوقۇتقۇچىلار كۈزدە جاڭگالغا ئوتۇن كەسكىلى كىرىپ قايتىپ چىققاندا، مۇراتنىڭ مەمتىلىنى مەسخىرىلەپ، «ئىككى قوغۇن، ئەللىك ياڭاق، تۆت نان، ئۈچ تاۋاق قېتىق، بىر نوگاي سۇ ئىچكەن ئەمەر مەدىكىراپ» دېگىنىگە ھېكمەت راستتىنلا ئىشەندى. بۇ چاغدا، قىز مەمتىلىنىڭ ئاغزىدىكى لوقمىنىڭ كۆپلۈكىدىن ئالىيىپ كەتكەن كۆزلىرىگە قاراپ سەسكەندىمۇ - قانداق، ئالغا چىقىپ كەتتى. ئۇ، ھايال ئۆتمەيلا، ئوتتۇرا ياشلار ئۇچۇرىسىدىكى بىر مۇئەللىمنى باشلاپ كىردى.

— ئاۋۋۇت نىياز مۇئەللىم، — دېدى قىز سىيايلىق بىلەن، — ئۆزلىرى ئىشخانىدىكى كارىۋاتنى سۈپۈرۈپ - تازىلاپ، بۇ مېھمانلارغا تەييار قىلىپ بەرگەن بولسىلا! مانا بۇلارنى ئالسلا، — قىز بىر ئەدىيال بىلەن ياستۇقنى مۇئەللىمگە بەردى.

— بىرىسىلىمۇ بولاتتى، مەن ئۇيدىن ئېلىپ چىقاتتىم ئەمەسمۇ! — دېدى مۇئەللىم قىزغا.

— ھېچقىسى يوق، كېچىدە سوغۇق بولىدۇ، ھە راست، مەشكە ئوت قالاپ، مەدەكمۇ ئەكىرىپ قويسلا.

— سىز مۇشۇ يەرلىكمۇ؟ — سورىدى ھېكمەت ئارتىنىپراق، — ئەجەب مەكتەپتە ياتاقتا تۇرىدىكەنسىز...
— يوقسۇ، مەن ئامۇتلۇق كەنتىدىن.

① ئاقايىناق دېگەن مەنىدە. ئۇيغۇر تىلىنىڭ خوتەن دىئالېكتىغا تەۋە ئاتالغۇ.

ئادەتتە قىز گەپ سورالمىغىچە گەپ قىلمايتتى، قىلغاندىمۇ قىيا قايرىلاتتىمۇ، ئادەم يۈزىگە تىكىلىپ قارمايتتى، ئەيما، گۈزەل رۇخسارىدا بىر ئىللىق تەبەسسۇم جىلۋە قىلىپ تۇراتتى.

ئاۋۇت نىياز مۇئەللىم كىرىپ ھېكمەت بىلەن مەمتىلىنى باشلاپ چىقىپ كەتتى. ئىشخانا بىر كۈن كەچكىچە ئوت قالاڭچىمۇ ئىسسىق ئىدى، شۇنداقتىمۇ مەشكە قايتىدىن ئوت قالاڭچىدى.

— تاغاردىمۇ مەدەك ئەكىرىپ قويدۇم، ياتىدىغان چاغلىرىدا مەشكە چىقراق سېلىپ قويايلا، — دېدى ئاۋۇت نىياز بۇرنىنى سۈرتۈپ قويۇپ، — بولمىسا ئىشخانا مۇزلاپ كېتىدۇ.

— باش مۇئەللىمىڭلار مەكتەپتە تۇرمامدۇ؟ — دېدى ھېكمەت پالمىشوپكىسىنى سېلىۋېتىپ، — ئائىلىسى باشقا كەنتتىمۇ؟
— نېمە؟ تېخى بىلمىدىلىمۇ؟ باش مۇئەللىمىمىز ئاشۇ نەفسە خانىم ئەمەسمۇ! ...

— ھەي ئەخمەق، — دېدى مەمتىلى كارتىدە كىكىرىپ، — بىزنى كىم ئورۇنلاشتۇرغان بولسا شۇ بولمامدۇ! ...

— ئاشۇ كىچىككىنە قىزمۇ؟ — ھەيران بولغىنىدىن ھېكمەتنىڭ كۆزلىرى چەكچىيىپ كەتتى.

— كۈنلار ئىقىل ياشتا ئەمەس، ياشتا دەپ بىكار ئېيتماپتىكەن، — دېدى ئاۋۇت نىياز پەخىرلەنگەن ھالدا، — نەفسە خانىم 19 ياشقا كىرگەن بولسىمۇ، بىز ھەممىمىز ئۇنىڭدىن ئەيىبنىمىز. ... ھەتتا دېھقانلارمۇ ئۇنىڭ تۆمبىنى قىلىدۇ. شۇڭا، بىزنىڭ مەكتەپتە بالا قوغلايدىغان ئىش يوق دېگۈدەك.

ئاۋۇت نىياز چىقىپ كەتتى. مەمتىلىنىڭ بېشى ياستۇققا تېگە - تەگمەيلا، ئۆگزىنى كۆتۈرۈۋەتكۈدەك خورەك تارتىپ، ئۇيقۇنى باشلىدى. ھېكمەت مەشكە ئالغانلاپ مەدەك سېلىپ، بەلدىڭدە ئولتۇراتتى. ئۇلار كىرگەن ئائىلىلەردىكى دەپ ئېيتقۇسىز نامراتچىلىق، نامراتچىلىق كەلتۈرۈپ چىقارغان مەينەتچىلىك، نادانلىق، جاھىللىق، قاشاقلىق كۆز ئالدىدىن زادىلا كەتمەيتتى. لېكىن ئۇلار ناھايىتى مېھماندوست، قولى ئۇچۇق،

دىلكەش ئادەملەر ئىدى، مېھمان ئۈچۈن ئۆزلىرى ئاچ قالسىمۇ مەيلى ئىدى، روزىغارىدىكى ھەممىنى ئايمايتتى. ئاغرىق - سىلاق، ھېيىت - ئايەملەر ئۈچۈن قىسىپ ساقلانغان كەلگەن بىر چىنە ئاق ئۈن ياكى گۈرۈچلىرىنى ئالدى - ئارقىسىغا قارىماي چىقىرىپ، ئۆز كۆڭلىنى ئىزھار قىلاتتى. مېھمان قايتىدىغان چاغدا، ئۈچۈملەپ گۈلە - قاقلىرىنى يانچۇقىغا تۆكۈپ بېرىپتىكى ياكى «بالىلارغا ئالغاج بارالا!» دەپ، بىر نەچچە ئانا ياكى بېشى تەڭلىپ تۇرۇۋالاتتى. ئەڭ بولمىغاندا، بىرەر كاۋىنى قولتۇقلىتىپ قوياتتى. توۋا، ئادەم نامرات بولغانسىمۇ، دۇنيا مەشەتلىرىنى كۆزىگە ئىلمامدۇ - نېمە؟ كۆكسى - قارنى كەڭ، سېخى، قولى ئوچۇق بولۇپ كېتىدىكەن. بايلار بىر مېلى ئىككى بولغانسىمۇ، تاش بېغىر، كازاپ، ساختىپەز، تاش يالايدىغان پىخسىقلارغا ئايلىنىدىكەن...

ھېكمەت سېلىماخۇن ئاكىنىڭ «ئىشلەيمىز، ئىشلەيمىز، يا تويۇپ ئۆتكەننى بىلمەيمىز، يا ئۈچمىزغا بىرەر خام كېپەنلىك چىققىنى يوق» دېگەن سۆزى ئېسىگە كەلگەندە، ئېغىر ئۆھ تارتىپ قويدى. توغرا، خوتەن دېھقانلىرى يۇۋاش، مۇس، ئىتائەتچان، ھەممىگە شۈكرى - قانائەت قىلىدىغان، دىلى مەسكىن ئادەملەر ئىدى. ھېچقانداق ئىشنىڭ تېگىگە يەتمەي، «نېمە ئۈچۈن؟» دېمەي، كالىدەك ئىشلەشنىلا بىلەتتى. خۇددى ئورماندىكى مایمۇنلار تۇۋى يوق سېۋەتكە تۆكۈلگەن مېۋىلەرنى تېرىۋېرىپ، ئورمانچى «ھايت!» دەپ قويغان ھامان، قۇرۇق سېۋەتنى ئېلىپ قاچقىنىدەك، بىر يىل جاپالىق ئىشلىگەن ئەجرىنى كۆز كەلگەندە ھېسابلاشسا، «دۆلەت ۋەزىپىسى، يەر ھەققى، سۇ پۇلى، مائارىپقا ياردەم، دەريا - ئۆستەڭ قۇرۇلۇشى، يول ياساش» دېگەندەك تۈگمەس - پۈتمەس ئالۋاڭ - ياساقلار تۈپەيلىدىن، ئۆزلىرىگە قۇرۇق سېۋەت قالاتتى. دېھقان دېگەن قۇرۇق قاقشال خەزىنە ئىكەن، يونغانسىمۇ، ئۇلارنىڭ قان - تەرلىرى تىللا بولۇپ تۆكۈلۈپ بېرىدىكەن. ئەمما ئۆزلىرى نام - نىشانسىز، نىنج - تىۋىشىسىز، غەلۋە - غۇدۇرسىز بۇ دۇنيادىن كېتىدىكەن، ئۆتۈلىدىكەن... ئۇلارنى ھېچكىم ئەسلىرىگە

ئېلىپ، ياد ئېتىپمۇ قويمايدىكەن...

ئۈچ كۈن كەنت ئارلاپ يۈرۈپ ئوقۇغۇچى يىغقان مەمتىلى بىلەن ھېكمەت كېچىلىپ مەكتەپكە قايتىپ كىردى. ئەتىسى ئەتىگەن ئىككى سائەت كەسپىي ئۆگىنىش ۋاقتى ئىدى، ھەر بىر ئوقۇتۇش گۇرۇپپىلىرى ئۆز ئالدىغا كەسپىي ماتېرىياللارنى ئۆگىنىش، دەرس تەستىقلاشنى ئېلىپ باراتتى. شۇڭا، ھېكمەت كامىل بىلەن بىرلىكتە دەرس تەييارلىقى قىلدى. ئەتىسى، ئۇلار تولۇق تەييارلىق بىلەن، تىل - ئەدەبىيات ئوقۇتۇش گۇرۇپپىسى بۆلۈمىگە كىردى. گۇرۇپپا باشلىقى توختى قۇربان، پاتەم، گۈلزىبا خانىملار ۋە مۇرات: كامىل، ھېكمەتلەر ئۆز جايلىرىغا كېلىپ ئولتۇرۇشتى. دەسلەپ توختى قۇربان 3 - يىللىق ئىككى سىنىپنىڭ ئەدەبىيات دەرسىنىڭ تەييارلىقىنى ئوقۇپ ئۆتكەندىن كېيىن، ھەممە بىلەن بىردەك تەييارلىقنىڭ ياخشى بولغانلىقىنى ئېيتىپ تەستىقلاشتى. ئارقىدىن، مەرھابا خانىم 3 - يىللىق ئىككى سىنىپ، 2 - يىللىق بىر سىنىپنىڭ قوش تەييارلىقىنى ئوتتۇرىغا قويدى. ئاخىرىدا، ھېكمەت سوۋېت ئۇيغۇر يازغۇچىسى ئۆمەر مۇھەممىدىنىڭ «ئېغىر كۈنلەردە» دېگەن ھېكايىسىنىڭ تەييارلانغان دەرس كونسىپكىنى ئوقۇدى. توختى قۇربان ھېكمەتنىڭ تەييارلىقىنىڭ ھەر تەرەپتىن پۇختا، مۇكەممەل بولغانلىقىنى ماختاپ، «ئۆتۈلسە بولىدۇ» دەپ تەستىق سېلىپ بەردى.

— ھېكمەت، — دېدى توختى قۇربان، — ئەسلىدە سىز رەسىم ئەمەس، يازغۇچى بولسىڭىز بوپتىكەن. دەرس تەييارلىقىڭىز پۈتۈنلەي لىرىك ھېسسىيات بىلەن تولغان. قانداق دېدىم؟

— توغرا، — دېدى پاتەم خانىم، — مەنمۇ ناھايىتى دىققەت قىلىدىم. بولۇپمۇ ھېكايىنى ئوقۇش ئىنتوناتسىيىسى بەك ياخشىكەن.

خىجىللىق ئىلكىدە قالغان ھېكمەت گۈلزىبانىڭ ئۆزىگە كۈلۈپ قاراپ تۇرغانلىقىنى كۆرۈپ، تېخىمۇ قىزىرىپ كەتتى، ئەمما بۇنى ھېچكىم سەزمىدى. ۋاقتىمۇ توشۇپ قالغانىدى، توختى قۇربان: «بۇندىن كېيىن، ئاساسلىق، مۇھىم دەپ قارالغان دەرس تېكىستى تەييارلىقلىرىنى كامىلغا ئوخشاش شاپىگىرافتا بېسىپ، ئوقۇغۇچىلارغا ئالدىن تارقىتىش ئۇسۇلىنى

ئادەتكە ئايلاندۇرۇش ۋە راۋاجلاندۇرۇش لازىملىقىنى تەكىتلىدى.
ھېكمەت چۈشتىن كېيىنكى ئىككى سائەتلىك دەرسنى ئۆتۈپ بولۇپ
ياتاققا قايتىپ كېلىۋاتاتتى. ئۈجمىلىك يولدا، پەرىمانشا مۇدىر ئۇنى
چاقىردى:

— قارا ھېكمەت، مۇراتقىمۇ دەپ قوي! كەچتە ئىككىڭلارنى تاماشاغا
ئاپىرىمەن، — دېدى مۇدىر ھىجىيىپ، — سەن قاتلىماڭنى، مۇرات
دۇتارنى ئېلىۋېلىڭلار، ئىچىمىزدە گەنجى بولۇپ كەتكەن ھۈنەرنىڭ
ھەممىسىنى چىقىرىمىز...

ھېكمەت ياتاققا كىرگەندە، كامىل پۈتۈن زېھنى بىلەن بىر نەرسە
يېزىۋاتقانلىقى ئۈچۈن، ئۇنىڭ كىرگىنىنىمۇ تۇيىمىدى. ئۈستەل
ئۈستىدە، يېزىلىپ بولغان قول يازمىلار ۋە سىلاۋىيان يېزىقىدىكى
كونىراپ كەتكەن بىر كىتابمۇ بار ئىدى. ھېكمەت قول يازمىغا بىرلا قاراپ
كامىلنىڭ «باشسىز ھەيكەل» نى ئۆزبېكچىدىن تەرجىمە قىلىۋاتقانلىقىنى
بىلدى.

— ئەمدى باشلىدۇقۇمۇ؟ — دېدى ھېكمەت قول يازمىنى ئوقۇغاچ، — بۇ
بىلەن بوپتۇ.

— تەتىلدە ئازراق باشلاپ قويغان.

ھېكمەت پەرىمانشا مۇدىرنىڭ مۇرات ئىككىسىنى كەچتە «تاماشا» غا
ئاپارماقچى ئىكەنلىكىنى ئېيتقاندا، كامىلنىڭ قاپاقلىرى تۈرۈلدى.
ئەسلىدە، سودا سارىيى، پوچتىخانا، ئاشلىق پونكىتى، باجخانا،
دوختۇرخانا، باشقۇرۇش رايۇنى قاتارلىق ئىدارە - جەمئىيەت
باشلىقلىرىنىڭ ئوينىيدىغان قاتار چېپى ھەپتە - ئون كۈندە بىر ئايلىنىپ
تۇراتتى. مۇدىرنىڭ ھېكمەت بىلەن مۇراتنى ئۇ يەرگە ئاپىرىشى كوزۇر
كۆرسىتىپ، ئۆزىنى تونۇتۇش ئۈچۈن ئىدى.

— قارىسىلا، ئۇلار بىر توپ ساراڭلار... — دېدى كامىل قەلەمنى

قويۇپ، — ھەر بىر ئولتۇرۇش، مەشرەپ، چاي دېگەن سورۇنلارنى
تۈزىشىمىز، دوستلار بىلەن دىدارلىشىش، ھەمسۆھبەتتە بولۇش،
مىللىتىمىزنىڭ ئەنئەنىۋىي ناخشا - مۇزىكىلىرىدىن بەھرە ئېلىپ،

ئەجدادلىرىمىزنى ياد ئېتىش، روھىي جەھەتتىن ئۆزىمىزنىڭ نامرات ئەمەسلىكىنى تونۇشنى مەقسەت قىلىدۇ. ئەمما ئۇلار، يەپ - ئىچىش، بۇزۇپ - چېچىش، بىر - بىرنى سۇندۇرۇش، مەنەسەپلىرىنى بەش قىلىش، شەھۋانىي ھەزىللىرىدىن مەززە ئېلىشنى مەزمۇن قىلىدۇ. مانا بۇ ئۇلارنىڭ تاشاشا سورۇنى.

— ئەمىسە بارمىسام بولغۇدەك. . .

— يوقسۇ، بارمىسىلا بولامدۇ؟ بارسىلا! — دېدى كامىل جىددىي قىياپەتتە، — ئۇلارنىڭ تۇرمۇش پەلسەپىسىنى كۆرۈپ، بىلىپ قويغاننىڭ زىيىنى يوق.

كۈن ئولتۇرۇشى بىلەن پەرىمانشا ھېكمەت بىلەن مۇراتنى ئالدىغا سېلىپ ئېلىپ كەتتى. ئۇلار بوستان بازىرىنىڭ ئاياغ ئۇچىدىكى ئاشلىق پونكىتىنىڭ باشلىقى سەمەندەر زەنجاڭنىڭ بىرتۈپ ياڭاق قەد كېرىپ تۇرغان ھويلىسىغا كىرىشتى. ئايال ساھىبخان مېھمانلارنى قەپەز ئايۋانغا باشلىدى. قەپەز ئايۋانلىق سارايلارنى قول - ئىلكىدە بار ئادەتتىكى بايلارمۇ سالامىتتى. ئۈستى يېپىلغان ئايالما پەنجىرىنىڭ ئەينەكلىرىدىن چۈشكەن نۇر تۆت چاسا ئايۋاننى يورۇتۇپ تۇراتتى. گۈللۈك قىيما تۇۋرۇكلەر ئورنىتىلغان سۇپىلارغا باش قوناق، كەنجى غوزىلار يېيىۋېتىلگەندى. ئايۋاننىڭ ئىككى تەرىپىدىكى ئۆيلەرگە كوزاگۈل چۈشۈرۈلگەن دۈمباق ئىشىك ئورنىتىلغان بولۇپ، ھەربىر يۈرۈشى ئىچكىرى - تاشقىرى بىر نەچچە ئۆيلەرگە ئايرىلاتتى.

ئۇلار سول تەرەپتىكى قىماس — چۇقان كۆتۈرۈلۈۋاتقان مېھمانخانىغا كىرىشتى. قاتمۇ قات گىلەملەر ئۈستىگە سېلىنغان تاۋار كۆرپىلەردىن ئورۇن ئالغان مېھمانلار ئۇ يەردە خۇددى ئۇن قاچىلانغان خالتىدەك ئاپئاق كېرىلىپ، تام زەدەتلىمىغا يۆلىنىپ ئولتۇرۇشاتتى. داستىخان تاختۇشتا پۈتۈن بىر قوينىڭ تونۇر كاۋىپى تۇراتتى. كاۋاپقا ئون نەچچە پىچاق سانجىلغان بولۇپ، كىم كۆڭلى قەيەرنى تارتسا، شۇ يەرنى ئۇيۇپ يەيتتى. بۇندىن باشقا، گۆش گىردە، سامسا، زىخ كاۋاپ، پاققان گۆشى، پەرمۇدىلەر داستىخاننى بىر ئالغانىدى.

سورۇندا بىر ئادەم رو چۆگۈندىن پىيالىلەرگە ھاراق قويۇپ،
ۋارقىراپ - جارقىراپ ساقىيلىق قىلىۋاتاتتى. بۇقا گەدەن، ئىككى
مۇرىسى پەس، چوققىسى تار، ئېگەكلىرى كەڭ بۇ ئادەم بىرىنچى
باشقۇرۇش رايونىنىڭ سەركىسى مەتتوختى شۇجى ئىدى. ئۇ توغرىسىغا
سەمرىپ كەتكەنلىكىدىن، ئۇنى كىشىلەر «شامال ساندۇقى» دەپ
قوياتتى.

- ھە، پەرمانشا ئاداش، كېچىكىپ قالدۇقيا؟ - دەيدى مەتتوختى
ياسىما ئاچچىقلاپ، - جەرىمانسىغا ھۆرۈ - پۆرۈ يوقتۇ؟ ...

- ئۇچىدا كەلسە بىر چارەك، - دەيدى پەرمانشا ئولتۇرۇۋېتىپ، - نېم
قوچ؟ تاز بولساڭ گەدەنگىچە بول دەپتىكەن ...

- قېنى ئەمىسە، بۇنى ئىچىپ بىر مەست بولاپ بەرسە، - ئۈچ
پىيالى ھاراق پەتئۇس بىلەن مۇدىرغا تەڭلەندى، - بۇنى كۆڭۈل ئېيتىشقا
بولمايدۇ ... تېخى كېلىشلىرى ساي ...

مەتتوختى بوستان بازىرىدا «مەن، مەن» دەپ يۈرگەن نوچىلاردىن
ئىدى. ئۇ قەھرىمۇ، زەھىرىمۇ بار ئادەم بولغاچقا، ھەممە ئۇنىڭدىن
چۆچۈپتتى، بۇنداق سورۇنلاردا ئۇنىڭ گېپىنى ئىلىك ئالماي ھېچكىم
قۇتۇلالمايتتى. شۇڭا، پەرمانشا ئۈچ پىيالى ھاراقنى ئارقا - ئارقىدىن
كۆتۈردى - دە، ئايۋانغا يۈگۈردى.

- ھا... ھا... ھا... - كۈلدى مەتتوختى، ئۇنىڭغا باشقىلارمۇ
قوشۇلدى، - مۇشۇ زاماندا خوتۇن كىشى مەجەز ئەرلەر نېمانچە كۆپىيىپ
كەتتى دەيمەن؟ يا ئەپەندى دېگەن شۇنداق بولامدۇ؟ ...

- ئۆتكەندە، تۇشۇجى خالىق كاتىپقا ئەپەندى دېگەن «ئېشەك
قۇيرۇقى» دېگەن سۆز دەۋاتاتتى، قى... قى... قى... .

مال نەسىللەندۈرۈش پونكىتىنىڭ باشلىقى مەتمۇسانىڭ بۇ سۆزى
ھەممىنى كۈلدۈرۈۋەتتى. خۇددى ئېچىغان ئاداينى تولا ئىچىپ،
مەزگىلسىز سەمرىپ كەتكەن چوشقا كۈچىكىدەك دوپ - دومىلاق، مەڭىز
گۆشلىرى بولۇپ كەتكەن خېمىردەك سالپايغان، تېرىنىڭ يىرتقىدەك
كۆزلىرىنىڭ جىيەكلىرى قىزىرىپ تۇرىدىغان مەتمۇسا خالىق كاتىپنىڭ

ئىككى تۇغقان ئاكىسى ئىدى. ئەمما مەتمۇسا ئۆزىگە ئەمەلدارلىق تاجىسىنى كىيگۈزۈپ قويغان. خالىقنى ئۇلۇغلاپ «ئاكا» دەپ ئاتايتتى. — مەنچە، مادا ئېشەكنىڭ قۇيرۇقىنىكىن دەيمەن، قى... قى... قى... — مەتمۇسا يەنە قىرقىراپ - چىرقىراپ كۈلدى، باشقىلارمۇ ئۇنىڭغا قوشۇلدى.

— توختىسلا، — دېدى مۇرات ئاچچىقىدا، — سىلى تۇ شۇجىنىڭ «ئەركەك ھايۋانلارنىڭ بىر نېمىسى بىلەن تولا ھەپلەشكەن ئادەم كۈيلەپ قالغان مىكجىنىدەك چىرقىرايدىغان بولۇپ قالىدۇ» دېگەن سۆزنى تېخى ئاڭلىمىغان چاغلىرىڭلار... .

ئۆينىڭ ئىچىنى قىمقاس - چۇقان قاپلىدى، مەتمۇسا ئۆڭگەندى، مەتتوختى ۋارقىردى:

— نېمە چىچاڭشىيەن ئاداش؟ مېتەۋىنى ئۆزەڭ قىلسەن، باشقىلار قىلسا توم كەلدىما؟

پەرىمانشا قايتىپ كىرىپ ئۆز جايىدا ئولتۇردى. مەتتوختى تۇنۇر كاۋىپىدىن يوغان بىر پارچىنى كېسىپ، پەگادا ئولتۇرغان مۇرات بىلەن ھېكمەتنىڭ ئالدىغا قويۇپ قويدى. ئاندىن، ئىككى پىيالى ھاراقنى ئىككىسىگە تەڭلىدى. ئادەت بويىچە، بىر پەتنۇستا ئۈچ پىيالى ھاراق كېلەتتى. قوبۇل قىلغان ئادەمنىڭ قولى ئوچۇق، داستىخىنى كەڭرى، مەرت بولسا، باشقىلار بىردىن - بىردىن ئالاتتى - دە، ھەتتا ئۆزىگىمۇ قالمايتتى، ئەگەر ئۇنىڭ ئەكسىچە، ئۇششاق سۆز، ئارقىدىن غەيۋەت قىلىدىغان، سىقىپ يالايدىغان ئادەم بولسا، بەزىلىرى «مەن بولاپ قالدىميا!» دېسە، يەنە بەزىلىرى «ھېلىلا ئىچتىميا؟» دەپ رەت قىلاتتى. دە، ئۈچ پىيالى ھاراقنى ئۆزى ئىچىشكە مەجبۇر بولاتتى. گۈپلا قىلىپ يىقىلغان ھامان، ئۇنى كۆتە - كۆتە، قىلىپ قازناققا ئەكىرىپ ياتقۇزۇپ قوياتتى. مانا بۇ ئۇلارنىڭ سۆزى بويىچە ئېيتقاندا، «سورۇن تازىلاش» ئىدى.

— ئاغىنىلەر، گىپ بىلەن بولۇپ، كەيپىسىزما قاچتى جۇما، — مەتتوختى ئوتتۇرىدا دۇتار تۇتۇپ ئولتۇرغان ئايالغا ۋارقىردى، — ھەي جالىپەي،

چالمامىسەن دەيمەن ئاۋۇ بىر نېمەگىنى! چىڭ سىقىمداپ ئولتۇرىدىكەنەن.
باياتىن بېرى كەلگەن ھاراقنى قايتۇرماي، تاماكىسىنى ئۈزمەي
چىكىپ ئولتۇرغان بۇ ئايالغا ھېكمەت ھەيران قالغانىدى. ئۇ
قىرىقلاردىن ئېشىپ قالغان ئايال ئىدى، قېشىغا بولۇشىغا قويغان
ئوسمىسى، يۈزىگە قىلغان پەدىزى ئۇنى سۈمباتلىق كۆرسىتىپ تۇراتتى.
بىراق ئېغىزىدىن ساڭگىلاپ تۇرغان قارا ئۈزۈمدەك مېڭى ئادەمنىڭ
كۆڭلىنى خىرە قىلاتتى.

— چالساڭ چالدۇق سىكىلتاي^①، ئۆزلىرىدىن ئايلانسۇن.
ئايال دۇتارنى چېلىش بىلەن تەڭ ناخشىنى باشلىۋەتتى:

ئېگىز ئۆگزەڭدىن سەكلىسەم،
سەكلىگىنىمنى تۇيمادىڭ.
قوش قاناتلىق داۋزاڭنى،
چېكىۋەتسەم بىلمەدىڭ...

— ۋاي خېنىمەي، — دەيدى مەتمۇسا تىللىرى كالۋالبېشىپ، —
«قوش قاناتلىق داۋزاڭنى چېكىۋەتسەم بىلمەدىڭ» دېگۈچە، «گۆش
قاناتلىق داۋزاڭنى بۆسۈۋەتسەم بىلمەدىڭ» دېسەڭ بولمامدا؟ ... قى...
قى... قى...

— «گۆش قاناتلىق» دەيدىغان ئۇ چوشقىنىڭ داۋزا قۇلقى ئەمەس، — دەيدى
دۇتارچى ئايال دەرھاللا، — نېمانداق لاۋزا ئادەم بۇ! گەپ قىلمىسا،
داپتىكى پۇرچاقتەك سەكلەۋىرىدىيا؟ ... ھېزى بولسىلا دەيمەن،
دۇتارنىڭ دەستىسى ئارقىلىرىغا قاراپ قالدى...
ئۆينىڭ ئىچىدە كۈلكە بىر ھازاغىچە بېسىقمىدى.

— ئۇنىڭ ئۈستىگە، مىكجىنىڭ داۋزا قۇلقى دېسىلە، — دەيدى
كۆزلىرىدىن ياش چىقىپ كەتكەن مەتتوخى، — ... دۇتارنىڭ دەستىسى

① سېكىرتار دېمەكچى.

قاراپ قاپتۇ... ھا... ھا... ھا... ھا... يا، يا، شە ئاتلاپ كەلگەنگە
چۈشلۈق سورۇنى قىزىتتى، يارايدىكەنلا...

سورۇن ھاياسىز چاقچاق، ئىچىشمەكلىك بىلەن ئەۋجىگە چىقماقتا
ئىدى. ئاق قوناق ھارنى گويىكى ئازمىغا چۈشكەن قىيان سۈدەك گاللارغا
قۇيۇلۇپ، تۇنۇر كاۋىپى، پاقلان گۆشلىرى ئۆتكۈر چىشلار ئارىسىدا
چاينالماقتا... بەزىلەر يېڭىلا قاسقاندىن ئېلىنغان پېتىر مانتىنىڭ
شورپىلىق قىيمىسىنى شوپۇلاپ، جىلتىسىنى تاختۇشقا پىرقىرتىپ
ئاتسا، ئۆزى تويىسىمۇ كۆزى تويمايۋاتقان مەتمۇساغا ئوخشاشلار گۆش
گىردىنى ماكلاپ، ھۈلىنى داستىخانغا دۆۋىلەپ قويغانىدى. بەزىلەر،
تونۇر كاۋىپىنىڭ يېتىم قوۋۇرغىسى يۇمشاق ئىكەن، ئارقا تاڭ
بولمايدىكەن دېسە، يەنە بەزىلەر، «دەندەنىڭ گۆشى ئەرگە ئوزۇق،
بوينۇڭنى تىكلەپ قىلىدۇ قوزۇق» دېگەندەك تېتىقسىز ھەزىللەرنى
قىلىشاتتى. قىسقىسى، ئۇنى چىشلەپ، بۇنى تاشلاپ، ئۇنى ئېلىپ، بۇنى
قويۇۋاتقان بۇ ئادەملەرگە قاراپ تۇرغان ھېكمەت كامىلىنىڭ سۆزلىرىنى
ئەسلىمەكتە ئىدى. دەرۋەقە، بۇ ئولتۇرۇش يىپ - ئىچىش، بۇزۇپ -
چېچىش، بىر - بىرىنى سۇندۇرۇش، شەھۋانىسى ھەزىللىرىدىن
ھوزۇرلىنىشتەك ئەخلاقسىزلىق بىلەن تولغانىدى. ھېكمەت داستىخاندىكى
چىشلەپ تاشلانغان سامسىلارغا، قىيمىلىرى چۇۋۇلۇپ، مايلىرى ئۇيۇپ
قالغان مانتىلارغا، چالا غاجلانغان سۆڭەكلەرگە قارىغىنىدا، بىردىنلا
ئۇنىڭ كۆز ئالدىغا ھېلىقى ئۇماچقا تويماي تاۋاقتىڭ قىرلىرىنى يالاپ،
بارماقلىرىنى شورىغان بالا، ئەسكى چاپان ئىپىدە ئىخراپ ياتقان كېسەلچان
قىز... ئىككى باش قوناق ئۈچۈن تېزەك چىشلەپ، رېخىم داراينىڭ
چاتىرىقىدىن ئۆمىلەپ ئۆتكەن دېھقان كەلدى...

— سەمەندەر زەنجال، — دېدى مەتتوخنى رو چۆگۈننى چايقاپ، —
زەمىنىڭ تۈگەپ قالاي دېدى جۇما...

— ھېلى كېتتۇ، چوشتا فېرمىسىغا ئادەم ئەۋەتكەن، — دېدى ئاشلىق
پونكىتىنىڭ باشلىقى سەمەندەر ھىجىيىپ، — ھاراق بىر ئايلاغىچە كىپ
قاتتۇ...

— ھەي پەرمانشا، ئولتۇرامسەن كىلەمگە يەملەپ؟ — دېدى
 مەتتوختى قولىنى شىلتىپ، — ماۋۇ بالىلارنى بىكارغا
 ئەكەلمىگەنسەن... سورۇن قىزىسۇن دەيمەن.
 — ھېكمەت، قاتلىمىنى ئال، مۇرات سەنمۇ توۋلا، — دېدى كەيپ
 بولۇپ قالغان پەرمانشا جانلىنىپ، — ئىچىمىزدە گەنجى بولۇپ كەتكەننىڭ
 ھەممىسىنى چىقىرايلى.

ھېكمەت بىلەن مۇرات قۇلاق يېقىشىۋالغاندىن كېيىن، ناتار
 جىرلىرىنى باشلىۋەتتى. گارمۇننىڭ كۈچلۈك ھەم دولقۇنلۇق ئاۋازىغا
 تەڭكەش بولۇپ ئېيتىلىۋاتقان جىر ھەممىنى جەلپ قىلىۋالدى.

دۈپۈر - دۈپۈر قويلار كېلۈر،

ئاراسىدا بىر قارا.

ئەقلىڭ بولسا ئويلاپ قارا،

بۇ دۇنيادا كىم قالا؟...

ھەي... سىگانوشكا، ئازا، ئازا

سىگانوشكا چورنى گىلازا.

.....

ھېكمەت بىلەن مۇرات ئارقا - ئارقىدىن ئۇلاپ، شوخ، تېتىك،
 جۇشقۇن جىر ئاھاڭلىرىغا چېلىپ جىرلىدى. ئاخىرىدا «بالا مىسكىن»
 گە چالغاندا، ھەممە جىمىپ كەتكەنىدى.

— ئەجەبىدەي غەزەلكەييا بۇ؟ — دېدى باجخانا باشلىقى جاپپار
 سوجاڭ تەرلىرىنى سۈرتۈۋاتقان ھېكمەت بىلەن مۇراتقا قاراپ، —
 كارتۇڭ، كۈرتۇڭلا قىتۇ، ھېچنىمىسىنى ئۇققىلى بومىايدىكەييا؟...
 ئىشىك ئېچىلىپ، مېھمانخانغا پاكار، ۋىجىك، يوغان سالۋا تۇماق
 ئاستىدا يۈزلىرى قوشۇقتەك كۆرۈنۈپ تۇرغان بىر ئادەم كىرىپ كەلدى.
 ئۇ قولىدىكى رۇچۇگۈنگە قارىغىنچە ھىجايىدى.
 — مەتتوختاخۇن سىكىلتاي! زەمىنى ئەكەلدەمىيا... ..

— ھەي، يەر پاپىسى ئوغرى، — دېدى مەتتوختى كۆزلىرىنى ئالايىتىپ، — بۇنى قانداق ئەكەلگىنىڭغا؟ ...

— قانداق ئەكەپتىمەن؟ كۆتۈرۈپ ئەكەلدىم ئەينى... .

— ھەي، نېمىشقا جوغىسىغا بۈگۈچ تىقىمىدىڭغا؟ مانا ئەمدى تانقى ئۇچۇپ كېتىپتىيا... .

— ۋاي خۇدايىم، ۋاي خۇدايىم... . دېدى سالۋا تەلپەك يىغلامسىراپ، — بۇنداق ئىزايى مۇمىن ئىشتىشىنى بىلىگەن بولسام، ئەكەلمەيتتىم... .

سالۋا تەلپەك بىر مۇنچە ئىزا ئىشتىپ چىقىپ كەتتى. مەتتوختى ئۈچ پىيالىگە ھاراق قويۇپ پەتنۇسقا ئالدى - دە، باجخانا باشلىقى جاپپار سوجاڭغا تۇتتى.

— مەست بولۇپ بەرسىلە سوجاڭ! ...

— ھاي سىكىلتاي، مەشەگىچە بولاپ قالدىمىيا؟ — جاپپار ئالغانلىرىدا ئېڭىكىنى كۆرسەتتى، — ئەمدى بۇ ئوشۇق بولۇپ كېتەر؟ جاپپار سوجاڭ ئېگىز، ئورۇق ئادەم بولۇپ، گەپكە ئىنتايىن چىۋەر ئىدى، ئۇ ناھايىتى يۇمشاق، سىيلىق سۆزلەيتتى، بىرەر كىم بىلەن چاقچاقلىشىپ قالسا، ئۇزۇن ئات يۈزلۈك قارا چىرايىدىكى قورۇقلار يۇمۇرلۇق تۈس ئېلىپ، ئالغاي بىر كۆزى پارقىراپ كېتەتتى.

— نېمە دەۋاتىدۇ ما ئاداش؟ مەيەرگىچە ئەمەس، مەيەرگىچە بوتىمىز، — دېدى مەتتوختى پېشانىسىنى كۆرسىتىپ، — ھۆ دىيىمىز، قۇسۇقىمىز «تا» غا چۈشسە ھېساب... . يا، سۈپىگۈلۈمدىن قورقۇۋاتامسىلە؟ ...

— خوتۇندىن قورقىدىغان ئۆزلىرى، سىلى غۇنچىغاندىن ئۆلگۈدەك قورقىتىلسىيا؟ ...

— نېمە دەيدۇ ماۋۇ موت - موت؟ ... خوتۇندىن قورقىمەنمىيا؟ ...

توقلۇقتىن شوخلۇق چىقىرىۋاتقان سورۇن ئەھلى تاماشا كۆرۈش ئۈچۈن، تۇتۇشۇپ قالغان بۇ ئىككى خورازنى دەي - دەيگە سالماقتا ئىدى. بىرسى: «سىكىلتاي خوتۇندىن قورقۇمىدۇ؟» دېسە، يەنە بىرى: «ئەمەس جاپپار سوجاڭ خوتۇندىن قورقۇمىدۇ؟...» دېيىشىپ، ئىككى

مەستنىڭ كەيپىنى تېخىمۇ ئۆرلىتىۋەتتى.

— ئەمىسە ئاداش، — دېدى مەتتوختى قىزىشىپ، — مۇشۇ تورقىدا بېرىپ، خوتۇنلىرىمىزنى توۋلايمىز، كىم «خوش خوجام» دەپ چىقىدۇ؟ كىم تىللاپ، قاقشاپ چىقىدۇ؟ ئەگەر ئوتتۇرىۋېتىدىغان بولسام، قوتاندىكى قوشقارنى مۇشۇ ئوتتۇز ئوغۇلغا ئاتىدىم.

— مەتتوختاخۇن، قوشقار ئازلىق قىلىپ قالارمىكەن؟ — دېدى جاپپار كۈلۈپ، — بوز باشنىمۇ قاتىلى...

— سەنچۇ؟ — دېدى مەتتوختى سەكرەپ.

— مەنمۇ ئېرىك قويۇمغا قارا باشنى قاتىمەن...

مەستلەر ئۆپۈر - تۆپۈر بولۇشۇپ ئورۇنلىرىدىن تۇرۇشتى. مەتمۇسا گىلەملەرگە پۇتلىشىپ، داستىخاندىكى مەزلەرنىڭ ئۈستىگىلا يىقىلدى - دە، يېگەن ھەممە نەرسىنى قوسۇۋەتتى. بىر نەچچە چىنە چىقىلىپ، چايلار تۆكۈلدى. بېشىنى تاختۇشقا قاتتىق ئۇرۇۋالغانلىقتىن، ئۇنىڭ پېشانىسى تۇخۇمدەك ئىشىشىپ چىقتى. تېخىچىلا ئاچچىقى يانمىغان مۇرات پۇرسەتنى قولدىن بەرمىدى.

— ئىتنى تۈرگە باشلىسا، كۆرىگە تېزەكلەيدۇ دېگەن شۇدە! — دېدى مۇرات يەرگە تۈكۈرۈپ.

مەستلەر قاقاقلاپ كۈلۈشۈپ ھويلىغا چىقىشتى. بەزىلەر سوغۇق ھاۋاغا چىقىش بىلەن، يېگەن لوقىنىڭ ھەممىنى چىقىرىۋېتىپ، ئالمىغان - بەرمىگەن بولۇشتى. خۇددى قوي پادىسىغا سىركە يول باشلاپ ماڭغىنىدەك، مەتتوختى بىلەن جاپپار بىر توپ مەستلەرنى باشلاپ، قوش قاناتلىق دەرۋازىدىن چىقىشتى. ئەمما، يەردىن ئۈنگەندەكلا پەيدا بولغان بىر قارا كۆلەڭگە ئۇلارنىڭ ئالدىنى توستى. كېچە سۈتتەك ئايدىڭ ئىدى، تولغان ئاي دوڭغىيىپ تۇرغان قارا كۆلەڭگىنىڭ دۈمبىسىنى يۇرۇتۇپ تۇرغاچقا، ئۇنىڭ يۈزىنى پەرق ئەتكىلى بولمايتتى.

— ئەسسالامۇ ئەلەيكۇم مەتتوختاخۇن سېكرىتار... — كۆلەڭگە پۈكۈلۈپ تازىم قىلغىنىچە قول قوشتۇرۇپ تۇراتتى. — نېمانداق ئالدىمنى توسسىمەن، ئۆزەڭ كىم؟

— ئەيىنا، بايناپ مەكتەپنىڭ مۇئەللىمى مەمەت سېيىت ئاقتىياز بولمىدى، — بۇ ئادەمنىڭ گەپلىرىنىڭ ئۈزۈلۈپ - ئۈزۈلۈپ چىقىۋاتقانلىقىدىن، ئۇنىڭ توغلاپ تىتىرەۋاتقانلىقىنى بىلىۋالماق ئانچە تەس ئەمەس ئىدى.

— ھە، قانداق گەپ كالىچىڭ با يا؟ ...

— ئۆزلىرى بىلىتىلا، مېنىڭ يەتتە بالام بار، ئاشلىق ئورمام يېتىشمىدى. شۇڭا، ئۆزلىرىنى پاناھ تارتىپ، مەشەدە پېشىندىن تارتىپ ساقلىدىم...

— ئاداش، پارتىيە دېگىنە! ...

— پارتىيە! ...

— مائاش دېگىنە...

— مائاش! ...

— بىرىتو دېگىنە...

— بىرىتو! ...

— شۇنىڭغا دېگىنە...

— شۇنىڭغا...

— ئاش دېگىنە...

— ئاش! ...

— ئالىمىن دېگىنە! ...

— ئالىمىن...

— ھەيىبەللى، شۇ مائاشىڭغا ئاش ئال، ئۆتە بۇيانغا، قولتۇقۇمنى تەرلىتمەي...

مەستلەر قاقاقلاپ كۈلۈشتى. بەزىلەر مەتتوختىنى تەدبىرلىك، قابىلىيەتلىك، چاشقانغا كېپەك ئالدۇرمايدىغان باشلىق دەپ ماختاپ كېتىشتى، ھېكمەت ئاچچىقىدا مۇشتۇملىرىنى سىقىپ، بارماقلىرىدىن قاس چىقىرىۋەتتى. بىر نامرات ئوقۇتقۇچى يېرىم كېچىگىچە سوغۇق يەپ، جالاقلاپ تىترەپ تۇرسىمۇ، ئولتۇرۇش بولۇۋاتقان ئۆيگە ئەيمىنىپ كىرەلمىگەن! ... ئەمدى مۇنۇ ئادەمنىڭ چىرايلىقىغا ئىككى ئېغىز

كېيى يوق، بىر مۇنچە ئەخمەق ئېتىپ، ئۇنى ئىتتىسى ھەيدىگەندەك ھەيدەپ، سىلكىۋەتتى. مەتتوختى بايىلا مۇراتنى ھەممايە قىلىپ مەتمۇسانى سەتلىۋەتكەنىدى، ئۇ چاغدىكى ھېكمەتنىڭ بۇ ئادەمگە بولغان مۇھەببىتى مانا ئەمدى بىردىنلا نەپرەتكە ئايلاندى. ھېكمەت مۇراتنىسى، — جۈر كېتەيلى، — دەپ جەينىكىدىن تارتتى، لېكىن ئۇ، — توختا، تاماشا ئالدىمىزدا! — دەپ ئاستا شىۋىرلىدى.

يولنىڭ ھەممە يېرىنى ئالا قويماي دەسسەۋاتقان مەستلەر مەتتوختىنىڭ ئۆيىگە يېتىپ كېلىشتى. ئۇ دەسلەپ دەرۋازىنى مۇشتلاپ ۋارقىراپ باقتى، ھېچقانداق تىمۇش بولمىغاندىن كېيىن، قۇرۇق ئېرىق ئىچىنى سىيپاشتۇرۇپ بىر پۇچۇق داشقالنى تاپتى. دە، دەرۋازىغا ئۇرغىلى تۇردى:

— ھاي غۇنچىخان، غۇنچىگۈل دەيمەن! ...

مەتتوختى كانىيى يىرتىلغىچە بىر نەچچە قېتىم توۋلىغاندىن كېيىن، ئىچكىرىدىن ئىشكىنىڭ «غىيىق» قىلىپ ئېچىلغان ئاۋازى كەلدى.

— كىما؟ ...

— ئەينىيا، مەن! ...

— ۋاي خۇدايىم، ۋاي خۇدايىم، — ئايالنىڭ قاقشىغاچ ماڭغان تىۋىشى ئاڭلاندى، — ھەر كېچىسى مەست - ئەلس كېتو، ئالا كېچىدە داۋزىنى ئابدال قاققاندىك قاقمتۇ... يا ئادەمنى ئۇخلاتمايدۇ. خويمۇ تويدىغۇ كىشى بۇ شاللىققا ئەي قىلىدىغان ھىشىقتىن...

دەرۋازا ئېچىلىشى بىلەن، مەستلەر پاراقتىدە كۈلۈشتى. غۇنچىخان: — ۋاي ئانىكام، ما گادايلىرنى! — دەپ بولغۇچە، مەتتوختىسى: — كىم ھىشىقكەييا؟ — دەپ، ئۇنىڭ يۈزىگە بىرنى سالىدى، ئايال يىغلىغىنچە ئۆيگە كىرىپ كەتتى.

— مەتتوختاخۇن، — دەپدى جاپپار سوجاڭ ھىجىيىپ، — ئۆزلىرىنى سېكىرتار، سېكىرتار دېسەك، ئاغزىمىزغا تولدۇرۇپ ئاتىمىز ئەينا، لېكىن غۇنچىخان سىلنى ھىشىق دەيتتىما؟ ...
— كۆرۈتمىز سەن ئەزمايلىنما! ...

ھەممەيلەن بوستان بازىرىنى توغرىسىغا كېسىپ ئۆتكەن ئۆستەڭنى ياقىلاپ، جاپپارنىڭ ئۆيىگە كېلىشتى. باشقىلار چاندۇرۇپ قويماسلىق ئۈچۈن، تىنىقلىرىنى ئىچىگە يۈتۈپ جىم تۇرۇشتى. جاپپار دەرۋازىنىڭ قوش ھالقىسىنى ناھايىتى ئاستا شىرىقلاشنىچە سوزۇپ توۋلىدى، ئۇنىڭ ئاۋازى گويىكى تاغلىقلارنىڭ مۇڭلۇق ناخشىسىغا ئوخشاپ كېتىشى...
— ھو... ي سويىگۈلۈم...

— ھەي ئادىشەي، ئادەم مازاق قىلماي، مەزمۇتراق توۋلىماسەن؟ — دېدى مەتتوختى تېرىكىپ.

— بوشراق گەپ قىلسلا سېكىرتار، — دېدى جاپپار پېچىرلاپ، — سويىگۈلۈمنىڭ يۈرىكى ئاسقىپ كېتىدۇ. بىز بازار ئىچىدە كېلىۋاتقاندىلا، قەدەم تىۋىشىمنى ئاڭلاپ بولدىم ئۇ...
— ھو... ي سويىگۈلۈم!...

جاپپار «ھو» نى بەكمۇ ئۇزۇن سوزاتتى، «سويىگۈلۈم» نى تېزلا دەيتتى. بۇ ئەسنادا ھويلا ئىچىدىن «كىما ئۇ؟» دېگەن ئاۋاز كەلدى.
— مەن!...

— مەن دېگەن؟...

— ئەينىيا، ئۈستۈن تاش!...

— ۋاي خۇدايىم، ئۆزلىرىمىدىلە؟ توۋا، توۋا، سىلىدىن ئەنسىرەپ قارا كۆزۈمگە ئۇيقۇ كەلمىدى، يوللىرىغا قاراپ، كۆزۈمنىڭ قارشى ئارقىغا ئۆتۈپ كەتتى.. ئالتۇن غۇجام، گانكۇش غۇجام، چوكا ناۋات غۇجام!...

سويىگۈل دەرۋازىنى ئېچىشى بىلەن، ھەممەيلەن شۇنداق كۈلۈشتىكى، قوشنىلارنىڭ توخۇلىرىمۇ مەڭدەپ قىچقىرىۋېتىشتى. سويىگۈل «ۋاي جېنىم! ئۆلدىمەي...» دېگىنىچە قېچىپ كىرىپ كەتتى.

— سېكىرتار، — دېدى جاپپار سالىپىيىپ تۇرغان مەتتوختىغا، — سىلى «چوكا ناۋات» نى كۆرگەنمى؟

— كۆرسەم قانداق قىلاتتىڭا؟...

— «چوكا ناۋات» دېگەن قالسىلا...

جاپپار ئوڭ قولىنى بېغىشىدىن سىقىمداپ چىققىنىچە قولىنى قۇتقۇمغۇچە ئېلىپ كەلدى. ئاندىن قولىنى ئېگىز كۆتۈرۈپ، — مانا مۇنداق بولدۇ، — دەپتىشى بىلەن، باشقىلار قىرقىراپ - چىرقىراپ، جىمجىت كوچىنى بېشىغا كېيىشتى...

مۆرلىشىش جاپپار سوجاننىڭ ئۆتۈشى بىلەن ئاياغلاشتى. كەيپىياتى كۆتۈرۈلۈپ، خېلى يىنىكلەپ قالغان مەستلەر قايتىپ كېلىپ كۆرپىلەردىن ئورۇن ئالدى. ھېكمەت بىلەن مۇرات گارمۇن، دۇتارلىرىنى ئېلىپ مېڭىۋېدى، مەتتوختى قويمىدى. ئۇ مۇراتنى «دۇتار چېلىپ ناخشا ئېيتىپ بېرىپ مالڭ» دەپ تۇتۇۋالدى. مېھمانلار بىر چىنىدىن ئاچچىق - چۈچۈك سۇيۇقتاش ئىچكەندىن كېيىن، مۇرات دۇتارنى سازلاپ ناخشىنى باشلىدى، ھېكمەت ئۇنىڭغا يانداشتى. ئۇلار بىر يۈرۈش چاتما ناخشىلارنى چالڭ كەلتۈرۈپ ئېيتقاندىن كېيىن، ئۆزىمە سوراپ قايتىشتى. مۇرات چىقىپ كېتىۋېتىپ، كۆزلىرىنى مەتمۇساغا خەنجەردەك قاندىدى، ئۇمۇ پىت كۆزلىرىنى ئالايىقىنىچە، چىشلىرىنى غۇچۇراتتى.

ئام خۇدا، ئۇلارنىڭ ئەزەلدىن بىر - بىرگە ئۆچ - ئاداۋىتى يوق ئىدى، بىر ئېغىز چاقچاق تۈپەيلى، قىنىقىمىس رەقىبەلەرگە ئايلىنىپ قالدى. ھەر ئىككىلا كۆزلىرىدىن چاچرىغان ئۇچقۇنلارنىڭ يالقۇنغا ئايلىنىشىدىن ئۆز پاناھىدا ساقلاپ، دۈشمەنلىك تۈگۈچىلىرىنى باغلىمىغايسەن!...

زۇمرەتنىڭ ئوتى

4 - ئاينىڭ 15 - كۈنى ئىدى. تەبىئەت بىر كېچىدىلا كائىناتقا ھېيتلىق كىيىم كىيگۈزگەندەك، باغلار، قىرلار، ئورمانلار ئاپئاق ۋە سۇس ھالەتكە چىچەكلەر بىلەن پۈركەنگەنىدى. بولۇپمۇ تۆمۈررەڭ ئوتلاردىكى غۇزمەك - غۇزمەك ئۆرۈك چىچەكلىرى تاڭ سايىسىدا يېنىك

ھېلىپىرلەپ، دەممۇ دەم چېچىپ تۇرغان ھىدىلىرى بىلەن ياش كۆڭۈللىرىنى ئوۋلايتتى. مەكتەپ ئىچى يېشىل مەخەل تون كىيىپ، خوتەن قىزلىرىدەك ئۈزلىشىپ كەتكەنىدى. كۆل بېشىدىكى تەتۈر سۆڭەكتەر چوكان جاللىرىنى سۇغا چىلاپ تارايتتى... مەكتەپ مەيدانىنىڭ تۆت تەرىپىنى قورشاپ تۇرغان تېرەكلەر يېشىل سېپىلدەك قەد كەرگەن، باغلار، ئېتىزلار، قىز - ئوغۇللار ياتاقلىرى ئاق چېچەكلەر ئاستىدا قالغانىدى، ئېتىزلاردا بۇغداي مايىلىرى دولقۇنلىنىپ، كۆكتات ئېتىزلىرىدا ئۈنۈپ چىققان ھەر خىل كۆكتاتلار ئېگىز - پەس كۆكىرىپ تۇراتتى.

ئوقۇتقۇچىلار خۇددى ئىككى قوشۇقتا تاماق يېگۈدەك ھالەتتە ئالدىراش بولۇپ كەتتى، ئۇلار دەرسلىرىدىن چۈشۈپلا كەلمىگەن ئوقۇغۇچىلارنى يىغىپ كېلىشكە باراتتى، ئېتىزغا يۈگۈرەيتتى. چۈشلۈك ۋە كەچلىك دەم ئېلىشلاردا، تېرەك تېرەتتى، كۆك ئوغۇت راسلايتتى. ئوغۇت يېتىشمەسلىكتىن زىرائەتلىرى تولۇق رەڭ ئالماي، كۆڭلى دەككە - دۈككىدە قالغان ئوقۇتقۇچىلار ئېشەك ھارۋىسى ۋە ئۆي ھارۋىلىرىغا توڭلارنى بېسىپ، يىپەك توقۇمچىلىق فابرىكىسىدىن پىلە سۈيى ئەكىلىپ، ئېتىزلارغا قۇيماقتا ئىدى. شامال ئۆتۈشمەي تىنچ بۇلۇپ كەتكەن كۈنلىرى ئېتىزلىقتىن كۆتۈرۈلگەن پىلە سۈيىنىڭ بەتبۇي پۇرىقى مەكتەپ ئىچىنى بۇلغاپ، ھەممە يەرنى سېسىقچىلىق قاپلاپ كېتەتتى. قوشتىن چىقىپ ساپانغا، ساپاندىن ئاچراپ سۆرەمگە قېتىلىپ ھالىدىن كەتكەن جاپاكەش ئوقۇتقۇچىلار يەنە قانداقتۇر چاغلاردا دەرس تەييارلىقى قىلىپ سىنىپلارغا كىرەتتى. پەنلەر بويىچە ئوقۇتۇش گۇرۇپپىلىرىنىڭ كەسپىي يىغىنلىرى ئېچىلىپ، ھەر كۈنلۈك سىياسىي ئۆگىنىشتە پەرىمانىنىڭ «تىل جەۋھەرلىرى» ئاڭلىنىپ تۇراتتى. (چاقماق سوقۇشتۇرۇش ئۈنۈمۈ قېلىنمايتتى). 56 - يىلى شىنجاڭ ئىنىستىتۇتىنىڭ فىزىكا فاكولتېتىنى پۈتتۈرگەن ئىلمىي مۇدىر زىكرۇللا غوجى ئۈچۈن، بۇ ئىشلار بىمەنە ۋە غەلىتە تۇيۇلاتتى، ئۇ ئاچچىققىنا كۈلۈپ چىقىپ كېتەتتى.

ئىلمىي مۇدىرنىڭ پىلانى ھەم تىرىكىشىشى بىلەن، ھېكمەتنىڭ ئەدەبىيات دەرىسىدىن ئوچۇق دەرس ئۆتكۈزۈلدى، ئارقىدىنلا ئىلمىي مۇدىر تەرىپىدىن ئوقۇغۇچىلاردىن سىناق ئېلىپ كۆرۈلدى، ئوقۇغۇچىلارنىڭ ئۆتۈش نىسبىتى يەتمەش سەككىز پىرسەنت بولۇپ چىقتى. مۇزاكىرىدە كۆپچىلىك بىردەك مەخسۇس ئەدەبىياتتا ئوقۇمىغان ھېكمەت ئۈچۈن، بۇ يۇقىرى نەتىجە دەپ باھا بېرىشتى. مۇزاكىرىدە، توختى قۇربان، كامىللار، ھېكمەتنىڭ دەرس تېكىستلىرىنى پۇختا ئىگىلەپ، كونسىپكىنى كەستايىدىل تۈزىدىغانلىقى، دەرس ئۆتۈش مېتودىنىڭ ئۆزگىچە ئالاھىدىلىككە ئىگە ئىكەنلىكىنى سۆزلەپ، ئۇنىڭ نەتىجىلىرىنى مۇئەييەنلەشتۈردى.

ھېكمەت بۈگۈن جۇشقۇن كەيپىيات ئىچىدە تۆتىنچى سائەتلىك دەرسنى ئۆتتى. سىنىپ دېرىزىلىرىدىن باغدىكى ئاق، ھالەڭ چېچەكلەرنىڭ يەرگە چاققۇ بولۇپ تۆكۈلۈۋاتقانلىقى كۆرۈنۈپ تۇراتتى. دالەڭ ئۇرۇلۇشى بىلەن، ھېكمەت سىنىپ يوقلىمىسى ۋە دەرس تەييارلىق خاتىرىلىرىنى يىغىشتۇردى، ئوقۇغۇچىلار ئورۇنلىرىدىن تاراققىدە تۇرۇشۇپ، خەيرلىشىش سالىمىنى بەردى، ئۇمۇ يېنىك باش لىڭشىتىپ تەزىم قىلدى - دە، سىنىپتىن چىقتى.

ھېكمەت چۈشلۈك تامىقىنى يەپ، ئاشخانا ئالدىدىكى شادىلىق كۆۋرۈكتە دەم ئېلىپ كەمدىلا ئولتۇراتتى، چاپىنىنى يېپىنچاقلىۋالغان پەرىمانشا كېلىپ قالدى. ئۇ يوغان بىر كۆك كاۋىنى قولتۇقلىۋالغانىدى. — پادا، كەچەب ئۇزۇن ساقلاپلا بۇ كاۋىنى! — دېدى ھېكمەت كاۋىغا قاراپ.

— ھە، ناۋايىلارغا بېرىپ قويسام، كەچتە تونۇرغا سېلىپ قويدۇ، ئەتە ئەتىگەندە بالىلار ئېلىپ كېتىدۇ، — دېدى پەرىمانشا ھېكمەتنىڭ مۇرىسىگە قولىنى قويۇپ، — قارا ھېكمەت، ماۋۇ ھەبىبە خانىم يېرىلتىمىش. شۇڭا، ئۇنىڭ ئىشلىرىنى ئىلمىي مۇدىر بىلەن كېڭىشىپ قويدۇق، مۇشۇ تۇرقىدا ئىلمىي بۆلۈمگە كىر، زىكرۇللا ساڭا ئۇقتۇرىدۇ.

ھېكمەت تىغىرقاپ تۇرۇپ قالدى. ئۇ «يېرىلتىمىش» دېگەن سۆزنىڭ تېگىگە يېتەلمىگەن ھالدا، ئىلمىي بۆلۈمگە كىردى، زىكرۇللا ئۇنى ئورۇندۇققا تەكلىپ قىلغاندىن كېيىن، تاماكا تۇتتى. ئەمما ئۇ: — رەھمەت چەكمەيمەن، — دەپ ئۆزرە سورىدى.

— مۇنداق ئىش ئىدى ھېكمەت، — دېدى ئىلمىي مۇدىر تاماكاكىسىنى تۇتاشتۇرۇۋېتىپ، — ھەببە خانىم تۇغۇت رۇخسىتى ئالدى. شۇڭا، ئۇنىڭ زوئولوگىيە دەرسىنى سىز ئۆتۈپ تۇرسىڭىز. . . .
— قانداق بولار؟ . . . مەن. . .

— ياق، سىز ئۆتۈپ كېتەلەيسىز، مەن سىزگە ئىشىنىمەن، — دېدى زىكرۇللا تاماكا ئىسىدىن بىر كۆزنى قىسىپ، — ھە راست، ھەببە خانىمنىڭ سىنىپى ئەمدى سىزگە قالدى، ھازىرچە سىنىپ مۇدىرلىق خىزمىتىدە پىشقاچ تۇرسىڭىز، كېيىنچە قىينالمايسىز. . . .

ھېكمەت سەل قورقۇپ قالدى. ئۇ ئېخى 3 - يىللىق سىنىپلارغا دەرسكە كىرىپ باقمىغان شۇنداقلا زوئولوگىيەنى پەقەت ئوتتۇرا مەكتەپتىكى چېغىدىلا ئوقۇغانىدى. ئىلمىي مۇدىر بىلەن پەرىمانشا بۇ ۋەزىپىنى ئارتتىمۇ، ئەمدى ئۇنىڭ «ياق» دېيىشكە ھەققى يوق ئىدى، ئۇنداق دېيىشنىڭ ئۆزىمۇ ناھايىتى ئەپسىز ئىدى. شۇڭا، ھېكمەت ھەببە خانىمنىڭ ياتقىغا باردى. گۈلزىبا ئوقۇغۇچىلارنىڭ توپلىغان ئوغۇتلىرىنى خۇلاسىلەپ، خاتىرىگە كۆچۈرۈۋاتاتتى، ھەببە بولسا، نەرسە - كېرەكلىرىنى سومكىلارغا قاچىلاپ، ئۆيىگە قايتىشنىڭ تەرەددۇتىدا ئىدى.

— كېلىڭ ھېكمەت، — دېدى گۈلزىبا ئورنىدىن تۇرۇپ، — بىر

ئىش بىلەن كىرگەنمىدىڭىز؟

— شۇنداق، ھەببە خانىمنىڭ دەرسىنى مەن ئۆتكەچ تۇرىدىغان

بولغان.

— مەن ياتقىڭىزغا چىقماقچى بولۇپ تۇراتتىم، — دېدى ھەببە

خانىم ئۈستەل تارتىمىسىدىن دەرس ماتېرىياللىرىنى ئېلىپ، — بۇ سىنىپ

خاتىرىسى، بالىلارنىڭ توپلىغان ئوغۇتى، كېچىككەن، سورىغان،

كەلمىگەننىڭ ھەممىسى يېزىلغان. دىجورنىلارنىڭ سىنىپ، يىتاق، مەيدان تازىلىقلىرىدا كېمەيتكەن نومۇرلىرىغىچە بار. سىنىپ يىغىنىدا لازىم بولىدۇ. بۇ دەپتەر دەرس تەييارلىق كونسىپكى، ئىككى سائەتلىك دەرس تېكىستىنى ئالدىغا تەييارلاپ قويغان.

ھەبىبە خانىم سىنىپنىڭ ئەھۋالىنى بىر قۇر تۇنۇشتۇردى. ئوقۇش پۈتتۈرىدىغان چوڭ بالىلار بولغاچقا، ئىنتىزام جەھەتتە ئېغىر مەسىلىنىڭ يوقلۇقى، لېكىن ئۆگىنىشنى چىڭ تۇتمىسا بولمايدىغانلىقى، ئەتىگەنلىك، كەچلىك مۇزاكىرىلەرگە يېتەكچىلىك قىلىمىغان دەرس ئوقۇتقۇچىلىرىنى سۈرۈشتە قىلىش لازىملىقى، ئىككى مۇسەۋزىگە سۇ باشلايدىغان ۋاقىت كەلگەنلىكى، ئۈچ مۇقۇنلىقنىڭ تاپ ئارىلىقىغا ئوغۇت تۆكۈپ، تۈۋىگە توپا يۆلىمىسە بولمايدىغانلىقىغا قەدەر بولغان ئەھۋاللارنى تەپسىلىي چۈشەندۈردى.

ھېكمەت ھەر ئىككىلا خانىمغا باش لىخىستىپ خەيرلىشىپ قايتىپ چىقتى. ئۇ، ياتىقىغا كېلىپ، ھەبىبە خانىمنىڭ دەرس تەييارلىقىنى كۆزدىن كۆچۈردى. ئۇ «چار پاقا» دېگەن دەرس تېكىستىگە كەلگەندى، ھەبىبە خانىم تەييارلىققا «چار پاقا» نى «چار قۇمچاق» دەپ يازغاندى، كىتابتا بولسا، «چار پاقا» ئىدى. شۇڭا، ھېكمەت ھەبىبە خانىمنىڭ تەييارلىق كونسىپكىنى باشتىن ئاخىر كۆرۈپ، «چار قۇمچاق» نى «چار پاقا» غا ئۆزگەرتىپ چىقتى. ئۇ دەرس تەييارلىقىنى قايتا - قايتا ئوقۇپ پىششىق ئىگىلىگەندىن كېيىنلا ياتتى، بۇ چاغدا كامىل تاتلىق ئۇيقۇدا ئىدى.

ئەتىسى ئەتىگەن ھېكمەت پارقىراق كازرۇكلۇق شەپكىسىنى، دادىسى ئەۋەتىپ بەرگەن كاستىيۇمنى كىيىپ دەرسكە كىردى. ئوقۇغۇچىلار ئورۇنلىرىدىن بىردەك تۇرۇپ، ھۆرمەت سالىسى بەردى. ئۇ يوقلىما قىلىپ بولغاندىن كېيىن، ھەبىبە خانىمنىڭ كېسەل بولۇپ قالغانلىقىنى، ساقىيىپ بولغىچە زوئولوگىيە دەرسىنى ئۆزى ئۆتۈپ تۇرىدىغانلىقىنى، بۇ دەرس ئۆزىگە ياخشى تونۇش بولمىغانلىقى ئۈچۈن، بىرەر يېتەرسىزلىك، نۇقسانلار كۆرۈلسە، ئوقۇغۇچىلارنىڭ پىكىر بېرىشىنى

ئېيتىپ، ئۆزرە سورىدى.

— بۈگۈن ئۆتىدىغان دەرسىمىز، — دېدى ھېكمەت دوستىغا ھۆدىن خەت بويىچە «چار پاقا» دېگەن خەتنى يوغان يېزىپ، ئەمما ئۇ ئالدىغا قايرىلىپ ھەيران قالدى، ئوغۇللار بولسا ئاغزىلىرىنى تۇتۇپ خىرقىرىشىپ كۈلۈۋاتاتتى، قىزلارنىڭ بەزىلىرى پارتا ئاستىغا كىرىۋالغان بولسا، بەزىلىرى پارتا يۈزىگە يۈزىنى بېقىپ يېتىۋالغانىدى. ھېكمەت دەسلەپ بىرەر خاتا ئىش قىلىپ قويدۇمۇ ياكى ئۆزەمدە قاملاشمىغان ئىش يۈز بەردىمۇ دېگەن گۇمان بىلەن دوستىغا يازغان خېتىگە، كىيىم - كېچەكلىرىگە قاراپ چىقتى. بۇ چاغدا ئوغۇللار خىرقىراپ، پىخىلداپ كۈلمەكتە ئىدى.

— نېمە بولدى سىلەرگە، نېمىگە كۈلىسىلەر؟ — دېدى ھېكمەت تېرىكىپ، — كىمنى زاڭلىق قىلىسىلەر؟ بۇ يەردە كۈلگۈدەك قانداق ئىش يۈز بېرىپتۇ؟...

ھېكمەت ئاچچىقلاپ، ۋارقىراپ يۈرۈپ، ئوقۇغۇچىلارنى ئارانلا تەرتىپكە تۇرغۇزالدى، شۇنداقتىمۇ يەنە بەزى بالىلار ئاغزى - بۇرۇنلىرىنى تۇتۇپ كۈلۈۋاتاتتى.

— بۈگۈن ئۆتىدىغان دەرسىمىز چار پاقا... .

ھېكمەتنىڭ سۆزى ئاياغلىشا - ئاياغلاشمايلا، بالىلار پاراققىدە كۈلۈۋەتتى. قىزلار يۈزلىرىنى تۇتقىنىچە پارتىدا يېتىۋالدى. راستتىنلا زاڭلىق قىلىۋاتىدۇ، دەپ چۈشەنگەن ھېكمەت چىرايلىق گەپ قىلىپ، ئاچچىقلاپ بېقىپ، يوقلىما دەپتىرىنى دەرس سۆزلىشىش مۇنبىرىگە ئۇرۇپ بېقىپ، ئاخىرى دەرس ئۆتەلمەي سىنىپتىن چىقىپ كەتتى.

ھېكمەت ئىشخانا ئىشكىنى ئاچچىق بىلەن ئېچىپ، زەرب بىلەن ياپتى - دە، يوقلىمىنى پاقىدە ئۈستەلگە تاشلاپ، ئورۇندۇقىدا ئولتۇرۇپ كەتتى. ئىشخانىدا پەرىمانشا مۇدىر يالغۇز تاماكا چېكىپ ئولتۇراتتى. ئۇ بۇ چاغغىچە ھېكمەتنى بۇ ھالەتتە كۆرمىگەنىدى.

— ھېكمەت، قانداق گەپ ئۇ؟ — دېدى ئۇ سائىتىگە قاراپ، — بەك بالدۇر يا؟ يېرىم سائەتتۇمۇ دەرس ئۆتمەي يېنىپ چىقىپتىمىز...

سۆزلەش مۇنبىرىگە بىرنى ئوردى، — قېنى دېيىشمەسەن؟ سىنىپ باشلىقى كىمۇ؟

ئەڭ ئاخىرقى پارتىدىن ئورۇق، ئېگىز، بېشى ئۇچلۇق قارا بالا ئورنىدىن تۇردى. ئۇ قورققانلىقىدىن تىترەپ تۇراتتى.

— مەن...

— ئېتىڭ نېمە؟

— ئويۇل قاسم تاش مۇھەممەت روزى قارى!...

— نېمانداق جىقا؟

— ئۈچى دادامنىڭ، ئۈچى مېنىڭخا!...

— ھە بوپتۇ، شۇنداق بولۇۋەرسۇن!... دېدى مۇدىر خۇددى

ئۇنىڭ ئىسمىنى قايتىدىن قويدىغاندەك، — ھە ئېيتە، نېمىشقا كۈلۈشتۈق؟

— مۇئەللىم... مۇئەللىم، — دېدى سىنىپ باشلىقى دۈدۇقلاپ، —

دوسكىغا، دوسكىغا خەت يېزىپتى...

— دوسكىغا خەت يازماي چامغۇر تېرىسا بولامتى؟...

— بالىلار... بالىلار... كۈلۈشۈپ...

ئوقۇغۇچىلار ئارىسىدىن يامانراقلىرى يەنە پىخىلداپ كۈلۈشتى. شۇ

چاغدىلا، مۇدىر ئارقىسىغا بۇرۇلۇپ دوسكىغا قاراپ تىكىلىپ قالدى.

ھېكمەت ھۆسنخېتىمنى كۆرۈپ، مۇدىر ماڭا قايىل بولىدىغان بولدى،

دېگەن خام تامادا كۆكرىكىنى كېرىپ مەردانە تۇراتتى، ئەمما مۇدىر

تۇيۇقسىزلا: «ماڭە ئادىشەي...» دېگىنىچە، ھېكمەتنىڭ مۇرىسىدىن

ئىتتىرىۋەتتى... خىيالىي تۇرغان ھېكمەت ئارقىسىغا سەنتۇرۇلۇپ

كەتتى، ئۇمۇ بوش كەلمىدى.

— نېمە بولدى مۇدىر، نېمانداق ئىتتىرىسىز؟

— ماڭ، ماڭ، — مۇدىر ھېكمەتنىڭ مۇرىسىدىن ئىتتىرىگىنىچە

كارىدورغا ئېلىپ چىقىپ، ئىشخانغا باشلاپ كىردى. ئۇ، ئاچچىقىدىن

كۆكرىپ كەتكەندى.

— ھەي ئادىشەي، دوسكىغا نېمە دەپ يازدىڭا؟

- «چار پاقا» دەپ...
- ئوقۇغۇچىلار ئالدىدا مۇشۇنداقمۇ سەت گەپنى يازامسەن؟ ...
- تېخى يوغان قىلىپ يېزىۋالغىنىڭنى كۆرەيمۇ! ...
- ئەمەسە نېمە دەپ يازمەن؟
- «چارقۇمچاق» دەپ ياز...
- «قۇمچاق» دېگەن پاقىنىڭ بالىسى تۇرسا...
- ھەي ئەخەمەق، ئۇنى «قارا قۇمچاق» دەيمىز...
- كىتابتا «چارپاقا» دېيىلگەن تۇرسا...
- كىتابتا ئۇنداق يېزىلغان بىلەن، سەن «چارقۇمچاق» دەپ يېزىشنىڭ كېرەك. بولمىسا بولمايدۇ... - دېدى مۇدىر ۋارقىراپ، - تېخى پاقىنىڭ ئالدىغا «چار» نى قوشۇپ قويغىنىنى قارا...
- «چارپاقا» مەسىلىسى كەسپىي ئۆگىنىش يىغىنىدا ئوتتۇرىغا قويۇلدى. چوڭ ئىشخانىدا تولۇپ ئولتۇرغان ئوقۇتقۇچىلار نارازىلىق ئىپادىلىرى بىلەن مۇدىرنىڭ «تەربىيە» سىنى ئاڭلاۋاتتى. پەرمانشا، يەرلىك تىل ئۆگەنمىسە، ئوقۇغۇچىلارنىڭ مەسخىرە - كۈلكىسىگە قالىدىغانلىقىنى، دەرسمۇ دەرس بولمايدىغانلىقىنى، ھەتتا دەرس ئۆزلەشتۈرۈش ياخشى بولماي، ئوقۇتۇش سۈپىتى تەبىئىي ھالدا تۆۋەنلەپ كېتىپ، كۆچۈش نىسبىتىگىمۇ تەسىر كۆرسىتىدىغانلىقىنى قايناپ سۆزلىدى. ئۇ سۆزلىگەن نۇقتىنىڭ پاكىتى قىلىپ ھېكمەتنى مىسالغا ئالدى. پەرمانشا گويا گۆھەر تېپىۋالغاندەك، «چارپاقا» مەسىلىسىنى خېلىغىچە ئەزۋەيلەپ كەتتى. ئۇنىڭ سۆزىنىڭ ئورانىدىن ئىلمىي مۇدىر زىكرۇللا غوجىغا پات - پات قاراپ قويۇشىدىن، «قېنى مەن ئوقۇ - ئوقۇتۇش ئىشلىرىغا كۆڭۈل بۆلمەمدىكەنمەن؟ ...» دېگەن مەنا چىقىپلا تۇراتتى. ئەمما زىكرۇللا غوجى باشقىچە كۆز قاراشتا ئىدى، ئۇ مىيىقىدا كۈلۈپ قويۇپ، ئوقۇتقۇچىلارغا قارىدى...
- بۇ بىر ئىلمىي مەسىلە، - دېدى ئىلمىي مۇدىر جىددىي ھالدا، - باشقىلارنىڭ پىكىرىنى ئاڭلاپ باقساق! قېنى كىم سۆزلەيدۇ؟ ...
- مەن! ... - كامىل ئورنىدىن تۇردى، - يولداشلاردىن بىر

ئىشنى سورىغىم كېلىدۇ. پەن قىلچە ساختىلىقنى كۆتۈرمەيدۇ... بىز پەنگە ھۆرمەت قىلمايدۇق ياكى يەرلىك تىل، يەرلىك شىۋىگىمۇ؟
— ئەلۋەتتە پەنگە ھۆرمەت قىلىمىز، — دېدى توختى قۇربان سۆز قىستۇرۇپ.

— ئۇنداقتا، ھېكمەتنىڭ ھەببە خانىم تەييارلىغان كۈنسىپكىنى باشتىن ئاخىر ئۆزگەرتىپ، كىتاب بويىچە ئورتاق ئەدەبىي تىل بىلەن دەرس ئۆتكەنلىكى تامامەن توغرا... — دېدى كامىل ھەمىگە قاراپ، — بىز شىمال تەرەپلەرنى مىسالغا ئالمايلى، ئادەبىي شەھەر ئىچىدىكى باشلانغۇچ مەكتەپ، تولۇقسىز، تولۇق ئوتتۇرا مەكتەپلەردە دەرسلەر ئورتاق تىل بىلەن ئۆتۈلىدۇ. بىزمۇ دەرسلەرنى ئورتاق ئەدەبىي تىل بىلەن ئۆتۈشىمىز كېرەك.

— ئاغانىلەر، — دېدى مۇرات كۈلۈپ، — ئوقۇغۇچىلىرىمىز ئالىي مەكتەپلەرگە بېرىپ قالسا، باشقا ئوقۇغۇچىلار ئۇلارنى «ھەي پاقا بىلەن قۇمچاقنى ئايرىيالمايدىغان گاجىلار» دېمەسمۇ!...

ئوقۇتقۇچىلارنىڭ ھەممىسى كۈلۈشۈپ كەتتى. پەرمانشا يېنىدا ئولتۇرۇپ قاقاقلاپ كۈلۈۋاتقان زىكرۇللا غوجىغا قاراپ ھومىيىپ قويدى.
— ئۇنداق دېگەن بىلەن، — دېدى ساجىتخان قوللىرىنى غەلىتىلا ئويىتىپ، — ئادەتلىنىپ كەتكەن، قانلىرىغا سىڭىپ كەتكەن تىلنى بىر - ئىككى قېتىملىق تەربىيە بىلەن، بېسىم ئىشلىتىش بىلەن ئۆزگەرتكىلى بولامدۇ؟...

— قاراڭ، ساجىتخان، — مۇرات ئورنىدىن تۇردى، — بىلىمگەننى بىلدۈرىدىغان، قاتمالنى ئوڭلايدىغان يەرنى مەكتەپ دەيمىز... مانا مەن ئوڭلىدىمغۇ!...

ئوقۇغۇچىلار گىرامماتىكا مۇئەللىمى مۇرات دەرسكە كىردى دېگەن كۈنى ئىلاجى بار يەرلىك شېۋىدە سۆزلىمەي، ئورتاق تىلنى ئىشلىتىشكە تىرىشاتتى.

— مەن ئازراق سۆزلەي، — دېدى توختى قۇربان ئېغىر تەۋرىنىپ قويۇپ، — يەرلىك دىئالېكت ئاتالغۇلىرىمىزنىڭ ئانا تىلنى بېيىتىش،

تولۇقلاش يۈزىسىدىن ئوينايدىغان رولىغىمۇ سەل قارىغىلى بولمايدۇ، ئۇمۇ بىر بايلىق. لېكىن، پەن ئاتالغۇلىرىنى، پەندە مۇقىملاشقان ئىسىملارنى ۋە سۆز - ئىبارىلەرنى يەرلىك تىلغا بويىسۇندۇرىمەن دېيىشىمۇ خاتا. . .

توختى قۇرباننىڭ سۆزىنى ماتېماتىكا ئوقۇتقۇچىسى يۈسۈپ، گېئومېترىيە ئوقۇتقۇچىسى رەجەپ مۇئەللىم قاتارلىق كۆپچىلىك قوللاپ سۆزلىدى. ئاخىرىدا زىكرۇللا غوجى ھېكمەتنىڭ كىتاب بويىچە كونسېپكىنى ئۆزگەرتكەنلىكى ۋە شۇنداق دەرس ئۆتكەنلىكى تامامەن پەنگە ھۆرمەت قىلغانلىقى دەپ خۇلاسى چىقاردى. ئۇ يەنە بۇندىن كېيىن، مەخسۇس يىغىن ئېچىپ، ئوقۇغۇچىلارغا ئورتاق تىلنى ئۆگىنىشنىڭ ئەھمىيىتى توغرىسىدا دوكلات بېرىشنى تەۋسىيە قىلدى.

يىغىن تۈگىدى. ھېكمەت خاتىرىلىرىنى ئۈستىل تارتىشىغا سالىدى - دە، ئوقۇتقۇچىلار ئارىسىغا قارىدى. ئەمما مۇرات كۆرۈنمىدى. بىر نەچچە ئوقۇتقۇچى كامىلىنى ئوتتۇرىغا ئېلىۋېلىپ پاراڭلىشىۋاتاتتى. ھېكمەت ئۈستىلدە بىر نەرسە يېزىۋاتقان گۈلزىباغا كۈلۈپ قويغاندىن كېيىن، ئالدىراپ سىرتقا ماڭدى. ئۇنىڭ مۇراتقا دەيدىغان مۇھىم گېپى بولغاچقا، ئىشخانىدىن چىقىپ ئۇدۇل ئوغۇللار ياتاق بىناسىنىڭ ئەڭ چىتىكى سەنئەت ئۆيىگە باردى. سەنئەت رېپېتىتسىيە ئۆيى چوڭ ھەم ئازادە ئىدى، تام قوزۇقلىرىدا دۇتار، تەمبۇر، راۋاپ، داپ، غىجەك دېگەندەك سازلار ئېسىقلىق تۇراتتى. رېپېتىتسىيە ئۆيىنىڭ ئىچكىرىسىدە يەنە بىر كىچىك ئۆي بولۇپ، بۇ مۇراتنىڭ ياتىقى ئىدى. ھېكمەت ياتاققا كىرگەندە، مۇرات كىيىم ئالماشتۇرۇۋاتاتتى.

— بىر يەرگە تەييارلىق قىلىۋاتامسەن - نېمە؟ — دېدى ھېكمەت چىرايلىق، ئىخچام ياسالغان ياتاققا زوقى كېلىپ، — راست گەپنى قىل، مەن ھېچكىمگە دېمەيمەن. . .

مۇرات كۆڭلىكىنى كىيىۋېتىپ، بىر كۆزنى قىستى - دە، بېشىنى لىككىدە ئېتىپ قەيەرنىدۇر ئىشارەت قىلىپ كۈلدى. ھېكمەتمۇ «بىلىدىم» دېگەندەك باش لىگىشتى.

- ئۇنىڭ بۇگۈن دەم ئېلىش كۈنى، بىز كېلىشىپ قويغان،
«ئالقاتلىق» تا كۆرۈشمەكچى ئىدۇق.
- ئەمىسە مەن چىقىپ كېتەي...
— گېپىڭ بولسا دەيمەسەن؟
— بەربىر قولۇقۇڭغا كىرمەيدۇ...
— دەپمەي چىقىپ كەتسەڭ، ئىچىم تىتىلداپ ئۇ يەرگە
بارغىنىمنىڭمۇ مەزىسى بولمايدۇ...
مۇرات ئوزۇندۇقنى سۈرۈپ ھېكمەتنىڭ ئالدىدا ئولتۇردى.
ھېكمەتنىڭ باياتىدىن بېرى ئىچىگە مارجاندەك تىزىپ كىرگەن گەپلىرى،
مانا ئەمدى مۇراتنى كۆرۈپ، قاياقمۇر غايىب بولغانىدى. ئۇ گېپىنى
ئەدىن باشلاشنى بىلمەي، بىردەم تىنىۋالغاندىن كېيىن، ئاستا سۆزلىدى:
— مۇرات قارا، «بوۋاي قەمبەر» باشلانغۇچ مەكتىپىدە بىر
پەرزاتنى كۆردۈمكى، ئەيپەنئاس، ئۇنى بىر دەپمە.
— ھە، سۆزلە، — دېدى مۇرات بىر ئاز ئۆڭۈپ، — ھەممىنى دە!
— ئۇ قىزنىڭ ئىسمى نەفسە ئىكەن، ئۆزىمۇ قاشتېشىدىن ياسالغان
نەپىس بىر گۈلگە ئوخشايدىكەن. بىلىم جەھەتتىن دەمەسەن، ئەخلاق - پەزىلەت
جەھەتتىن دەمەسەن، بىباھا گۆھەر ئىكەن...
— ھە ماقۇلە، شۇ قىزغا كۆزۈم چۈشتى دېگىن! گۈلزىبانى قانداق
قىلىسەن؟ ئۇ... — مۇرات ئورنىدىن تۇرۇپ كەتتى، — ئوقۇغۇچى
يىغىپ كەل دەپ ئەۋەتسە، بۇنىڭ تېپىپ كەلگەن ئىشىنى قارا!... مەن
باشقىلارنى ئويلاپ كۆرمىدىڭمۇ؟...
— نېمىلەرنى جۈيلىۋاتىسەن؟ — ۋارقىرىدى ھېكمەت، — ئاۋۋال
گېپىمنى ئاخىرىغىچە ئاڭلىمامسەن؟...
— قانداق گەپ بولاتتى. ھەممىسى چۈشىنىشلىك تۇرما...
— بولدى، ئاڭلىمىساڭ مەن چىقىپ كېتەي، — ھېكمەت ئورنىدىن
تۇردى.
— ھە قېنى سۆزلە، تولا قېنىڭنى چاپما!...
مۇراتنىڭ گەپنىڭ تېگى - تەكتىگە يەتمەي تۇرۇپلا قىلغان سۆزلىرى

ھېكمەتكە تىك كەلگەندى. ئۇ بىر ھازاخچە گەپ قىلالماي ئولتۇرۇپ كەتتى.

— بولدى، بولدى، مەن ناماقۇل، خاپا بولما، گېپىڭنى قىل...

— تۆتە ماۋۇ تاماكىنى بىز شورنۇپتە!... — مۇرات ھېكمەتنىڭ

ئاغزىغا تاماكىسىنى چىشلىتىپ قويدى، ھېكمەت كۈلۈۋەتتى. ئۇ نەفسەنى

قايتىدىن بىر سۈپەتلىۋەتكەندىن كېيىن، ئۇنىڭ «خەمسە» نى

ئوقۇۋاتقانلىقى... «ئىجازەت» دېگەندە، ئۇنى بۇۋىمىكىن دەپ

قالغانلىقىغا قەدەر سۆزلەپ، نەفسەنى كامىلىغا تونۇشتۇرۇپ قويۇش

نىيىتىگە كەلگەنلىكىنى، شۇنداق قىلسا قىزىل گۈلگە ياپراق ياراشقاندەك

بولدىغانلىقىنى ئېيتتى. مۇرات ھېكمەتنى قۇچاقلىۋالدى.

— خاپا بولما! مەن... مەن خاتا ئويلاپ قاپتەن. مېنى كەچۈر،

دېدى مۇرات يېنىشلاپ كەچۈرۈم سوراپ.

— قانداق، بولارمۇ؟ — دېدى ھېكمەت ئاستاغىنا.

— داموللام بىلەن قۇشناچىمنى چاتىدىكەنمىز. دە! — ئۇلار تەڭلا

كۈلۈشۈپ كەتتى، — ئەمما كامىلىنىڭ مېجەزىنى بىسىلىسەن، ئۇ

تونۇشتۇرغاننى، سالا قىلغاننى ياقىتۇرمايدۇ، ئەڭ ياخشىسى ئۆزلىرى

تونۇشسا بولاتتى.

— ئەمىسە مۇنداق قىلايلى، بىر كۈنى بىرەر ئىشنى باھانە قىلىپ،

كامىلىنى ئاشۇ مەكتەپكە ئېلىپ چىقىپ، ئۇلارنى ئۇچراشتۇرۇپ قويايلى،

قانداق دەيسەن؟

بۇ پىلاننىڭ جايىدا... رىدال

— ئەمىسە سەن ماڭغىن! زۈمرەت ساقلاپ قالغىنىمۇ...

ھېكمەت مۇراتنى ئۇزىتىپ قويغاندىن كېيىن، ياتىقىغا كىرىپ

كەتتى.

ۋەدىلەشكەن ۋاقىتتىن يېرىم سائەت ئۆتۈپ كەتكەندى. بەلكىم

زۈمرەت «ئالقاتلىق» قا كىرىپ كېتىدىغان تېرەكلىكتە ساقلاپ

تۇرىدىغاندۇر؟ ياكى يېكەن توخۇلىرى چاڭلىداپ سايىراپ، ياۋا ئۆردەكلەر

بىر — بىرىنى قوغلىشىپ يۈرگەن سالىقتا سۇغا قاراپ

ئولتۇرىدىغاندۇر؟ مۇرات مەكتەپنىڭ چوڭ دەرىۋازسىدىن ماڭماي،
ھېكەتنىڭ ياتقىنىڭ ئارقىسىدىكى ئېرىقنى بويلاپ بازار بېشىغا
چىقتى. ئۇ، خۇدادىن «يولدا بىرەر تونۇش ئۇچراپ قالماسلىقىنى»
تېلەپ، بوستان بازىرىدىن ئىت قوغلىغاندەك ئۆتۈپ كەتتى.

مۇرات ئىككى تەرىپى بۈككەندە دەرەخلىق يولدا كېتىۋاتقىنىدا،
يىراقتىنلا ئىككى ئۇلاغلىق ئادەمنىڭ كېلىۋاتقانلىقىنى كۆرۈپ قالدى.
قارا ئاتلىقنىڭ گۆڭشى شۇجىسى تۇراپ ئىمىن، ئېگىز كۆك قېچىرغا
مىنىۋالغىنىنىڭ خالىق كاتىپ ئىكەنلىكىنى جەزملەشتۈرگەن مۇرات يول
چېتىدىكى قېرى ياڭاق ئارقىسىغا يوشۇرۇندى.

— خالىق، مال تونۇيسەن جۇمۇ! — دېدى تۇراپ يېقىن كەلگەندە، —
پاھ، پاھ، مېغىزدەك بالىكەنا؟ . . . يوتقانغا يالساڭچلاپ ئەكىرىپ كۆزىڭ
قاراپ ياتساڭمۇ جەننەت ھوزۇرى دېگەنە! ھى. . . ھى. . . ھى. . .
— ئەسما، تۇشۇجى، ئانام بىلەن دادام خوتۇننى قويۇپ بېرىشكە
ئۇنىماي تۇرمامدۇ. . .

— لەڭپۇڭدەك لىغىرلاپ تۇرغىنىنى ھېسابقا ئالمىغاندا، — دېدى
تۇراپ ئىمىن ئاتتا يانتۇ ئولتۇرۇپ، — ئۇمۇ خېلى شۇللۇك خوتۇن،
ئۇنىڭ بىلەن توي قىلغىنىڭغا بىر يىل بولدىغۇ دەيمەن؟ . . .

تۇراپ ئىمىن بىلەن خالىق كاتىپ ئۇزاپ كەتتى. مۇرات يول
ئۈستىگە چىقىپ يەرگە بىرنى تۈكۈردى - دە، يولغا راۋان بولدى. ئۇ
چوشقا فېرمىسىگە قايرىلىپ كېتىدىغان يولدىن ئۆتۈپ، سازلىققا يېتىپ
كەلدى. سۇ بىر — يېكەنلىك ئەتراپىدا ھېچكىم كۆرۈنمەيتتى.
مۇرات ياۋا قومۇش، زىنى شالدىرلىتىپ، يامغۇر بۇلۇتدەك قارىيىپ تۇرغان
تېرەكلىككە ماڭدى. ئۇ، ئىچىدە ئويلاپ قالدى. ئىسلىدە بۇ يەر تېرەكلىك
ئەمەس بەلكى چاتقاللىق، توقايلىق دەپ ئاتالغان بولسا توغرا بولاتتىكەن.
چۈنكى، بۇ ئورمان تېرەك، سۆگىت، جىگدە، چىلان، ياڭاق، چىنار،
غوللىرى مۇدۇر - چوقۇر ھاڭگىي دەرىخى، قوۋزاقلرى سىدام
تۇخۇمەك، توغراقلار بىلەن تولغان بولۇپ، ئارىلىقلاردىكى چىغىر يوللار
بىلەن ئادەم تەستە ماڭغىلى بولاتتى.

زۇمرەت بۇ يەردەمۇ يوق ئىدى. مۇرات تېرەكلىكتىن ئۆتۈپ، جىغانلىققا چىقتى، بۇ يەرنى ئالقاتلىقمۇ دەپ قوياتتى، چۈنكى 8، 9 - ئايلاردا، جىغاننىڭ كۈمۈش رەڭ ياپراقلىرى كۆرۈنمىگۈدەك دەرىجىدە ئالقاتلار پىشىپ يېتىلەتتى، يىراقتىن قارىسىڭىز، گويىكى قىزىل شەلبەرلەرنى يېيىۋەتكەندەك تاولىنىپ كۆرۈنەتتى، غۇژمەك - غۇژمەك كالىەكلىشىپ، شاخ - شېخنى كۆتۈرەلمىگەن قىپقىزىل ئالقاتلار دادۇي ئەزالىرى تەرىپىدىن يىغىۋېلىنىپ، شىپاخانىلارغا، سەكسەن خالىتلارغا دورىلىق ئۈچۈن سېتىلاتتى.

مۇرات جىغانلىقنى بىر ئايلىنىپ چىقىپ زۇمرەتنى تاپالمىدى. «ئۇ مېنى ساقلاپ، ئاخىرى كېتىپ قاپتۇ - دە!» دەپ ئويلىغان مۇرات لاسىدە بوشاپ، دەرەخ كۆتىكىدە ئولتۇرۇپ تاماكا چەكتى. جىغانلىقنىڭ ئەتراپىنى قورشاپ تۇرغان ئۆرۈك، شاپتۇل كۆچەتلىرى ئاپئاق چېچەكلىپ كەتكەنىدى. تېرەكلىك ئىچىدىن سوپىسوپىياڭ، تورغاي، پاختەكلەرنىڭ سايىرىغان ئاۋازى كېلىتتى، جىغانلىقتا، قۇشقاچ، جىگدىچىلەر ۋىچىرىلىشاتتى. بەلكى ئۇلار باھار كېلىشى بىلەن جۆرە ئىزدەشىپ، بىر - بىرىنى ماكانلىرىغا تەكلىپ قىلىشۋاتسا كېرەك.

ئارقىسىدىكى شىۋىرىلغان شەپىدىن مۇرات چۆچۈپ قارىدى. ئاپئاق ئېچىلىپ كەتكەن ئازغان گۈللىرى ئىچىدە، ھىلىپىرلەپ تۇرغان سۇس ھاۋارەڭ گىرىپ كۆڭلەكلىك بىر قىز كۆرۈندى، ئۇ چاچ ۋە ئېتەكلىرىنى شاخ - شۇمبۇلاردىن قاپچۇرۇپ ئاستا كەلمەكتە ئىدى. مۇرات چاچراپ تۇرۇپ كەتتى. ئۇنىڭ نەپىسى بوغۇلغاندەك بولدى، ۋىسال شارابى ئىچكەندەك، پۈتۈن ۋۇجۇدى ئوت بولۇپ ياندى. شادلىق ۋە ھاياجاندىن تىتىردى. چۈنكى ئۇ، جاندىن ئەزىز مەھبۇبىسىنى كۆرۈپ تۇراتتى.

— زۇمرەت، تۆمۈچۈم! ...

مۇرات زۇمرەتنىڭ تولىغان بەدىنىگە سىڭىشىپ كەلگەن ئۇششاق قارا گۈللۈك ھاۋارەڭ گىرىپ كۆڭلىكىگە، چىرايلىق كۆكسى كۆتۈرۈپ تۇرغان قارا مەخمەل پىنجىكىگە، بويىغا بانكىتلاپ باغلىۋالغان ئاق شارپىسىغا زوقلىنىپ قارىدى. ئۇ گويىا ئۇچۇشقا تەييارلانغان قارلىغاچنىڭ

ئۆزىلا ئىدى.

— مۇرات! ...

— زۇمرەت! ...

ئېگىز گەۋدىلىك مۇرات قىزنى باغرىغا باستى، ئۇ شېرىن مۇھەببەت ئىزتىراپىدا نەپەسلىرى تېزلىشىپ ھاسىرايتتى ... تىترىگەن قوللىرىدا دولقۇن - دولقۇن قوڭۇر چاچلارنى سىيلايتتى ... ئىلىپتەك تۈز قاشلارغا، ناۋاترەڭ گۈل يۈزلەرگە، گەپ قىلىشنى بىلىدىغان قارا كۆزلەرگە، بىلىنەر - بىلىنمەس يۇمران قوش ئېگەكلەرگە تويماي - تويماي تەلمۈرەتتى... ئىچىدە: «مېنىڭ تومۇچۇقۇم، ئوماق تومۇچۇقۇم...» دەپ زىكرى قىلاتتى.

— سىزنى ساقلىتىپ قويدۇم، — دېدى زۇمرەت قېلىن كىرىپكىلىرى ئارىسىدىن يىگىتكە قاراپ، — ئۆيگە مېھمان كېلىپ قېلىپ... .

— مەن تېخى سىزنى ساقلاپ كەتتىمكىن دەپ ئەنسىرەپ كېتىپتىمەن، جۈرۈڭ! — دېدى مۇرات قىزنى جىغانلىق ئەتراپىدىكى چېچەكلىككە باشلاپ، — ئەسلىدە مېھمان كېلىپ قاپتىكەندە!

— ھەئە، تۇراپ شۇجى بىلەن خالىق كاتىپ جۇجاڭنىڭ خىزمەتلىرىنى تەكشۈرۈپ چىقىپتىكەن، يوقلاپ كىرىپتۇ... .

— خالىق كاتىپ؟ — مۇرات ئۆزىنى سولاپ قويغان سوغۇق چىرايىنى كۆز ئالدىغا كەلتۈردى، — ئۇ قانداق قىلىپ سىزنى يوقلاپ كىرىدۇ؟ ...

— سىزنى دەۋاتقىنىنى، — زۇمرەت تۇمشۇقىنى ئۈچلىدى، — خوتۇنى بار، دادامدەك ئادەم مېنى نېمىشقا يوقلاپ كىرىدىكەن؟ دادامنى بولمامدۇ! ...

ئۇلار ئاپئاق تۆكۈلگەن چېچەكلەرنى دەسسەپ، بەزىدە ئېگىشىپ، بەزىدە ئايلىنىپ، ھالەڭ چېچەكلەر سايە تاشلىغان ئاپتۇل تۈۋىدىكى ئېرىق لېۋىدە ئولتۇرۇشتى. ئېرىقنىڭ ئىككى قاسنىقى ياپيېشىل چىملىق ئىدى. بۇ يەردىن باغۋەنچىلىك مەيدانىنىڭ ئالمىلىق باغلىرى سۇس ھالەڭ بولۇپ كۆرۈنۈپ تۇراتتى، بىر توپ گۈل خۇمار ھەرىلەر

چېچەكلەر ئارا غۇڭۇلدېشىپ، بەس - بەس بىلەن شىرنە يىغىپ يۈرەتتى. قىشچە ئۈچەكتە ئۇخلاپ زېرىكىپ كەتكەن قۇرت - قۇڭغۇز، چېكەتكىلەر قۇياشلىق باھارنى كۈيلىپ ناخشا ئېيتىۋاتسا كېرەك، جىغانلىق ئىچىدىن گىزىلدىغان، چىر - چىر قىلغان، ئۇزۇنغا سوزۇلغان غىڭىلداشلار ئاڭلىنىپ تۇراتتى. تەيەرلەندۈر سۈچى يىگىتنىڭ ئۆز يارىنى ئاق چېچەكلىك باغلارغا چىلاپ ئېيتقان مۇڭلۇق ناخشىسى كېلەتتى. قىسقىسى، تىكەن، قومۇشلار قاپلىغان ياپېشىل سازلىق، ئۇچار قۇشلار سايرىشىپ بەزمە - ناۋا قىلىۋاتقان تېرەكلىك، چېچەكلەر كەشتە سالغان جىغانلىق، قۇياشلىق كۆك ئاسمان كىشىدە باھار زەقىنى قوزغاپ، ئاشىق - مەشۇقلارنىڭ يۈرىكىدە يېڭىدىن يېڭى يۈسران بىخىلارنى پەيدا قىلاتتى...

پاك، سەمىيى، ساددا قىز زۈمرەت ياسىنىپ - تارانغان تەبىئەتنىڭ بۇ بەرنا ھۆسنىگە قاراپ - قاراپ تويمايتتى. ئەمما نېمىشقىدۇر مۇراتنىڭ ۋۇجۇدىنى خۇددى دالىدىكى يانغىن ئۈستىگە يامغۇر تۈكۈلگەندەك بىردىنلا غەمكىنلىك قاپلىغانىدى. ئۇنىڭدا بايقى ھاياجان بىلەن بەخت شادلىقىدىن ئەسەرمۇ قالمايدى. قۇلاق تۇۋدە: «تۇراپ شۇجى، خالىق كاتىپ يوقلاپ كىرىپتۇ...» دېگەن شۇم خەۋەر قايتا - قايتا ئەكس سادا بېرىپ، ئۇنىڭ يۈرىكىنى بىر ئەسىزلىككە سېلىپ قويدى، تۇراپ شۇجىنىڭ: «مال تونۇيسەن جۇمۇ، مېخىزدەك بالىكەن...» دېگەندەك ھاياسىز سۆزلىرى بىلەن خالىقنىڭ: «خوتۇننى قويۇپ بېرەي دېسەم، ئانام بىلەن دادام ئۇنىماي تۇرىدۇ...» دېگەن سۆزىدىكى قارا نىيەت ئۇنىڭ يۈرىكىنى ئامبۇردا قىسقاندەك ئارامسىز لاندۇرماقتا ئىدى...

— نېمە بولدىڭىز مۇرات؟ — دېدى زۈمرەت پاك چېھرى بىلەن ئۇنىڭغا تىكىلىپ، — چىرايىڭىز تاتىرىپ كەتتىغۇ؟... بىر يېرىڭىز ئاغرىۋاتامدۇ؟...

— يۈرىكىم... بىر ئاز ئېغىۋاتىدۇ...

— ۋاي خۇدا، مېنى قورقۇتماڭ... — زۈمرەت مۇراتنىڭ قوللىرىنى تۇتتى. تېخى ھازىرلا بىر ئوبدانلا ئىدىڭىزغۇ؟...

— ئۆزەممۇ بىلمەيمەن . . . — مۇرات قولنى تارتىپ يۈزلىرىنى قاجۇردى، — قانداق ئاچكۆز مەلئۇنلار ئۇ! . . .

مۇراتنىڭ ئاغزىدىن چىقىپ كەتكەن بۇ سۆز زۈمرەتنى سەگەكلەشتۈرۈپ قويدى. ئۇ ئەھۋالنىڭ تېگىگە يەتكەنىدى.

— ۋاي - ۋاي قاراڭ سىزنىڭ نازۇكلۇقىڭىزنى! — دېدى زۈمرەت مۇراتنىڭ كۆزلىرىگە قاراپ، — خالىقكام ئۇنداق ئەسكى ئادەم ئەمەس . . . شۇنچىلىك ئىشقىمۇ! . . .

— ياق زۈمرەت، ئادەم بەك سەمىمىسى، ئاق كۆڭۈل بولۇپ كەتسىمۇ، ئۇنى غەپلىت ئۇيقۇسى باسدۇ، — دېدى مۇرات، — بۇ سىز ئېيتقاندەك ئۇنچىلىك كىچىك ئىش ئەمەس . . . مېنىڭ ھەممىنى بىلگۈم كېلىدۇ . . . قانداق قىلىپ ئۇ؟ . . .

. . . زۈمرەت تولۇق ئوتتۇرىنىڭ 9 - سىنىپىدا ئوقۇۋاتقان چاغلىرىدا، ئانىسىنىڭ ئورۇن تۇتۇپ ياتىشىغا ئىككى يىل بولۇپ قالغانىدى. ئۇ، دۇيىنىڭ ماللىرىغا پىچان چۈشۈرۈۋاتقاندا، ئۆگزىدىن يىقىلىپ چۈشۈپ، ئىككى پۇتى باساماس، بىر قولى تۇتماس بولۇپ، پالەچ بولۇپ قالدى. زۈمرەتنىڭ كىچىك ئاچىسى ياتلىق بولۇپ كەتكەندىن كېيىن، ئۆيدە ئانىسىنىڭ ئاش - تامىقى، چوڭ - كىچىك تەرىتىدىن خەۋەر ئالدىغانغا ئادەم قالغىنىدى. زۈمرەتنىڭ دادىسى ياقۇپ بولسا، جۇچاڭ (چوشقا فېرمىسى) نىڭ بوغالتىرى بولۇپ، بىر كۈن كەچكىچە ھەتتا كېچىلىرىمۇ بىكار بولالمايدىغان ئالدىراش ئادەم ئىدى. شۇڭا ئۇ، زۈمرەتنى 9 - سىنىپتىلا مەكتەپتىن چىقىرىۋالدى.

جۇچاڭ ھەربىي تۈزۈمىدىكى ئورۇن بولۇپ، ئۇنىڭ قارىمىقىدا خەنزۇ، ئۇيغۇر، خۇيزۇلاردىن تەركىب تاپقان تۆت كىچىك ئىشلەپچىقىرىش ئەترىتى بار ئىدى. ھاراق، جاڭيۇ، ئاچچىقسۇ زاۋۇتلىرىدىن، سەي چىلاش سېخلىرىدىن قىلىنغان كىرىمگە ئاساسەن، ھەر ئايدا ئەزالارغا ئاز - تولا ماڭاش (تۇرمۇش پۇلى دېسىمۇ بولىدۇ) تارقىتىلاتتى. ياقۇپ بىر كۈن كەچكىچە زاۋۇتلارغا قاتىراپ، ئارزىڭ، ئېچىقتۇ، خام ئەشيا، كىرىم - چىقىم دېگەندەك تۈگىمەس - پۈتمەس

سان - سفىرلار ئىچىگە كىرىپ كېتەتتى، كۆكتاتچىلىق مەيدانلىرىغا بېرىپ، سېتىلغان - سېتىلمىغان لازا، پەمىدۇر، چەيزىلەرنىڭ ھېسابىنى ئالاتتى، مال باقارلار ياقۇپ نەگە بارسا، سوكۇلداپ شۇ يەرگە بېرىپ، چوشقا يېمى، ئات - ئۇلارنىڭ يەم - خەشىكى، توخۇلارنىڭ دېنى دېگەندەك ئىشلار بىلەن ئۇنىڭغا بىردەممۇ ئاراملىق بەرمەيتتى.

توختىماي شاراقلاپ سوقۇلۇۋەرگەن چوتنىڭ لەنتى ئۇرۇقلىرىمۇ ياكى ئوڭىدىمۇ - چۈشىدىمۇ چۈمۈلمەردەك ئۆمىلەپ يۈرگەن سان - سفىرلارنىڭ كاراستىمۇ، گەيتاۋۇر، ئۇ مەجىزى چۈس، تېرىككەك، ھېلىدىن ھېلى سەپرايى ئۆرلەپ تۇرىدىغان تۇراقسىز ئادەم بولۇپ قالغانىدى.

زۇبەرت مەكتەپتىن قايتىپ چىقىپ ئانىسىنىڭ كېسىلىگە قاراۋاتقان كۈنلەرنىڭ بىرىدە، خىزمەت بىلەن چىققان خالىق كاتىپ ئۇنى كۆرۈپ قالدى. قىزنىڭ ئارقىدىن بوغۇۋالغان دولقۇنلۇق قوڭۇر چاچلىرى، كۈلۈپ تۇرغان چوڭ كۆزلىرى، چاسىغا مايىل ناۋاترەك يۈزى، ناچىدەك چىرايلىق بۇرنى، بولۇپمۇ ئۇنىڭ خەنزۇ، خۇيزۇ قىز دوستلىرى بىلەن خەنزۇ تىلىدا چاقماقتەك سۆزلىشىۋاتقان قىياپىتى، خالىق كاتىپنى مەھلىيا قىلىۋالدى. ئۇ، چىۋىن كىرىپ كىتسە تۇيىمغۇدەك ھالدا، ئاغزىنى ئېچىپ، ھاڭقىيىپلا قالغانىدى. بۇ چاغلاردا ئۇنىڭ تۆتىنچى خوتۇنى يولغا سېلىۋېتىپ، بەشىنچى خوتۇنى ئۆيگە ئەكىرىشكە ئەمدىلا بىر ئاي بولغانىدى. «ئەسەنەي، بۇ قارىلغاجنى بۇرۇنراق كۆرگەن بولسام، ئاۋۇ لەڭپۆڭ خوتۇنىنى ئېلىپ نېمە قىلاتتىم؟...» دېدى ئۇ ئىچىدە. خەيرىيەت، خالىق كاتىپ بوغالتىرنىڭ ھېسابلىرىنى كۆرگەن بولدى، ئۇنى: «سىز ھېساباتچىلارنىڭ بىرىكەنسىز، باھ، باھ، نېمىسىدېگەن رەتلىك تۇتۇلغان ھۆججەت - تالونلار بۇ!... ئىدارە - جەمئىيەت ھېساباتچىلىرىنى يىغىپ بەرسەم، دەرس ئۆتسىڭىز بولغۇدەك...» دەپ، ھۆل خىشقا دەسسەتتى. ئۆمرىدە بىرەر باشلىقنىڭ ماختىشىغا ئائىل بولمىغان ياقۇپ خۇشلىقىدا ئۇنى ئۆيىگە تەكلىپ قىلدى. زۇمىرەتنىڭ ئەتكەن تامىقىنى يېگەن خالىق «ئۆمرىدە بۇنداق تېتىقتۇلىرى قاملاشقان

تاماق يېمىگەنلىكى» نى ئېيتىپ، ئۇنى بىر ھازا ماختىدى.

مانا شۇندىن باشلاپ، خالىق بۇ ئۆيگە پات - پاتلا كېلىپ مېھمان بولۇپ كېتىدىغان بولۇۋالدى. ئۇ ھەر كەلگەندە، «ئاياللىرىڭىزنى داۋالاتسىلا!» دەپ پۇل بېرەتتى، ئۆزى تىۋىپلارنىڭ قىسمەت دورىلىرىنى ئالغاچ كېلەتتى، ئەمما ياقۇپنىڭ ئايالى ئۇزۇن ئۆتمەي قازا قىلدى. بېشى قېتىپ گاڭگىراپلا قالغان ياقۇپ نېمە قىلارنى بىلمەي تۇرىشىدا، خالىق مەرھۇمنىڭ ئۆلۈمىگە غەجەش ئۈچۈن، پۇل، نەزىر - چىرىغىغا ئاتا پۇل، ماي - گۆشلەرگىچە يەتكۈزۈپ بەردى.

مەرھۇمنىڭ قىرىق نەزىرىسىدىن كېيىن، ئۇ زۇمرەتنى گۇۋاھچى پوچتىخانىسىغا خىزمەتكە ئورۇنلاشتۇردى. بۇ ئىلتىپاتىن ياقۇپ بولۇپمۇ زۇمرەت دەپ ئېيتقۇسىز خۇشال بولدى...

... تۆكۈلگەن چېچەكلەرنى ئالقمىغا تېرىپ، جىم ئولتۇرۇپ كەتكەن مۇرات ئاستا بېشىنى كۆتۈردى. ئۇ گەرچە زۇمرەتنىڭ ئېيتقانلىرىغا ئىشەنمىمۇ، بىراق خالىق كاتىپنىڭ «خەيرى خاھلىقى» زادىلا كالىسىدىن ئۆتمەيتتى. كونىلار: «بىر بالاسى بولمىسا، چۆلدە قۇيرۇق نە قىلىرۇ؟» دەپ بىكار ئېيتىغاندە!...

— ماڭا ئىشەنمىز مۇرات؟ — دېدى زۇمرەت ئۇنىڭغا تەلەپپۇز، — سىزنىڭ گۇمانىڭىز ماڭا ھاقارەت...
— ئىشىنىمەن جېنىم زۇمرەت، خۇداغا ئىشەنگەندەك ئىشىنىمەن، بىراق...

— مېنىڭچە، خالىقكام ياخشى ئادەم!... پەقەت ئۇ سىزنى سولاپ قويغانلىقى ئۈچۈنلا مۇشۇنداق قىلىۋاتىسىز، — دېدى زۇمرەت دومىسىپ، — بۇ ئىشنى پوچتىخانا باشلىقى قىلغان تۇرسا...
— قاراڭ زۇمرەت، — دېدى مۇرات بىر ئاز ئويلىنىپ، — خالىقنىڭ دادىڭىزغا بەرگەن پۇللىرىنى قايتۇرۇۋېتەيلى، مەن ھېكمەت، كامىللارغا دەپسەم، ئۇلارمۇ ياردەم قىلىدۇ...

— ساراڭ بولىدىڭىزمۇ؟ مەن دادامدىن قانچىلىك قەرزىڭ بار دەپ سورامدىم؟ — زۇمرەت ئاچچىق كۆلدى، — گۈرۈچ، ماي - گۆشلەرنى

بۇلغا سۇندۇردۇقمۇ دەيلى، ئۇنى خالىقكامغا قانداق چۈشەندۈرىمەن؟ ئۇ نېمە دەپ ئويلاپ قالدۇ؟ ... ئۇنىڭ ئۈستىگە، بۇ چوڭ ئادەملەر ئوتتۇرىسىدىكى مۇئامىلە نۇرسا! ...

— مەن ئەنسىرەپ تۇرىۋاتىمەن... — مۇرات خاپا بولغان ھالدا تاماكا ئورنىدى.

— خاتىرجەم بولۇڭ، ئۇنچىۋالا چوڭقۇر ئويلاپ كەتمەڭ، — دېدى زۇمرەت مۇراتنىڭ يېڭىدىن تارتىپ، — خالىقكام دېگەن ئۆزىنى تۇتۇۋالغان، سالاپىتىلىك ئادەم. ھەتتا، بىر قېتىم ئىككى تۇغقان ئاكىسى مەتمۇسا مېھمان بولۇپ كېلىپ، ماڭا سەت چاقچاق قىلىۋېدى، خالىقكام ئۇنى تىللاپ بەشىپۇچۇق قىلىۋەتتى... .

— نەسىللەندۈرۈش پونكىتىدىكى چوشقىمۇ؟ — مۇراتنىڭ كۆزلىرى ئالايىدى... .

— سىز قانداق تونۇيسىز؟ ...

مۇرات سەمەندەر زەنجاڭنىڭ ئۆيىدىكى ئولتۇرۇشتا ئۇنىڭ بىلەن قانداق تونۇشۇپ قالغانلىقىنى سۆزلەپ بەردى.

— ئەسكى دەپسە شۇنى دەپسە بولىدۇ، شۇڭا خالىقكام ئۇنىڭ ئىدىيىنى بەرگەن... — زۇمرەت ئورنىدىن تۇرۇپ ئېتەكلىرىنى قاقتى، — بولدى قىلىڭا مۇرات، بۈگۈن سىزنىڭ قىزىق چاقچاقلرىڭىزنى، تاتلىق گەپلىرىڭىزنى ئاڭلايمەن دەپ كەلسەم... ئەجەب بىر ئىش بولدى، جۈرۇڭ ئالقاتلىقىنى ئايلانايلى... .

مۇرات بىلەن زۇمرەت جىغانلىق ئەتراپىنى ئوراپ تۇرغان چېچەكلىكنى ئايلىنىپ خېلى ئۇزۇن ماڭدى. ئاق ھەم ھالەڭ چېچەكلەر خۇددى توي چاققۇسىدەك تۆكۈلمەكتە ئىدى، يەرمۇ ئاپئاق چېچەك بىلەن پۈركەنگەندى، كۆك ئاسەننىڭ قەھرىدە بىر توپ كەپتەر پەرۋاز قىلاتتى. بەزىلىرى دەممۇ دەم موللاق ئېتىپ، يەنە توپقا قېتىلاتتى، زۇمرەت بىردە قېچىپ، بىردە غۇژمەك - غۇژمەك چېچەكلەر ئارقىسىغا يوشۇرۇناتتى. ئۇنىڭ كۈلكىسى بەجاينكى جاراڭلىق، ھەم يېقىملىق مۇزىكا ئىدى. مۇرات قىزنى خاپا قىلماسلىق ئۈچۈن، ئۇنى قوغلىغاندەك، كۈلكىسىگە كۈلكە

بىلەن جاۋاب قايتۇرغاندەك قىلاتتىمۇ، بىراق كۆڭلى يەنىلا خىرە ئىدى. ئۇ يولدا كېلىۋېتىپ، تۇراپ شۇجىنىڭ خالىققا قىلغان لاۋزا چاقچىقى، خالىقنىڭ بەرگەن جاۋابلىرىنى زۇمرەتكە دېيىش ئۈچۈن، قانچە - قانچە تەمشىلىپ باقتىمۇ، دېيەلمىدى. چۈنكى بىر ياقىتىن ئۇنىڭ كۆڭلىنى پاراگەندە قىلىشنى خالىمىسا، يەنە بىر تەرەپتىن، ئۇنىڭ جېدەل چىقىرىشتىن يانمايدىغانلىقىنى بىلەتتى. مۇرات ئويلىنا - ئويلىنا، ئاخىرى ئۆزىنى بېسىۋالدى. چۈنكى ئۇ زۇمرەتكە ئەشىنىتتى. يەنە بىر تەرەپتىن، ھازىر ئۆتمۈش كونا جەمىيەت ئەمەستە، قىزلارنى بۇلاپ - تالاپ ئېلىپ كېتىدىغان... گەگەر «قەرزى، بەر» دەپ تۇرۇۋالغۇدەك بولسا، بىر ئاماللاپ تۆلەپ بىزمەمدۇ!... شۇنداقتىمۇ بۇنىڭدىن كېيىن، ئۇنىڭ بىر نەرسىنى ئالمايلىق كېرەك، بۇنى ئاگاھلاندۇرۇپ قويىمىسا، ھېلىقى تۇتۇقسىز، سەپرا مەجەز ياقۇپ ئاخىرى قەرزىنى تۆلىيەلمەي، قىزنىڭ كۆكىنى سېتىۋېتىدىغان ئىشۇمۇ چىقىمىسۇن يەنە!...

— زۇمرەت، — دەيدى مۇرات تېرەكلىككە قايتىپ كىرگەندە، — بۇندىن كېيىن دادىڭىز خالىقتىن پۇل ئالمىسا... بولمىسا...
 زۇمرەت قاققلاپ كۈلۈۋەتتى. ئۇنىڭ كۈلكىسىدىن ئورماندىكى قۇشلار ئۇر كۇپ، پالاق - پۇلۇق قىلىپ ئۇچۇپ كېتىشتى. بەزىلىرى ھەر خىل ئاۋازلاردا سايرىۋېتىشتى... قىز مۇراتقا ئاستا يېقىنلىشىپ، ئۇنىڭ كۆزلىرىگە قارىدى.

— گەخمەق! ئۇ نىكەمدىكى ئىشلار، — دەيدى زۇمرەت كۈلۈپ، — بىلىپ تويۇڭ، مەن ئەبىدىنئەبەت سىزنىڭ... كىمكى ماڭا يامان نىيەتتە بولمىدىكىن، كىچىككىنە جېنىمنى تىكىپ قويىمەن...
 — زۇمرەت!...

— تاماڭغىزنى ماڭا بېرىڭ!...
 — نېمە قىلىمىز؟...
 — تاشلىۋېتىمەن، ئوتىڭىز يەنە مېنى كۆيدۈرۈپ يۈرمىسۇن...
 ئەمدى چىدىيالىمايمەن...
 زۇمرەت ئۇنىڭ قولىدىكى تاماڭنى ئېلىۋالدى. قىزنىڭ چىن مەناغا

تولغان بىر جۈملە سۆزى مۇراتنىڭ كۆڭلىدىكى كىرلەرنى يۇيۇۋەتتى. ئۇ نازۇك بەللەردىن ئاستا قاماللىدى، ئەمما ئۇ بىرلا ۋارقىراپ قوللىرىنى تارتىۋالدى. چۈنكى شوخ قىز ئۇنىڭ قولىغا تاماكا ئوتىنى يېقىۋەتكەنىدى... زۈمرەت تاماكىنى شىلىدىرلاپ ئېقىۋاتقان سۇغا تاشلىدى - دە، قاقاقلاپ كۈلگىنىچە ئورمان ئىچكىرسىگە قاچتى... مۇرات ئۇنى قوغلىدى، قىز كېيىكتەك چاققاندى. ئۇلار قاقاقلاپ كۈلگىنىچە بىر ھازا قوغلاشتى. ئاخىرى مۇرات ئۇنى بىر تۈپ چىنار تۈۋىدە تۇتۇۋالدى. ھاسىراپ كەتكەن زۈمرەت مۇراتنىڭ كۈچلۈك بىلەكلىرىدىن قېچىپ قۇتۇلالمىدى. ئۇ قۇندۇزدەك يالتىراق چاچلار قاپلىغان بېشىنى قىن - قىنىغا پاتماي چاۋاك چېلىۋاتقان يۈرەك ئۈستىگە قويدى.

- قانداق ئوتۇم يامانمىكەن؟... - قىز شىۋىرلىدى.
- بەك كۆيدۈرۈۋەتتى... - يىگىت پىچىرلىدى.
- سىزنىڭمۇ ئوتىڭىز مېنى كۆيدۈرۈپ ئازابلىغانىدى!...
- ئەمما سىزنىڭ ئوتىڭىز مېنى كۈل قىلىۋەتتى... -
- كۆيگەن قولىڭىزنى بېرىڭ... -
- نېمە قىلىسىز؟... -
- قەرزىمنى قايتۇرۇۋېتەي... -

زۈمرەت تاماكا چوغى تەگكەن قول ئۈستىگە لەۋلىرىنى تەگكۈزدى. مۇرات ئۆز ۋاقتىدا قىزنىڭ قولىنى كۆيدۈرۈپ قويۇپ، ئۇنىڭدىن كەچۈرۈم سوراڭ ئۈچۈن، يېشىل يۇڭ ياغلىقنى ئېلىپ كەلگەندە، زۈمرەت ئۇنى تېلىغۇنخانىدا كۈتۈۋالغانىدى. شۇ چاغدا، مۇرات زۈمرەتنىڭ قولىنى ئالقىنىغا ئېلىپ تېخىلغان داكا ئۈستىگە سۆيۈپ تۇرۇپ: «مېنى كەچۈرەمسىز؟...» دېگەنىدى.

- مېنى كەچۈرەمسىز؟... - زۈمرەت قەرزىنى تولۇق قايتۇردى.

- ياق! تۇمۇچۇقىم!... - دەپ مۇرات قىزنىڭ قولىغا.
- چىدىماس!... - دەپ قىزمۇ مۇراتنىڭ قولىغا شىۋىرلاپ.
- يۈرىكى ئۆز قىنىدىن چىقىپ كەتكۈدەك تىپچەكلەپ، ياشلىق قېنى

تومۇرلىرىغا پاتمايۋاتقان مۇرات، قىزنىڭ قان نامچىپ تۇرغان ئالاراهەتتەك لەۋلىرىگە تەلەمۇردى. نومۇس ۋە ھايدىن قىزىرىپ كەتكەن قىز ئېلىقىمىدە كۆلدى - دە، كۆزلىرىنى ئەپتەپتى. . . يىگىت ئۇنىڭ ئوڭ يېنىغا چۈشۈپ تۇرغان چاچلىرىنى سېلىشىغىنىچە، سول قولىدا بوينىغا گىرە سالدى. . .

مۇرات بىلەن زۇمرەت تېرەكلىكىنى بىردەم ئايلانغاندىن كېيىن، سازلىققا چىقتى. ھەر ئىككىلىمى بىر - بىرىگە قارىيالمايتتى. مۇھەببەت كىشىلەرنى چىرايلىق قىلىدۇ دەيدۇ دېگەن گەپ راست ئوخشايدۇ. ئۇلارنىڭ چىرايلىرىدىن نۇر يېغىپ تۇراتتى. تۇنجى سۆيۈش زۇمرەتنىڭ كۆزلىرىنى خۇمالاشتۇرۇپ، غەزىمەت ئالمىسىدەك قىزارتىۋەتكەن بولسا، مۇراتنىڭ كۆزلىرىدىن ئۇچقۇنلار چاچراپ، يۈزلىرىدە بەخت شولىسى چاقنايتتى. زۇمرەت ئالدىدا، مۇرات ئارقىدا تىزغا كېلىدىغان ئوتلارنى دەسسەپ كېتىپ باراتتى. سازلىق ئوتتۇرىسىدىكى يېكەنلىكتە بىر نەچچە ياۋا ئۆردەك بىر - بىرىنى فونىلىشىپ يۈرۈشەتتى. ئۇلارنىڭ «ۋەيت، ۋەيت، ۋەيت. . .» دېگەن ئاۋازى، يېكەن توخۇلدىرىنىڭ چاڭلىداپ سايىراشلىرى، تېرەكلىكتىن كېلىۋاتقان كاككۇكنىڭ مۇڭلۇق ساداسى، جىگدىچىلەرنىڭ «چىۋ، چىۋ. . .» ئىلىپ بىر - بىرلىرىنى چاقىرىشى، بۇ جىلغا سازلىققا قايناق ھايات، باھار شادلىقى ئانا قىلغانىدى.

زۇمرەت يېكەنلىكىنى ئايلىنىپ، مۇراتنى بىر تۈپ تەتۈر سۆگەت تۈۋىدىكى بۇلاق بېشىغا ئېلىپ كەلدى. بۇلاق ئەتراپىنى قېلىن ئوتلار قاپلاپ تۇراتتى، ئىككى تارام بولۇپ ئاققان كىچىك ئېقىن، ھەر خىل ئېچىلىپ كەتكەن ياۋا گۈللەر ئىچىدە غايىپ بولۇپ سازلىققا سىڭىپ كىرمەكتە ئىدى. ئۇلار بۇلاق بېشىدا ئولتۇرۇپ، قوللىرىنى يۇيىدى، مۇزدەك سۇدىن قېنىپ - قېنىپ ئىچىشتى. زۇمرەت كىچىكىدىن تارتىپلا دوستلىرى بىلەن بۇ بۇلاق بېشىغا كېلىپ ئوينىيىتى، ساپ ئۈزۈملەرنى مىدىقلاپ، بولدۇقلاپ تۇرغان كۆزگە تاشلايتتى، بىر چۆكۈپ - بىر لىيىلىپ ئېسىپ كەلگەن ئۈزۈملەرنى تاللىشىپ، بۇلاق ئېلىپ يېيىشەتتى. . .





مۇرات بىلەن زۇمرەت بۇلاق بېشىدا ئۇزۇن مۇڭداشتى. ئۇلارنىڭ كۆڭۈل سۆزلىرى، بەخت ۋە ئىقبال توغرىسىدىكى ئارزۇ - تۈمۈلىرى تۈگەيدىغاندەك ئەمەس ئىدى. ئۇلار مۇمكىن بولسا، ئولتۇرۇپ كېتىۋاتقان قۇياشنى، تۆز جايىدا بىرسائەت بولسىمۇ توختىتىپ قويغان بولاتتى. ئەمما، ئورماننىڭ ئۇ تەرىپىدە بىر پارچە ئوتتەك قىزىرىپ كەتكەن قۇياش قېيىنغاندەك، ئېگىز چىنارلار ئارىلىقلىرىدىن ئۇلارغا نۇر تاللىرىنى چېچىپ تۇراتتى. زۇمرەتنىڭ مۇرىلىرىدىن قۇچاقلاپ ئولتۇرغان مۇراتنىڭ مۇشۇ بۇلاق بېشىدا يارى بىلەن بىر جۈپ ياۋا گۈلگە ئايلىنىپ كەتكۈسى كېلەتتى...

ئورمانلىقتا

يىللىق ئىمتىھان بالدۇر باشلىنىپ، 6 - ئاينىڭ 16 - كۈنى ئاياغلاشتى، چۈنكى يازلىق يىغىم - تېرىم قىستاپ قالغانىدى. شەھەرلىك تولۇق ئوتتۇرا مەكتەپ ۋە دارىلمۇللىمىنلاردىن چىققان ئوقۇتقۇچىلار ئوقۇش پۈتتۈرگەن ئوقۇغۇچىلاردىن قايتا ئىمتىھان ئېلىپ، ئانكىت ۋە جەدۋەللەرنى تولدۇرۇپ كىرىپ كېتىشتى. بوستان ئوتتۇرا مەكتىپىمۇ بىر قىسىم ئوقۇتقۇچىلارنى تەشكىللەپ، يېزا باشلانغۇچ مەكتەپلىرىدىن يېڭى ئوقۇغۇچى قوبۇل قىلىشقا يولغا سالىدى.

مۇدىر پەرىمانشا بىر ئەتىگەنلىكى گۆڭشى پارتىيە كومىتېتىنىڭ ئورمىغا سەپەرۋەر قىلىش يوليورۇقىنى ئوقۇدى. يوليورۇقتا، بوستان ئوتتۇرا مەكتىپىنىڭ باشلانغۇچ مەكتەپ بىلەن بىر ئۇچاستىغا بولۇپ، قۇم قاياغىغا ئون كۈنلۈك ئورما چېڭگە قاتنىشىدىغانلىقى ئۇقتۇرۇلغانىدى. قۇم قاياغان تەكلىماكان قۇملۇقىغا تۇتىشىپ كەتكەن قۇملۇق كەنت ئىدى.

كامىل ياتقىدا ئورما تەييارلىقىنى قىلىپ، كىر يۇيۇۋاتاتتى. ھېكمەت كۆلدىن مۇ ئەكېلەتتى، يۇندىلارنى تۆكەتتى، يۇيولغان كىر - قاتلارنى

سېقىپ ئاپتاپقا ياپاتتى، ئۇ بەكمۇ خوشال ئىدى. دوستلار بىلەن چۆل -
باياۋانلاردا بىللە بولۇش، ئورما تېز سىزما رەسىملىرىنى سىزىش، كەچكى
دەم ئېلىشلاردا ناخشا ئېيتىپ، گارمۇن چېلىش، قۇم بارخانلىرىغا باش
قۇيۇۋاتقان قۇياشنىڭ قان قۇيغاندەك شەپەقلىرىگە قاراپ خىيال سۈرۈش
ئۇنىڭ ئۈچۈن دەپ ئېيتتۇسىز كۆڭۈللۈك ئىدى. كامىل دوستىنىڭ
بالىلارچە خۇشاللىقىنى كۆرۈپ كۆڭلىدە خوش بولدى.

ھېكمەت كۆلدىن بىر چېلەك سۇ ئېلىپ كېلىپ ئەمدىلا ياتاققا
كىرىۋېتى، ئارقىدىن مۇرات كىرىپ كەلدى، ئۇنىڭ قولىدا بىر پارچە
خەت بار ئىدى. ئۇ كارىۋاتتا بىر ھازا جىم ئولتۇرۇپ كەتكەندىن كېيىن،
ھېكمەتكە قارىدى.

— ھېكمەت ساڭا سوۋېتتىن خەت كەپتۇ، — دېدى مۇرات خەتنى
سۇنۇپ، — مېنىڭچە يەنە شۇ ھېلىقى زەيتۇنە دېگەن قىزدىن بولسا
كېرەك...

ھېكمەت خەتنى تۇتقىنىچە تېڭىرقاپ تۇرۇپ قالدى. ئۇ «سوۋېتتىن
خەت» دېگەن سۆزنىڭ زەربىسىدە، مۇراتنىڭ كېيىنكى گەپلىرىنى
ئاڭقىرالمايدى. «زەيتۇنە خېتىدە يەنە نېمە دېگەندۇر؟ بەلكىم ئەمەلگە
ئاشماس خام خىياللارنى يازغاندۇر، ئۇ ھېكمەتنى ئېمىن - ئەركىن
ياشنىشنى قويمادۇ - قويمادۇ؟... بۇ نېمىدېگەن مېمەنلىك...»
— نېمە قورقۇپ تىتىرىپ ئولتۇرسەن؟ — دېدى مۇرات ئاچچىقىدا، —

ئاچمامسەن... ئۇنىڭ ئىچىدىن ئادەم يەيدىغان بۇ - بۇ چىقماس...
ھېكمەت كۈتۈپتىكى ئاسانلا ئېچىۋەتتى. ئۇ بىر ۋاراق چاقماق
قەغەزنىڭ ئالدى - ئارقىسىغا يېزىلغان سۆسۈنرەڭ خەتلەرنى بىر قۇر
ئوقۇپ چىقتى - دە، مۇراتقا بەردى. كامىل مۇتەئەسسىپ لۇڭكىگە
سۈرتىۋېتىپ كەلدى.

— ئۇنلۇك ئوقى، — دېدى كامىل مۇراتنىڭ قېشىغا
ئولتۇرۇۋېتىپ.

مۇرات خەتنىڭ باش تەرەپلىرىنى ئاستىراق ئوقۇپ، ئاخىرىغا
كەلگەندە ئۇنلۇك ئوقۇشقا باشلىدى.

... «ھېكمەت، ئىككى قېتىم يازغان خېتىمنىڭ جاۋابىنى ئالالمىغاندىن كېيىن، ئۈچىنچى قېتىم يەنە شۇ كونا ئادرېسقا قارىتىپ خەت يازدىم. ئۇ خېتىمنىڭ جاۋابىنى ھېزۇللا ئىسىملىك بىر ئوقۇتقۇچى يېزىپتۇ. سەن خەتلىرىمنى تاپشۇرۇۋاپسەن. ئەمما قەستەن جاۋاب خەت يازماپسەن. ھېزۇللا مۇئەللىمنىڭ خېتىمنىڭ مەزمۇنىدىن شۇنى بىلىدىمكى، سەن بېيجىڭگە ئوقۇشقا مېڭىش ھارېسىدا خوتەنگە سۈرگۈن قىلىنىپسەن... بۇنىڭغا مېنىڭ خەتلىرىم سەۋەب بولمىدۇ... ئىككى پارچە خەت پۈتۈن تەقدىر - ئىقبالىڭنى ۋەيران قىلغۇدەك پاجىئە پەيدا قىلغان يەردە، بۇندىن كېيىنكى كۈنلىرىڭ قانداق بولار؟... سەن «ۋەتەن، ۋەتەن» دەپ ئۆمرىڭ بويى توۋلىغىنىڭ بىلەنمۇ، بەربىر ساڭا قارا يۇقتى... بۇ قارىنى ئەبەدىلەپ كۆز ياشلىرىڭ بىلەن يۇيۇپمۇ چىقىرالمىسەن... خىتاي ھۆكۈمىتى ئەمدى ساڭا ئىشەنمەيدۇ!... چەت ئەل بىلەن ئالاقىسى بار، ئىككى يۈرەك دېگەن تۇمارنىڭ بويىنىڭغا ئېسىلغىنى - ئېسىلغان!...

ھېكمەت، ھازىرقى پۇرسەتنى چىڭ تۇتمىساڭ، ئۆدۈر بويى پۇشايمانغا قالمىسەن!... بۈگۈنكى كۈنلەردە، غۇلجا، ئالتاي، چۆچەكلەردىن نەچچە ئون مىڭلىغان كىشىلەر بىزگە ئۆتۈپ كەلدى. چېگرا ئېچىۋېتىلدى... سېنىڭ مېنى ياخشى كۆرمەيدىغانلىقىڭنى بىلىمەن. ئەمما بۇرۇنقىدەك قېرىنداش بولۇپ ئۆتسەكمۇ بولىدىغۇ!...»
 — قارا بۇنىڭ قۇتراتقۇلۇق قىلىۋاتقىنىنى! — دېدى كامىل غەزەپلىنىپ.

— نېمىدېگەن يۈزسىزلىك بۇ؟ — دېدى مۇرات خەتنى ئۈستەلگە تاشلاپ، — ئارىدا مۇھەببەتنىڭ يوقلۇقىنى ئۆزى بىلىپ تۇرۇپ...
 — مۇرات چاقمىقىڭنى ئال، — دېدى ھېكمەت خەتنى قولغا ئېلىپ، — بۇنى كۆيدۈرۈۋېتىمەن...

— توختاڭلار! — دېدى كامىل كوتۇبىرتنى سىنچىلاپ كۆرۈپ ۋە سىلاپ بېقىپ، — بۇ كوتۇبىرت مېنىڭچە ئېچىلىپ قاپتا يەلمەنگەن... بۇرۇنقى شىلىمى ئاق ھەم پارتىراق، كېيىنكىسى نانىسى چايناپ

چاپلىغان...

— نېمە؟ — ھېكمەتنىڭ كۆزلىرى چەكچەيدى...

— ئۈنچىۋالا ئەمەستۇ! — دېدى مۇرات، — سەنمۇ شۇ تۈگمىدەك ئىشنى تۈگىدەك قىلىۋېتىسەن...

— سىلەر بۇ يەرنى تۈتۈپ بېقىڭلار، — دېدى كامىل كونۇپرتنىڭ ياپقۇچىنى كۆرسىتىپ، — ھېلىمەم نەم... سەن بۇنى پوچتىخانىدىن گەكەلدىڭمۇ؟

— ياق، مەمتىلى ئىبراھىم بەردى...

— ئۇ نەدىن ئاپتۇ...

— قۇتبىرەم خانىمدىن!...

— چۈشىنىشلىك! — دېدى كامىل ئاچچىقىنا كۈلۈپ، — ھەر ئېھتىمالغا قارشى خەتنى يىرتىشقا ياكى كۆيدۈرۈشكە بولمايدۇ... ئۇنداق قىلىش، ئورنىنى تولدۇرۇپ بولغۇسىز خاتالىققا، ئەخمەقلىققە يول قويغانلىق بولىدۇ... بۇ خەتنى ياخشى ساقلاش كېرەك...

— ھېكمەت، — دېدى مۇرات ھەيران بولۇپ، — راستىنلا چېگرا ئېچىلىپ كەتكەنمىدۇر؟...

— ئۇنى بىلىمەيمەن. ئەمما ئۈچ كۈن ئالدىدا سىڭلىمدىن بىر پارچە خەت كەلگەنىدى، ئۇ ئىككى ئەتلەسنى تاپشۇرۇۋېلىپ يازغانىكەن. ئۇنىڭ خېتىدىمۇ غۇلجىدا شۇنداقراق ئەھۋالنىڭ بولۇۋاتقانلىقى يېزىلىپتۇ...

— ئەسلى مۇنداق ئىش ئىكەندە، — دېدى مۇرات تاماكا ئورايۇپتېپ.

— سەن تېخى ئەمدى ئاڭلايسەن. دە! — كامىل كۈلدى، — ھە دېسە زۇمرەتنىڭ قېشىغا قاتراپ، ھەممىدىن خەۋەرسىز قېلىۋاتسەنغۇ!...

ھېكمەت خەتنى كونۇپرتى بىلەن چامادانغا سېلىپ ئەمدىلا قۇلۇپ سېلىۋاتاتتى، مۇدىر پېرمانشا كىرىپ كەلدى. ئۇ داستىكى چىلاقلىق كىيىملەرگە قاراپ كۈلۈپ قويدى.

— ھە، سىلەر ئۈچ ئاغىنە قاچانغىچە مۇشۇنداق بويتاق يۈرسىلەر؟ — دېدى مۇدىر پەقەتچاق قىلىپ، — كىرنى ئۆزى يۈيىدىغان گەپ، قىشنىڭ

كۈنلىرى سوغۇق يوتقانغا كىرمەك تېخىمۇ تەس...
— خىزمەتكە چىققىلى ئەمدى بىرەر - ئىككى يىل بولدى مۇدىر، - دېدى مۇراتمۇ كۈلۈپ، - يېشىمىز 21 - 22 دە تېخى. ھازىر خوتۇن بىلەن بولۇپ كېتىپ، دەرس، ئېتىز - ئېرىق ئىشلىرى ئاقساق قالسا، ئالدىلىرىدا «سىرىلما ئىستان، لاتا قونجا» بولۇپ قالارمىز؟...
— قارا بۇ ئالىقانى! - دېدى مۇدىر كۈلۈۋېتىپ، - گېپىڭ تەييار جۇمۇ سېنىڭ. ئاڭلىسام سېنى پوچتىخاندىكى ئانارنىڭ دانىسىدەك بىر قىز بىلەن ئىچ - پەش تارتىشىپ يۈرىشىدۇ دەيدىغۇ؟
— قانداق، بولماپتىمۇ؟
— نەدىكىنى، تازا ئوبدان بوپتۇ، مانا ئۆزۈم ئەلچى بولمىن، - مۇدىرنىڭ كەيپى چاغ ئىدى، - ھېكمەت ساڭا گۈلزىيانى ئېلىپ بەرسەم قانداق؟... بەلەن بالا جۇمۇ، كۈندۈزى چىراغ يېقىپمۇ تاپقىلى بولمايدىغان...
ھەممەيلەن قاقاقلاپ كۈلۈشتى... ھېكمەت قوللىرىغا قىزىرىپ كەتتى.
— مەن بىر ئىش بىلەن كىرگەن، - دېدى مۇدىر كارىۋاتقا كېلىپ ئولتۇرۇپ، - ھېلىراققا ناھىيىلىك كومىتېتىدىن تېلېفون كەلدى. ناھىيە بويىچە تۆت دەرىجىلىك كادىرلار يىغىنى ئېچىلماقچى ئىكەن. ئۇنىڭ تەييارلىق خىزمەتلىرىگە ھېكمەتمۇ قاتنىشىدىغان بولدى.
— مەنمۇ؟...
— شۇنداق. كۆرسەتمىلىك رەسىم، دىئاگرامما، جەدۋەل دەمدۇ ئەيتاۋۇر، يىغىنغا مۇناسىۋەتلىك نەرسىلەرنى سىزىدىكەنسىن...
ھېكمەت لاسىدە بوشىشىپ كەتتى. ئۇنىڭ بۇ قېتىمقى ئورمىغا بەكمۇ بارغۇسى بار ئىدى. قىسقىسى، دوستلىرىدىن ئايرىلىشنى خالىمايتتى. كامىل ئۇنىڭغا «بوپتۇ» دېگەندەك كۆز قىسىپ قويدى. لېكىن، مۇراتنىڭ قاپاقلىرى تۈرۈلدى. چۈنكى ئۇنىڭ ئاسمىنى كەڭ قۇم قايغاننىڭ قۇملۇقلىرىدا، بۇغداي ئېغىزلىقلىرىدا بىر ئامال قىلىپ ھېكمەت بىلەن گۈلزىيانى «باغلاپ» قويۇش ئويى بار ئىدى.

— قاچان بارىدىكەنەن؟ — سۆزىدى ھېكمەت.
— ئەتە كەچ ياكى ئۆگۈنلۈككە ئەتىگەندە ماڭساڭمۇ بولىدۇ، — دېدى
مۇدىر، — ئورمىغا ماڭىدىغانلىرىمىز ئەتە ئەتىگەن گۆڭشېنىڭ ماشىنا ۋە
تراكتورلىرىدا يولغا چىقىمىز. . . .
ئوقۇتقۇچىلار تاڭ سەھەردىلا تېخىلغان يۈك - تاقلىرىنى ئېلىپ
گۆڭشې ئالدىغا توپلاندى. ھېكمەت كامىل، مۇراتلارنىڭ سومكىلىرىنى
كۆتۈرۈشۈپ بىللە چىقتى، ئۇ دوستلىرىنى ئۈزىتىپ قويماقچى ئىدى.
ماشىنىنىڭ ئەتراپى بىردەمدىلا «ماۋۋى ئال، ئاۋۋى سۈنۈۋەت. . . .»
دېگەن ئاۋازلار بىلەن قالايمىقانلىشىپ كەتتى. ئوتتۇرا مەكتەپ
ئوقۇتقۇچىلىرىغا باشلانغۇچ مەكتەپنىڭ بىر قىسىم ئوقۇتقۇچىلىرىنى
سەيلەپ، ماشىنىغا مىخ قاققاندىكە ئولتۇرغۇزۇشتى. پەستە، باشلانغۇچ
مەكتەپ مۇدىرى نەمەت مىرزى پوقاقلىرىنى ئېسىپ، تراكتورچى بىلەن
ئۇرۇشۇۋاتاتتى. تراكتورچى بالدۇرراق مېڭىشنى ئېيتسا، نەمەت مىرزى:
«بەزى يېزا باشلانغۇچ مەكتەپلىرىنىڭ مۇئەللىملىرى ئۈلگۈرۈپ
كېلەلمىدى، ئۇلار كەلمىسە، ۋەزىيە ئورۇندالمايدۇ!» دەپ
ۋارقىرايتتى. كامىل بىلەن مۇراتنىڭ ئالدىدا ئولتۇرغان گۈلزىبا
ئالدى - ئارقىسىغا يوشۇرۇن قاراپ باقتى، ئۇ كىمىندۇر ئىزدەيتتى.
ئەمما سوراشتىن ئۇيىلىپ، بۇرۇختۇم بولۇپ ئولتۇراتتى. بۇ ئەسنادا،
ھېكمەت ماشىنىنىڭ كوزۇپ تاختىسىغا ئېسىلىپ، كامىل، مۇراتلار
بىلەن خوشلاشتى، گۈلزىبا شۇ چاغدىلا، ئۇنىڭ بارمايدىغانلىقىنى بىلىپ
سولىشىپلا قالدى. باياتىن بېرى گۈلزىباغا زەن سېنىپ ئولتۇرغان مۇرات
ئۇنىڭغا ھېكمەتنىڭ بارمايدىغانلىقى سەۋەبىنى ئېيتىپ بەردى.
— ھېكمەت، خان ئانامنى پات - پات يوقلاپ تۇرالا! — دېدى كامىل
كەينىگە قايرىلىپ، — ھە، راست، زېرىكىسىلە، ئابلىز ناۋا،
مىرزىپاشالارنىڭ ئۆيلىرىگە بارالا. نائىبى، شادىمان، گاماندلا، ئالىمجانلار
بىلەن كۆرۈشۈپ تۇرسىلا. . . . غازاخۇن ئاكاڭغا سالىمىمىزنى يەتكۈزۈپ
قويا!
— بولىدۇ، خاتىرجەم بولۇڭلار! — ھېكمەت مۇراتنىڭ

قۇلىقىغا ئېگىشتى، — زۇمرەت كۆيدۈرگەن كۆيۈك دېغىنى ئوبدان ئاسرا. . .

كامىل بىلەن مۇرات تەڭلا كۈلۈۋەتتى. ئىچىدە گەپ ياتمايدىغان مۇرات زۇمرەت بىلەن ئۇچراشقاندىكى ئىشلارنى دوستلىرىغا دوكلات قىلىپ تۇراتتى. كامىل ئاڭلاپ: «خوپ بوپتۇ، ئەجەب يامان قىز ئىكەن! كۆيۈكنىڭ قانداق بولىدىغانلىقىنى سەنمۇ تېتىپ باق دەپتۇ. . . بىرگە بىر دېگەن شۇ! . . .» دېگەندى.

— ھېكمەت، — دېدى گۈلزىبا ناھايىتى بوش ئاۋازدا، — ئانامنى يوقلاپ قوبارسىز. . .
— ئەلۋەتتە.

— ھەي ئادىشەي، — دېدى مۇرات ھېكمەتكە، — بەلكىم سەن ناھىيىلىك كومىتېتنىڭ مېھمانخانىسىدا تاماق يېيىشنىڭ مۇمكىن. قىز بالىدەك تارتىنىپ - قورۇنۇپ ئولتۇرماي، بۇلاپ - تالاپ يە! قورساقنى ئۇتقۇما. . .

— خوپ باشلىق! . . .
ماشىنا ئوت ئالدى، ھېكمەت سەكرەپ يەرگە چۈشتى. چاققانغىنا سومكا كۆتۈرگەن زۇمرەت يېتىپ كەلدى، ئۇ شۇيۇرغا ۋارقىراپ قويۇپ، ماشىنا چاقىغا دەسسەدى - دە، كوزۇپقا ياماشتى.

— مۇرات، مەڭ بۇنى! — قىز سومكىنى مۇراتقا نۇتقۇزدى، — ئۆزىڭىزگە دىققەت قىلىڭ، خانىملارنىڭ قولىغا ئوت يېقىپ يۈرمەڭ. . .

بۇ ئىشتىن خەۋىرى بار ئەر - ئايال ئوقۇتقۇچىلارنىڭ ھەممىسى پاراقتىدە كۈلۈشۈپ كېتىشتى. كامىل ئىچىدە: «نېمىدېگەن جەسۇر قىز» دەپ ئويلىدى. چۈنكى يېزىلاردا تېخى توي قىلمىغان قىزلار يىگىتىگە ئوچۇق - ئاشكارا يوللۇق تۇتۇش ئەمەس، بەلكى پىسنىھان جايلاردا ئۇچراشسۇمۇ، دەككە - دۈككە ئىچىدە بولۇپ، تارتىنىپ - قورۇنۇپ، كۆڭۈل سۆزلىرىنىمۇ ئېيتىشالمايتتى.

-- خاتىرجەم بولۇڭ، ئوت ياقىدىغان قىز بۇ يەردە قالسا، — مۇرات پاقچاققا چاقچاق بىلەن جاۋاب بەردى، — ئۇ يەردە كىمگە ياقارمان؟ . . .

ماشىنا ئىچىدە يەنە كۈلكە كۆتۈرۈلدى، زۇمرەت سەكرەپ يەرگە چۈشۈپ كەتتى. مۇراتنىڭ ۋۇجۇدىنى ئاجايىپ بىر روھ لەرزىگە سالدى. گەرچە يوللۇق ئاددىي بولسىمۇ، ئۇ ئوتتۇز يىللىق ئىر - خوتۇنچىلىق مېھىر - مۇھەببىتىنىڭ لەززىتىگە چۆمگەندەك، دۇخاۋا رومالغا يوللۇقنى ئەمەس، بەلكى زۇمرەتنى ئوراپ ئېلىپ كېتىۋاتقاندەك، ئۇنىڭ يۈرىكى ئۆز يۈرىكىگە ھەمراھ بولغاندەك ھېسسىياتلارغا چۆمدى. مۇشۇ دەقىقىدە بىراۋلار ئۇنىڭغا ئون سەككىز مىڭ ئالەمنى تىللاغا توشتۇرۇپ بەرسىمۇ، ئۇ بۇنچىلىك ھاياجان ئىزتىراپىدا قالمىغان بولار ئىدى! ...

ماشىنا قوزغالدى. مۇرات، كامىل، گۈلزىبالار گۇۋشى كۆۋرۈكى ئالدىدا قول يۇلاڭلىتىپ تۇرغان ھېكمەت بىلەن زۇمرەتكە قوللىرىنى كۆتۈرۈپ خوشلاشتى. ماشىنا لاسكوي يولغا قايرىلىپلا، توپا - توزانلارنى پۇرقىرىتىپ تېز يۈرۈپ كەتتى.

— سىز بارماپسىزغۇ؟ — دېدى زۇمرەت ھېكمەتكە، — ئۈچ دوست پەقەت ئايرىلمايتتىڭلار.

— ناھىيىدە، ئېچىلىدىغان تۆت دەرىجىلىك كادىرلار يىغىنىنىڭ تەييارلىق خىزمىتىگە ياردەملىشىشكە بارىدىغان بولدۇم.

— رەسىم سىزىدىكەنسىزدە؟

— قاراڭ، نېمىدېگەن قالايمىقانچىلىق بۇ! — دېدى ھېكمەت تراكتور كوزۇپىغا چىقىۋېلىپ، ۋارقىرىشىپ - جارقىرىشىپ ئورۇن تاللىشىۋاتقان باشلانغۇچ مەكتەپ ئوقۇتقۇچىلىرىغا قاراپ، — بىرەرەسى تېڭىقلارنى رەتلىك تىزدۈرۈپ ئولتۇرغۇزسا بوپتىكەن.

— مۇدىر نەمەت مىرزى يوققۇ؟ — دېدى زۇمرەت ئەتراپىغا قاراپ.

— ھېلىقى ماشىنىدا كەتتى.

— شۇڭا، تۇردى دالتەك شاپاشلاپ كېتىپتىكەندە! ... — دېدى زۇمرەت كوزۇپىتا ۋارقىراۋاتقان ۋىجىك، يۈزلىرى قوشۇقتەك، قارىمۇتۇق بىرسىگە قاراپ، — ئۇنى باشلانغۇچتىكىلەر «زومو زو بەنجاڭ»، «زو بىلەن بەنجاڭ»، «تۇردى دالتەك...» دەيدىكەن.

ھېكمەت زۇمرەتنىڭ سۆزىدىن كۈلۈپ كېتىپ، ئۇنىڭغا قارىدى.

دېمىسىمۇ، تۇردىنىڭ چىۋىنىنىڭ قانىتىدەك بولسىمۇ ئەمەل تاماسى بولسا كېرەك، ئۆزىچە «سەن ئۇ ياققا ئۆت، سەن بۇ ياققا كەل» دېگەندەك بۇيرۇقلارنى قىلاتتى، چالۋاقاپ ۋارقىرايتتى، ئەمما ئۇنىڭ بىلەن ھېچكىمنىڭ كارى بولمايتتى.

تراكتور ئوت ئالدى. ئۇنىڭ كۈچلۈك تاتلىدىغان ئاۋازى بىلەن ئوقۇتقۇچىلارنىڭ چۇقىرىشىشلىرى قوشۇلۇپ، قوللارنى پاق قىلىۋەتكۈدەك ۋاڭ - چۇڭ كۆتۈرۈلدى. بۇ چاغدا بازارنىڭ باش تەرىپىدە باغلىق سومكا كۆتۈرگەن بىر قىز بىلەن ۋېلىسپىت يېتىلگەن 16 ياشلاردىكى بىر بالا ئالدىراپ كېلىۋاتاتتى. تراكتوردىكى ئايال ئوقۇتقۇچىلار بىردەك ۋارقىراشتى.

— نەفسە خانىم كەلدى!... — توختاڭلار، نەفسە خانىم!...

ھېكمەت ئەتىگەندىن بېرى قانچە سەپىلىپمۇ نەفسەنى ئۇچۇرتالمىغانىدى، ئۇ كۆڭلىدە «نەفسە بۇ قېتىمقى ئورمىغا بەلگىلەنمىگەن ئوخشايدۇ...» دەپ ئويلىغانىدى. تەربىيا ئۇنىڭ كېلىپ قېلىشى، نېمە ئۈچۈندۇر ھېكمەتنى خوشال قىلىۋەتتى. ئۇ يۈگۈرۈپ بارغىنىچە ۋېلىسپىتنىڭ ئارقىسىدىكى تېڭىقنى ئېلىشىغا ياردەملەشتى. نەفسە كېلىشى بىلەن كوزۇپ كەينىدە تۇرغان تۇردى كۈلكىدىن يۈزلىرى قاياقتەك قۇرۇلغان ھالدا قولىنى سۇندى. بىراق نەفسە باشقا خانىمنىڭ قولىنى تۇتتى - دە، تراكتورغا چىقتى. ئۇ تېڭىقنى سۇنۇپ بېرىۋاتقان ھېكمەتنى كۆرۈپ كۈلۈمسىرىدى. ھېكمەتمۇ «ھارماڭ!» دەپ قويدى. تراكتور بوستان بازىرىنىڭ سەھەرلىك جىمجىتلىقىنى بۇزۇپ، يۈرۈپ كەتتى. ھېكمەت بىلەن زۇمرەت نەفسەگە قول پۇلاڭلىتىپ ئۇزىتىپ قويدى.

— ھېكمەت، ئۇ پەرىزات كىم بولىدۇ؟ — دېدى زۇمرەت ئىلىپتەك تۈز قاشلىرىنى لىككىدە سەكرىتىپ، — ھىم... بىلىدىم... بولدى قىزارماڭ!...

— ئۇنىڭ كىملىكىنى كېيىن مۇرات دەپ بېرىدۇ، — دېدى ھېكمەت جىددىي تەلەپپۇزدا، — لېكىن مەندىن گۇمانلانسىڭىز، پۈتۈنلەي

خاتالاشقان بولسىز... راست دەيدىم...
زۇمرەت ئويلىنىپ قالدى، ئارقىدىنلا ئۇ كۈلۈمسىرەپ: «بىلىدىم»
دەپ قويدى.
— ھېكمەت، ھازىر مۇراتلار قەيەردە كېتىۋاتقاندۇر؟ — دەيدى قىز
خىيال بىلەن.

— توۋا خۇدايىم، — دەيدى ھېكمەت چاقچاق قىلىپ، — ماڭغىلى
يېرىم سائەت بولماي تۇرۇپ سېغىنىۋاتامسىز؟
— سىلەر ئۇچۇڭلار ئەجىب يېقىن ئۆتسىنلەر - ھە! — دەيدى
زۇمرەت سوراپ قويغان سوئالدىن خىجىل بولۇپ، گەپنى باشقا يەرگە بۇرۇپ، —
مېنىڭ بەك ھەۋسىم كېلىدۇ!

ھېكمەت گەرچە زۇمرەتكە شۇنداق دېگەن بولسىمۇ، ئۆزىمۇ ئىچىدە
«راست ئۇلار قەيەردە كېتىۋاتقاندۇر؟» دەپ ئويلاپ قالدى. بۇ چاغدا
ماشىنا «يېڭىئېرىق» نىڭ يېشىل بوستان يېزىلىرىغا قاراپ جىدەللىپ
كېتىۋاتاتتى. كامىل بىلەن مۇرات قىزغىن پىچىرلىشىپ، باشلىرىنى بىر
يەرگە ئەكىلىۋالغانىدى، خۇددى زۇمرەتنىڭ، ئۇلارغا ھەۋسى
كەلگىنىدەك، گۈلزىبانىڭمۇ كامىل، مۇرات، ھېكمەتلەرنىڭ دوستلۇقىغا
زوقى كېلەتتى، يۈرىكىدىن سۆيۈنەتتى. توۋا دەپتتى ئۇ ئىچىدە: «بىرسى
خوتەنلىك، بىرسى قەشقەرلىك، يەنە بىرسى غۇلجىلىق بولسىمۇ، ئۇلار
گويا بىر تۇغقان قېرىنداشتىن چارى ئۆتىشىدۇ، ئۇلارنىڭ ئوتتۇرىسىدىكى
دوستلۇققا يالغان، ياسالماق، ساختىلىق ئارىلاشقان ئەمەس. شۇنداق!
بۇ ئۈچ دوستنىڭ ھاياتىكى ئورتاق ئارزۇ - ئىستەكلىرى، غايە -
نشانلىرى، پاك يۈرەكلىرىنىڭ ئوخشاش سوقۇشلىرى... ياخشىلىققا،
ساخاۋەتكە، ۋاپادارلىققا مايىل ساپ كۆڭۈللىرى ئۇلارنى تەبىئىي ھالدا
بىر تەن - بىر جان قىلىپ قوشۇۋەتكەنىدى. دوستلۇقىنىڭ، دوست
تاللاشنىڭ مىزانى نېمە؟ ئەلۋەتتە، ۋاپا، باراۋەرلىك ۋە
سەمىمىيەتتۇر... دوستلۇقتا ھۆرمەت ھەر ئىككى تەرەپتىن بولۇشى
كېرەك. مېنى ئۆزىگە ھۆرمەت قىلىشقا قىستىغان، ئەكسىچە
ھۆرمىتىنى سەندىن ئايىغان كىشى قانداقمۇ دوست بولالسىۇن! ئۇ

مۇتەھەملىكتۇر... كامىل، مۇرات، ھېكمەتلەر پەزىلەتلىك بالىلار ئىدى!... پەزىلەتسىز ئادەمنىڭ ھېۋاندىن نېمە پەرقى بار؟ ئۇلار بىر - بىرىنىڭ ئەزگۈ مۇھەببەتلىرىگە، دۇنيا قاراشلىرىغا، كەسپىي ئىقتىدارلىرىغا ھۆرمەت قىلىشاتتى. بۇ ھۆرمەت مەنپەئەت تاماسىدا قىلىنغان ھۆرمەتكە ھەرگىز ئوخشىمايتتى. قايسدۇر بىر يازغۇچى ھۆرمەتكە تەبىر بېرىپ: «مەنپەئەت تاماسىدا قىلىنغان ھۆرمەتتىن ئۆزەڭنى قاچۇر، چۈنكى ئۇ ساختىدۇر. تامالىق ھۆرمەت - ھۆرمەتنىڭ قاتلىدۇر...» دەپتىكەن.

گۈلزىبا| بۆگەي دادىسى قايتىنىڭ ئۆلپەتلىرىنى يىرگىنىش ئىچىدە كۆز ئالدىغا كەلتۈردى. كۆزلىرىدىن شەھۋانىيەت، سەت تەلەتلىرىدىن قۇۋلۇق - شۇملۇق، قوپال ھەرىكەتلىرىدىن ياۋۇزلۇق، تېتىقسىز گەپ - سۆزلىرىدىن ئاچكۆزلۈك يېغىپ تۇرغان. بۇ ئادەملەر بىر نەچچە رۇمكىنى كۆتۈرە - كۆتۈرمەيلا، ئېغىزغا ئالغۇسىز ھاياسسىز چاقچاقلارنى قىلىشاتتى... بىر - بىرلىرىنى سۇندۇرۇپ، نەچچە ئون يىللىق ئىيىب - گۇناھلىرىنى مازدەك تىتىپ، يېغىرلىرىنى ئاچاتتى، ياقىلىشاتتى، مۇشتىلىشاتتى... گويۇ ئۇلارغا بۇنىڭدىن باشقا ئەرەك يوقتەك، پۈتۈن گەپ - سۆزلىرى ئىشتاننىڭ ئىچىدىن چىقاتتى. قەيەردىدۇر بولغان قىماردا كىمنىڭ خوتۇنىنى ئۇتتۇرۇۋېتىپ، قىزىنى تىككەنلىكى، قايسدۇر قىمارۋاز ئۇتۇۋالغان قەرزنى تۆلىتىپ ئالالماي، قەرزدارنىڭ قولىقىنى كېسىۋالغانلىقى... كىمدۇر بىرسىنىڭ ئۆيى - ۋاقتىنى ئوتتۇرۇۋېتىپ، قىش - قىرولاردا بالىلىرىنىڭ ئالادا قالغانلىقى قاتارلىقلار ئۇلارنىڭ تۇرمۇش مىزانىدىكى ھوزۇرلىنىش مەنبەسى ئىدى. شۇنداق، بۇ مەخلۇقلار جەمئىيەتكە يۈك، ئاڭلىغە بالا - قازا، ئايالىرىنىڭ بەخت - سائادىتىگە ئولتۇرغۇچى ئاپەتتىن ئىبارەت ئىدى.

گۈلزىبانىڭ خىيال يىپىلىرى بىر - بىرىگە ئۆلىنىپ، داۋاملاشقانمۇ بولاتتى. بىراق ماشىنا كۆشۈلداپ توختىدى. چۈنكى ئۇلار يېڭىبىرىق سۇ ئامبىرىنى ئارقىدا قالدۇرۇپ، «ھاكىم كەپىسى» گە كېلىپ قالغانىدى. ئوقۇتقۇچىلار ماشىنىدىن چۈشۈپ، ئويۇشۇپ كەتكەن بەل - پۇتلىرىنى

ھەرىكەتلەندۈرۈپ، پاكار - پاكار قومۇشلارنىڭ داللىلىرىدا ئولتۇرۇشتى.
«ھاكىم كەپسى» نىڭ كۆچۈم، پىنھان كەتلىرى يىراقتىن كۆرۈنۈپ
تۇراتتى. چىڭقى چۈش ۋاقتى بولۇپ قالغاچقا، ئەتراپ تونۇردەك قىزماقتا
ئىدى. كامىل بىلەن مۇرات گۈلزىيانى چاقىرىپ بىلە تاماقلانمىشى
ئېيتتى. داق بەرگىلا گېزىتلەر يېيىلىپ، ھەر قايسىسى ئۆزلىرىنىڭ
نېمەتلىرىنى ئېلىشتى. زۇمرەتنىڭ سومكىسىنى ئېچىپ مۇراتنىڭ ئاغزى
ئېچىپلا قالدى.

— كامىل، گۈلزىيا! بىر نەرسىلىرىڭلارنى يىغىشتۇرۇڭلار،
بولۇڭلار، — دەيدى مۇرات كۆزىنى ھىلىگەرلەرچە قىسىپ، — مەن
سىلەرنى مېھمان قىلاي. . . زۇمرەتنىڭ قولى تەگكەن نېمەتلەرگە ئېغىز
تېگىڭلار. . .

مۇرات گېزىت ئۈستىگە پىشۇرۇلغان چۈجە، بويالغان تۇخۇم،
مايلىق قاتلىما قاتارلىق نەرسىلەرنى ئالدى. سومكىدىن يەنە ئاغزى ھىم
ئېتىلگەن ئىككى گەينەك قۇتىمۇ چىقتى. ئۇنىڭ بىرسىدە چىلانغان ھەر
خىل سەي، يەنە بىرسىدە مايدا قورۇلغان گۆش بار ئىدى. ھەتتا زۇمرەت
ئالغاندەك ياپىلاق بوتۇلكىغا ئىككى يۈز گرام كەلگۈدەك ھاراقمۇ قاچىلاپ
سېلىپ قويغانىدى. . . مۇرات ھاراقنى كۆرۈپ، قولىنى كۆتۈرۈپ
ۋارقىرىۋەتتى:

— ياشسۇن قىزلارنىڭ شاھى سۇلتانى، دانىشمەنلەرنىڭ دانىشمىنى
زۇمرەت قىز! . . . — مۇراتنىڭ شوئارىدىن يېقىن ئەتراپتىكىلەر
پاراقىدە كۈلۈشۈپ كېتىشتى.

— بولى، يەنە لاۋزىلاشقىنى تۇردۇڭ! — دەيدى كامىل ئەتراپقا
قاراپ قويۇپ.

گۈلزىيا سۇلياۋ باكتىكى يىلىمان بولۇپ قالغان چايىنى قاچىلارغا
قويدى، مۇرات قۇتىلارنىڭ ئاغزىنى ئېچىپ، قاتلىمىلارنى ئۈستۈپ،
تۇخۇملارنى ئاقلدى. ئۇ، زۇمرەتنىڭ بىگىنىسى كۆرسەتمەكچى
بولغاندەك، چۈچىنىڭ ئىككى پۈتىنى يېرىپ، بىرىنى كامىلغا، بىرىنى
گۈلزىياغا تۇتقۇزۇپ قويدى.

— ئەتىگىنى، — دېدى مۇرات چوكمىدىكى سەينىسى ئاغزىغا سېلىۋېتىپ، — ھېكمەت چىلانغان سەيگە بەك ئامراق ئىدى.
 — ئۇنىڭ بەك كەلگىسى بار ئىدى، — دېدى كامىل، — ئەمدىزە، شەھەردە زېرىكىپ قالارمۇ؟ ...

— ئەگەر ئۇ بولغان بولسا، مۇنۇ زەمىزەمدىن ئىچۈرۈپ قويغان بولسام، — مۇرات كامىلغا كۆزىنى قىسىپ قويدى، — ئۇ كېيىكنىڭ ھېكايىسىنى ئېيتىپ بەرگەن بولاتتى ...

گۈلزىبا مۇراتقا لاپىدە قارىدى - دە، قىزىرىپ كەتتى. مۇراتمۇ كامىلنىڭ ئالپىشىدىن ئەندىكىپ، ھاراق شىشىسىنى قولغا ئالدى.
 — ئىچمە ئۇنى! — دېدى كامىل ئاچچىقلاپ، — بۇ ئىسسىقتا ئۆلەي دەمسەن؟

— بىز يۇتۇملا، — دېدى مۇرات ھىجىيىپ، — ئوشۇق ئىچمەيەن ...
 — سەن قاچانمۇ گەپ ئاڭلايدىغان بولارسەن؟ ... ماشىنىدا ئاغزىڭنى پۇرتىتىپ ئولتۇرساڭ، ئۆزۈڭ، ياخشىمۇ؟
 — بولدى، بولدى ئىچمەي. مېنىڭ قۇلغىم يۇمشاق، ئىشەنمىسەڭ تۇتۇپ باق ...

نەمەت مۇدىرنىڭ پۇشتىكى «ھاكىم كەپىسى» نىڭ چەكسىز تۈزلەڭلىكىدە چىرىلدى. چالا - بۇلا تاماقلانغان ئوقۇتقۇچىلار نەرسە - كېرەكلىرىنى يىغىشتۇرۇپ، ماشىنىغا ياماشتى.

ھاكىم كەپىسىنىڭ ياپېشىل ئىدىرلىقلىرى، مۇنبەت ئېتىزلىرى، كۆجۈم كەنتلىرى ئارقىدا قېلىپ، ئەمدىلىكتە پۈتۈن كائىنات قار ئاستىدا قالغاندەك ئاپئاق شورلۇق دالىلار ئايان بولماقتا ئىدى. بەلكىم بىر چاغلاردا جاپاكەش خوتەن دېھقانلىرى زەيكەش قېزىپ، شورلۇق يەرلەرنى تېرىلغۇ يەرلەرگە ئۆزگەرتىپ كىچى بولغان بولۇشى مۇمكىن. ئاپئاق پورپاڭ شورلۇقلار ئاستىدا بىلىنەر - بىلىنمەس قىر ئىزنالىرى بار ئىدى.

ماشىنا «قۇم قايغان» غا يېقىنلاشقانسىمۇ، كۈشۈلداپ تەستە ئېتىۋاتتى. بەزىدە قۇملارغا پېتىپ قالاتتى. شوپۇر قېلىن تاختايلىرىنى چاق ئاستىغا قويۇپ، بىر قەدەم - بىر قەدەمدىن ئىلگىرىلەپتتى. ئەسلىدە

ئۇلار كېلىۋاتقان ھارۋا يولى بولۇپ، پات - پاتلا بوران كۆچۈرگەن قۇملار كۆمۈپ تۇرغاچقا، يول ئىزنالەرنىمۇ پەرق ئەتكىلى بولمايتتى. ئۇلاغلىق ئادەم ئۈچۈن بۇ يوللار ئىككى كۈنلۈك ئېغىر سەپەر ئىدى. ماشىنا كەچكە يېقىن زۇمچەك - زۇمچەك قۇم بارخانلىرى شالاڭ يېيىلىپ ياتقان بىر قاپتالدا توختىدى. قاش - كىرىپكىلىرىنى، ئۈستىباشلىرىنى بىر قەۋەت توپا باسقان ئوقۇتقۇچىلار نەرسە - كېرەكلىرىنى يىغىشتۇرۇپ ماشىنىدىن چۈشۈشتى. قۇم بارخانلىرى ئارا ئۇ يەر - بۇ يەردە يېڭى سېلىنغان لاي سۇۋاق پاكاز ئۆيلەر تۇراتتى. ئۇلارنىڭ بەزىلىرىنىڭ ئۈستى تېخى يېپىلمىغانىدى، بەزىلىرىنىڭ ئۆگزىگە قوبۇلغان لىم ياغاچلارغا ۋاسا تىزىلىپ بولغان بولسىمۇ، يازلىق يىغىمنىڭ قىستاڭچىلىقىدا ئۈستى سۇۋالماي، تاشلىنىپ قالغانىدى.

كامىل ئەتراپقا قارىدى. ئەسلىدە بۇ يەرلەرنىڭ چەكسىز كەتكەن مۇنبەت ئېتىزلار بولغانلىقى ئېنىق ئىدى. ئەمما تەكلىماكاندا تىنىمىسىز كۆچۈپ يۈرگەن قۇملار شامال - بورانلار تەسىرىدە بارا - بارا تېرىلغۇ يەرلەرگە ئۆسۈپ كىرگەن. . . قۇم بارخانلىرى قورشاپ تۇرغان قاپتاللاردا، ئەڭ تۆۋىنى 4 - 5 فۇڭ، يۇقىرىسى 6 - 7 مو كەلگۈدەك تېرىلغۇ يەرلەر بولۇپ، تېرىلغان بۇغدايلار قۇملاردىن يانغان ئىسسىق تەپتىدىن بىر غېرىچ كۆتۈرۈلۈپلا، پىشىپ سارغىيىپ كەتكەنىدى. قۇم بارخانلىرىنىڭ غەرب نەرىپىدىكى پەسلىكتە ياي شەكىلدە سوزۇلغان كەنت يىراقتىن كۆرۈنۈپ تۇراتتى. جەنۇب تەرىپىدە بولسا، يۇرۇڭقاش دەرياسىنىڭ ئوتتۇرا ئېقىمى يېيىلىپ ياتاتتى.

ئوقۇتقۇچىلار ئۈستى ئوچۇق ئۆيلەرگە ئورۇنلاشتۇرۇلدى. ئۇلار دېھقانلار چېلەكلەردە ئېلىپ كەلگەن سۇيۇقئاشقا نانلىرىنى چېلىپ يېيىشكەندىن كېيىن، ھاردۇق يەتكۈچە يېتىپ قېلىشتى. كامىل بىلەن مۇرات ئۆينىڭ بىر بۇلۇڭىغا سالغان ئورۇنلىرىنىڭ ئۈستىدە كىيىملىرىنى سالمايلا يېتىشتى. پۇتلىرىنى بىسىر - بىسىرگە قارتىتىپ ياتقان ئوقۇتقۇچىلارنىڭ بەزىلىرى پۇشۇلدايتتى، بەزىلىرى خورەكنى

باشلىۋەتكەندى. بۇ چاغدا، سىرتتا تىراكتورنىڭ تا - تانلىغان ئاۋازى بىلەن قالايمىقان ۋارقىراشقان، چۇرقىراشقان ئاۋازلار كەلدى، ئەتراپىمۇ يۈرۈپ كەتكەندى.

— مۇرات چىقىپ باقامدۇق؟ — دېدى كامىل ئاستا شىۋىرلاپ باشلانغۇچىنىڭ مۇئەللىملىرى ئەمدى كەپتۇ. مۇرات ئۇندىدى، ئۇ ئۇخلاپ تالغانىدى.

تاڭ سەھەردە چېلىنغان پۇشتەك ئاۋازدىن ھەممە بىردەك چاچراپ ئورۇنلىرىدىن تۇرۇشتى. بېشى خۇددى ئۈچ بۇلۇڭغا ئوخشايدىغان، مۇرىسى پەس، بېلىنىڭ تۆۋىنى كەڭ، خام سېمىز نەمەت مىسرى، پۇشتەكنى ئۈزەي چالماقتا ئىدى. زىكرۇللا غوجى قولىنى ئارقىسىغا قىلىپ ئۇنىڭ يېنىدا تۇراتتى. (پەرمانشا مەكتەپنىڭ ئىشەنچلىك بېشى تۇتۇش ئۈچۈن كەلمەگەندى) تۇردى دالتەكمۇ ياتاقلار ئەتراپىدا پىرقىراپ، چىرقىراق ئاۋازى بىلەن ۋارقىراپ يۈرەتتى. كەنت، باشلىقى بولسا كېرەك، ئاق شاپاق دوپپىلىق كۇسا بىر ئادەم بىلەن بىر نەچچە دېھقانلارمۇ بار ئىنى. باشلانغۇچ ۋە ئوتتۇرا مەكتەپ ئوقۇتقۇچىلىرى نەمەت مىسرىنىڭ بۇيرۇقى بىلەن سەپاس تىزىلدى، زىكرۇللا غوجى سائەت نەچچىدە تۇرۇش، دەم ئېلىش، تاماق قاتارلىق تۈزۈملەرنى ئېلان قىلغاندىن كېيىن، ئىش ۋەزىپىسىنى ئوتتۇرىغا قويدى.

— ھەر بىر ئەر - ئايال ئوقۇتقۇچىنىڭ بىر كۈنلۈك ئورما ئورۇش ۋەزىپىسى يەتتە يېرىم فۇڭ، — دېدى زىكرۇللا شەيخە تەكش قاراپ، — ئەمما، بىر ئەرگە بىر ئايال قوشۇلۇپ ۋەزىپىنى بىرگە ئورۇندايدۇ... ھازىر نەمەت مىسرى مۇدىر ئوقۇتقۇچىلارنى گۇرۇپپىلارغا ئايرىدۇ...

نەمەت مىسرىنىڭ بېشى سول تەرەپكە سەل سىڭايان ئىدى. چۈنكى بويىنىنىڭ ئوڭ تەرىپىدىن ساڭگىلاپ تۇرغان بىر ساپ ئۈزۈمدەك تۈگۈر - تۈگۈر پوققى ئۇنى تۈز قاراشقا قويمايتتى. گەرچە ئۇ كۆڭلىكىنىڭ ياقىسىنى ھىم ئېتىپ، بىر چارەكتەك ئاسما گۆشنى كەڭ ياسمانە كۆڭلەكنىڭ ئىچىگە يوشۇرغان بولسىمۇ، ئۇ پوقاق يەنىلا گۈمبەزدەك كۆتۈرۈلۈپ تۇراتتى. شۇڭا ئۇنىڭغا ئوڭ تەرەپكە قارماقچى

بولسا، بەدىنى بىلەن ئەڭ ئايلىنىشقا توغرا كېلەتتى.

نەمەت مەرزى بىر ئوڭغا، بىر سولغا ئايلىنىپ يۈرۈپ، ئەر - ئايال ئارىلىشىپ تىزىلغان توپقا قارىدى. ئۇ تونۇشلارنىڭ ئىسمىنى ئاتاپ، ناتونۇشلارنى بولسا، سەن... سىلى دەپ چاقىرىشقا باشلىدى.

— مەن بارىقىمدا كۆرسەتكەن، ئىسمىنى چاقىرىغانلار ئالدىغا چىقايلى! — دەدى نەمەت مەرزى ۋازقىراپ، — قادىر، بائىمىخان خانىم ئىككىڭلار بىر گۇرۇپپا، ھە تۇردى، گۈلنىيازخان خانىم ئىككىڭلار بىر، ئابلالجان، خاننىيازخان خانىم بۇ ياققا ئۆتۈڭلار...

نەمەت مەرزى توپنىڭ ئاياغ - ئۈچىغا بىر قۇر نەزەر سالغاندىن كېيىن، قىيىنى سەن، سىلى دېگىنىچە، بۇرات بىلەن گۈلنىيازغا قارىدى. ئۇ مۇشۇنداق ئايلىنىپ يۈرۈپ، ھەممىنى گۇرۇپپىلاشتۇرۇپ بولدى. ئەمما، مەيداندا يالغۇزلا كامىل ئايرىلىپ قالدى. بۇ چاغدا، ئاياللار ياتىقى تەرىپىدىن بىر قىز كېلىۋاتاتتى.

— نەفسە خانىم، تېز بوسلا دەيمەن، — نەمەت مەرزى ۋازقىردى، — شۇ چاغقىچە توپقا كەلمەي نېمە ئىش قىلىپ يۈرۈلە؟ نەفسە كەلدى. ئۇ كامىلغا بىرلا قاراپ، شەھلا كۆزلىرىنى يەرگە تىكتى.

— گەمسە مۇئەللىم، ئۆزلىرى مانا مۇشۇ خانىم بىلەن بىر گۇرۇپپا بولدىلا!

ئوقۇتقۇچىلار ئالمان - تالمان نانلىرىنى يېگۈچە، دېھقانلار ئېلىپ كەلگەن ئىككى چېلەك چايىمۇ ئالدىغا بار، كەينىگە يوق بولۇپ تۈگىدى. گۇرۇپپىلارنى دېھقانلار باشلاپ ئېلىپ كېتىشتى. قۇم بارخانلىرى قايتا لىرىدىكى يەرلەر دېھقانلارغا مەلۇملۇق بولغاچقا، ئۇلار. «مانا ماۋۇ ئورەك تاختا تۆت مۇ بەش فۇڭ، ئىككى گۇرۇپپا چۈشسە بولار، بۇ قىيپاش تاختا ئىككى مو، بىر گۇرۇپپىغا لايىق، بۇ بولسا بىر يېرىم مو...» دېگىنىچە، بۇغدايلىقلارنى بىردەمدىلا تەقسىم قىلىپ بولدى. كامىل بىلەن نەفسەگە چوڭ - كىچىك تۆت قۇم بارخىنى قورشاپ تۇرغان بىر تاختا ئېتىز تەقسىم قىلىندى، بۇ تاختىغا ئېرىق قىزىلغان ئىككى

غۇلاچتەك ئوچۇقچىلىقتىن كىرگىلى بولاتتى.

كامىل باياتىدىن بېرى ئەيمىنىپ قارىيالمايۇاتقان نەفىسگە ئەمدى يالغۇز قالغىنىدا، «باشلايمۇ؟...» دېگەندەك مەنادا تىكىلىپ قارىدى. يا پەرۋەردىگار، بۇ ئادەم بالىسىمۇ ياكى جەننەتنىڭ ھۇزىمۇ؟... ئۇ قاردەك ئاپئاق تولغان بادام يۈزلەر... ھايا بىلدىن يەر باققان سىياھدەك قارا كۆزلەر... كۆلمىسىمۇ تەبەسسۇم جىلۋىسى نۇر تۆككەن جىنەستىدەك لەۋلەر!...

كامىل: «خۇدا ھۆسننىمۇ ئايمىغان ئىكەنسىن، ئىقلۇ ئەدەبىكىمۇ ئائىل قىل» دېگەنلەرنى كۆڭلىدىن ئۆتكۈزدى. ئۇ نەفىسگە تىكىلىپ قالغانلىقىنى ئەدەبىسىزلىك دەپ بىلدى بولغاي، ئالمان - تالمان يەڭلىرىنى تۇرۇپ، بۇغدايغا ئورغاق سالىدى، قىزمۇ ئۇنىڭ قېشىدىن سول ئالدى. كامىل سولنى ئورۇپ 4 - 5 قەدەم ئىلگىرىلىپ بولغىچە، نەفىسە ئۇنىڭدىن ئۇزاپ كەتتى. قىزنىڭ سولى تەكشى، پاكىزە، بىرەر تال باشقا قۇمۇ چېچىلمىغان، ئۇنىڭلىرى رەتلىك قويۇلغانىدى. كامىل ئۇيۇلۇپ، قانچە تېز ئورغانسىرى، ئۇنىڭ قولىغا خوخا، ياتتاق، ئوغرى تىكەنلەر سانجىلىشقا باشلىدى. بۇ چاغدا، نەفىسە ئۆزىنىڭ سولىنى كېڭەيتىپ، كامىلنىڭ سولىنى تاراپتىپ ماڭدى. ئۇ بىردەمىلا ئۆز ئۇدۇلىنى ئورۇپ، قىر بېشىغا چىقىپ ئولتۇردى. كامىلنىڭ پېشانە، بويۇنلىرىدىن تەر قۇيۇلماقتا ئىدى. ئۇ نەمەت مىسىزى ئوقۇتقۇچىلارنى گۇرۇپپىلاشتۇرۇشقا باشلىغاندا، «بىر ئايالنىڭ ئېغىرلىقىنى كۆتۈرىدىغان بولدۇمدا...» دەپ ئويلىغانىدى، ئەمدى ئۇ خىيالىدىن ئۇيۇلۇپ قالدى. بۇ چاغدا، نەفىسە ئۇ تەرەپتىكى قىردىن ئالدىغا قاراپ كامىلنىڭ سولىنى ئورۇپ كېلىشكە باشلىدى. ئۇلارنىڭ ئورغاقلىرى بىر - بىرىگە «چاس - چاس» تەڭگەندىلا، ئۆز ئارا تىكىلىپ قاراشتى. نەفىسەنىڭ تەر ئۇنچىلىرى سۆيۈپ تۇرغان گۈزەل چېھرىدە، نە كەمسىتىش، نە مەسغىرىلەش ئالامەتلىرى يوق ئىدى، ئۇ شۇنچىلىك مەمىيى چىراي ئىدىكى، كۆڭلىنىڭ ئاقلىقى، دىلىنىڭ ساپلىقى، نىيىتىنىڭ خالىسلىقى چىرايلىق كۆزلىرىدىن نۇر بولۇپ تۆكۈلۈپ تۇراتتى...

ئۇلار چۈشكۈچە ئۈچ قىر ئېتىزنى ئورۇپ تۈگەتتى. چۈشتىن كېيىن ئۈچۈن يەنە ئىككى ئېتىز بۇغداي قالغانىدى. تەكلىماكان قۇملۇقلىرى ئۈستىدە تىكىلىنىپ تۇرغان قۇياش بارخانلارنىڭ چوققىلىرىدا يول - يول ۋىلىلىداپ، دولقۇنسىمان تومۇزلارنى پەيدا قىلغانىدى. پېشانە، بويۇن، چاچلاردىن ئېقىۋاتقان تەرلەرنى سۈرتۈپ ئۈلگۈرتكىلى بولمايتتى. بارخانلار باغرىلىرىدىكى توپ - توپ يۇلغۇنلارمۇ ئىسسىقتىن دالدا ئىزدىگەندەك، ھالەك چىچەكلىك باشلىرىنى ئېگىۋالغانىدى.

تۈردى دالتەك ھاسىراپ - ھۆمۈدەپ تاغاردا نان كۆتۈرۈپ كەلدى. ئۇ بارخانلار ئارا ئايلىنىپ يۈرۈپ نان تارقىتاتتى، كامىل تاغارغا قولنى تىقىپلا بىر ناننى سۇغۇرۇۋالدى. ئەمما تۈردى نەفسىگە كۈچۈكلەنگىنىچە: «توختاڭ، ئۆزۈم خىللاپ بېرى» دېدى - دە، بىرسىنى كۆيۈك، بىرسىنى خام، يەنە بىرسىنى پۇچۇق دەپ، تاغاردىكى نانلارنىڭ ھەممىسىنى دېگۈدەك ئىلەشتۈرۈپ چىقتى، ئاخىرى ئۇ بىر ناننى ئېلىپ نەفسىگە تەڭلىدى:

-- بۇ نان ئۆزىڭىزدەك ئۆز، قىزىرىپ پىشىپتۇ، - دېدى تۈردى

ھىجىيىپ، - قېنى ئېلىڭ! ... ياكى باشقىنى خىللاپ بېرىمۇ؟

تۈردى ناندىن يەنە بىرنى ئالاي دەپ تۇرۇۋېدى، نەفسە تاغارغا قولنى

تىقتى - دە، توغرا كەلگەن بىر ناننى سۇغۇرۇۋالدى.

- ھەممە ناننى تۇتۇپ پاسكىنا قىلىۋەتتىڭىز، - دېدى نەفسە

ئاچچىقى بىلەن، - بىلىشىڭىز، نان خىللاش مۇسۇلمان ئادەم ئۈچۈن

گۇناھ... نان دېمەكلىك، ئىمان دېمەكلىك... قانداق بىمەسەل ئادەم

سىز؟ ...

تۈردى دالتەك ئىزا ئىشتىپ، لەت بولۇپ قالسىمۇ، نەۋەس

قىلمايدىغان ئادەم ئىدى. شۇڭا غەلىتىلا ھىجىيىپ: «ئۆزىڭنىڭ

ئاچچىقلىقىنى ئۆز بولىدىكەن...» دېگىنىچە كېتىپ قالدى. كامىل

نەفسىگە ئىچىدە ئايىل بولدى. توغرا بىر تامچە سۈدۈمۈ ئايىنى كۆرگىلى

بولدىغۇ! ... ئۇنىڭ مۇشۇ كىچىككىنە بىر ئىشىدىن مەنئۇن بولغان

كامىل ئىللىق بىر سىزىم بىلەن ئۇنىڭغا قارىدى.

— كەچۈرۈڭ، قوپاللىق قىلىپ قويدۇم، — نەفسە تۇنجى قېتىم ئېغىز ئاچتى. ئۇنىڭ ئاۋازىمۇ نازۇك تارىلاردىن يانغان سادادەك يېقىملىق، مۇڭلۇق، سىيلىق ئىدى! ...
— يوقسۇ، سۆزلىرىڭىز يوللۇق، بۇنداق تۇتاسى يوق ئادەملەر ئۈچۈن بۇ سۆزلەر تېخى كەملىك قىلىدۇ...
— رەھمەت سىزگە!

— سىز ئورما ئورۇشقا ناھايىتى چېۋەر ئىكەنسىز، — دېدى كامىل قىزغا قاراپ، — سىز مېنى خىجىللىقتا قالدۇردىڭىز...
— ماختىغىنىڭىزغا رەھمەت، — نەفسە كۈلدى، — مەن دېگەن يېزىدا چوڭ بولغان دېھقان قىزى...

يەتتە كۈن ئۆتۈپ كەتتى. كامىل بىلەن نەفسە بىر قانچە قاپتاللاردىكى بۇغداينى بىللە ئورۇشتى. تاماقتا، دەم ئېلىشتا بىرگە بولدى. «دوستلار دوستلىرىنى ماختاش ئارقىلىق پەخىرلىنىدۇ» دېگەندەك، كامىل دوستلىرى ھېكمەت، مۇرات، گۈلزىبا، زۈمىرەتلەر توغرىلىق سۆزلەپ بەردى ۋە ئۇلارنى چىن كۆڭلىدىن ماختىدى ھەم بىر - ئىككى قېتىملىق تاماقتا بىرگە بولۇش پۇرسىتىدىن پايدىلىنىپ، نەفسە بىلەن ئۇلارنى ئۆز ئارا تونۇشتۇرۇپ قويدى. نەفسە يېنىك تەبىئەتلىك مۇراتنىڭ ئاغزى ئىتتىك بولغىنى بىلەن كۆڭلى ياخشى يىگىت ئىكەنلىكىدىن، گۈلزىبانىڭمۇ شەرم - ھايالىق، ئۆزىنى تۇتۇۋالغان لاتاپىتىدىن سۆيۈندى. بىراق قانداقتۇر نازۇك بىر سىرنى سەزگەن مۇرات بىلەن گۈلزىبا، ئۇلارغا كۆپرەك ئەسرا بولۇپ، بىر - بىرىنى چۈشىنىش پۇرسىتى يارىتىپ بېرىش ئۈچۈن، دەم ئېلىش ۋە تاماق ۋاقتلىرىدا، ئۇلاردىن تۆزلىرىنى قاچۇرۇپ يۈردى.

كامىل نەفسە بىلەن يالغۇز قالسىلا، دوستلىرى، ئوقۇتۇش ئىشلىرى، ئوقۇغان كىتابلىرى ھەققىدە سۆزلەشتى. ئۆزى ئالغاچ كەلگەن «زىياد ۋە ئەدىبە»، «زەينەپ ۋە ئامان» داستانلىرىنى ئۇنىڭغا ئوقۇپ بەردى. ئۇلار ئەسەر قەھرىمانلىرى ۋە ئۇلارنىڭ قوشۇلۇشىغا توسقۇنلۇق قىلغان كونا ئۆرپ - ئادەتلەر، مۇتەئەسسەپلىك، فىئوداللىق كۆز

قاراشلار، ۋە ئىستىبدات قارا كۈچلەر توغرىسىدا چوڭقۇر مەناغا تولغان سۆھبەتلەردە بولدى. نەفسە گەرچە تولۇق ئوتتۇرىنى پۈتتۈرۈپلا خىزمەتكە چىققان بولسىمۇ، ئۇنىڭ ئۆگەنگەنلىرى ناھايىتى كۆپ ئىدى. ئۇ، ئۆزلۈكىدىن ئۇيغۇر كىلاسسىك ئەدەبىياتىنى تىرىشىپ ئۆگىنىشتىن سىرت، تارىخىي كىتابلارنىمۇ كۆرگەنىدى. كىچىكىدىن باشلاپلا بوۋىسى ئۇنىڭغا ئەرەب، پارس تىللىرىنى ئۆگىتىپ، دىنىي بىلىملەرنىمۇ ئىگىلەتكەنىدى. ھەزرىتى مىرئەلشىر نەۋائىنىڭ «خەمسە»سىدىكى بەش داستاننى ئۇ يادقا دېگۈدەك بىلەتتى. نەفسە كىلاسسىك شېئىرلاردىن بىر نەچچە غەزەلنى خۇددى قىرائەت قىلغاندەك مۇڭلۇق ئوقۇپ بېرىۋېدى، كامىل ھاياجانلانغانلىقىدىن كۆزلىرىگە ياش ئالدى. ئۇ نەفسەگە ھەر جەھەتتىن ئىستىبداتلىق، ئەقلى پەزىلەتلىك، شەرم - ھايالىق، ھەقىقىي مەنىدە ئۇيغۇر قىزى بولۇشقا مۇناسىپ پەرىشتە ئىكەن دەپ چىن كۆڭلىدىن ئاپىرىپ ئوقۇدى.

بۈگۈنمۇ ئۇلار ئۈچ مەزگەلگۈدەك قاپتالدىكى بۇغداينىڭ يېرىمىنى پۈشكىچە ئورۇپ يىتمىۋەتتى. بەللىرى تېلىپ ئاغرىپ كەتكەن كامىل ئاپئاق لۇڭگىسىنى نەفسەگە ئۇزاتتى:

— تەرلەپ كېتىپسىز، تەرلىرىڭىزنى سۈرتۈڭ، — دېدى كامىل قىزنىڭ ئىسسىقتا قىزىرىپ كەتكەن يۈزلىرىگە زوقى كېلىپ، — بۈگۈن قەيەردە تاماقلنىپ، نەدە دەم ئالىمىز؟

— ئۇلۇشكۈن بارغان دەريا بويىغا بارساق قانداق؟ — دېدى نەفسە تەرلىرىنى سۈرتىۋېتىپ، — كەچۈرۈڭ، مەن ئاشۇ دۇئەلىمىلەرنىڭ ھاياسىز چاقچاق، قىلىقىمىز ھەرىكەتلىرىدىن بەكمۇ بىزار...

كامىل بىلەن نەفسە سومكىلىرىنى كۆتۈرۈپ، ئەدىياللىرىنى قولتۇقلاپ ئېگىز بارخانغا ياماشتى، ئۇلار ئىككى بارخاندىن ئارتىلىپ چۈشۈپ، قىزغىن ئورمان ئورۇۋاتقان مۇرات بىلەن گۈلزىبانى كۆردى. كامىل نەفسەگە مۇراتنى كۆرسىتىپ: «قاراڭ ئۇلار بۇ يەردىنكى!» دېدى. نەفسە ئۇلارغا: «ھارماڭلار، ياردەملىشىمىزمۇ؟» دەپ قويدى. گۈلزىبا نەفسەگە:

— ھارماڭ! نەفسە مەن سىزنى بۇرۇنمۇ بىر كۆرگەندەكلا قىلىمەن، لېكىن ھېچ ئېسىمگە ئالمايۋاتىمەن، — دېدى.
— بىز ھەپتىدە بىر نۆۋەت باش مەكتەپكە كەسپىي ئۆگىنىشكە يىغىلىمىز ئەمەسمۇ! شۇ چاغدا كۆرگەن بولۇشىڭىز كېرەك؟
— بەلكىم گۈلزىيا خانىم، — دېدى كاسىل سۆز قىستۇرۇپ، — ئوقۇغۇچى يىغىلى چىققاندا ياكى ئوقۇتقۇچىلار كۇرسىدا ئۇچراتقان بولۇشىڭىز مۇمكىن.

— مۇرات، سىز قىزىق چاقچاقلىرىڭىز بىلەن گۈلزىيا خانىمنى زېرىكتۈرمىگەنسۇز - ھە؟ — نەفسە كۈلۈمسىردى، — ھە، راست، گەپنى مېغىز چاققاندىك چۈرۈك قىلىدىغان بىر دوستۇڭلار... ئۇنىڭ ئىسمى... توغرا ھېكمەت، ئۇنىڭ بوۋاي قەمبەرگە ئوقۇغۇچى يىغىلى چىققان ۋاقتىدىكى بىر ئىشىنى ئويلىساملا، مېنى كۈلكە قىستايدۇ. ئۇ كېلەلمەپتۇ - ھە؟

— شۇنداق، شەھەردىكى بىر يىغىنغا ياردەملىشىشكە كىرىپ كەتتى، — دېدى مۇرات ھېكمەتنىڭ نەفسە توغرىلىق ئېيتقانلىرىنى ئېسىگە ئېلىپ، — سوراپ قالدىڭىزغۇ؟ ...

— ئۇ مەندە ناھايىتى ياخشى تەسىرات قالدۇرغان، — دېدى نەفسە مەمتىلىنىڭ سۇيۇق ئاشنى ئاتقايناققا ئايلاندۇرغان ئىشىنى سۆزلەپ بېرىپ، — تاماقنى يەۋاتقىنى باشقا بىسراۋ تۇرسا، ھېكمەت نومۇس قىلغىنىدىن ماڭا قارىيالماي، كاربۇت ئاستىغا كىرىپ كەتكۈدەك بولغان... ئۇلار تەڭلا قاقاقلاپ كۈلۈشۈپ كېتىشتى. مۇرات نەفسە بىلەن گۈلزىياغا قارىدى. نەفسەنىڭ بادام يۈزلۈك، سۈتتەك ئاق ھۆسنىدىن تەبەسسۇم كەتمەيتتى. گۈلزىيانىڭ ئايدەك تولغان گۈل چېھرىدىن نازۇك بىر ھايا جىلۋىلىنىپ، قويۇق كىرىپك قېپانغان كۆزلىرى كۈلۈپلا تۇراتتى. مۇرات جاندىن ئېزىز مەھبۇبىسىنى سېغىنىپ كۆز ئالدىغا كەلتۈردى. زۈمرەتنىڭ چاسىغا مايىل نازۇترەك يۈزى، مەرمەردەك پارقىراپ تۇرغان ناچىدەك بۇرنى، دومپىلاق لەۋلىرى، بولۇپمۇ جاننى ئېلىپ، جەھەننەمگە تاشلىغۇدەك شۇللۇك ناز - كەرەشىسى كۆڭلىدىن

كەچكىندە، ھېلىلا ئۇچۇپ ئۇنىڭ قېشىغا كەتكۈسى كېلىپ قالدى. شۇنداق، ھەر بىر گۈلنىڭ پۇرىقى، كامالى ئۆزگىچە بولغاندەك، بۇ ئۈچ قىزنى ھۆسەن - جامال، ئەخلاق - پەزىلەت، قىزلىق لاتاپەت تارازسىغا سالغاندا، تارازا چوككىسى سۇ يېتىدەك نەكشى، تىنچ، ھەرىكەتسىز تۇرۇۋەتكەن بولاتتى. . . .

ھېكمەتنىڭ ئىسمى چىقىش بىلەن، گۈلزىيانىڭ پۈتۈن بەدىنىنى بىر ئىملىق سېزىم ئۆز ئىككىگە ئالدى. ئۇ نومۇس كۈچىدىنلا ئۆزىنى تۇتۇپ تۇراتتى. ھېكمەتنىڭ خۇشخۇي چىرايى، سىيلىق مۇئامىلىسى، كۆڭۈل ئاياشلىرى، ساددا قاراشلىرى ئۇنىڭ كۆز ئالدىدا ئايان بولدى.

— جۇرۇڭلار، دەريا بويىدا ئارام ئالغىچ تاماقلانايلى! — دېدى كامىل گۈلزىيانىڭ بىردىنلا مەسكىنلەشكەن چىرايىغا قاراپ، — گۈلزىيا، سومكىلىرىڭنى ئېلىڭ. . .

— شۇنداق قىلايلى، بىرگە بولساق نېمىدېگەن ياخشى! — دېدى نەفەسە.

— رەھمەت، — دېدى مۇرات ئورغىقىنى قولىغا ئېلىپ، — مۇشۇ ئالدىقىدەك يەرنى ئورۇۋېتىپ، ئارقاڭلاردىن بارايلى. قانداق دېدىم گۈلزىيا؟

— شۇنداق. سىلەر ماڭغىچ تۇرۇڭلار. . .

— بوپتۇ ئەيسە، چوقۇم بېرىڭلار، — دېدى نەفەسە ئالدىدىكى قۇم بارخانغا چىقىپ كېتىۋېتىپ.

كامىل بىلەن نەفەسە قۇم بارخانغا تەستە چىقىپ كېتىۋاتتى. ئۇلارنىڭ ئاياغ ئاستىدىن يۇمشاق قۇملار سىپىرىلىپ بەسكە ئاقاتتى، بەزىدە كامىل نەفەسەنىڭ قولىدىن تۇتۇپ يېتىلەپ ماڭاتتى.

— بىز بارمايلى، — دېدى مۇرات گۈلزىيانا ئۇلارنى ئىشارە قىلىپ، — مەن سىزگە دېدىمغۇ، كامىلنى ئىزدەپ نەچچە قېتىم بارسام، ئۇلار ناھايىتى قىزغىن مۇڭدەشىپ كېتىپتىكەن، گەپ قىلماي يېنىپ كەلدىم. ئۇلۇشكۇنمۇ ئۇ ئىككىسى دەريا قىرغىقىدا ئولتۇرۇپ بىر نېمىلەر دېيىشىۋېتىپتىكەن. ئاستا كەينىمگە قايتتىم.

— ھېكمەت كامىلغا تونۇشتۇرۇپ قويماقچى بولغان قىز ئاشۇ دېسەم، — دەدى گۈلزىبا كۈلۈپ، — سىز ئىشەنمىگەن ئىدىڭىز.

— توۋا قىلىدەم ئەسلىدە ھېكمەت ئىككىمىز كامىلنى بوۋاي قەمبەرگە ئويناتقىلى ئېلىپ چىقىپ، ئۇچراشتۇرۇپ قويماقچى ئىدۇق. مانا ئەمدى خۇدايىم ئېيىنى قىلىپتۇ...

ئۇلار كىچىككەنە بولۇڭ ئېتىزنى تۈگىتىۋېتىش ئۈچۈن، جىددىي ئورۇشقا باشلىدى. ئەمما مۇرات گۈلزىبانىڭ بارغانسېرى ھەسرەتلىك خىياللار ئىلكىدە جىمىپ كېتىۋاتقانلىقىنى كۆرۈپ، بىردەمدىلا بىر ھېكايە توقۇدى.

— قاراڭ گۈلزىبا، سەھەردە بىر چۈش كۆرۈپتىمەن، — دەدى مۇرات ھەييار كۆزلىرىنى ئوينىتىپ، — شۇنداق چىرايلىق بىر پەرىزاتىك قىزنىڭ تويغا قاتنىشىپتىمىز... مەكتەپتىكى ھەممە ئوقۇتقۇچىلار بارمىش... مېھمانلارنىڭ ھەممىسىلا: «ۋاي يىگىتنىڭ تەلىيى چىقىپتۇ... بەختى ئېچىلىپتۇ...» دېيىشىۋاتقۇدەك، ھۆر - پەرىدەك قىزنىڭ ئانىسى كۆز تەگمىسۇن دەپ ئۇنىڭغا ئىسرىق سېلىپ يۈرگۈدەك... مەن ئىسرىقداغنا چوچ سېلىۋاتقۇدەكەن... بىر چاغدا، قىز - يىگىت نۇر چاقنىتىپ قول تۇتىشىپ چىققۇدەك... مېھمانلار ھۆر - غۇلماندەك بۇ بىر جۈپ ئاشىق - مەشۇققا قارىغىنىچە، بەزىلىرى ھۇشىدىن كېتىپ يىقىلغۇدەك... بەزىلىرى «ئاھ تەشئالىق» دەپ، نوگاي - نوگاي سوغۇق سۇ ئىچكۈدەك... ئاخۇنۇم نىكاھ ئوقۇيدىغان ۋاقتىدا، قانداقتۇر بىر كىشى توپ ئارىسىدىن: «ئۇ قىزىل قەغەز ئالمىغان...» دەپ توۋلىغۇدەك. لېكىن ئاخۇنۇم: «مۇسۇلمانلار ئەلمىساقىتىن تارتىپ ئاللاننىڭ نىكاھ پاتىھەسىدىن كېيىن جۈپتى ھالال بولۇپ كەلگەن»، دېگۈدەك... پۈتۈن ئالمان چاۋاك چېلىپ، ئۇلارنى مۇبارەكلىگۈدەك-مىش... شۇنداق ئاشكارا كۆردۈم...

— شۇنداق ئاشكارا كۆرگەن ئادەم توي قىلغانلارنىڭ كىملىكىنى بىلمەيتكى!... — دەدى گۈلزىبا قولىدىكى بۇغداينى قويۇپتېپ، — كىمكىن ئۇلار؟...

— بېرى كېلىڭ، قۇلىقىڭزغا دەپ بېرىمەن، — مۇرات ئاستا
پىچىرلىدى، — ھېكمەت بىلەن گۈلزىبا!...

— يۈزى قېلىن، داپپۇز، — گۈلزىبا قىزىرىپ قىر ئۈستىگە چىقىپ
تەنۇر قارىۋالدى، — ئورسايمىنمۇ تازا، ئىسمى ئۆزىڭز ئورۇڭ...

— ئويناشتىم گۈلزىبا، ئويناشتىم. ئويناشقانىمۇ كۆڭلىڭىزگە
ئېلىپ كېتىمىسىز؟... — مۇرات كەچۈرۈم سورىدى. — دە،
ۋارقىرىۋەتتى، — ۋايىچان قولىمنى ئورغاق كېتىۋەتتى.

گۈلزىبا ھودۇققىنىچە يۈگۈرۈپ كەلدى. ئەمما مۇرات ھىجىيىپ
تۇراتتى.

— يالغانچى...

— يالغانچى ئەمەس، مەن دېگەن گوللامچى...

مۇرات گۈلزىبانىڭ كۆڭلىنى ياساۋاتقان، گۈلزىبا چۈشىنىشنىڭ
ئويدۇرۇلغانلىقىنى بىلىپ تۇرۇقلۇقمۇ، بىش - ئايغى يوق چىگىش
خىياللارغا پاتقان. ۋەشۇ دەقىقىدە، كامىل دەريانىڭ سىزىپ ئاققان ئېقىنىغا
ئېنىمنى تاشلاپ ئاياغىدىن مۇزۇۋۇلىپ، تاش ئۈستىدە ئولتۇراتتى. نەفسە
بولسا، ئەتراپىنى ئادەم چۆكۈرگىدەك بۇمشاق ئوتلار ئۇراپ تۇرغان بىر
تۈپ مەجنۇن ئالتىڭ ئاستىغا كىچىك داستىخېنىنى يېيىسىپ، مايدا
قۇرۇلغان گۆش، مايلىق توقاچلارنى تىزىۋاتاتتى...

— كامىل كېلىڭ، داستىخان تەييار بولدى، تاماق يەۋىلىڭ، — دېدى
نەفسە قىر ئۈستىدە تۇرۇپ، — تاماق يەۋىلىپ ئارام ئالايلى...

كامىل كېلىپ ئوت ئۈستىدە ئولتۇردى. نەفسە سۇلياۋ باكتىن
قاچىلارغا چاي تۈيىدى، توقاچلارنى تۆت پارىدىن قىلىپ داستىخاننىڭ ئۈ
يەر - بۇ يەرلىرىگە تۈيىدى. كامىل قىزنىڭ سېلىق - سىنپايە
ھەرىكەتلىرىگە، مېھرىبانلىقىغا چىن كۆڭلىدىن سۆيۈنۈپ، ئۆزىنى بۇ
يەردە ئەمەس، بەلكى چىرايلىق بىر ھۇجرىدا ئولتۇرۇپ، ئۆزۈرلۈك
ھەمراھىغا تويىيى قاراپ، بەخت شارابىنى ئىچىشۋاتقانداك ھېس
قىلىۋاتاتتى.

— قېنى ئېلىڭ!... — دېدى نەفسە ئىدەپ بىلەن.

— مەن... مەن... نېنىمنى سۇدا يۇمشىتىپ قويۇپتىمەن...
— مەيلى، ئۇنى ئىككىمىز تەڭ يەۋەتەيلى...

كامىلىنىڭ ئىشتىھاسى تۇتۇلغانىدى. ئۇنىڭ نەفسىگە قاراپ ئولتۇرغۇسى، ئۇنىڭ ھۆسن - سىياقىنى — قەلىمدەك قاشلىرىنى، قارا كۆزلىرىنى، ئىككى ئۆرۈلگەن ئىپار ھەلىق چاچلىرىنى قەلب ئابىدىسىگە نەقىش قىلىپ ئويۇۋالغۇسى كېلەتتى. بىراق قىز بالغا تىكىلىپ قاراشنىڭ ئەدەبىيلىكى بولىدىغانلىقىنى ئويلىغاندا، ھەسرەتلىك كۆزلىرى يەرگە تىكلەتتى... تويدۇرماي ئېغىز تىناتتى...

تاماق يېيىلىپ بولدى. كۈن بارغانسېرى قىزىماقتا ئىدى، يېيىلىپ ئېقىۋاتقان دەريا ساھىللىرىدىن گامى - گامدا يېنىك يەلپۈپ ئۆتكەن ئىللىق شامال تەنلەرگە ھوزۇر بېغىشلايتتى. دەريانىڭ ئۇ قانتىدىكى يۇلغۇنلۇقلار، كۆكسىرىپ تۇرغان كەتلىر ئۇششاق چىشمىلىرىدەك جىمىرلاۋاتقان تومۇزدا بىر كۆرۈنۈپ، بىر كۆرۈنمەيتتى. كۈن ئۇزاق، جاھان قىزىغان بۇنداق ئورما كۈنلىرىدە، ئورمىچىلار چۈشتە ئۈچ سائەت ئارام ئېلىپ، كۈن يانغاندا بۇغدايغا ئورغاق سالاتتى. كامىل نەفسىنى مەجنۇن تال پىنھانىدا قالدۇرۇپ، ئۆزى غۇچچىدە ئېچىلىپ كەتكەن بىر تۈپ يولغۇن دالدىسىغا كەلدى. ئۇ يۇمشاق قۇمغا ئولتۇرۇپ، بارماقلىرىغا كىرىپ كەتكەن تىكەننى تىرنىقى بىلەن چىمدىپ، چىشلىرىدا چىشلەپ ئاللاماي ئاۋارە بولۇپ تۇرغىنىدا، نەفسە بىر نېپىز ئەدىيالىنى كۆتۈرۈپ كەلدى.

— قوللىغىزغا تىكەن كىرىپ كەتكەن ئوخشايدۇ - ھە؟ — نەفسە ئېگىشىپ كامىلىنىڭ بارماقلىرىغا قارىدى، — ۋاي - ۋاي، شۇنچە تىكەن كىرىپ كەتسە ئۈندىمەي يۈردىڭىزمۇ؟

— ئەدىيالىنى نېمىشقا ئەكەلدىڭىز؟ — دېدى كامىل قوللىرىنى يوشۇرۇپ، — مەن سىزنى يېپىنىپ ياتسۇن دەپ قالدۇرۇپ قويغان، تۇرسام...

— بۇ ئىسسىقتا ئەدىيال يېپىنغىنى بولامدۇ؟ ماڭا بىرسى يېتىدۇ، بۇنى سىز ئاستىڭىزغا سېلىڭ! — نەفسە كامىلىنىڭ قولىنى ئالىقىنىغا

ئېلىپ بارماقلىرىغا قارىدى، — جۈرۈك دەريا بويىغا بارىلى، قوللىرىڭىز ئوتتىن كۆكسىپ كېتىپتۇ، پاكىز يۇيسا، تىكەن ئېنىق كۆرۈنىدۇ. يۈرۈڭقاش دەرياسى خۇددى گىرەلىشىپ كەتكەن چىغىر يوللاردەك، مېڭىلغان تاراملارغا بۆلىنىپ ئاقاتتى... سۈزۈك سۇلارنىڭ تەڭلىرىدىن قاشتېشىنىڭ يالت - يۇلت، ۋىل - تىل قىلىپ چاقنىغان نۇرلىرى گام كۆرۈنۈپ، گام يوقايتتى. كامىل بىلەن نەفسە دەريا قىرغىقى بويلاپ ئاققان سۈزۈك ئېقىن بويىدا ئولتۇرۇشتى. نەفسە قول ياغلىقىنى ھۆل قىلىپ، كامىلنىڭ بارماقلىرىنى پاكىزە سۈرتكەندىن كېيىن، چىمەن دوپپىسىنىڭ ئىچىگە سانجىلغان كىچىك يىڭىسىنى ئالدى. ئۇ ئەپچىل قوللىرى بىلەن تىكەنلەرنى بىر - بىرلەپ تېرىپ ئېلىشقا باشلىدى، پات - پاتلا «ئاغرىدىمۇ؟» دېگەندەك قايرىلىپ كامىلغا قاراپ كۈلۈپ قويايتتى. نەفسەگە ياندىشىپ ئولتۇرغان كامىل بولسا، قىزغا ياندىن قارىماقتا ئىدى. ئۇنىڭ ئىككى ئۆرۈلگەن توم قارا چاچلىرىدىن بىر خىل مۇشكى - ئەمبەر ھىدى دەممۇ دەم دىماغقا ئۇرۇلاتتى. بۇ راستىنلا شۇ پۇراقمۇ ياكى ئالا بەندىلىرىنىڭ دىلغا مۇھەببەتتىن ئىبارەت ئۇلۇغ روھنى سالغاندا، جەننەتنىڭ ئىشىكلىرىنى ئېچىۋېتەمدۇ؟... بۇنى بىلىپ بولمايدۇ!... كامىل نەفسەنىڭ سۈزۈك، پارقىراق بويۇنلىرىنى ھەتتا قۇلاق ئارقىسىدىكى يۇمران تېرىسى ئاستىدىن كۆكۈچ كۆرۈنۈپ تۇرغان تومۇرلىرىغىچە يېقىندىن كۆرۈپ تۇراتتى!... ئۇنىڭ يۈزى، ئېگەك ئاستىلىرىنىڭ تېرىسى شۇنچىلىك نېپىز ئىدىكى، كىشىدە سۇ ئىچسە كۆرۈنەمدىكىن دېگەن سوغالنى تۇغدۇرسا، مەڭزىدىكى قىلىدىن ئىنچىكە قىزىل تومۇرلاردا قاننىڭ ئايلىنىۋاتقانلىقىنى كۆرگەندەك ھېسسىياتقا كەلتۈرەتتى... .

— تۈگىدى، — دېدى نەفسە كۈلۈپ، — ئەمدى سىز بېرىپ ئارام ئېلىڭ! مەنمۇ ھازىرلا تۇرىمەن... .

كامىل يۇلغۇن تۇۋىگە كېلىپ، خاتىرىسى بىلەن قەلىمىنى قولغا ئالدى. ئۇ يۈرىكىدىن ئېتىلىپ چىقىۋاتقان ئۈنچە - مەرۋايىتلارنىڭ قايسىسىنى يېپقا تىزىپ، قايسىسىنى قالدۇرۇشنى بىلەلمەي تۇرغىنىدا،

دەريا قىرغىقىدا ئولتۇرغان تالى مەجنۇن تېلىدەك ئەۋرىشىم، قىزىل گۈل
ئوتىسىدەك نازۇك بەدەنلىك نەفسىگە كۆزى چۈشۈپ قالدى، قىز دەريا
ئېقىنلىرىغا كۆز ئۆزمەي قارايتتى... رىۋايەتلىرىدىكى ئاق روماللىق
پەرىزاتىدەك بۇ سىماغا تەلمۈرۈپ قارىغىنىدا، مەۋلانە ئاتاينىڭ مۇنۇ
مەتلۇتى ئۇنىڭ گېسىدىن كەچتى:

ئول سەنەمكىم سۇ قىرىدا پەرىتلىك ئولتۇرۇر،
غايەتى نازۇكلۇكىدىن سۇ بىلە يۈتسە بولۇر.

كامىل قەلب بۇلاقلىرىدىن ئېتىلىپ چىققان سۈزۈك قەتىرلەرنى
خاتىرىسىنىڭ بەتلەرگە تىزىشقا باشلىدى. بىرەر دەققە قەلىمىنىڭ
دەستىسىنىڭ ئۈچىنى پېشانىسىغا تەگكۈزۈپ ئويلىنىپ قالغانلىقىنى
ھېسابقا ئالمىغاندا، ئۇ ناھايىتى تېز يازماقتا ئىدى، بىردەمدىلا ئاق بەت
يۈزىگە ئىككى كۈبلىت شېئىر قوندۇرۇلدى. كامىل ئىچىدە بىر قۇر
ئوقۇپ چىققاندىن كېيىن، بەزى يەرلىرىگە تۈزەتتىش كىرگۈزدى.
— نېمە، كۈندىلىك خاتىرە يېزىۋاتامسىز؟ — كامىل نەفسىنىڭ
كەلگەنلىكىنى تۇيمىغانىدى، — مەنمۇ كۈندىلىك خاتىرە يازمەن، ئەمما
بەزىدە ئىشنىڭ ئالدىزاشلىقىدىن تاشلىنىپ قالىدۇ.

— مەن... بۇ... كامىل خىجىللىق ئىلكىدە خاتىرىسىنى
يوشۇردى، ئانچىكىمىلا بىر نەرسىنى يېزىپ باقتىم.

— خاتىرىنى يوشۇرمىسىڭىزمۇ بولىدۇ، — نەفسى سەل
رەنجىگەندەك ئىدى، — مەن باشقىلار كۆرسىتىشنى خالىمىغان نەرسىلەرگە
قىزىقمايمەن... چۈنكى ھەركىمنىڭ قەلب خەزىنىسىدە پىنھان تۇتىدىغان
سېرىلماي بولىدۇ ئەمەسمۇ!...

— بۇ... بۇ... سىز نېمىلەرنى ئويلاپ كەتتىڭىز؟ — كامىل
قىزاردى، — مېنىڭ ھازىرغىچە قەلب خەزىنىمىدە پىنھان تۇتۇپ كەلگەن
سېرىلماي بولغان ئەمەس... خالىسىڭىز كۆرۈڭ!...

كامىل خاتىرىنى نەفسىگە بەردى. قىز قىپقىزىل ئېچىلىپ كەتكەن

يۇلغۇن چېچەكلىرى سايبىدا، خاتىرىدىكى مۇنۇ قەلب ئىزھارلىرىنى
كۆردى:

ئادەتتىكى كىرىپتۇ قونۇڭغا، — دەيدىك،
ۋە ئالدىڭ بىر - بىرىدىن تېرىپ، ئەي جانان.
ئاغرىقى بېسىلدى، ساقايدى تېزدىن،
تاپقاچقا سېنىڭدىن دەردىگە دەرمەن.

ئەمما، مۇھەببەت ئوقۇڭنىڭ دەردى،
يۈرەكۈ باغرىمنى قىينار بىئامان.
بۇ دەرد ھەم ئۆزىگە سېنىڭدىن شىپا—
تاپار، قوللۇرۇمدەك قايدا ۋە قاچان؟

نەفسە خاتىرىنى ئىگىسىگە قايتۇرۇشنى ئۇنتۇپ قالغاندەك، ئۇن -
تىنىسىز ئاستا مېڭىپ كېتىپ قالدى، ئۇ ئارقىسىغا قايرىلىپ قاراپمۇ
قويمىدى. كامىل قورقۇنچىلۇق چۈشەن چۆچۈپ ئويغانغاندەك: «مەن
كۆڭۈلنىڭ كەينىگە كىرىپ، نېمە قىلىپ قويدۇم؟...» دەپ
پىچىرلىدى. ئۇ ئەيمىنىپ كەنە دەريا قىرغىقىغا كەلدى. نەفسە ئېڭەك
تىرىگىنىچە، بىر تاش ئۈستىدە، سۇغا قاراپ ئولتۇراتتى.

— نەفسە، — دەيدى كامىل تەڭجەچۈپ ئىلكىدە بىر ھازا ئېغىز
ئاچالماي، — دەريانىڭ يۇقىرى ئېقىنلىرىنى ئايلىنىپ كەلسەك قانداق؟...
سۇ بويىدا ئولتۇرغان پەرىزات ئورنىدىن تۇردى. ئەمما ئۇندىسىدا!
كامىل ئالدىدا، نەفسە كەينىدە شۇۋۇلداپ ئېقىۋاتقان ئېقىنلار ئارا،
تاشلارنى دەسسەپ ئاستا كېتىشىپ باراتتى... سۇ گاھى تاراملاردا قورام
تاشلارغا ئۇرۇلۇپ، ئۇنلۇك شارقىراپ ناخشا ئېيتسا، گاھى ئېقىنلاردا
تولسۇ مۇڭلۇق ئىشۋىرلاپ، تۈگىمەس سىرلىرىنى كىملىرىگىمىدۇر
تۆكەتتى... دەريانىڭ ئىككى قاسنىقىدىكى يۇلغۇنلار، جىغانلار، توپ - توپ
ئازغانلار گويا رېۋايەتلەردىكى قەدىمىي ئورمانلارنى ئەسكە سالاتتى. كۆك

ئاسمان قەھرىدە قاناتلىرىنى كەڭ ياينغان بىر قۇش لىزان لەيلىسىگە ئىدى.
— نەفسە مېنى كەچۈرۈڭ، — دەدى كامىل پەس ئاسمان
گۈمبىزىدىكى ئاق بۇلۇتلارغا قاراپ، — ئۆزەمنى باسالماي، سىزنى
رەنجىتىپ قويدۇم. ئالدىڭىزدا ئەيىبلىكىمەن...

— ياق، ئەيىب ئۆزەمدە. مەن ھېچقاچان ئەر زاتى بىلەن بۇنداق
ئېچىلىپ - يېيىلىپ ھەمسۆھبەتتە بولغان ئەمەس... ھەم خالىمايمەن.
شۇڭا سىز... ۋاي بولدىلا... ھەپتىدىن بىرى تاپتىن چىقىپ كەتتىم.
ھەر ھالدا خاتا چۈشىنىپ قالماڭ! — دەدى نەفسە ئۈنچىدەك چېچىلىپ
ئېتىۋاتقان سۇغا قاراپ، — تولىمۇ ئۇزاق كەتەيلى، سۇ كۆپىيىۋاتىدۇ...

كامىل باياتىدىن بىرى ھەيران بولۇپ، ئەتراپىغا قاراپ كەلمەكتە
ئىدى. چۈنكى تۈنۈگۈنلا دۈمچەك - دۈمچەك چوقچىيىپ تۇرغان ئاراللار
بارغانسېرى سۇغا چۆكۈپ كېتىۋاتقاندا كەپسەپ كېتىۋاتاتتى. كرىستال
چوققىلىرى بىلىنەر - بىلىنمەس كۆرۈنۈپ تۇرغان مۇزتاغ باغرىلىرىدىن
كۆتۈرۈلگەن قويۇق تۇمان يۇرۇڭقاش دەرياسىنىڭ كەلكۈن پەسلى يېتىپ
كەلگەنلىكىدىن دېرەك بېرىپ تۇراتتى.

ۋاقىت توشۇپ قالغانىدى. كامىل بىلەن نەفسە ئارقىسىغا
قايتىشتى... ئۇلار كېلىۋېتىپ، بىرەر قېتىممۇ بىر - بىرىگە تىكىلىپ
قاراشمىدى، كېلىپ مەجنۇن تال تۇۋىدىكى نەرسە - كېرەكلىرىنى
يىغىشتۇردى.

— سىز گەدىياللارنى ئېلىپ بۇغدايلىقتا بارغاچ تۇرۇڭ، — نەفسە
ئەدىياللارنى قاتلىدى، — مەن قاچىلارنى يۇيۇپ، ئارقىڭىزدىن بارىمەن...
ئۇلار شۇ كۈنى چۈشتىن كېيىن كەچكىچە بىرلىكتە بۇغداي
ئورۇشتى. ئەمما ھەر ئىككىلىسى كۆزلىرىنى بىر - بىرىدىن قاچۇرۇپ،
بىر ئېغىزىمۇ گەپلەشمىدى. كامىل ھەسرەتلىك ئىدى. لېكىن نەفسە
ئۆزىنى تۇتۇۋالغان، گويا ئارىدىن ھىچ ئىش ئۆتمەگەندەك تۇرغىنى بىلەن،
قەلبىنى لەرزىگە سالغان غەلىبان نازۇك بەدىنىنى تىترىتىپ، يۈزىكىنى
دەم سىقاتتى، دەم سىيلايتتى... ئۇ غورقاتتى، تۈرۈپ تۇرۇپ ئۆزىنى
جامانغا پاتمايۋاتقاندا كەچ قىلاتتى... قارا كۆزلىرى يىشلايتتى. كەيىن

پىنھان باغلىرىدىن ناخشا ساداسى كېلەتتى... پۈتۈن ۋۇجۇدى ئوت بولۇپ ياناتتى، بىراق پېشانىلىرىدىن سوغۇق تەر قۇيۇلماقتا ئىدى. «ئاد قۇدرىنىڭ ئۇلۇغ خۇدا، ماڭا نېمە بولغاندۇر؟...» نەفسىنىڭ يۈرىكىدىن پىغانلىق نىدا كەلدى. ئۇ تۇيدۇرماي ئاسمانغا قارىدى، قارا قۇرۇم تاغلىرىدىن بىر - بىرىنى قوغلاپ سۈرۈلۈشۈپ كېلىۋاتقان ئېغىر يامغۇر بولۇتلىرى قۇم قاينان ئۈستىگە توپلانماقتا ئىدى.

قۇم بارخانلىرى قايتاللىرىدىن ئوقۇتقۇچىلار ئورغاقلىرىنى كۆتۈرۈشۈپ، ئۈستى ئوچۇق ياتاقلىرىغا قايتىشقا باشلىدى. بارخانلار ئارا كۆتۈرۈلۈۋاتقان شامال قۇملارنى ئۇچۇرتۇپ، كۆزلىرىنى ئېچىشتۈراتتى: كامىل بىلەن نەفسىمۇ ئىشلىرىنى يىغىشتۇرۇپ جىمجىتلا قايتىشتى. ئۇلار ياتاقلىرىغا ئايرىلىدىغان يول ئاچىلىغا كەلگەندە توختاشتى...
— كامىل خاتىرىڭىزنى ئېلىۋېلىڭ! — نەفسە كۆك تاشلىق خاتىرىنى يەر باققىنىچە سۈندى، — خالىزىم بولۇپ ئۇتۇپ قاپتىمەن...
— نەفسە؟...

— قايتىڭ! يامغۇر شەبىسى كېلىۋاتىدۇ...
نەفسە كېتىپ قالدى. كامىل قۇملۇق يول ئاچىلىدا ئۇنىڭ ئارقىسىدىن ئۈزۈنغىچە قاراپ تۇردى. ئۇ قىزنىڭ ھېلىلا قالدۇرغان ئاياغ ئىزلىرىغا تويماي - تويماي تەلمۈرگىنىدە، كۆزلىرىنى ياش قاپلىۋالدى. كامىل ياتاق ئالدىغا كەلگەندە، نەمەت مىرزى چېلەكلەردىكى سۇيۇقئاشنى ئوقۇتقۇچىلارنىڭ قاچىلىرىغا تەڭشەپ ئۇسۇپ بېرىۋاتاتتى. بەزى ئوقۇتقۇچىلار ناننى بولدى دېگۈچە چېلاپ، ئاشنىڭ سۈيىنى تاما قىلىپ تۇرۇشاتتى. كامىل مۇراتنىڭ كۆزىگە كۆرۈنۈپ قېلىشتىن ئەنسىرەپ، ياتاق ئارقىسىغا ئۆتتى - دە، قۇم بارخانلىرى ئىچكىرىسىگە كىرىپ كەتتى، ئۇ خۇددى كۈنلۈككە ئوخشاش بىر تۈپ يۇلغۇننىڭ دالدىسىغا كىرىپ ئولتۇردى.

يامغۇر سىمىلداپ يېغىشقا باشلىغانىدى، كامىلنىڭمۇ يۈزلىرىدىن سۇ سىرغىپ چۈشمەكتە ئىدى. بۇ يامغۇر تامچىلىرىمۇ ياكى كۆز ياش

قەترىلىرىمۇ بىلگىلى بولمايتتى... ئۇنىڭ قەلبىنى: «مەن زادى نېمە ئىش قىلىپ قويدۇم... ماڭا نېمە بولغاندۇر؟» دېگەن سوئال ئۆرتەيتتى.

دەرۋەقە، كامىل ئازاب ئوتىدا كۆيمەكتە ئىدى. ئۇ يەڭگىلەكلىك قىلىپ، كۆڭلىنى ئىككى كۈلبەت شېئىر بىلەن ئىزھار قىلدى. پۈتۈن ئىشنى بۇرغان ئەنە شۇ لەنتى شېئىر ئىدى. كىم بىلىدۇ؟ ھۆسنى كامالىغا يەتكەن بۇ 19 ياشلىق ھۆرنىڭ خۇۋالاشقان لايىقى، سۆيگەن يارى بولۇشمۇ مۇمكىن!... (بۇ خىياللاردىن كامىل قورقۇپ كەتتى) ئۇنداق بولمىغان تەقدىردىمۇ، ئۇ كامىلنى سۆيەمدۇ؟... شەرم - ھايالىق ئىپپەت - نومۇسلىق، ئەقلى پەزىلەتلىك ھەقىقىي چىن قىزىلار يەڭگىلەكلىك بىلەن ئۆز تەقدىرىنى شۇنداق ئاسان دوغا تىكەمدۇ؟... مۇھەببەتلىك يۈرىكىنى ئەمدىلا تونۇشقان ناتونۇش بىر ئۇنىڭ قوينىغا بىھۇدە سېلىپ قويارمۇ؟... ئادىمىيلىك پەزىلىتىنى بىلمەي تۇرۇپ، كۆڭۈل چىمەنگە باشلاپ كىرەرمۇ؟... «بىر كۆرۈپ كۆيۈپ قالدىم»، «چۈشۈمدە ئاشىق بولدۇم...» دېگەنلەر بەلكىم راستۇر، بىراق ئۇلار گۈزەل جامالغا، بىر سىقىم تۇپراققا ئايلىنىپ كېتىدىغان تەنگە ئاشىق بولغانلار... يىللار نېمىلەرنى ئۆزگەرتىمگەن دەيسىز؟ جەننەتتەك باغلارنى چۆللەرگە، ياپېشىل تاغلارنى تاقىر دۆڭلەرگە، كۆپكۈك دېڭىزلارنى سېسىق كۆللەرگە ئايلاندۇرۇپ، ئۆز قۇدرىتىنى نامايەندە قىلغان رەھىمسىز ۋاقىتنىڭ ئادەمنىڭ كىچىككىنە تېنىنى ئۆزگەرتىۋېتىشكە قۇدرىتى يەتمەسمۇ؟... شۇنداق، تۇتۇڭۇنلا ئادەم ئەيمەنگۈدەك گۈزەل بولغانلار، ئەنە كۆرۈڭ، پاختاق مومايىلارغا، چىنار قامەتلىك يىگىتلەر دوڭغاق بوۋايىلارغا ئايلىنىپ، سوغۇق تەنلىرىنى ئىسسىتىش ئۈچۈن ئاپتاپ سىنىپ ئولتۇرمامدۇ؟... ئەمما روھىي مۇھەببەت ئەبىدىلەپ قېرىمايدۇ... ئۆلمەيدۇ... چىرىمەيدۇ... مانا بۇ ئاللاھ ئاتا قىلغان كۆڭۈلگە تالىق مۇھەببەتتۇر... بۇ ئۇلۇغ مۇھەببەت كويىدا بەندە بىر ئۆمۈر رىيازەت چەكسىمۇ، يەنىلا ئۆزىنى بەختلىك ھېسابلايدۇ.

يامغۇر ئىتتىكلىپ ئوبدانلا قۇيۇلۇشقا باشلىدى. بارخانلار ئارا كىمدۇر بىرىنىڭ ئۈزۈپ - ئۈزۈپ ۋارقىرىغان سۇس ئاۋازى كەلدى. ئۇ

بېشىغا تاغارنى يېپىنچا قىلىپ، كامىلىنى ئىزدەپ يۈرگەن مۇرات ئىدى. كامىل گويا ھېچنېمىنى ئاڭلىمىغاندەك ئولتۇراتتى. ئۆك تاشلىق خانىم: ئۇنىڭ قولىنى كۆيدۈرۈپ، يۈرىكىنى ئۆرتەيتتى. نەفسەنىڭ دىلىنى رەنجىتىكەن ئىككى كۈنلۈك شېئىر يەلكىسىنى تۈگمەن تېشىدەك بېسىپ تۇراتتى.

كامىل يازغان شېئىرنى يىرتىۋېتىش ئۈچۈن خانىرىسىنى ئاچتى. ئۇ ئەمدىلا ۋاراقنى قايرىپ، بىزدىن ئارقىسىدىكى ئاق بەتكە تىزىلغان مىسرالارغا كۆزى چۈشۈپ قالدى. بۇ نەفسەنىڭ جاۋابى ئىدى:

ئاھ، قانداق بىرەھىم، زالىم تىكەن ئۇ،
سېنىڭ شۇ مۇبارەك قولۇڭغا ياتقان؟
يۈرەكۈ باغرىڭنى ئىيلەپ جاراهەت،
كىمدۇر ئۇ مۇھەببەت ئوقىنى ئاتقان؟

ياراتقان ئاللاھنىڭ قۇدرىتى ئۇلۇغ،
تىكەننىڭ رەنجىگە شىپا تېپىلغاي.
گەر بولسا ھەقىقىي ۋاپادار ئاشىق،
ھە، ئۇنىڭ دەردىگە داۋا تېپىلغاي.

ۋە لېكىن، ۋىسالنىڭ مەنزىلى يىراق،
ئۇنىڭغا يەتمەكلىك ئەمەستۇر ئاسان.
ھىجران چۆللىرىنى كەزمىگەن ئاشىق،
ۋىسال مەنزىلىدىن تاپالماس نىشان!

كامىل تېغىرقاپ تۇرۇپ قالدى. نەفسە بۇ شېئىرنى تاماق قاچىلىرىنى يۇيۇش ئۈچۈن دەريا بويىدا يالغۇز قالغىنىدا يازغانىدى. كامىل ئىچىدە: «شۇڭا بۇغدايلىققا كېچىكىپ كەلگەن ئىكەندە!» دەپ ئويلىدى. شېئىر شەكىل جەھەتتىن بولسۇن، قويۇلغان پىكىر جەھەتتىن بولسۇن، كامىلنىڭ شېئىرىدىن ئۈستۈن تۇراتتى. بولۇپمۇ 3 - كۈنلۈك

شېئىر چىن مۇھەببەت ۋە سالماغا يەتمەك بولغان ئاشىقنىڭ كۆرمىشلىرى بايان قىلىنغان پەلسەپىلىك يەكۈن ئىدى. كامىل شېئىرنى يەنە قايتا ئوقۇپ چىقماقچى بولدى، ئەمما يۇلغۇن چېچەكلىرىدىن توختىماي ساقىۋاتقان يامغۇر تامچىلىرى بەزى مىسرالارغا ئېقىپ چۈشۈپ، خەتلەرنى سۇۋاشما قىلىۋەتتى، ئۇ خاتىرىنى يېپىپ يانچۇقتىغا سالىدى.

چىلىق - چىلىق سۇ بولۇپ كەتكەن كامىل ياتاق ئالدىغا كەلگەندە، ئەتراپ جىمجىت ئىدى. ئۆي ئىچىدە يوتقان - كۆرپىمۇ كۆرۈنمەيتتى. ئۇ، نەگە بېرىپ، نەدە تۇرۇشنى، باشقىلارنىڭ قايىقلارغا كەتكەنلىكىنى بىلەلمەي تۇرغىنىدا، بېشىغا ئاق ئوغۇت تاغىرىنى ئارتىۋالغان بىر دېھقان يىگىت كەنت تەرەپتىن يۈگۈرۈپ كەلدى.

— ھاي مۇئەللىم، — دېدى دېھقان يۈزلىرىدىكى سۈنى سېرىۋېتىپ، — ھەممە مۇئەللىملەرنى دېھقانلارنىڭ ئۆيلىرىگە ئورۇنلاشتۇرۇپ بولدۇق. سىلى نەگە كەتتىلەر؟

— يۇلغۇن ئاستىدا ئۇخلاپ قاپتىمەن...

— توۋا خۇدايىم، شۇنداقمۇ خىرامان ئادەم بوتكىييا! — دېدى دېھقان ياقىسىنى تۇتۇپ، — بىر ئېگىز مۇئەللىم سىلىنى ئىزدەپ قۇملۇقنى قەبزىۋەتتى. شۇدۇيچاڭ ئۇ كىشىنى ھازىرلا ئېلىپ كەتتى. — مېنىڭ يوتقان - كۆرپىلىرىم؟ ...

— مەن ئۇنى بىر دېھقاننىڭ ئۆيىگە ئاپىرىپ قويدۇم. تېز ماڭسىلا! دېھقان يىگىت كامىلنى ئالدى تەرىپى تېرىلغۇ يەرلەر، ئارقا پاسىلى ئاجايىپ زور قۇم تېغىغا تۇتاشقان قۇم قايغان كەنتىگە باشلاپ ئېلىپ كەتتى.

ئايدىڭ كېچىلەر

كامىل تال بوستانلىرى ئۆزىگە ياماشتۇرۇۋېتىلگەن ھويلا پېشايۋاندا ياتاتتى، يىگىرمە قەدەم ئارىلىقتىكى ئۈستى يېپىلغان پېشايۋان

سۈپىنىڭ ھويلا تېمىغا تۇتاشقان يېرىدە كىچىك قوش قاناتلىق ئىشىك بار ئىدى، بۇ يەردىن باغقا چىققىلى بولاتتى. يامغۇر بارا - بارا پەسلەپ، يۈرۈڭقاش ساھىللىرىدىن ئۇرغان شامال بۇلۇتلارنى تەكلىماكاننىڭ قۇم چۆللىرىگە سۈرۈپ ئېلىپ كېتىۋاتاتتى. تولغان ئاي ئالقاندەك كۆك ئاسمان رۇجەكلىرىدىن گام - گام كۆرۈنۈپ، يەنە كۆز يېشىنى تۆكۈپ ئۈلگۈرمىگەن ئېغىر بۇلۇتلار ئارىسىدا غايىب بولاتتى.

كامىل تىزلىرىنى قۇچاقلاپ، كۆرپە ئۈستىدە ئولتۇراتتى. نەفسەنىڭ سەرۋى بويلۇق سىماسى بىرەر دەقىقىمۇ كۆز ئالدىدىن كەتمەي، چوڭقۇر پىكىرلىك سۆزلىرى قۇلاق تۈۋىدە ئەكس سادا بولۇپ جاراڭلايتتى. ئۇ بىردە تىزلىرىغا باش قويۇپ ئۈنسىز ياش تۆكسە، تۇرۇپلا بۇلۇتلار ئۈزۈپ يۈرگەن ئاسمانغا قاراپ ئاھ ئۇراتتى. كەلكۈن كۆپىيىۋاتقان يۈرۈڭقاش دەرياسىنىڭ ۋادىلىرىدا شامالغا كۆكرىكىنى تۇتۇپ ماڭغۇسى، كەلكۈنگە قارشى ئۈزگىسى، تىلىسىملىق تەكلىماكان قۇملۇقلىرىدا بىرەر تۈپ يۇلغۇنغا ئايلىنىپ كەتكۈسى كېلەتتى. ئاشۇ تىنىمىسىز شامالار، قاشتاشلىرىنى سۆيگەن كەلكۈن سۆلىرى... بارسا كەلمەس قۇملۇقلار ئۇنىڭ دەرد - ھەسرەتلىرىنى كۆمۈۋەتسە، قاياققىدۇر ئېقىتىپ، ئۇچۇرۇپ ئېلىپ كەتسە، بەس. كامىل ئۇلارنىڭ سادىغىسى، قۇربانى، خەستە جېنىنى سەدىقە ئەتكۈچى ساخاۋەتچى بولۇپ كېتەر ئىدى!...

نەفسەنىڭ شېئىرىي مىسرالىرى گويىكى قۇملۇقتىكى ئاتەشتەك، كامىلنىڭ يۈرىكىنى ئۆرتەپ، تەشنىلىق ئازابلىرى بىلەن قىينايتتى. قىز گەرچە شېئىرىدا ئەدەب بىلەن كۆڭۈل ياسىغان، تەسەللىي بېرگەن بولسىمۇ، ئەمما ئۈستىلىق بىلەن ئۆزىنى قاجۇرغان... «كىمدۇر ئۇ مۇھەببەت ئوقىنى ئاتقان؟» دېيىش ئارقىلىق، قەستەن خۇپسەنلىك قىلىپ، ئاشۇ «ئوق ئاتقان» قاتىل نامزاتىدىن ئۆزىنى ئۆچۈرۈۋەتكەن...

كامىلنىڭ تۇرۇپلا ئۈمىد يۇلتۇزلىرى چاقىنىغاندەك قىلاتتى. «گەر بولسا ھەقىقىي ۋاپادار ئاشىق، ھە، ئۇنىڭ دەردىگە داۋا تېپىلغاي» بۇ مىسرالار سۈزۈك بۇلۇتلاردىن ئېتىلىپ چىققان قەترىلەردەك، ئۇنىڭ «ئوق» تىن جاراهەتلەنگەن يۈرەك - باغرىغا مەلھەم بولاتتى... بولۇپمۇ

3 - كۈلۈپتتىكى پەلسەپىلىك پىكىرلەر كامىلىنىڭ قانلىرىنى ئۇرغىتىپ، ئۇنىڭ ئاشقىلىق جاسارىتىنى ئاشۇراتتى...

بۇلۇتلار سۈرۈلۈپ، كۆك ئاسمان قەسىرىدە ئاي مەلىكىسى سانسىزلىغان كېنىزەكلەر ھەمراھ بولغان ھالدا كۆرۈندى. كامىل ئورنىدىن تۇرۇپ باغقا كىردى، تەبىئەت يۇيۇنۇپ تارانغانىدى. سۈتتەك ئايدىڭدا مەجنۇن تاللىرىنىڭ سۈمبۈل جاللىرىدىن سۇلار تامچىلايتتى، قىزارغان ئالارەتلەر، ھېلىلا ھامامدىن چىققان قىزلارنىڭ مەڭزىدەك پارقىرايتتى. قىپقىزىل ئالۇچىلار قان ئۇرغۇپ تۇرغان لەۋلەرگە ئوخشايتتى. گۈللەرنىڭ چاڭ ئېچىلغان ياقىلىرىدا سۈزۈك قەتىرلەر تىترەيتتى.

كامىل «مەن چىرايلىقمۇ؟»، «مەن ئۇزمۇ؟...» دېگەندەك ھۆسن تاللىشىپ ئېچىلىپ كەتكەن گۈللەر ئارىسىدىن باغقا ئىچكىرىلىپ كىردى، باغ ئانچە چوڭ بولمىسىمۇ، ئىسما مېۋە كۆچىتلىرىگە تولغان بۈك - باراخسانلىق ئىدى. يېتىلىۋاتقان ھەر خىل مېۋىلەر، گۈل - گىياھلاردىن كېلىۋاتقان ئىللىق بىر ھىد دىماغلارغا ئۇرۇلۇپ، ئادەمگە ھوزۇر ئاتا قىلاتتى. باغنىڭ ئاياغ ئۈچىدا، ئادەمنىڭ تىزىدىن ئاشقۇدەك ئېگىزلىكتە پەس تام پاسىلى بولۇپ، ئۇ تەرىپى ئانارلىق ئىدى. بىر مەڭزى قىزىرىشقا باشلىغان خام ئانارلار، خۇددى پادۇستەك ئېسىلىپ تۇرغان ئوتقاشتەك چېچەكلەر يىراقتىكى مىڭلىغان گۈلخانلاردەك ئاي نۇرىدا ۋېلىلدايتتى... كامىل پاكار تام ئۈستىگە چىقىپ، يىراقلارغا باقتى... چەكسىز قۇم بارخانلىرى تۈگە لوكىلىرىدەك ئېگىز - پەس چوقچىسىپ تۇراتتى، قۇم تېغىغا يانداشقان يايسىمان «قۇم قايغان» كەنتى سۈرلۈك سۈكۈناتقا چۆمگەندى.

سەلىكىن شامالنىڭ تەۋرىتىشىمۇ ياكى ياپراقلاردىكى تامچىلارنىڭ تۆكۈلىشىمۇ، ئەيتاۋۇر ئانارلىق باغدىن شەپە كەلدى. كامىل چۆچۈپ تىكىلدى. ئانارلىق ئىچىدە ئاق لىباسقا پۈركەنگەن ھۈزلەردەك بىر سىما كۆرۈندى، ئۇ ئاستا كېلىۋاتاتتى. گويلا شائىرلار «ئاي بىر جۈپ بولۇپ كۆرۈندى...» دېيىشكىنىدەك، كۆكتە بىر ئاي، باغدا بىر ئاي نۇر

چېچىپ تۇراتتى. كامىل «مانغا شۇنداق كۆرۈنۈۋاتامدۇ؟» دېگەن گۇماندا كۆزلىرىنى ئۇۋىلىدى. ئەمما ئۇ تۇلۇن ئاي بەرھەق ھالدا جۇلا بېرىپ تۇراتتى. ياراتقان ئاللاھنىڭ سېھرىي كارامىتىگە، شەپقەت - شاپائىتىگە كۆڭلىدە ھەمدۇ سانا ئوقۇغان كامىل بوغۇلغان ھەم تىترەك ئاۋازى بىلەن ئاستا شىۋىرلىدى:

— نەفسە! ...

...

— سىز؟

— بۇ ئۆيدىكىلەر ئانامغا تۇغقان كېلىدۇ...

— ئاھ خۇدا، قۇدرىتىڭ بىلەن بۈگۈنكى ۋىسالىغا يەتكۈزگەنلىكىڭ

ئۈچۈن، — كامىل ئۆزىنىڭ قەيەردە تۇرغانلىقىنى، نېمە دەۋاتقانلىقىنى

بىلمەيتتى، — يەتتە دوزاخ ئازابىنى بەرسەڭمۇ...

نەفسە نازۇك ئىككى يارمىقىدا كامىلنىڭ ئاغزىنى توسۇۋالدى...

— بۇنداق دېمەڭ، كۈپۈرلۈك بولىدۇ! ...

— سىز قانداق قىلىپ؟ ياق بىز قانداق قىلىپ... بۇ ئانارلىق

باغدا... ئاق ئايدىڭ كېچىدە؟ ...

— بىلمەيمەن، — قىزنىڭ چىرايلىق كۆزلىرىدە نەملىك يالقۇن

كۆرۈندى، — بۇ كېچىدە ئۇيقۇدىن بىسەرەن... ۋاي ياق... ئۆزۈمچە...

زېرىكىپ... ئانارلىق باغدا... سىز ئۆزىڭىزچۇ...

— تەشئالىق ئازابى! ...

— ئۆزىڭىزنى تۇتۇۋېلىڭ! ...

نەفسە ئاپئاق يىپەك كۆڭلەك كىيىۋالغان بولۇپ، دولىسىغا قارا،

چۈچىلىق رومال ئارتىۋالغانىدى. ئۇ شۇ تۇرقىدا بولۇت ئىچىدىكى ئايغا

بوخشايتتى. ئەمما ئۇ داغسىز ئاي ئىدى! ...

— قاراڭ ئايغا، — دېدى نەفسە، — ئۇ نېمىدېگەن ئۆز - ھە؟

— مەن ئاينى ياخشى كۆرىمەن، — كامىل ھەسرەتلىك ئۇھ ئارتتى، — ئۇ

مېنىڭ قانچىلىك ئازابلىنىۋاتقانلىقىمنى بىلمەيدىغاندۇ؟ ...

— بىلىدۇ... دېدى نەفسە ئېغىر خۇرسىنىپ، — ئۇ ھەممىنى



كۆرۈپ تۇرىدۇ...

— نەفسە سىز؟ ... مەن! ...

— ھېس قىلىشىمچە، سىز ئەقىلى ھېسسىياتقا يەم قىلىپ بېرىدىغان ئۈنچە يەڭگىلەتكە، كالتە پەملەردىن ئەمەسسىز... — دېدى نەفسە ئايغا تىكىلگىنىچە، — ئاللاھ ئاتا قىلغان ئۇلۇغ روھلارنىڭ تاشۋە قەدىرى كۈنلىرىگىچە مەۋھۇم بولمىقى، ئىنسان ئۇنى ئۆز جېنىدەك پىنھان تۇتمىقى كېرەك... ئۇ شۇندىلا ئەبدىلىئەبەت ئۆز قەدىرىنى يوقاتمايدۇ...

كامل نەفسەنىڭ سۆزلىرىنىڭ تېگىگە يەتتى. ئۇنىڭ ئىرادە - شىجائىتىگە، ئەقلى كامالىتىگە ئىچىدە ئاپىرىن ئوقۇدى. نەفسەمۇ تۇنجى قېتىم قەلب تارلىرىنى تىترەتكەن مەشۇقلۇق ئاتەشلىرىدىن تولغىنىپ، كۆزلىرىدىن ئۇيقۇ، تەنلىرىدىن مادار كېتىپ، سالقىن باغلاردا كىچىككىنە يۈرىكىنى سەگىتىپ يۈرگەن بولسىمۇ، يەنىلا ئەدەب - ئىكرام قەيىزىدە ھۇمايۇن قۇشىدەك باش ئېگىپ تۇراتتى. كامىلىنىڭ بۇ قۇشنىڭ باشلىرىنى، بۇيۇنلىرىنى سىيلىغۇسى، پۇتلىرىغا باش قويغۇسى، ئۇنىڭغا يۈرەك جاراھەتلىرىنى كۆرسەتكۈسى كېلىتتى. ئاشۇ قۇم بارخانلىرىنى، قىزىل چېچەكلىك يۇلغۇنلارنى، ئاسماندىكى ئايىنى شاھىت قىلىپ، ئۆزىنىڭ ئەھدۇ ۋاپالىرىنى بىلدۈرمەكچى بولاتتى! ... ئەمما قىزنىڭ سۇبات ھەم لاتاپەت مۇجەسسەملەنگەن تەمكىن، سىرلىق سىماسى ئۇنىڭ تىلىنى باغلاپ، ۋۇجۇدىنى سېھىرلەپ قويغانىدى.

— نەفسە! ... كامىلىنىڭ ئاۋازى تىترىدى.

— خوش! ...

— مېنىڭ بىر ئىلتىجاسىم بار ئىدى... بىلىمدىم، خاپا

بولامسىزكىن؟ ...

— ئېيتىڭ...

— قوللىرىڭىزنى كۆرۈپ باقمام...

نەفسەنىڭ بېشى ئاناردەك كۆتۈرۈلگەن كۆكسىگە ئېگىلدى. ئۇ تارتىنىپقىنا قوللىرىنى كامىلىنىڭ ئالتۇنلىرىغا قويدى... يىگىت ھايانجان ئىزتىراپىدا قىزنىڭ نازۇك، يۇمشاق بارماقلىرىنى كۆزلىرىگە سۈرتتى.

ئاندىن ئاستا ئېڭىشىپ، ئىپار ھىدلىق چاچلارغا ئۆپتى...
نەفسە ناز ھەم ئىستىغنا بىلەن شۇنداق باقتىكى، كامىلىنىڭ جان قۇشى تەن قەپىزىدىن ئۇچۇپ چىقىپ كېتىدىغاندەك، كۆزلىرى قاراڭغۇلىشىپ، ئۆزى دەلدۈگۈنۈپ كەتتى، نەفسە ئۇيۇلۇپقىنا ئۇنىڭ بىلەكلىرىنى ئۇشلىدى. كامىل نەفسەنىڭ مۇرسىدىن قۇچاقلىغان ھالدا، ئايغا قارىدى. قىزنىڭ ھۆسن - كامالىدىن ھەسەت ئوتىدا پۇچۇلانغان ئاي نېپىز بۇلۇتلار ئىچىگە يوشۇرۇندى. ئەمما سانسىزلىغان يۇلتۇزلار بىر - بىرىگە كۆز قىسىشىپ، قىن - قىنىغا پېتىشماي جىسىرلاپ كېتىشتى...
كامىل بىلەن نەفسە تەكلىماكان ئاسمىنىدا سەيلانە ئۈزۈپ يۈرگەن ئايغا تىكىلىپ، شېرىن، لەززەت ئۇيىلارغا چۆمۈپ تۇرغىنىدا، خوتەن شەھەر ئاسمىنىدىمۇ بىر تولۇن ئاي مۇئەللىق ئېسىلىپ تۇراتتى. بۇ ئاي گۈلباغ رەستىسىدە كېتىۋاتقان ھېكمەت بىلەن گۈلرۇزغا ئەگىشىپ، تا قىزىق دەرۋازىغىچە كەلدى.

— سىز مېنىڭ ئالىمجان زىھرۇللانىڭ ئۆيىدە ئىكەنلىكىمنى قانداق بىلىدىڭىز؟ — دېدى ھېكمەت گۈلرۇزنىڭ دولقۇنلۇق سېرىق چاچلىرىغا قاراپ، — بۇ كېچىدە قورقماي مېنى ساقلىغىنىڭىزغا قارىغاندا، بۇمۇ رەمخان ئاچام ساقسىز بولۇپ قالغان ئوخشىمايدۇ؟
— ياق، — دېدى گۈلرۇز قايماق قىلدۇر قاراپ، — سىز كۈندە كەچتە ياتىشىڭىزدا ئولتۇرمايدىكەنسىز... ئۇچرىشىدىغان كىشىلىرىڭىز بەك تولا ئوخشىمايدۇ... بۈگۈن سىزنى ئالىمجاننىڭ باشلاپ چىقىپ كەتكەنلىكىمنى ئاڭلاپ، دوقمۇشتا ساقلىغانىدىم.

— بىرەر ئىشىڭىز بارمىدى؟

گۈلرۇز غىل - پال، غىل - پال تۆت، ئەتراپىغا قارىغىنچە، ھېكمەت ئەكەلدۈرۈپ بەرگەن ئاق توپامىنىڭ ئۇچىدا يەر سىجىپ تۇراتتى. ئۇ كۆزىنىڭ ئەتراپىغا كۆكۈچ سۈرمە تارتقانلىقى سەۋەبىدىن بولسا كېرەك، ھېكمەتكە ھەر قېتىم يالت - يالت قارىغىنىدا، كۆزىنىڭ پاخىسى ئېچىلغان غوزىدەك ئاپئاق يالتىرايتتى. ئۇ قانداقتۇر بىر نەرسىنى دېمەكچى بولاتتى، ئېغىزىدىن چىقىرالمىتتى. ھېكمەتنىڭ پات - پاتلا

سائىتىگە قاراپ قويۇشىدىن ئەندىككەن گۈلرۈز ھېكمەتكە قانداق ئىيتىڭا، سىز گۈلرۈزبانى ياخشى كۆرەمسىز؟ — گۈلرۈز گەپنى ئەگىتىپ ئولتۇرمىدى، — كۆڭلىڭىزدىكى گەپنى قىلىڭ، مېنى ئالدىماڭ...

— بۇنى سوراپ قالدىڭىزغۇ؟...

— سورىمىسام بولمايدۇ!...

گۈلرۈزنىڭ ئەلپازى ياماندىك قىلاتتى، ھېكمەت سەل چۆچۈگەندەك بولدى. «گۈلرۈزبانىڭ ئۆيىدىكىلىرى بۇ ئىسنى بىلگەن يەردە، گۈلرۈز بىلمەي قالامتى؟ ئەمما نېمە ئۈچۈن كېچىلەردە يول توسۇپ، بۇ ئىسنى كويلايدۇ؟» دېگەن ئوي ھېكمەتنىڭ كۆڭلىدىن كەچكىندە، دەمالقۇقا گەپ قىلالماي تېڭىرقاپ قالدى.

— نېمە، تۇنجىق كەتتىڭىزغۇ؟... — گۈلرۈزنىڭ زەردىسى

قاينىدى، — گەپ قىلىڭ، ياخشى كۆرەمسىز - كۆرەمسىز؟...

— ياخشى كۆرمىن... ئۆز ھاياتىمىدىنمۇ ئارتۇق قەدىرلەيمەن، — ھېكمەتنىڭ ئاچچىقى كەلگەندى، — ئەمما بۇ بەختكە مەن مۇناسىپ ئەمەسمەن...

— بۇ نېمە دېگىنىڭىز؟... — قىز جىددىيلەشتى.

— چۈنكى، گۈلرۈزبا پەرىشتەدەك پاك ھەم سەمىي قىز...

لېكىن مەنچۇ؟ — ھېكمەت ۋارقىرىۋەتتى، — مەن بىر ئازغۇن بەندە، بىلىۋاتامسىز، ئاق بەتلىرىمگە قارا رەڭ تۆكۈلگەن ئازغۇنمەن!...

ھېكمەتنىڭ گۈلرۈزبانى «پەرىشتە» گە ئوخشاشقانلىقىدىن گۈلرۈزنىڭ

ئۆتى تاشقان بولسىمۇ، بىراق ئاخىرقى مۇجىسەل سۆزلەر ئۇنى گاڭگىرىتىپ قويغانىدى. شۇڭا ئۇ ھېچ ھېيتماي ھېكمەتكە يېقىنلاشتى...

— پەرىشتە؟ — دېدى گۈلرۈز ئاچچىق كۈلۈپ، — پەرىشتەمەش

تېخى. بىلەمسىز، ئۇنىڭ بەدىنىدە پىسى كېسىلى بار...

— مانا يېقىن تۇرماڭ! — ھېكمەت غەزەب بىلەن ۋارقىراپ ئۇنى

ئىتتىرىۋەتتى، — ئۆز ئاچچىقىنى مۇشۇنداق دېيشتىن ئۇيالماسىز؟

قانداق كۆڭلى قارا قىز بالىسىز؟...

گۈلزىباننىڭ ئۆز قېرىندىشى تەرىپىدىن ھاقارەتلەنگەنلىكىدىن ھېكمەت جالاقلاپ تىترەپ كەتتى. مۇرات، سەئىدەلەرنىڭ گۈلرۈز توغرىسىدا ئېيتقانلىرى دەرھال ئېسىگە كېلىشى بىلەن، توپىدا ئولتۇرۇپ قالغان قىزغا ئۆچمەنلىك نەزىرىنى تىكتى.

— سىز ئەمدى مېنى ئىزدىگۈچى بولماڭ، — دېدى ھېكمەت غەزەب بىلەن، — سىزنى كۆرەر كۆزۈم يوق! ...

— ئەمىسە، ئۇنىڭ كېسىلىنى ئۆزىڭىزگە يۇقتۇرۇپ، سىزمۇ پىسى بولۇڭ! ...

— ھېلىغۇ پىسى كېسىلىكەن، ئەگەر ئۇ مېنى كەچۈرىدىغانلا بولسا، — ھېكمەت ھاياجان بىلەن ۋارقىرىدى، — موخو كېسىلى بولسىمۇ، ئۇ دۇنياغا بىللە كېتىشكە رازىمەن! ...

گۈلرۈز ھېكمەتنى بىرىنچى قېتىم كۆرۈۋاتقاندا بىر ھازا تىكىلىپ قالدى. دە، ئارقىچە بىر نەچچە قەدەم چېكىندى. . . ئاندىن يۈگۈرگىنىچە قاراڭغۇ كوچىغا كىرىپ كەتتى. ئەمما ئۇنىڭ: «ئاخىرى پۇشايمان قىلىسەن. . . مەن بۇنى ئۈتۈمەيمەن. . .» دېگەن ئاۋازى تۇننىڭ جىمجىت كوچىلىرىنى كېزىپ ئۆتتى. . .

ھېكمەت ياتىقىغا قايتىپ كېلىپ ئۇزۇنغىچە ئۇخلىيالمىدى. گۈلرۈزنىڭ ھېلىلا دېگەن سۆزلىرى ئۇنىڭ قۇلاق تۈۋىدىن زادىلا كەتمەيتتى. . . ئۇ قانچە ئويلىماي دېسىمۇ، ئوغرى خىياللار خۇددى جىندەك ئۇنىڭغا چاپلىشىۋالغانىدى. ھېكمەت گۈلزىبانى ياخشى كۆرۈش ئىستىكى بىلەن ئەمەس، بەلكى ۋىجدانى بىلەن ئاقلايتتى. گۈلرۈز ئەخمىقانه خىياللىرىنىڭ ۋەسۋەسىسى بىلەن ئۆز ئاچىسىنى قارىلىغانىدى. ئادەم دېگەن شۇنچىلىكلا بىر نېمە ئىكەن، ئۇ مەنپەئەت توقۇنۇشۇپ قالغاندا، بىر تۇغقان قېرىنداشلىرى، ئەل - ئاغىنىلىرىنى ئەمەس، بەلكى ئاتا - ئانىسىنىمۇ سېتىۋېتىشكە قادىر ئىكەن. گۈلرۈز ھېكمەتنى قولغا كەلتۈرۈپ ئاللىقىنىغا ئېلىۋالغاندىن كېيىن، چوڭ - چوڭ ئىشلارنى تەۋرىتىپ، ئۇنى پۇل تېپىشنىڭ قورالىغا ئايلاندۇرماقچى ئىدى. دوستلار ھەۋس قىلىدىغان، دۈشمەنلەر ھەسەت قىلىدىغان ھەشىمەتلىك تۇرمۇش

خىيالىدىن چىقمايدىغان گۈلرۈز ئۆز ئارزۇسىغا يېتىش يولىدا ئاچىسىنى ھېچ ئايانمايلا سېتىۋەتتى. ئەسلىدىمغۇ ئۇ گۈلزىباغا ئۈچ ئىدى. گۈلرۈز ئۈچە سەت قىزلاردىن ئەمەس، تېخى ياسىنىپ - تارىنىپ كوچا - كويلارغا چىققىنىدا، خېلى - خېلى تۇمىقى قىرلاغلىق يىگىتلەرنى ئۆزىگە مەھلىيا قىلالىغۇدەك ھۆسنى بار ئىدى. ئەمما، مەھەللىدىكى چوڭ - كىچىكنىڭ ھەممىسى ئۇنى كۆز قىرىغا ئېلىپمۇ قويمايتتى. گەدناسى كۆلگە سۇغا چىققان قىز - يىگىتلەر، چاق ئىگىرىۋاتقان خوتۇنلار ئۇنى كۆرگەن ھامان: «قايت بەڭگىنىڭ قىزى»، «قايت قىمارۋازنىڭ پاخىقى»، «قايت مەستنىڭ سۈرتى...» دېيىشىپ خىرقىراپ كۈلىشەتتى...
سالام - سائىتى، ئىززەت - ھۆرمىتى ھەممىگە ئوخشاش گۈلزىباغا كىشىلەر باشقىچە قاراشتا ئىدى. كىچىكلەر ئۇنى، ئۇنىڭ سالاىسى - سۈپىتىدىن، ئېغىر نەزەرلىرىدىن ئەيمىنىپ ئۆتۈپ كېتەتتى. چوڭلار بولسا: «ئىنايەت ئەپەندىنىڭ قىزى...»، «ئىنايەت ئەپەندىنىڭ يالغۇزى، تەۋەرۈكى...» دېيىشىپ ئېگىلىپ سالام بېرىشەتتى... كېيىنچە بۇ ئىشلارنىڭ تېگىگە يېتىكەن گۈلرۈز كۈلزىباغا بارا - بارا ئۈچ بولۇپ قالدى. بولۇپمۇ تېگى - تەكتى يانغىنى، تۇتسا سېپى، ئاتسا ئېتى بار ئائىلىلەردىن خېرىدارلىق قىلىپ ئەلچى كىرگەندىن كېيىن، ئاچىسىغا بولغان ئۆچمەنلىك ئۇنىڭ كۆڭۈل ئېتىزلىرىدا دۈشمەنلىك بىخلىرىنى يېتىلدۈرگەنىدى.

ھېكمەت شەھەرگە كەلگەندىن بېرى، ئىشتىن چۈشۈشى بىلەن، ئاماننىلا قۇربان، شادىمان، ئابلىز ناۋالارنىڭ ئۆزلىرىگە بېرىپ، ئۇلار بىلەن ھەمسۆھبەتتە بولدى، بەزىلىرى ئۆزلىرى كېلىپ ئۇنى ئېلىپ كېتىشتى. شېئىرىيەت، رەسساملىق، مۇزىكا ھەم تەبىئىي پەنلەر تېما قىلىنغان بۇنداق سۆھبەتلەر ئىنتايىن قىزىقارلىق ھەم تالاش - تارتىشلار بىلەن تولغان بولاتتى. كۆڭلى - كۆكسى كۆتۈرۈلۈپ، بەھرى ئېچىلغان ھېكمەت ۋاقتىنىڭ قانداق تېز ئۆتۈپ كەتكەنلىكىنى بىلمەي قالاتتى. مانا بۈگۈن كېچىمۇ ئالىمجان زىھرۇللانىڭ ئۆيىدىن چىققاندا، سائەت 11 دىن ئاشقانىدى، كۈتۈلمىگەندە گۈلرۈز ئۇنىڭ ئالدىنى توستى.

ھېكمەت ئەتە چۈشتە ياكى كەچتە بۇمەرەمخانىنى يوقلاپ كەلمەكچى ئىدى، ئەمدى بېرىشتىن يالتايدى. چۈنكى گۈلرۇز بىلەن بولغان بۈگۈنكى ئىش ئۇنىڭ گۈلزىبانىڭ ئۆيىگە بېرىش يولىنى چورتلا ئۇزۇپ قويغانىدى. ھېكمەت ئۇنىڭ قىلچە ھېيىقماي، ئەرلەرنىڭ كۆزىگە تىكىلىپ قاراشلىرىدىن، ھاياسىز نازلىرىدىن ئادەتتىكى ياۋاش قىسىزلاردىن ئەمەسلىكىنى بۇرۇنلا سەزگەنىدى، ئەمدى بۇ سەتچىلىك گۈلزىبانىڭ قۇلىقىغا يېتىپ قالسا، ئۇ نېمىلەرنى ئويلاپ كېتەر؟ ... «سەن تاز دېگۈچە، مەن تاز دەۋالاي» دېگەندەك، «ھېكمەت يېرىم كېچىدە مېنىڭ ئالدىمنى توسى» دەپ گەپ تارقاقسىچۇ... ئۇنى قىلمايدۇ دېگىلى بولمايدۇ... ئۆگەي ئاچىسىدىن ئۆچ ئېلىپ، پۇخادىن چىقىش نىيىتىدە بولسىمۇ دەيدۇ... ئەمدى بۇنى گۈلزىبانغا قانداق چۈشەندۈرۈپ كېتەلەيدۇ؟

بۇ ئەندىشە ۋە چىگىش خىياللار ئەتىسى ئورنىدىن تۇرغاندىمۇ ھېكمەتنىڭ كۆڭلىدىن چىقىمىدى. ئۇ ناھىيىلىك كومىتېت ئاشخانىسىدىن تاماق يەپ كەلگەندە، ئۇنىڭغا ياردەملىشىدىغان ئىككى ئايال ئوقۇتقۇچى ئىشخانا ئالدىدا ئۇنى ساقلاپ تۇراتتى. ئۇلار تېزدىنلا ئىشقا كىرىشىپ كەتتى. ھېكمەت چوڭ بىردىئاگراممىنىڭ شەكلىنى قېرىنداش بىلەن سىزغاندىن كېيىن، بىر نەچچە قاچىلارغا ھەر خىل بوياقلارنى تەڭشىدى. ئاندىن قايسى گىراپىنى قانداق رەڭدە بويىدىغانلىقىنى چۈشەندۈرۈپ، بىر ئوقۇتقۇچىغا تاپشۇردى، يەنە بىر ئوقۇتقۇچى بولسا، چوڭ خەت يېزىلغان كونا گېزىتلەرنىڭ ئارقا تەرىپىگە پارقىراق سېرىق قەغەزنى جۈپلەپ قاچىدا خەت كېسىۋاتاتتى. ھەر يىلى ناھىيىدە ئېچىلىدىغان قەھرىمانلار ئۆچىرىشىش يىغىنى، يېزا ئىگىلىك ۋە چارۋىچىلىق يىغىنلىرىغا بىرەر ئاي بۇرۇن تەييارلىق خىزمەتلىرى ئىشلىنىتتى. ھېكمەت ئون كۈن بولار - بولمايلا، ۋەزىپىنىڭ يېرىمىدىن كۆپرەكىنى ئورۇنداپ بولغانىدى. شۇڭا ئۇ ۋاقىت چىقىسلا شەھەر كوچىلىرىنى ئايلىنىش، دوستلارنى يوقلاش، كېچىلىرى كىتاب كۆرۈش بىلەن كۈنلىرىنى ئۆتكۈزەتتى، ئەمما كامىل، مۇراتلار بولمىغانلىقى ئۈچۈن، يەنىلا زېرىكىشلىك ھېس قىلاتتى.

ھېكمەت ئىككى ياردەمچىسىگە (ئۇلار رەسىم مۇئەللىملىرى ئىدى) ھەممە ئىشلارنى ئورۇنلاشتۇرۇپ قويۇپ، غازاخۇن ئاكىدىن ھەپتىلىك ئارىيەت ئالغان «دۈشمەن» ناملىق روماننى ئېلىپ، مەدەنىيەت يۇرتىغا كەلدى. ئۇ ئەمدىلا پەلەمپەيگە قەدەم ئېلىۋېدى، بىرنى چاقىرىپ قالدى. بۇ كىشى شائىر نائىبى ئىدى. ئۇلار قىزغىن قول ئېلىشىپ كۆرۈشتى. — مەن يېزىغا خىزمەت بىلەن كېتىپ قالغانىدىم، — نائىبىنىڭ قارچۇغىنىڭكىدەك كۆزلىرىدىن ئۇچقۇنلار چاچراپ تۇراتتى، — سىز بىلەن ئەسرا بولالماپتىمەن، مەن تېخى ئەتىگەنلا مەمتىمىن ساپىردىن ئاڭلىدىم. ئۇ يىگىت خاتىرىڭىزدىن كۆتۈرۈلمىگەندۇر ؟

— ئېسىمدە، ئېسىمدە، — ھېكمەت كۈلدى، — ئامانلار قۇرباننىڭ ئۆيىدىكى ئولتۇرۇشتا «تۆت تەك...» بىلەن بىر كۈبلىت شېئىر تۈزگەن يىگىت...

— بەللى، ئېسىڭىزدە بار ئىكەن، — نائىبى ناھايىتى خۇشچاغ ئىدى، — شۇڭا مەن كەچتە سىزنى ئالغىلى قېشىڭىزغا بارماقچى ئىدىم. — بولدى ئاۋارە بولماڭ، ئۆزەملا باراي. — ئەمەسە شۇنداق كېلىشتۇق - ھە ! ... — بولىدۇ...

نائىبى كېتىپ قالدى. ھېكمەت ئۇنىڭ ئارقىسىدىن بىردەم قاراپ تۇرغاندىن كېيىن، مەدەنىيەت يۇرتىنىڭ ئاۋاز يېنىپ تۇرىدىغان ھەيۋەتلىك كارىدورىغا قەدەم ئالدى. ئۇ كۈتۈپخانا ئىشىكى ئالدىدا چاچلىرىنى تۈزەشتۈرۈپ، ياقىلىرىنى ئەتتى.

غازاخۇن ئاكا پوكەي ئارقىسىغا چۆككىنىچە، قارا ساپلىق كۆزەيىنىكىنى تاقاپ كىتاب كۆرۈپ ئولتۇراتتى. ھېكمەت ئادەمنىڭ مەيدىسى ئېگىزلىكتىكى پوكەيدىن ئۇنىڭغا بىردەم قاراپ تۇردى.

— ئەسسالامۇ ئەلەيكۇم ! — ھېكمەت ئەدەب بىلەن قولىنى كۆكسىگە ئالدى، غازاخۇن ئاكىمۇ لەپ قىلىپ كۆزەيىنىكى ئۈستىدىن قارىدى. — ۋە ئەلەيكۇم ئەسسالام ! — دېدى غازاخۇن ئاكا كۈلۈپ، — ھە، ھېكمەت بالام، ئىشلىرىڭ ئىلگىرى بولغاي. قەدىمىڭ يېتىپ قاپتۇ ؟

— كىتابنى قايتۇراي دەپ كېلىۋېدىم... — ھېكمەت قولدىكى كىتابنى سۇندى.

— ھە، ئەستايىدىل ئوقۇپ چىقالدىڭمۇ ؟ — دەپى غازاخۇن كاپىيەنگە بەلگە قويۇۋېتىپ، — خاتىرىمۇ قالدۇرغانىن ؟ — يوقسۇ، بۇ قېتىم خاتىرە يازالمىدىم، — دەپى ھېكمەت قىزىرىپ، — شەھەردىكى ئىشلىرىم سەل ئالدىراش بولۇپ قالدى، ئۇنىڭ ئۈستىگە، خاتىرەمۇ مەكتەپتە قاپتىكەن.

— بۇ بولماپتۇ، — دەپى غازاخۇن جىددىي تەلەپپۇزدا، — بەزىلەر كىتابنى قارىچىلاپ، ئىت قوغلىغاندەك ئوقۇيدۇ. بۇنىڭ نېمە لەززىتى، نېمە ئەھمىيىتى بولسۇن ؟ ھەر بىر كىتاب ئوخشىمىغان بىلىم بېرىدۇ. «ئىبىرەتلىك نەسىھەتلەر»، «ئەقلىيە سۆزلەر»، «دانىشمەنلەرنىڭ پەلسەپە سۆز جەۋھەرلىرى» «تەربىيىۋى ئەھمىيەتلىك تەمسىل - ماقالىلار» مانا بۇلاردىن خاتىرە قالدۇرۇش بىلىمنى تاشقا ئويغانغا ئوخشاش بولىدۇ. — كەچۈرسىلە... مەن...

— مەن سېنى كۆزدە تۇتۇپ دەۋاتقىنىم يوق... — دەپى غازاخۇن كىتابنى ۋاراقلاپ كۆرۈۋېتىپ، — ھە، پاكىز تۇتۇپسەن، يەنە قانداق كىتاب كېرەك ؟ ...

— نېمە كىتابلار بار ئىكەن ؟

— توۋا، شۇمۇ گەپ بويىتىمۇ ؟ — غازاخۇن كۈلۈۋەتتى، — ئۆزۈڭنىڭ قانداق كىتابنى ئوقۇغۇڭ بار، ئىسمىنى دېمەمسەن ؟ ... بۇ يەردىكى كىتابلارنىڭ قايسى بىرسىنىڭ نامىنى ئېيتىپ بولالايمەن ؟ ئەگەر سەن دېگەن كىتابنى چىقىرىپ بېرەلمەسەم، ئاندىن بوۋاينى مەسخىرە قىلساڭمۇ ئۈلگۈرسەن...

ھېكمەت ئۆزىنىڭ قاملاشمىغان گەپنى قىلىپ قويغىنىغا خىجىل بولۇپ قالدى، كامىلىنىڭ : «غازاخۇن ئاكا ئاپتونوم رايونلۇق كۈتۈپخانىنىڭ كىتابلار ئارخىپى تىزىملىكىنى بىر نۇسخا كۆچۈرۈۋېلىپ، شۇ بويىچە ئۆزى يول مېڭىش، باشقىلارنى ئەۋەتىش ئارقىلىق پۈتۈن كىتابلارنى تولۇقلىغان...» دېگەن سۆزلىرى ئېسىگە كېلىشى بىلەن،

تېخىمۇ قىزىرىپ كەتتى.

— «ساكىندا باھار» بارمىكىن ؟

— پاد، سەنمۇ كىتابلارنىڭ سەرخىلىنى تاللاشقا ماھىر ئىكەنسىن، —
غازاخۇن كىچىك شوتىنى كىتاب جازىسىغا تىكلدى، — بۇ كىتابنىڭ بىر
ئالاھىدىلىكى شۇكى، ساكىننىڭ تەبىئەت مەنزىرىلىرى ئادەمنىڭ جېنىنى
سۆيۈندۈرۈۋەتكۈدەك تەسۋىرلەنگەن... خۇددى ئۆزەڭنى جەننەت
باغلىرىدا يۈرگەندەك ھېس قىلىسەن...

غازاخۇن ئاكىنىڭ كىمگە كىتاب ئارىيەت بەرسە، شۇ كىتابنىڭ
قىسقىغىنا مەزمۇنىنى سۆزلەپ، ئادەمنى ھاياجانغا سېلىپ قويدىغان
ئادىتى بار ئىدى. ھېكمەتنىڭ : «بۇ زاتنىڭ كۆرمىگەن كىتابى يوق
ئىكەندە!» دېگەن ئوي كۆڭلىدىن كەچكىندە، ھۆرمەت ۋە چەكسىز
ئىپتىخار بىلەن ئۇنىڭغا قارىدى.

— ھە راست، ئامانلىلارنىڭ ئىپتىشىغا قارىغاندا، سەن بىر ماي بويلاق
رەسىم سىزىپسەنغۇ؟ — دېدى غازاخۇن ھېكمەتكە تىكلەپ، — مەن بىر
كۈنى ئالايتىن ئۇنى كۆرگىلى بارمەن...
— بولىدۇ. ئۇ رەسىم كامىلنىڭ ئۆيىدە.

— كامىل، مۇراتلاردىن خەۋەر يوقمۇ ؟

— ئۇلارمۇ مۇشۇ بىر ئىككى كۈن ئىچىدە قايتىپ كېلىشى مۇمكىن.

ھېكمەت كەچتە ئائىبىنىڭ ئۆيىگە بېرىپ، ئېغىر ئەل ياتقۇ بىلەن
قايتىپ كەلدى. ئۇ ئەتىسى چۈشكەچە يېرىم كۈن جىددىي ئىشلىپ، ئىككى
ئايال ئۈچۈن بىر نەچچە كۈنلۈك ئىش ھازىرلاپ بېرىپ، خانىزاتخان
مومايىنى كۆرگىلى باردى. يولدىن ئىسسىق سانسىمۇ ئېلىۋالدى.

ھېكمەت ھويلىغا كىرگەندە، خانىزاتخان موماي ئۆي ئالدىدىكى
سەينىغا قويۇلغان كارىۋاتتا ئولتۇراتتى. ئۈستى يېپىلغان بۇ تۆت چاسا
سەينىنىڭ ئەتراپى كۆك سىرلانغان قىيما سالاۋىنلۇق ئىدى. موماي
ھېكمەتنى كۆرۈپ باشقىچىلا جانلىنىپ كەتتى.

— ئەسسالام خان ئانا، — دېدى ھېكمەت قولىدىكى تۈگۈچنى ئۇنىڭغا
سۇنۇپ، — ئەھۋاللىرى ياخشىدۇر ؟ تۈنۈگۈن كېلەلمىدىم...

— ياخشى، تامىر بالام... سەن شەھەرگە مېنى باققىنى كىرىپتىكىنەن... — دەدى موماي كۈلۈپ، — ھە، خىزمەتلىرىڭ خېلى سەرەنجان تاپقاندۇر ؟

— ياخشى، خان ئانا، — دەدى ھېكمەت يازلىق ئوچاق بېشىدىكى چەينەكنى قولغا ئېلىپ، — سەڭدە ئاچام تېخى كەلمىگەن ئوخشايدۇ. مەن سىلگە چاي دەملەپ بېرىي، سامسىنى ئىسسىقتا يەۋالسىلا. — رەھمەت بالام، خۇدايىم بىر جېنىڭغا مىڭ جان بېرەر.

ھېكمەت چاينى دەملەپ بولۇپ، موماينىڭ ئالدىغا كىچىك يۇمىلاق شىرنەنى قويدى. بۇ ئەسنادا سەڭدەمۇ كېلىپ قالدى، ئۇ ئالدىراپ ماڭغانلىقتىن تەرلەپ كەتكەنىدى.

— ھېكمەت، ھەر نېمە بولسا سىز بار ئىكەنسىز، — دەدى سەڭدە تەرلىرىنى سۈرتىۋېتىپ، — مەن ئىككى كۈندىن بېرى گۈلرۇزنىڭ ئىشىنى قوشۇپ قېلىۋاتىمەن. شۇڭا ۋاقتىدا قايتىپ كېلەلمىدىم. — گۈلرۇزغا نېمە بوپتۇ؟ — دەدى ھېكمەت چۆچۈپ، — بىرەر ئىش بولمىغاندۇر ؟ ...

— بىر يەردىن يىقىلىم دەمدۇ ئەيتاۋۇر، جەينىكىنى تېڭىۋاپتۇ... ھېكمەت غىققىدە بولۇپ قالدى. ئۆلۈشكۈن ئاخشام ئۇنى قاتتىق ئىتىرىۋەتكەنلىكىگە ئۆكۈندى، لېكىن ئۇنىڭغىمۇ ئامال يوق ئىدى. ئەمدى مۇشۇنىڭ بىلەن ئۇ بەلكىم ئۆزىنى ئۆزى بىلەر.

— ھېكمەت، — دەدى سەڭدە ئاپتۇۋىدا قولىنى يۇيۇۋېتىپ، — ئون كۈنلۈك ئورما ۋاقتى توشۇپمۇ قالدى، كامىللار كەلمەيدىغۇ ؟ — بۇگۈن توققۇز كۈن بولدى، ئەتىلىتىن كېلىپ قالارمىكىن... .

ھېكمەت ئەتىسى بىر كۈن يولغا قارىدى. ئۇ ئىشىك، دېرىزىلەر تارقالسىمۇ، سىرتتا بىرەر شەپە بولسىمۇ چۆچۈپ قازايتتى، ئەمما كامىل، دۇراتلار كەلمىدى. 11 — كۈنى چۈشتىن كېيىن، ئىشخانغا دۇرات ئالدىراپ كىرىپ كەلدى، ئۇ شامال ھەم ئاپتاپتىن بولسا كېرەك ئوبدانلا قارىداپ قالغانىدى. رەسىم سىزىۋاتقان ھېكمەت بەي قەلبىنى تاشلاپ، دۇرات بىلەن ئوچاقلىشىپ كەتتى. ئىشخاندا ياردەمچى

ئاياللارمۇ بار ئىدى.

— قاچان كەلدىڭ؟ كامىل تېنى، كېچىكىپ كەتتىڭلارغۇ؟ —
ھېكمەت سوئاللانى ياغدۇرۇپلاۋەتتى، — نېمانچە قارىداپ كەتتىڭ؟ يالغۇز
كەپسەتغۇ؟ ھە تېز گەپ قىلە !

— ۋاي - زۇي نېمانچە جىق سوئال بۇ؟ بىر - بىردىن سورىمامسەن؟
مەن بىر يوللا قانداق جاۋاب بېرىمەن؟ ...

ئىشخانىدىكى ئاياللار كۈلۈشۈپ كېتىشتى. سەل خىجىل بولۇپ
قالغان ھېكمەت ئالغان - تالمان بىر ئىستاكمان سوغۇق چاي قۇيۇپ
بېرىۋېدى، مۇرات بىر يوللا ئىچىۋېتىپ، «بۇ ئىشك جايدە» دېگەندەك
كۈلۈپ قويدى. ئەمما ئۇ، مۇراتنىڭ چىرايىدىكى بىسەرەمجانلىقنى
كۆرۈپ، بىرەر كېلىشمەسلىكنىڭ يۈز بەرگەنلىكىنى دەپس قىلىپ
يەتكەنىدى، ھېكمەت سىرتىنى ئىشارەت قىلدى.

ئۇلار ئۇزۇم كارىدورى تېگىدىكى يول بويلاپ ئورۇنلاشتۇرۇلغان
يېشىل شادا ئورۇندۇقلارنىڭ بىرسىگە كېلىپ ئولتۇرۇشتى. مۇرات
تاماكىدىن بىرنى ئۇراپ تۇتاشتۇرۇپ بولغىچە، ھېكمەت ئۇنىڭ ئاغزىغا
قاراپ ئولتۇردى.

— ھە گەپ قىلساڭچۇ ! — دەپدى ھېكمەت تاقەتسىزلىنىپ.
— ئالدىراتمىساڭچۇ، گېپىمنى نەدىن باشلاشنى بىلمەي تۇرىمەن.
— ئۆزەڭ مۇھىم دەپ بىلگەن يېرىڭدىن باشلا.
— سەن ئەۋلىيادەك ئۇيلاپتىكەنمەن، — دەپدى مۇرات تومىتاقلا،
— ھېلىقى بوۋاي قەمبەر باشلانغۇچ مەكتىپىنىڭ باش مۇئەللىمى نەفسە
بىلەن كامىلنىڭ ئىشى سەن دېگەندەكلا بولدى. ئەمما بۇ كامىل موللام
بىلەن نەفسە بۇۋىمنىڭ ئىشى سەل چاتاق تۇرىدۇ. . .
— قانداق دەيسەن ؟

مۇرات ئون كۈنلۈك ئورما ئورۇش جەريانىدىكى ئىشلارنى ئالدىرىماي
سۆزلىدى. كامىل بىلەن نەفسە بىر گۇرۇپپا بولۇپ ئىشلىگەن
كۈنلەردىن باشلاپ، ئۇلارنىڭ قۇم بارخانلىرى، دەريا بويلىرى، قىزىل
يۇلغۇنلۇقلاردا مۇڭداشقانلىقىنى، مۇراتنىڭ نەچچە قېتىم ئىزدەپ بېرىپ،

ئاستا يېنىپ كەلگەنلىكىنى، بىراق كامىلىنىڭ كۈندىن - كۈنگە جىمغۇرلىشىپ كەتكەنلىكىنى ھاياجان بىلەن سۆزلىدى.

— مەن قورقۇپلا قالدىم، — دېدى مۇرات قوللىرىنى شىلتىپ، — ئورمىدىن قايتىشقا ئىككى - ئۈچ كۈن قالغاندا، ئۇنىڭ چىرايلىرى سارغىيىپ، كۆزلىرى ئولتۇرۇشۇپ، بىر قىسىملا بولۇپ قالدى. ھەتتا تاڭ ئاتقىچىلا جۆيلۈپ چىقىدۇ.

— مۇنداق دېگىن! — ھېكمەت ئويغا پاتتى.

— ياكى ھېلىقى تالىپە قىز كامىلىنى ياراتماي، قاتتىق - پىرىك گىپ قىلىپ سالىدىمۇ؟

— توغرا ئەمەس، — دېدى ھېكمەت كەسكىن ھالدا، — ئۇنداقتا كامىل نەفسە بىلەن بىللە بولمايدۇ، مۇڭداشمايدۇ... ھەم ھەسرەت چېكىپ ئاھ ئۇرمايدۇ.

— ئەمەسە نېمىشقا بىئارام بولىدۇ؟

— قارىغاندا، ئۇلارنىڭ مۇھەببىتى ئۇنداق ئاددىي كۆڭۈل بېرىشلەردىن ئەمەس.

— ۋاي - ۋاي، سېنىڭچە بولغاندا، «ئۇلۇغ مۇھەببەت» كىشىلەرنى ئازابتا قويدىكەندە؟ — مۇرات ئاچچىقىدا تاماكىسىنى دەسسەۋەتتى، — قىز بالا دېگەننىڭ سېنى ياخشى كۆرۈپ قالغانلىقىنى بىلىدىڭمۇ، بوينىدىن قايرىپ قاسسىدە بىرنى سۆيۈۋەتسەڭ، ئىش تامام ۋەسسالام...

— پوق يېمە! — دېدى ھېكمەت مۇراتقا ئاليمىپ، — سەنمۇ ئۆز ۋاقتىدا چىدىيالىماي تاماكنىڭ ئوتىنى يېقىپ، سولاقخانىدا يېتىپ، كەچۈرۈم سوزاپ يۈرۈپ، زۈمرەتنىڭ كۆڭلىنى ئاران ئۇتقانغۇ؟ — ئەمدى قانداق قىلىمىز؟ كامىل ھازىر خىيال بىلەن تۈزۈكمۇ تاماق يېمەيدۇ...

— مۇنداق بولسۇن، — ھېكمەت ئالدىرىماي سۆزلىدى، — كامىلنىڭ دەرد - ھەسرەتلىرىنى ۋاقىتلىق بولسىمۇ ئۇنتۇلدۇرۇش كېرەك... ئۇنى بۈگۈن ئۆيىدىن ئېلىپ چىقىپ كېتىپ، مىرزايشا ئاكىنىڭ ئۆيىدە كۆڭۈل ئاچايلى... ساز ئاڭلايلى، مۇقام تۈۋلايلى...

— بۇ دېگىنىڭ توغرا، ئەمما، — مۇرات بېشىنى قاشتلىدى، — ئەتە -
ئۆڭۈن، بۇندىن كېيىن قانداق قىلىمىز؟ ... ئۇ دەردلىرىنى
ئۇتتۇغىچە، ئىككىمىز ئۇنىڭ ئارقىسىدىن سازچىلىپ، مۇقام توۋلاپلا
يۈرەمدۇق؟

— ھېكمەت بىلەن مۇرات تەڭلا كۈلۈپ كېتىشتى...
— يا ئاللا مۇرات، ئادەتتىكى گەپلىرىڭمۇ بىر يۈمۈر! — دېدى
ھېكمەت كۈلۈپ، — كېيىنكى ئىشنى ۋاقتى كەلگەندە بىر نېمە
دېيىشمەيمىزمۇ؟

— قارا مەن مۇنداق ئۇيلاۋاتىمەن، ئەشۇ نەفسە بىلەن بىر
كۆرۈشەيمىكىن دەيمەن... .

— بولمايدۇ، سەن سەل قوپالراق، — دېدى ھېكمەت ئىككى ئويلۇق
بولۇپ، — بۇ ئىشنى ئەتە بىر نېمە دېيىشەيلى، قانداق دەيسەن؟
— بولمىدۇ، ئەمما... .

— يەنە نېمە ئەمما؟

— سىز زاپىسىڭىزگە مۇنداق بارامدۇق؟ — مۇرات ئىككى بارمىقىنى
بۇرنىغا تەڭلىدى، — مەندە ھازىر ئىسسىق جاندىن باشقا بىر نېمە يوق.
— خاتىرجەم بول! ئىككىڭلار كەلگەندە بىللە ئىشلەتمەيمىز دەپ
ئازراق پۇل جايلاپ قويغانىدىم.

— ھېكمەت يانچۇقىدىن بىر سىقىم پۇلنى چىقىرىۋېتىدى، مۇرات
ئۇشقىتىۋەتتى.

— نەدىن تاپتىڭ بۇ پۇلنى؟

— بۇلار كۈنۈمگە ئۈچ يۈەندىن تۇرمۇش پۇلى بەردى، — دېدى
— ھېكمەت پۇلنى ئايرىۋېتىپ، — ئاندىن شەھەردىن كېرەكلىك بوياق
تېپىلمىغاندىن كېيىن، ئۆزۈمنىڭ بويىقىنى ئىشلەتتىم، ئۇنىڭغىمۇ پۇل
ھېسابلاپ بەردى.

— بايلىدىم دېگەن!

— نېمە ئۇ بايلاش دېگەن؟ بوياققا پۇل ئالمايمەن دېسەم، «تۈزۈم
شۇنداق» دەپ تۈرۈۋالسا ماڭا نېمە ئامال؟ ...

-- بولدى، چاقچاق قىلىدىم، خاپا بولما شىماللىق -- دېدى مۇرات
كۆزىنى قىسىپ، -- بۇندىن كېيىن تۈزۈم دېگەن زامان، قولۇڭنى
سۇنۇۋەر...

-- بولدى، بولدى، ماۋزۇ پۇلنى ئېلىپ، تەييارلىقنى قىلىپ
كامىلىنىڭ ئۆيىگە كەل، -- دېدى ھېكمەت ئۇنىڭغا پۇلنى بېرىپ، -- قانداق
يېتەمدۇ ؟

-- بۇ دېگەن يېرىم ئايلىق ساڭاشقا باراۋەر پۇل تۇرسا؟ يەنمەتتىكى!
بۈگۈن بىر ياشىۋالدىكىكىمىزدە ...

مۇرات كېتىشى بىلەن ھېكمەت ئىشخانغا كىرىپ، ئاياللارغا
كەچكىچە تۈگىتىشكە تېگىشلىك ئىشلارنى بۇيرۇپ قويۇپ چىقىپ كەتتى.
ئۇ «گۈجان» كوپچىسىنىڭ ئىككى تەزەپتىكى قوش سېپىلدەك ئېگىز
باغلىرىغا ۋە خۇددى سەرەڭگە قاپلىرىنى تىزىپ قويغاندەك بىر - بىرىگە
مىنىگىشىپ تۇرغان ئۆيلىرىگەمۇ قارىماي، ئىتتىك مېڭىپ كەتتى؛ پەقەت
ئىشىك ئالدىلىرىدا سالقىنداپ ئولتۇرغان قېرىلارغا قولنى كۆكسىگە
ئېلىپ سالام بېرىپ ماڭىنى خالاس. كوچا تىنجىق ئىدى. پەقەت ئېزىپ
قالغان يولۇچىدەك يېنىكىگە شامال ئىسسىق ھاۋانى يۈزگە ئۇراتتى.
ھېكمەت قوش قاناتلىق ئىشىكىنى ئېچىپ ھويلىغا كىردى. كامىل ئۆز
ھۇجرىسىدا يوق ئىدى. شۇڭا ئۇ، خانىزاتخان مۇمىننىڭ سارىيىنىڭ
ئىشىكىنى چەكتى. ئىچكىرىدىن «ئىجازەت» دېگەن ئاۋاز كېلىشى بىلەن
بوسۇغىدىن قەدەم ئالدى. مۇمىي كىتاب تەكچىسىدىكى كىتابلارنىڭ
ئۈستىنى سۈرتۈۋاتاتتى.

-- سالام خان ئانا! ... ئوبدان تۇردىلىمىكى ؟ ...

-- كەل، بالام، كەل... ھازىرلا سېنى ياد ئېتىپ تۇراتتىم، -- دېدى مۇمىي
كارىۋىتىغا ئولتۇرۇۋېتىپ، -- كامىل بالامغا چۆلىنىڭ سۈيى خىل
كەلمىدىمۇ ياكى ھاۋانى ياقىمىدىمۇ، ئىشى قىلىپ، بىستاپتەك
كۆرۈنىدۇ... سەن ئۇنىڭ بىلەن كۆرۈشتۈڭمۇ ؟

-- يوقسۇ خان ئانا، ھۇجرىسىدا كۆرۈنمەيدۇ...

-- ئۇنداقتا باغدا ئوخشايدۇ، -- مۇمىي ئېغىر ئۇھ تارتتى، -- ئۇنىڭ

رەڭگى - رۇخسارنىڭ زەپىرانىدەك سارغىيىشى، كۆزلىرىنىڭ مۇلايملىشىپ كېتىشىگە قاراپ، بىرەر ۋەجىدىن دىلخەستە بولىدىكەن دەپمۇ گۇمان قىلىمەن...

- ئۇنداق ئىش بولسا بىز بىلمەيمىزۇ خان ئانا؟ خاۋاتىرلەنمىسىلە...
- بولىدۇ، كامىل بالام سېنىڭ لەۋزىڭگە ھۆرمەت قىلىدۇ...
كۆڭلىگە مەلھەم بولغۇدەك سۆھبەتتە بولارسەن...
- بولىدۇ خان ئانا...

بۇ چاغدا، كامىل ھەر خىل قۇشلار ئۆز تىللىرىدا نېمىلەرنىدۇر دېيىشىپ ۋىچىرلىشىۋاتقان، گۈل ھەرىلىرى نادىر - ئەتىۋارلىق گۈللەر ئەتراپىدا غۇڭۇلدىشىپ، گۈل باغرىلىرىنى سۆيۈشۈۋاتقان، ئوت باسقان چۆنەكلەردىن ھەر خىل ھاشاراتلەرنىڭ چىسىرىلىدىغان، ۋىزىلىدىغان ئاۋازلىرى كېلىۋاتقان سالقىن باغ ئوتتۇرىسىدىكى كۆل بويىدا تۇراتتى. ئۇ بىر تۈپ ئامۇتقا يۆلەنگىنىچە، كۆلنىڭ يايىپىشىل سۈزۈك سۈيىدە لەيلەپ يۈرگەن قىيىقىزىل غەزىمەت ئالىمىسى بىلەن ئاق سۈت ئالمىغا قارايتتى. قىشتا قار راسا لەپىلىدەپ چۈشۈۋاتقاندا، ھېكمەت مانا مۇشۇ كۆل بويىدا غوللىرى چىرمىشىپ كەتكەن ئىككى تۈپ ئالمىغا قاراپ ئاجايىپ شېرىن ھېسلاردا بولغانىدى. شۇ چاغدا كامىل: «بۇ بىزنىڭ بېغىمىزنىڭ تاھىر - زۆھرىسى، يازدا مېۋىلىرىنى مۇشۇ كۆلگە تاشلايدۇ» دېگەندە، ھېكمەتمۇ چاقچاق قىلىپ: «لەيلەپ يۈرگەن ئاق ھەم قىزىل ئالمىلارمۇ بىر - بىرىدىن ئېرى كەتمەسە كېرەك...» دېگەنىدى. راستلا ئاق ھەم قىزىل ئالما بىر - بىرىگە مەڭگۈنى يېتىپ جۈپ تۇراتتى. سۈزۈك سۇ تېگىدە ئۈزۈپ يۈرگەن بىر يېلىق گويا ئۇلارنى يۈتۈۋېتىدىغاندەك، دەمۇ دەم تۇمشۇقىنى ئۇرۇپ، ئۇلارنى بىر - بىرىدىن ئايرىۋېتىتتى... ئاق سۈت ئالما بىلەن قىزىل غەزىمەت ئالىمىسى لىپ - لىپ لەيلەپ بىر - بىرىگە يېتىش كېلىشەتتىمۇ، يەنە ئايرىلىپ كېتەتتى.

كامىل بۇ كارامەتنى كۆرگىنىدە ئىچى - ئىچىدىن ئۆرتىنىپ چىققان دەرد بىلەن پىغانلىق ئاھ، ئۆردى :
- ئاھ نەخسە !...

— كامىل ! ...

كامىل گويا شېرىن چۈشى بۇزۇلۇپ كېتىدىغاندەك ناھايىتى ئاستا قايرىلىپ دوستىنى يېنىدا كۆردى ! ... ئۇ ھېكمەتكە ئېغىر نەزەر بىلەن باقتى - دە، بىردىنلا ئۇنى قوچاقلىمىۋالدى...

— ھېكمەت ! ناڭا نېمە بولغاندۇ ؟ ... مەن ... مەن، نېمە بولۇپ قالدىم ؟ ... ئۆزلىرىنىڭ ئالدىلىرىدا سەت ئىش بولدى !

— ئۇنداق دېمەڭ، بۇنداق ئىشلار بولۇپ تۇرىدۇ... — دېدى ھېكمەت كامىلنىڭ كۆڭلى تەسكىن تاپقۇدەك گەپ تاپالماي، — ئەمما ئىرادىلىك، ئەقىل - ئىدراكلىك، غەيرەتلىك كىشىلەرلا ھىجران ئازابلىرىنى يېڭىپ ۋىسال بېغىغا يېتەلەيدۇ... كۆڭلىڭىزنى توق تۇتۇڭ. بىز دوستلار ھامان قېشىڭىزدا...

— ئۇ... ئۇ... نېمە ئۈچۈن بىر ئېغىز لەۋزىنى ئايايدۇ ؟ ... ياكى ئۇنىڭ ...

ھېكمەت كامىلنى يېتىلەپ كۆل بويىدىكى قېلىن ئوتلاقتا ئولتۇردى. ئولتۇرۇشقان كۆزلەرگە، ساماندەك سارغايغان يۈزلەرگە، تاتىرىپ كەتكەن پىشانىلەرگە قارىغىنىدا، ھېكمەتنىڭ ئىچى سېپىرىلىپ كەتتى، ئۇ بېشىنى ئېغىتقىنىچە خىيالغا پاتتى.

ھەقىقىي چىن سۆيگۈگە ئائىل بولغان ئاشىقلاردا مۇنداق ئىككى خىل ھال روي بېرەرمىش : پارتلاپ چىققان شاد ھېس - تۇيغۇلار ئەقىل - ئىدراك دەريالىرىغا قېتىلىپ، ئادەمنى چېچىن، زېھنى ئۆتكۈر، زېرەك، ھۇشيار قىلىۋېتەرمىش... يەنە بىرسى، ھەسرەتلىك گام - پىغانلار گويا كەلكۈن كەبى - ئەقىل - ئىدراك كۆۋرۈكلىرىنى بۇزۇپ، ئادەمنىڭ يۈكسەك پىكىر جەۋھەرلىرىنى بوغۇپ، تىلىنى لال، زېھنىنى گال قىلىپ، ئەسەبىيلىك گىردابىغا ئاپىرارمىش... شۇڭا مۇئەللىپلەرنىڭ: «قىزلار چەكسىز جىلۋە بىلەن سۆيىدۇ، بىراق يىگىتلەر چەكسىز ھەسرەتلىك ئاشىق بولىدۇ...» دېگىنى راست ئوخشايدۇ.

— كامىل، سىز شۇنچە ئەقىللىق يىگىت ئىدىڭىزغۇ؟ — دېدى ھېكمەت سۇغا قاراپ، — نەفسىدىن جاۋاب كۈتمەڭ. ئۇنىڭ سۈكۈت

قىلىشى، ناز - ئىستىغنا بىلەن بېقىشى، ھايا بىلەن قىزىرىشى بۇ سىزگە بەرگەن جاۋابى !... تارىختا ئۆتكەن «تاھىر - زۆھرە» «غېرىپ - سەنەم» «لەيلى - مەجنۇن» «پەرھات - شېرىن» لەرمۇ: «سەن ماڭا مەشۇق بول، مەن ساڭا ئاشىق بولاي» دېمىگەن !... ئاللاھ ۋاپا ۋە مۇھەببەتتىن ئىبارەت قۇدرەتلىك روھنى ئۇلارنىڭ كۆڭلىگە سالغان !...
 — رەھمەت ھېكمەت... مەن... مەن... نېمانچىلا دۆتلىشىپ كەتكەندىمەن ؟... كامىل بېشىنى ئالقانلىرىغا ئالدى، — ئۇ بىر پەرىشتە !... ئۇ بىر پەرىزات... .

— نەفىسە كىلاسسىك ئەدەبىيات نەمۇنىلىرىنى كۆپ كۆرگەن بىر تالىپە، — دەيدى ھېكمەت، — بۇنداق قىزلار روھىي مۇھەببەت قودرىتىدىن تارتقان ئازابلىرىنى جەننەت راھىتى دەپ بىلىدۇ... بۇنىڭغا تاتار شائىرى ئابدۇللا توقايىنىڭ مۇنۇ شېئىرى مىسال بولالايدىغۇ !...
 يوشۇرۇن كۆيۈش، مەخپىي ئازاب شۇنچە تاتلىق لەززىتى،
 بارمىكىن تاڭ بۇنى بىلەر مەندىن ئۆزگە بىر كىشى؟

— ھېكمەت، مەن ئۆزلىرىگە نېمە دەپ رەھمەت ئېيتىشىمنى بىلمەيمەن.

— رەھمەت ئېيتىشنىڭ بىرلا ياخشى يولى بار، — دەيدى تۇپدۇرماي كەلگەن مۇرات ئۇلارنىڭ ئارىلىقىغا قىسىلىپ، — سەن بۇنى چوقۇم قىلالايسەن... .

— قانداق يولى ؟ — سورىدى كامىل.
 — بۇندىن كېيىن، ھېكمەتنى «سەن» لىپ گەپ قىلسەن، ساڭا ئېغىر كېلىدىغانلىقىنى بىلىمەن، — دەيدى مۇرات جىددىي قىلىپ، — مېنىمۇ بىر يىلغىچە «سىلى، ئۆزلىرى» دېدىڭ. ئاخىرى ئۆزۈم ئوتتۇرىغا چىقىپ، سېنى كۆندۈردۈم.

— بۇ... بۇ؟ يا، ياق! بۇنداق قىلسام، ھېكمەتكە ھۈرمەتسىزلىك...
 — مۇرات توغرا دەيدۇ... ھېكمەت كۈلدى.

— ئويلاپ باق كامىل، — مۇرات تۈزۈت قىلىپ ئولتۇرمىدى، — ھەممىمىز 22 ياشلىق نۆدەر يىگىتلەرمىز. . . تەكەللۈپ، ھۆرمەت چەكتىن ئېشىپ كەتسە، ئوخشاش ياشلىقلارنى بىر - بىرىدىن يىراقلاشتۇرۇش، بىر - بىرىنى چەكلەش رولىنى ئۆتەيدۇ. . . ئۇنداقتا بىز قانداقمۇ تەڭ باراۋەر دوستلاردىن بولالايمىز؟ . . .

— بۇ. . . بۇ ناھايىتى تەس «رەھمەت ئېيتىش يولى» ئىكەن، — كامىل ئىككىلەندى.

— قېنى كامىل غەيرەت قىل، — ھېكمەت كامىلنى تۇنجى بولۇپ سېنىلدى.

— مانا، ھېكمەت باشلىۋەتتى، — مۇرات كامىلغا تىكىلدى، — قېنى سەنمۇ غەيرەت قىل! . . .

— رەھمەت ئۆز. . . يا، ياق، — كامىل دۇدۇقلىدى، — رەھمەت ساڭا ھېكمەت! . . .

— بەللى، ئەمدى جۇرۇڭلار! — مۇرات ئورنىدىن تۇردى.

— نەگە بارىمىز؟ — كامىل ھەيران بولۇپ سورىدى.

— بەلكىم بىزنى مىرزاپاشا ئاكىمىز ساقلاپ ئولتۇرغان بولۇشى مۇمكىن، شۇنداقمۇ مۇرات؟

— گەپ كەتمەيدۇ! . . .

ئۈچ دوست ئۇرۇنلىرىدىن تۇرۇشتى، خانىنىزاتخان موماينى خاتىرجەم قىلىش ئۈچۈن ساراغا كىرىپ كېلىشتى. موماي كامىلنىڭ ئېچىلغان چىرايىنى كۆرۈپ، قەۋەتلا خوشال بولۇپ كەتتى. ئۇ، ئۈچ بەرنا يىگىتكە قاراپ ئىچ - ئىچىدىن سۆيۈندى، ئاللا قوشقان بۇ قىيامەتلىك نۆدەرلەر مۇرادىغا مۇپەسسەر بولغاي دەپ، كۆڭلىدە دۇئا قىلدى.

— كامىلجان ئوغلۇم، ساڭا نېمە شىپا بولدى؟ — موماينىڭ نۇرانە

يۈزلىرىدە تەبەسسۇم جىلۋىلەندى، — دوستلىرىڭ داۋا بولدى بولغاي. . .

— رەھمەت خان ئانا، ئۆزلىرى ئۇستا بىر تېبۇپنى باغقا كىرگۈزگەن

ئىكەنلا، ئۇ دەردىمگە داۋا، رەنجىمگە شىپا بولدى، — كامىل مۇراتقا

قايرىلدى، — ئارقىدىنلا بۇ جەرراھ^① يېتىپ كېلىپ، كىچىككىنە جاراھىتىمگە نەشتەر ئۇردى.

— بەللى، بەللى، تېۋىپ ھەم جەرراھ يېنىڭدىلا تۇرسا، سېنىڭدىن غەم يېمىسەم بولغۇدەك. . .

— خان ئانا، — دەيدى ھېكمەت كۈلۈپ، — كامىلى ئوينىتىپ كەلگەچ، مىرزىپاشا ئاكىنى يوقلاپ كېلەيلى دېۋېدۇق. . .

— بېرىڭلار بالىلىرىم، مەندىن سوراڭىز بىھاجەت، مەن سىلەردىن خاتىرجەمەن. . .

بىر كۈن كەچكىچە يەر - زېمىنى قىزدۇرۇپ ھالىدىن كەتكەن قۇياش ئېرىنچەكلىك بىلەن گۇجان باغلىرىنىڭ ئارقىسىغا باش قويدى. ئاسمان سەتھى خوتەن قىزلىرىدەك لاللىرىك ئەتلەس كىيىپ، كۆجۈم مەھەللىلەر، مېۋىلىك باغلار، پىنھان ھويلىلار نەم سالقىنلىققا چۆمدى. ئەمما، گۈلباغ رەستىسىدە قەد كۆتۈرۈپ تۇرغان مەدەنىيەت سارىيىنىڭ ھەيۋەتلىك تۈۋرۈكلىرى، قاپارتما نەقىشلىك تام ئويۇقلىرى سۇس بىنەپشەرنىڭ نۇردا جۇلالىنىپ تۇراتتى. . .

كامىل، ھېكمەت، مۇراتلار ئەنجان كوچىسىغا كىردى. بۇ كوچىنىڭ ئىككى تەرىپىدىكى تاملار ئېگىز بولۇپ، يولى چوڭقۇر ھەم تارمىدى. بەزى ئۆگزىلەرنىڭ ۋادەكلىرى ياكى شاخ قوشاملىرىغا لاي چاپلاپ سېلىۋالغان بالىخانلىق ئۆيلىرى قىمچىيىپ قالغانلىقتىن، قارشى تەرەپتىكى ئۆي تېمىغا نىقتاپ قويۇلغان تىبەك ئارقىلىق ئارانلا تۇرغاندەك قىلاتتى. بۇ كوچىدىن قىزىق دەرۋازىنىڭ نەق ئوتتۇرىسىغا چىققىلى بولاتتى. چوڭ كوچىدىن توغرا كېسىپ ئۆتسە، «ئەخمەتجان» كوچىسى ئىدى. مۇرات كامىل، ھېكمەتلەرنى باشلاپ، 2 - دوختۇرخانىنىڭ ئارقىسىدىكى يول ئارقىلىق مۇساپىر زاراتگاھلىقىغا چىقتى. زاراتگاھلىق ئېگىز يار ئۈستىدە بولۇپ، ئاستى تەرەپتىكى يىلان باغرى يول ۋىلايەتلىك دوختۇرخانا، دارىلمۇئەللىمىن، 1 - ئوتتۇرا مەكتەپلەرگە ئېلىپ باراتتى.

① جەرراھ — ئوپىراتسىيە قىلغۇچى دوختۇر.

مۇرات دوستلىرىنى بۇ ئەگرى - توقاي كوچىلار ئارقىلىق
مىرزاپشانىڭ ئۆيىگە ئېلىپ باردى. كەكە ساقاللىرىنى چىرايلىق
ياستىنىۋالغان بۇ خەلق سەنئەتچىسى ئۇلارنى ناھايىتى قىزغىن قارشى
ئالدى. كىچىك ھويلىنىڭ ئوتتۇرىسىدا چوقچىيىپ تۇرغان قېرى ياڭاق
دەرىخىنىڭ تۈۋىدىن ئەگىلىپ ئۆتكەن بىر ئۆستەڭ سۇ سۇڭگۈچ ئارقىلىق
قوشنا ھويلىغا ئۆتۈپ كېتەتتى.

ئۇلار كىچىك كۆۋرۈكتىن ئۆتۈپ، ئۆيگە باشلاندى. مېھمانخانا
سۈپىسىغا باسما گۈللۈك كىگىزلىرى سېلىنغان بولۇپ، ئاددىيلا ئىدى.
ئەمما تام قوزۇقلىرىغا ئېسىۋېتىلگەن ساتار، تەمبۇر، دۇتار، داپلار ئۆيگە
ئالاھىدە تۈس بېرىپ توراتتى. كامىل بىلەن ھېكمەت تام ياقىلىتىپ
سېلىنغان چىت كۆرپىلەردىن ئورۇن ئالدى. مۇرات مىرزاپشانغا
ياردەملىشىپ، بىردەمدىلا داستىخانلارنى سېلىپ، چاي كەلتۈردى.
مىرزاپشا لېگەنلەردە گۆش گىردە، سانسىلارنى ئېلىپ كېلىپ،
داستىخانغا قويدى.

— ئەيۇ قىلارلىرى يىگىتلەر، — دېدى مىرزاپشا پىيالىلەرگە چاي
قۇيۇۋېتىپ، — مۇرات ئادەمنى خىجىل قىلىپ بىر مۇنچە نەرسە كۆتۈرۈپ
كەپتۇ. ئەمدى ئۆزەڭلارنىڭ نەرسىسى بىلەن ئۆزەڭلارنى مېھمان
قىلىدىغان بولدۇم...

— بۇ نېمە دېگەنلىرى؟ سىلى يالغۇز تۇرسىلا، — دېدى ھېكمەت، — بۇ
بىزنىڭ قىلىشقا تېگىشلىك ئىشىمىز... پەقەت شېرىن - سۇخەن
ئاۋازلىرى بىلەن ئېيتقان مۇقاملىرىنىلا ئاڭلىغىلى كەلدۇق.

— مۇقام، غەزەل دىيارىمىزنىڭ ھەر قايسىلىرىدەك جەۋھەرلىرىدىن
ئايلانسون، — دېدى مىرزاپشا قوللىرىنى يېيىپ، — مەنمۇ ھەر
قايسىلىرىنى ياد ئېتىپ تۇرىمەن.

— ھىممەتلىرىگە ھەشقاللا، — كامىل بىلەن ھېكمەت باشلىرىنى
ئېگىشتى.

مىرزاپشا، پىستە، بادام، گۈلە - قاق ۋە جىگدىلەرنى داستىخانغا
چېچىۋەتتى. ئۇلار قېنىق دەملەنگەن چاي بىلەن سانسىلا، گۆش گىردە،

كاكچىلارغا تۇتۇش قىلىشتى. تاماق ئارىلىقىدا، بۇ يىلقى يازلىق بۇغداينىڭ ياخشى بولغانلىقى، ئەمما دېھقانلارنىڭ سېلىق-قىسنىڭ ئېغىرلىشىپ كېتىۋاتقانلىقى، ھەرخىل ئالۋاڭ - ياساق كۆپىيىپ كەتكەنلىكى ئۈچۈن، نامراتلارنىڭ ئېغىر كۈنلەرگە دۈچ كېلىۋاتقانلىقى ھەققىدە پاراڭ بولدى. بۇ ئارىلىقتا، مۇرات سىركە، لازىلىرى خۇرۇچىغا كەلگەن بىر لېگەن لەڭپۇڭ، يەنە بىر لېگەنگە توغرالىغان كەپتەر گۆشى ئېلىپ كىردى. كەپتەر گۆشىنىڭ ئۈستىگە قىزىل لازا ھەم سامساق سۈيى قۇيۇلغانىدى. مۇرات ھەر كىشىنىڭ ئالدىغا بىر پىيالىدىن مۇسەللەس قويغاندىن كېيىن، مىرزاپشا ئاكا بىلەن كۆز بېقىشىۋالدى.

— دوستلار، — دېدى مۇرات ھەممىگە تەكشى قاراپ، — بۈگۈن مىرزاپشا ئاكىمىزنىڭ شاراپىتى بىلەن بۇ يەرگە جەم بولدۇق... مەقسىتىمىز شاد - خۇرام ئولتۇرۇش... سورۇنىمىزنىڭ قىزىش - قىزىماسلىقى مىرزاپشا ئاكىمىزغا باغلىق بولۇپ قالدى. شۇڭا، بىرىنچى قەدەمنى ئاكىمىز ئۈچۈن كۆتۈرسەك دەيمىن... — بارىكالا، — ھەممە بىردەك توۋلاشتى، — ئامان بولۇڭ، قوللىڭىزغا دەرد بىرمىسۇن!...

— پادە، پادە، ئەجەب كۈچلۈك چىقىپتا! — دېدى ھېكمەت مۇراتقا قاراپ، — ئاق ھاراق ئارىلاشتۇرۇۋەتمىگەنسىن؟ — ماڭا نېرى، بۇ دېگەن مىرزاپشا ئاكىمىز ئۆز قولى بىلەن سالغان مۇسەللەس... —

— چىڭمىكەن؟ — دېدى مىرزاپشا كۈلۈپ، — كوزا ئىچىگە يەر دەسسەمىگەن باچكىدىن بىرنى سېلىۋەتكەن. ئېرىپ سۆڭەكلىرىمۇ قالماپتۇ... —

— پىشۇرۇپ سېلىۋەتكەنمۇ؟ — ھېكمەت ھەيران بولۇپ سورىدى. — يوقسۇ، — دېدى كامىل چۈشەندۈرۈپ، — باچكىنى پاكىزە تازىلاپ خام پىتى سېلىۋېتىدۇ. ئۇندىن كېيىن، مۇسەللەسنىڭ قۇۋۋىتى ئاشىدۇ. — ئەسلىدە مۇسەللەس، — دېدى مىرزاپشا، — سوغۇق نەرسە، يەر دەسسەمىگەن باچكا ئوت ئىسسىق، ئىككىسى ئارىلاشتۇرۇلسا،

مۇسەللەسنىڭ تەبىئىتى مۆتىدىل بولىدۇ...
پىيالىلەر بىر نەچچە قېتىم ئايلانغاندىن كېيىن، مىرزاپاشا ساتارنى
ئېلىپ سالىدى. ئۇ مۇراتقا تەمبۇرنى تەڭكەش قىلىشنى ئېيتقانىدى،
كۆپچىلىك مۇقامنى ساپ ئاڭلىماقچى ئىكەنلىكىنى ئېيتىپ، ئۆزى
سوردى.

ساتارنىڭ سىم تارلىرىدىن چارىگاھ مۇقامىنىڭ قەلب يارىلىرىغا
مەلەم بولۇپ ياڭرىغان مۇڭلۇق كۈيلىرى تارالماقتا ئىدى :

دىلبىرىم، سەندەك يەنە ئارامى جانىم يوق مېنىڭ،
تال بويۇڭدەك يەنە بىر سەرۋى راۋانىم يوق مېنىڭ ...

مىرزاپاشانىڭ بوغۇق ھەم مۇڭلۇق ئاۋازى يېنىك كۈچىنىشلەر بىلەن
لەرزىگە كۆتۈرۈلمەكتە ئىدى. كامىل ئۆزىنى ئۇنتۇدى. ئۇ، بۇ يەردە
ئەمەس، بەلكى بارخانلار ئارا قايتالاردا، بىر ساھىبجامال بىلەن ئورما
ئورۇپتتى. يۇرۇڭقاش دەرياسى ساھىللىرىدا، ئۇنىڭغا ئىشىتىن چۈشكەن
سەرۋى بەدەنلىك نازىنىن ھەمراھ ئىدى. كامىل ئۇ ھۆرگە: «دۇنيادا
سەندىن ئۆزىگە ئارامى جانىم يوق، تال بويۇڭدەك يەنە بىر سەرۋى
راۋانىمۇ يوق» دەپ ۋەدىلەر قىلاتتى.

بولمىغاي ئالەمدە سەندەك ئاي مەسەللىك نازىنىن،
سۆزلىرى قەندىن لەزىز شېرىن زەبانىم يوق مېنىڭ ...

ئاھ ئانارلىق باغ... ئاسماندا بىر ئاي، باغدا بىر ئاي... قاراڭ
ئاپقا دەپتتى باغدىكى ئاي... ئەمما، كۆكتىكى ئاينىڭ يۈزلىرىدە داغ
بار ئىدى... يەردىكىسى بولسا، ئاي مەسەللىك نازىنىن ئىدى...
«ئاللاھ ئانا قىلغان ئۇلۇغ روھلارنىڭ تا شۇە قەدىرى كۈنلىرىگىچە مەۋھۇم
بولمىقى، ئىنسان ئۇنى ئۆز جېنىدەك پىنھان تۇتمىقى كېرەك...» بۇ
جەننەت نېمەتلىرىدەك لەزىز سۆزلەرنى كىم قىلغانىدى؟ قېنى ئۇ شېرىن

زەبان مەلىكە؟...

كامىل كۆزلىرىنى ئېچىپ ، مەستخۇشلۇق ئىچىدە ئەتراپىغا قارىدى. ئەمما ئۇ ئىزدىگەن بىراۋلارنى تاپالمىدى، پەقەت مىرزاپشا ئاۋازىنى پەلەكلەرگە ئۆرلىتىپ، مۇقامنى ئەۋجىگە كۆتۈرمەكتە ئىدى:

رەھىم قىلغىل مەن يېتىم بىچارىگە ئەي دىلرەبا،
سەندىن ئۆزگە ھېچ قەيەردە مېھرىبانىم يوق مېنىڭ ...

كامىل پىيالىدىكى مۇسەللەسنى تىنماي ئىچىۋەتتى ۋە ئۆزىنىڭ قەيەردە ئولتۇرغانلىقىنى ئۇنتۇپ:

— بەرھەق، سەندىن ئۆزگە مېھرىبانىم يوق مېنىڭ! ... — دېدى
ئۇ قوللىرىغا قاراپ، چۈنكى بۇ دەقىقىدە نەفسە دەريا قىرغىقىدا
ئولتۇرۇپ. ئۇنىڭ بارماقلىرىغا سانجىلغان تىكەنلەرنى بىر - بىرلەپ
تېرىپ ئالماقتا ئىدى. پات - پاتلا «ئاغرىدىمۇ؟» دېگەندەك قايرىلىپ
تەبەسسۇم قىلاتتى... ئۇنىڭ سەرۋى قامەتلىك ۋۇجۇدىدىن تارىغان
مۇشكى - ئەنبەر ھىددىدىن كامىل مەست بولاتتى، دەريا سۈلىرى
شاۋقۇنلاپ قىنىدىن تاشاتتى ...

مىرزاپشا ئۆزىنى ئۇنتۇغان ھالدا چالماقتا ئىدى ، مۇسەللەس ئەمەس
بەلكى مۇقام مۇڭلىرىنىڭ كەيپى ئۇنى مەست قىلۋەتكەنىدى . مۇرات
ئۇنىڭ مۇنچاق - مۇنچاق تەرلەپ كەتكەن پېشانىلىرىنى پات - پات سۈرتۈپ
قوياتتى. سورۇن ئەھلى شېرىن - لەززەت ھېسلاغا چۆمۈپ تىگىشاپ
ئولتۇراتتى. ھەر قايسىسىنىڭ كىچىككىنە ھايات سەپىرىدە بولۇپ ئۆتكەن
روھىي تۇيغۇلىرى مۇقامنىڭ سېھرىي كۈچى بىلەن سالىقىن باغلاردا،
چىمەنلىك قىرغاقلاردا، پىنھان مەجنۇن تال سايىلىسىرىدا، قاراڭغۇ
ئورمانلاردا سەيلانە ئۆزىمەكتە ئىدى . كامىل نەفسە بىلەن يۈرۈڭقاش
دەرياسىنىڭ سۈلىرىغا قاراپ غايىبىانە سۆزلەشسە، مۇرات ئولتۇرۇپ
كىتىۋاتقان قۇياشقا، ئۇنىڭ ئورمان ئىچىدىكى يول - يول قىپقىزىل
نۇرلىرىغا قاراپ، بۇلاق بېشىدا زۇمرەت بىلەن مۇڭداشماقتا ئىدى .

ھېكمەتچۇ، ھېكمەت! ئۇ گۈلزىباننىڭ تۇمارلىق چاچلىرىغا ئاشىق بولۇپ،
«ئۆزەڭ بىر قىز، چېچىڭ بىر قىز، كۆيدۈم ساڭا ئەي بىر جۈپ قىز.
... دېگىنىچە، قايسدۇر بىر شائىرنىڭ شېئىرىنى زىكرى قىلىپ،
ئۇنىڭ ئارقىسىدىن كېتىۋاتىدۇ. شۇنداق، مۇقامنىڭ چوڭقۇر مەنالىق
كۈيلىرى، يۈرەكنىڭ ئارلىرىنى تىترەتكۈدەك مۇڭلىرى ئۇلارنىڭ ئۆتكەن
كۈنلىرىنى، شادلىق ۋە ھەسرەتكە تولغان خاتىرىلىرىنى ئەسكە سېلىپ،
يۈرەكلىرىنى باھار شاماللىرىدەك سىيلاپ - سىيىپاپ ئۆتمەكتە ئىدى.
سىرزاپشا مۇقامنىڭ «تەزە»، «نۇسخا»، «جۇلا»، «سەنەم» لىرىنى
ئاياغلاشتۇرۇپ «چوڭ سەلىقە» نى باشلىغاندا، ھەممەيلەن ئۇيقۇدىن
ئويغاندەك باشلىرىنى كۆتۈرۈشتى ... «چوڭ سەلىقە» نىڭ شوخ، تېز،
راۋان غەزەللىرى ئۇلارنى جانلاندىرۇۋەتتى:

كۆردۈم يۈزۈڭنى، دېۋانە بولدۇم،
ئەقلى ھۇشۇمدىن بىگانە بولدۇم.

تارتىپ جاپانى ئۆلسەم كويۇڭدا،
قايتىماسەن ھەرگىز، مەردانە بولدۇم.

كەۋسەر شارابى يادىمغا كەلمەس،
لەئلى لەبىڭدىن مەستانە بولدۇم.

بىر قەترە ئەردەم، چۆمدۈم دېگىزغە،
كىردىم سەدەپكە، دۈردانە بولدۇم.

تەڭدى كۆزۈڭدىن ھەردەمدە مىڭ ئوق،
ئاۋۋال ئىدىم دەشت، گۈلخانە بولدۇم...

— پارىكالا، قوللىرىغا دەرد بەرمىسۇن! — دېدى مۇرات

ھاياجانلىنىپ.

— ئۆلمىگەيلا مىرزايىشا ئاكا، مىڭ ياشىغا يايلا! — ھېكمەت ھۆرمەت بىلەن باش كەگدى.

— خەستە باغلارغا سۇ باشلىدىلا، ئاللا ئۆزلىرىگە ھىممەت قولىنى سۇتغاي! — كامىل يىغلامسىرىدى.

مىرزايىشا «كىچىك سەلىقە» گە پەدىنى يۆتكىگەندە، بويۇنلىرىدىن سۇ ئېقىۋاتتى. ئاھاڭ بىردىنلا پەسلەپ، سېلىق ھەم يۇمشاق رەتتىغا چۈشتى:

ئالدى كۆڭلۈمنى مېنىڭ بىردىنبىرى جانانەئى،
ئاي يۈزىنىڭ شەمىنىغە بولدۇمكى مەن پەرۋانەئى.

بولدى بۇ جىسىم زەئىپ ئىشقى ئوتىنىڭ تابىغە،
دوستلىرىم كەيىپ ئەتمەڭىز بولسامكى مەن دىۋانەئى.

پەر - قاناتتىن ئايرىلىپ ھەجرىدە ئۆلسەم كەيىپ ئەمەس،
كاشكى بولسا ماڭا ئول ساھىبجامال ھەمخانەئى.

ئەي يارانلار، ئىشقى سەۋداسى چۈشۈپتۇ باشىمە،
ۋەسلىنىڭ مەھرۈمىدىن كۆڭلۈم ئۆيى ۋەيرانەئى.

ئەي نىگارا، قايغۇلۇق كۆڭلۈمنى خۇررەم ئەيلىگىل،
سەدىقە قىلغىن جامالىڭ خامىنىدىن دانەئى.

مىرزايىشا ساتارنى بۇلۇڭغا تىكلىدى، ئۇ چارچىغانىدى. ھەممە بىردەك رەھمەت، ھەشقاللا ئېيتىشتى. مۇرات يۈز - بويۇنلىرىنى سۈرتىۋاتقان مىرزايىشاغا كۆز ئىشارىسى قىلدى، ئۇمۇ باش لىڭشىتقاندىن كېيىن، مۇرات ھويلىدىكى ئاشخانغا چىقىپ كېتىپ، ئارقا - ئارقىدىن ئىككى لېگىن قورداق ئېلىپ كىردى، ئۇلار تاماققا تۇتۇش قىلىشتى.

تاماق يېيىلىپ، داستىخان يىغىشتۇرۇلغاندىن كېيىن، ھەممەيلەن ھويلىغا چىقىپ سالقىنىداپ كىرىشتى. مۇرات ھەممىسىنىڭ ئالدىدىكى پىيالىلىرىگە مۇسەللىس تولدۇرۇپ قۇيغاندىن كېيىن، بىر نەچچە قىزىقارلىق مەسەل، يۇمۇرلارنى سۆزلىدى. مىرزىپاشا، ھېكمەتلەر كۈلۈشۈپ، كۆزلىرىدىن ياش چىقىپ كەتتى، كامىلىمۇ ئۆزىنى تۇتۇۋالماي كۈلۈپ كەتتى.

سورۇن كۈلكە - چاقچاقلار بىلەن راسا قىزدى. كامىل خېلىلا يېنىكلىپ قالغانىدى، بۇنى كۆرگەن ھېكمەت، مۇراتلار بىر - بىرىگە قاراپ كۆز قىسىشىپ قويۇشتى. ھاردۇقى چىقىپ قالغان مىرزىپاشا ساتارنى قولغا ئېلىپ، چارىگاھ مۇقامىنىڭ داستان قىسىمىنى باشلىۋەتتى. ھەممەيلەن «خەپ شۈك، خەپ شۈك...» دېيىشكىنىچە، سۈكۈتكە چۆمدى. ئەمما، «مەشرەپ» قىسمى باشلىنىش بىلەن، ھەممە بىردەك ناخشىغا قېتىلدى. ساتارنىڭ جاراڭلىق ساداسى، ناخشىنىڭ خۇش ناۋاسى مىرزىپاشا ئاكىنىڭ ياڭاقلىق ھويلىسىدىن تۈن ئاسمىنىغا تارالمىقتا ئىدى. قاراقاش يولىدا كېتىۋاتقان يولۇچىلار ئېشەكلىرىنى توختىتىپ، بۇ ناۋالارغا قولاق سالاتتى...

يېرىم كېچە بولۇپ قالغانىدى. كامىل، ھېكمەت، مۇراتلار، مىرزىپاشا ئاكىغا مىننەتدارلىقىنى قايتا - قايتا بىلدۈرۈپ قايتىشتى. كوچىلار نەم سالقىنلىققا چۆنگەن بولۇپ، سۈتتەك ئايدىڭ ئىدى. ئەتراپ جىمجىت، بىرەر ئادەممۇ كۆرۈنمەيتتى. مۇرات قانداقتۇر بىر ناخشىنىڭ ئاھاڭىنى دىمىغىدا غىڭشىپ كېتىۋاتاتتى. تۇيۇقسىزلا گۈلباغ تەرەپتىن بىر قىزنىڭ چىرقىرىغان، ۋارقىرىغان ئاۋازى كەلدى. ئۇلار چەكچىيىپ تۇرۇپ قېلىشتى.

— ئىش چاتاق ئاغىنىلەر، — دېدى مۇرات گۈلباغ تەرەپكە قاراپ، —

جۈرۈڭلار!

ئۇلار يۈگۈرۈپ كېلىۋاتقاندا، يىراقتىن كۆرۈنگەن ئىككى قارا كۆلەڭگە سۆرمەپ كېتىۋاتقان بىر نەرسىنى تاشلىدى — دە، تۇساللا يولى تەرەپكە قېچىپ كېتىشتى. مۇرات ئۇلارنى قوغلىماقچى بولۇۋېدى، كامىل

ئۇنى توسۇۋالدى، بۇ چاغدا يول ئوتتۇرسىدا يېتىپ قالغان بىر قىز كۆرىدىن تۇرۇپ ئولتۇردى، ئۈچ دوست بىردەك قىزغا ئېغىشتى.

— گۈلرۇز؟ ... — ھېكمەت ئۇنىڭ قولتۇقىدىن يۆلەپ تۇرغۇزدى. قىزنىڭ جاۋغىيىدىن قان ساقىپ تۇراتتى.

— بۇنداق ئوتتۇرا كېچىدە سىرتتا نېمە ئىش قىلىپ يۈرسىز؟ — دېدى مۇرات خاپا بولۇپ، — توۋا قىلىدىم خۇدايىم. مۇنداقمۇ قىزلار باركىنا؟ ...

— ئەخلاقسىز، ئۇياتسىز! ... — كامىلنىڭ كۆزلىرى ئالايدى، — ئەگەر گۈلرۇزباننىڭ سىڭلىسى بولمىغان بولسىڭىز، بۇ جاۋغىيىڭىزنى مەن قاناتقان بولاتتىم. ...

— دوستلىرىمنىڭ ئۆيىگە بارغان. ...

— دوستلىرىنىڭ ئۆيىگە بارغان ئادەم مۇشۇنداق كېچىدە قالامدۇ؟ — مۇرات زەھىرى بىلەن ۋارقىرىۋەتتى، — ئۇ نېمە ئادەملەر؟

— ئۇ... ئۇ... ئۇلار ... — قىز دۇدۇقلاپ كەتتى، — تونۇمايمەن. ...

— ئاغزىڭىزنى سۈرتۈڭ، — ھېكمەت قول ياغلىقىنى چىقىرىپ بەردى، — جۈرۈڭ، بىز سىزنى ئاپىرىپ قويايلى.

ئۇلار يول بويى ئۇن چىقارمىدى. گۈلرۇز ئۆيىگە كىرىپ كەتكەندىن كېيىنلا، ئەنجان كوچىسى ئارقىلىق «گۈجان» كوچىسىغا چىقىشتى. بۇ تۈندىكى گۈلرۇزنىڭ پاجىئەسى ھەممىسىنىڭلا كۆڭلىنى غەش قىلىپ قويغانىدى، ئۇلار كامىلنىڭ ھۇجرىسىغا كىرگەندىنمۇ ئۇزۇنغىچە گەپلەشمىدى.

— نېمە ئەجەب جىمىپ كەتتۇقۇ؟ — دېدى مۇرات چىدىيالىماي، — ياخشى بولسا ئېشىنى يەيدۇ، يامان بولسا بېشىنى دېگەن شۇ... بىزگە نېمە كەپتۇ؟

— شۇنداق دېگىنىڭ بىلەن، — دېدى كامىل، — بۇ قىز ئاخىرى ئاشۇ ئائىلىنىڭ يۈزىنى تۆكسە، بولۇپمۇ گۈلرۇزباغا قىلىپ قويىمىسا بولاتتىغۇ! — سەن گەپ قىلمايسەنغۇ؟ — مۇرات ھېكمەتكە قارىدى، — ھېچ

ئىشنى كۆرمىگەندەك. بۇ ئىشلار ساڭا تەسىر قىلىدىمۇ؟
— مەن نېمە دەيتتىم؟ كامىل دەيدىغۇ! مېنىڭمۇ ئەنسىرەيدىغىنىم شۇ.

— ھېكمەت، جۈر سىرتقا چىقىپ كىرەيلى، — دېدى مۇرات، —
كامىل كىيىمىنى سېلىپ بويۇتۇ.

ھېكمەت مۇراتقا بىرلا قاراپ، ئۇنىڭ بىر نېمە دېمەكچى ئىكەنلىكىنى بىلدى. دە، ئورنىدىن تۇردى. ئەمما ئۇ تۆت كۈننىڭ ئالدىدىكى گۈلرۇز بىلەن بولغان ئىشنى مۇراتقا دېمەسلىكىنى كۆڭلىگە پۈكتى.

ھويلا ئاپئاق ئايدىڭ ئىدى. ئىجارىگە ئولتۇرۇۋاتقان قوشنىلارنىڭ قايسىنىڭدۇر ئۆيىدىن خورەك ئاۋازى كېلەتتى. مۇرات قىيما شادىلىق سالاسۇنىنىڭ كەڭ تاختىسىدا ئولتۇرۇپ تاماكا ئورنىدى، ھېكمەتمۇ ئۇنىڭ قېشىدىن ئورۇن ئېلىپ، بوغما تۇۋرۇككە يۆلەندى.

— قارا ھېكمەت، — دېدى مۇرات تاماكىسىنى شوراپ، —
ئوقۇتقۇچىلارنى بىر ھەپتە قويۇپ بەردى، ئەتە كامىل ئىككىمىز نەرسە - كېرەكلىرىمىزنى قايتۇرۇپ كەلگىلى مەكتەپكە چىقىمىز. شۇ پۇرسەتتىن پايدىلىنىپ، كامىل بىلەن نەفىسنى بىر ئۇچراشتۇرۇش ئويۇم بار، قانداق دەيسەن؟

— مەنمۇ ئويلىغان، لېكىن، — ھېكمەت ئويلىنىپ قالدى، — ھازىر نەفىسە مەكتەپتە ئەمەس، ئۇنىڭ ئۆيىگە قانداق كىرسەن؟ ...

— توغرا، تېخى ئۇنىڭ ئۆيىنى بىلمەيمەن دېگىنە!
— بىلىڭىنىڭ بىلەنمۇ تەرەپپا كىرەلمەيسەن، — دېدى ھېكمەت، —
ئەڭ ياخشىسى بۇ ئىشقا زۇمرەتنى سال.

— بۇ گېپىڭ بولىدىغاندەك قىلىدۇ، — مۇرات تاماكىسىنى قاتتىق شورىدى، — ھە راست، گۈلزىيامۇ ئەتە بىز بىلەن بىللە بېرىپ، يوققان - كۆرپىلىرىنى سۆكۈپ قايتۇرۇپ كىرمەكچى ئىدى، ئۇنىمۇ بىللە ئەۋەتەي. — ئەمما گۈلزىيامۇ بىلەن زۇمرەتكە دەپ قوي، گەپ - سۆزگە بەك دىققەت قىلسۇن، نەفىسە بەكمۇ نازۇك قىز. ...

— ئۇنىڭدىن خاتىرجەم بول، مۇشۇنداق قىلمىساق، بىر ئايلىق

ئوقۇتقۇچىلار كۇرسىغا قاتنىشىپ قالساق، بۇ موللام ساراڭ بولۇپ قالغۇدەك...

— بولدى، چاقچىقىڭنى قوي! كىرىپ ئۇخلايلى...

چىلانلىقتا

بوۋاي قەمبەر كەنتى قەدىمى ياڭاقلىقلار بىلەن قورشالغان باراخسانلىق باغ ئىدى. ئاددىي دېھقان ئۆيلىرى، تېرىلغۇ يەرلەر، شىلدىرلاپ ئېقىۋاتقان تاتلىق سۇلۇق ئۆستەڭلەر يېشىل كىمخاپ ئىچىدىكى كېلىنلەردەك جۇلالىنىپ تۇراتتى. تاڭ سەھەردە مۇسۇلمانلارنى ئىبادەتكە چاقىرىپ تۇرۇلغان قېبرى مەزىنىنىڭ بوغۇق ۋە ئاجىز ئەزەن ئاۋازى بۇ كەنتنى كېزىپ ئۆتسە، كەچ تەرەپلەردە تۇرخۇنلاردىن چىققان ئىسلار يەل - يېمىشكە تولغان باغلار ئۈستىدە لەرزىلەر يۈرەتتى.

بوۋاي قەمبەرنىڭ كۈن پېتىش تەرىپىدە پەس بىر جىلغا بولۇپ، ياۋا ئۆرۈك، سەندىلەچ، جىغان، چىلان قاتارلىق تىكەنلىك يەل - يېمىش ۋە داۋۇدەرەخلەر قويۇق توقايلىقنى ھاسىل قىلغانىدى. كىشىلەر بۇ يەرنى چىلانلىق دەپ ئاتىشاتتى. چىلانلىقنىڭ ئاياغ تەرىپىدىكى تاشلىق سايدا، بىر نەچچە تارماغى بۆلۈنگەن بىر ئېقىن توختىماي ئېقىپ تۇراتتى.

كامىل چىلانلىقتا ئايلىنىپ يۈرەتتى. ئۇ پات - پاتلا بوۋاي قەمبەر يارىلىقىدىن پەسلىپ چۈشكەن چىغىر يولغا قاراپ قوپاتتى، ئۇ ئىچىدە مۇراتنىڭ ئەقلىگە، چاققانلىقىغا ھەيران بولاتتى. بۈگۈن تاڭ سەھەر كامىل، مۇرات، گۈلزىبالار يولغا چىقىپ، بوستان ئوتتۇرا مەكتىپىگە ئەتىگەنلىك تاماقچىچە يېتىپ كېلىشتى. مۇرات: «گۈلزىبانى زۇمرەتكە تونۇشتۇرۇپ قويۇپ كېلىمەن، مېنى ساقلا» دەپ، قويۇپ چىقىپ كەتكىنىچە، چۈشكە يېقىنلا پەيدا بولدى. كامىل ئاچچىقلاپ بولغىچە ئۇ: «دەرھال چىلانلىقتا بار، نەفسە مېنى ساقلاپ قالدى...» دەپ، ئۇنىڭ ئالدىغا چۈشۈۋالدى.

بوۋاي قەمبەرنىڭ يارلىقىدىكى چىغىر يولىدىن بىر قىز پەسلەپ چىلانلىققا چۈشۈپ كەلدى، كامىل بىرلا كۆرۈپ، ئۇنىڭ نەفسە ئىكەنلىكىنى بىلىۋالدى. ئۇ يولدا كەلگىچە، «نەفسە بىلەن ئۇچراشام قانداق بولۇپ كېتەرمەن؟... ياق، دادىل، ئېھتىياتچان بولمەن...» دەپ ئويلاپ كەلگەنىدى. ئەمما قىزنىڭ سىماسىنى كۆرۈش بىلەن يۈرىكى تېپىچەكلەپ، ئېھتىياتسىز ئۇنتۇپ، توقايلىققا يۈگۈردى، ئۇ يېتىپ كەلگەندە، نەفسە ئەمدىلا قىزىرىشقا باشلىغان بىر تۈپ چىلان تۈۋىدە تۇراتتى. بېشىغا ھېلىپىرلەپ تۇرغان ھاۋارەڭ قەلەي ياغلىق ئارتقان، قايماق رەڭ گىرىپ كۆڭلىكى ئۈستىگە سۇس يېشىل جىلتىگە كىيگەن نەفسە خۇددى چىلان دانىسىدەك قىزىرىپ يەر بېقىپ تۇراتتى.

— تېچمۇسىز؟... — كامىلنىڭ ئاۋازى ئارانلا چىقتى.

— ئېسەنمۇسىز؟... — نەفسە ئېگىلىپ تازىم قىلدى.

ئارنى جىمجىتلىق باستى. كامىل بويۇنلىرىغىچە قىزىرىپ، پېشانىلىرىدىن تەر قۇيۇلۇشقا باشلىدى. ئۆپكىسى ئۆرلەپ، نەپەس ئېلىشى قىيىنلاشتى... نەفسەنىڭ ئازۇك بەدىنى ئىللىق بىر سېزىم ئىلكىدە ھارارەتكە تولدى. توۋا، كۈنلارنىڭ: «گەپ تاپقاندا يار يوق، يارنى تاپقاندا گەپ يوق...» دېگىنى شۇ ئوخشىمادۇ؟... ئەمما، ئۇلارنىڭ ھەر ئىككىلىسىنىڭ بەدىنى يېنىك تىترەۋاتاتتى... ئەگەر شۇ تۇرقىدا، رىۋايەتلەردە ئېيتىلغان ھېلىقى جاھاننامە دېگەن ئەينەك بولسىدى، كامىل بىلەن نەفسەنىڭ ۋۇجۇدىدىكى قانلارنىڭ تومۇرلىرىغا پاتماي، سىغىشماي چېپىپ يۈرگەنلىكىنى، ئىككىلا يۈرەكنىڭ بىر - بىرىگە ئىنتىلىپ، قېنىدىن چىقىپ كېتىشكە ئالدىراۋاتقانلىقىنى كۆرگىلى بولاتتى. يەنىلا ئاللاھ بەندىلىرىنى تەڭلىكتە قويمايدىكەن!... قىسمەت ئۇلارغا ھىممەت قولىنى سۈندى. نەق ئۇلار تۇرغان چىلاننىڭ ئېگىز شېخىدا بىر كاككۇك ئارقا - ئارقىدىن چاڭ كەلتۈرۈپ بىر نەچچىنى سايىردى - دە، قاقاقلاپ كۈلگىنىچە ئۈچۈپ كەتتى. بەلكىم ئۇ ئۆز تىلىدا: «مەن ئۆمۈم بويى ئاشىقىمنى چاقىرىپ ۋىسالىغا يېتەلمىدىم... لېكىن سىلەر ۋىسالىغا ئېرىشكەندە، نېمانداق ئاچىدەك تۇرىسىلەر؟...» دەپ كۈلگەن بولۇشى

مۇمكىن...

— كاككۇك، — دېدى نەفسە چىلان ئۈچمىغا قاراپ:

— شۇنداق، زەينىپ كاككۇكنى ئىزدەپ يۈردى...

— زەينىپ دەپ چاقىرىپمۇ قويمايدىغان قانداق باغرى تاش كاككۇكتۇ

ئو!...

كامىل، نەفسەنىڭ كىنايسىنى چۈشىنىپ بىردىنلا دېدىلەندى!

توغرا، ئۇنىڭ نەفسە دېگەن مۇبارەك ئىسمىنى چاقىرىپمۇ قوياپتا؟ ... شۇڭا،

ئۇمۇ ھەزىل بىلەن جاۋاب قايتۇردى:

— زەينىپ! ...

— كاك... كۆك، ناھايىتى ئاستا شىۋىرلىدى نەفسە ۋە ئالقانلىرىدا

يۈزىنى توستى...

كامىل بىلەن نەفسە تەڭلا كۈلۈۋېتىشتى...

ئۇلار چاتقالار ئارا ئارىلاپ، ياۋا گۈللەرنى ئۈزۈشتى. گۈپۈلدەپ

ئېلىق ھىد چېچىپ تۇرغان سەندىلەچ دەرەخلىرى تۈۋىدە قۇم قايناندىكى

ئۆرۈملىق، ئانارلىق باغ، دەريا ساھىبلىرىنى ياد ئېتىشتى. كامىل

نەفسەنىڭ خۇش ناۋا ئاۋازىنى ئاڭلاپ قانمايتتى، نازۇك سىماسىغا قاراپ

تويمايتتى. نەفسەمۇ كامىلنىڭ كەڭ ئاق يۈزلىرىگە، تال - تال پارقىراپ

تۇرغان قارا قاشلىرىغا، ئەدەب - ئېكرام يېلىنچاپ، سالاپتىلىك تۈس

ئالغان چوڭ كۆزلىرىگە تاسادىپەن نەزىرى چۈشكەندە، دەرھاللا يەرگە

قارىۋالاتتى.

— كامىل، — دېدى نەفسە تۇيۇقسىزلا كۈلۈۋېتىپ، — زۈمرەت

نېمىدېگەن شوخ قىز - ھە؟ ئۇنىڭدىن، سىزمۇ ئوتتۇرا مەكتەپ

ئوقۇتقۇچىسىمۇ؟ دەپ سورىسام، ئۇ نېمە دېدى دېمەيسىز؟

— خوش، نېمە دېدى؟

— مەن دېگەن ئوتتۇرا مەكتەپتىكى مۇزىكانت مۇراتنىڭ تۈمۈچىقى

بولسىمەن، ئۆزەم پوچتىخاندا تېلېفۇنىست، دېمەمدۇ! ...

— زۈمرەت، — دېدى كامىل سۇ بويىغا كەلگەندە، — ئۇيغۇر،

خەنزۇ، خۇيزۇ بالىلىرى ئىچىدە چوڭ بولغان، شۇڭا ئۇ تايماقتەك تۈز

كەتكەن قىز. ئەمما كۆڭلى پەرىشتىدەك...
— مېنىڭ ئاشۇنداق دادىل قىزلارغا تولىمۇ زوقۇم كېلىدۇ.
— مۇرات بىلەن زۇرەت بىر بىرگىدىكى قوشماق غۇنچە!... — دېدى كامىل پەخىزلەنگەن ھالدا، — ئۇلارغا كۆز تەگمىسۇن!...
— ھېس قىلىشىمچە، — دېدى نەفىسە قولىدىكى بىر تۇتام گۈلگە سۇ چېچىۋېتىپ، — گۈلزىبا بىلەن ھېكمەت ياخشى ئۆتسە كېرەك...
— سىز بۇنى قانداق بىلىسىز؟
— ئېسىڭىزدىمۇ، ئورمانلىقتا ھېكمەتنىڭ ئىسمىنى چىقىرىۋېدىم، ئۇ قىز بۆلەكچىلا قىزىرىپ، ئۆزىنى قويدىغان يەر تاپالماي قالدى.
— شۇنداق، ئۇلار يېقىن دوستلاردىن، — كامىل قىزنىڭ نېمە دېمەكچى ئىكەنلىكىنى دەرھاللا سەزدى، — بىراق ئۇلار سىز ئويلغاندەك ئەمەس...
— نېمە ئۈچۈن؟

— ھېكمەتنىڭ ئىنساننى پەزىلىتى، گۈلزىباغا بولغان چەكسىز ھۆرمىتى ئۇنىڭ قەلب ئىزھارىغا يول قويمايۋاتىدۇ!...
— چۈشەنمىدىم...

كامىل سۇ بويىدىكى تاشتا ئولتۇرۇپ، ئېسىكىرىپكېچى قىز ئامبىنە بىلەن ھېكمەتنىڭ بېشىدىن ئۆتكەن مۇھەببەت سەرگۈزۈشتىلىرىنى، زىچچۈەنزىدىكى توغراق ئورمانلىقىدا بولغان ئىشلارنى، ئاخىرىدا ئىككى كېيىك سىزىلغان رەسىمگە سىڭدۈرۈلگەن مەزھۇنلارغىچە سۆزلىدى. ئۇ نەفىسەگە بولغان ئۆز ھېسسىياتىنىمۇ قېتىپ، ناھايىتى تەسىرلىك، ئېچىنىشلىق سۆزلىگەچكىمۇ، نەفىسە خۇددى تراگېدىيەلىك مۇھەببەت سىمفونىيىسىنى ئاڭلىغاندەك بولدى.

— ئەسلىدىلا ئامبىنەنىڭ نىيىتى دۇرۇس قىز ئەمەسكەن، ئەمما ئۇنىڭ ئاخىرقى ھىيلە - مېكرى، — دېدى نەفىسە قولىدىكى گۈلگە قارىغىنىچە، — ئۈچ يىلغىچە كۆڭۈل ئىزھار قىلىمىغان ساددا ھېكمەتنى قاپقانغا دەسسەتكەن...

— سۆزلىرىڭىز ئورۇنلۇق، بۇ باشتىلا تەقدىر قوشىمىغان كۆڭۈل، — دېدى كامىل، — ھېكمەت ئامبىنەدىن ئايرىلغىنىغا ئازابلانغىنى يوق، پەقەت

— ئاشۇ چىغىر يولىنىڭ ئۈستى تەرىپى «بوۋاي قەمبەر» مازىرى،
ئۇ يەردىن ئامۇتلۇق كۆرۈنۈپلا تۇرىدۇ، — دەپى نەفسە قولىدا
كۆرسىتىپ، — كۆپ ھايال بولمايسىز...

— بوۋىڭىزنىڭ، ئانىڭىزنىڭ ئالدىدا سەت بولارمىكىن! ...
— تەس قاپتىمەن ئۇتتۇپ قالغىنى، — دەپى نەفسە كۈلۈپ، — سىزنىڭ
ئورمىلىقتا ماڭا ھەمراھ بولۇپ ياردەم قىلغىنىڭىزنى ئۇلار ئاڭلاپ،
سىزدىن بەك مىننەتدار بولدى. ھەتتا بوۋام سىزنى چاقىرىپ مېھمان
قىلىپ قويۇشنى تاپىلمىغان.

كامىل نەفسەدىن سۆيۈنۈپ كەتتى. ئۇ ھېكمەتنىڭ: «نەفسەنىڭ
سۈكۈت قىلىشى، ناز - ئىستىغنا بىلەن بېقىشى، ھايا بىلەن قىزىرىشى،
بۇ سىزگە جاۋابى» دېگەن سۆزلىرىنى مەنۇنىيەت بىلەن ئەسكە ئالدى.
توۋا، ئورمىلىقتا تۇرمۇشىدىن خەۋەر ئالغان، قىيىن ئىشلىرىغا ياردەم
بەرگەن، بارماقلىرىدىكى تىكەنلەرنى ئاۋايلاپ ئېلىپ ئاسرىغان نەفسە
ئىدى. ئەمدى ئۇنىڭ ئەكسىچە، كامىل ئۇ خەبەر پىخاملىقلارنىڭ ئىگىسى
بولۇپ قالغىنى قىزىق... كامىل كىتاب دۆۋىلىرىگە بېشىچە شۇڭغۇپ
كىرىپ كەتكىنى بىلەن، تېخى قىزلارنىڭ كۆڭلىنى چۈشەنمەيدىكەن...
دۇنيادا بۇنداقمۇ ھاماقەتچىلىك بولامدۇ؟... كامىلنىڭ قەلبى خۇددى
ئاي شولىسى چۈشۈپ تۇرغان كۆل سۈيىدەك تىنچلاندى! ...

نەفسە كامىلنى چىغىر يولى بىلەن باشلاپ «بوۋاي قەمبەر» مازىرىغا
چىقتى، مازار ئانچە چوڭ بولمىسىمۇ، سۈرلۈك سۈكۈناتقا چۆمگەنىدى.
زومچەك - زومچەك قەبرىلەر ئوتتۇرىسىدا قۇم بارخاندەك بىر دۆڭ
چوققىسىپ تۇراتتى، مانا بۇ دۆڭلۈك «بوۋاي قەمبەر» نىڭ قەبرىسى
ھېسابلىناتتى. قەبرىنىڭ ئەتراپىنى، يان باغرىلىرىنى ياۋا قومۇش،
سەندىلەج، مۇشا (تاغ سۆڭىتى)، ياۋا ئوتلار قاپلاپ تۇراتتى، ئەڭ ئۈستىدە
بولسا، ئاپتاپتا قاغجىراپ، ئاقىرىپ كەتكەن تۆت چاسا سالاسۇن بار
ئىدى، سالاسۇننىڭ ئىچى ئېگىز ئۆسكەن پۈپۈكلىك قومۇشلار بىلەن
تولغانىدى. خەلق بوۋاي قەمبەر ۋەلىيۇللا (ئەۋلىيا) دەپ ئېتىقاد
قىلىدىغان، ئۆزىنىڭ دەرد - ھەسرەتلىرىنى، ئارزۇ - تىلەكلىرىنى

ئېيتىپ، دوئا - تىلاۋەت ئۆتكۈزۈپ كېتىدىغان بۇ تاۋابگاھ قەبرىنى كامىل بىلەن نەفسە ئايلىنىپ يۈرۈپ كۆردى. قەبرىنىڭ ھەممە يېرى كونا - يېڭى لاتا - پىتىلەر، شەددە - ئىسرىقدانلار بىلەن تولغان بولۇپ، ئېگىز خادىلاردا تۇغ - ئەلەملەر لەپىلىدىشىپ تۇراتتى.

— ئادەتتە پەيشەنبە، جۈمە كۈنلىرى كىشىلەر ئىسرىق سېلىپ تىلاۋەت قىلىشىدۇ، — دەيدى نەفسە ئۆيگە قايتىپ كېتىۋېتىپ، — روزى ھېيت، قۇربان ھېيت، نورۇز كۈنلىرىدە بولسا، تاۋاپ قىلىدىغانلارنىڭ ئايىغى ئۇزۇلمەيدۇ.

— كىشىلەرنىڭ قەلبىدە تا ھازىرغىچە ياشاپ كەلگەن بۇ زاتنىڭ، — دەيدى كامىل نەفسىگە قاراپ، — بىرەر تەزكىرىسى قالمىغانمىكەن؟
— بۇنى بوۋاي بىلىشى مۈمكىن...

ئۇلار بوۋاي قەمبەر ھەققىدە پاراڭلىشىپ، ئامۇتلۇق كەنتىگە كىرىپ كېلىشتى. نەفسەنىڭ ئۆيى ئۆستەڭ ياقىسىدىكى ئالدى تال بوستانلىق قورا ئىدى. ھويلىنىڭ ئوڭ تەرىپىدىكى ئېغىلدا مۇڭگۈزى يوق بىر قارا كالا ئېرىنچەكلىك بىلەن كۆشەۋاتاتتى، ئۇنىڭغا پاسىلداش قوتاندا، يۇڭلىرى قىرقىۋېتىلگەن پاقلان ئانىسىنى زوق - شوق بىلەن ئىمىۋاتاتتى، ئالدىدىكى بىر قاتار لاپاسلىق ئۆيلەرنىڭ ئوتتۇرىسىدىكى ئۆتۈشمە دەھلىزدىن ھەر خىل مېۋىگە تولغان باغ كۆرۈنۈپ تۇراتتى، نەفسە كامىلنى ئۇتتۇرلا باغقا باشلاپ كىردى. باغنىڭ ئوتتۇرىسىدا بىر تۈپ قېرى ئامۇت بار ئىدى، ئۇنىڭ ئاستىدىكى كارىۋاتتا مويسىپىت بىر بوۋاي تەسۋى سىيرىپ ئولتۇراتتى، ئۇ، گەرچە توقساندىن ئېشىپ قالغان بولسىمۇ، تىمەن كۆرۈنەتتى.

— بوۋاي، — دەيدى نەفسە قول قوشتۇرۇپ، — بۇ كىشى ئۆتكەندە ئۆزلىرىگە دەپ يەرگەن كامىلاخۇن بولىدۇ. بوۋاي قەمبەر مازىرىنى تاۋاپ قىلغىلى چىقىپتىكەن، مەكتەپتىن كېلىۋاتسام ئۇچراپ قالدى.

— ئەسسالامۇ ئەلەيكۇم بوۋاي!...

— ۋائەلەيكۇم ئەسسالام ئوغلۇم، قېنى كاتقا كەلسە!...

— بوۋاي، مەن تايماققا تۇتۇش قىلاي... — دەيدى نەفسە ئەدەب

بىلەن.

— بولىدۇ خان بالام، ئانىلىرى تېخى ئىشتىن كەلمىدى...
 كامىل بۇ خىزمىدەك بوۋايغا ھۆرمەت ۋە ئىپتىخار بىلەن قارىدى.
 ئۇنىڭ شالاڭ ئاق ساقاللىرى شۇنچىلىك پاكىز ئىدىكى، گويىكى مىڭلىغان
 مەرۋايىتلارنى ئۆتكۈزۈۋەتكەندەك، پار - پار پارقىرايتتى، ئېچىلغان
 غوزىدەك پاخما قاشلىرى چېچەن كۆزلىرىنى بېسىپ تۇرسىمۇ، قىزىل
 يۈزلىرى نۇرانە ئىدى. كامىلنىڭ نەفسىنىڭ بوۋىسى توغرىلىق
 ئېيتقانلىرى ئېسىدىن كەچكەنسىمۇ، ئۇنىڭغا بولغان ئېتىقادى شۇنچە
 چوڭقۇرلاپ باراتتى. بوۋاي بۇخارا مەدرىسىدە بىلىم تەھسىل قىلىپ
 قايتىپ كەلگەندىن كېيىن، خوتەن مەدرىسىدە يىگىرمە نەچچە يىل
 مۇدەررىس بولۇپ، نۇرغۇن تالىپلارنى يېتىشتۈردى. ئەمما ئىچى زەھەر،
 كۆرەلمەس، ئېشەكتىن بەتتەر دۆت مولىلارنىڭ نادانلىقىدىن،
 جاھىللىقىدىن، مۇتەئەسسىپلىكىدىن بىزار بولغان بۇ زات
 مۇدەررىسلىكنى تاشلاپ، ئۆز يۇرتىغا قايتىپ كەلگەنىدى. ئۇ نەۋرىسى
 نەفسىنى تۆت يېشىدىن تارتىپلا ئۆز تەربىيىسىگە ئېلىپ يېتىشتۈردى.
 نەفسە 14 ياشقا كىرگەن يىلى دادىسى تۈگەپ كەتتى، ئىككى ئاچىسى
 ئارقا - ئارقىدىن تالالىق بولدى. مانا شۇندىن بېرى، نەفسە بوۋىسى ھەم
 تۇل ئانىسى بىلەن بىللە ياشاپ كەلمەكتە ئىدى.

بوۋاي كامىلنىڭ ئەسلى زاتىنى سۈرۈشتۈرۈپ بىلگەندىن كېيىن،
 ئالدىراپ ئورنىدىن تۇردى - دە، كەشىنى پۇتغا سېپىپ، ئۇنىڭ
 قوللىرىنى تۇتتى. بوۋاينىڭ ئۇزۇن ئاق يەكتىكى، شايبى پوتىسى ئۆزىگە
 شۇنداق ياراشقانىدى.

— ئۆزلىرى بالام، ئابلەتتەپ ئەمىر نەققاشنىڭ نەۋرىسى،
 مىر كامىل ھاجى ھەزرىتىلەرنىڭ چەۋرىسى بولىدىكەنلىدە؟... بوۋاي
 ھاياجاندىن كۆزلىرىگە ياش ئالدى، — مەن بوۋىلىرى ئابلەتتەپ
 ئەمىرنەققاشى بىلەن بۇخارادا بىر نەچچە نۆۋەت كەسرا بولغانمەن...
 ئەنجاندىكى كۆيىدە ئۇ زات مېنى مېھمان قىلغانىدى.

— ئۇنداقتا، خاننىزاتخان بومامنى تونۇيدىكەنلىدە؟ — دەپتى كامىل

ھاياجانلىنىپ...

— ئەلۋەتتە ئوغلۇم، ئەممازە، روپاش بولغانلىقى ئۈچۈن، سىرتتىن

كۆرگەنەنەن. بۇخارا مەدرىسىدىكى نام - شەرىپىدىن خەۋىرىم بار. قۇتلۇق ھاجىم دەپسە ئېھتىمال مېنى خاتىرىسىگە ئېلىشى مۇمكىن، - دەپى بوۋاي، - ئەسلى زاتى كېرەملىك، مۇرىۋەتلىك ئائىلىنىڭ پەرزەنتى ئىكەنلا... شۇڭا، بوۋاي قەمبەر مازىرىنى تاۋاب قىلغىلى بىسكار چىقمايلا...

- شۇنداق بوۋا، - دەپى كامىل قولىنى كۆكسىگە ئېلىپ، - ئاڭلىسام، كىشىلەر بۇ مازارغا ھەتتا ناھىيە ئاتلاپ كېلىپ تاۋاب قىلارمىش... بۇ نېمە ۋەجىدىن؟...

- راستىنلا بىلگىلىرى بارمۇ ئوغلۇم؟

- جېنىم بىلەن!...

بوۋاي ئارقىغا سىلجىپ ياستۇققا يۆلەندى. كامىل ئۇنىڭ قولتۇقىدىن يۆلەپ ياردەملەشتى. ئۇ ئوبدان ئورۇنلىشىپ ئولتۇرغاندىن كېيىن، قىل يەلپۈگۈچتە چىۋىنلەرنى قورۇغاچ، ئاستا گەپ باشلىدى. ... ئەجدادلىرىمىزدىن قالغان «يۈسۈفى - ئەھمەد» ناملىق مەشھۇر داستاندا مۇنداق رىۋايەت بار:

يىراق ئۆتمۈش زاماندا، مىسىر شەھىرىدە گۈزەلشاھ ئىسىملىك بىر پادىشاھ بولغانىكەن. ئۇنىڭ ئۈچبۇز توقسان مەركەزىسى بولۇپ، خەزىنە - دەپنەلىرى ھېسابسىز ئىكەن. گۈزەلشاھ بىر كېچىسى چۈش كۆرۈپتۇ. چۈشىدە، بىر تاۋاق تىللانى بېشىدا كۆتۈرۈپ كېتىۋاتسا، بىر كوچىدىن تىۋىتىن ئىككى يولۋاس چىقىپ، ئىككى تەرەپتىن كېلىپ پەنجە ئۇرغىدەكىمىش. گۈزەلشاھنىڭ بېشىدىكى تىللانى يەرگە چېچىلىپتۇدەك. ئاندىن كېيىن، ئاغزىدىن بىر قارا قۇش ئۇچۇپ چىققان ئىمىش ۋە بېشىدا بىر ئاز پەرۋاز قىلىپ، ئاندىن ئۇچۇپ كەتكەن ئىمىش. گۈزەلشاھ، بۇ چۈشتىن چۆچۈپ ئويغىنىپتۇ، كېچىسى قورقۇپ، پەقەت ئۇخلىيالمىپتۇ. ئەتىسى مىسىردىكى پۈتۈن مۇنەججىملىرىنى چاقىرتىپ كېچىدە كۆرگەن قۇرقۇنچىلۇق چۈشنىڭ تەبىرىنى سوراپتۇ. لېكىن مۇنەججىملىرىدىن ھېچكىشى تەبىر بېرەلمەپتۇ. شۇ كۈنلەردىن بىرىدە ياساۋۇل كېلىپ:

- ئەي پادىشاھى ئالەم، شەھىرىمىزدىكى بىر سارايغا يىراق شەرقتىن كارۋان كېلىپ چۈشتى. ئۇلارنىڭ ئارىسىدا بىر دانىشمەن كىشى

بار ئىكەن. ئۇ كىشى ئۈچ تۆگىگە كىتاب يۈكلەپ كەپتۇ. كۆرگەن چۈشىڭىزگە ئاشۇ دانىشمەن جاۋاب بېرەلمەسكىن، — دەپتۇ.

گۈزەلشاھ خۇشال بولۇپتۇ ۋە ياساۋۇللارنى ئەۋەتىپ، دانىشمەننى سارايدىن چاقىرتىپ كەپتۇ. گۈزەلشاھ، ئاقساقال، يۈزلىرىدىن نۇر يېغىپ تۇرغان بۇ دانىشمەندىن كۆرگەن چۈشىنىڭ تەبىرىنى سوراپتۇ. گۈزەلشاھدىن بۇ سۆزلەرنى ئاڭلىغان بوۋاي قەمبەر پادىشاھقا:

— سوئال سورىغۇچى تەخت ئۈستىدە ئولتۇرۇپ، جاۋاب بەرگۈچى پەستە تۇرسا، ئاقىلانلىق بولارمۇ؟ — دەپتۇ.

گۈزەلشاھ دەرھال تەختتىن چۈشۈپ، ھەزرىتى بوۋاي قەمبەرنى تەخت ئۈستىگە تەكلىپ قىپتۇ. بوۋاي قەمبەر ۋەلى چۈشكە تەبىر بېرىپ بۇ بېيىتنى ئوقۇپتۇ:

بېشىڭدا كۆتۈرگەن خانۇ مانىڭدۇر،
تىللادەك چېچىلغان قىزىل قانىڭدۇر.
ئۇچقان ئۇ قارا قۇش ئېزىز جانىڭدۇر،
يۈسۈفى ئالۇر شەھرىڭنى — كۆرگەن شۇ چۈشۈك.

گۈزەلشاھ بۇ بېيىتنى ئاڭلاپ دەرغەزەب بولۇپ، جاللاتلارنى چاقىرىپتۇ. جاللاتلار بوۋاي قەمبەرنى زىندانغا تاشلاپتۇ.

ئارىدىن ئۇزاق ۋاقىتلار ئۆتكەندىن كىيىن، گۈزەلشاھ كۆكچى ئەييار ئارقىلىق يۈسۈفى بەگ بىلەن ئەھمەد بەگنى ئالداپ تۇتۇپ كەپتۇ. گۈزەلشاھ بۇ ئىككىسىنىمۇ زىندانغا تاشلاقتۇرۇپتۇ. ئىككى ئاكا - ئۇكا سەركىردە قارىسا، زىنداندا يۈزى نۇرانە بىر ئاقساقال كىشى ئولتۇرغۇدەك، يۈسۈفى - ئەھمەدلەر بوۋاي قەمبەر ھەزرىتىگە «ئەسسالمۇ ئەلەيكۇم!» دەپ سالام بېرىپتۇ ۋە ئۇنىڭدىن:

چاھ ئىچىدە ياتقان بوۋا،
قايرە بولۇر جايىڭ سېنىڭ؟

بەتتەكە چۈشكەن ئەي بىناۋا،
قاير بولۇر جاينىڭ سېنىڭ؟

دەپ سوراپتۇ.
بوۋاي قەمبەر:

ئەرزىم ئىشت ماھى ئەنۋەر،
ئېتىم سورساڭ، بوۋاي قەمبەر.
قىلغان ئىدىم مۈشكۈل سەپەر،
چىن ماچىندۇر جايمى مېنىڭ.

دەپ جاۋاب بېرىپتۇ.

بەزى تارىخىي مەنبەلەردە ۋە شەرق ئەدىبلىرىنىڭ مەشھۇر ئەسەرلىرىدە يۇرتىمىز خوتەن چىن ماچىن دەپ ئاتالغان. چىن - ئاتا - بوۋىلىرىمىز ياشىغان ھەممە تەۋەلىكىنى، ماچىن - خوتەننى كۆرسىتىدۇ. ھەزرىتى ئەلىشىر نەۋائىمۇ خوتەننى چىن دەپ ئاتاپ، فەرھادنى خوتەن خاقانى - خاقانى چىننىڭ ئوغلى قىلىپ ياراتقان. بوۋاي قەمبەر خوتەندىن چىققان دانىشمەن كىشىدۇر. ئۇ ئەينى زاماندا دانىشمەنلىكتە شۆھرەت قازانغان. كۆپلىگەن ئىلمىي - نەزەرىيىۋىي ئەسەرلەرنى تەسنىپ قىلغان، دانىشمەنلىكىدىن «ئەۋلىيا» دەپ ئاتالغان كىشىدۇر. ئۇ مۇشۇ كەنتتە تۇغۇلغان. دۇنيانىڭ كۆپلىگەن جايلىرىنى كېزىپ چىققان. ئاخىرى يەنە ئۆز يۇرتىغا قايتىپ كېلىپ، ئۆزى تۇغۇلغان مۇشۇ كەنتتە ۋاپات بولغان. مۇبارەك جەمىتى كەنتتىكى ئاشۇ زاراتگاھلىققا دەپنە قىلىنغان. كىشىلەر بۇ دانىشمەننى داۋاملىق ئەسلەپ تۇرۇش ئۈچۈن، كەنتتە «بوۋاي قەمبەر» دەپ نام قويغان. ئۇزاق ئۆتمۈشتىن بۇيان بۇ كەنت مۇشۇ نام بىلەن ئاتىلىپ كەپتۇ.

... بوۋاي ئاپئاق ساقاللىرىنى سىيىدى. كامىل ئۇنىڭ بەكمۇ يىراقلاردا قالغان ياشلىقىغا قايتقانداك نۇرلىنىپ كەتكەن كۆزلىرىگە

قارىدى. قۇياش ئاسمان سەتھىگە قالدۇرۇپ كەتكەن ئاخىرقى شەپەقتەك جۇلا بېرىپ تۇرغان بوۋاينىڭ بۇ مۆھتەرم چىرايى كامىلغا، فارابى، مەھمۇد قەشقىرى، يۈسۈپ خاس ھاجىپ، نەۋائىلاردەك ئەجدادلىرىنىڭ سېمىياسىنى ئەسلەتتى...

نەفسە، نىڭ تامىقى تەييار بولۇپ قالغانىدى. كامىل بوۋاينىڭ قولتۇقىدىن يۆلەپ، مېھمانخانغا كىرىپ، داستىخانغا ئولتۇردى. چۈجە گۆشى بىلەن قىلىنغان لەڭمەن ئوخشىغانىدى، كامىل بىر تەخە لەڭمەننى يەپ بولۇپ، ئارقىسىدىن ئاش سۈيى ئىچتى. نەفسە قاچا - قۇمۇچلارنى يىغىشتۇرغاندىن كېيىن، بوۋاي دۇئاغا قول كۆتۈردى.

كامىل بوۋاي بىلەن خوشلىشىپ ئۇزاق چىقتى. نەفسە، ئۇنى ئۆستەڭ كۆۈرۈكىگىچە ئۈزىتىپ باردى. بۈگۈنكى ئۈتۈلغۈسىز خاتىرە كۈن ئۈچۈن، كامىل كۆڭلىدە قىزغا مىڭلارچە رەھىمەت ئېيتتى. ئەمما، قىزدىن ئايرىلىشقا كۆز قىيالمىتتى، نەفسەنى گويىا كۆز قارىچۇقلىرىغا سىڭدۈرۈۋالماقچى بولغاندەك، ئۇنىڭغا مېھىر بىلەن قارايتتى.

— نەفسە، ئەمدى قاچان كۆرۈشەرمىز؟ — دېدى كامىل مەسكىن

بىر ھالەتتە.

— توۋا، سىزگە نېمە بولدى؟ — نەفسە كۈلدى، — ھەممىمىز

شەنبە كۈنى شەھەرگە يىغىلىپ، يەكشەنبە ئەتىگەندە قۇرۇم كۆلىگە ئويىنغىلى چىقىمىز دەپ مەسلىھەت قىلىپتىكەنسىلەرغۇ؟... شۇڭا، گۈلزىبا مېنى شەنبە چۈشتە گۈلباغدا ساقلىماقچى!...

— قۇرۇم كۆلى؟ — كامىل تېڭىرقاپ قالدى، ئايما دەرھاللا بۇ

مۇراتنىڭ ئويۇنى ئىكەنلىكىنى ھېس قىلدى، — توغرا، توغرا، بۈگۈنكى كۆڭۈللۈك ئۇچرىشىش، مەنىلىك سۆھبەتلەر مېنى ئېسىمدىن كەتكۈزۈپتۇ...

— مەنمۇ گۈلزىباغا ماقۇل دەپ قويدۇم، — دېدى نەفسە، — دۈشەنبە

باشلىنىدىغان ئوقۇتقۇچىلار كۇرسىغا بەربىر يەكشەنبە كۈنى كىرىدىكەنمەن. ئۇنىڭدىن كۆرە، بىرەر كۈن بالدۇر كىرسەم بولىدىكەنغۇ!...

كۈن ئولتۇرۇپ كەتكەنىدى. ئەمما ئامۇتلۇقنىڭ قارا بۇلۇتتەك

يېيىلىپ ياتقان باغلىرى، ئورمانلىرى، ئېتىزلىرى شامال تۆتۈشمىگەچكە ئىسسىق ھەم تىنچىق ئىدى. كامىل نەفسە بىلەن خوشلىشىپ ماڭدى. ئۇ كەتتىنىڭ ئەگرى - بۇگرى قۇم توپىلىق يوللىرىدىن كېتىۋېتىپ، پات - پات قايرىلىپ ئارقىغا قارايتتى. ئەڭ ئاخىرقى كەڭرى كەتكەن قوناقلىقلار ئوتتۇرىسىدىكى پەس يولغا كەلگەندە، كامىل كۆۋرۈك ئۈستىدە يالغۇز تۇرغان نەفسىگە قول پۇلاڭلاتتى.

دۇنيادا چىن دوستلۇقتىن ئارتۇق قۇدرەت بولمىسا كېرەك. سىرداش دوستلارنىڭ سۆزى ئەمەس، ھەتتا مەنىلىك كۆز بىلەن بېقىشلىرىمۇ ئالەمچە مەنانى ئۇقتۇرىدۇ. ھېچقانداق تۇرمۇش، مۇھەببەت ساۋىقى بولمىغان كامىل تۇنجى ئاشىقلىق گۈلخاندا كۆيۈپ، ئازابلىق كەچمىشلەرگە دۇچ كېلىپ، ئۆزىنى يوقىتىپ قويۇۋېدى، دوستلىرى ئۇنىڭ جاراھىتىگە مەلھەم بولىدىغان دورىلارنى تاپتى، مىرزىلارنىڭ يۈرەكتىكى دەرد - ھەسرەت داغلىرىغا شىپا بولغۇچى مۇقاملىرىنى ئاڭلىدى. ھېكمەتنىڭ نەسىھەتلىرى ئۇنىڭغا ئەقىل ھەم ماغدۇر ئاتا قىلدى. مانا بۈگۈن بولسا، مۇرات قانچىلىك جاپا چېكىپ، كامىلنى ۋىسالغا يەتكۈزدى - ھە! ... ھەي مۇرات، ھەي مۇرات! قەشقەرلىك شوخ، دادىل، ئوچۇق - يورۇق يىگىت! ... شۇنداق، ئوچۇق - يورۇقلۇق سەمىمىيەتتىن بىشارەتتۇر. سەن دوستلىرىڭغا شۇنچە سەمىمىي، شۇنچە ئاق كۆڭۈلسەن! ... ئاناڭ ساڭا سۈت ئورنىغا نۇر ئېمىتكەنمۇ؟ ...

كامىل دوستلىرىنىڭ مۇھەببىتى يۈرىكىگە تولغان ھالدا مەكتەپكە كىرىپ كەلدى. ئۇ يىراقتىنلا ياتقىدىن كېلىۋاتقان دۇتارنىڭ مۇڭلۇق ئاۋازىنى ئاڭلاپ، قەدەملىرىنى تېزلەتتى. ئۇ ياتقىغا كىرگەندە، مۇرات دۇتار چېلىپ ناخشا ئېيتىۋاتاتتى. گۈلزىبا بىلەن زۇمرەت كامىلنىڭ كارىۋىتىدا ناخشىنىڭ پەيزىنى سۈرۈپ ئولتۇراتتى.

— رەھمەت سىلەرگە! رەھمەت مۇرات! — دېدى كامىل ئۆزىنى ئارانلا تۇتۇپ، ئەگەر قىزلار بولمىغان بولسا، ئۇ مۇراتنى قۇچاقلاپ سۆيگەن بولاتتى.

مۇرات، گۈلزىبا، زۇمرەتلەرمۇ ئۇنىڭ خوشال چىرايىنى كۆرۈپ، كۆڭۈللىرى ئىمىن تاپقاندەك بىر - بىرىگە مەنىلىك كۈلۈپ قويۇشتى. - رەھىمىتىڭ بولسا مۇشۇ ئىككى قىزغا دېگىن، - دېدى مۇرات، - ئامۇتلۇققا يۈگۈرۈپ بېرىپ، يۈگۈرۈپ كەلگۈچە تىللىرى بىر غېرىچ ساڭگىلاپ كەتتى دېگىنە.

- ئەسكى، - دېدى زۇمرەت تۆمۈشۈقنى ئۇچلاپ، - تىلىمىز بىر غېرىچ ساڭگىلاپ كەتكىلى بىز كالىمدۇق؟...
- موزاي، - دېدى مۇرات چېقىشىپ، - ياق! يېنى ئۇغۇلغان ئوماق موزاي!...

ئوماق سۆزىدىن ئىككى ئۇيلۇق بولۇپ قالغان زۇمرەت گۈلزىبانىڭ ئىشارىتىدىن كېيىن يەنە ۋارقىرىدى:
- ياق، ئۇمۇ بولمايدىكەن!...
ھەممەيلەن قاقاقلاپ كۈلۈپ كېتىشتى.

- زۇمرەت، - دېدى كامىل كۈلۈپ، - نەفسە سىزنى «بەك دادىل قىز ئىكەن، مېنىڭ زوقۇم كېلىدۇ...» دەپ ماختىدى.
- راستمۇ؟ - زۇمرەت قىزارغىنىچە مۇراتقا قارىدى، - قانداق؟
تېخى «نەفسەنىڭ ئالدىدا شۇنداق گەپلەرنى قىلىپ» دەپ مېنى ئەيىبلەيدۇ... ئۆزىڭىز كالا...

كامىل، مۇرات، زۇمرەتلەر كۈلۈشۈپ كېتىشتى. ئەمما گۈلزىبا كۈلمىدى. ئۇ، ھېكمەتنىڭ سۆكۈلگەن يوتقان - كۆرپىلىرىنىڭ ئەستەر - تاشلىرىنى قاتلىغان بولۇپ، ئارقىسىنى قىلىپ تۇراتتى. كامىلنىڭ نەفسە بىلەن كۆرۈشۈپ، بەخت ھەم شادلىققا تولغان چىرايى، زۇمرەتنىڭ مۇراتقا ئىرىكىشلىرى گەرچە گۈلزىبانى سۆيۈندۈرۈپ خۇشال قىلغان بولسىمۇ، بىراق يەنە نېمە ئۈچۈندۇر يوشۇرۇن بىر ئازاب ئۇنىڭ قەلبىنى ئۆرتەيتتى، ئىچى - ئىچىدىن ئۆرلەپ چىققان پىغاندىن پىنھان جايلارغا بېرىپ، قانغىچە يىغلىۋالغۇسى كېلەتتى. گۈلزىبا يىغلىماي كىم يىغلىسۇن؟ ئۇ ئانىسى بۇمەرەمخاننىڭ دەرد - ھەسرەتلىرىگە ئورتاق بولامدۇ؟ ئۆگەي دادىسى قايتىنىڭ زۈلمىنى تارتامدۇ؟ ئۇنىڭ ھايا -

نومۇس پەردىلىرىنى يىرتىپ قىلغان سەت ھاقارەتلىرىنى كۆتۈرەمدۇ؟
مۆلۈلدەپ تۇرغان بىگۇناھ ماھىگۈل بىلەن ئابدۇنەبىنىڭ چىقىملىرىچۇ؟
شۇنداق، گۈلزىيا دەردلىرىنى تۆكۈپ ئىچىنى بوشاتقۇدەك بىر مۇڭداشقا،
مىسكىن كۆڭلىگە تەسەللى بەرگۈدەك بىر سىرداش دوستقا،
ۋارقىرىسىمۇ، تىللىسىمۇ ئۆزى ئېتىقاد قىلغۇدەك بىر ھەمراھقا قانچىلىك
مۇھتاج ئىدى. ھە! قىشلىق تەتىلدىكى بىر ئىشنى ئۇ ھېلى-ھەم
مەمنۇنىيەت بىلەن ئەسلىيدۇ. ھېكمەت بۇمەرەمخانىنى يوقلاپ كىرگەندى،
قايتە مەست كىرىپ، پۇل توغرىلىق ئىنتايىن سەتلەشتى. گۈلزىيا
ئۇياتتىن ئۆلۈۋالغۇدەك بولدى. ئەمما ھېكمەت: «گۈلزىيا، كۆڭلىڭىزگە
ئېلىپ كەتمەڭ، قايتىكام كەيپ بولۇپ قاپتۇ، كەيپلىكتە ھەر قىسما
گەپلەرنى قىلىپ قويدۇ، ئۆزىڭىزنى ئاسراڭ...» دېگەندى. بۇ بىر
جۈملە سۆزنى گۈلزىيا قانچە كېچىلەر ئەسلىپ، قانچە كېچىلەر ياش
تۆكۈمدى دەيسىز! ... ئىنساننىڭ كۆڭلى شۇنچىلىكلا نەرسىگە توغۇ! ... توۋا،
شۇ كىچىككىنە تەسەللى بۇ ناتىۋان قىزنىڭ مىڭ يىللىق دەردلىرىنى،
تۆمەن يىللىق ئازابلىرىنى يۈۈۋەتكەندەك بولغانىدى! ... ئەمما ھېكمەت
بۇ قېتىم شەھەردە يېرىم ئاي يۈرۈپ، خانىزاتخان ئانىنى كۈنىگە يوقلاپ
تۇرۇپتۇ، دوستلىرىنىڭ ئۆيلىرىگە نەچچە قېتىم بېرىپتۇ... ئەجىبا،
كېسەل بۇمەرەمخانىنى بىرەر قېتىم يوقلاپ قويماپتۇ؟

— گۈلزىيا، — دېدى كامىل ئارقىسىغا قارىماي يوتقان تاشلىرىنى
سومىكىغا قاقچىلاۋاتقان گۈلزىيانى چاقىرىپ، — ۋۇي، نېمە بولدىڭىز؟
يىغلاپسىزغۇ؟

— ھېچ، ھېچ ئىش بولمىدى، كۆزۈمگە كۈمۈتمىكى بىر نەرسە
كىرىپ كەتتى.

ئۆيىنى بىردىنلا جىمجىتلىق باستى. مۇرات، زۇمەت، كامىللارنىڭ
خۇشاللىقى گۈلزىياغا دەرد ئېلىپ كەلگەنلىكىنى ئۇلار چۈشىنەتتى.
شۇڭا، كامىل ھەسرەتلىك قىزنىڭ كۆڭلىنى ياشاش ئۈچۈن بولسا
كېرەك، ھېكمەتنىڭ ئىسمىنى چىقاردى.

— مۇرات، قۇرۇم كۆلىگە بېرىپ ئويناش ئىشىنى ھېكمەت

بىلەمدۇ؟

— بىلەمدۇ دېگىنىڭ نېمىسى؟ — دەيدى مۇرات كۆزلىرىنىسى چەكچەيتىپ، — بۇ ھېكمەتنىڭ پىلانى تۇرسا! ئۇنىڭغا كۈنىگە تۇرمۇش پۇلى بېرىدىكەن، ئۇنىڭدىن باشقا تەشۋىقات بۆلۈمى كېرەكلىك بويىقلارنى تاپالمىغاندىن كېيىن، ھېكمەتنىڭ ئۆزىنىڭ بويىقلىرىنى ھېسابلاپ پۇل بېرىپتۇ. شۇڭا، تۈنۈگۈنكى مىرزاپشانىڭ ئۆيىدىكى ئولتۇرۇشقا پۇلنى شۇ بەردى. قالغىنىغا ھەممىمىزنى بىر ئويناتماقچىكەن.

— ئۇنداقتا ئۇ خېلى باي بولۇپ قاپتۇ. دە! — دەيدى كامىل.
— يانچۇقىدىن شارىتلا قىلىپ بىر تۈرتەك پۇلنى چىقاردى دېگەنە.
— مەندىمۇ بىر ئاز پۇل بار، شەنبە كۈنى تەييارلىقنى ئوبدان قىلايلى، — دەيدى كامىل گۈلزىباغا قاراپ، — قۇرۇم كۆلىدە راسا بىر كۆكۈل ئاچايلى، قانداق دەيدىم گۈلزىبا؟

شۇ كۈنى ئۇلار گۈلزىبا ئېتىپ بەرگەن تاماقنى يەپ، مەكتەپتە قونۇپ قالدى. زۇمرەت شەنبە كۈنى نەفسە بىلەن بىللە كىرىدىغانلىقىنى ئېيتىپ، پوچتىخانغا كەتتى.

ئەتىسى سەھەر تۇرغان گۈلزىبا كامىل بىلەن مۇراتنى ئويغاتتى، ئۇلار شەھەرگە مېڭىشتى. «سەپەرگە چىقساڭ، سەھەر چىق» دېگەندەك، ئەتىگەنلىك سالىقىدا ئۇلار شەھەرگە ئىككى سائەتكە قالماي يېتىپ كېلىشتى. چايخانا مەكتەپ ئالدىغا كەلگەندە، مۇرات بىلەن كامىل ھېكمەتنىڭ قېشىغا بىللە بېرىپ كېلىشىنى ئېيتقانىدى، گۈلزىبا ئۇنىماي كېتىپ قالدى.

ئاخشام گۈلزىبانىڭ ھېكمەت توغرىلىق يىغلاپ تۇرۇپ ئېيتقان سۆزلىرى مۇراتقا بەك تەسىر قىلغانلىقى ئۈچۈنمۇ، ئۇ ھېكمەت بىلەن سوقۇشىدىغاندەكلا ئەلپازدا ئىدى. ئەمما كامىل ئۇنى بېسىپ تۇراتتى، ئۆزىنىڭ ئاچچىقى كەلگەنلىكىنى چاندۇرمايتتى. مۇرات، ھېكمەتنى ئىشخانىسىدىن چاقىرتىپ چىقتى. ھېچ ئىشتىن خەۋىرى يوق ھېكمەت ئۇلار بىلەن قىزغىن قول ئېلىشىپ، خۇشاللىقىغا پاتمايلا قالغانىدى. كامىل بىلەن مۇرات بولسا، تۈزۈكرەكمۇ گەپ قىلمايتتى، ئۇلار ئۈستى

قىرىلغان قارىياغاچ پاسلىمنىڭ ئاستىدىكى سېمونت ئېرىق قىرىدا ئولتۇرۇشتى. كامىل سۈرلۈك قىياپەتتە قايماقچىدۇر قاراپ ئولتۇراتتى، مۇرات تىترىگەن قوللىرىدا تاماكا ئورايقتى.

— سىلەرگە نېمە بولدى؟ — دېدى ھېكمەت خاپا بولۇپ، — خۇددى مەن بىر يەرگە ئوت قويۇۋەتكەندەك ئالىيسىلەرغۇ؟

— ئەمىسە ئوت قويساڭ بولاتتى؟ — دېدى مۇرات غەزەب بىلەن، — ئېيتقىنا شەھەرگە كىرگەندىن كېيىن، يەنە قايسى قىز بىلەن تونۇشتىڭا؟ . . . ياكى ئىشخاناڭدىكى ئىككى پاختاق قېرىغا قانات سۆرەپ يۈرەمسەن؟ . . .

— ھەي، ھەي، گەپنى سىلىق قىلساڭچۇ! — دېدى كامىل مۇراتقا. ھېكمەتنىڭ بىردىنلا ئاچچىقى كەلدى، ئۇنىڭ تومۇرلىرىدىكى قان بىردىنلا يۈزىگە تەپتى. قۇلاقلىرىغىچە قىزىرىپ، گۈرەن تومۇرلىرى كۆپۈپ، سەكرەپ تۇرۇپ كەتكۈسى كەلسىمۇ، يەنىلا ئۆزىنى تۇتۇۋالدى.

— سىلەر زادى نېمە دېمەكچى؟ ئۇيالىماي ماڭا مۇشۇنداق گەپ قىلامسىلەر؟ — ھېكمەت يىغلىغۇدەك ھالدا قايناپ كەتتى، — سىلەر مېنى چۈشەنمەيسىلەر؟ مەن شۇنداق تۇتۇقسىز ئادەممۇ؟ دوستلار شۇنداق ئويلىسا، باشقىلاردىن ئاغرىنىمىسىمۇ بولغۇدەك. . .

— قارىسىلا ھېكمەت، — كامىل ئەمدىلا گەپ باشلىۋېدى، مۇرات ئۇنى سىلىكنۈۋەتتى:

— سەنلەپ گەپ قىلە. . .

— ھېكمەت، — دېدى كامىل ئۆزىنى تۇتۇۋېلىپ، — بىز قۇم قايغانغا كەتكەندە، خان ئانامنى، دوستلارنى يوقلاپ تۇرۇپسەن. بۇنىڭدىن بىز ئىنتايىن خۇشال بولدۇق. ئەمما بۇمەرەمخان ئاچىنى بىر قېتىمىمۇ يوقلاپ بارماپسەن، بۇ ئىش گۈلزىيانىڭ كۆڭلىگە كەلمەيدۇ؟ . . .

— تېخى بىزنى «ئۇيالىماي» دەيسىنا، — دېدى مۇرات تېرىكىپ، — «ئۇيات»نى بىلىدىغان ئادەم ئادىمىگەرچىلىكىنىمۇ ئۇنتۇمىسا بولاتتى.

ھېكمەت نېمە دېيىشنى بىلمەي، بېشىنى ساڭگىلاتقىنىچە ئۇزۇن جىمىپ كەتتى. كامىل بىلەن مۇراتنىڭ ئاچچىقلىنىشى توغرا ئىدى.

چۈنكى ئادىمىگەرچىلىك يۈزىسىدىن ئېيتقاندا، ھېكمەت خاتا قىلدى. ئابدۇنەبى چېغىدا ئۇنى ئىككى قېتىم ئىشخانىسىغا ئىزلىپ كەلدى. بۇمەرەمخانىنىڭ «تاماق يەپ كەتسۇن» دېگەن خەۋىرىنى ئاڭلىدى. ھەتتا ماھىگۈل بىر كەچتە تاماق ئەكەلدى. ئۇ: «ئانام ھېكمەتنىڭ ئىشى ئالدىراش ئوخشايدۇ دەپ مېنىڭدىن ئەۋەتتى» دېدى. دەسلەپتە، شەھەردىكى دوستلار ھېكمەتنىڭ خەۋىرىنى ئاڭلاپ، ئۇنى ئۆيلىرىگە چاقىرىشتى، ھەر كۈنى ئۆزلىرى كېلىپ ئېلىپ كېتىشنى. ئەمدى باراي دەپ تۇرۇشىغا، ئايدىن كېچىدىكى گۈلرۇزنىڭ ئۇنىڭ ئالدىنى توسۇش ئىشى يۈز بەردى. ئەمدى بۇ ئىشنى ھېكمەت دوستلىرىغا قانداق چۈشەندۈرەر؟

— جىمىپ كەتتىڭمۇ، گەپ قىلمايمەن؟ — دېدى مۇرات ھېكمەتنى جەينەكلەپ.

— مەن... مەن ئۇ ئۆيگە بارمايمەن...

— نېمىشقا ئەمدى؟

— بارمايمەن دېدىم، بارمايمەن... سىلەر ئۇقمايسىلەر...

— بارمىغىن دەيدىغان بىرەرسى بار ئوخشىمامدۇ؟ — دېدى مۇرات

ھۈرپىيىپ.

— شۇنداق! كۆڭلۈم، ۋەجدانىم، يۈرىكىم بارما دەيدۇ!...

— چۈشەندىم، — دېدى كامىل، — سېنىڭ «ئاممىنى ياخشى

كۆرمەيمەن» دېگىنىڭ يالغان! سەن يەنىلا ئۇنىڭدىن ئۈمىد

ئۈزەلمەيۋاتىسەن!...

— ئەزىرايى خۇدا، ئۇنداق ئەمەس... ھازىر ئۇنىڭ ئىسمىنى

ئاڭلىساممۇ يىرگىنىمەن!...

— ئەمىسە، نېمە ئۈچۈن «بارمايمەن» دەپ گەپنى ئۈزۈۋېتىسەن؟...

— مەن... مەن بولدىلا. ئەمدى گەپ سوراۋەرمەڭلار.

كامىل، ھېكمەتنىڭ چىرايىنىڭ ھېلىدىن ھېلى ئۆزگىرىشى،

كۆزلىرىنى ئېلىپ قېچىشلىرىدىن، ئۇنىڭ ئېيتالمايۋاتقان بىرەر سىرنىنىڭ

بارلىقىنى ھېس قىلدى. شۇڭا، ئۇ مۇراتقا «گەپ قىلما!» دېگەندەك

ئىشارە قىلغاندىن كېيىن، ئۆزى مۇلايىملىق بىلەن سورىدى:

— ھېكمەت بىز ئۇچىمىز جان - جىگەر سىرداش دوستلاردىن! ...

ئارىمىزدا يوشۇرىدىغان، بىر - بىرىمىزگە سىر بەرمەيدىغان كۆڭۈل ئاللىق بولسا، ھەرگىز چىن دوستلاردىن بولالمايمىز... باش كېتىدىغان ئىش بولسىمۇ، ئۆز ئارا پائىزلىق ئىش قىلىپ، بىرەر چارە، ئامال تېپىشىمىز كېرەك، قانداق دېدىم؟

— ماقۇل، — دېدى ھېكمەت ئۇزۇن جىملىقتىن كېيىن، — مەن بۇمەزمەن ئانىنى يوقلىيالىغانلىقىم ئۈچۈن، گۈلزىبا ئالدىدا كەچۈرگۈسىز ئۆزۈرلۈكەن... ئەمما...

ھېكمەت يېرىم كېچىدىكى گۈلرۇز ۋەقەسىنى سۆزلەپ بەردى.

— ئۇ... ئۇ گۈلزىبانى ھاقارەتلىگەنلىكى ئۈچۈن، مەن ئۇنى قاتتىق ئىتتىرىۋەتتىم...

— ئىپلاس، — دېدى مۇرات ئورنىدىن تۇرۇپ كېتىپ، — مەن ئۇنىڭ ئەدىنىنى بېرىمەن...

— بولدى، ئۆپكەڭنى بېسىۋال! — دېدى كامىل ئۇنى ئولتۇرغۇزۇپ، — سەئىدە ئاچامنىڭ دېگىنى توغرا ئىكەندە...

— سەئىدە ئاچام نېمە دېگەن؟ — مۇرات چەكچەيدى.

— گۈلرۇزنىڭ بىر نەچچە كۈنلۈك ئىشىنى ئاچام قىلىپتۇ. ئۇ، يىقىلىپ چۈشتۈم دەپ قولىنى تېخىۋاپتۇ...

— ئۆلگەن بولسا بوپتىكەن، — مۇرات تاماكا ئوردى.

— ھېكمەت، كەچۈرگىن، سېنى خاتا ئەيىبلەپتىمىز... — كامىل خىجىللىق ئىلكىدە ھېكمەتنىڭ مۇرىسىگە قولىنى قويدى.

— خاپا بولما ھېكمەت، — دېدى مۇرات تاماكىسىنى ھېكمەتكە سۈنۈپ، — مېجەزىمنى بىلىسەن... مېنىڭ راستىنلا ئاچچىقىم كەلگەندى.

— ئاچچىقىڭنىڭ كېلىشى يوللۇق مۇرات، مەن ۋىجدانەن سۆزلىدىڭ، لېكىن دوستلار ئۆز ئارا كەچۈرۈم سوراپ يۈرسەكمۇ بولمايدۇ...

— ھېكمەت، خاتىرجەم ئىشىغىنى قىلىۋەر، بىز ئىككىمىز بۇ ئىشلارنى توغرىلايمىز... — دېدى كامىل ئورنىدىن تۇرۇپ.
ئۇلار ھېكمەت بىلەن خوشلاشتى. كامىل ناھىيىلىك كومىتېتنىڭ دەرىۋازىسىدىن چىقىپ، تەشۋىقات رەسىملىرى چاپلانغان ئەينەك جازىنىڭ دالدىسىدا توختىدى. گۈلزىباغا بۇ ئەھۋالنى دېيىش كېرەكمۇ - ئەمەسمۇ؟ ئەگەر دېمىسە، ئۇ ئاغرىنىش ئىچىدە ئۆتىدۇ، دېسە ئائىلىدە بىرەر ئەھۋالنىڭ تۇغۇلۇشى ئېنىق. مۇرات ھەقىقىي ئەھۋالنى گۈلزىباغىمۇ ئېيتتى، گۈلرۇزنىمۇ ئاگاھلاندۇرۇشنىڭ زۆرۈرلۈكى توغرىسىدا چىڭ تۇرۇۋالدى. ئەمما كامىل گۈلزىباغا ئېيتساق ئۇنىڭدىن بۇ توغرىلىق ھېچكىمگە تىنماسلىق، گۈلرۇزغا چىقىلماسلىق توغرىلىق ۋەدە ئالساق بولىدۇ، بولمىسا، ئىشنى چوڭايتىپ قويمىمىز دەپ، مۇراتقا چۈشەندۈردى.

— ئەمەس، گۈلرۇزنىڭ بۇ ئىشىنى شۇنداقلا بولدى قىلىمىزمۇ؟ — دېدى مۇرات ئاچچىقلاپ.
— گۈلرۇز يامان قىز، — دېدى كامىل، — ئۇنىڭ يۈزىگە ئۇرۇلغان بۇلۇت بوران - چاپقۇنسىز ئۆتمەيدۇ. ئۇ بىلىمكىدىكى جاراھەتتىكى يوشۇرغىنىغا قارىغاندا، ئەمدى جىمىيدۇ. ئەگەر ئۇخلىغان يىلاننى ئويغىتىپ قويساق، گۈلزىبا بىلەن ھېكمەتكە ئاۋارىچىلىق تېپىپ بېرىمىز...

— ئادەم دېگەن تولىمۇ يۇۋاش، ساددا بولۇپ كەتسە بولمايدىكەن، — دېدى مۇرات، — بىر ئەرلىك بولغان قۇتتىرەمنىڭ، ھەتتا گۈلرۇزنىڭمۇ ھېكمەتنى ئەخمەق قىلىپچى بولغانلىقىنى كۆرمىسەن! ...
كامىل بىلەن مۇرات گۈلزىبانىڭ ئۆيىگە كېتىۋاتقاندا، ھېكمەت ئىشخانىسىدا خىيال بىلەن رەسىم سىزىۋاتاتتى. ئۇ خۇددى مۇرات ئەيىبلىگەندەك، ئۆزىگە - ئۆزى كايىۋاتتى. ئۇ نېمە ئۈچۈن مۇرات، كامىللاردەك قەھرىمۇ بار، زەھىرىمۇ بار ئەرلەردىن بولالمايدۇ؟ كىمگىلا بولسا ئىچ ئاغرىتىپلا يۈرىدۇ، كۆڭۈلچەكلىك قىلىدۇ؟ ئۆسمۈرلۈك چىغىدا، زەينۇننىڭ بىر ئېغىز گېپىگە چىدىماي، ئۆزى چۈشەنمىگەن،

بىلىمگەن بىر نادانلىقنىڭ تامغىسىنى بەدىنىگە بېسىۋالدى... مەيدىسىدىكى خەتكە ھەر قېتىم كۆزى چۈشكىنىدە، ئۆزىگە ئۆزى نەپەرتلىنىدۇ، ئىنىستىتۇتتىمۇ ئۈچ يىلغىچە ئۆزىنى پاك تۇتۇپ كېلىپ، ئاقىۋەت ئامىنىنىڭ كۆز يېشىغا پايلىماي، داغدا قالدى... ئەمدى گۈلزىباننىڭ ھۈرمىتى بىلەن، گۈلرۇزغا بىر ياغلىق سوۋغا قىلدى، ئۇ ئىككى ئەتلەس ئېلىپ بېرىپ يەنە ياغلىق تەلپ قىلدى. ھېكمەت ئەتلەس ئۈچۈن بەرگەن ئىككى ياغلىقنى ئاز كۆرۈپ، غۇلجىدىن يەنە ئاق توپىلى ئەكەلدۈرۈپ بېرىۋېتى، ئۇ باشقىچە چۈشىنىپ، ئاچىسىغا قىلتاق قويدى... توۋا، گۈلرۇزنى ئىتتىرىۋېتىپ، يەنە ئۇنىڭغا ئىچ ئاغرىتىپ نەچچە كۈنگىچە كېلىدىن تاماق ئۆتمىگىنى قىزىق... بۇ قوللارچە كۆڭۈلچەكلىك، تەقدىرىنى ۋەيران قىلغۇدەك ساددىلىق، مەغلۇپ ئورۇنغا چۈشۈرۈپ قويدىغان ئاق كۆڭۈللۈك ئۇنىڭ مېجىزىگە نەدىن سىڭگەندۇر؟... ھېكمەت دادىسى ئېلىنىڭ ماشىنىسىدا ئىش تىكەۋېتىپ ئېيتىدىغان مۇنۇ ناخشىسىنى پات - پاتلا ئەسلەيتتى:

ياخشىدىن كەلسە يامانلىق،
قىل ئاڭا ھەم ياخشىلىق.
يانمىسا ئاندىن ساڭا،
يانغاي خۇداندىن ياخشىلىق...

توغرا، دادىسى ئۇنىڭغا كىچىكىدىن تارتىپلا ياخشىلىقنىڭ ئۇلۇغلىقى، يامانلىقنىڭ گۇناھلىقى توغرىلىق سۆزلەيتتى، بىراۋلار سېنى ناھەق ئۇرۇۋالسىمۇ قول ياندۇرما، چۈنكى سېنىڭ گۇناھىڭنى ئۇلار ئۆزلىرىگە يۈكلىۋالغان بولىدۇ، دەپ نەسەت قىلاتتى. بۇ تەربىيە ئۇنىڭ گۈدەك قەلبىگە تاش مۆھۈردەك بېسىلىپ كەتكەنىدى... شۇڭا، ئۇ بىرولار بوزەك قىلسا، غىناڭ قىلماي كېتىپ قالاتتى، يوللاردا تىلەمچىلەرنى كۆرسە، جىلتىسىدىكى ناننى بېرىۋېتىپ، ئۆزى مەكتەپتە ئاچ يۈرتتى. ساۋاقداشلىرىنىڭ دەپتەر، قەلىمى بولمىسا، ئالدى -

كەينىگە قارىمايلا ئۆزىنىڭكىنى بېرىۋېتتى. كېچىلىرى دادىسى تىككەن كىيىملەرگە پىتلە ئاچاتتى، تۈگمە قادايتتى، بەزىدە دادىسى ئارقا بوي، پەشلەرنى ئىككى - ئۈچ يەردىن چېتىپ بەرسە، قولغا ئويماق سېلىپ، جۇۋىنۇ تىكەتتى، ھەتتا مۇگىدەپ قېلىپ، شىرەدىكىسى لامپىغا ئۇسسۇشۇپ، چاچلىرى چارلىشىپمۇ كەتكەنىدى. ئېلى ئاكا تىكلىگەن كىيىم - جۇۋىنلارنىڭ سىمكار ھەققى كەلگەندە، ھېكمەتكە بىرەر - بىرىم سوم بېرەتتى، ئۇ ئۇدۇل بېرىپ دەپتەر، قەلەم، كىتاب سېتىۋالاتتى... ئۇ ئالتە يېشىدىن تا تۇرغانوپ ئېلىپ كەتكەنگە قەدەر، دادىسىنىڭ ھاسا تايىقى بولغانىدى. كىچىكىدىكى بىر ئىش زادىلا ئېسىدىن چىقمايدۇ. ئۇ، راسا سوغۇق بولۇپ، تىرەك قوۋزاقلىرى تارىسىداپ يېرىلمۇقاتان قىشنىڭ بىر كۈنى، ئۆيگە پوپايكىسى بىلەنلا يۈگۈرۈپ كىردى. ئۇ چاپنىسى سىنىپىدىكى بىر بالغا كىيگۈزۈپ قويغانىدى. ھېكمەت: «ئۇ بالىنىڭ دادىسى يوق، سوغۇقتا جىلىتكىسى بىلەن سىنىپتا ئولتۇرىدۇ، بۇرۇنلىرىدىن چوكا مۇزلار ساڭگىلاپ قالىدۇ...» دەپ يىغلاپ سالىدى. ئېلى ئاكا غىڭ قىلماي، ئايالى تىتىپ بەرگەن يۇڭنى سېلىپ، شۇ كېچىسىلا ئۇنىڭغا بىر چاپان تىكىپ كىيگۈزۈپ قويغانىدى. ھېكمەتنىڭ بالىلىقى ئەنە شۇنداق غەلۋە - غۇدۇرسىز، بىر ئۈندە، بىر تۈندە ئۆتۈپ كەتتى...

ھېكمەت ئىشتىن چۈشۈپ ھېچ يەرگە بارمىدى. ئۇ چوڭ ئىشخاننىڭ بىر تەرىپىگە قويۇلغان كارىۋىتىدا يانپاشلاپ يېتىپ كىتاب كۆردى. كامىل، مۇراتلار كېلىپ قالارمىكەن دەپ يولغا قارىغانىدى، ئۇلارمۇ كەلمىدى. ئۇنىڭ بىردىنلا بازارغا چىققۇسى كېلىپ قالدى. تەشۋىقات بۆلۈمىنىڭ باشلىقى ياڭ بۇجاڭ ئۇنىڭغا «ياخشى ئىشلەۋاتسىن» دەپ، ناھىيىلىك كومىتېت كادىرلىرىغا نورمىلىق تارقاتقان كىرسىپۇن بېلىتىدىن بىرنى، ئەتىرسىپۇن بېلىتىدىن ئىككىنى، يەنە بىر كىملىق قارا كەمپۇت بېلىتى بەرگەنىدى. ئۇ بېلىتنى يانچۇقىغا سېلىپ، گۈلباغدىكى تۈرلۈك ماللار ماگىزىنىغا كەلدى، ئالىدىغان نەرسىلىرىنى ئېلىپ، سومكىغا قاچىلاپ قايتىپ كەلدى. ھېكمەت يانتىقىغا كىرىپ يەنىلا

زېرىكىپ ئولتۇرمايلا قالدى. ئۇ كىمىندۇر سېغىناتتى، ئىچى پۇشاتتى. ئاخىرى ئۈستىگە بىر ئۈچۈم قارا كەمپۇتنى ئالدى. سىناكانغا چاي قويدى. ئىككى كۈن ئالدىدا ئالسىجان زېھرۇللا ئەكېلىپ بىرگەن بىر بوتۇلكا «شېپىڭ» ھارنىنىڭ ئاغزىنى ئېچىپ، پىيالىگە يېرىم قويدى. ھېكمەت ھاراقنى ئاز-ئازدىن ئوتلاپ تۇگەتتى، قارا كەمپۇتنى كاراسلىتىپ چاينىدى. پىيالىگە يەنە ھاراق قۇيماي دەپ تۇرۇشقا، ئىشىك چېكىلدى. ئۇ ھاراقنى ئالمان - تالمان كارىۋات ئاستىغا يوشۇرۇپ، ئىشىكنى ئاچتى. ماھىگۈل بوپا قۇچاقلىغىنىچە، ئۇنىڭغا كۈلۈپ قاراپ تۇراتتى.

— كىرىڭ، كىرىڭ... دەيدى ھېكمەت ئاغزىم پۇراپ قالمىسۇن دەپ يىراق تۇرۇپ.

ماھىگۈل بوپىنى ئېچىپ، پاكىزە يۇيۇلۇپ، دەزماللانغان كىيىملىرىنى ئېلىپ، ھېكمەتنىڭ كارىۋاتىغا قويدى. بۇ ئاچىسىنىڭ سۈرىتىدەك ئۇمىق قىز گۈلزىيانى ئەسكە سېلىپ كۈلۈمبىرەيتتى.

— ئاچام ئەتىگەندە ياتقىڭىزدىن ئالغىچ كەپتىكەن، — دەيدى ماھىگۈل سىزىلغان رەسىملەرگە قاراۋېتىپ، — مېنى «دەرھال ئاپىرىپ بەر، ئالماشتۇرىدىغان كىيىمىمۇ قالمىغاندۇر» دەپ ئەۋەتتى.

— رەھمەت، ئانىڭىزنىڭ ئەھۋالى قانداق، ئابدۇنەبىچۇ؟

— ھازىر ياخشى، نەي ئۇكام ئالدىن كىرىپلا سىزنى سورايدۇ...

ئىشىك تارقلاپ ئېچىلىپ، كامىل بىلەن مۇرات كىرىپ كەلدى. ئۇلار خېلىلا خۇشال كۆرۈنەتتى. ئەھۋالدىن قارىغاندا، ئىشلار ئوڭۇشلۇق بولغان چېغى.

— ھەي، ھەي، ھاراقنى ئۆزەڭ يالغۇز ئىچتىڭمۇ؟ — دەيدى مۇرات

ياتاقنى ھىدلاپ، — مۇنداقمۇ ھۈنرىم بار دېگىن! گېلىڭىدىن يالغۇز قانداقمۇ ئۆتكەندۇر؟

— نەدىكى ھازاڭكەن ئۇ؟ — دەيدى ھېكمەت كۆزىدە ماھىگۈلنى

ئىشارە قىلىپ، — سېنىڭ بۇرنىڭغا شۇنداق پۇرىشان ئوخشايدۇ.

كامىل بىلەن مۇرات كارىۋاتتىكى كىيىملىرىگە قاراپ كۈلۈپ

قويۇشتى. ماھىگۈل داستىخانلىرىنى يىغىشتۇرۇپ ماڭماقچى بولدى، ھېكمەت قىزنى توختىتىپ يانچۇقىغا ئۇچۇملاپ كەمپۇت سېلىپ قويدى ۋە بىر دانە ئەتىرسويۇننى داستىخانغا ئوراپ قويدى.

— كەمپۇتنىڭ پېرىمىنى ئابدۇنەبىگە بېرىڭ، ئەتىرسويۇننى ئاچىڭىزغا بېرىڭ، — دېدى ھېكمەت يانچۇقىدىن پۇل چىقىرىپ، — بۇ يۇلغا تاۋىدىن ئەمدىلا قومارغان گۆش گىردىمۇ ياكى ساسىمۇ ئېلىپ، ئانىڭىزغا ئالغاچ بېرىڭ...

— رەھمەت ھېكمەت ئاكا! سىز قاچان بارىسىز؟
— مەن... — ھېكمەت تۇرۇپ قالدى، — ئىتلىتىن بارىسەن...

ھېكمەت مامىگۈلنى ئۈزىتىپ قويۇپ كىرىشىگە، مۇرات كارىۋات ئاستىدىكى ھاراقنى ئۈستەلگە ئېلىپ، سومكىدىكى كەمپۇتنى ئۇچۇملاپ گېزىتكە تۈكۈۋاتاتتى.

— ھەي، ھەي، مۆمىناخۇن، — دېدى مۇرات چاچاق قىلىپ، — سېنى يۇۋاش، مۆمىن دەپ يۈرسەك، بىز ئايدا - يىلدا ئېرىشەلمەيدىغان ئەتىرسويۇن، كەمپۇت بېلىتلىرىنى نەدىن تاپتىڭ؟ تېخى ئىچىدىغىنىڭ پېچەت ھاراق!

— تەشۋىقات بۆلۈمىدىن بەردى، — دېدى ھېكمەت كۈلۈپ، — ساقلىسام كەلمىدىڭلار، شۇڭا ئىچىم پۇشۇپ بىر يۈتۈم ئىچىشىمگە، سەن بالا - قازا كىرىپ كەلدىڭ...

— ئاشۇنداق دېگىنىڭ ئۈچۈن بولسىمۇ، بوتۇلكاڭنى قۇرۇقىدۇرۇپ چىقىپ كېتىمەن، — مۇرات بوتۇلكىنى قولىغا ئالدى، — ئۆزۈڭ قۇيۇپ بېرەمسەن ياكى مۇشۇنداقلا كۆتۈرەيمۇ؟

— بولدى، بولدى، مەن مېھمان ئىلاي. قورسىقىڭلار قانداق؟ ئازراق بىر نېمە ئەكىرەيمۇ؟

— قارا، مۆمىناخۇن بايۋەچچىنىڭ چوڭ سۆزلىگىنىنى...

— قورسىقىمىز توق، — دېدى كامىل، — ھازىرلا بىزنىڭ ئۆيىدىن كېلىشىمىز. ھاراقمۇ ئىچمەيمىز، سېنى زېرىكىپ قالمىسۇن دەپ كەلدۇق.

— نېمە دېگىنىڭ بۇ كاسىل؟ — دېدى مۇرات ياسما ئاچچىقلاپ، — قېيىن سىڭلىسى كەلسە، ۋاي مانى قېيىن ئىنىمغا بېرىڭ، ۋاي مانىڭغا قېيىن ئانامغا ئۇنى ئاپىرىڭ، ۋاي بۇ بولسا سۆيۈملۈكۈمگە ئاتىغىنىم دەپ سەككىز تازەم قىلىپ، پايپىتەك بولۇپ كېتىدۇ، ئەمدىزە بىز بىر يۈتۈم ھارنىقىنى ئىچسەك بولمامدىكىنا! . . .

كاسىل بىلەن ھېكمەت، مۇراتنىڭ ئاۋازىنى ئىنچىكە چىقىرىپ، ھەرىكەتلىرى بىلەن دوراپ كېتىشلەردىن كۈلۈپ كېتىشتى. بولۇپمۇ، ھېكمەت «قېيىن ئانا، قېيىن ئىنى، سۆيۈملۈكۈم» دېگەن سۆزلەرنى ئاڭلاپ ئىچ - ئىچىدىن سۆيۈندى.

ئۇلار قۇرۇم كۆلى ئىشىنى بىر قۇر مەسلىھەتلىشىۋالغاندىن كېيىن، بىر - ئىككى يۈتۈمدىن ھاراق ئىچىپ قايتىشتى. ھېكمەت دوستلىرىنى ناھىيىلىك كومىتېت دەۋرۋازسىغىچە ئۈزۈتىپ چىقتى. شەھەر چىراغلىرى كوچىلارنى كۈندۈزدەك يورۇتقۇنۇپ كەتتى. ئادەملەر، ئېشەك ھارۋىلىرى ئۆتۈشۈپ تۇراتتى، بىرەر - بىرىم ماشىنىلارمۇ ئۆتۈپ قالاتتى. ئەمما ھاۋا تىنچىق ئىدى.

— ماھىگۈلگە ۋەدە قىلىپ قويدۇڭ، قانداق قىلىسەن؟ — دېدى كاسىل، — ئەمدى بارمىساڭ بولماس.

— ئەتە ئەتىگەن گۈلرۈز ئىشقا كەتكەندە بارىمەن. . .

— مەن ساڭا دەپ قوياي، — دېدى مۇرات بىگىز بارىقىنى شىلتىپ، — قۇرۇم كۆلى ئىشىنى سېنىڭ ئۈچۈنلا پىلانلىدىم. يەنە تىلىڭنى چايناپ يۈرىدىغان بولساڭ. . .

— خاتىرجەم بول. . .

كاسىل بىلەن مۇرات كېتىپ قالدى. ھېكمەت قايتىپ كىرىپ يېتىپ قالدى. ئەمما ئۇ تاڭ ئاتىچىلا گۈلزىبىنى چۈشەپ چىقتى. ئىتگەنلىكى ئۇ پاكىزە يۇيۇنۇپ، كىيىملىرىنى ئالماشتۇردى، ئاڭغىچە ياردەمچى خانىملارمۇ كېلىشتى. ھېكمەت ئۇلارغا قىلىشقا تېگىشلىك ئىشىنى تاپشۇرۇپ قويۇپ، ئىشخانىدىن چىقتى. گۈلزىبىنى كۆرمىگىلى مانا توپتوغرا 14 كۈن بوپتۇ، ئۇ قانداق بولۇپ كەتكەندۇر؟ جۈدەپ

قالغانىمىدۇر؟ سۈمبۇل چاچلىرىدىكى ئۈچ بۇرجەكلىك تۇمار ئۆز جايىدا تۇرغانىمىدۇر؟ ئۇ ھېلىم ئادەم ئەيمىنىگۈدەك سۇباتلىق، لاتاپەتلىكىمىدۇر؟ ئۇنىڭ سۆزلەشنى، كۈلۈشنى بىلىدىغان ھايالىق چوڭ كۆزلىرىچۇ؟

ھېكمەت شېرىن خىياللار ئىلكىدە ئاۋغان كوچىسىغا يېتىپ كەلگەنلىكىنى بىلمەيلا قالدى. ئۇ، قوش قاناتلىق ئەگۈن ئالدىدا، ئۆزىنى بېسىۋېلىش ئۈچۈن بىر ئاز تۇردى. ئاندىن قوش ھالقىغا قولىنى ئۈزىتىپ تۇرۇۋېدى، ئۇرۇق، سەل دوكراق، قۇش بۇرۇن، ئېڭەكلىرى ئۇچلۇق بىر بوۋاي چىقتى، بوۋاينىڭ قولىدا داستىخانغا ئورالغان بىر يۆڭەكمۇ بار ئىدى. ئۇنىڭغا ئەگىشىپلا گۈلزىبا كۆرۈندى، ئۇ ھېكمەتنى كۆرۈپ ھۆپپىدە قىزىرىپ، دەماللىققا بىر نېمە دېيەلمەي تۇرۇپ قالدى.

— خوش قىزىم، ئۆزلىرىنى خۇدايىم ئۆز پاناھىدا ساقلىغاي، — دېدى بوۋاي چىشىز ئاغزىلىرىنى ماكىلىدىتىپ.

— ماقۇل بوۋا، قوشنا بولغاندىكىن، پات - پات كىرىپ تۇرسىلا، — دېدى گۈلزىبا بوۋايغا ئېگىلىپ تازىم قىلىپ، — مەنمۇ ئۆزلىرىنى يوقلاپ تۇرىمەن.

— رەھمەت قىزىم، رەھمەت، ھېلىمۇ ئۆزلىرى ماڭا كۆپ قاراۋاتىلا، — دېدى بوۋاي يىغلامسىراپ، — ئالتۇن بويلىرى ئامان بولغاي...

بوۋاي ھامىسىنى توكۈلدىتىپ، دوڭخاقلغىنىچە كېتىپ قالدى. ھېكمەت ئۆيگە باشلاندى، گۈلزىبا لەپىدە قاراپ قويدى. سۇس ھاۋارەڭ، چاقماقلىق كالتە يەڭ كۆڭلەك، ئاق شىم، كۈلرەڭ شىبىلىت يارىشىپ كەتكەن ھېكمەتنىڭ بويى ئېگىزلىپ قالغاندەك ئىدى. ئۇ يالاڭ باشتاق بولۇپ، قۇلاق ئۈستىلىرىنى بېسىپ تۇرغان بۇدرە چاچلىرى قويۇق قاشلىرىغا چۈشۈپ تۇراتتى. گۈلزىبا بولسا، كۆتۈرۈلۈپ تۇرغان كۆكسى ئۈستىگە يېشىل يوپۇرماقلىق قىزىل گۈل چۈشۈرۈلگەن ئاق كوپتا، قارا ئەتلەستىن يوپىكا كىمىۋالغانىدى.

— ئەسسالام بۇمەرەخخان ئاچا! ئوبدان تۇردىلىمىكى؟ — دېدى

ھېكمەت مېھمانخانىدا يۇڭ يىپ تۈرتەكلەۋاتقان بۇمەر، مېخانا تەزىم قىلىپ، — ۋاقتىدا يوقلاپ كېلەلمىدىم، ئەپۇ قىلارلا...
— يوقسۇ، يوقسۇ ئۇنداق بولامدىغان! — بۇمەر مېخان ئورنىدىن تۇردى، — سىزنىڭمۇ ئىشىڭىز ئالدىراش تۇرسا... قېنى يۇقىرى ئۆتۈڭ...

بۇمەر مېخاننىڭ كېسىلى ياخشى بولۇپ قالغانىدى. ئۇ ئۆينىڭ تۈرىگە كۆرپە سېلىپ، گۈلزىبانى چاي تەييارلاشقا بۇيرىدى. ئەمما ھېكمەت ئىشخانىدا ئىككى خانىمنىڭ ئۆزىگە ساقلاپ قالغانلىقى، چاي ئىچكىلى ئايرىم كېلىدىغانلىقىنى ئېيتىپ ئۆزرە سورىدى.

— شۇنداق بولسىمۇ بىر چىنە چاي ئىچىپ كەتسىڭىز كۆڭلۈم يېرىم بولىدۇ، — بۇمەر مېخان گۈلزىباغا قايرىلدى، — نېمىگە قاراپ تۇرىسىز قىزىم، ئاق موللا ئىمام كەتتىمۇ؟
— كەتتى ئانا... — گۈلزىبا چىقىپ كەتتى.

— ئۇ مۇيسىپت كىم بولىدۇ؟ — ھېكمەت سورىدى.
— مەھەللىمىزنىڭ ئىمامى. ئۆزى ياشىنىپ قالدى، — دېدى بۇمەر مېخان — دۇنيالىقتا بىر تاللا قىزى بار ئىدى، يەكەنگە ياتلىق بولۇپ كېتىپ قالدى. ھازىر بۇ ئادەمنىڭ قارىغۇچىسى يوق. گۈلزىبا شەنبە، يەكشەنبە كۈنلىرى ئاش - تامىقىنى ئېتىپ، كىر - قاتلىرىنى يۇيۇپ بېرىدۇ. بەزىدە تاماق سۈنۈپ، ئۆيلىرىنى تازىلاپ، خەۋەر ئالىدۇ.
— قېرىغاندا بېشىغا كۈن كەپتۇ. دە! — دېدى ھېكمەت كۆرپىگە ئولتۇرۇۋېتىپ، — گۈلزىبا ساۋاپلىق ئىش قىپتۇ.

— ئاق موللا ئىمام كۆپ ئوقۇغان ئولما ئادەم، — دېدى بۇمەر مېخان شەرەگە داستانخان سېلىۋېتىپ، — كۆپ ئوقۇغانلار شۇنداق بولامدىكىن تالڭ ئۆزى يۇۋاش، ئاق كۆڭۈل، ئايىغىدا قۇرت ئۆلمەيدۇ، گۈلزىبانىڭ چېچىدىكى تۇمارنىمۇ شۇ ئادەم پۈتۈپ بەرگەن!...

گۈلزىبا تاتلىق - تۇرۇملار تىزىپ، چاي ئېلىپ كىردى. ئۇ پەتئۇستە ئانىسى بىلەن ھېكمەتكە چاي سۈندى، ئىككىسىنىڭ كۆزلىرى پات - پاتلا ئۇچرىشىپ قالاتتى. گۈلزىبانىڭ پەتئۇس تۇتقان قوللىرى يېنىسىگە

تشرەيتتى. قىزنىڭ بۇ ھالىتىنى سەزگەن ئانا، ھېكمەتكە بىر دەم ھەمراھ بولۇپ سىرتقا چىقىپ كەتتى. گۈلزىبا گىلەمگە چاپلىشىپ قالغان بىر نەرسىنى تاتلىغان بولۇپ، ھېكمەتنىڭ ئۇدۇلىدا ئولتۇراتتى.

— مەن سىزنى، — دېدى گۈلزىبا يەر بېقىپ، — ئەتىگەندىلا كېلىدۇ دەپ ئويلىغانىدىم.

— گۈلزىبا، — دېدى ھېكمەت، قىزىل گۈلدەك قىزارغان يۈزلەر ئاستا كۆتۈرۈلدى، — مەندىن رەنجىدىڭىز، بىلىمەن... —

— ھازىر رەنجىشلىرىم تۈگىدى، — گۈلزىبانىڭ كۆزىدىن بىر تامچە ياش دومىلاپ چۈشتى، — گۈلرۇز ئۇ... —

— بولدى ئۇنى ئويلىماڭ، بەردەمەك بولۇڭ... ھەرگىز چاندۇرۇپ قويماڭ... —

— ئۇقىمەن... —

— ئۇ ھازىر قانداقراق؟ —

— مېنى كۆرەر كۆزى يوق، ئالسىپ يۈرگىنى يۈرگەن، — دېدى گۈلزىبا خۇرسىنىپ، — مەن ئۇنىڭ جەينىكىنى تېڭىپ يۈرگىنىنى كۆرۈپلا، بىرەر يامان ئىش قىلغانلىقىنى پەملىگەندىم.

— كەچۈرۈڭ، قوپاللىق قىلىپ قويدۇم... —

— ياق، — قىز چۆچۈپ قارىدى، — سىز توغرا قىلىدىڭىز... —

— بىلىمەن سىز مېنى دەپ... رەھمەت سىزگە!... —

— مەن چىداپ تۇرالمىدىم... —

گۈلزىبا ھېكمەتنىڭ «ھېلىغۇ ئاق كېسىلىكەن، ئەگەر ئۇ مېنى كەچۈرىدىغانلا بولسا، موخۇ كېسىلى بولسىمۇ ئۇ دۇنياغا بىللە كېتىشكە رازىمەن...» دېگەن سۆزلىرىنى ئېسىگە ئېلىش بىلەن، مۆلدۈرلەپ تۆكۈلۈپلا كەتتى.

— نېمىگە يىغلايسىز گۈلزىبا؟ سىز بۇنداق بىئارام بولىشىڭىز، مەن... —

— سىز گۈلرۇزنىڭ سۆزلىرىگە ئىشىنەمسىز؟ —

— قىيسىق ئادەم نېمىلەرنى دېمەيدۇ؟... مەن ئۈنچىۋالا ئەخمەقلەردىن ئەمەس.

ئىككى يىلنىڭ ئالدىدا، گۈلرۇزنىڭ بويىنىدا شىرقاقتەك ئاق كېسىلى پەيدا بولدى. قىز بالا ئۈچۈن بۇ ئىنتايىن بەختسىزلىك ئىدى. شۇڭا بۇمەرمەخان ئۇنى كۆك تاش بىلەن كۆيدۈرۈپ، ئۆز ۋاقتىدىلا يىلتىزنى قۇرۇتۇپ يوقاتقاندى. گۈلرۇز بۇ كېسەلدىن ھەر قانداق يىگىتنىڭ يىرگىنىدىغانلىقىنى بىلگەنلىكى ئۈچۈن، تەپ تارتماي ئۆز ئاچىسىنى شۇ كېسەلنىڭ نامى بىلەن قۇربان قىلماقچى بولغانىدى. ئەمما گۈلرۇزبا بۇ گەپنى دەپ، ھېكمەت ئالدىدا قېرىندىشى گۈلرۇزنى سۈندۈرۈشنى خالىمىدى.

قۇرۇم كۆلى

شەنبە كۈنى ئىدى. ھېكمەت ئىككى خانىم بىلەن جىددىي رەسىم سىزىۋاتاتتى. ئۇ تۈنۈگۈن باشلىغان ئۈزۈنلۈقى تۆت مېتىر، كەڭلىكى ئىككى مېتىر كېلىدىغان ئەشۋىقان رەسىمىنىڭ ئاخىرقى بويىقىلىرىنى بېرىۋاتاتتى. رەسىمدە بېشىغا ئاق لۆڭگە چەگكەن چېن يۇڭگۈي يىراقنى كۆرسىتىپ تۇراتتى. ئۇنىڭغا ياندىشىپ تۇرغان بادام دوپپىلىق ئۇيغۇر يىگىتى قولىدا ئورغاق، نەزەرىنى چەكسىز ئېتىزلارغا تىككەنىدى. پايانسىز بۇغدايلىقلاردا كومبايىنلار ھوسۇل يىغىۋاتاتتى. ئېچىلغان تىڭلاردا تراكتورلار يەر ئاغدۇرماقتا ئىدى. ياپپىشىل يايلاقلاردا چارۋىلار ئوتلاپ يۈرەتتى. . . پاختىزارلىقلاردا بولسا، ئەتلەس كۆڭلەك كىيگەن خوتۇن - قىزلار خۇشال ئىشلەۋاتاتتى.

كۆك خالات كىيىۋالغان ھېكمەت بىردە ئالدىغا، بىردە كەينىگە مېڭىپ، بەزىدە كۆزىنى قىسىپ قويۇپ، چوڭ ياپىلاق موي قەلەمنى بوياق تەڭشەش تاختىسىدىكى ھەر خىل بويىقلارغا مېلىتتى، سېمىز، ئېگىز خانىم چارۋىغا ئائىت دىئاگراممىغا بوياق بەرسە، ۋىجىك، بادام كۆزلۈك خانىم مايلىق دان، ئاشلىق سېلىشتۇرما جەدۋىلىدىكى سان - سىفىرلارنى يازماقتا ئىدى. ئەمما بۇ خانىملار بۈگۈن شەنبە بولغاچقا، ئۆيىگە پاتراق

كېتىشىنى ئويلىغان بولسا كېرەك، پات - پات بىر - بىرىگە كۆز قىسىشىپ، ھېكمەتكە قاراپ قويايتتى. ئۇلارنىڭ تەلپىسىگە، مۇرات ئىشخانىغا بىر مۇنچە مېھماننى باشلاپ كىردى. ھېكمەت نەفسە، گۈلزىبا، زۇمرەتلەرنى كۆرۈپ ھەيران قالدى. ئۇ، بىر - بىرىدىن چىرايلىق قىزلاردىن، بولۇپمۇ گۈلزىبانىڭ پاللىدە قىسىزىپ قاراشلىرىدىن سۆيۈنۈپ، ئالمان - تالمان كارىۋاتتىكى ئەدىيالارنى تۈزەپ، ئورۇندۇقلارنى ئالدىغا سۈردى.

— ھەي ئادىشەي، — دېدى مۇرات چاقچاقنى باشلاپ، — خۇتەننىڭ زۆھرە، شېرىن، ھۇزراىرنى باشلاپ كەلسەم، تاتىرىپ - قىزىرىپ تۇرۇسنا؟

— قېنى ئولتۇرۇڭلار، ئولتۇرۇڭلار، — دېدى ھېكمەت ھاياجانلىنىپ، — توۋا نەفسە، سىزنىمۇ كۆرگىلى بولىدىكەنە. . . كامىل كەلمەپتىغۇ؟ . . .

— ئۇ بىزنى ئۆيىدە ساقلاپ تۇرىدۇ، — دېدى مۇرات، — قېنى بۇلار ئۇسساپ كەتتى. ئۇسۇلۇقۇڭ يوقمۇ؟ . . .

— بولىدۇ، بولىدۇ، — ھېكمەت چايداننى ئالدى - دە، يەنە قويۇپ قويدى، — يا، ياق، ھاۋىنىڭ ئىسسىقىدا قىزىق چاي قۇيسام بولمىغۇدەك، مۇرات بېرى كېلە. . .

ھېكمەت مۇراتنى ئېلىپ چىقىپ كەتتى، قىزلار قاقاقلاپ كۈلۈپ كېتىشتى، ئىككى خانىممۇ سىزىۋاتقان رەسىملىرىنى قويۇپ، كۈلۈمسىرەشكىنىچە، «ھېكمەت مۇئەللىمنىڭ قايسىدۇر؟» دېگەندەك قىزلارغا قاراشتى. ھېكمەت قايتىپ كىرىشى بىلەن، زۇمرەت چاقچىقىنى باشلىۋەتتى.

— ھېكمەت، بۈگۈن بىزنى ئۇنداق - مۇنداق مېھمان قىلىشىڭىز، — دېدى زۇمرەت نەفسە بىلەن گۈلزىباغا كۆزىنى چىمچىقلىتىپ، — گۈلزىبانى قايتۇرۇپ ئېلىپ كېتىمەن. بىلىشىڭىز، ئۇنى مەن تەستە ئەكەلدىم. قىزلار كۈلۈشۈپ كېتىشتى. ئەمما گۈلزىبا ئالغانلىرىدا يۈزىنى توسۇۋالدى.

— سىلەردىن ئايلانسۇن، — دېدى ھېكمەت ئۈستەلگە كەمپۇتلەرنى ئېلىۋېتىپ، — كېلىشىڭلارنى بىلگەن بولسام، تەييارلىق قىلىپ قويىدىكەنمەن...

— ھېكمەت مۇئەللىم، — دېدى سېمىز خانىم، — مېھمانلىرىڭىز كېلىپ قالدى، بىز بالدۇرراق قايتىلىمىكى دېگەندۇق. بۇ رەسىملەرگە قاراپ باقسىڭىز...

— ئوبدان سىزىپسىلەر، بەك ئوبدان بوپتۇ، — دېدى ھېكمەت مۇنداقلا قاراپ قويۇپ، — بوپتۇ، بۈگۈن شەنبە بولغاندىكىن، بالدۇرراق قايتىڭلار...
— سىلەر كۈندە كېلىپ تۇرساڭلار بوپتىكىن، — دېدى بادام كۆزلۈك كىچىك خانىم قىزلارغا قاراپ، — سىزغان رەسىملىرىمىز بۈگۈنلا ياخشى باھاغا ئېرىشتى.

ئۇلارنىڭ كۈلكە ئاۋازلىرى ئىشخانىنى بىر ئالدى. ئىككى خانىم كېتىشى بىلەن، قىزلار تەشۋىقات رەسىمىنىڭ ئالدىغا كېلىشتى. ئۇلار رەسىم ئاستىدىكى چوڭ يېزىلغان «داجەيدىن ئۆگىنىپ، داجەپچە روھ يازىتايلى» دېگەن خەتنى ئوقۇدى. زۇمرەت ئورغاق تۇنۇپ تۇرغان ئويغۇر يىگىتنىڭ رەسىمىگە قاراپ كۈلۈپ كەتتى.

— ھېكمەت، ماۋۇ بالا بىر كىمگىلا ئوخشايدىغۇ؟

— ئوبدان قاراڭ، كىمگە ئوخشايدىكىن؟...

— مۇراتقىمۇ؟

— ئەمدى توندىڭىز...

— بۇرنى نېمانداق ئېگىز؟...

— بۇرۇن دېگەن ھېچنىمىگە تاقاشمايدۇ...

قىزلار ئىشخانا ئىچىدە قىقاس - چۇقان كۆتۈرۈۋەتتى. نەفسەمۇ لىپاپا ئىچىدە بولۇنغان مەنىلىك چاقچاقتىن كۈلۈپ تىلىنىپ كەتتى. بۇ ئەسنادا مۇرات كىرىپ كەلدى. ئۇنىڭ قولىدا چاقچاق ئوراق بىر قەغەز كورۇپكا بار ئىدى.

— قىزلارغا ئۆز قولۇڭ بىلەن تۇت، — دېدى مۇرات كورۇپكىنى ھېكمەتكە تۇتقۇزۇپ، — بىراق سامسىنى ئەكەلمىدىم.

— نېمىشقا؟

— ھەي، سوغۇق مارۇزنا بىلەن قىزىق سامسا يېگەن نەدە بار؟ بۇ سېنىڭ ھەر خىل بويىقىلىرىڭ بولمىسا ئارىلاشتۇرۇپ رەسىم سىزغىلى! ھېكمەت ھەر بىر قىزغا بىر ستاكاندىن مۇز قايماقنى ئۆز قولى بىلەن تۇتقۇزدى. ھاۋانىڭ ئىسسىقىدا قىزلار خۇشال بولۇشۇپ كەتتى. ھېكمەت ئۆزىنىڭ ستاكانىنى ئەمدىلا قولغا ئېلىۋېدى، مۇرات يەنە ۋارقىرىدى:

— ھەي ھېكمەت، يۈز - قوللىرىڭنى بىر يۇيساڭچۇ! رەسىمنى سەنلا سىزساڭ بولغۇدەك...

ھېكمەتنىڭ يۈزىگە سۇۋىلىپ قالغان، يېشىل، قىزىل بويىقلارنى كۆرۈپ، باياتىدىن بېرى گەپ قىلالماي تۇرغان قىزلار يەنە كۈلۈشتى. ھېكمەت خالىتىنى سېلىۋېتىپ داسنىڭ قېشىغا كېلىۋېدى، گۈلزىيا كېلىپ چۆگۈننى قولغا ئالدى. بۇنى كۆرۈپ، نەفسە بىلەن زۈمرەت بىر - بىرىنى بېقىنداپ قويۇشتى.

مۇرات قۇرۇقدالغان ستاكانلارنى كورۇپكىغا سېلىپ ئېلىپ چىقىپ كەتتى. ھېكمەت، موي قەلەملەرنى داستىكى سۇغا چىلاپ، سىقىما بويىقلارنى يىغىشتۇردى، قىزلارمۇ قول - قولچە ئىشخانىنى تازىلىشىپ بەردى.

— ھەي ھېكمەت بىر ئىشنى ئۇنتۇپ قالغىنى تاسلا قاپتىمەن، — دېدى مۇرات ئىشىكتىن كىرىپلا، — بۇ ناھىيىلىك كومىتېت بولغاندىن كېيىن، ۋېلىسپېتتنىڭ ئامالىنى قىلساڭ بوپتىمەن.

— نەچچىنى؟

— ۋۇي، خېلى چوڭ سۆزلەيسەنغۇ!

— ماۋۇ بولامدۇ؟ — دېدى ھېكمەت ۋېلىسپېتتنى يېپىپ قويغان رەختنى قايرىپ، — بىر ئەمەس تېخى ئىككى دېگىنە.

— ئاچقۇچچۇ؟

— قارا بۇ قىزىل لېنتا باغلانغىنى ئاچقۇچ بولماي نېمە؟ — دېدى ھېكمەت ئاچقۇچنى قولغا ئېلىپ، — بولامدىكەن؟

— بولماي! يېڭى ۋېلسېپىتلاركەنغۇ، تەشۋىقات بۆلۈمىنىڭ
ئوخشىمامدۇ؟ ساڭا گەپ كېلىپ قالماستىن؟
— ياك بۇجاڭ ئۆزى بىرەر ئىشنىڭ چىقسا، قايسىسىنى ئىشلەتكۈڭ
كەلسە شۇنى ئىشلەت دېگەن.

— بىزنىڭ ئۆيدە بىر مى بار، — دەيدى مۇرات، — ئىككىنچى
ئاغىنىلەرنىڭكىدىن ھەل قىلسام بولغۇدەك دەپ بېشىم قېتىپ تۇراتتى،
مانا ئەمدى ئەتە ئۈچ قىزنى قوندۇرۇپ ئۈچىمىزدە! ...
— مەن سىزنىڭ ۋېلسېپىتىڭىزغا مەنئەيمەن، — دەيدى زۈمەرت
مۇراتقا، — سىز دېگەن ئەسكى.

— نېمىشقا ئەمدى؟ — سورىدى ھېكمەت ھەيران بولۇپ.
— ئۇ دېگەن تۈپتۈز يەردىمۇ ئادەمنى قەستەن يىقىتىدۇ...
ئىشخانىنىڭ ئىچىنى يەنە كۈلكە قاپلىدى. نەفسە بىلەن گۈلرىيانىڭ
كۆزلىرىدىن ياش چىقىپ كەتتى. ھەر ئىككىلا قىز كۆڭلىدە: «بۇ
ئىككىسى ئۇزۇن يىللىق قەدىنسالاردەك بولۇپ كېتىپتۇ، ھەرگىز كۆز
تەگمىسۇن» دەپ ئويلىدى. ئۇلار مۇراتنىڭ باشلىشى بىلەن، كامىلنىڭ
ئۆيىگە قاراپ ماڭدى.

ئىيۇلنىڭ كۈندۈزلىرى ناھايىتى ئۇزۇن بولىدۇ. گەرچە كىشىلەر
ئىشتىن چۈشكەن بولسىمۇ، كۈن تېخى خېلىلا ئېگىزدە ئىدى. كوچىدا
پىيادە، ۋېلسېپىتلىك ئادەملەر كۆپ بولۇپ، ئۇلار ئۈچ قىزغا يەر
ئاستىدىن قاراپ قوياتتى، ھەتتا بەزىلىرى ئۆتۈپ كېتىپمۇ ئارقىسىغا
قايرىلىپ قاراپ، تاماقلارنى چاكىلىتاتتى. ئۇلار گۈجان كوچىسىغا
كىرگەندە، ئادەملەر بىر ئاز شالاڭلاشتى، بىراق، توبىا - توزان كۆتۈرۈپ
توساللا تەرەپكە كېتىۋاتقان ئات ھارۋىلىرى بىلەن ئېشەك ھارۋىلىرىنىڭ
ئايىغى ئۈزۈلمەيتتى.

كامىل بىلەن سەئىدە مېھمانلارنى دەرۋازا ئالدىدا كۈتۈۋالدى. سەئىدە
قىزلار بىلەن بىر - بىردىن قۇچاقلىشىپ، يۈز يېقىپ كۆرۈشتى.
نەفسەدىن بوۋىسىنىڭ، ئانىسىنىڭ، ئاچىلىرىنىڭ ئەھۋالىنى ئالاھىدە
سورىدى. مۇرات «خان ئانىغا سالام بېرىشنىڭ زۆرۈرلۈكى» نى ئېيتقاندىن

كېيىن، ھەممەيلەن پەلەمپەيلەر ئارقىلىق موماينىڭ ھوزۇرىغا كۆتۈرۈلدى.

سەئىدەنىڭ باشلىشى بىلەن، ئۇلار موماينىڭ مېھمانخانىسىغا كىردى. خانىمزاخان ئانا ئۆز ئىسمىغا لايىق خان ئانىدەك، كۆرپە سېلىنغان توقولما ئورۇندۇققا چۆكۈپ ئولتۇراتتى. ئۇنىڭ بېشىغا ئارتىۋالغان سۈت رەڭ بۆرتمە رومىلىنىڭ چۆچلىرى مۇرىلىرىنى يېپىپ سانسىزلىغان گۆھەر ئۇۋاقلارنى چېچىۋەتكەندەك يالتىرايتتى، ئاپئاق يىپەك كۆڭلىكىنىڭ ئۈستىدىن كىيىۋالغان تىك ياقىلىق ئىترەڭ نىمچىسىنىڭ لاتا توپچىلىرى رەتلىك ئېتىلگەنىدى. موماي ئورۇندۇق يۆلەنچۈكىگە تايىنىپ ئورنىدىن تۇردى.

— ئەسسالام خان ئانا! — ياشلار بىردەك سالام بېرىشتى.

— ۋەئەلەيكۇم ئەسسالام، بالىلىرىم، ئامان بولۇڭلار...

نەفىسە تىزلىنىپ، موماينىڭ ئېتەكلىرىنى كۆزلىرىگە سۈرتتى ۋە ياش تۆكتى. موماي بولسا ئۇنىڭ پېشانىسىغا سۆيىدى - دە، كۆزلىرىدىن ياش تۆكۈلدى.

— ئاڭلىسام قىزىم، قۇتلۇق ھاجىمنىڭ نەۋرىسى ئىكەنسۇز، — دېدى موماي ياشلىرىنى سۈرتۈپ، — ئۇ ھەزرەت كامىلىنىڭ بوۋىسى بىلەن بۇخارا، ئەندىجانلاردا ياخشى ئۆلپەتلەردىن بولغانىدى. ئاللاھ ئۆمرىنى ئۇزۇن قىلغاي.

— خان ئانا، ئۆزلىرى ئوبدان تۇردىلمۇ؟ — نەفىسە كۆز ياشلىرى بىلەن مومايغا قارىدى.

— ئەلھەمدۇللىلا شۈكرى قىزىم، — موماي نەفىسەگە سىنچىلاپ قارىدى، — ئىمانى كامىل، ئىستېداتلىق، پەرىشتىدەك نازاكەتلىك چوڭ بوپسىز، خۇدايىم يامان كۆزدىن نېرى قىلغاي.

خاننىزاتخان ئانا كۈلۈبىنىڭ پېشانىسىدىن سۆيۈپ، ئۇنى «خوتەننىڭ زۆھرىسى» قىزىم دەپ ئىرىكلەتتى، ئەمما زۈمرەتنى سۆيۈپ، ئۇنىڭ يۈزلىرىنى ئالقانلىرىغا ئېلىپ قويۇپ بەرمىدى.

— پاه، پاه بۇ قىزىم تۇمۇچۇقنىڭ ئۆزىلىغۇي؟ — دېدى موماي

كۈلۈپ، — ئويىناپ تۇرغان كۆزلىرىدىن ئۇنىڭ شوخ، تېتىك، ئوماقلىقى چىقىپ تۇرىدۇ. . . . ئانام. . . . ئانام! . . .

«تۇمۇچۇق» سۆزى چىقىشى بىلەن، قىزىلار پىخىلداپ كۈلۈشتى. ھېكمەت مۇراتنىڭ بېقىنىغا ئۇرۇپ قويدى. كامىل بىلەن نەفسەنىڭ كۆزلىرى ئۇچرىشىپ قېلىپ، قىزىرىپ كېتىشتى.

— ھەي ھارامزادە، — دېدى خان ئانا مۇراتقا قولىنى چىنىپ، — مېنىڭ بىلەن كۆرۈشكۈڭ يوقمۇ؟

— كۆرۈشكۈمغۇ ئەجەبمۇ بار، — دېدى مۇرات كۆزلىرىنى ئويىنىتىپ، — ئەممازە قىزلارنى سۆيۈۋەردىلە، بىزگە قالمىدىمىكى دەپ تۇردۇق.

— ساڭمۇ ئېلىپ قويدۇم، بېرى كەل. . . .

ھەممەيلەن كۈلۈشتى. موماي مۇراتنىڭ پېشانىسىغا بىر سۆيگەندىن كېيىن، «قارا بۇ ھېلىگەرنىڭ گېپىنى!» دەپ قويدى. ئۇ ھېكمەت بىلەن كۆرۈشكەندە، ئۇنى «كامىل، مۇراتلار ئورمىغا كەتكەندە، ئۆزىنى كۈندە يوقلاپ تۇرغانلىقىنى، قىزىق گەپلەر بىلەن زېرىكتۈرمەي، ھەمراھ بولغانلىقىنى» ئېيتىپ ماختاپ كەتتى.

— بۇ تاهىر بالانىڭ، — دېدى موماي ھېكمەتنى ئىركىلىتىپ، — چىرايى خۇددى ئېچىقلىق تۇرغان بىر كىتاب. ھەر قانداق كىشى بىرلا قاراپ ئۇنىڭ قەلبىدىكى سىرلارنى بىلىۋالالايدۇ. . . . ھەر دائىم خۇشخوي، چىرايىدىن كۈلكە كەتمەيدۇ. شۇڭا مەن ئۇنىڭغا:

بالام ھېكمەت، پېشانەڭ ئاقتابدۇر، نۇرغا توشقاندىكە،
بۇ خۇش پېئىلىڭ ياراشقاي شاھقا تاجى خوب ياراشقاندىكە.

دەپ تىلەك تىلەيمەن.

— رەھمەت خان ئانا! . . . — ھېكمەت ئېگىلىپ تەزىم قىلدى.
سەگىدە مېھمانلارنى پەستىكىسى مېھمانخانىغا باشلاپ ماڭدى.
ھەممىنىڭ ئارقىدا قالغان مۇرات بىلەن زۇمرەت ئاستا پىچىرلىشاتتى.

— خان ئانام ئەجەب ماختاپ كەتتا بۇ خېنىمنى؟ يەنە بىر قاراپ باقايچۇ! — دېدى مۇرات زۆمرەتكە ئېگىشىپ قاراپ.
— تولا سەتلەشمەڭ يوغان بۇرۇن...
— بۇرۇنۇم بۇ چاغقىچە تاقىشىپ باقمىدىغۇ؟ — دېدى مۇرات شەۋرلاپ.

زۆمرەت قىزارغىنىچە چەكچەيدى. نەفسە بىلەن بىللە كېتىۋاتقان گۈلزىبا بەخت شارابى ئىچكەندەك مەستخۇش ئىدى. خان ئانا قىشتا ھېكمەت بىلەن ئىككىسىنى تاھىر - زۆھرەگە ئوخشاتقاندى. مانا بۈگۈنمۇ تاھىر - زۆھرەگە ئوخشىتىپ ئىرىكىلەتتى. بۇ بىر ئېغىز سۆز گۈلزىبا ئۈچۈن ئىككى دۇنياغا تېگىشمەيدىغان بەخت ۋە سۈيۈنچ ئىدى. ئۇ ھېلىلا قانات قېقىپ ئۇچۇپ كېتىدىغان كەپتەردەك، روھلىنىپ كېتىۋاتتى. مېھمانلار دەھلىزدە ئاياغلىرىنى سېلىپ، مېھمانخانغا كىرىشتى. قوش قاپاقلىق دېرىزىلەردىن چۈشكەن كۈننىڭ قىياش نۇرى ئۆيىنى يورۇتۇپ تۇراتتى. قىشلىق تەملىدىكى ئولتۇرۇشتا، چوپۇن مەش قويۇلغان تاختاي سۇپىغا ئىمدى تەشتەك گۈللەر قويۇلغانىدى. ھۈپپىدە ئېچىلىپ كەتكەن «مەخەل گۈل»، «كۈندە باھار»، «مەرۋايىت گۈل» لەر مېھمانخانا ئوتتۇرىسىدا ئوتقاشتەك تاۋلىنىپ تۇراتتى.

قىزلار ھېكمەت سىزغان «ئىككى كىيىك» رەسمى ئىتراپىغا يىغىلدى. بۇ رەسىمنىڭ گېپىنى كامىلىدىن ئاڭلىغان بولسىمۇ، تېخى كۆرۈپ باقمىغان نەفسە ئاجايىپ نازۇك ھېسسىياتلار ئىلكىدە، يارىدار كىيىككە، ئۇنىڭغا تەلمۈرۈپ تۇرغان چىرايلىق جۈپتىگە قارايتتى، قەلبىدىن ھەسرەتلىك پىغانلار ئۆزلىيتتى، كۆڭۈل كۆزى بىلەن رەسىمگە تىكىلىپ تۇرغان گۈلزىبا ئىچىدە: «ئەمدى يارىدار كىيىك جۈپتى بىلەن كېتىدۇ... جۈپتى بولسا ئۇنىڭغا بىر ئۆمۈر ۋاپادار ھەمراھ بولىدۇ...» دېگەنلەرنى ئويلايتتى.

— قېنى قىزلار، بۇ رەسىمگە بىر ئىسىم قويۇپ بېقىڭلارچۇ، — دېدى كامىل ئالدىغا ئۆتۈپ، — بۇ چاغقىچە ھېچكىم ئىسىم قوالمىدى.
— مېنىڭچە «ئالدىنغان كىيىك» بولسا بولغۇدەك، — دېدى

زۇمرەت.

— يا، ياق، — دەدى مۇرات، — «يارىدار كىيىك چۈشەندى» دەپسەك قانداق بولار؟

— بولدى، چاقچاق قىلماڭلار، — دەدى كامىل، — سىلەزمۇ سەئىدە ئاچم «ئاھ بىچارە» دەپ ئىسىم قويالىلى دېگەندەك گىپ قىلىۋاتىسىلەر...
— مەن ئويۇمغا كەلگىنىنى دەپ باقاي، توغرا بولۇشى ناتايىن، — دەدى نەفىسە كۈلۈپ، — «ئۈزۈلمەس رىشتە» ياكى «ۋاپا» بولسىمۇ بولغۇدەك.

— «ئۈزۈلمەس رىشتە»، «ۋاپا»، ۋاھ نېمىدېگەن پاساھەتلىك ئىسىملار بۇ! — دەدى كامىل گۈلزىباغا قاراپ، — گۈلزىبا سىزنىڭچە قانداق؟

— مەن نېمە دەيتتىم؟ — دەدى گۈلزىبا ئاناردەك قىزىرىپ، — دوستۇم نەفىسەنىڭ «ۋاپا» دېگىنى ئەڭ مۇۋاپىق بولسا كېرەك...

گۈلزىبا ئىزا تارتقىنىدىن سىرتقا يۈگۈرۈپ چىقىپ كەتتى. قىزلار كۆرىپلەردىن ئورۇن ئالدى، سەئىدە بىلەن گۈلزىبا داستىخانلارنى سېلىپ چاي تارتتى. مېھمانلار قەنت - گېزەكلەر بىلەن بىر قۇر مېھمان بولغاندىن كېيىن، يەنە «ۋاپا» توغرىلىق سۆز باشلىنىپ، ئىككى كىيىكنىڭ پاجىئەلىك ھالىتىگە تەبىئەت مەنزىرىلىرىنىڭ ماسلاشقانلىقى، بولۇپمۇ قانغا بويالغان بۇلاق سۈيى، ئىككى كىيىكنىڭ كۆزلىرىدىكى ياشلار... قاتارلىقلارنىڭ ئەسەر مەزمۇنىنى ھەمىسىلەپ ئاشۇرغانلىقى ئۈستىدە قىزغىن پاراك بولدى.

— مەنمۇ ئاشۇنداق رەسىمدىن بىرنى سىزغۇزمەن، — دەدى زۇمرەت، — ھېكمەت سىزدى، بېرەمسىز؟

— بەللى، شۇمۇ گىپ بوپتىمۇ؟ سىزگە سىزىپ بەرمىسەم، كىمگە سىزىپ بېرىمەن؟ ئېيتىڭا، ئىسمىنى نېمە قوياقچى؟

— «يۇرنى تاقاشمىدى» دەپ قوي، — دەدى مۇرات چاقچاق قىلىپ. ئولتۇرغانلارنىڭ ھەممىسى قاقاقلاپ كۈلۈشتى.

— ياق، ياق، — دەدى زۇمرەت جىلى بولۇپ، — بۇ ساراڭغا قويۇپ

بەرسە، «تاماکا ئوتىنى يېقىپ، جاننى قاخشىتىش» دەپ ئات قويۇشتىن يانمايدۇ.

ئۆي ئىچىدە يەنە كۈلكە كۆتۈرۈلدى.

— بولدى تالاشماڭلار، — دېدى ھېكمەت بىر ئاز ئويلىنىۋېلىپ، — مەن «بۇلاقتىكى شولا»، «چىلانلىقتىكى كاككۆك ئاۋازى» دېگەن تېمىلاردا رەسىم سىزىنى ئويلاۋاتىمەن، قانداق دەيسىلەر؟...

قاتتىق كۈلكە ئاۋازىدىن مېھمانخانا لەرزىگە كەلدى. دېرىزە تۈۋىدە دانلىشىپ يۈرگەن بىر توپ قۇشقاچ پۇر قىلىپ كۆتۈرۈلدى. نەفسە ئىزا تارتقىنىدىن يۈزىنى قاجۇرۇپ، تەتۈر قارىۋالدى، بۇنى كۆرگەن باشقىلار كۈلكىنى باشقىدىنلا باشلىۋەتتى.

مېھمانلارغا لېگەنلەردە قولداما تارتىلدى. تاماق يېيىلىپ بولغاندىن كېيىن، ھەممىسى بىردەك سىرتقا چىقىشتى، كۈن ئولتۇرۇپ، گۈگۈم چۈشۈپ قالغانىدى. باغقا كىرىپ، تۈۋىگە چۈشكەن قىزىل غەزىمەت ۋە ئاق سۈت ئالمىلاردىن تېرىپ كېلىپ، كۆل بويىدا ئولتۇرۇشتى، زۈمرەت باغنى ئارىلاپ يۇمشاپ قالغان شاپتۇللارنى ئۈزۈپ كەلدى. قىزلار كۆل بويىدا مېۋە يەپ، بىر دەم ئولتۇرغاندىن كېيىن، باغنىڭ ئىچكىرىسىگە كىرىپ كېتىشتى. مۇرات كامىل بىلەن ھېكمەتكە «ئاممىۋى كىنوخانا» بىلەن «قىزىل يۇلتۇز» كىنوخانىسىنىڭ قايسىسىدا ياخشى كىنو بولسا، شۇنىڭ بېلىتىنى ئالدىغانلىقىنى ئېيتىپ كېتىپ قالدى.

ئۆز يىگىتلىرى بىلەن بىللە كىنو كۆرگەن قىزلار تولىمۇ خۇشال ئىدى. كامىل، ھېكمەت، مۇراتلار ئۇلارنى گۈلزىباننىڭ ئۆيىگە ئاپىرىپ قويۇشتى. ئۇلارنىڭ ئەتە سەھەردەك تۈزۈشنى تاپىلاپ قويۇپ، قايتىپ كېتىشتى.

كېچە سالقىن ئىدى. ئەتىكى ئىسسىقتىن دېرەك بېرىپ، ئاسماندىكى يۇلتۇزلار يىراقتىكى پادىچى گۈلخانلىرىدەك يارقىن چاقنايتتى. يۇرۇڭقاش دەريا ساھىللىرىغا قىڭغايغان ئاي ئورغىقى نېپىز تۇمانلار ئىچىدە غۇۋا كۆرۈنەتتى. قاپقاقلرى ھويلىغا قارىتىپ ئېچىۋېتىلگەن دېرىزىدىن كىرگەن ئىللىق شامال، چوڭ كارىۋاتتا مۇڭدەشپ ياتقان ئۈچ

گۈزەلنىڭ مۇبارەك تەنلىرىنى سۆيۈپ ئۆتەتتى.

زۇمرەت ئالغانلىرىنى قۇندۇزدەك چاچلىرىنىڭ ئاستىغا قويۇپ خىيال سۈرەتتى، ئۇنىڭ ئىككى يېنىدا، نەفسە بىلەن گۈلزىبا تىزلىرىنى قۇچاقلاپ ئولتۇراتتى. ئۇلار گەرچە مەكتىپىدىكى ئوقۇتۇش ئىشلىرى ھەققىدە قىسقا - قىسقا سۆزلىشىپ قويسىمۇ، خىياللىرى يۇلتۇز قاپلىغان كۆكلەردە پەرۋاز قىلاتتى. نەفسە بوۋىسى قۇتلۇق ھاجىمنىڭ كامىلىنىڭ بوۋىسى ئابلەتتەپ ئەمىر نەققاشى، چوڭ بوۋىسى مىركامىل ھاجىسى ھەزرەتلىرى ھەققىدە پەخىرلىنىپ تۇرۇپ سۆزلىگەن سۆزلىرىنى ئەسلىەيتتى. توغرا، ئۇلار ئۆمرىنى ئىلىم - مەرىپەت، ئۇيغۇر ھۈنەر - سەنئىتىگە ئاتاپ، شۇ ئارقىلىق مىللىتىنىڭ ساپاسىنى ئۆستۈرۈپ، مەدەنىيىتىنى يۈكسەكلىككە كۆتۈرۈش ئۈچۈن قان - تەر تۆككەنلەر... ئۆزىنى ئاتىغانلار!... مىركامىل ھاجى، ئابلەتتەپ ئەمىر نەققاشى، خانىزاتخان ئاندىك ئىستېداتلىق مەرىپەت مەشەللىرى مىللىتىمىزنىڭ تارىخىدا سان - ساناقسىز ئۆتكەندى!... كامىلمۇ ئۈچىنچىسى ئەۋلاد نوتا بولۇپ يېتىلمەكتە! ئەجدادلىرىمىز قالدۇرۇپ كەتكەن مەدەنىي مىراسلارنى قېزىش، يورۇقلۇققا چىقىرىش، ئۇنى دۇنياغا تونۇتۇش - كامىلدەك ئىز باسار ياشلارنىڭ زىممىسىگە يۈكلەنگەن!... بۇ ئۇلارنىڭ مىللىت ۋە تارىخ ئالدىدىكى قەرزى ھەم پەرزى ئىدى.

نەفسە روھىي جەھەتتىن كامىلغا باغلىنىپ قالغانلىقىنى ھېس قىلغىنىدا، ئۆزىنى گىمىنتايىن بەختلىك ھەم شەرەپلىك ھېسابلايتتى. ئەگەر ئاشۇ يىگىتنىڭ دەردىگە دەرىمان بولۇپ، خەلقى ئۇنىڭغا يۈكلىگەن يۈكنى زەررىچە يېنىكىلتەلسە، مەرھەمەت قولىنى سۇنۇپ، ئارزۇ - ئارمان مەشەللىرىنى تۇتۇپ، بۇ يولدا تەڭ قەدەم تاشلىيالىسا! بىس... بۇنىڭدىن ئارتۇق يەنە قانداق بەخت - سائادەت بولسۇن!... زۇمرەت مىنچىلداپ يىغلىدى. نەفسە بىلەن گۈلزىبا تەڭلا ئۇنىڭغا قارىدى.

— زۇمرەت نېمە بولىدىڭىز؟ — دېدى نەفسە چۆچۈپ، — ساقسىز بولۇپ قالىدىڭىزمۇ؟

— ياق، — دېدى زۇمرەت ئۆپكىدەپ، — ئويلسام، مەن ئەسكى ئەمەنمەن...

— بۇ نېمە دېگىنىڭىز؟ كىم سىزنى ئەسكى دەيدۇ؟ — دېدى گۈلزىيا.

زۇمرەت گەرچە كۆزىنى يۇمۇۋالغان بولسىمۇ، ئۇخلىمىغانىدى. ئۇ خىيالدا مۇرات بىلەن قېيىدىشىپ قالغانىدى. مۇرات چاقچاق، كۈلكە - ھەزىلەر بىلەن ئۇنى پەيپىلىمگەنسېرى، زۇمرەت قېيىدايتتى، ئاچچىقلايتتى، قەستەن تەتۈرلۈك قىلاتتى. ئەمما، مۇراتنى بىردەم كۆرمىسە چىدىمايتتى، يەنە ئەركىلەپ سۇۋۇناتتى. تەئەددى - تەنەلەر بىلەن مۇراتنىڭ تاتلىق گەپلىرىنى ئاڭلايتتى، زۇمرەت ئۇنىڭ چاقچاق، قىزىق گەپلىرىنى ئاڭلاش ئۈچۈن بولسىمۇ يولسىزلىق قىلاتتى. نېمە ئۈچۈندۇر مۇراتنىڭمۇ بەزى چاغلاردا مۇڭلىنىپ، جىمىپ قالىدىغان چاغلىرى بولاتتى. بايا كىنو كۆرۈۋېتىپ، ئۇ بىردىنلا جىمىپ كەتتى. چۈنكى، ئالدىدىكى ئورۇندۇقتا يۈزلىرىنى ئاق كېسىلى بېسىپ كەتكەن بىر ئادەم ئولتۇراتتى. چېچەن زۇمرەت مۇراتنىڭ چىرايىدىكى ئېغىر غەم ئالامىتىنى كۆرۈپلا، ئۇنىڭ ئېسىگە خالىق كاتىپ كەلگەنلىكىنى بىلگەنىدى. دېگەندەك، ئۇ كىنودىن قايتىپ يول بويى بىر ئېغىزمۇ گەپ قىلمىدى. «خالىق ئاكىمنىڭ بىزنىڭ ئۆيگە كەلگىنىنى بىلىپ قالسا، مۇرات مېنىڭدىن ۋاز كېچەرمۇ؟» دېگەن ئوي ئۇنىڭ خىيالىدىن كېچىشى بىلەن، ئۇ يىغلىۋەتكەنىدى.

— گەھمەق قىز، — دېدى نەپسە كۈلۈپ، — سىز ئاختاملىقتا چالما تالىشىۋاتامسىز - نېمە؟ مۇراتنى بىزدىن ئوبدان چۈشىنىسىز، ئۇ شوخ، تېتىك، ئويۇن - چاقچاققا ئامراق بولغىنى بىلەن، ۋىجدانلىق، ساپ نىيەت، ئاق كۆڭۈل يىگىت. بۇنداق يىگىتلەرنىڭ مۇھەببىتى مۇقەددەس ئەقىدىگە ئايلانغان بولىدۇ. . . كامىل ئۇنى سىگنال، قوڭغۇراق، ئەگەر ئۇ بولمىغان بولسا، ئارىمىزدىكى شادلىق ۋە جۇشقۇنلۇق ئۇخلاپ قالغان بولار ئىدى دەپ ماختايدۇ.

— سىز ئويلاپ بېقىڭ، — دېدى گۈلزىيا ئېغىشىپ، — كامىل پىراق

ئازابىدا ئازابلانغاندا، ئۇنىڭ ئازابلىرىنى ئۇزۇلدۇرغان كىم؟ مۇرات ئىككىمىزنى ئامۇتلۇققا ئەۋەتكەنمۇ شۇ. بۇ نېمە ۋەجىدىن بولغان؟ بۇنداق ياخشى يىگىتتىن گۇمانلانمىڭىز قانداق بولىدۇ؟ ...

— بۇ قېتىمقى قۇرۇم كۆلىدىكى ماياھەتتىمۇ شۇ ئويلاپ تاپقان، — دېدى نەفسە، — ئۇ ھەقىقەتەن گۆھەردەك ساپ يىگىت! ...

— نېمە؟ ھېكمەت ئەمەسمۇ؟ — سورىدى گۈلزىبا.

— ئەسلىدە ھېكمەت سىز بىلەن ئۇچرىشىشنى، سىزدىن كەچۈرۈم سوراشنى ئويلىغان! ... — دېدى نەفسە، — ئەمما ئاغزىدىن چىقىرىلمىغان. مۇرات ئۇنىڭ يۈرەك ئازابىنى بىلىپ، مۇشۇنداق ئويغا كەلگەن.

گۈلزىبانىڭ ۋۇجۇدىنى ئوتلۇق بىر ھارارەت ئۆز ئىلكىگە ئالدى. نەفسە كامىلىنىڭ چىلانلىقتا ئېيتقانلىرىنى سۆزلىپ بەرگەندىن كېيىن، ئۇ ھېكمەتنىڭ ئالىي جاناب پەزىلىتىگە قايىل بولدى، يەنە بىر تەرەپتىن، ئۆزىنىڭ ئاغرىنىشلىرىنىڭ بىۋەدە ئىكەنلىكىنى ھېس قىلىپ يەتتى. خۇددى نىل رەڭلىك ئاسماندا چاقتاپ تۇرغان سۈرەييا، ئەششۇئەلە، چولپان يۇلتۇزلىرىدەك بۇ ئۈچ قىز ئۆز يىگىتلىرى ھەققىدە قەلب ئىزھارلىرىنى تۆكۈپ، تاڭغا يېقىن ئۇخلاپ قالدى.

ئۇلار ئەتىسى نەفسەنىڭ ئۇيغىتىشى بىلەن ئورۇنلىرىدىن تۇرۇشتى - دە، يۈيۈنۈپ - تارىنىپ، سومكىلىرىغا نەرسە - كېرەكلىرىنى قاچىلاشقا باشلىدى، مۇرات كىرىپ كەلدى. ئۇ كامىل، ھېكمەتلىرىنىڭ ناھىيىلىك كومىتېتى ئالدىدا ساقلاپ قالغانلىقىنى ئېيتىپ، زۇمرەتنىڭ سومكىسىنى كۆتۈرگىنىچە چىقىپ كەتتى. نەفسە، گۈلزىبا، زۇمرەتلەر ئەدىيال، يېمەكلىك، قاچا - قۇچا سېلىنغان سومكىلارنى كۆتۈرۈشۈپ ماڭدى، بۇمەرمەخان ئۇلارنى ئىشىك ئالدىدا ئۈزتىپ قويدى.

قىزىلار يېتىپ كەلگەندە، كامىل، ھېكمەت، مۇراتلار پارقىراپ تۇرغان ۋېلىسپېنتلەرنى تۈتۈپ ساقلاپ تۇراتتى. ئۇلار قىزىلارنىڭ سومكىلىرىنى ۋېلىسپېنتنىڭ راسىغا ئورۇنلاشتۇرغاندىن كېيىن، بىر - بىرىگە قاراشتى. مۇرات ئىككى كۈننىڭ ئالدىدا زۇمرەت بىلەن

كۆرۈشكۈلى بوستانغا چىقىپ، ھېكمەتنىڭ گارمۇنىنى ئالغاچ كىرگەندى. ئۇنى زۇمرەتنىڭ مۇرىسىگە ئېسىپ: «قېنى، تۇمۇچۇقىم مەرھەمەت!» دەپ ۋېلىسىپىتىنى كۆرسەتتى. نەفسە كامىلىنىڭ، گۈلربا ھېكمەتنىڭ كەينىگە قوندىدە، مېڭىپ كېتىشتى.

قۇرۇم كۆلى شەھەردىن ئانچە يىراق ئەمەس ئىدى. ئۇنى بەزىلەر كوئېنلۇن سۇ ئامبىرى دەپمۇ ئاتىتتى. قۇرۇم كۆلىنىڭ شەھەرگە تۇتاش يان باغرى جىگدە، سۆگەت، ئۆرۈك، توغراقلاردىن تەركىب تاپقان ئورمانلىق ئىدى. ئورمان ئىچىدە ياۋا گۈللەر ئېچىلىپ كەتكەن بولۇپ، ياپيېشىل چىملىقلار ئازا بىر - بىرىگە گىرەلەشكەن كىچىك ئېرىقلاردا سۈزۈك سۇلار ئېقىپ تۇراتتى، ئۇيەر - بۇيەردە تاشتىن قوپۇرۇلغان، كولاپ يامالغان ئوچاقلار ئوچرايتتى، بۇ تاماشاغا چىققان ساياھەتچىلەرنىڭ قالدۇرۇپ كەتكەن يالداملىرى ئىدى.

كامىل، ھېكمەت، مۇراتلار ۋېلىسىپىتىنى يېتىلەپ ئورمانغا كىرىشى بىلەن، قىزلار ئالدىدا يۈگۈرۈپ كېتىشتى. ئۇلار: «بۇ يەر چىرايلىقكەن»، «ماۋۇ يەر سالقىنكەن» دېيىشىپ، قىن - قىنىغا پاتماي ۋارقىرىشاتتى، چۈرقتىراتتى، گۈللەرنى ئۈزىشتى. نەفسەنىڭ تاللىشى بىلەن، تەتۈر سۆگەت تاللىرى لەرزىلەن يەلپۈنۈپ، جىگىدلەر مەرۋايىتتەك ساڭگىلاپ تۇرغان پىنھان ئوتلاققا نەرسە - كېرەكلىرىنى چۈشۈردى. ئەتراپتا ساپسىرىق مامكاپ، سۆسۈنرەك كاككۆك گۈللىرى ئېچىلىپ، يۇمشاق سەمەنگاھ ئوتلىرى يەلپۈنۈپ تۇراتتى. بۇ يەردە ساياھەتچىلەر قالدۇرۇپ كەتكەن بىر تاش ئوچاقمۇ بار ئىدى. قىزلار سومكىلاردىن قاچا - قۇچىلارنى ئېلىپ، ئەدىيالارنى چىملىقلارغا يايماقتا ئىدى. كامىل يەڭلىرىنى تۈرۈپ ئوچاقنى تۈزەشتۈرۈشكە باشلىدى. مۇرات بىلەن ھېكمەت شامالدا سۈنۈپ چۈشۈپ كەتكەن قۇرۇق شاخلارنى يىغىپ كېلىشتى. گۈلربا كىچىككەن رو قازاننى ئېرىقتا يۇيدى، نەفسە بىلەن زۇمرەت تەرخەمەك، لازا، پەمدۇرلارنى توغراپ، خام سەي تەييارلىقىغا چۈشۈپ كەتتى. قىزلار ئۆيلىرىدىن ئېلىپ كەلگەن قۇرۇلمىلىرىنى قىزىتىش ئۈچۈن سومكىلىرىدىن ئېلىشتى. ئورمان ئىچى

«ئۇنى ئال، بۇنى قوي، چۆمۈچ قىنى، چوكا يوق» دېگەندەك ئاۋازلار بىلەن تولدى. بولۇپمۇ زۈمرەتنىڭ: «مۇرات كۆزۈمگە ئىس كىرىپ كەتتى، مۇرات ئوتۇننى پارچىلاپ بېرىڭ!» دەپ جېنىنىڭ بېرىچە ۋارقىرىغان ئاۋازى ئورمان قۇشلىرىنىمۇ ھۈركىتىۋەتتى. مۇراتنىڭ: «بولسۇن، مەزلۇم، كايىماڭلار...» دېگەن سۆزى زۈمرەتنى تېرىكتۈرسە، باشقىلارنى كۈلدۈرۈپ، ئوتلاقلاردا يۈمىلتاتتى.

ئاد دالا ساياھىتى، دالا ساياھىتى!... تارتقان جاپاينىڭ راھەت، ئىچكەن سوغۇق سۈيۈڭ جان ئاتا قىلغۇچى زەمزمە!... يېگەن خام - خاتلا تاماقلارنىڭ جەننەت نېمىتى!... ئىچكەن ئاچچىق شارابلىرىڭ ئايى كەۋسەر... چۈنكى سەن بىردەملىك بولسىمۇ دوستلىرىڭ بىلەن بۇ دۇنيا غەملىرىدىن خالاسەن!... كۆك ئاسمان ساڭا كۈلۈپ باقىدۇ، قۇياش ئوتلۇق ھارارىتىنى ئاينمايدۇ... باغرى كەڭ تەبىئەت ساپ ھاۋاسى، سۇلىرى، داۋۇ دەرىخلىرى، گۈل - گىياھلىرى بىلەن قۇچاق ئاچىدۇ... سۇلارنىڭ شىلىدىرلىشى، يوپۇرماقلارنىڭ بىنىك تەۋرىنىشى، ئوتلارنىڭ لەرزىن يەلپۈنۈشى گويىكى مۇڭلۇق مۇزىكا، قۇشلارنىڭ سايرىشى، چېكەتكىلەرنىڭ چىرىلىشى بەجاينكى ناخشا! ئەتراپقا توپماي قارايسەن، چۈنكى ئۇ ئۇستا رەسسام قولىدىن چىققان لېرىكىلىق سۈرەت! بۇرۇن ئۇنداق ئەمەسمىدى؟ شۇنداق ئىدى! ئەمما سەن تۇرمۇشنىڭ باش - ئۇچى يوق دەشتلىرىدە، چۆمۈلىدەك تىرىشىپ - تىرىشىپ، ياشاش ئۈچۈن، ھايات ئۈچۈن كۈرەش قىلىپ، تىرىكچىلىك غېمىدە يۈرگەچكە، بۇ گۈزەللىكلەرنى سېزەلمىگەن، سېزىشىمۇ خالىمىغان... ھەم خالىمايتىڭ!

چېۋەر قىزلار بىردەمدىلا داستىخاننى گۈللىتىۋەتتى. چىنە ۋە تەخسىلەردە خام سەي، قورۇلمىلارنى ئېلىپ كېلىشتى، ئۆزلىرىدەك رەڭدار ئالمىلارنى، تەكە شاپتۇللارنى داستىخانغا تۆكۈشتى، كەمپۇتلەرنى چېچىشتى. چايلار دەملىنىپ، نان - توقاچلار ئوشتۇلىدى. مۇرات شەھەردىن ئېلىپ كەلگەن گۆش گىردە، سامسىلارنى سومكىدىن ئالدى. قىزلارنى ھەممىدىن بەك خۇشال قىلىۋەتكىنى، ئاغزى ھىم ئېتىلگەن

قاچىدىكى لازا، ئاچچىقسۇ، سامساق سۇلىرى تەڭشەلگەن لەڭپۇڭ بولدى.
ئۇلار «بۇنى ئوغۇللار يېمەيدۇ، بەرمەيمىز» دەپ چۇرقىراشتى.
مۇرات سورۇن بېشى ئىدى. ئۇ يۈكۈنۈپ ئولتۇرۇپ، يىگىتلەرنىڭ
ئالدىغا بىر پىيالىسىدىن مۇسەللەس قويدى. ئارىلىقتا، ھېكمەت
سومكىسىدىن بىر نەچچە كۈننىڭ ئالدىدا مۇرات ئارماندا قالغان «شېپىڭ»
ھارىقىنى چىقىرىپ بەردى.

— ياشاپ كەت ھېكمەت، — ۋارقىرىدى مۇرات، — سەن دانالارنىڭ
داناسى، ۋۇي، نېمانداق يېرىم قالغى؟ ئۆزەڭ ئىچىپسەندە؟
— مېنى ھاراقكەش كۆرۈۋاتامسەن؟ سېنى ھەممىنى ئىچىپ مەسەت
بولۇپ قالمىسۇن دەپ، يېرىمنى تۆكۈۋەتتىم.
— ۋاي ئىسىت، ۋاي ئىسىت... قەدرىنى بىلىسكەن گاچا.
— مەن ئىچمەيمەن، — دەپى كامىل، — مۇسەللەستىن ئازراق
ئىچسەم كۇپايە.

— مۇرات سەن يالغۇز قالما، — دەپى ھېكمەت، — مەن ئازراق
ئىچەي.

سۈزۈك ئاسماندا بىر پارچىمۇ بۇلۇت كۆرۈنمەيتتى. قۇياش سايە
تاشلىغان قويۇق چىمەنلىكلەردىن ئوت ۋە گۈللەرنىڭ ھىدى كېلەتتى.
قۇرۇم كۆلى تەرەپتىن ئۇرغان شامال چاچلارنى يېنىك تەۋرىتىپ،
يۈزلەرنى سۆيۈپ ئۆتەتتى. قىز - يىگىتلەرنىڭمۇ يۈزلىرىدە كۈلكە،
كۆزلىرىدە تەبەسسۇم، شادلىق ئىچىدە يايىراپ ئولتۇرۇشاتتى.

— دوستلار، — دەپى مۇرات قولغا چىنىنى ئېلىپ، — بۈگۈن
كامىل، نەفسە، ھېكمەت، گۈلزىبا، زۇمرەت ۋە مۇراتلار جەم بولدۇق.
بۇ بىر قۇتلۇق كۈن. گەرچە داستىخانىمىز غورىگۈل بولسىمۇ،
ئۇنتۇلغۇسىز خاسىيەتلىك بىر ئۇچرىشىش بولدى!... بىز دوستلۇقنى،
مېھىر - مۇھەببەتنى قەدىرلەيلى!... جاپادىمۇ، راھەتتىمۇ بىللە
بولايلى! كۈنلار، كۆڭۈلدىن ئۇلۇغ نەرسە يوق، دېيىشىدىكەن. شۇڭا،
كۆڭۈلنى سۇقەدەس بىلەيلى، قېنى ئەمەس كۆتۈرەيلى!...
زۇمرەت ئوتلۇق كۆزلىرى بىلەن، يىگىتكە قارىدى، مۇراتنىڭمۇ

يۈزلىرىدە بەخت نۇرلىرى جىلۋىلەندى! . . .

قىز - يىگىتلەر داستىخاندىكى نېمەتلەرگە تۇتۇش قىلىشتىسى. يىگىتلەر قىزلارغا گۆش گىردىلەرنى ماكلاپ، سامسىلارنى سۇنۇشتى. گۈلزىبا ھەممىگە بىردەك چاي قويۇپ تۇراتتى. مۇسەللەس ئۈچ قېتىم ئايلىنىش بىلەن، مۇراتنىڭ يۈزلىرى قىزىرىپ، چاقچاقلىرىنى باشلەۋەتتى. قىزلارمۇ بوش كەلمەي، بىرگە بىر جاۋاب قايتۇرۇشتى. يىگىتلەر تېپىشماق ئېيتىشىپ، كىم تاپالمىسا، بىر يۈتۈمدىن مۇسەللەس ئىچىشتى. نەفسە سىرۇننىڭ قىزىقچىلىقىدا كۈلۈپ، ئىچىلىپ ئولتۇرغان بولسىمۇ. كامىغا قارمايتتى. كۆزلىرى ئۇچرىشىپ قالغان تەقدىردىمۇ، دەرھال ئېلىپ قاچاتتى. گۈلزىبا بىلەن ھېكمەت بىر - بىرىگە قارىشاتتىمۇ، ئەمما قىزىرىشىپ كېتەتتى، مۇرات پات - پاتلا زۇمرەتنىڭ قولىغا پىچىرلاپ، يا كۈلدۈرەتتى، يا دومىياتىپ قويايتتى. كامىل، مۇرات، ھېكمەتلەر پىيالىلىرىنى بىر - بىرىگە سوقۇشتۇرۇۋاتقاندا، ئۈچ قىز ئۈيدۈرماي، پىچىرلىشىپ، يىگىتلىرىگە قارىدى.

— ھەممىڭلار جىم بولۇڭلار، — دەدى زۇمرەت قولىنى كۆتۈرۈپ، — قىزلارنىڭ تەلىپى ئۈچۈڭلار بىردىن نومۇر ئورۇنداپ بېرىسىلەر. بولمىسا، ئۈچىمىز پېشانەڭلەرگە قازاننىڭ قارىسىنى سۇۋايمىز. . . — ئەيسە، ئۈچىمىز بىر قېتىمدىلا تەڭ ئورۇندىساق بولامدۇ؟ — دەدى مۇرات.

— مەيلى، — دەدى نەفسە گۈلزىبا بىلەن زۇمرەتكە كۆز تاشلاپ، — ئەمما بىزنى تەسىرلەندۈرەلسە ھېساب.

مۇرات گارمۇنى ھېكمەتكە ئېلىپ بەردى. ئۇ گارمۇننىڭ باس تىللىرىنى بىر قۇر ئوينىتىۋەتكەندىن كېيىن، قىزىقچىلىق قىلىپ كېلىنى قىردى:

— ناخشا: «باھارىم گۈزەل، كۈنلىرىم گۈزەل. . .»، مۇزىكىسى مۇرات قۇتلۇقنىڭ، تېكىستى كامىل راخماننىڭ، ھېكمەت ئېلىنى ئورۇندايدۇ، مۇزىكانت ۋە شائىر ناخشىغا تەڭشەش بولىدۇ.

قىزلار ھېكمەتنىڭ چىرايىغا قاراپ قاقاقلاپ كۈلۈشتى.
ھېكمەتنىڭ بارماقلىرى گارمۇننىڭ ئاپئاق تىللىرىدا ئوينىدى،
ناخشىنىڭ يېقىملىق پائۇزى يولتۇزلۇق كېچىلەرنى، سالقىن شامالارنى،
دەريا بويىدىكى چۈپ كۆلەڭگىلەرنى ئەسكە سېلىپ، خىياللارنى يىراق -
يىراقلاغا ئېلىپ قاچاتتى.

خىيال سۈرىمەن كېچە ئاجايىپ،
سالقىن شامال سۆيۈپ ئۆتدۇ.

كامىل بىلەن مۇرات ناخشىغا قېتىلدى. گارمۇن ئاۋازى ۋە بىر خىل
رىتىمدىكى ناخشا ئاھاڭى ئورمان ئىچىنى سېھىرلىك سۈكۈناتقا
چۆلدۈردى.

ئاپقا قاراپ تەنھا ئولتۇرۇپ،
يۈرىكىم لىرزان ناخشا ئېيتىدۇ...

كامىل بىلەن نەفىسە تۇيدۇرماي ئېغىر تىندى. چۈنكى ئانارلىق
باغدىكى ئايدىڭ كېچە ئۇلارنىڭ يادىدىن كەچكەندى.

ھېسىلىرىم گۈزەل، باھارىم گۈزەل،
خىيال سۈرگەن چاغلىرىم گۈزەل.

گۈلزىبا مەھبەت ھېكمەتكە قارىدى. ھېكمەت ئۇنىڭغا تىيا باققان
ھالدا، گارمۇن كارتىسىغا يۈزلىرىنى يېقىپ، ناخشا مۇڭلىرىغا چۆكۈپ
كەتكەندى. ئۇ، گويا گۈلزىباسىز ئۆتكەن ھىجران كۈنلىرىنى،
ھەسرەت - خىياللىرىنى مەھبۇبىسىگە سۆزلەپ بېرىۋاتقاندەك ئۆزىنى
ئۇنتۇغانىدى.

ھەسرەتلىرىمنى ناخشىغا قېتىپ،
ئېيتىپ ئولتۇرغان كۈنلىرىم گۈزەل...

— ئۆھ، — نەفسە خۇرسىندى، — مۇرات بۇ مۇزىكىنى تولمۇ
مىسكىن ئىشلەپسىز... ئادەمنى مۇڭلاندۇرۇپ قويدىكىن.
— تېكىستىمۇ مۇزىكىغا شۇنداق ماسلىشىپ يېزىلىپتۇ، — دېدى
گۈلزىيا.

— بۇ مۇزىكىنى مېنىڭ دېيىشكە تىلىم كۆيدۇ، — دېدى مۇرات، — مەن
ھېكمەت ئېيتىپ بەرگەن «موسكۋا كېچىسى» دېگەن ناخشىنىڭ
مۇزىكىسىنى ئازراقلا ئۆزگەرتىپ، مىللىي تۈسكە كىرگۈزدۈم، خالاس.
— بۇ ياۋروپا ئاھاڭ تىپىدىكى مىللىي ناخشا بولغان، — دېدى
كامىل، — مۇرات بۇنىڭغا ئۈستىلىق بىلەن ئۆزگەرتىش كىرگۈزگەن.
— مۇزىكىنى كومپوزىتور ئىشلەيدۇ، ناخشا تېكىستى، كىنو،
تىياتىرلارنى يازغۇچى، شائىرلار يازدۇ، -- دېدى مۇرات تەكىن ھالدا، — ئەمما
ئۇلار ئورۇنلاش ماھارىتىدىكى پىسخىك ھالەت، ھېسسىيات، ھەرىكەت،
يۈز مىمىكىلىرى قاتارلىقلارنىڭ ھەممىنى يېزىپ بەرمەيدۇ. ھەر قانداق
مۇزىكا بىلەن ناخشىغا ئېيتقۇچى ھەم ئورۇندۇغۇچىلارنىڭ تالانتى،
ماھىرىلىقى ئارقىلىقلا جان كىرىدۇ...

سۆھبەت ئاخىرلىشىشىغا ئەگىشىپلا، ھېكمەت: قىزلار خورى —
«ۋەتەندە باھار»، ئارتىستىكىلىرىمىزدىن نەفسە، گۈلزىيا، زۇبىرەتلەر
ئورۇندىدۇ! دەپ ئېلان قىلدى. قىزلار بىر ئاز تارتىشقان بولسىمۇ،
«باھار ۋالىسى» مۇزىكىسى ياغراش بىلەن ناخشىنى باشلىۋەتتى:

ۋەتەندە باھار، ئېلىمدە باھار،
باھار ئىلھامى كۆكسۈمدە يانار.
ياساندى تاغلار، گۈلزارلىق باغلار،
باھار گەتلىسى كىيىپ سەھرالار...

قىزلارنىڭ زىل ھەم يېقىملىق ئاۋازى سەلگىن شامالداك، ياش يۈرەكلەرنى سەگىتىپ، تاتلىق ھېس - تۇيغۇلارنى ئويغاتماقتا ئىدى. ناخشىنىڭ ئاخىرىغا يىگىتلەرمۇ قوشۇلدى. ئۇلار بىر - بىرلىرىنىڭ كۆزلىرىگە قاراپ، قەلبىنىڭ پىنھانلىرىدىكى يۈرەك سۆزلىرىنى ئىزھار قىلىشتى.

ناخشا ئاخىرلىشىشى بىلەن، مۇرات سەرەڭگە تاللىرىنىڭ سانلىرىنى تېپىش، ئىككى چوكىنى چاپراس شەكىلدە باغلاپ، پىرقىرىتىش، چوكا توختىغاندا كىمگە قاراپ قالسا، شۇ كىشى ناخشا ئېيتىپ بېرىش ياكى قىزىق يۇمۇر سۆزلەش ئويۇنلىرىنى چىقاردى. بۇ ئويۇن بىلەن، سورۇن ۋاڭ - چۇڭ، چىرقىراش - قىرقىراشلار بىلەن تولدى.

غەم - ئەندىشىسىز خۇشال ئۆتكەن كۈنلەر خۇددى دۆڭدىن پەسكە قارىتىپ قويۇۋەتكەن چاقتەك ناھايىتى تېز ئۆتۈپ كېتىدۇ. بىردەمدىلا چۈش پېشىن بولۇپ قالغانىدى، مۇرات داستىخاندىكى گۆش گېردە، سامسا، نان - توقاچلاردىن سومكىغا قاچىلاپ، قۇرۇم كۆلى تەرەپكە كەتتى. ئۇ 15 مىنۇتچە ھايال بولدى، قايتىپ كەلگەندە، قىزلار بىلەن ھېكمەت كامىلىنىڭ كۆزىنى تېڭىپ قويۇپ، «كىم ئۇردى؟» ئويۇنىنى ئوينىۋاتاتتى.

— قېنى قىزلار، يىگىتلەر، تۇرۇڭلار، — دېدى مۇرات قوللىرىنى ئوينىتىپ، — مەن سىلەرنى ساياھەت پاراخوتىمغا ئولتۇرغۇزۇپ ئوينىتىشنى لايىق تاپتىم.

— ئاتە پونى، — دېدى كامىل كۆزىدىكى ياغلىقىنى ئېلىۋېتىپ.

— ئاۋۋال ئارقامدىن ماڭمامسىلەر! مەن مۇرات قۇتۇق سىلەرنى قاچان ئالدىغان؟ . . .

ھەممەيلەن يۇمشاق ئوتلارنى دەسسەپ، قۇرۇم كۆلى بويىغا كەلدى. چەكسىز كەتكەن تىنىق سۇ گويىكى دېڭىزنى ئەسلىتەتتى. كۆل ئىچىدە چوقچىيىپ چىقىپ تۇرغان قومۇشلۇق ئاراللار بولۇپ، قىرغاققا يېقىنلىرىنىڭ ئۈستىنى سۆگەت ھەم جىگدە قاپلاپ تۇراتتى، يىراق كۆل بويلىرىدا بېلىقچىلارنىڭ كەپىلىرى بار ئىدى.

مۇرات قىرغاق ياقىلاپ ئانچە ئۇزۇن ماڭمايلا، كۆل بويىدىكى كۆپكۆك يېكەنلىك يېنىدا توختىدى. يېكەن ياپراقلىرى، ئارىسىغا مىڭلىغان نوغۇچلارنى ئېسىۋەتكەندەك، قۇرۇپ ئۆلگۈرمىگەن ساغۇچ، پورەك تۈزغاق كەلتەكلىرى گىدىيىپ تۇراتتى. مۇرات پۇشقاقلارنى تۇرۇپ يېكەن ئارىسىغا كىرىپ كېتىپ، بىر قولۋاڭنى سۆرەپ چىقتى، قىزلار خۇشاللىقىدىن چاۋاك چېلىپ ۋارقىرىشىپ كېتىشتى.

— مۇرات، — دەپدى كامىل كۈلۈپ، — بايقى سومكىغا قاچىلانغان نەرسىلەرنى كۆل سۈيىدە ئانقايىناق قىلامدىكىن دەسەم، بېلىقچىلارنى ئالداپسەندە!

قىزلار قاقاقلاپ كۈلۈپ كېتىشتى. نەفسە ھېكمەتكە مەنلىك قاراپ كۈلۈپ قويدى.

— مېنى مەمتىلى ئىبراھىم دەپ قاپسەندە... — دەپدى مۇرات چاقچاققا جاۋاب قايتۇرۇپ، — بىلىپ قوي، ئۇنداق قىلىدىغان بولسام، بەزىلەر ئۆزىنى كۆلگە تاشلىۋالىدۇ جۇمۇ!

كۆل بويىنى يەنە كۆلگە قاپلىدى. نەفسە بۇ قېتىم ئۈنلۈك كۈلۈۋەتتى. دە، كامىلغا چىرايلىق قارا كۆزلىرىنى تىكتى. كامىل ھېكمەتنىڭ مۇرسىگە تۇرۇپ: — ئۇنداق قىلمايدىغانسەن؟ — دەپ قويدى.

ھەممەيلەن قولۋاڭقا چىقىشتى. قوش پالاقنى تۇتۇپ ئولتۇرغان مۇرات ھېكمەتكە ۋارقىردى:

— گارمۇننى نېمىشقا ئېلىۋالىمىدىك؟

— بولدى، ئېغىزى گارمۇشكام بار، — دەپدى ھېكمەت ياغلىققا ئورالغان گارمۇشكىنى ئېلىپ، — مۇشۇ بولسىمۇ بولار؟

— بولمايدۇ. ئۇ مەدە، كەدەك بىر نېمەتنىڭ قانچىلىك ئاۋازى بولماقچىدى؟

كامىل قىرغاققا سەكرىدى. دە، يۈگۈرۈپ كەتتى. ئۇ گارمۇننى ئېسىپ كەلگەندە، ھاسىراپ كەتكەنىدى.

مۇراتنىڭ ئورۇنلاشتۇرۇشى بىلەن (بولمىسا قولۋاڭ تەڭشەلمەيدىكەن...) ھېكمەت بىلەن گۈلزىبا قولۋاڭنىڭ بېشىدا،

كامل بىلەن نەفسە قۇيرۇقىدا، مۇرات ئوتتۇرىدا پالاق تۇتۇپ زۇمرەتكە قاراپ ئولتۇردى. قورقۇپ چىرىقىرىشقان قىزلار يىگىتلىرىنىڭ بىلەكلىرىنى چىك تۇتۇۋالغانىدى. بىراق لەرزىلەر ئۇرۇلغان پالاق، شاۋۇلداپ سۇ كۆكسىنى يېرىپ كېتىۋاتقان قولۇق بارغانسېرى كۆڭۈللۈك تۇيۇلماقتا ئىدى. گايىدا شالاپلىغان دولقۇنلار قولۇق قىرغاقلىرىغا ئورۇلاتتى، قىزلار ۋارقىرىشاتتى، قاقاقلاپ كۈلەتتى. مۇراتنىڭ، -- ھە، قېنى، ھېكمەت! -- دەپ ۋارقىرىشىدىن كېيىن، گارمۇن يەنە باھار ۋالىسىغا ياڭرىدى. قىز - ئوغۇللار بىردەك ئاۋازىنى قويۇپ يېرىپ، ناخشا ئېيتماقتا ئىدى:

ۋەتەندە باھار، ئېلىمدە باھار...

قىرغاق ياقىلاپ كېتىۋاتقان قولۇق يېكەنلەر ئارىسىدىن، گامىدا پۈۈكلىك قومۇشلۇقلارنى يانداپ ئىلگىرىلىمەكتە ئىدى. كۆل بويىدىكى بۈك توقايزارلار، جىگدىلىكلەر، قىزىل يوپۇرماقلىق ياۋا ئۆرۈكلەر گويا ئۆزلىرى ئۈزۈپ كېلىۋاتقاندا، ئۇلارغا يېقىنلاپ كېلىتتى - دە، ئارقىدا قالاتتى. كۆك ئاسماندىكى ئاپئاق پارچە بۇلۇتلار قىزلارنىڭ خۇشناۋا ئاۋازىدىن پەيزى قىلىۋاتقاندا، مۇتەلەق ئېسىلىپ تۇراتتى. ئەتراپتىكى قومۇشلۇق، يېكەنلىكلەردىن ياۋا ئۆردەكلەرنىڭ غاقىلىدىغان ئاۋازى كەلسە، تۇرۇپلا يېكەن توخۇلىرى زىل ئاۋازلىرى بىلەن چاڭلىداپ، قۇرۇم كۆلىگە ھاياتى كۈچ ئاتا قىلاتتى.

قۇرۇم كۆلىنى بىر كۈندىمۇ گايلىنىپ بولۇش تەس ئىدى. شۇڭا، ئۇلار قولۇق تۇمشۇقىنى ئارقىغا قايرىپ كەينىگە قايتىشتى. قىز - قىزىغا پاتماي خۇشال بولۇشقان قىزلار قىرغاققا چىقىش بىلەن، بىر - بىرىنى قۇچاقلاپ كېتىشتى.

— ھازىردىن باشلاپ بىر سائەت ئىختىيارى ھىرىكەت. — دېدى مۇرات ۋارقىراپ، — ھەركىم كۆڭلى تارتقان مەنزىرىنى تاللاپ، ئارام ئالسا بولىدۇ...

كامل بىلەن نەفسە پاراڭلاشقاچ، ئورمان ئىچىگە كىرىپ كەتتى. زۈمرەت مۇراتنى «ساقلاپ تۇراتتى. ئۇ، قىزغا «ماڭغاچ تۇرۇڭ!» دەپ ئىشارە قىلغاندىن كېيىن، ھېكمەت بىلەن گۈلزىبا قىرغاققا چىقىپ بولغۇچە، قولۋاقتىڭ تۇمشۇقىدىن ئىتتىرىۋەتتى...

— ھېكمەت، گۈلزىبانىڭ ئىچ پۇشۇقى تېخى تۈگىمەپتۇ. ئۇنى بىر ئوينىتىپ كەل، — دەيدى مۇرات قىرغاققا يېقىن ئارالنى ئىشارە قىلىپ، — پالاق ئۇرۇشنى بىلىمىنغۇ؟ سەن دېگەن كونا بېلىقچى...

مۇرات كەينىگە قارىماي كېتىپ قالدى. قولۋاق ئاستا - ئاستا سىلجىغانچە، قىرغاقتىن خېلىلا ئۇزاپ كەتتى. ھېكمەت ئىزا تارتىپ، قىيا بېقىپ تۇرغان گۈلزىباغا كۈلۈپ قويدى. دە، پالاقنى ئۇرۇپ، ئورمان سايىسىدا جىمجىت گۈگۈملۈققا چۆمگەن ئارالغا ھەيدىپ كەتتى. ئۇلار ئاراننىڭ ئوت باسقان قىرغاققا قول تۇتۇشۇپ چىققاندىن كېيىن، قولۋاق ئارغامچىسىنى سۇغا ئېگىشىپ تۇرغان جىگدە غولىغا باغلاپ قويدى.

سۇ ئۈستىدە ئۇزۇپ كېتىۋاتقان تاشپاقىدەك كۆرۈنىدىغان بۇ ئارال كىچىك بولسىمۇ، ھەر خىل ئوت، ئاپئاق ئېچىلىپ كەتكەن ئازغان، مۇنچاق - مۇنچاق ئېسىلىپ تۇرغان قىپقىزىل ئالقات، قاغا جىگدە، مەجنۇن تالار بىلەن قاپلانغانىدى. ھېكمەت بىلەن گۈلزىبا ئېگىز دۆڭلۈككە چىقىپ، ياپپىشىل ئوتلاقتا ئولتۇردى. ئۇلار بۇ ئادەمسىز جىمجىت ئارالدا بىر - بىرىگە تويماي قارىغىنچە ئۈندەيمەي ئولتۇراتتى. يۈرەكلىرى بولسا، بىر - بىرىگە ئاڭلانغۇدەك ئۇراتتى.

ھېكمەت گۈلزىبانىڭ سۇس قىزىلىق ئەكس ئەتكەن ئاق ئالمىدەك يۈزىگە، قارىلىغاچ قاننىدەك قايرىلغان قارا قاشلىرىغا، ھايا بىلەن سۈزۈلگەن كۆزلىرىگە، ھالەكەت لىھۋىلىرى ئۈستىدىكى قىپقىزىل خالىغا قارىغىنىدا، «بۇ چۈشۈم بولۇپ قالغىنىدى؟» دەپ ئەنسىردى. قىزنىڭ سول مۇرىسىدىن ئالدىغا چۈشۈپ تۇرغان بىر ئۇرۇم چېچى قۇچاقلىرىدا يىلاندىك تولغىنىپ تۇراتتى. ئۇ، تۇمار چېكىلگەن چاچ ئۈچىنى نازۇك بارماقلىرىدا بىر ئۇرۇپ، بىر چۇۋۇيتتى... شۇنداق، قىزنىڭ چىرايلىق

كۆكسىنى سۆيۈپ تۇرغان بۇ تۇمارلىق چاچلار ئارقىسىدىن بىر چاغلاردا ھېكمەت تەلمۈرۈپ ماڭغانىدى، ئۇنى مەدھىيەلەپ شېئىر ئوقۇغانىدى. مانا ئەمدى ئۇنى تۇتۇپ كۆزلىرىگە سۈرتسە، گۈلزىباننىڭ ھىدىلىرىنى ھىدىلسا، باغرىغا تاڭسا... بۇ شېئىرنى دەقىقىلەرنى ئاتا قىلىپ، ھىممەت قولىنى سوزغان قىسمىتكە ھەمدۇ سانا ئوقۇسا!... بۇ يولدا كېرەك بولسا، شېئىرنى جېنىنى پىدا قىلسا!... ئەمما، ھېكمەت گۈلزىبانى ئازابلىدى... رەنجىتى... خاپا قىلدى. بۇ پەرىزات بولسا، ئۇنى كەچۈردى، ئىككىلا دۇنيالىق گۇناھىدىن ئۆتتى!...

— گۈلزىبا، — ھېكمەتنىڭ ئاۋازى تىترىدى، — مېنى كەچۈرەمسىز؟ ... مەن...

گۈلزىباننىڭ چىرايلىق كۆزلىرى ياشقا تولدى. توۋا، ئىنساننىڭ ئۆمرىنى، تەقدىرىنى بىر قېلىپتا ئۆتۈپ كېتىدۇ دېيىش تەس ئىكەن. بۇ ئاق كۆڭۈل يىگىت ئاۋغان كوچىسىنىڭ دوقمۇشىدا تۇنجى قېتىم ئۇچراشقىنىدا، ھەر ئىككىلىسىنىڭ غەزەزسىز، كىرىسىز، پاك كۆز نۇرلىرى بىر - بىرىگە قوشۇلغانلىقى، قىزنىڭ غۇبارسىز تېنىنى ئىللىق بىر سېزىم سىيلاپ ئۆتكەنلىكى راست!... شۇ كۈنى كېچىدە كۆرگەن چۈشچۈ تېخى. يەنە شۇ قارا قاش يىگىت كوچا دوقمۇشىدا گۈلزىباغا تىپتىزىل ئالما سۇنۇۋاتقۇدەك... قىز بىر قارىسا ئالمىشى، بىر قارىسا قان تەپچىپ تۇرغان يۈرەكمىش...

گۈلزىبا بۇ سىرلىق چۈشنى ئويلاپ، ئىشتىھاسى تۇتۇلۇپ، كۆزىدىن ئۇيقۇ قاچقاندى. قاراڭ تەقدىرنىڭ ئويۇنلىرىنى!...

كېسەل ئانىسىنىڭ - كۆز يېشى، قايتىنىڭ يىرگىنىشلىك تىل - ئاھانەتلىرىدىن يۈرىكىگە لەختە - لەختە قان تولغان گۈلزىبا، يەكشەنبە كەتسەندىلا مەكتىپىگە قايتىپ چىقىپ باغدا ھەسرەتلىنىپ ئولتۇرغىنىدا، مۇڭلۇق گارمۇن ئاۋازى ئۇنىڭ مەسكىنى كۆڭلىنى چۈشەنگەندەك تەسەللىي بەردى. ئۇ بىلىپ - بىلمەي، دېرىزە تۈۋىگە بېرىپ قالدى!... كىم بىلىپتۇ بىراۋلارنىڭ چىقىپ قېلىشىنى؟ يەنە كېلىپ ھېلىقى چۈشىدە ئالما بەرگەن، ياق، يۈرىكىنى بىرگەن يىگىتنىڭ ئۆزى ئىسىدى!...

خەيرىيەت، كېيىنچە گۈلزىيانىڭ يۈرىكىنىسى يالقۇنلۇق بىسر ئوت كۆيدۈرۈپ، پاك ۋۇجۇدنى لەرزىگە سالدى! ئەمما كاسىلنىڭ نەسەھىتى بۇ ئوتنى چۆلدە ياغقان يامغۇردەك ۋاچچىدە ئۇچۇردى! ... بىراق ئوت ئۆچمىگەندى! ... مانا ئەمدى تەقدىرنىڭ سىناقلىرى بىلەن شۇ يىگىت ئۇنىڭدىن كەچۈرۈم سوراپ تۇرۇپتۇ. ...

— ھېكمەت، ئارىمىزدا كەچۈرگۈدەك ئىشلار بولمىدىغۇ؟ —
بىچىرلىدى قىز، — بۇ... بۇ... توۋا، ئىشەنگىم كەلمەيدۇ...
— گۈلزىبا، مەن... مەن... سىزنى...

— ... — گۈلزىيانىڭ ھۆسنى لالىدەك قىزاردى! ...

ھېكمەت گۈلزىيانىڭ نازۇك، ئاق قوللىرىنى ئاستا تۇتتى ۋە لەۋلىرىگە ئاپاردى! ... قىزنىڭ بېشى ھايا بىلەن قوش كۆكسى ئوتتۇرىسىغا ئېگىلدى. ئۇنىڭ يېرىم يۇمۇلغان كىرىپكىلىرى بەخت، شادلىق، ئۈمىد - ئارزۇلار بۇلىقى بولغان كۆزلىرىنى يوشۇرۇپ تۇرغان قارا چۈمپەردىنى ئەسلىتەتتى... ھېكمەت قانداقتۇر بىر ئىلاھىي كۈچنىڭ قۇدرىتى بىلەن ئۇنى باغرىغا باستى!

تۇنجى قېتىم يىگىت باغرىغا تاشلىنىپ، ئۇنىڭ ئوتلۇق ھارارىتىدىن چەكسىز لەززەتلەنگەن قىز ئۆزىنىڭ ۋۇجۇدنى گويلا ئېرىپ كېتىۋاتقاندەك ھېس قىلماقتا ئىدى! ... ئۇ، بەختىنى، ۋاپادارنى، سىردىشىنى، مۇڭدىشىنى تاپتى. ھېكمەتنىڭ گۈلرۇزغا: «ئۇ مېنى كەچۈرسىلا، ئۇنىڭ بىلەن ئۇ دۇنياغا كېتىشكە رازى ئىدىم...» دېگەن سۆزلىرى، كاسىلنىڭ نەفسىگە: «ھېكمەتنىڭ ئىنسانىي پەزىلىتى، گۈلزىباغا بولغان چەكسىز ھۆرمىتى ئۇنىڭ قەلب ئىزھارىغا يول قوياۋاتىدۇ...» دەپ ئېيتقان سۆزلىرى ئۇنىڭ خىيالىدىن كەچتى. ئۇ، گۈلزىيانى شۇنچىلىك ئۇلۇغلىغانىكەن، ئەمدى ئۇ بۇ يىگىتنىڭ قۇربانى بولسا ئەرزىيدىغۇ! گۈلزىبا ھېكمەتنىڭ باغرىغا تېخىمۇ چىڭ يېپىشتى...
— گۈلزىبا، يىغلاۋاتامسىز؟ ... ھېكمەت قىزنىڭ يۈزلىرىگە قارىدى، — سىزگە نېمە بولدى؟

— ھېچ... ھېچنە... بۇ دېگەن شادلىق ياشلىرى! ...

ھېكمەت ئاستا - ئاستا بېشىنى ئەگدى! ... گۈلزىباننىڭ قېلىن ئەگمە كىرىپكىلىرى ھايدىن نەگە قېچىشنى بىلمەيۋاتقان كۆز قارىچۇقلىرىنى چۈمپەردىدەك ياپتى... .

ئۇزاق سۆيۈشتىن نەپەس ئالالمىي قالغان قىز نومۇستىن قىزىرىپ يىگىتنىڭ كۆكسىگە يۈزىنى يېقىۋالدى. شەرىپەت تېمىپ تۇرغان ھالەتكە لەۋلەر لەزىتىدىن مەست بولغان ھېكمەت كۈلۈپ قارىغان بەختنىڭ قۇربانى بولۇشقا رازى ئىدى! ...

— گۈلزىبا! ...

— ئىم! ...

— مېنىڭ ئىنىستىتۇتىكى ئىشلىرىمنى (ئۇ ئامىنەنىڭ ئىسمىنى ئاغزىغا ئالمىدى) كەچۈرەمسىز؟

— ئۇ ئىشلار ھېساب ئەمەس، — دېدى گۈلزىبا ئىرىكىلەپ، — بىزنىڭكى ھېساب... بىزنى ئاللاھ قوشقان... ئۇ شەيتان ئازدۇرغان ئىشلار! ... شۇڭا تۇزغاتەك تۈزۈپ كەتتى. تىڭشاش، يېقىندا مەن بىر شېئىر ئوقۇدۇم! ئۇ مۇنداق يېزىلغان:

تۈزىغىسى كەلسە چېچەكنىڭ نېمە چارە بار ئاڭغا؟
ئەسلى سىرداش قارىلغىچلار قايتىپ كېلىندۇ يانا.

شۇ شائىر بۇ شېئىرنى ئىككىمىزگە قارىتىپ يېزىپتۇ... .
— شۇنداق، بىز ئاخىرى قايتىپ كەلدۇق، — دېدى ھېكمەت، — ئەمدى بىزنى ھېچكىم ئايرىۋېتەلمەيدۇ. شۇنداقمۇ؟ ...
— بىز مەڭگۈ ئايرىلمايمىز! ...
— سىز مېنىڭ! ...
— سىزمۇ مېنىڭ! ...

ھېكمەتنىڭ مۇھەببەت نۇرلىرى چاقناپ تۇرغان كۆزلىرى گۈلزىباننىڭ قىپقىزىل خالىغا تەلمۈردى، قىز جىلۋە بىلەن نازلاندى. يىگىت ئۇنىڭ ئاي يۈزىنى ئالقانلىرىغا ئالدى! ...

ھېكمەت بىلەن گۈلزىبا ئۇچار قۇش، ھاشارەتلەرنىڭ ئاۋازىدىن باشقا ھېچقانداق تۇش ئاڭلانمايدىغان ئادەمىسىز بۇ كىچىك ئارالدا، غەم - غۇمىسىلاردىن خالى مۇڭداشماقتا ئىدى. كامىل ۋە نەفسەلەرنىڭ روھىي مۇھەببەتلىرىنى ئۇلۇغلاش، ھۆرمەتلەش بىلەن ئۇلارغا خەيرىخاھلىق تىلىسە، مۇراتنىڭ دوستلىرىغا بولغان چەكسىز مېھرى، سەمىمىي - سادىقلىقى، زۇمرەتكە نىسبەتەن ۋاپادارلىقى قاتارلىق خىسەلەتلىرىنى سۆيۈنۈش بىلەن ماختىشاتتى... ھەتتا كەلگۈسىدە، بوۋاي، موماي بولغانلىرىدا، ئۈچ جۈپ دوستنىڭ ياشلىق كەچمىشلىرىنى، ھايات ئىستىلىكلىرىنى نەۋرە - چەۋرلىرىگە، يارۇ بۇرادەرلىرىگە سۆزلەپ بەرسە، نەقەدەر مەنىلىك، خاسىيەتلىك بولىدىغانلىقىنى سۆزلىشىپ، قىن - قىنىغا پاتماي كۈلۈشەتتى.

— ئۇ چاغدا، مۇھەببىتىمىزنىڭ شاھىدى بولغان بۇ ئارالنى پات - پاتلا يوقلاپ تۇرىمىز، — دېدى ھېكمەت گۈلزىبانىڭ كۆزلىرىگە قاراپ.
— شۇنداق، — دېدى گۈلزىبا ھېكمەتنىڭ كۆڭرىگە باش قويۇپ، — مۇشۇ جايىمىزدا ئولتۇرۇپ، مەڭگۈ ئوتتۇلىمىز دەقىقىلەرنى ئەسلەيمىز! ...

ئۇلار ئۆزلىرىنى ئۇنتۇغان ھالدا، يۈرەك سۆزلىرىنى ئېيتىشىپ ئولتۇرۇۋەلگەنمۇ بولاتتى. بىراق كۆل قىرىدىكى يېكەنلىك تەرەپتىن مۇراتنىڭ خۇددى قۇدۇق ئىچىدىن ۋارقىرىغاندەك بوغۇق ئاۋازى كەلدى. ھېكمەت بىلەن گۈلزىبا بىر - بىرىگە كۆز قىيىشىمىغان ھالدا، ئورۇنلىرىدىن تۇرۇپ، بىر - بىرىگە كۆز گۆھەرلىرى ئېقىپ كەتكۈدەك ئۇتۇق مېھىر بىلەن قاراشتى - دە، قايتا قۇچاقلاشتى.

ئۇلار يېكەنلىك ئارىسىدىكى قولتۇق پاتقۇدەك سۇ يولى بىلەن قىرغاققا يېتىپ كەلگەندە، مۇرات تاماكا چېكىپ تۇراتتى. ئۇ ھىلىگەرلىك بىلەن كۆزىنى قىسىپ، ھېكمەتنىڭ قۇلىقىغا: «كالىپۇكلىرىڭ مانتا شوپۇلاپ يېگەندەك پارقىراپ كېتىپتىغۇ؟ ...» دەپ پىچىرلىدى - دە، ئىگىسىگە ئايرىپ بېرىش ئۈچۈن، قولتۇققا چىقتى. ئەمما گۈلزىبا ئۇنىڭ چىرايىغا قارىيالماي، ئورمان تەرەپكە ماڭدى. قىزلارنىڭ ھۆسن - جامالىدىن، يىگىتلەرنىڭ ۋاپا - مېھرىدىن كۆز قىيالمىغان قۇياش ئولتۇرغۇسى كەلمىگەندەك، قۇرۇم كۆلى ئۈستىدە

يانتۇ ئېسىلىپ تۇراتتى. كۆپكۈك سۇ ئۈستىگە مېليونلىغان ئىنجۇ ئۇۋاقلارنى تۆكۈۋەتكەندەك، كۆزلەرنى قاماشتۇرۇپ جىمىرلايتتى. ئارالارنىڭ قىرغاقلىرىغا شاخ - شۇمبا، يىلتىزلاردىن چوقچايتىپ ياسىۋەتكەن بۇۋىلىرىنىڭ ئۈستىلىرىدە قاپقارا تۈكلەرنى پارقىرىتىپ قۇندۇزلار يۈرەتتى. كۆلنىڭ ئوتتۇرىسىدىكى قومۇشلۇق ئەتراپىدا تور سېلىۋاتقان بېلىقچىلار يىراقتىن سايىلاردەك كۆرۈنەتتى.

بىر كۈن ئويناپ خۇماردىن چىققان ساياھەتچىلەر نەرسە - كېرەكلىرىنى يىغىشتۇرۇپ، ۋېلىسپېتتىنىڭ ئالدىلىرىغا ئوبدان ئورۇنلاشتۇرغاندىن كېيىن، ئورمانغا كۆز قىيمىغاندەك قاراشتى - دە، يولغا چۈشتى.

ئۇلار شەھەرگە كىرگەندىن كېيىن، سۇ ئىدارىسى ئارقىسى بىلەن مال بازىرىغا چىقتى. بۇ بازارنىڭ باش تەرىپى بورا، ياغاچ - تاش، ۋادەك، ۋاسا دېگەندەك قۇرۇلۇش ماتېرىياللىرى سېتىلىدىغان رەستە ئىدى. كوچىدىن سولغا قايرىلغاندا، خوتەن جامەسىنىڭ ئېگىز تاملىرى سېپىلدەك كۆرۈنۈپ تۇراتتى. كامىل، مۇرات، ھېكمەتلەر جامەدىن ئۆتۈپ، ئاۋغان كوچىسى ئاغزىدا ۋېلىسپېتتىن چۈشۈشتى، قىزلار ئايرىلىشقا كۆز قىيماي، بىر - بىرى بىلەن قۇچاقلاشتى. زۇمرەت باشقىلارنىڭ ئىككى ئايغىچە شەھەردە بىللە بولىدىغانلىقى ئەمما ئۆزىنىڭ بوستاندا يالغۇز قالىدىغانلىقىنى ئويلاپ، كۆڭلى يېرىم بولدى. بۇنى سەزگەن نەفسە ئۇنىڭغا تەسەللىي بەردى:

— دەم ئالغان كۈنلىرىڭىز شەھەرگە كىرىڭ. بىللە ئوينايمىز.

— ئاڭلىدىڭىزمۇ مۇرات؟ — دېدى زۇمرەت دومىسىپ، —

ۋېلىسپېتتىڭىزنى ئېلىپ ئالدىمغا بېرىڭ.

— سىز خەۋەر قىلمىسىڭىزمۇ، — دېدى كامىل، — ھەر شەنبە ئۇ

ئۆزى سىزنى ئالغىلى بارىدۇ...

گۈلزىبا، نەفسەلەر زۇمرەت بىلەن خوشلىشىپ، ئاۋغان كوچىسىغا كىرىپ كېتىشتى، قالغانلار چايخانا مەكتەپ ئالدىدا ئايرىلىشتى. مۇرات زۇمرەتنى ۋېلىسپېتتە سىندۈرۈپ، بوستان يولغا قاراپ يۈرۈپ كەتتى...

رەشقى

ھەپتىدىن بېرى، خالىق كاتىپنىڭ گېلىدىن تاماق ئۆتمىدى. ئۇنىڭ، ئەمدىلا سېزىك خۇمارى بىلەن ئازابلىنىۋاتقان ياش ئايالىنىڭ قورسىقىغا قارىسىلا، قەھرى - غەزىپى ئۆرلەپ، ئۇنى چەيلەپ - يەنچىۋەتكۈسى كېلەتتى. ھېچقانداق سەرگە توختىمايدىغان كىچىككىنە ئىشلارنى باھانە قىلىپ چېچىلاتتى، ۋارقىرايتتى، ئالدىغا ئۇچرىغان داس، چېلەكلەرنى تېپىپ، چۆگۈنلەرنى ھويلىغا ئاتاتتى. خالىق ئېتىلىپ كەتكۈدەك چىڭقىلىپ تىللىغىنى تۇرسا، ئۇنىڭ بويىدىكى تەڭگىدەك ئاق قىزىرىپ بېغىررەڭ بولۇپ كېتەتتى. ئۇ ئەزەلدىن بالغا ئوچ ئىدى. تۇنجى قىز ئالغان خوتۇنى بىلەن توققۇز ئاي ئۆي تۇتقان بولسىمۇ، بالا بولمىدى. ئىككىنچىسى بىلەن بولسا ئىككى ئايلا ئۆي تۇتۇپ ئاجراشتى. كېيىنكى ئىككى خوتۇنىدىن بىرىدىن ئىككى ئوغلى بار ئىدى. ئۇلارنى كىگىز - كېچەك، پۇل - بۇچەك بىلەن رازى قىلىپ، بالىلىرىنى قولتۇقلىتىپ قويدى. ئەمدى بۇ بەشىنچى خوتۇننىڭ بىر يىلدىن بېرى قورساق كۆتۈرمەي، زۈمرەتكە ئىشتىما ساقلاپ تۇرغان بىر پەيتتە، سېزىك بولۇپ قالغىنىنى كۆرمەيدىغان؟... ئۇنىڭ ئۈستىگە، تۇغقان قوغلىشىپ ئېلىپ بەرگەن ئاتا - ئانىسى بىلەن بىر قورۇدا بولۇپ قالغىنىنى كۆرۈڭ! ئۇلار ھە دەپسە: «ئۇنى قوغلاپ چىقارغىچە بىزنى ئۆلتۈر!...» دەپ تۇرسا؟

خالىق ئىشخانىسىدا تاماكنى ئۈزمەي چېكىپ ئولتۇراتتى. ئۇ بۇ چاغقىچىمۇ خوتۇنى بىلەن جەڭگە - جېدەلنى تولا قىلغان... ئۇنىڭغا ئاتا - ئانىسى، قولۇم - قوشنىلارنىڭ ھەممىسى كۆنۈك ئىدى. بۇ ئىشلار ئۇنىڭ نەزەرىدە، «خوتۇننىڭ ياخشى كۆر، ۋاقتى - ۋاقتىدا ئۇرۇپ تۇر!» دەيدىغان پەلسەپە ئىدى! ئەمەس ئۇ خوتۇننىڭ سېزىك بولۇپ قالغىنىدىن ساراسىمىگە چۈشۈپ قالىدىمۇ؟ ياق!... ۋاقتى كەلسە، بۇمۇ خالىق ئۈچۈن ھېچقانداق بىر ئىش ئەمەس ئىدى. بىراق، بۇ خوتۇن بالىنى چۈشۈرۈۋېتىشكە ئۈنىمىدى، شۇڭا، يەنە بىرەر يىل ساقلاشقا توغرا

كېلەتتى. ئۇ چاغقىچە زۇمرەتمۇ خالىقنىڭ خاھىشىسىز بىر قەدەم ئېرى - بېرى باسالمايدۇ. ياقۇپ سەپرامۇ ئۇنىڭ رۇخسىتىسىز كېكىرىپ باقسۇنچۇ قېنى!

خالىق مۇشۇنداق ئويلاپ ئۆزىنى بەزلىگەن بىلەن، يەنىلا خاتىرجەم ئەمەس ئىدى. ئۇ، ئۆتكەن يەكشەنبە كەچتە، كۆزىنىڭ پېتىنى ئۆلتۈرۈپ، يۈرىكىنى سەگىتىش ئۈچۈن، پوچتىخانغا كىردى. پوچتىخانغا باشلىقى قاسىم زۇمرەتنىڭ شەنبە چۈشتىلا دەم ئالغانلىقىنى ئېيتتى. پوچتىخاندىن پىلىكى ئۈزۈلگەن خەمەكتەك سولشىپ چىققان خالىق گۆڭشى دەرۋازىسى ئالدىدا بىردەم سالىقىنىداپ تۇراتتى، مۇرات ۋېلىسىپېتنىڭ ئارقىسىغا بىر قىزنى قوندۇرۇپ، بازارنىڭ ئۇ بېشىدىن كىدىيگىنىچە گەۋدىسىنى تىك تۇتۇپ كەتتى. ئەمما ئۇنىڭ ئارقىسىدا ئولتۇرغىنى باشقا بىرسى بولماي دەل زۇمرەت ئىدى! ... خالىق رەشىق، غەزەپ ئۆتىدا تىترەپ كەتتى، تېخى ئۆلگەننىڭ ئۈستىگە تەپكەندەك، ياخشىلىقنى بىلمىگەن دېۋەك قىزنىڭ خالىققا قاراپ ھىجايغىنىنى كۆرمەيدىغان؟ ... بۇ ئۇنىڭ مەسخىرە قىلغىنى بولماي نېمە؟ ...

خالىق دۈشەنبە ئەتىگەندىلا پوچتىخانغا كىردى. ئۇ زۇمرەتنىڭ خىزمەت، تۇرمۇش ئەھۋاللىرىنى سورىغان بولۇپ، ساددا قىزنى بىردەم كولدۇرلاتتى ۋە دەم ئېلىش كۈنىنى نەدە ئۆتكۈزگەنلىكىنى سورىدى. زۇمرەتمۇ «مۇراتنىڭ قىز - ئوغۇل دوستلىرى بىلەن قۇرۇم كۆلىدە ئوينىغانلىقىنى» ئۇنىڭغا تۈز كۆڭۈللۈك بىلەن ئېيتىپ بەردى. ھەتتا ئۇ خالىقنىڭ تەمكىن، غەرەزسىز كۈلۈپ تۇرغان چىرايىنى كۆرۈپ، «دەم ئېلىش كۈنىنىڭ ناھايىتى مەنىلىك ئۆتكەن» لىكىنى ماختاپ، كاتىپنىڭ كونا خامىنىغا ئوت يېقىۋەتتى. ...

زۇمرەتنىڭ ئانىسىنىڭ كېسىلىنى داۋالاشقا كەتكەن پۇللارنى، ئۆلۈمى ۋە نەزىر - چىرىغىغا بەرگەن ئاشلىق، ماي، داكىلارنى، ئۇنى پوچتىخانغا ئورۇنلاشتۇرغان ئەچىرلىرىنى ئېيتىپ، قىزنى قورقىتىپ ئىسكەنجىگە ئېلىش كېرەكمۇ؟ ياكى ياقۇپ سەپراغا «بۇ قەرزنى پۇرىتىش»

ئارقىلىق بېسىم ئىشلەتسۇنمۇ؟ ... مانا بۇ ھەپتىدىن بېرى خالىقنى قىيناۋاتقان سوئاللار ئىدى. ئۇ ئاخىرى بىرىنچى قارارنىڭ خەتەرلىك ئىكەنلىكىنى ھېس قىلدى. چۈنكى، ئۇ قەھرىمۇ - زەھىرىمۇ بار بۇ چىرايلىق قۇشنى چۆچۈتۈپ قويۇشتىن قورقتى.

ئىشخانا ئىچى ئاچچىق تاماكا ئىسى بىلەن تولغانىدى. خالىق كاتىپ سارغىيىپ كەتكەن بارمىقىنىڭ كۆيۈۋاتقانلىقىنىمۇ سەزمەي، تاماكىنى بىرىنىڭ ئارقىدىن بىرىنى ئۇلاپ چېكىۋاتاتتى.

— قارا بۇ ئەيەندىنى! خۇددى مۇشۇك قۇشقاچقا تەمىشلىنىپ بولغىچە، قۇرغۇي چاققان چىققاندىكى بىر ئىش قىلىدىغۇ! ... خېپ... دەپ غۇدۇڭشىدى ئۇ.

— ھە، ئاكا! — ئىشىك ئېچىلىپ مەتمۇسا كىرىپ كەلدى، — ئۆزىڭىز بىلەن ئۆزىڭىز گەپلىشىپ ئولتۇرۇپ كېتىپسىزغۇ؟ نېمە، چىرايىڭىز ئۆسمۈرۈنلىغۇ! ...

— ئولتار! — دېدى خالىق ئۇنىڭ دۇپدۇڭلىك دىققەت گەۋدىسىگە قاراپ، — مال نەسىللەندۈرۈش پونكىتىدىكى ئىشلىرىڭ قانداقراق؟ ھېچ قاراڭغى كۆرسەتمەيسىنا؟ ...

— ئۆتكەن ھەپتىلا كىردىغۇ؟ — دېدى مەتمۇسا مەنىلىك ھېجىيىپ، — ئەمدى داۋاملىق تالون يازمىساق... ئۇنىڭ ئۈستىگە، ئۈرۈمچىدە ئوقۇپ كەلگەن ئوبۇل دېگەن تېخنىك دوختۇر يامانراق نېمىكەن... ئادەمگە چېكەتكەندەك تېكىلىپلا تۇرىدۇ...

— بولدى، بولدى، نېمە قىلىۋاتقىنىڭى مەن بىلىمىم! ئاڭلىمىسامكەن كاشكى، — دېدى خالىق مەتمۇسانىڭ يانچۇقىغا قاراپ قويۇپ، — ھە، كىرىپ قاپسەن...

— بىر ئىشنى سىزگە دەپ قوياي دېۋېدىم...

— نېمە ئىش ئىدى؟

مەتمۇسا ھىجايىدى. بويىنىڭ پاكارلىقى ۋە ھەددىدىن ئارتۇق سەمرىپ كەتكەنلىكىدىن بولسا كېرەك، ئۇنىڭ بېشىنى بىراۋ مۇرىسىگە نىقتاپ كىرگۈزۈۋەتكەندەك، بويىنى يوق ئىدى. شۇڭا، ئۇ كۈلگەندە، قوش

ئېڭەكلىرى مەيدىسىگە سالپىنىسىپ چۈشۈپ، جاۋغاي گۆشلىرى قوللىرىغىچە كۆپۈپ كېتەتتى. مەتمۇسا گەرچە خالىقنىڭ ھەممىنى بىلەن دادۇپىنىڭ مال دوختۇرلۇقىدىن بىر يوللا گۆشنى ئىگىدارچىلىقىدىكى مال نەسىللەندۈرۈش پونكىتىنىڭ مەنسىپ تاجىسىنى كىيگەن بولسىمۇ، خالىققا تارلىقى كېلەتتى. خۇددى ئىچى تار ئادەمگە دۇنيامۇ تار كېلىدۇ دېگەندەك، بۇ ئىككى تۇغقان ئىنسىننىڭ گۆشپىدىكى ئوتتۇز مىڭ نوپۇسنى ئالغىنىدا چۆرۈپ، باشلىقلارنىڭ بۇرىندىن كىرىپ، قولىقىدىن چىقىپ، ئۇلارنى ياڭاقىتەك ئوينىتىپ يۈرگەنلىكى ئۇنى ئوغا يەپ، يىڭنە يۇتقاندەك بىئارام قىلاتتى. ئەگەر خۇدايم «ئال قولۇم!» دەۋەتسە، ئۇنىڭ خالىقنى بىرلا تېپىپ يۈملىتىۋېتىپ، گۆشنىڭ كاتىپلىق ئۈستىلىدە ئۆزىنىڭ ئولتۇرغۇسىمۇ يوق ئەمەس ئىدى. ئەمما ئۇنداق ئاسان ئىلتىپات نەدە تۇرۇپتۇ؟ . . . بىراق بۇ بەندە «يۈزۈمگە تۈكۈرسە نېمە بوپتۇ، قۇرۇپ قالسىغۇ؟» دەيدىغانلاردىن بولغاچقا، كىچىككىنە ئەمەل ئۈچۈن، ئۆزىدىن بىر نەچچە ياش كىچىك ئىنسىنى «ئاكا» دەپ چاقىرىشقا ئۇيالىمايتتى. مەتمۇسا «ھەممە نەرسىنىڭ يېڭىسى ياخشى» دەيدىغان ئەقىدىسىگە بەكمۇ سادىق ئادەم بولغاچقا، 38 ياشلىق ئۆمرىدە 11 خوتۇن ئېلىپ بولغانىدى. ئۇ، چىرايلىق، ياۋاش، ئىشچان، ۋاپادار قىزلارنى ئالغان بولسىمۇ، ئۇلار بىلەن ئۆزۈنى بىر يىل، ئاخىرى ئۈچ ئايدا ئاجرىشىپ، خۇددى كۈيلىپ قالغان مۇشۇكتەك، ئۇچرىغانلىكى قىز - چوكانغا كۆز تاشلاپ، قۇيرۇق شىپاڭشىتىپ يۈرەتتى. مەتمۇسا ئۆيلىنىپ، بىرەر يىل بولا - بولمايلا، «ھەي. . . خوتۇن كونىراپ قالدى. يېڭىلىق بولاتتى. . .» دېيىشكە باشلايتتى. ئۇ زۈمرەتنى كۆرگەندىن كېيىن، «بۇ چاغغىچە كۆرگەن خوتۇنلىرىم تۇرمۇشۇمنىڭ خاتىمىسى بولۇپ قالسۇن، بۇ رەت مۇشۇنى ئېلىپ بولى قىلاي. . .» دەپ ئىچىدە قەسەم ئىچكەندى، ئەمما بۇ چىرايلىق قۇشنى ئۆزىدىنمۇ يامانراق بىر سۈرلۈك مولۇننىڭ مازاپ ياتقانلىقىنى بىلگەندە، ئۇنىڭ دېمى ئىچىگە چۈشۈپ كەتتى. . . ئۇنىڭ بۈگۈن خالىقنىڭ ئىشخانىسىغا ئالايىتىن كىرىشىمۇ، بىر چالىمدا ئىككى ياخشەكنى سوقۇش ئۈچۈن

ئىدى. بىرسى ، ئاغزىدا لوقمىنى چايناۋېتىپ، پەنجىسىدە يەنە بىر لوقمىنى بېسىپ تۇرغان خالىققا تۇيدۇرماي يىغىنە سانجىش بولسا، يەنە بىرسى ئولتۇرۇشتا يۈزىنى تۆككەن مۇراتتىن ئۇچ ئېلىش ئىدى.

— نېمە ئىش ئىدى دەپ سورايىسىزغۇ ئاكا؟— دېدى مەتمۇسا زەھرەخەندىلىك بىلەن ساپىسېرىق چىشلىرىنى كۆرسىتىپ، — چىرايلىق قوشىڭىزنى مۇشۇك ئەپقاچسا، خىرامان ئولتۇرىسىز يا؟...

— نېمە دېدىڭ؟— خالىق چاچراپ تۇرۇپ كەتتى، — قانداق قۇش؟ نېمە مۇشۇككەن ئۇ؟...

مەتمۇسا ھېلىلا مۇراتنىڭ زۇمرەتنى ۋېلىسىپىتىنىڭ ئارقىسىغا ئولتۇرغۇزۇپ، شەھەرگە ئېلىپ ماڭغانلىقىنى كۆرۈپ قالغانىدى. نەچچە ۋاقىتتىن بېرى، چولپان يولتۇزغا ئوخشايدىغان بۇ زۇمرەت قىزغا خام تامادا بولۇپ، شامال كېكىرىپ يۈرگەن قېرى دەللال ئۆز كۆزلىرىگە ئىشەنمەي، چەكچىيىپ قارىغان ۋە بېشى پىرقىراپ يىقىلغىلى تاسلا قالغانىدى. ئەمما ئۇ بىردەمدىلا غەلىتىلا ھىجايىدى - دە، كېتىۋاتقان يولىدىن قايرىلىپ، گۇڭشى قورۇسىغا ماڭدى. ئۇ، ھەر ئىككىسىدىن دەردىنى ئېلىش ئۈچۈن، بۇ ئىشنى كۆپتۈرۈپ، يالغاننى قېتىسىپ كۆيدۈرگۈلۈك قىلىشقا باشلىدى:

— زۇمرەتنى ئالدىغا ئولتۇرغۇزۇپتۇ، ئۇنىڭ ئاپئاق يۇمشاق قولىقىلىرىنى مۇرات ئىككى بىلىكىدە قىسىپ رولىنى تۇتۇپتۇ،— دېدى مەتمۇسا كىچىك كۆزلىرىنى قىسىپ، — ۋېلىسىپىتىنى چاچتۇرۇپ ئۆتۈپ كەتتى. زۇمرەت قىزنىڭ چىرقىراپ كۈلگىنىنى ئاڭلاپ قالدىم، بەلكىم يۇمران مەمەقلىرىنى چىمدىغان بولۇشى مۇمكىن...
— مۇنداق دە!— خالىق ئادەمنى سۈر باسقۇدەك كۈلۈپ قويدى، — بۈگۈن كۈنگە نېمە؟

— بۈگۈن؟— مەتمۇسا تورۇسقا قاراپ ئالايىدى.
— توغرا، بۈگۈن شەنبە!... يەنە شەھەرگە ئويىناقلىقى ئېلىپ مېڭىپتۇ— دە.

— تېخى ھېلىقى ئوغرى، — مەتمۇسا تەلۋەنلەرچە پىخىلداپ كۈلدى، —

مەيدىسىنى زۈمرەتنىڭ دۈمبىسىگە چاپلاپتۇ، بېشىنى مۇرىسىگە ئېگىشتۈرۈپ، يۈزىنى يۈزىگە يېقىپتۇ، يولدا بارغىچە سۆيۈپ بارىدۇ دەڭا، قى ... قى ... قى ...

— بولدى چىق! — ۋارقىرىدى خالىق، — مۇشۇنى دېگىلى كىرگەنمىدىڭ؟

— خۇدا ھەققى، ئاكا، كۆزلىرىڭنى چەكچەيتىمىڭا! بۇمۇ ياخشى كۆڭلۈم ...

مەتمۇسا بىرتېقىم زەھىرىنى ئۇنىڭغا چېچىۋېتىپ، يوغان قورسىقى بوشاپ قالغاندەك، ئىشخانىدىن يېنىك دەسسەپ چىقىپ كەتتى. خالىق ئورۇندۇققا لاسىدە ئولتۇرۇپ، جايغا مىخلاپ قويغاندەك جىمىپ كەتتى. ئۇنىڭ ھازىرلا ياقۇپ سەپرانىڭ گېلىغا دەسسەپ تۇرۇپ، كونا - يېڭى ھېسابنى قىلىپ، زۈمرەتنى پوچتىخانىدىن قوغلاپ چىقارغۇسى كېلىپ كەتتى.

خالىق ئاچچىقىدا شۇنداق ئويلىغان بىلەن، ئالدى - ئارقىسىغا قاراپ، پايدا - زىيىنىنى دەڭسەپ كۆرۈپ، ئاندىن بىر قارارغا كېلىدىغان ئادەم ئىدى. شىنجاڭ ئىنىستىتۇتى سىياسىي مائارىپ فاكولتېتىدا ئوقۇپ يۈرگەن چاغلىرىدىن باشلاپلا، ئۇ دوستلىرى ئارىسىدا ئەڭ ئەقىللىق، ئالدىنقى قاتاردىكى ئۇقۇغۇچىلاردىن ھېسابلىناتتى. ئۇ، گەپكە چىۋەر، بوي - تۇرقى قاملاشقان يىگىت بولغاچقا، قىزلارنى ئاسانلا ئىندەككە كەلتۈرۈۋالاتتى. ئەمما ئۇ ئوقۇش پۈتتۈرۈشكە ئاز قالغاندا، بىر قىز بىلەن ئىش چىقىرىپ قويۇپ، مەكتەپتىن قايتۇرۇلغانىدى. گۇڭشى شۇجىسى ۋاڭ لىنىڭ ئۇنىڭ خەنزۇ تىلى سەۋىيىسىگە قاراپ، ئۇنى گۇڭشىنىڭ تەشۋىقات ئىشلىرىدا ئىشلەتتى. بىرەر يىل ئۆتە - ئۆتمەيلا، خالىق گۇڭشى كادىرلىرى ئېغىزىدىن چۈشۈرمەيدىغان ئىقتىدارلىق ئادەمگە ئايلاندى. بىراق ئۇ، باش كاتىپلىققا كۆتۈرۈلۈپ ئۇزۇن ئۆتمەيلا، ئاق كېسەلگە گىرىپتار بولۇپ قالغانىدى. ۋاڭ شۇجى خالىقنىڭ خىزمىتىدىن ئىنتايىن رازى ئىدى. شۇنىڭ بىلەن بىر ۋاقىتتا، ئۇنىڭ ياش تۇرۇپلا خوتۇن ئېلىپ، خوتۇن قويۇپ بېرىدىغان ئىشىغا تەقىم بېرىپ تۇراتتى. مۇشۇ

بەشىنچى خوتۇنغا ئۆيلىنىش مەسلىسىدىمۇ، ۋاڭ شۇجى ئۇنىڭدىن ۋەدە ئېلىپ ماقۇل بولغانىدى. خالىقنىڭ تەلىمىگە، ۋاڭ لىمىڭ مەركىزىي پارتىيە مەكتىپىگە ئىككى يىللىق ئوقۇشقا كەتتى. ئۇنىڭ قايتىپ كېلىشىگە يەنە تېخى بىر يېرىم يىل ۋاقىت بار ئىدى، بۇ ئاز جەريان ئەمەستە!... شۇنداقتىمۇ ھازىردىن باشلاپ سۇ كەلگىچە توغان سېلىپ تۇرمىسا بولامدۇ!... خالىق ئويلىنا - ئويلىنا، ئاخىرى ياقۇپ سەپراغا بېسىم ئىشلىتىش ئارقىلىق زۇمرەتنى توسۇشنى لايىق تاپتى. ئۇ ھاپىلا - شاپىلا ئىشخانىدىن چىقىپ، گۇڭشېنىڭ مال ئېغىلىغا كەلدى. مال باقارغا بىر ئاتنى توقۇتۇپ، «چوشقا فېرمىسى» غا يۈرۈپ كەتتى.

يول بويى، كەچلىك تاماق ئۈچۈن ئۆيلىرىگە تارقىغان توپا چىراي دېھقانلار ئۇچراپ تۇراتتى. ئۇلار ئارا، تاغار، غەلۋىر كۆتۈرگەن ھالدا كېتىشىۋاتاتتى، خالىققا ئېگىلىپ سالام بېرىشەتتى، خالىق خالىسا باش لىڭشىتىپ، خالىمىسا قارىماي ئۆتۈپ كېتەتتى. خامان ئېلىۋاتقان دېھقانلارنىڭ مۇڭلۇق «لاي - لاي» لىرى يىراقلاردىن ئاڭلىنىپ تۇراتتى. بىر غېرىچ كۆتۈرۈلگەن ئېتىز قوناقلىرىغا سۇ باشلاپ چېپىشىپ يۈرگەن سۇچىلار خالىقنى كۆرگەن ھامان كەتمەنلىرىنى قويۇپ، قوللىرىنى كۆكسىگە ئېلىپ، بەللىرىنى يۈكۈشەتتى.

خالىق ئېتىنى ئىشىك ئالدىدىكى ئۆرۈككە باغلاپ قويۇپ ھويلىغا كىرىپ كەلگەندە، چاچ - ساقاللىرى ئاپئاق ئۆسۈپ كەتكەن ياقۇپ توخۇ كاتىكىنى ئوڭلاۋاتاتتى. ئۇ خالىقنى كۆرۈپلا، توپا بولۇپ كەتكەن قوللىرىنى بېقىنىغا سۇۋاپ، ھىجايىغىنىچە ئورنىدىن تۇردى - دە، مېھماننى ئۆيگە باشلىدى.

— پېقىرنىڭ غەمخانىسىغا مۇبارەك قەدەملىرى يېتىپ قاپتۇ، — دېدى ياقۇپ قورۇنۇپ، — مەن سىلگە چاي قىلاي.

— بولدى، ئاۋازە بولمىسلا، — دېدى خالىق، — يولىدىن ئۆتۈپ كېتىۋېتىپ يوقلاپ كىرىشىم.

— ئۇسسايۇ قالغانلا، ئۆزىمىز تېرىغان يازلىق قوغۇنلىرىمىزنىڭ ئالدى چىقىپ قالدى. سىلگە شىكەر سۈيىدىن تىلىپ بېرەيمۇ ياكى

چاقۇرۇكتىن؟

— قايسى بولسا ئوخشاش...

ياقۇپ شەربەتلەرنى ئېقىپ تۇرغان قىزىل ئەتىلىك «شېكەر سۈيى» نى تىلىپ، لېكىنگە تىزىپ ئېلىپ كەلدى. ئالسلا - باقسىلا بىلەن بىر نەچچە تىلىمىدىن قوغۇن يېيىشتى ۋە «چوشقا فېرمىسى» نىڭ ھاراق، جايىۇ، ئاچچىقسۇ ئىشلەپچىقىرىشى، كۆكتاتچىلىق كىرىملىرى، مال بوردىدايدىغانلارغا سېتىلىۋاتقان ئارزۇلار ھەققىدە پاراڭلاشقاندىن كېيىن، ياقۇپ ئۆزىنىڭ بەكمۇ ئالدىراش بولۇپ كېتىپ، تاماق ئېتىشكىمۇ ۋاقىت چىقىرالمىدىغانلىقى، ھويلا - ئارام، توخۇ - تۇمانلارغا قارايدىغان ئادەمنىڭ يوقلۇقى، زۇمرەتنىڭ بولسا، ھەپتىدە بىر كۈنلا كېلىپ كىر - قاتلىرىنى يۇيۇپ بېرىدىغانلىقىنى سۆزلەپ ئۇھ تارتىپ قويدى. خالىق بۇنداق پاسقا چىقىپ بەرگەن توپنى ئورمايدىغان بوش ئادەممۇ؟ ئۇ ئەگىتمە يوللار بىلەن، سۈلكىت قىلىپ ئولتۇرمايلا، گەپنىڭ بوسكاللىسىنى دېدى:

— ياقۇپكا، ئۆيلىپ قويايمۇ - يا؟

— ئەمدى. ئەمدى... يېشىمىز ئەللىكتىن ئاشقاندا... — ياقۇپ

ھىجابىدى، — بالىلار نېمە دەر؟ ...

— قىزلارنى تاللىق قىلىپ بولىدىلا، زۇمرەتنىڭ بولسا ئىش ئورنى

بار، — دېدى خالىق سىنچى كۆزلىرىنى تىكىپ، — سىلگە بىر ھەمراھ

بولمىسا بولماس...

— ئۇنداق قىلىسلىغۇ تۈز تامىتى، بىراق، ياقۇپنىڭ پېشى

ساڭگىلىدى، — يەنە شۇ دۇمبىسى قىزىل سەلىياخۇننىڭ يوقلۇقى دېسىلە...

— شۇمۇ گەپ بوپتىمۇ؟ — خالىقنىڭ كۆزلىرى قىسلىدى، — زۇمرەتنىڭ

ئانىسىنىڭ كېسىلىگە، ئۆلۈمىگە، نەزىر - چىرىغىغا شۇنچە كۆپ پۇللارنى

خەجلەپ ھېسابىنى قىلمىغان ئادەم، توپلىرىغا پۇل خەجلىنەلمەيمەنما؟ ...

— ھىممەتلەرگە رەھمەت. كۆپ ئاتىدارچىلىق قىلىدىلا، مەن بۇنى

ئۆلسىمۇ ئۇنتۇمايمەن... خۇدايىم ماڭمۇ بىر ياخشىلىق قىلىش

پۇرسىتى بېرەر.

— مانا زۇمرەتنى ئۇرۇنلاشتۇرۇپ قوتۇۋېدىم، — دېدى خالىق تېشىنى يۇتكەپ، — ئۆز ھۆددىسىدىن ئۆزى چىققۇدەك بولۇپ قالدى! ...

— بۇنى بىر دېمىسىلە، — دېدى ياقۇپ بېشىنى گىلدىڭلىتىپ، — ئۇ سىلنىڭ ئىسىملىرىنى زىكرى قىلىپ ئاغزىدىن چۈشۈرمەيدۇ، ئەممازە، ئەندىشەممۇ يوق ئەمەس...

— نېمىگە ئەندىشە قىلىلا؟

— قىز بالا دېگەن بىر پارچە گۆش، ئۇزۇن تۇرۇپ قالسا سېسىدۇ، — دېدى ياقۇپ ئۇھ تارتىپ قويۇپ، — ۋاقتىدا تالالىق قىلىۋەتسەم دەيمەن... ئەمما يەنە شۇ قولنىڭ قىسقىلىقى...

— بۇنىڭغا ئالدىرىمىسلا، — دېدى خالىق سەل ئەندىكىپ، — زۇمرەت قىز تېخى كىچىك، ئەمدىلا خىزمەتكە قاتناشتى، بىرەر ئىككى يىل چېنىقسۇن... مەن ئۆزەم ئوبدان لايىقنىڭ ئورنىنى قىلىپ قويۇپ، سىلگە مەسلىھەت سالغىمەن...

— بولىدۇ... بولىدۇ... مەن سىلنىڭ ئاغزىلىرىغا قارايمەن...

— بىراق بۇ زۇمرەت قىز...

— ھە، ئۇنىڭغا بىر ئىش بولىدما؟ — ياقۇپ چۆچۈپ بېشىنى كۆتۈردى، — خىزمەتتە بىرەر خاتالىق سادىر بولمىغاندۇر؟...

— ياق... دېدى خالىق چىرايىغا ئېچىنىش تۈسىنى بېرىپ، — مەن زۇمرەتنى ئىككى تىللىق، ئىستىقبالى پارلاق، كەلگۈسى داغدام دەپ چوڭ بىلىپ ئورۇنلاشتۇرغانىدەم. بىراق بۇ قىز...

— ھە... ھە، نېمە بولدى؟ قايسىلىرىنىڭ كۆڭلىنى ئاغرىتىپ قويدى؟ — ياقۇپنىڭ چىرايى تاتىرىپ كەتتى، — تۇ شۇجىنىڭمۇ، ۋاڭ شۇجىنىڭمۇ ياكى سىلنىڭمۇ؟...

— دېيىشكە تىلىم كۆيىدۇ دېسە...

— دېسلىچۇ؟...

خالىق ئالدىرىماي تاماكا ئورنىدىن كېيىن، زۇمرەتنىڭ خىزمەتتىكى ئەستايىدىللىقى، تىرىشچانلىقى، تېلېفۇنسىزلىق ئىشنى پۇختا ئىگىلىگەنلىكى، شۇڭا، تۇ شۇجى، ۋاڭ شۇجىلارنىڭ ئۇنى ئاغزىدىن

چۈشۈرمەي ماختايدىغانلىقى قاتارلىق بىر مۇنچە يالغان - ياۋىداق قۇرۇق مەدھىيىلەرنى سۆزلىگەندىن كېيىن، ئۇنىڭ تۇرمۇش جەھەتتە يولنى خاتا تاللاپ، ئىستىقبالىغا داغ تەگكۈزۈش ئالدىدا تۇرغانلىقىنى پۇرتىسىپ ئۆتتى. خالىق مۇراتنى قەشقەرلىق، ئالىقانات، ئەخلاقسىز دەپ سۆكتى. ئۇنىڭ ھەتتا زۇمرەتنىڭ قولىغا تەپ تارتماي تاماكنىڭ ئۆتىنى ياققانلىقىنى، ئۆزىنىڭ ئۇنى بىر كۈن سولاپ قويغانلىقىنى سۆزلەپ بەردى. بۇلارنى ئاڭلاپ، ياقۇپ تىترەپ كەتتى.

— مەن ... مەن ... ئۇ لۈكچەكنى بۈگۈنلا تېپىپ سۆزلىشىمەن ... — دەپ ياقۇپ كالىپۇكلىرى مەتلىداپ، — ئەپەندى دېگەننى ئادەم دېگىلى بولامدۇ؟ بور يەپ، ھاك تېزەكلەيدىغان نېمىلەر ئۇ ... قارا ئۇ يالاڭتۇشنى! ...

— بىراق، قىزلىرى شۇنىڭ بىلەن ئىچ - پەش تارتىشىپ يۈرىدۇ ... — خالىق ياقۇپقا ئېڭىشتى، — ئۆتكەن شەنبە زۇمرەت ئۆيگە كەلدىمۇ؟ ...

— ياق، ئۇ ئىشلەيمەن دېگەندى ...

— ھەببىللى! ئۇلار شەھەردە بىللە ئويناشتى ...

— خەپ توختا، مەن ھازىرلا ئۇنى تېپىپ ئەدىبىنى بېرىمەن ...

— ئۇلار ھازىر شەھەردىكى ئوقۇتقۇچىلار كۇرسىدا، — دەپ خالىق،

— ھازىرچە زۇمرەتكە نەسەت قىلىسلا، تەربىيە بەرسىلە! بەك چۆچۈتۈۋەتمىسىلە ... قانداق دېدىم؟

— بولىدۇ، بولىدۇ، ئاممىزە، — ياقۇپنىڭ چىشلىرى

كاسلىدى، — ئاشۇ مۇناپىق ئەپەندىنى بىر تاپسام ...

— بۈگۈن چۈشتىلا ئۇ زۇمرەتنى ۋېلىسىپىتكە مىنىدۈرۈپ يەنە

شەھەرگە ئېلىپ كىرىپ كەتتى ...

— ھە! — ياقۇپنىڭ قوللىرىمۇ تىترەپ، ساقاللىرى تىك بولۇپ

كەتتى، — يا، ياق! مەن ھازىرلا شەھەرگە بارىمەن ... ئۇ ئوغرىنىڭ

بىر چىشلەم گۆشىنى يېمىسەم ...

— بولمايدۇ، — دەپ خالىق ياقۇپنى ئولتۇرغۇزۇپ، — ئۇلارنى

تەھەردە نەدىن تاپىلا؟ تاپقاندىمۇ قىزلىرىنىڭ يۈزىنى تۆكۈۋالمايلا...
 خالىق دەيدىغاننى دەپ بولۇپ ئورنىدىن قوزغالدى. ئۇ ئاتقا مىنىپ
 بىر نەچچە قەدەم ماڭا - ماڭمايلا يەنە قايرىلىپ، ئىشىك تۈۋىدە غەزەپتىن
 تاتىرىپ تۇرۇپ قالغان ياقۇپقا قارىدى:

- بىلىپ قويسىلا ياقۇپكا، - دەدى خالىق قامچىسىنى
 ئوينىتىپ، - مەن شۇنچە پۇللارنى پەقەت زۇمرەتنىڭ ئىمتىقبالى ئۈچۈنلا
 خەجلىگەن... بۇنى ئۇنتۇپ قالمىسىلا... بىراق مېنىڭ كەلگىنىمنى
 ئۇنىڭغا زىنھار تىنىمىسلا!...

خالىقنىڭ سۆزلىرىدىن، ھېلىدىن ھېلى بوزۇرۇپ - تاتىرىپ تۇرغان
 چىرايىدىن قورقۇش، يالۋۇرۇش، تەھدىت ۋە ئەندىشە ئالامەتلىرى مانا
 مەن دەپ چىقىپ تۇراتتى. زۇمرەت غۇرۇر، ئېتىقاد، ئەقىدە ئۈچۈن
 ھېچنىمىدىن يانمايدىغان قەھىرلىك قىز ئىدى. ئەگەر ئۇ خالىقنىڭ بۇ
 شۇملۇقلىرىنى بىلىپ قالسا، خىزمەتمۇ كۆزىگە كۆرۈنمەيتتى. ئەلۋەتتە
 خالىق تارىنىڭ بۇنداق تېز ئۇزۇلۇپ كېتىشىنىڭ ئۇنىڭ كېيىنكى
 پىلانلىرىغا پايدىسىز ئىكەنلىكىنى ئوبدان بىلەتتى. شۇڭا، ئۇ ئىلاجى بار
 زۇمرەتتە ياخشى تەسىر قالدۇرۇش، يېقىملىق كۆرۈنۈش، بارلىق ئاماللار
 بىلەن ئۇنىڭ كۆڭلىنى ئۇتۇشنى ئويلايتتى.

خالىق ئۆزىنىڭ كەلگەنلىكىنى زۇمرەتكە بىلدۈرمەسلىكىنى قايتا -
 قايتا تاپىلاپ كېتىپ قالدى. ياقۇپ ئۆيگە قايتىپ كىردى، ئۇنىڭ قولى
 ئىشقا بارمىدى. ئولتۇراتتى، قوپاتتى. تاماكا ئورايىتى، بىراق،
 قەغەزلىرى چۇۋۇلۇپ كېتىتى. مەقسەتسىزلا تالاغا چىقاتتى، يەنە قايتىپ
 كىرىپ، ھويلا ئوتتۇرىسىدا ئۇزۇندىن ئۇزۇن تۇرۇپ، ئۆگزىسىنى شاخ -
 شۇمبىلارغا، تامدا ئىلىقلىق سۇنۇق ئورغاققا، ئۆرۈلۈپ چۈشكەن باغ
 تېمىغا، توخۇ كاتىكىگە قاراپ، نېمىلەرنىدۇر دەپ پىچىرلايتتى ياكى
 ئاسمان باقتى بولۇپ ھاڭۋېقىپ قالاتتى. ئاخىرى، ئۆزىگە بىر ئىرمەك
 تېپىش ئۈچۈن، شاپاقلارنى ئۇششاق چاناپ، كېپەك ئارلاشتۇرۇپ،
 توخۇلارغا يېم قىلىپ بەرمەكچى بولدى، بىراق قولىنى كېسىۋالدى.
 كېسىلگەن يەرگە پاختا كۆيدۈرۈپ باسماقچى بولۇپ، ئۆيگە يۈگۈرۈۋېدى،

بوسۇغىغا پۈتلىشىپ كېتىپ، پۇتىنى قايرىۋالدى. ئۇ خۇددى خام ياغ ئىچۈرۈپ قويغان كالىدەك، ئۇچرىغان يەرگە ئۇسۇپ، تېپچەكلەپ يۈرۈپ، بىر كېچىنى تەستە ئۆتكۈزدى. ئەتىسى ئەتىگەندە، ئاچچىقى يامغۇردىن كېيىنكى بۆلۈتتەك ئاستا - ئاستا تارقاپ، ئىشخانىسىغا كەتتى. ئۇ سەل ئاسقا قاپ ماڭاتتى، ئەمما ئاچچىقى ئۈزۈل - كېسىل يانمىغانىدى. ياقۇپنىڭ زۇمرەتنى بىر نەچچە كاجات سېلىپ، دەردىنى چىقىرىۋالغۇسى، قىزىنىڭ قولىغا تايماكا ئوتىنى ياققان ھېلىقى لەنتى مۇرات دېگەن ئالقاينىڭ بىر چىشلەم گۆشىنى ئۈزۈۋالغۇسى بار ئىدى.

ياقۇپ كەچتە ئىشتىن چۈشۈپ قايتىپ كەلگىنىدە، زۇمرەت ھويلىدا كىر يۇيۇۋاتاتتى. ئۇ دادىسىنىڭ كۆڭلەك، تامباللىرىنى تانىلارغا بېيىۋەتكەنىدى، يەنە ئالدىدا يۇيۇقسىز بىر مۇنچە لۆڭگە، داستىخان، كىرىلەر دۆۋىلىنىپ تۇراتتى. دادىسىنىڭ ئاسقا قاپ كېلىۋاتقانلىقىنى كۆرگەن زۇمرەت يۈگۈرۈپ ئۇنىڭ ئالدىغا كەلدى.

— دادا، پۇتىڭىزغا نېمە بولدى، ئاسقا قاپ قاپسىزغۇ؟ — زۇمرەت دادىسىنىڭ بىلىكىدىن تۇتتى.

— نېرى تۇر! — ياقۇپ بىلىكىنى سىلكىپ تارتىپ، پۇتىنى سۆرىگىنىچە ئۆيگە ماڭدى، — سەندەك ھاياسىز، بىنومۇس قىزىم يوق مېنىڭ! ...

زۇمرەت قاققان قوزۇقتەك تۇرۇپ قالدى. ئۇ دادىسىدىن بۇنداق ئاھانەت ئاڭلاپ باقمىغانىدى، ئۇنىڭ كۆڭلىدىن كەچىگەن ھېچنەرسە قالمايدى. شۇنداقتىمۇ دادىسىنىڭ ئارقىسىدىن ئۆيگە كىردى: — دادا. . .

— مېنى دادا دېگۈچى بولما قانچۇق! — ياقۇپ سەكرەپ تۇرۇپ كەتتى — دە، ۋايىچانلاپ يەنە ئولتۇردى، — نەلەردە پوق دەسسەپ كېلىپ، يەنە مېنى دادا دەيسىنا؟ ۋۇي نومۇسىز! . . .

— مەن نومۇسىز ئەمەس! — غۇرۇرى زەرەرلەنگەن قىز ۋارقىرىدى، — ئۇ گېپىڭىزنى نومۇسىز ئاچىلىرىغا دەپ بېرىڭ! . . . — تېخى ۋارقىرايسىنا؟ مۇرات دېگەن لۈكچەك بىلەن نېمە ئىشلارنى

قىلىپ يۈردۈڭ؟ — ياقۇپ زۈمرەتنىڭ كاپىتىغا زەرب بىلەن بىرنى سېلىۋەتتى. — ۋۇي كۈچىدا قالغان لالما. . .

كۆزىدىن ۋاللىدە ئوت چاقناپ كەتكەن زۈمرەت يۈزىنى تۇتقىنىچە، دادىسىغا مېخىتەك قاندى، لېكىن ئۇنىڭ كۆڭلىدىن «مۇرات بىلەن بولغان ئىشىمىزنى كىم يەتكۈزگەندۇر؟» دېگەن سوئال لىپ قىلىپ ئۆتۈش بىلەن تەڭ، ئۆتكەن يەكشەنبە گۇڭشى كۆۋرۈكى ئۈستىدە قولىنى ئارقىسىغا قىلىپ تۇرغان ئادەم، ئۇنىڭ غەزەپتىن ئېسىلىپ كەتكەن يۈزى كۆز ئالدىغا كەلدى. زۈمرەت خالىقىنىڭ بۇ خىل پەسكەش، زەھەر خەندىلىكىدىن نەپەرتلەندى. ئۇ بۇ كەمگىچە دادىسىدىن مۇنداق تايلاق يەپ، مۇنداق تىل - ئاھانەت ئاڭلاپ باقمىغانىدى. ئۇ يۈزىنى تۇتقىنىچە، دادىسىنىڭ ئالدىغا كەلدى.

— ئۈرە، ئۇرمامسەن؟ — زۈمرەت نوغۇچىنى ئېلىپ ياقۇپنىڭ ئالدىغا تاشلىدى، — ئۇرساڭ دەردىڭ چىقىدىغانلا بولسا، ئۇر! ئۇرۇپ ئۆلتۈرۈۋەت! . . .

— سەن! . . . — ياقۇپ نوغۇچىنى ئالدىيۇ ئۇرالمىدى، — ئەستاغپۇرۇللا. . .

— قېنى ئۇرغىن، ئۈرە! — قىز يۈزىنى تۇتۇپ بەردى، — جۈرئەت قىلالمايۋاتامسەن؟ ئەگە ئەمسە! . . .

زۈمرەت نوغۇچىنى شارىتلا تارتىۋالدى - دە، ئۆزىنىڭ بېشىغا ئۆزى بىر نەچچىنى ئۇرۇۋەتتى. ياقۇپ ئۇنىڭ قولىدىكى نوغۇچىنى تارتىۋېلىپ ھويلىغا تاشلىۋەتتى، ئەمما زۈمرەتنىڭ پېشانىسىدىن ساقسىغان قان ئېگەكلىرىگىچە ئېقىپ چۈشتى.

— بۇ. . . بۇ. . . نېمە قىلغىنىڭ؟ — كۆزلىرى چەكچىيىپ كەتكەن ياقۇپ لۆڭكىنى ئالدىدە، ئۇنىڭ پېشانىسىدىن تاشماقچى بولدى، قىز ئۇنىڭ قولىنى ئىتتىۋېيتتى.

— بولدى، ماڭا ئىچىڭ ئاغرىمىسۇن، — دەيدى يۈزلىرى بارغانسېرى قان بىلەن بويىلىپ كېتىۋاتقان زۈمرەت، — مەن ساڭا ھاياسىز، بىنومۇس، لالما قىزىڭدىن دەردىڭنى ئېلىپ بەرمەكچىمەن! . . .

ئون توققۇز يېشىغىچە ئۆزىنى پاك تۇتۇپ، بەزىلەت ۋە ھايا بىلەن چوڭ بولغان زۇمرەت ئۈچۈن، دادىسىنىڭ «ھاياسىز»، «بىنومۇس»، «لالما» دېگەن ھىڭدىن سېسىق تىللىرى ئېغىر كەلگەنىدى. توغرا، ئۇ شوخ، تېتىك قىز ئىدى. خۇدا ئۇنىڭ كىرىسىز قەلبىگە مۇراتنىڭ ساپ ئىشقىنى سېلىپ قويدى، بىراق ئۇ ۋىجدانى ئالدىدا قەسەم قىلالايدۇكى، ئەلە - مەھەللە ئالدىدا دادىسىنىڭ يۈزىنى تۆككەن يامان ئىشنى قىلغىنى يوق. مۇراتمۇ چاقچاقچى، ئويۇنچى، يېنىك تەبىئەتلىك بولغىنى بىلەن، شەرم - ھاياتى، نومۇسنى بىلىدىغان، پاك مۇھەببەتنى قەدىرلەيدىغان، شۇنىڭغا ئېتىقاد قىلىدىغان ئەقىللىق يىگىت ئىدى.

— جاھىللىق قىلما قىزىم، قان بەك چىقىپ كەتتى، — ياقۇپ قورققانىدى، — ھەر قانچە ئىش بولسىمۇ گەپ بىلەن بولىدىغۇ! بۇ نېمە قىلغىنىڭ؟ ...

— ياق نېرى تۇر! — زۇمرەت كەينىگە داچىدى، — توغرا، ئاتا دېگەن تىللايدۇ، ئۇرىدۇ، بۇ ماڭا ئېغىر تۇيۇلمىدى. لېكىن مېنى بۇزۇقلۇقتا ئەيىبلەپ، ھاقارەتلىشىڭنى مەن كۆتۈرەلمەيمەن... بۇ ماڭا ناھەق! ...

زۇمرەت قان يۈزلىرىنى تۇتقىنىچە، يىغلاپ ئىچكىرىكى ئۆيگە كىرىپ كەتتى. ياقۇپ تامغا يۆلىنىپ، ئېغىر خۇرسىندى — دە، تاماكا خالتىسىنى قولىغا ئالدى، ئۇنىڭ چىرايى تەكشى ئۆسۈپ كەتكەن ئاق ساقىلىدىنمۇ بەتتەر ئاقىرىپ كەتكەنىدى.

ياقۇپ ئۈچ قىزىدىن، ئەڭ كىچىكى بولغان زۇمرەتكە ئامراق ئىدى. زۇمرەت كىچىكىدىن تارتىپ راست سۆز، ئىشچان چوڭ بولدى. ئۇ ئەمدىلا ئايىغى چىققان ۋاقىتتىن باشلاپ، تايىتاڭلاپ يۈرۈپ، توخۇلارغا دان بېرىمتى، بىرەر - ئىككى تال ئوتنى غارال ئارىلىقىدىن سۇنۇپ، قوي تۇمشۇقىنى ئۇزاتقان ھامان، قورقۇپ قولىنى تارتىۋالاتتى. دادىسى ئىشتىن ھېرىپ - ئېچىپ كەلگەندە، چۆگۈننى ئارانلا سۆرەپ كېلىپ، قولىغا سۇ بېرىمتى. ئۇ 7—8 ياشلارغا كىرىپ قالغاندىمۇ، دادىسىنىڭ قۇچىقىغا چىقىۋالاتتى، ئۇنىڭ بېلىگە دەسسەيتتى، پۇتلىرىنى تۇتاتتى،

تېخى ياقۇپنىڭ يىرىك ساقاللىرىنى سىيلاپ، يۈزلىرىنى سۇۋاپ، ئۇنى كىچىك بالىنى پەيلىگەندەك ئەركىلىتىپ كېتەتتى. بىراق ئىككى ئاچىسى ئۇنىڭغا ئوخشىمايتتى. ئۇلار يە خاپا بولغىنىنى، يە خۇشال بولغىنىنى بىلگىلى بولمايدىغان، دادىسى بىلەن ئانىسىغا ئانچە سۇۋىشىپمۇ كەتمەيدىغان تىنىق سۈدەك بالىلار ئىدى. بىرەر سەۋەپتىن، ئانىسى ياكى دادىسى قولىنى كۆتۈرۈپ بولغىچە، قېچىپ چىقىپ كېتىپ كەچكىچە ئۆيگە كىرمەي، بىر - نەچچە كۈنگىچە بۇتتىۋالاتتى. ياقۇپ: «خۇدا ساقلىسۇن، بۇتتايدىغان بالىنىڭ قولىدىن ھەر بالا كېلىدۇ...» دەپ قوياتتى. ئەمما زۈمرەتنىڭ ساغرىسىغا بىر - ئىككى شاپىلاق ئۇرۇپ بولغىچە چاپلىشىۋالاتتى. يەنە بىردەمدىلا يېگەن تايىقىنى ئۇتتۇپ قالاتتى. ئۇ ئىككى ئاچىسىدىن ئاشقان - تاشقانلارنى كىيەتتى. ئىككى قىز باشلانغۇچنىڭ بېرىمىدىلا ياخشى ئوقۇماي چىقۇۋالدى. زۈمرەت تولۇق ئوتتۇرىغىچە ئەلا نەتىجە بىلەن ئوقۇدى. بىراق، ئانىسىنىڭ كېسلىگە قارشى ئۈچۈن، ئۆزىنىڭ نەقدىر - ئىقبالىنى قۇربان قىلدى. ياقۇپ ئۇنى ئۇتتۇپ قالغىنى يوق!... بۇ ئامراق قىزىنىڭ ئىستەك - ئارزۇلىرىنىڭ قاتىلى بولۇپ قالغانلىقى سەتىراچىنىڭ ئەينىكىدەك ئۆزىگە ئايان. لېكىن زۈمرەت تاپا - تەنە قىلغىنى يوق، ئۆز دەردىنى ئىچىگە يۇتۇپ، كۈندىن - كۈنگە قېرىلىق يېتىۋاتقان دادىسىنىڭ كۆزىگە قاراپ ياشاپ كەلدى. ئۇ ھەرگىز ئاچىلىرىغا ئوخشىمايتتى. ئايالى ئۆلگەن كۈنى ئىككى قىزىنىڭ قىلغان ئەسكىلىكىنى ئويلىسا، ياقۇپنىڭ يۈرىكى لەختە - لەختە قانغا تولدۇ. توۋا، بالا، بالا دەپ ئارزۇلايدىكەنمىز، ئۇنىڭ ئوتىدا كۆيۈپ پىشىدىكەنمىز... ۋاختانى - ۋاخ كەلسە، ئۇلار كاسسىنىڭ تېرىسىنى يۈزىگە چاپلاپ، ئاتا - ئانىسىنى تونۇماي قويدىكەن. خۇدايىم بالىنى ئىنساپ - تەۋپىق بىلەن بەرمىسە، بىكار ئىكەن!...

ياقۇپنىڭ كۆز ياشلىرى ساقاللىرىنى بويلاپ تۆكۈلدى. زۈمرەتنىڭ ئانىسى ئۆلۈپ، مەيىت تېخى سوۋۇمىغان چاغدا، ئىككى ئاچىسى ئىچىكەركى ئۆيدە ئانىسىنىڭ نەرسە - كېرەكلىرىنى تاللىشىپ چاپلاشقانىدى. بىرسى ئانانىنىڭ پوپوزىسى مېنىڭ دەپسە، يەنە بىرسى

ئۈزۈكى مېنىڭ! دەيتتى. چوڭى بۆرتۈمە ياغلىقنى چاڭگاللىۋالسا، كىچىكى ئۇنىڭ قولىدىن يۇلۇپ تارتاتتى. ئۇلار بىر - بىرىگە ھۈرپىيەتتى... بىر - بىرىنى سەت تىللار بىلەن تىللىشاتتى. مېيىتىنى سۇغا ئالغۇچىلار بىلەن جامائەت «توۋا!» دەپ ياقىلىرىنى چىشلەشكەندى. بىسراق زۇمرەتچۇ؟ ئۇ: «ھەممىنى ئالساڭلا ئېلىڭلار، ماڭا ئاناڭنىڭ مۇشۇ سۈرىتى لازىم...» دەپ، ئەينەك رامكىنى باغرىغا باسقاندى...

شۇنداق، زۇمرەت كۆيۈملۈك بالا ئىدى! ئۇ يالغۇز دادىسىنىڭ بىر قورسقىغا تاماق ئېتىشتىن ئېرىنىپ، ئاش - توق قېلىشىغا چىدىمايتتى. شۇڭا، پات - پاتلا گۆڭشى ئاشخانىسىدىن تاماق ئالاتتى - دە، چۈشلۈك، كەچلىك دەم ئېلىشلىرىدا ھاسراپ - ھۆمۈدەپ، دادىسىغا ئەكېلىپ بېرىپ، يەنە يۈگرەپ دېگۈدەك قايتىپ كېتەتتى.

ياقۇپ يىغلىدى... زۇمرەت ئۈچۈن يىغلىدى!... ئۇ ئاشۇ باغرى يۇمشاق، دادىسى ئۈچۈن مىڭ ئۆلۈپ بىر تېرىلىدىغان قىزنى ئۇرغان يىرىك ئالغانلىرىغا قاراپ يىغلىدى!... ياقۇپ ئېغىرلىشىپ كەتكەن بەدىنىنى ئارانلا كۆتۈرۈپ ئىچكىرىكى ئۆيگە كىرىپ، كارىۋاتتا دۈم يېتىپ يىغلاۋاتقان قىزىنىڭ بېشىدا چوقچايدى ۋە نېمە دېيىشىنى بىلمەي، گاڭگىراپ ئولتۇردى.

— قىزىم زۇمرەت، — دېدى ياقۇپ بوغۇق ئاۋازدا، — خاپا بولما، ئاچچىقىمدا ئۇرۇپ سالدىم. تۇر، بېشىڭنى تېڭىپ قويماي... قارىغىنا، ياستۇقلىرىڭ قان بولۇپ كېتىپتۇ...

— دادا!... — زۇمرەت تۇرغىنىچە ياقۇپنىڭ باغرىغا تاشلاندى، — جىنىم دادا، مەن... مەن... ئەسكىلىك قىلىندىم... يۈزىڭنى تۆكىدىغان ئىشلارنى ھەرگىز قىلمايمەن... مەن... باشقىلارغا ئوخشىمايمەن!...

ياقۇپ خىجىللىق ئىسكەنجىسىدە قالدى. زۇمرەتنىڭ «گېپىڭىزنى نۇمۇسىز ئاچىلىرىمغا دەپ بېرىڭ...» دېگەن سۆزى ئېسىگە كېلىپ، ئاڭپاتاق بېشى مەيدىسىگە ساڭگىلىدى. زۇمرەت ئۇنىڭ يۈرەك يارىسىنى تاتىلاپ قويغانىدى. چوڭ قىزى ئەرگە تېگىپ، يەتتە ئايدىلا تۇغۇپ قويدى. ئۇنىڭ كىچىكى بولسا، ھاراق زاۋۇتىنىڭ ئامبارچىسى بىلەن

تۈنۈلۈپ قېلىپ، ئاتا - ئانىسىنىڭ يۈزىنى تۆكۈپ تويىنى قىلدى. بۇ سەتچىلىكلەر ياقۇپنى يەتتە قات ئاساندىن تاشلىۋەتكەندەك قىلىپ، نام - نشاننى بۇلغىۋەتكەندى.

— بولدى قىزىم، يۈزلىرىڭنى يۇيۇپ قويماي، — دېدى ياقۇپ قىزىنىڭ بېشىنى سىيلاپ، — قانلار قېتىشىپ قاپتۇ، جۈر ھويلىغا چىقايلى.
— بولدى، ھېلى ئىشقا ماڭغاندا يۈيىمەن، — دېدى زۈمرەت پېشانىسىدىكى جاراھەتنى سىيلاپ، — قېنى دادا، بۇ ئىشلارنى سىزگە كىم يەتكۈزدى؟ خالىق ئاكاممۇ؟ ...

— يا، ياق... خالىق كاتىپنى كۆرگىنىم يوق...
زۈمرەت بىردىنلا مەتمۇسانى ئويلىدى. چۈنكى تۈنۈگۈن مۇرات بىلەن ئىككىسى ۋېلىسپېتتا شەھەرگە ماڭغاندا، ئۇ پىت كۆزلىرىنى چىمچىقلىتىپ ئارقىدىن قاراپ قالغانىدى.

— ھېلىقى مەتمۇسا دېگەن چوشقىمۇ - يە؟
— بولدى قىزىم، بۇنى سوراپ نېمە قىلىسەن؟ — دېدى ياقۇپ، — بازارغا كىرگەندىم، شۇ يەردە باشقىلاردىن ئاڭلىدىم... بۇندىن كېيىن، ئاشۇ مۇرات دېگەن لۆكچەك بىلەن باردى - كەلدى قىلمىساڭلا بولىدۇ! ...

— مۇرات لۆكچەك ئەمەس، ئۇ دېگەن ئوقۇتقۇچى! ...
— لۆكچەك بولمىسا، قوللىرىڭغا تاماكا ئوتىنى ياقامتى؟ ...
— ئۆزۈم ئىھتىياتسىزلىقتىن يېقىۋالغان، ئۇنىڭدا گۇناھ يوق...
زۈمرەت ھەيرانلىق ئىلكىدە دادىسىغا قارىدى. مۇرات بىلەن ئىككىسىنىڭ ئوتتۇرىسىدا بولۇپ ئۆتكەن بۇ كىچىك ئىشلارغىچە يەتكۈزگەن ئۇ كىمىدۇر؟ زۈمرەت خالىقنىڭ بۇنداق چۈپەيلىك قىلىشىغا ھەرگىز ئىشەنمەيتتى. مەتمۇسانى بىر قېتىملا كۆرگىنىنى ھېسابقا ئالمىغاندا، دادىسى ئۇنى تونۇمايدۇ. ياكى مۇراتنى سولاپ قويغان مېنىڭلارنىڭ بىرەر سىمىدۇر؟ ... يە بولمىسا ئىككىسىنىڭ ۋېلىسپېتتا بىلەن كېتىۋاتقانلىقىنى كۆرگەن باشقا بازارلىقلار ئوتتۇرىقلىق قىلغانىدۇر؟

— يەنە شۇ ئوغرىنى ئاقلاۋاتىسەنغۇ؟ — ياقۇپ تېرىكتى.
— ئەلۋەتتە! ئۇنىڭدا گۇناھ بولمىغاندىن كېيىن ئاقلايمەندە! —
زۈمرەتمۇ ئاچچىقلاپ قالدى، — ئۆزەڭ بىلمىگەن بىر پاك ئادەمنى ھەر
خىل تىللار بىلەن ھاقارەتلەشتىن ئۇيالماسەن؟ ...
— ھە ماقۇل، مەن تېخى ئىشەنمەي يۈرسەم، سەن ئۆزەڭ ئىنقىزار
بولۇۋاتىسەن؟ — ياقۇپنىڭ سەپرىلىقى تۈتتى، — بىلىپ قوي، مەن ئاشۇ
ئەپەندىنى تېپىپ رەسۋاسىنى چىقارمايدىغان بولسام ...
— ئەمەس دادا سەنمۇ ئاڭلاپ قوي! — دېدى زۈمرەت سەكرەپ
تۇرۇپ، — ئەگەر مۇراتنىڭ كۆڭلىگە كەلگۈدەك بىر ئېغىز يامان گەپ
قىلىدىغان بولساڭ، مەن بۇ دۇنيادا يوق! ...
— تېخى مېنى قورقاتماقچى بولۇۋاتامسەن؟ ...
— ياق، سەن قورقمايسەن، ئەمما مېنىڭ تەلپىم بار، — زۈمرەت
دەپلىلەشتى، — ئەگەر ماڭا بىرەر گەپ بولۇپ قالسا، ئانامنىڭ قېشىغا
قويۇشنى ئۈتۈپ قالما! ...
زۈمرەت چىقىپ كەتتى. ياقۇپ يە ئاچچىقلاشنى، يە يىغلاشنى بىلمەي
ئولتۇرۇپ قالدى. خۇدايا توۋا، ئۇ قىزنى ئون سەككىز ياشقىچە بېقىپ،
ئۇنىڭ بۇنداق ھېچنىمىدىن تىپ تارتمايدىغان جەسۇر، قورقماس، يۈز - خاتىرە
قىلمايدىغان سىجەزىنى بىلمەي ئۈتۈپ كېتىپتە؟ ... دېمىسىمۇ خېلى -
خېلى قىزلاردا مۇنداق يەكەنلىق روھىنى ئۇچراتقىلى بولمايتتى. ئۇنىڭ
يۈرىكىنى شۇنچە چوڭلايتىۋەتكەن زادى نېمىدۇر؟ ياقۇپ ئويلا، ئويلا،
بۇنىڭ تېگىگە زادىلا يېتەلمىدى.

ھەي ياقۇپ، ھەي ياقۇپ! بۇ ئىشنىڭ تېگىگە يېتىمەن دەپ تولا
چىققالما. چاچ - ساقاللىرىڭنىڭ چوت، سان - سىفىرلەر ئىچىدە ئاقىرىپ
كەتكىنىمۇ يېتەر! ... ياشلىقنىڭ بەكمۇ ئۇزاقلاردا قالدى ... ئۇنىڭ
ئۈستىگە، ياشلىقىڭدىن يالداپا بولغۇدەك، ئىسكە ئالغۇدەك، يۈرەكنىڭ
زىل تارلىرىنى تىترەتكۈدەك بىرەر خاتىرەڭمۇ يوق تۇرسا، مۇھەببەتنىڭ
قۇدرىتىنى قانداق قىلىپ چۈشىنەلەيسەن؟ ... زۈمرەت ۋە زۈمرەت
قىزلارنىڭ قەدىرىگە يېتەلەيسەن؟ ... ئۇنىڭدىن كۆرە، قېرىغان چېغىڭدا

باللىرىغا خۇدادىن ئىنساپ تىلە! ... بىلەمسەن ئىنساپ! ... ئويلاپ باق، ئىككى چوڭ قىزنىڭ تىنىچ - تېۋىشىز چوڭ بولدى، ئۇلار مۇرات ۋە مۇراتلارنىڭ گېيىنى قىلمىدى. سەن ئۇلاردىن پەخىرلەنگەندىكى، ئاخىرىدا نېمە بولدى؟ ... يۈزۈڭنى تاپلىما تېزەكتىن بەتتەر قىلىۋەتتى ... بۇ دۇنيا شۇنداق دۇنيا ئىكەن، يېنىكىنىڭ ئاستىدىن، ئېغىرنىڭ ئۈستىدىن دەسسەپ ئۆتىدىكەنمىز. ... چىداپ - چىداپ، تاشمۇ بىركۈن يېرىلىدۇ ئەمەسمۇ! ئامراق قىزىڭدىن ئايرىلىپمۇ قالما يەنە؟ ... زۇمرەت يۈزلىرىنى پاكىزە يۇيۇپ، پېشانىسىنى داكىدا چىگىپ كىردى. ئۇ كارىۋات ئۈستىدىكى ياغلىقنى داكا ئۈستىدىن چىگكەندىن كېيىن، سومكىسىنى قولغا ئالدى. ياقۇپ بولسا بېشىنى ساڭگىلاتقىنىچە مۈگدەپ قالغاندەك ئولتۇراتتى. زۇمرەتنىڭ بىردىنلا دادىسىغا ئىچى ئاغرىپ قالدى.

— دادا، بولدى قىلىڭا، كۆڭلىڭىزنى يېرىم قىلماڭ! — دېدى زۇمرەت ياقۇپنىڭ بىلىكىدىن تارتىپ، — سىز زادى ماڭا ئىشەنمەيسىز؟ ... مەن سىزنى يەرگە قارىتىدىغان ئىشنى قىلارمەنمۇ؟ ... — ساڭا ئىشىنىمەن قىزىم، بىراق ھېلىقى قىشقىرلىقتىن زادىلا خاتىرجەم بولالمايۋاتىمەن. شەھەرگە كىرگەندە، نەدە يېتىپ - قوپتۇڭ؟ ... — نەفەسە، گۈلزىبا دېگەن دوستلىرىم بىلەن بىللە بولدۇم، — دېدى زۇمرەت كۈلۈپ، — ئۇلارنىڭ ھىكمەت، كامىل، مۇرات ئىسىملىك خىزمەتداشلىرى بار، ئاجايىپ ئەخلاقلىق، بىلىملىك ئوقۇتقۇچىلار. .. بىز بىرلىكتە كۈتۈپخانىلاردا كىتاب ئوقۇيمىز، ساز چىلىپ ناخشا ئېيتىمىز، تېپىشماقلىرىنى تاپىمىز. .. ئىش قىلىپ، دەم ئېلىش كۈنلىرىمىز كۆڭۈللۈك ئۆتىدۇ.

— ھەم. .. ياقۇپ يەنىلا ئىككى ئويلۇق بولۇپ خاتىرجەم بولالمىدى، — پېشانەڭنى يېرىۋالدىڭ، ئەمدى ئۇلارغا نېمە دېرسەن؟ ... — ئوتۇن يېرىۋېتىپ، يېرىندى تەگدى دېسەم بولىدۇ. .. — ھەي سېنىڭ شۇ جاھىللىقىڭ! ... — دادا، سىزگە شەھەردىن گۆش گىردە، سامسا ئالغاج

كەلگەندىم، — دەيدى زۈمرەت تاختىبېشىنى ئىشارەت قىلىپ، — شۇڭا كەچلىك تاماق ئېتىپ بەرمىدىم، چاي دەملەپ قويدۇم. . .

— بولىدۇ قىزىم. . . ئىشىڭغا كىچىكپ قالما!

ياقۇپ ئېرىپ قالدى. نېمە دىگەن بىلەن زۈمرەت ئۆز جىگرىدە! ئۇ باشقا قىزلىرىغا ھەرگىز ئوخشىمايدۇ. . . زۈمرەت كىچىكىدىن تارتىپ مۇشۇ يېشىغىچە دادىسىغا كۆيۈنۈپ كەلدى. لېكىن چوڭ قىزلىرىچۇ؟ توخۇ - تۇمانلىرىنىڭ چىللىشى، ئېشەكلىرىنىڭ ھاڭرىشى، ئىتىلىرىنىڭ قاۋىشى ئاڭلىنىپ تۇرسىمۇ، يىلدا بىرەر قېتىم «دادا ھالىڭ نېچۇك؟» دېيىشىمەيدۇ. يوقتىن ئاپىرىدە قىلىپ، يېمەي - ئىچمەي يېقىپ چوڭ قىلىپ قويۇۋېدى، مانا ئەمدى دادىسىنىمۇ ئۇنتۇپ قېلىشتى.

زۈمرەت كېتىپ قالدى. ياقۇپ ئۇنىڭ ئارقىسىدىن زوقلانغىنىچە ئىچىدە: «بۇ بىر پارچە ئوت. . .» دەپ ئويلىدى. ئەمما مۇرات ئېسىگە كېلىشى بىلەن، خالىق كاتىپنىڭ چاپسانراق بىر كىمىنى تېپىشىنى، بۇ توغرىلىق ئۇنىڭغا مەسلىھەت سالمىسا بولمايدىغانلىقىنى كۆڭلىگە پۈكتى. زۈمرەت گەرچە پېشانىسىنى يېرىۋالغان بولسىمۇ، خۇشال ئىدى. باشقىلار ئۇنى ئۆكتەم دەپ تىللىسۇن ياكى دادىسىغا ئۇششۇقلۇق قىلدى دېگەن ئەيىبنى قويسۇن، ھەتتا ھازازۇل دېسۇن، پەرۋايى پەلەك. بۇنداق قىلىشىمۇ ئۇنىڭ چىن ئىختىيارى ئەمەس ئىدى. مۇراتنى ھاقارەتلەيدىغان، ئىككىسىنىڭ ئوتتۇرىسىدىكى مۇھەببەتكە كۆز ئالايىدىغان ھەر قانداق ئادەم ۋە گەپ - سۆزلەر بولىدىكەن، ئۇ، كىچىككىنە چىيىنى تىكىپ قويدۇ، ھەرقانداق كىشىنىڭ روھىدا، ئاتا - ئانىغا، ئېتىقادقا، غايىگە، يېقىن دوستىغا ۋە مۇھەببەتكە بولغان ئوخشىمىغان ھېسسىيات تۈۋرۈكلىرى بولىدۇ. زۈمرەتمۇ تۇنجى مۇھەببىتىنى ھاياتىدىن چارى قەدرلەيتتى. ئۇنىڭ قەلبىدە مۇرات بولغانلىقى ئۈچۈنلا، بۇ دۇنيا شۇنچە گۈزەل، شۇنچە مائەنەتلىك ئىدى! . . . ھاياتى دەپ ئېيتقۇسىز كۆڭۈللۈك، خىزمىتى بولسا ناھايىتى مەنىلىك ئىدى. . .

بىر خۇشاللىقتا بىر يىغا كۈشەندە بولۇپ كەلگىنىدەك، زۈمرەتنىڭ ئەندىشىسىمۇ يوق ئەمەس ئىدى. مۇرات بىلەن ئىككىسىنىڭ

ئوتتۇرسىدىكى ئىشلارنى دادىسىغا كىم يەتكۈزگەندۇر؟ بۇ شۇنداقلا توغرا كېلىپ قالغان ئىشمۇ ياكى يىلتىزى بارمۇ؟... ئىش قىلىپ ئوتتۇرىلىقتىكى سۆخەنچىنىڭ نىيىتى دۇرۇس ئەمەس. ئۇ زادى كىمدۇر؟ بۇ چېقىمچىلىق زۇمرەتنىڭ كۆڭلىنى چىۋىن يەۋالغاندەك غەش قىلىپ قويدى.

زۇمرەت بۇ ئىشنى ئېنىقلاشتا، يەنىلا «خالق ئاكىسى» غا مۇراجەت قىلماقچى بولۇپ، پوچتىخانا بوسۇغىسىغا قەدەم ئالدى. ئۇ تېلېفونخانىغا كىرگەندە، خەت - چەك، گېزىت - ژورنال تارقىتىدىغان تۇرسۇن تىڭشىغۇچى قۇلىقىغا تارتىپ ئولتۇراتتى. ئۇ زۇمرەتنى كۆرۈپلا، تامدىكى سائەتكە قاراپ، تىڭشىغۇچى ئاپپارات ئۈستىلىگە قويدى.

— ئون مىنۇت كېچىكىپ قالدىڭىز، — دېدى تۇرسۇن ئورنىدىن تۇرۇپ، — قاسىمكامنىڭ ئىشى چىقىپ قاپتىكەن، ئورنىدا مەن ئىشلىگەچ تۇرغان.

— باشقا مۇھىم خەۋەر يوقمۇ؟ — دېدى زۇمرەت تىڭشىغۇچى قۇلىقىغا تارتىپ، — خاتىرىلىپ قويغۇدەك؟

— ناھىيىلىك كومىتېتنىڭ مۇھىم ئۇقتۇرۇشى بار، خاتىرىلىۋېلىڭ! — دېدى تۇرسۇن ئالغاندەك قەغەزنى ئېلىپ، — ئەتە ئەتىگەن سائەت سەككىزدە تېلېفون يىغىنى بار ئىكەن. شۇڭا، باشقۇرۇش رايونلىرى، دادۇي، شياۋدۈيلەرنىڭ بارلىق كادىرلىرى ئۆز ئورنىدا رادىئو تۈۋىگە يىغىلسۇن دەيدۇ.

— بولىدۇ، مەن ھازىرلا گۇڭشى رەھبەرلىرىگە يەتكۈزەي!
تۇرسۇن چىقىپ كەتتى. زۇمرەت خالىق كاتىپنىڭ ئىشخانىسىغا تېلېفون بەردى. لېكىن ئالدىنغان ئادەم بولمىغانلىقى ئۈچۈن، خالىق بىلەن سۆزلىشەلمىدى. بۇ ئارىلىقتا توچكا قاپاقلىرىدىن ئىككىسى تىرىققىدە ئېچىلىپ، ئىنچىكە ئاۋازدا چىرىلداپ، كىچىك قىزىل چىراغ لىپىلداشقا باشلىدى. زۇمرەت توچكىلارنى ئۇلاپ بولۇپ، خالىققا يەنە تېلېفون بەردى. بۇ قېتىم تۇرۇپكىدا خالىقنىڭ بوغۇق ئەمما ئېنىق ئاۋازى ئاڭلاندى. ئۇ ئىنچىكە، زىل، يېقىملىق «خالقكامما؟» دېگەن ئاۋازنى

ئاڭلاپ جانلىنىپ كەتتى بولغاي، زۇمرەتتىن يېنىشلاپ ئەھۋال سورىدى. دوكلاتىنى ئاڭلاپ بولغاندىن كېيىن، ئۆزىنىڭ ھايال بولماي بارىدىغانلىقىنى ئېيتىپ تۇرۇپكىنى قويدى.

تېلېفۇنخانىنىڭ خىزمىتى ناھايىتى جىددى ئىدى. شۇڭا ئاپپاراتنىڭ قېشىدىن ئالمىشىدىغانغا ئادەم كەلمەي تۇرۇپ ئايرىلىشقا بولمايتتى. بەزى ھاللاردا كۈنلەپ بىكار ئولتۇرۇپ كەتكەن بىلەن، كۆپ چاغلاردا ئۇنى ئۇلاپ، بۇنى ئۈزۈپ بىكار بولغىلى بولمايتتى. ناھىيىلىك كومىتېتتىن سۈيلىنىۋاتقان دەريا ئەمگىكىگە ئادەم، كەلكۈنگە شاخ - شۇمبا، يول قۇرۇلۇشىغا ئەمگەك كۈچى دېگەندەك ھاشار - سەيسىلەر، سودا سارىيىغا چۈشۈرۈلگەن گۆش، قۇرۇق يەل - يېمىش، خام مال ۋەزىپىلىرىنى پىلان بويىچە ۋاقتىدا يەتكۈزۈپ بېرىش ھەققىدىكى بۇيرۇقلار... باج ئىدارىسىنىڭ باج ھەققىدىكى يوليورۇقلىرى، ئاشلىق، مايلىق دان ۋەزىپىلىرىنىڭ پىلانىنى سۈيلەش دېگەندەكلەرنىڭ ئايىغى ئۈزۈلمەيتتى. ھەتتا ئىچكىرىدىن ياكى چەت ئەلدىن كەلگەن مېھمانلارنى كۈتۈۋېلىش ئۈچۈن، مۇنچە سېۋەت كۆك شاپتۇل، مۇنچە تاغار كۆكچە قوغۇن، مۇنچە چارەك ئۈزۈم ئەۋەتىڭلار... دەيدىغان بۇيرۇقلارمۇ پات - پاتلا كېلىپ تۇراتتى. بەزىدە كەلكۈن، بوران، مۆلدۈر ئاپىتى قاتارلىقلارنى خەۋەر قىلىپ كېچىلىرىمۇ تېلېفۇن كېلىدىغان بولغاچقا، زۇمرەت بىلەن تۇرسۇن تېلېفۇنخانىدا بىر ھەپتىدىن ئالمىشىپ نۆۋەتچىلىك قىلاتتى. تۇرسۇننىڭ ئايالى، بالىلىرى بولغاچقا، كېچىلىك نۆۋەتچىلىكنىڭ كۆپرەكىنى زۇمرەت زىممىسىگە ئالغانىدى.

تاشقارقى ئۆيىدىن يالغان يۆتىلىپ شەپە بەرگەن خالىق تېلېفۇنخانىغا كىرىپ كەلدى. ئۇ قاپقارا چاچلىرىنى ئارقىسىغا پارقىرىتىپ تارىغان، ئاپپاق كۆيىنىكىنىڭ يەڭلىرىنى بېلەكلىرىگىچە تۈرۈۋالغان بولۇپ، قىر چىقىرىپ دەمالانغان تارراق قارا شىمى ئۇنىڭ ئوتتۇرا بويىنى ئۆسكىلەك كۆرسىتىپ تۇراتتى. قارىغا مايىل بۇغداي ئۆڭ چىرايى، كىرىپكىسىز چوڭ ئورا كۆزلىرى، ئەتىلىك شاپتۇلدەك قېلىن كالىپۇكلىرى ھەر دائىم كىنايىلىك تۈس بىلەن ئادەمدە ئەيمىنىش ھېسسىنى ئويغىتاتتى. ئۇنىڭ

بوينىدىكى تەڭگىدەك ئاقنى ھېسابقا ئالمىغاندا، ئۇ كېلىشكەن ئەر ئىدى. — كېلىڭ خالىتىكا! — دېدى زۇمرەت ئورنىدىن تۇرۇپ، — كارىۋاتقا كېلەمسىز ياكى ئورۇندۇققىمۇ؟
— ئوخشاش، — دېدى خالىق ئورۇندۇقنى قول ياغلىقىدا سۈرتۈۋېتىپ، قىزغا ياندىن قاراپ ئولتۇردى، — ھە، ئالدىراش ئوخشىماسىز؟

— ئىش قىلىپ بىكار بولغىنى بولمايدۇ، — زۇمرەت تەركىسى ھۆرمەت بولماسلىقى ئۈچۈن، ئورۇندۇقنى سەل يانتۇ سۈردى، — ناھىيىنىڭ ئۇقتۇرۇشىنى ئېنىق ئاڭلىغانسىز؟
— ئاڭلىدىم، گۇڭشى رادىئو ئۈزۈلۈشىدىن ئاڭلىتىپمۇ بولغاندۇر. زۇمرەتنىڭ كۆڭلىگە بىردىنلا «دادامغا خەۋەرنى مۇشۇ يەتكۈزدىمۇ - يە؟ نېمە ئۈچۈن ئىشتىن چۈشۈپ ئۆيىگە كەتمەي، كەچ تەرەپتە بۇ يەرگە كىرىدۇ؟...» دېگەن گۇمان كەلدى. ئۇ لايىپىدە خالىقنىڭ چىرايىغا قارىدى. «توغرا، ئۇ ئۆتكەن دۈشەنبە ئەتىگەندىلا كىرىپ، زۇمرەتنىڭ دەم ئېلىش كۈنىنى نەدە ئۆتكۈزگەنلىكىنى» سورىغان ئەمەسمىدى؟...
زۇمرەت ئۇنىڭ قاتناغۇ چىرايىغا يەنە سەپ سالىدى. لېكىن خالىقنىڭ يۈزىدە ھەر قاچانقىدەك، پەرۋاسىز، مەسخىرىلىك، ئۇيقۇسىرىغان ھالەتتىكى بىر تەبەسسۇم بار ئىدى...

خالىق قىزغا ياندىن قارىماقتا ئىدى. كىچىكىنە پارقىراپ تۇرغان قانقۇرلۇق بۇرۇن، ئىلىپتەك تۈز قارا قاشلار ئاستىدىكى ئاجايىپ كۆزلەر، يامغۇردا يۇيۇلغان ئالۈچىدەك چاقىناپ تۇرغان لەۋلەر، چۆچۈرىدەك ئاق قۇلاقلىرى ئەتراپىدىكى تولغۇما - تولغۇما قوڭۇر چاچلار تۇراپ شۇجىنىڭ بىر چاغدىكى سۆزلىرىنى ئۇنىڭ ئېسىگە سېلىپ، تۈكرۈكىنى غۇرتىدا يۇتتى. ئۇنىڭ زۇمرەتنىڭ بىلىنەر - بىلىنمەس يۇمران قوش ئىگەكلىرىنى ئالقانلىرىغا ئالغۇسى، مۇڭگۈزدەك چىڭ كىچىكىنە كۆكىسىنى سېلىپ باققۇسى كېلەتتى. بۇ شەيتان ئۇنى ھەدەپ ۋەسۋەسىگە سالماقتا ئىدى. بىراق ئۇ تۇيۇقسىزلا زۇمرەتنىڭ ياغلىقىنىڭ ئاستىدىن قان قېتىشىپ قالغان داكىنى كۆرۈپ، يۈرىكى «قارتلا» قىلىپ

قالدى.

— زۇمرەت، پېشانىڭىزغا نېمە بولدى، تېڭىۋاپسىزغۇ؟ — دېدى خالىق چۆچىگەن قىياپەتتە، — ئەكىلىڭغا، كۆرۈپ باقاي.

— بولدى كۆرمەڭ، — زۇمرەت خالىقنىڭ قولىنى توستى، — دادام نوغۇشتا ئۇرۇپ يېرىۋەتتى.

— نېمىشقا ئەمدى؟ — خالىقنىڭ كۆزلىرى چەكچەيدى، — ياقۇپكامنىڭ چىشىغا تېگىپ قويغان ئوخشىماسىز؟

— قانداق دىلى زەھەر چايان چاقتىكىن، دادام ئىشىنىپ قاپتۇ...

— نېمە دەپ چىقىپتۇ؟ — خالىقنىڭ كۆزلىرى غىل - پال قىلىپ

قالدى، — شۇنداقتىمۇ ئۇرغىنى نېمىسى؟

— نېمە دەپ چاقتى، — زۇمرەتنىڭ كۆزلىرى قىسىلدى، —

«مۇرات قولغا تاماكنىڭ ئوتىنى ياقتى، ۋېلىسىپىتتا ئولتۇرغۇزۇپ شەھەردە ئويناقتى...» دېگەندەك گەپلەر بولمامدۇ؟ توۋا ئەرلەردىنمۇ

چىقىمىچى، غەيۋەتخور كىشىلەر چىقىدىكىن؟...

— شۇنداقمۇ ئىشلار بولغانىدى؟

— تولا خۇپسەنلىك قىلماڭا! سىز كۆرگەن تۇرسىڭىز...

— توغرا، مەن كۆرگەن، كۆرسەم نېمە بوپتۇ؟... سىز مەندىن

گۇمان قىلىۋاتامسىز؟ مەن شۇنداق قىلىدىغان ئادەممۇ؟...

— مەن... سىزنى قىلدى دېمىدىمغۇ؟ — زۇمرەت خالىقنىڭ

جىددىيلەشكەن يۈزلىرىنى كۆرۈپ ئىككىلەندى.

— ئەگەر ئىشەنمىسىڭىز، جۈرۈڭ، ھازىرلا ياقۇپكامنىڭ ئالدىغا

بېرىپ يۈزلىشىلى!...

خالىق زۇمرەتنىڭ تېلېفۇنخانىدىن ئايرىلالمايدىغانلىقىنى،

ئايرىلغاندىمۇ دادىسى بىلەن يۈزلەشتۈرىدىغان يۈزسىزلىكىنى

قىلمايدىغانلىقىنى بىلگەچكە، شۇنداق دەپ چىڭ تۇرۇۋالدى. زۇمرەتمۇ

ئۇنىڭ بۇ قەتئىيلىكىدىن سەل خىجىل بولغاندەك:

— مەن سىزنى قىلدى دېمىدىمغۇ؟ — دېدى.

— سىزنىڭ تەلەپپۇزىڭىزدىن، چىرايىڭىزدىن گۇمان قىلغىنىڭىز

چىقىپلا تۇرمامدۇ؟ — خالىق ئاچچىقلاندى، — خۇدايا توۋا، بۇ كەملەردە كىشىلەرگە ياخشىلىق قىلىشنىڭ ئورنى قالماپتۇ. تېخى ئىشخاناغا سىزنى دادلاپ كىرگۈچىلەرنى «يوقال، ياشلارنىڭ ئىشىغا ئارىلاشما! ...» دەپ قوغلاپ چىقىرىۋېتىپتەن. ... مانا ئەمدى...

خالىق ئاچچىقلاپ ئىشىك تەرەپكە مېڭىۋېدى، زۇمرەت ئۇنىڭ ئالدىنى توسى ۋە قايتا - قايتا كېچىرىم سورىدى. چايداندىن پىيالىگە چاي قۇيۇپ، ئاپپارات ئۈستىلىگە قويدى. خالىق چايغىمۇ قارىماي پۇشۇلداپ ئولتۇراتتى. ئانىسىنىڭ كېسىلى، ئۆلۈمى، نەزىر - چىراغلىرىدا ھېچنەمىسىنى ئايىماي ھىممەت قولىنى سوزغان، ئۆزىنى ئىشقا ئورۇنلاشتۇرۇپ بېشىنى سىيلىغان بىر ئاقكۆڭۈل ئادەمگە دەرگوماندا بولۇپ، قىلىپ قويغان گەپلىرىدىن تەڭلىكتە قالغان زۇمرەت خالىققا خىجىللىق بىلەن قارىدى.

— بولدى خاپا بولماڭچۇ خالىققا، كەچۈرۈم سورىدىم بولمىدىمۇ؟ يە يەرگە تىزلىنىپ باش قويسەنمۇ! — دېدى زۇمرەت يالۋۇرۇپ، — سىزنىڭ ئالدىڭىزغا دادلاپ كىرگەن كىم ئۇ؟

— بولدى سورىماڭ، دېسەك گەپ جىق، سىز يەنە جىددەل تېرىپ، مېنىڭ بېشىمنى ئاغرىتىدىغان ئوخشاشسىز...

— بولدى، مەن سىزگە ئۇنداق قىلمايمەن دەپ ۋەدە بېرەي، گېيتىڭا؟ ...

— ياق، مەسىلە ئىنكاس قىلغۇچىلارنىڭ ئىسمىنى ئېيتىش توغرا بولمايدۇ. ...

— مەن سىزگە قەسەم قىلىپ بېرەي! ...

خالىق ئۆزىنى تونۇتۇۋېلىش، ئىشەنچىگە ئىگە بولۇش، ئاليجاناپلىقنى بىلدۈرۈش ئىمكانىيىتىنى ھەرگىز قولدىن چىقىرىۋەتمەيتتى. ئۇ پۇرسەتنى غەنىمەت بىلىپ، ئىككى تۇغقان قېرىندىشى مەتمۇسانى ھېچ ئايانمايلا سېتىۋەتتى. ئۇ، مەتمۇسانىڭ بىر ئىدارىنىڭ رەھبىرى بولۇش سۈپىتى بىلەن، گۇڭشى پارتكومىغا كىرىپ، خالىقنىڭ تېلېفۇنخانىغا يۆتكەپ كېلىپ ئەتىۋارلاپ ئىشلەتكەن

بىر خادىمىنىڭ داۋاملىق باشقىلارنىڭ ئارقىسىدىن شەھەرگە قاتراپ، كىنو - تىياتىرخانا ۋە تانىسخانىلاردا يۈرگەنلىكىنى، نەلەردە يېتىپ - قوپۇپ يۈرگەنلىكىدەك بۇ ئىستىل مەسىلىسىنى سۈرۈشتۈرمەي، تەقىد - تەربىيە بەرمەي، ئۆز مەيلىگە قويۇۋەتتىڭلار، دەپ ئېيتقانلىقىنى سۆزلىدى. خالىق ئۆز كۆڭلىدە ئويلىغان گۇمان - ئەندىشىلىرىنى، پىكىر - خىياللىرىنى ۋە زۇمرەتنى قانداق مۇھىم ئورۇنغا ئورۇنلاشتۇرۇپ قويغانلىقىدەك مۇھىم تۆھپىسىنى مەتمۇساغا يۆلەپ تۇرۇپ دەۋالغانىدى. ئادەم قورقتىدىغان بۇ قالپاقلاردىن زۇمرەت چۈچۈپ قالمىدى.

— ئىپلاس چوشقا، دادامغا شۇ يەتكۈزۈپتۇ - دە! - زۇمرەت بىردىنلا ئاقىرىپ كەتتى، - خەپ، مەن ئۇنىڭ بىلەن ھېسابلاشمايدىغان بولسام...
— مانا، مانا، ھازىرلا نېمە دەپ ۋەدە بەرگەن ئىدىڭىز؟ سىز مېنى خىزمەت ئىشلىگىلى قويايسىز - قانداق؟ - دېدى خالىق خاپا بولۇپ، - بۇنى دادىڭىزغا مەتمۇسا يەتكۈزدىمۇ ياكى باشقىسىمۇ، سىز نەدىن بىلىسىز؟
— تۈنۈگۈن ئاشۇ كۆرگەن!
— پۈتۈن بازار ئىچىدە يالغۇز مەتمۇسالا بارمىكەن؟ - دېدى خالىق، - يەنە كېلىپ بۇ ئىشتىن چۈشىدىغان ۋاقىت تۇرسا؟ ئۇنىڭ ئۈستىگە بىر قېتىملىقلا ئىش بولمىسا؟ ...

زۇمرەت ئويلىنىپ قالدى. مەتمۇسانىڭ دادىسى بىلەن ئانچە تونۇشلۇقى يوق. بازار ئىچىدە مۇراتقا ياكى ئۆزىگە دۈشمەنلىك قىلىۋاتقانلار يەنە بارمۇ - قانداق؟ ...

— مەتمۇسانىڭ ئېيتىشىغا قارىغاندا، - دېدى خالىق چايىنى ئوتلاپ قويۇپ، - ئاشخانا، سودا سارىيى دۇكانلىرى ئالدىدا كىشىلەر كۈسۈرلىشىپ يۈرگۈدەك... ئېغىزدىن ئېغىزغا ئۆتسە، يىڭنىمۇ تۈۋرۈككە ئايلىنىدۇ، دېگەن گەپ بار. بۇ بەدىئەمنىڭ كوچا - كوينا چىقىپ قېلىشى نام - نىشانىڭىزغا ياخشى ئەمەستە! بۇندىن كېيىن دىققەت قىلىڭ...

خالىقنىڭ تەرەپ - تەرەپتىن ئۈستىلىق بىلەن قۇرغان قورشاۋى ئىچىدە قالغان زۇمرەت يېڭىلىدى! ... ئۇ ئۆزىنىڭ تۈز كۆڭلى،

ساددىلىقى بىلەن ئادەملەرنىڭ سىرتقى كۆرىنىشىگىلا قاراپ باھا بېرىپ كەپتىكەن. ئەمما بوستاندىكى كىشىلەر بۇ يەرنىڭ مەنزىرىسىگە ئوخشاش تىنچ ۋە گۈزەل ئەمەس ئىكەندە!

زۈمرەتنىڭ كۆزلىرىدىن ياشلار مۆلدۈرلەپ تۆكۈلدى. ئۇ خالىقنىڭ نەسىھەتگە كۆڭلى بۇزۇلۇپ ياكى ئۆزى توغرىلىق ئەپقاجتى گەپلەرنىڭ تېرىلىپ كەتكەنلىكىگە ئېچىنىپ ئەمەس، بەلكى بۇندىن كېيىن مۇرات بىلەن ئوچۇق - يورۇق دىدارلىشىپ تۇرۇشنىڭ ئاسانغا چۈشمەيدىغانلىقىدىن ئەنسىرەپ ياش تۆككەندى. لېكىن، زۈمرەتنى «تەسرلەندۈرۈم» دەپ ئۆزىگە تەمەننا قويغان خالىق قول ياغلىقىدا قىزنىڭ يۈزلىرىنى سۈرتكەن بولۇپ، ئۇنىڭ ئوتلۇق مەڭزىلىرىگە، مەرمەردەك سىلىق ئېگەكلىرىگە بارمىقىنى تەككۈزۈۋالدى... ۋە نەچچە ۋاقىتتىن بېرى بىر سىيلاپ بېقىش ئارزۇسىدا بولغان قۇڭغۇر چاچلارنى، ئاستا سىيلىدى...

— زۈمرەت، سىز دادىڭىزدىن رەنجىپ يۈرمەڭ، — دەيدى خالىق قىزنىڭ ھىدىدىن لەززەتلىنىپ، — ياقۇپكام شامالدا قالغان بىر چىراغ، ئۇنى ئۆچمەيدۇ دەپ ئېيتالامسىز؟... ئۇ سىزنى بېقىپ چوڭ قىلدى، ئوقۇتتى. ئۇنىڭ ئەجرىسىز شۇ دەپمەتلىك بولمىغىڭىز ئاسانمۇ؟... شۇڭا، ئۇنىڭ پەندى - نەسىھەتلىرىنىمۇ سوغۇققانلىق بىلەن ئاڭلاڭ... ئۇمۇ سىزنى ياخشى بولسىكەن، ئوبدان كۈن كۆرسىكەن، ئىستىقبالىنى تاپسىكەن... دەپ ئويلايدۇ. دۇنيادا ئۆز پەرزەنتىنىڭ غېمىنى يېمەيدىغان ئاتا بولامدۇ؟ سىز غايىلىك، ئۇمىدۋار، ئەقىللىق قىز... ئوقۇشقا بىرەر مان كېلىپ قالسا، ئالدى بىلەن سىزنى ئويلىشىمەن... ئىنسان تېز ئۆتۈپ كېتىدىغان ئارزۇ - ھەۋەسلەرنىڭ قولى بولۇپ قالماستىكى كېرەك... قانداق دەيدىم؟

خالىق سىيلىق - سىپايە، شېرىن - شەرىپەت نەسىھەتلىرى بىلەن زۈمرەتنىڭ كۆڭلىگە چىراغ يېقىۋەتتى... بىراق ئۇ مۇراتنىڭ ئىسمىنى ھەرگىز تېلغا ئالمىدى. نېمىلا دېگەن بىلەن ئالىي مەكتەپلەردە ئوقۇغان بىلىملىك ئادەمدە!... دۇنيادا ئادەمدەك ئەسكى نەرسە يوق ئىكەن،

قوتۇر ئېشەكتەك ھەممىلا يەرگە سۇۋىشىپ يۈرىدىكەن. شۇنداق ياخشى ئادەمنىڭ ئۈستىدىن «ئالىي مەكتەپتە بىر قىز بىلەن چاتاق چىقىرىپ ھەيدىلىپتىكەن...» دېگەن گەپنىمۇ تاپقان تۇرسا!...

خالىق چىقىپ كەتكەندىن كېيىنمۇ زۈمرەت كۆڭلىدە ئۇنى ئاقلاپ خىيال سۈردى. ھەتتا ئۇ مۇراتنى سولاپ قويغان ئىشنىمۇ «ئۇقۇشماسلىق»، «ماڭا بولغان كۆيۈمچانلىقى» دەپ ياخشىلىققا جورىدى. بىراق خالىققا بولغان ھۆرمىتى قەلبىدىكى مۇراتنىڭ ئوبرازىغا ھەرگىز سايە سالالمىدى. مۇرات يەنىلا ئۇنىڭ ھايات ئابدىسى ئىدى...

زۈمرەت پوچتىخاننىڭ ئالدى ھەم كەينى ئىشكىلىرىگە ئىچىدىن قۇلۇپ سالغاندىن كېيىن دېرىزە قاپاقلىرىنى ھىم ئىتتى. يۇلتۇزلارغا تولغان ئاسمانغا قارىغىنىدا، مۇرات يەنە ئۇنىڭ كۆز ئالدىدا ئايان بولدى. قۇرۇم كۆلىدىكى «بولدۇ مەزلۇم، كايىماڭلار...» دېگەن سۆزلىرى ئېسىگە كېلىش بىلەن، ئىچىدە يېقىملىققىنا قىلىپ «ئەسكى» دەپ تىللاپ قويدى. ئۇ ئورنىنى سېلىپ ياتقاندىن كېيىنمۇ خېلى ۋاقلارغىچە مۇرات بىلەن غايىۋانە تىللىشىپ، قېيىدىشىپ، ئوينىشىپ، قاچانلاردا ئۇخلاپ قالغانلىقىنى بىلمەي قالدى...

يۇرۇڭقاش دەرياسى بويىدا

چايخانا مەكتەپتىكى ئوقۇتقۇچىلار كۇرسى داۋاملاشماقتا ئىدى. ناھىيە بويىچە بارلىق ئوتتۇرا - باشلانغۇچ مەكتەپلەرنىڭ ئوقۇتقۇچىلىرى بىر ئورۇنغا سىغىمىغانلىقى ئۈچۈن، كۇرس ھەر يىلى ئىككى ئورۇنغا بۆلۈنۈپ ئېلىپ بېرىلاتتى. شۇڭا، بۇ يىلمۇ ئوچاستىكىلار بويىچە بىر قىسىم باشلانغۇچ مەكتەپلەر ناھىيىلىك 2 - باشلانغۇچ مەكتەپتە كۇرسقا قاتنىشىۋاتاتتى. لېكىن ئۇلارنىڭ ھەر ۋاقتلىق تامىقى نۆۋەتچىلەر ئارقىلىق چايخانا مەكتەپتىن توشۇلاتتى. ئەفەسە 2 - باشلانغۇچ مەكتەپتىكى كۇرسقا قاتنىشىۋاتقانلىقى ئۈچۈن، پەقەت مەشغولات تۈگەپ، كەچكى ئارام ئېلىش ۋاقتى بولغاندىلا، كامىل، مۇرات، گۈلنەزىلار بىلەن كۆرۈشەلەيتتى.

ھېكمەتنىڭ ناھىيىلىك ھۆكۈمەتتىكى ئىشلىرى تېخى تۈگىمىگەندى.
گەرچە «تۆت دەرىجىلىك كادىرلار يىغىنى» ئېچىلىپ تارقاپ بولغان
بولسىمۇ، ئۇنى يەنىلا تەشۋىقات خىزمەتلىرىگە سېلىۋاتاتتى.

كامىل، مۇرات، نەفسە، گۈلزىيالار بەزىدە ھېكمەتنىڭ ياتىقىغا
بېرىپ كېچە بىر ۋاقىتلارغىچە پاراڭلىشىپ ئولتۇراتتى. ئۇلار كۇرستا
بولۇۋاتقان ئىلمىي مۇنازىرىلەر، ئۈگىنىلىۋاتقان ھۆججەتلەر، كۈرەش
قىلىنىۋاتقان، تەقىد بېرىلىۋاتقان يامان خاھىش، بولمىغۇر ئىشلار،
تۇرمۇش، خىزمەت، ئىدىيە - ئىستىللىرى چىرىكلەشكەن بىر قىسىم
ئوقۇتقۇچىلارنىڭ يامان قىلمىشلىرى قاتارلىق مەسىلىلەرنى تالاش -
تارتىش قىلىشىپ، ھەق - ناھەقنى ئايرىشاتتى.

قىشلىق تەتىلىدىكى كۇرسقا قارىغاندا، يازلىق تەتىلىدىكى
ئوقۇتقۇچىلار كۇرسىنىڭ ۋاقتى ئۇزۇن، ھەل قىلىدىغان مەسىلىلەرنىڭ
دائىرىسى كەڭ بولاتتى. دەسلەپتە، بىرەر ھەپتە ھۆججەت، ماتىرىياللار
ئۈگىنىلىگەندىن كېيىن، مەكتەپلەر بويىچە ئىلمىي نەتىجىلەر ئوتتۇرىغا
قويۇلۇپ، سېلىشتۇرۇپ باھالاش، بېكىتىش خىزمەتلىرى ئېلىپ
بېرىلاتتى. ئىككىنچى باسقۇچتا، ھەر بىر مەكتەپتىكى دەرس ئۆتۈش
سۈپىتى پەۋقۇلئاددە تۆۋەن بولغان شەخسلەرنى گۇرۇپپا بويىچە،
ئېغىرراقلىرىنى ئۇچاستىكا بويىچە «تەقىد - تەربىيە» سورۇنىغا سالاتتى.

بىزى ھاللاردا، بۇنداق سورۇنلار ۋارقىراش - جارقىراش، تىللاش -
دۈشكەللەشلەردىن خالى بولالمايتتى. ئۈچىنچى باسقۇچ تۇرمۇش ئىستىلى
بۇزۇلغان، خىزمەتتە ناچار، ئىدىيە - ئىستىلى قالماق ئوقۇتقۇچىلارنى
«زەمچىگە بېسىش» كۈرىشى ئىدى. بۇنىڭدا، ئوقۇغۇچىلارغا تەن جازاسى
بەرگەن، ھەتتا ئۇرۇپ مېيىپ قىلىپ قويغان، قىمار ئوينىغان، نەشە
چەككەن، ئاسمىنى كەڭ يېزىلاردا بۇزۇقچىلىق قىلغانلارنى ئوتتۇرىغا
تارتىپ چىقىرىپ، كۈرەش قىلاتتى. ئوقۇتقۇچىلارنىڭ ئەڭ قىزىقىدىغان،
ئىچ پۇشقىنى چىقىرىدىغان، تاماشا كۆرۈپ كۆڭۈل ئاچىدىغان باسقۇچى
نەق مۇشۇ ئۈچىنچى باسقۇچ ئىدى. بەزىلەر: «ھە قېنى ئېيتە، قانچە
بالىنى قانچە قېتىم، نەرىگە، قانداق ئۇردۇڭ؟...» دەپ سورىسا، يەنە

بەزىلەر: «قانچە ئايال بىلەن قانچە قېتىم پاهىشۋازلىق قىلىدىك؟ تولۇق سۆزلە!» دەپ ۋارقىرايتتى. سوئال - سوراق، تىل - ئاھانەتنىڭ ئاستىدا قالغان ئوقۇتقۇچى: «قوناقلىقتا مۇنچە نۆۋەت، كېۋەزلىكتە مۇنچە قېتىم، بولجالىقتىكىسى ئېسىدە يوق، ئەيتاۋۇر بۇزۇقچىلىقنى كۆپ قىلىدىم...» دەپ بارماقلىرىنى قايرىپ ھېسابلاپ، ئاياللارنىڭ ئىسىملىرىنى ساناپ چىقاتتى. ھەتتا كۆپچىلىك ئىچىدىن: «قىلىشىغۇ قىلىسىن، سەن قىلماي قالامتىڭ، قانداق قىلىدىك؟ شۇنى دېمەسەن!» دەپ سورايدىغان تېتىقسىزلارمۇ بار ئىدى. قىسقىسى، چايخانا مەكتەپنىڭ ئۆرۈكلۈك بېغىدا ھەر يىلى ئېچىلىدىغان ئوقۇتقۇچىلار كۇرسى بەزىلەر ئۈچۈن ئويۇن - تاماشا پۇرسىتى بولسا، بەزىلەر ئۈچۈن ئەدىبىنى يېيىش، جازالىنىش مەيدانى بولاتتى.

بۇ قېتىمقى كۇرستا، ناھىيە بويىچە تۆت ئوتتۇرا مەكتەپ ئىچىدە دەرس ئۆزلەشتۈرۈش سۈپىتى ناچار، كۆچۈش نىسبىتى تۆۋەن، دەرسكە قاتنىشىش، ئىنتىزام جەھەتتە ئارقىدا قالغان مەكتەپ - بوستان ئوتتۇرا مەكتىپى بولۇپ چىقتى. مۇدىر پەرمانشا بىلەن ئىلمىي مۇدىر زىكرۇللا غوجى بەلمۇ بىل تۇتىشىپ مەيدانغا چۈشتى. پەرمانشا ئۇنى: «ئىلمىي مۇدىرلىق خىزمىتىدە تەجرىبىسى يوق، ئۆسۈلى ياخشى ئەمەس، ھەر خىل ئامىللاردىن پايدىلىنىپ ئىزدەنمەيدۇ، بىلىمى تۆۋەن...» دېگەندەك تۇتۇقسىز سۆز - ئىبارىلەر بىلەن ئەيىبلدى. ئۇ، ناھىيىلىك ماڭاراپ ئىدارىسىنىڭ رەھبەرلىرى ئالدىدا قۇيرۇق تۇتقۇزۇپ قويماسلىق ئۈچۈن، جان - جەھلى بىلەن بارلىق توقۇنۇق بالانى زىكرۇللا غوجىنىڭ يەلكىسىگە ئارتىپ قويۇپ، ئۆزى «ئاق بالخان» بولۇپ قىرغا چىققاچى بولدى. لېكىن ئىلمىي مۇدىرمۇ بوش كەلمىدى. ئۇ بوستان ئوتتۇرا مەكتىپىنىڭ ئىلمىي سۈپىتىنىڭ تۆۋەن بولۇش سەۋەبىنى پەرمانشاغا يۈكلەيدى. يېقىلىۋاتقان مال - چارۋا، چوشقىلار، تېرىلىۋاتقان يەرلەر، ئوغۇت توپلاش مەجبۇرىيەتلىرى، قاينىتىلىۋاتقان تاغشىر - شىرنىلار، دۇغاپچىلىق، مۇز سېتىش قوشۇمچە كىرىملىرى قاتارلىقلارنىڭ ئوقۇتقۇچى - ئوقۇغۇچىلارنىڭ يۈكىنى ئېغىرلىتىپ، خىزمەت ۋە

ئوقۇتۇش ئىشلىرىنى ئېغىر بېسىم ئىچىدە قالدۇرغانلىقىنى، بۇ سەۋەبتىن، كەسپىي ئۆگىنىش، ئوچۇق دەرس ئۆتۈش، پېشقەدەم ئوقۇتقۇچىلارنى تەجرىبە سۆزلىتىش، دەرىستىن كېيىنكى مۇزاكىرىلەرنى ئۇيۇشتۇرۇش خىزمەتلىرىنىڭ يوق دېيەرلىك ئىكەنلىكىنى سۆزلەپ، ئاخىرىدا ئۆزىنى تۇتۇۋالماي قاپناپ قالدى:

— ئويلاپ بېقىڭلار، بۇ يېرىم كۈن ئوقۇپ، يېرىم كۈن ئىشلەيدىغان يېزا ئىگىلىك ئوتتۇرا مەكتىپىمۇ ياكى دۆلەت ئىگىلىكىدىكى پۈتۈن كۈنلۈك تۈزۈمىدىكى ئوقۇتۇش مەكتىپىمۇ؟... ئوقۇتقۇچى - ئوقۇغۇچىلار ساپاندىن چىقىرىپ قوشقا، قوشتىن چىقىرىپ سۆرەمگە سالدىغان ئۇي كالىمۇ؟... ھېلىمۇ مۇشۇنچىلىك بېسىملار ئىچىدە دەرس تەييارلىقى قىلىپ بىلىم بېرىۋاتىدۇ. ئوقۇغۇچىلار تىرىشىپ ئۆگىنىۋاتىدۇ. مەن ئۇلاردىن رەتسىمىمەن، بەلكى ئۇلارغا رەھمەت ئېيتىمەن!...

ئوقۇتقۇچىلار كۆرسىدا يۈز بەرگەن بۇ جىددىي ئېلىشىشلار بارا - بارا ئوقۇتقۇچىلارنىمۇ ئىككى قۇتۇپقا ئايرىپ قويدى. توختى قۇربان، كامىل، مۇراتلار زىكرۇللا غوجىنىڭ كۆز قارشىنى قوللايتتى. مەمتىلى ئىبراھىم، ساجىتخان، رېخىم نۇرى قاتارلىق ئاز ساندىكى ئوقۇتقۇچىلار پىرمانشانىڭ كەتمىنى چېپىپ، مەيدانغا سەكرەپ چۈشتى. چۈنكى، ئۇلارنىڭمۇ كۆڭلىدە سان بار ئىدى. ناھىيە بويىچە تۆت گۆھەرنىڭ سىرخىلى بولغان پىرمانشا، زىكرۇللا غوجىدەك چۈجە خورازنىڭ كېكەچلەپ چىلاپ، قاناتلىرىنى پاقىلىتىپ قويۇشلىرىدىن ئونداقنى بىكار قىلىپ بېرەتتىمۇ؟ يىللاردىن بېرى كۆكتات، يەل - يېمىش، ئاشلىق، شىرنە - تاغشىرلار بىلەن تامىقى شىرلىشىپ كەتكەن ماڭا رىپ ئىدارىسى كادىرلىرىنىڭ ئۇنى يۆتكىۋېتەيلى دەپ تېلى كۆيمەيدۇ؟... شۇڭا، مۇشۇنداق ھالقىلىق پەيتتە، بەلنى ئون يەردىن باغلاپ، مۇدىرنىڭ نەزىرىدىن ئۆتۈۋالسا، كېيىنچە بۇنىڭ پايدىسى نەگەيى قالارمىدى!...

كامىل، مۇرات، گۈلزىبالار ھېكمەتنىڭ ياتقىدا بۇ توغرىلىق سۆزلەشكەنلىرىدە، پىرمانشانىڭ ئاغزى يامان بولغىنى بىلەن نىيىتى دۇرۇس، خىزمەتتە ئەستايىدىل، كۆڭلى ياخشى دەپ، ئۇنىڭغا توغرا باھا

بېرىشەتتى. پەقەت ئۇنىڭ ئوقۇ - ئوقۇتۇش ئىشلىرىغا سەل قاراش، چىڭ تۇنماسلىقتەك پوزىتسىيىسىلا ئۇلارنىڭ كالىمىدىن ئۆتمەيتتى.

كامىل، ھېكمەت، مۇرات، نەفسە، گۈلزىبا، ئەمدى زىكرۇللا غوجى بىلەن پەرمانشانىڭ بىللە ئىشلىشىنىڭ تەس ئىكەنلىكى، مائارىپ ئىدارىسى ئىككىسىنىڭ بىرسىنى يۆتكەمسە بولمايدىغانلىقى ھەققىدە پاراڭلىشىپ، ھېكمەتنىڭ ياتقىدا ۋاقىتنىڭ بىر يەرگە بېرىپ قالغانلىقىنى بىلمەي قىلىشاتتى.

ئۇلار شەنبە، يەكشەنبە كۈنلىرى ھېكمەتنىڭ ياتقىغا بارماي، كىنو - تىياتىرلارغا بېرىپ، كۆڭۈل ئاچاتتى. بۇنداق چاغلاردا، مۇرات بوستاندىن زۇمرەتنى ئېلىپ كېلەتتى. ھازىر ئۇلار بۇرۇنقىدەك ئاشكارا يۈرەلمەيدىغان بولدى. ئالدىن كېلىشىۋالغان مەسلىھەتنى بويىچە، زۇمرەت ئىلەك كۆۋرۈكى قاسنىقىدىكى بولجالىقتا ساقلايتتى. تۇرسۇن ئۇنىڭ نەگە كەتكەنلىكىنى ھېچكىمگە دېمەيتتى. ئەگەر خالىق سۈرۈشتۈرۈپ قالسا، «تۇققانلىرىنىڭ ئۆيىگە كەتكەنلىكى ياكى بىرەر دوستىنىڭ كېسەل بولۇپ قالغانلىقىنى» دەپ خاتىرجەم قىلاتتى. چۈنكى، تۇرسۇن ئۆزىنىڭ كېچىلىك نۆۋەتلىرىنىڭ كۆپىنچىسىنى زۇمرەت ئۈستىگە ئالغانلىقىدىن خوش ئىدى.

كامىل، ھېكمەت، گۈلزىبا، نەفسەلەر زۇمرەتنىڭ دادىسى بىلەن بولغان جىدەلنى ۋە پېشانىسىنىڭ يېرىلغانلىقىنى ئاڭلاپ، ناھايىتى بىئارام بولۇشتى. ئۇنىڭ جاسارىتىگە، قورقماسلىقىغا، شىجائىتىگە ئاپىرىن ئوقۇدى. لېكىن ئۇلار بۇ پاجىئەنىڭ باش سەۋەبچىلىرى خالىق بىلەن مەتمۇسا دەپ قانچە چۈشەندۈرگەن بولسىمۇ، زۇمرەتنى قايىل قىلالىدى. ئۇ خالىقنى ھامان ئاقلاپ تۇراتتى.

كامىل، خالىق بىلەن مۇراتنى سولاپ قويغاندا تۇتۇشۇپ قالغانلىقىنى ئەسلىيتتى، ئۇ، ئۇنىڭ چېنىققان، پىشقان، ھەربىر سۆزنى مىس قاققاندا ك قىلىدىغان خەتەرلىك ئادەم ئىكەنلىكىنى ھېس قىلغانىدى. ئۇ ھەرگىز باشقا گۇڭشى كادىرلىرىدەك ئۇچۇرۇشقا بولىدىغان لەڭلەك ئەمەس ئىدى. ئىدارە - جەمئىيەت كادىرلىرى، ئوقۇتقۇچىلار، دېھقانلارمۇ

«خالىق كاتىپ» دېگەن ئىسىم چىققان ھامان چۆچۈيتتى. نەچچە يىللار يول يۈرۈپ ھەل بولمىغان ھەر قانداق چىگىش ئىشىمۇ ئۇنىڭ بىر ئېغىز سۆزى بىلەن تېزلا بىر تەرەپ بولۇپ كېتەتتى.

بەزىلەر ئۈچۈن قورقۇنۇچلۇق، يەنە بەزىلەر ئۈچۈن ئويۇن - تاماشانىڭ پۇرسىتى بولغان ئوقۇتقۇچىلار كۇرسىمۇ ئاخىرلىشىپ قالغانىدى. ھېكمەت گەرچە كۇرسقا قاتناشمىغان بولسىمۇ، ھەر كۈنلۈك بولۇنغان ئىشلارنى كامىل، مۇراتلاردىن ياكى گۈلزىبا بىلەن بىللە كىنوغا بارغان چاغلاردا ئاڭلاپ تۇردى. تەشۋىقات بۆلۈمى بەلگىلەپ بەرگەن كۆرگەزمىگە ئائىت سىزىشقا تېگىشلىك رەسىملەردىن كۆپ قالمىغانىدى. شۇڭا ئۇ ئۇلارنى تېزىرەك پۈتتۈرۈپ، ئوقۇتقۇچىلار بىلەن بىرلىكتە مەكتەپكە چىقىپ كېتىش ئۈچۈن، دەم ئېلىش ۋاقىتلىرىدىمۇ ئىشلەيتتى.

ھېكمەت ئىشخانىسىدا يالغۇز رەسىم سىزىۋاتاتتى. «تۆت دەرىجىلىك كادىرلار يىغىنى» تۈگىگەندىن كېيىن، ئىككى خانىم مەكتەپكە قايتىپ كەتكەنىدى. ئىشىك چېكىلىپ، كامىل، نەفىسە، گۈلزىبا ئىشخانىغا كىرىپ كەلدى. چىرايلىرىدىن بىر خوشخەۋەرنى پەملىگەن ھېكمەت ئۇلارغا قارىدى. گۈلزىبا ئالدى كەشتىلەنگەن ساغۇچ يىپەك كوپتا، سۇس بېغىرەڭ يوپىكا كىيگەن بولۇپ، نېپىز ياغلىقىنى بويىنىغا چۈشۈرۈۋالغانىدى. نەفىسە بولسا ئاچ ھاۋارەڭ گىرىپ كۆينەك ئىچىدە تېخىمۇ زىلۋالىشىپ قىزىرىپ تۇراتتى. ھېكمەتنىڭ تەكلىپى بىلەن، قىزلار كارىۋاتتا، كامىل ئورۇندۇقنى سۈرۈپ ئولتۇردى. گۈلزىبا ھېكمەتكە لەپىيدە قاراپ، نېمىدۇر ئېسىگە كەلدى بولغاي، قىزىرىپ يۈزىنى ئەپقاچتى.

— قارىسام، ھەممىڭلارنىڭ ئاغزى گەپ يۇقى، — دېدى ھېكمەت رەسىم ئورۇندۇقنى ئۇلارغا روبىرو قويۇپ، — قېنى بىر نېمە دېمەمسىلەر؟

— گەپ يۇقى ئەمەس، ئۇماچ يۇقى، — دېدى كامىل راست گەپنى قىلىپ، — كەچلىك تاماققا ئۇماچ ئېتىپ بەردى. سەن بۇ يەردە بەتتە بولو يېگىنىڭ بىلەن...

قىزلار قاھ - قاھلاپ كۈلۈشۈپ كېتىشى.

- ئەمەسە، بازاردىن بىر نەرسە ئەكىرىپ بېرەيمۇ؟

- ياق، بولدى، - دېدى كامىل، - مۇرات كەلمىدىمۇ؟

- ياق...

- ئۇنداق بولسا، تېخى خەۋىرىڭدە يوقكەندە؟ - كامىل گېلىنى

قىرىپ قويدى، - مۇنداق ئىدى قارا، شەھەردىكى دوستلار بىلەن

مەسلىھەتلىشىپ، يۇرۇڭقاش دەرياسى بويىدىكى ئىگەچى بېغىدا مۇشائىرە

ئۆتكۈزمەكچى بولدۇق. ئۇ يەرنىڭ مەنزىرىسىنى رىۋايەتلەردىكى جەننەت

دېسەك بولدۇ...

- پاه، بەلەن گەپكەنغۇ بۇ! قاچانغا توغرىلىدىڭلار؟

- ئەتە شەنبە چۈشتە كۇرسانتلارنى قويۇپ بېرىدىكەن، - دېدى

كامىل، - ئەمدى خىزمەتكە چۈشۈپ كەتسەك، بىرەر يىلغىچە پۇرسەت

چىقارماق تەس... ئۇنىڭ ئۈستىگە سەككىزىنچى ئاينىڭ ئاخىرى راسا

ياخشى چاغ دېگىنە!

- يېمەك - ئىچمەكنى ئۆزىمىز ئېلىپ چىقىمىزمۇ؟

- ياق، ئەرلەر 10 يۈەن، قىزلار 5 يۈەن پۇل چىقىرىدىغان بولدۇق.

لازىمەتلىك نەرسىلەرنى سېتىۋېلىش ئىشىغا ئابلىز ناۋا بىلەن ئالىمجان

زىھرۇللا مەستۇل، - دېدى كامىل گۈلزىباغا قاراپ، - ئىككىڭلار بىر

يەرگە بارىدىغان ئوخشاشىسىلەر، بىز قايتايلى.

- سىلەر نەگە بارىسىلەر؟ - دېدى ھېكمەت.

- خان ئانام بىلەن سەئىدە ئاچام نەفىسەنى چاقىرىپتىكەن، - دېدى

گۈلزىبا ھېكمەتكە مەنلىك قاراپ قويۇپ، - ئۇلار چوڭ ئۆيگە بارماقچى.

كامىل مۇراتنىڭ ھېلى كېلىپ قالدىغانلىقىنى دەپ قويۇپ،

نەفىسەنى باشلاپ چىقىپ كەتتى. ھېكمەت گۈلزىبانىڭ ئۇدۇلىغا

ئورۇندۇقنى سۈرۈپ، ئۇنىڭ قوللىرىنى تۇتتى ۋە ھۈپپىدە قىزارغان

يۈزلىرىگە قارىدى. قىزنىڭ قېشى بىلەن كۆزى بۆلەكچە چىرايلىق بولۇپ،

قاڭشىرىدىن باشلانغان قاپقارا قاشلارنىڭ ئاخىرى ئۈچى كىچىككىسە

سەكرەتمە بىلەن ئىنچىكىلەپ تا چېكىلىرىگىچە سوزۇلغانىدى. سۈرمە

تارتقاندەك كەڭ بادام قاپاقللىرى لەپىدە بېيىلىش بىلەن، قويۇق ئەگمە كىرىپكىلىرى شەھلا كۆزلىرىنىڭ ئاستىدا بوستان ھاسىل قىلاتتى، ئالۋىچىدەك ھالەتكە كۆزلىرى بىر خىل تارتىنىش ئىچىدە يېقىملىققىنا كۆلۈمسىرەيتتى...

— گۈلزىبا، — ھېكمەتنىڭ ئاۋازى تىترىدى، — مەن نېمىدېگەن بەختلىك...

— بىز دەڭ...

— ئىككىمىز! ... — ھېكمەتنىڭ بېشى ئاستا - ئاستا يېقىنلاشتى.

قىزنىڭ چوڭ كۆزلىرى يۇمۇلدى، ئەمما...

— قاراڭ ئىشك! ... — گۈلزىبا چۆچۈپ قارىدى، — تېز ئېچىڭ! ...

ھېكمەت ئىشكىنى ئاچتى. تەرلەپ كەتكەن مۇرات كىرىپ كەلدى.

ئۇ بىر ئىشنى سەزگەندەك، گۈلزىباغا قارىدى.

— نەدىن كېلىشىڭ؟ — دېدى ھۇدۇقۇشى تېخىچە بېسىلمىغان

ھېكمەت.

— كامىلىنىڭ ئۆيىگە بارسام ئۇلار يوق، كېلىۋاتسام، نەقىسە

ئىككىسى يولدا يولۇقتى، — دېدى مۇرات ئالدىرىغان قىياپەتتە، — قېنى،

ئاتىغىنىڭنى بېرىۋەت بايۋەچچە! تەييارلىقنى ئەتە چۈشكۈچە قىلىپ بولمىساق بولمايدۇ.

ھېكمەت يىگىرمە سومنى ئېلىپ بېرىۋېدى، پۇلغا قوشۇلۇپ چىققان

بېلەتنى كۆرۈپ قالغان مۇرات ئۇنى شارىلا تارتىۋېلىپ قارىدى - دە،

كۆزلىرى چەكچىيىپ كەتتى. ئۇنىڭ قولىدىكىسى ۋېلىسپېت بېلىتى

ئىدى. ئىككى يىلدىن بېرى «ئۆيۈم شەھەردە، قاتناش يوق...»

دېگەندەك مەزمۇندا نەچچە قېتىم ئىلتىماس يېزىپ، ۋاڭ شۇجىغا

تەستىقلىتىپ، سودا سارىيىدىن ۋېلىسپېت ھەل قىلالىغان مۇرات

بىلەتنى كۆرۈپ، خۇشاللىقىنى باسالمايلا قالغانىدى.

— بۇ بىلەت كىمىنىڭ؟ — دېدى مۇرات ئالدىراپ.

— مېنىڭ! ... ياكى بۇچاڭ بەردى...

— ئەمىسە، مېنىڭ ئىكەندە؟ ...

- نېمىلا بولسا سېنىڭ بولامدۇ؟ قاراڭغۇ بازاردا ساتىمەن...
- پاد، پاد، قاراڭغۇ بازارغا دوپپاڭ چۈشۈپ قالسا ئالماي كېتىدىغان ئادەم سەن، تېخى بىلەت ساتارمىش...
- ساڭا دەپ ئېلىپ قويمىسام نېمە قىلىمەن ئۇنى؟ بولدىمۇ!...
- ئەجەب بەلەنغۇ سەن؟ - مۇرات ھېكمەتنىڭ يۈزىگە شاپىندە بىرنى سۆيىدى، - ئۆتكىن يەكشەنبە بىر بىلەتنى ئەللىك سوم قىلىسام بەرمىگەندى، مانا ئەمدى خۇدايىم بەردى.
- مۇرات، ماۋۇنى ئېلىڭ! - گۈلزىبا 5 يۈەن تەڭلىدى، - مەن تېخى بەرمىگەن.
- بولدى قىلىڭ! - دەيدى ھېكمەت گۈلزىبانىڭ قولىنى ئىتتىرىپ، - مەن بەردىمغۇ؟
- ئۇنداق قىلىشىڭىز مەن بارمايمەن...
- ھەي - ھەي، تالاشماڭلار! ئىككىڭلارنىڭ پۇلىنى مەنلا قېتىپ قويماي، - مۇرات ھېكمەتنىڭ يىگىرمە يۈەن پۇلىنى قايتۇرماقچى بولدى، - قانداق دەيسىلەر؟
- ئۇنداق قىلساڭ، بىلەتنى قايتۇرۇۋالىمەن، ئۇقتۇڭمۇ!
- بوپتۇ ئەمەس، بەش يۈەننىڭنى قايتۇرۇپ بېرەي.
- ئۇنى زۇمرەت ئۈچۈن قېتىپ قوي.
- زۇمرەتنىڭكىنى ئۆزۈم قېتىپ قويدۇم... - دەيدى مۇرات گۈلزىباغا كۆزىنى قىسىپ قويۇپ، - گۈلزىبا، سىز ھېكمەتكە ئالۇچا ئېلىپ بېرىڭ، بۇ شۇراشقا بەك ئامراق!...
- مۇرات قېچىپ چىقىپ كەتتى. ئۇنىڭ سۆزىنىڭ تېگىگە يەتكەن گۈلزىبا ئاناردەك قىزىرىپ، تەتۈر قارىۋالدى.
- خاپا بولىدىڭىزمۇ گۈلزىبا؟ مۇراتنىڭ چاقچاققا ئامراقلىقىنى بىلىسىزغۇ! - دەيدى ھېكمەت.
- ئەسكى، - گۈلزىبا تاتلىقىمىزغا ئاچچىقلىدى، - تىلىنىسى كېسىۋەتسە.
- جۈرۈڭ ماڭايلى، كېچىكىپ قالمايلى.

ئۇلار ئالدىنقى كۈنىدىكى مەسلىھەت بويىچە تانىسغا بارساڭمۇ ئىدى. ئوقۇتقۇچىلار كۇرسى جەريانىدا، ھېكمەت ياتقىدا، ئىشخانىسىدا گۈلزىباغا تانسا ئۈگەتكەنىدى. ئۇ دەسلەپ ئۇنىمىغان بولسىمۇ، لېكىن بەربىر ماقۇل بولدى. چۈنكى، بىر چاغدا قۇتبىرەمنىڭ كۆزىگە كۆرسىتىپ ھېكمەتنى تانىسغا تەكلىپ قىلغانلىقى تېخىچىلا ئۇنىڭ ئېسىدىن چىقمىغانىدى.

قاراڭغۇ چۈشكەندى. كىچە ئاسمىنى، سۈزۈك ھەم بولۇتسىز ئىدى. بىر تەرىپى داڭلاشقان مەس لېگەندەك كەمتۈك ئاي شەھەر ئىچىنى يورۇتۇپ تۇراتتى. سانسىزلىغان يۇلتۇزلار كۆزلىرىنى جىمىرتىتىپ كىملىرىنىدۇر ئىزلىگەندەك قىلىشاتتى. ئەمما ھېكمەت بىلەن گۈلزىبا كۆچىنىڭ چېتىدىكى دەرەخلەر سايە تاشلىغان ئادەمسىز جىمجىت يولدا كېتىپ باراتتى. ئادەتتە كۈندۈزلىرى قىز - يىگىتنىڭ بىللە مېڭىشى مۇمكىن ئەمەس ئىدى. ھەممە كىشى خۇددى كۈندۈزدە يۇلتۇز كۆرگەندەك قارىشىپ، مەسخىرە قىلىشاتتى ياكى ئۇلارنى ئەدەبىيەتسىزلىكتە ئەيىبلەشەتتى. ھازىر قويۇق سايىلار تىترىشىپ تۇرغان دەرەخلەر ئاستىدا، ئۇلارنى ھېچكىم تونۇمايتتى. ھېكمەت گۈلزىبانىڭ قوللىرىنى ئۆزىنىڭ بىلىكىنىڭ ئاستىدىن ئۆتكۈزۈپ قويۇپ، قىزغا ئېڭىشىپ ئاستا پېچىرلىدى:

— بۇنداق قولتۇقلىشىپ مېڭىشنى «پادىرۇشكىلاپ مېڭىش» دەيدۇ، ئۈرۈمچىدە قىز - يىگىتلەرنىڭ ھەممىسى ئەشۇنداق مېڭىشىدۇ.
— باشقىلار زاڭلىق قىلمايدۇ؟ — سورىدى گۈلزىبا ئەتراپىغا يوشۇرۇنچە قاراپ قويۇپ، — مېنىڭ ئۈرۈمچىنى بىر كۆرگۈم بار. مەركىزىي شەھەر دېگەن ھەيۋەت بولىدىغاندۇر - ھە!
— ئۈرۈمچى تۇرماق غۇلجىنىمۇ كۆرسىز، — دېدى ھېكمەت گۈلزىبانىڭ قۇلقىغا شۇۋىرلاپ، — قىيىن ئاتا، قىيىن ئانا، قىيىنسىڭىللىرىڭىزنىمۇ كۆرسىز. . .

گۈلزىبا ئىزا تارتقىنىدىن يۈزىنى ھېكمەتنىڭ دولىسىغا يېقىۋالدى.
— ھېكمەت، — دېدى گۈلزىبا، — پەرمانشا مۇدىرىنى

يۆتكۈۋەتكۈدەك، ھازىر كۇرستىكىلەرنىڭ ھەممىسىنىڭ ئاغزىدا شۇ گەپ.

— شۇنداقمۇ؟ ئەمەسە كىمنى بېرەر؟

— بەگ ئېرىق ئوتتۇرا مەكتىپىنىڭ مۇدىرى زەينىدىنى بەرگۈدەك

دېگەن گەپ بار.

— ئۇ قانداق ئادەم؟

— ئېنىق بىلمەيمەن، بىراق ئاڭلىشىشىمغا قارىغاندا، بەك

شەخسىيەتچى، ئىچى يامان ئادەم ئىشىش.

— پاكىر، يۈزىدە سەپكۈنى بار ئادەممۇ؟ — دېدى ھېكمەت بىر چاغدا

ئا كوجاڭ باشلاپ چىققان تۆت گۆھەرنىڭ ئىچىدىكى چۈجە خورازدەك

بويىنى سوزۇپ، كۆزلىرىنى چەكچەيتىپ تۇرغان ئادەمنى كۆز ئالدىغا

كەلتۈرۈپ.

— سىز نەدىن بىلىسىز؟

— مېنى بوستانغا بەلگىلىگەندە، ھە توغرا، سىز بىلەن تۇنجى قېتىم

ئۇچراشقان كۈنۈم، ئۇنى كۆرگەنىدىم...

— ئاۋغان كوچىسى دوقمىشىدا! — گۈلزىبا مەنا بىلەن

كۈلۈمسىردى، — ئۇ كۈن ئېسىمدىن زادىلا چىقمايدۇ...

— ئۇ ئۇچرىشىش ھاياتىمنىڭ سائادەتلىك كۈنلىرىنىڭ خاتىرىسى

سۈپىتىدە قەلبىمدە مەڭگۈ ساقلىنىدۇ...

ئۇلار پاراڭ بىلەن گۈلباغنىڭ يوپۇرۇق رەستىسىگە چىقىپ قالدى.

ھېكمەتنى قولتۇقلىۋالغان گۈلزىبا قولىنى ئاستا تارتىۋېلىپ، گويا

ئاتونۇش ئادەمدەك ماڭدى.

مەدەنىيەت سارىيىنىڭ يۇمىلاق زالى ئادەم بىلەن تولغانىدى.

چۆكىلىتىپ قويۇلغان ئورۇندۇقلارنىڭ ھەممىسى دېگۈدەك بوش بولۇپ،

قىز - يىگىتلەر مەيداندا تانسا ئوينىۋاتاتتى. تاختايلىق زالدىن «تاراق -

نۇرۇق، گۈبۈر - گۈبۈر...» قىلغان رېتىملىك ئاۋازلار كېلەتتى.

ئورۇندۇقلارنىڭ ئارقىدىكى بوشلۇقتا، تاماشا كۆرۈۋاتقان، ئۇياقتىن -

بۇياققا مېخىشىپ يۈرگەنلەرمۇ بار ئىدى. ھېكمەت بىلەن گۈلزىبا ئىككى

چەتتىكى ئورۇندۇققا كېلىپ ئولتۇرۇشتى. ئۇلار بىردەم پاراڭ سېلىشىپ

تۇرۇشىغا، مۇزىكا باشلاندى. ھېكمەت گۈلزىبانىڭ قۇلىقىغا: «تاڭگۇ! جۇرۇڭ چۈشەيلى» دەپ - دە، ئۇنىڭ قولىدىن تۇتۇپ مەيدانغا ئېلىپ باردى. گۈلزىبا ھودۇقۇش، تارتىنىش ئىچىدە ئەتراپىغا قارايتتى. دەسلەپتە تەمتىرەپ قالغان بولسىمۇ، كېيىن ئۇنىڭ پۇتلىرى مۇزىكىغا چۈشۈپ ئويناپ كەتتى. ھېكمەت ئويناۋېتىپ: «ئۆزىڭنى ئەركىن تۇتۇڭ، ھودۇقماڭ، قولىڭنى رۇس قىلىڭ...» دەپ تۇراتتى. مەيدان توشۇشى بىلەن، گۈلزىبامۇ ئانچە تارتىنىپ قالمىدى.

ئۇلار ئارقا - ئارقىدىن «پاكىستىرۇت»، «ۋالىس»، «چارىداش» لارغا چۈشۈپ تەرلەپ كەتتى. گۈلزىبا خۇشال ئىدى. ئۇ ئىچىدە: «ئادەمدىكى غەم - خىياللارنى ئۇتتۇلدۇرۇپ، كۆڭلىنى كۆتۈرىدىغان مۇنداقمۇ يەرلەر بار ئىكەن!...» دەپ ئويلايتتى. ھېكمەت ئۇنىڭ بىلىدىن سىيلىق تارتىپ، نازۇك ئاق بارماقلىرىنى ئالدىنىغا ئالغاندا، قىزىرىپ يەرگە قارايتتى. يىگىتنىڭ قولىدىن تارقىغان ھارارەت ئېللىق بىر سېزىم بولۇپ، يۈرەكلىرىنى ئويىنىتىۋېتەتتى. لېكىن گۈلزىبا باشقىلارنىڭ ئۆزىنى تارتىپ قېلىشىدىن ئەنسىرەپ، مۇزىكا باشلانغان ھامان ياكى يىگىتلەر، قىز - چوكانلارنى نىشانلاپ كېلىپ بولغىچە، ھېكمەت بىلەن مەيدانغا چۈشۈپ بولاتتى. ئۇ تانسا ئويناۋېتىپ، بىردىنلا پۇتلىرى مۇزىكىغا چۈشمەي تەمتىرەپ قالدى. چۈنكى مەيداندا گۈلرۈز پاكىر، ئېگەكلىرى ئۇچلۇق 35 - 36 ياشلار چامىسىدىكى بىر ئادەم بىلەن تانسا ئويناۋاتاتتى. ئۇلار چۆڭگەلەۋېتىپ نېمىدۇر دېيىشىپ بېچىرلىشاتتى. ئۇ ئادەم بولسا پات - پاتلا گۈلزىباغا قارايتتى.

— ھېكمەت، ھېرىپ كەتتىم، — دەپ گۈلزىبا چىرايلىرى ئومسۇرۇن ھالدا، — جۇرۇڭ، چىقىپ كېتەيلى!

— تانسا ئەمدى قىزىۋاتسا؟

— ئەمەس بىر دەم ئارام ئالايلى.

ھېكمەت گۈلزىبانى باشلاپ ئەڭ چەتتىكى ئورۇندۇققا كېلىپ ئولتۇردى. بۇ يەردە بىر نەچچە قىز - يىگىتلەر مۇڭدېشىۋاتاتتى. بۇ چاغدا، بايقى پاكىر دېمەق گۈلزىباغا مۇقەددەس قانداق قاراپ تۇراتتى.

ئۇنىڭ تۇرقىدىن، قاراشلىرىدىن كىشىنىڭ تېنى ئەيسەنتتى. لېكىن گۈلرۇز كۆرۈنمەيتتى. گۈلرۇزبا ئۇنى كۆزلىرىدە ئىزلىپ كىشىلەر توپىغا قاراۋاتقاندا، ئۇلارنىڭ ئارقىسىغا بوي - تۇرقى تەڭ دېگۈدەك ئىككى يىگىت كېلىپ توختىدى.

— ھېكمەت ئەپەندى، ئۆزلىرىمۇ تانىسغا كىرىپلا، — دېدى تەمبەل بىرسى ئالدىغا ئېڭىشىپ.

ھېكمەت قايرىلىپلا كۈلۈپ ئورنىدىن تۇردى. ئۇنىڭ ئالدىدا، تۇرا ھەم مەتروۋى ئىسىملىك ئىككى يىگىت تۇراتتى. ئورۇقراق، سوزۇنچاق يۈزلۈك، ئاق سېرىق، بېشى ئۇچلۇق، كۆك شاپاق دوپپىسىنى ئارقىغا سۈرۈپ كېيىۋالغىنى «كالا» لەقەملىك تۇرا ئىدى. كۆيدۈرۈلگەن مېستەك قىزغۇچ قارا يۈزلۈك، قاپاقلىرى مۇشتۇمدەك پۇلتىيىسىپ چىققان، كۆرۈنۈشىدىن كۆچتۈڭگۈرلىكى چىقىپلا تۇرغان يىگىت «پەشۋا» لەقىمى بىلەن نامى چىققان مەتروۋى بولاتتى. بۇلار شەھەردە نامى بار، ياماندىن قورقمايدىغان، يۇۋاشنى بوزەك قىلمايدىغان جىگەرلىك يىگىتلەر ئىدى. ھېكمەت شەھەرگە رەسىم سىزغىلى كىرگەن كۈنلەرنىڭ بىرىدە، ئۇلارنى مۇرات تونۇشتۇرۇپ قويغانىدى. ھېكمەت كەچتە ئاشخانىغا بىللە كىرىپ، ئۇلارنى ھاراق بىلەن مېھمان قىلغانىدى.

— سىلەرمۇ بۇ يەردىكىلەرغۇ، — دېدى ھېكمەت قول بېرىپ، — كېلىڭلار، ئولتۇرۇڭلار.

— بولدى بىز ئولتۇرمايلى، — دېدى تۇرا ئىتراپقا نەزەر سېلىپ، — بىز تۈنۈگۈن جىدەل چىقارغان بىر نېمىنى ئىزلىپ يۈرۈيمىز.
— جىدەل چىقارغان؟ — ھېكمەت ھەيران بولغاندەك سورىدى، — قانداق جىدەل ئىدى ئۇ؟

— ھېكمەت ئەپەندى، ئۆزلىرى بۇنداق يەرلەرگە كىرمىگەچكە ئۇقمايلا، — دېدى مەتروۋى مۇشتۇملىرىنى تۈگۈپ، — ھەر قېتىملىق تانىسدا ئۇچ - تۆت يەردە مۇشتلاش چىقىپ، قاش - قاپاق، كالبۇكلار پېرىلىپ، قان تۆكۈلمىسە، تانسا — تانسا بولمايدۇ.
— نېمە ئۈچۈن؟

— خوتۇن تالىشىپ، كۈندەشلىك قىلىپ، رەشىق قىلىشىپ...
— سىلىمۇ بىرەر خوتۇن بىلەن ئارقا - ئارقىدىن ئىككى - ئۈچ قېتىم
ئويىناپ سالىسلا، — دېدى تۇرا ھىجىيىپ قويۇپ، — بالاغا قالسلا.
— بالاغا قالسلا؟

— شۇنداق، «مېنىڭ خوتۇنۇم بىلەن نېمە چاتتىڭ بار ياكى
لايىقىمنى تونۇمتىڭ؟» دەپ تۇخۇمدىن تۈك ئۇندۇرىدىغانلار جىق.
ئۇلار پاراڭلىشىپ تۇرغىنىدا، بايىقى پاكىر، ئۇچلۇق ئېڭەك،
سۆرۈن تەلەت كېلىپ گۈلزىيانى تانىغا تارتتى. گۈلزىيا قورققىنىدىن
ھېكمەتنىڭ قېشىغا كېلىۋالدى - دە، ئۇنىڭغا: «كەچۈرۈڭ، ھېرىپ
قالدىم...» دېدى. لېكىن ئۇ بىزىرىپلا تۇرۇۋالدى. ھېكمەت گەپ
قىلغۇچە، مەترۇزى گۈركىردى:

— ھەي ئاڭلىشىدىڭمۇ ھېرىپ قالدىم دېگىنىنى؟ يەنە نېمىگە قاراپ
تۇرسەن؟

— قانداق بىزەڭ نېمە بۇ؟ — دېدى تۇرا يەرگە چىرتىدە تۈكۈرۈپ
قويۇپ.

پاكىر ئالاق - جالاق قارىغىنىچە كەتتى. تۇرا بىلەن مەترۇزى باش
ئېگىپ خوشلاشتى. نېمىدىندۇر يۈرىكى ئەنسىز سېلىپ ئۇششۇك تەككەن
مايسىدەك بولۇپ قالغان گۈلزىيا ھېكمەتنى باشلاپ چىقىپ كەتتى. ئۇلار
بىر يەرلەرگىچە ئۈندىمەي جىم مېڭىشتى. پەقەت قىزىق دەرۋازىغا
كەلگەندىلا، گۈلرۇز بىلەن پېچىرلاشقان پاكىرنىڭ خېلى ۋاقلارغىچە
گۈلزىيانى كۆزەتكەنلىكىنى ئاڭلىغان ھېكمەت تېڭىرقاپ تۇرۇپ قالدى.
ئۇ گۈلرۇزنىڭ ھېلىقى ئايدىڭ كېچىدىكى: «مەن بۇنى ئۇنتۇمامەن،
تېخى پۇشايمان قىلىسەن» دېگەن ئاۋازىنى ئاڭلىغاندەك بولدى. ئۇنىڭ شۇ
چاغدىكى ۋەھشىيلىك يېغىپ تۇرغان چىرايى، غەزەپلىك ئۇچقۇنلار
چاچرىغان كۆزلىرى قايتا تەكرارلانغاندەك بولدى - دە، كامىلىنىڭ: «ئۇ
قىزنىڭ يۈزىگە ئۇرۇلغان بۇلۇت بوران - چاپقونسىز ئۆتمەيدۇ» دېگەن
سۆزىنى ئەسلىدى.

ئۇلار زادى نېمە قىلماقچى؟ بۇ سوئال ھېكمەت بىلەن گۈلزىيانىڭ

يۈرىكىدە ئوغىدەك ئۇيۇپ قالدى. ئۇلار ئاۋغان كوچىسىنىڭ دوقمۇشىغا كەلگەندە، جامە تەرەپتىن ھاسا تايانغان دوغخاق بىر كۆلگىگە ھاسىرغىنىچە يېتىپ كەلدى. بۇ كىشى گۈلزىبا داۋاملىق ھىممەت قولىنى سۈنۈپ كېلىۋاتقان ئاقموللا ئىمام ئىدى. ئۇ ئىككىسىنىڭ ئالدىدا توختاپ، بىر ھازاغىچە نەپىسىنى يەتكۈزەلمەي، گەپ قىلالماي قالدى.

— ئاقموللا ئىمام، ئۆزلىرىگە نېمە بولدى؟ — دېدى گۈلزىبا ئەندىكىگەن ھالدا.

— بالىلىرىم، ھەر نېمە بولسا سىلەر كەنسىلەر، — دېدى ئىمام ئارقىسىغا قاراپ قويۇپ، — جامەدە ئىستىقامەتتە ئىدىم. كوچىدا ۋاڭ - چوڭ كۆتۈرۈلدى. يۈگۈرۈپ چىقسام، ئىككى - ئۈچ گادەم بىرسىنى ئۇرۇۋېتىپتىكەن. مېنى كۆرۈپلا قېچىپ كېتىشتى. بېرىپ قارىسام...
— ئۇ كىمكەن؟ — سورىدى گۈلزىبا چۆچۈگەن ھالدا.

— ئۇ... ئۇ... دادىڭىز قايت ئىكەن، قانغا مىلىنىپ ياتىدۇ...
ئىمام ئۇلارنى باشلاپ ماڭدى. ئۇ دوغخاسلاپ كېتىۋېتىپ، ئۆزى بىلەن ئۆزى پاراڭلاشقانداك گەپ قىلىپ كېتىۋاتاتتى:

— ۋاي جېنىم بالام، چاپسانراق مۇشۇ ئۆيىدىن چىقىپ كەتسە بولاتتى، — ئىمام يۆتىلىپ كەتتى، — قىمار ۋازنىڭ خۇمارى تۇتسا، خوتۇنىنى ئۇتتۇرۇۋېتىپ، بالىسىنى دوغا تىكىدۇ... مەن ئۆزلىرىدىن ئەنسىرەپ قالىدىم...

— نېمە، بىر گەپ ئاڭلاپ قالدىلىمۇ؟ — سورىدى گۈلزىبا.

— ھە، ياق... ياق...

ئۇلار يېتىپ كېلىشتى، قايت يول چېتىدىكى چوڭقۇر يايپاڭ ئېرىققا تاشلىۋېتىلگەندى. ئۇنىڭ ئاق كۆيىنىكى قان بىلەن قىپقىزىل بويىلىپ كەتكەن بولۇپ، مۇرىسىدىن قان تەپچىپ چىقىۋاتاتتى. بىلىكىگە تەگكەن پىچاق ئىزى ئانچە ئېغىر ئەمەس ئىدى. ئاقموللا ئىمام ۋە ھېكمەتنىڭ ئالدىدا نومۇستىن ئاسمان يىراق، يەر قاتتىق بىلىنىپ كەتكەن گۈلزىبا، نە يىغلاشنى، نە نەپرەتلىنىشنى بىلمەي، پىغان بىلەن نالە قىلدى:

— ئاھ خۇدا، بۇ ياڭا نېمە تارتقۇلۇق؟ نېمە ئازاپ، قانداق كۆرۈم

بۇ!...

ھېكمەت قايتىنى يۈدۈپ ماڭدى. گۈلزىبا ئۇنىڭغا ياردەملەشتى. قايتىنىڭ مۇرىسىدىن ئاقتان قان ھېكمەتنىڭ بوينى ۋە كۆينىكىگە ساقىپ چۈشمەكتە ئىدى. قايت ئىگرايتتى، توۋلايتتى، ئىنجىقلايتتى. ئاغزىدىن ئالسا قاڭسىق ھاراق ھىدى كېلىپ تۇراتتى.

قايتىنىڭ ھالىتىنى كۆرگەن بۇمىرمەخان دەسلەپتە ھويلا ئوتتۇرىسىدا ئۆرۈلۈپ چۈشكىلى تاسلا قالدى. ئەمما ئۇ، تۈندە ماھىگۈل بىلەن ئابدۇنەبىنى ئويغىتىۋەتمەسلىك ئۈچۈن، ئۇنىنى چىقارماي مېچىلداپ يىغلىدى. قايتىنى مېھمانخانغا ياتقۇزغاندىن كېيىن، ھېكمەت يىلمان سۇ بىلەن جاراھەت ئەتراپىنى پاكىزە تازىلىدى. كۆيدۈرۈلگەن پاختىنى بېسىپ، بۇمىرمەخاننىڭ نىزىر - چىراغدا ئارتىدىغان داكا ياغلىقى بىلەن چىڭ تېكىپ باغلىدى. بۇ ئارىلىقتا ئىمام بىر نىرسىلەرنى ئوقۇپ ھەم ھۇرۇپ قويۇپ چىقىپ كەتتى.

قايت كۆزىنى ئاچتى. ئۇ ھېكمەتنىڭ قان بولۇپ كەتكەن كۆينەكلىرىگە، بويۇنلىرىغا قارىدى - دە كۆزىنى يۇمى. بىراق، «رەخمەت ئەپەندى» دەپ ئاستا پىچىرلىدى. گۈلزىبا ھېكمەتنى ھويلىغا باشلاپ چىقتى. ئۇنىڭ كۆزلىرى ياشقا تولغانىدى:

— ھېكمەت، كۆينىكىڭىزنى سېلىڭ، سوغۇق سۇدا يۇيسام چىقىپ كېتىدۇ، — دېدى گۈلزىبا ھېكمەتنىڭ كۆينىكىنىڭ تۈگمىلىرىنى يېشىپ، — مېنىڭدىن بىزار بولىڭىزمۇ؟

— بۇ نېمە دېگىنىڭىز؟ مەن سىزدىن نېمىشقا بىزار بولغۇدەكمەن؟ — ھېكمەت گۈلزىبانىڭ ئېتىكىدىن يۇقىرى كۆتۈردى، — قاراڭ يىغلاۋاتقىنىڭىزنى... خاتىرجەم بولۇڭ، دادىڭىز بىر - ئىككى كۈندىلا ساقىيىپ كېتىدۇ. پىچاق ئانچە ئوي كىرمەپتۇ.

— مەن ئۇنىڭغا يىغلاۋاتقىنىم يوق! ... ئۆزىگە يىغلاۋاتىمەن...
— بولدى، كۆڭلىڭىزنى بېرىم قىلىڭ، بۇ ئىشۇ ئۆتۈپ كېتىدۇ...
— مايكىڭىزنىمۇ سېلىڭ! قان بولۇپ كېتىپتۇ...
— بولدى سالماي... ئۆزۈم ياتاقتا يۇيۇۋالىمەن.

— بەدىنىڭىزدىمۇ قان قېتىشىپ قالغان تۇرسا؟

— بولدى قىلىڭا گۈلزىبا، مەن...

— سىزنىڭ مەندىن نېمىنى يوشۇرۇۋاتقانلىقىڭىزنى بىلىمەن، —
دېدى گۈلزىبا ئوچۇقلا، — لېكىن مۇرات ماڭا دەپ بەرگەن... خىجىل
بولسىڭىز، دادامنىڭ چاپىنىنى ئەچىقىپ بېرەي.

گۈلزىبا ئۆيگە كىرىپ كېتىپ، ھايال بولمايلا قايتىپ چىقتى. ئۇ
ھېكمەتنىڭ قاندىن شىلمىلىشىپ كەتكەن مايكىسىنى سالدۇرۇپ، چاپاننى
يېپىنچاقلاپ قويدى.

ئاي يورۇقىدا ھويلا ئاپپاق يورۇپ تۇراتتى. ھېكمەت كىيىملىرىنى
يۇيۇۋاتقان گۈلزىباغا قاراپ تونۇر سۇپىسىدا ئولتۇراتتى. ئۇ چاپانغا
يۆگىنىپ، ئوچۇق مەيدىلىرىنى ياپماقچى بولۇۋېدى، كۆكرىكىگە قاتتىق
بىر نەرسە ئۇرۇلدى. ھېكمەت چاپاننىڭ مەيدە يانچۇقىدىن كالىك بىر
نەرسىنى ئېلىپ، قاتمۇ قات قەغەزلىرىنى ئاچتى، دىمىغىغا گۇپلا قىلىپ
كەندىر ھىدى ئۇرۇلدى. بۇ ياڭاق چوڭلىقىدىكى نەشە ئىدى. ھېكمەت
ئۇنى قەغەزلىرى بىلەن پۇرلاپ خوشنىلارنىڭ ئۆگزىسىگە تاشلىۋەتتى.
گۈلزىبا يۇيۇلغان كىيىملىرىنى يېپىپ بولۇپ، ھېكمەتنىڭ بېشىغا
سۇ قۇيۇپ بەردى. لۆڭگىنى ھۆل قىلىپ قان يۇقۇشۇپ قالغان
دۆمبىلىرىنى سۇرتتى. ئەمما ئۇنىڭ قوللىرى بارا - بارا ئاستىلاپ توختاپ
قالدى، ئۇ ئوتلۇق يۈزلىرىنى ھېكمەتنىڭ دۈمبىسىگە يېقىپ ئۈنسز
يىغلىۋەتتى. ھېكمەت ئاستا قايرىلىپ ئۇنى باغرىغا باستى. دەردەن قىز
گۈپۈلدەپ ئۇرۇپ تۇرغان يۈرەك ئۈستىگە باش قويدى.

گۈلزىبانىڭ مىسكىن، بىچارە، ھەسرەتلىك ھالىتىنى، سۇلغۇن
چىرايىنى كۆرۈپ، ھېكمەتنىڭ يۈرىكى ئېچىشىپ، كۆزلىرىگە ياش
كەلدى. بۇ ناتىۋان بەرنا قىزنىڭ كۈنلىرى دوزاختا ئۆتۈۋاتاتتى. ئەگەر
قايتىنىڭ خۇي - پەيلى مۇشۇلا بولىدىكەن، گۈلزىباغا ياخشى كۈن يوق
ئىدى. ئاقموللا ئىمام توغرا ئېيتىدۇ، قىمارۋاز، نەشكەش، ئوغرىنىڭ
قولدىن ھەر بالا كېلىدۇ. ئۇنىڭ «مۇشۇ ئۆيدىن چاپسانراق چىقىپ
كەتسە بالام» دېگەن سۆزىدىن ئالدىنى ئېلىپ بولمايدىغان بىر ۋەھىمە

پۇراپ تۇرمامدۇ؟ ئۇ، بۇ گەپنى نېمە ئۈچۈن ھېكمەتنىڭ ئالدىدا دەيدۇ؟
چۈنكى بۇ دانىشمەن بوۋاي ھەممىگە كۆشۈل كۆزى بىلەن قارايتتى، باھا
بېرەتتى. ھېكمەت بۇنداق ئوچۇق بىشارەتنى نېمىشقا
چۈشەنمىگەندۇر؟ ...

— گۈلزىبا بىز توي قىلايلى! — دېدى ھېكمەت پىچىرلاپ، — مەن
سىزنى بۇ ئۆيدىن ئېلىپ چىقىپ كېتىمەن...
گۈلزىبا بۇقۇلداپ يىغلىغىنىچە، ھېكمەتنىڭ كۆكرىكىگە تېخىمۇ
چىڭ يېپىشتى.

گۈلزىبا بېشىنى لىڭشىتتى، ئۇنىڭ كۆز ياشلىرى ھېكمەتنىڭ
مەيدىسىنى ھۆل قىلىۋەتكەنىدى.

— بۇنداق قىلسام، — گۈلزىبا ئۇلۇغ - كىچىك تىنىدى، — ئانام
بىلەن ئۆكىلىرىمغا كىم قارايدۇ؟ ...
— ئىككىمىز تەڭ قارىمايمىزمۇ! ...

— ھەي ئىپلاس پاسكىنىلار، نېمە ئىش قىلىۋاتىسەن؟ ...
ھېكمەت بىلەن گۈلزىبا چۆچۈپ قاراشتى. گۈلرۇز ئىككى قولىنى
بېقىنلىرىغا تىرەپ، پۇتلىرىنى كېرىپ ھويلا ئوتتۇرىسىدا تۇراتتى. ئۇ
باياتىدىن بېرى قىيا ئېچىلىپ قالغان دەرۋازا ئارىلىقىدىن ھەممىنى
كۆرۈپ، شەپە چىقارماي كىرگەنىدى. ئاينىڭ سوغۇق نۇرىدا، ئۇنىڭ
چىرايى سۇس كۆكۈچ رەڭ ئالغان بولۇپ، تۇرقىدىن ياۋۇزلۇق چىقىپ
تۇراتتى.

— ئىككىڭگە ئۆي تازىچىلىق كېلىپ، — دېدى گۈلرۇز
ۋارقىراپ، — يوتقاندىن سۇغۇرۇلۇپ چىققانچە، ھويلىنى مەينەت قىلغىلى
تۇرۇشتىڭمۇ؟ ...

— ئاغزىڭنى يىخ بۇزۇق، — ۋارقىردى گۈلزىبا غەزەپتىن
تىترەپ، — مەن، سەن ئەمەس! ...

— بۇزۇق دېگەن سەن، — گۈلرۇزنىڭ كۆز پاختىسى قىزغۇچ
يالتىراپ كەتتى، — بۇزۇق بولمىساڭ، بىر ئەرنى يالىڭاچلاپ قويۇپ
قۇچاقلامتىڭ؟ ...

— گۈلرۈز، بۇ ئۇقۇشما سلىق مەن... — ھېكەت ئوتتۇرىغا چىقتى.

— چۈشەندۈرمەي قوي، مۇشۇ تۇرقۇڭ بىلەن يەنە نېمە دېمەكچى؟ ...

— ئۆيگە كىر، داداڭ نېمە بولدى؟ ئۇندىن كېيىن بىلىسەن! ... — گۈلزىيا دېۋەيلەپ كەلدى.

— مېنىڭ دادام سېنىڭ نېمەڭ؟ — گۈلرۈز ھازارۇلۇق بىلەن داپىنىنىپ كەلدى، — ئېيتە قېنى، ئېيتىمەسەن، ئېيت دەيمەن! ...

— بولدى قىلىڭ گۈلرۈز، — ھېكەت ئۇنىڭ مۇرىسىدىن ئىتتىرىپ توسۇۋالدى، — سىز نېمە قىلماقچى؟

— كۆكسۈمنى تۇتما، — گۈلرۈز نومۇسسۇزلارچە تۆھمەت قىلدى، — ھېلىقى كېچىسىغۇ يامان ئىيتىڭگە يېتەلمەي قولۇمنى

سۇندۇرۇۋەتتىڭ... يەنە نومۇس قىلماي قولۇڭنى ئۇزۇتسىنا؟ بىلىپ قوي، مەن سېنى پۈتۈمغا پايتىما قىلمايمەن...

— سىز! ... — ھېكەت ئاچچىقىدا دۇدۇقلاپ كەتتى، — ئىنتايىن ئەخلاقسىز، ۋىژدانسىز، نومۇسسۇز كەنسىز...

— سەن بۇ سۆزلىرىڭ بىلەن، — دېدى گۈلزىيا بىگىز قولنى جۇنۇپ، — مېنى قايمۇقتۇرالماسەن، ئازدۇرالماسەن... سېنىڭ نېمە

قىلغىنىڭ ماڭا ھەممىسى ئايان! ... سەن كىم، ھېكەت كىم! ... كۆزى ئۇيقۇغا كەتكەن بۇمەرەمخان ھويلىدىكى ۋاڭ - چۇڭدىن

ئالدىراپ چىقتى. ئۇ گۈلرۈزنى تىللاپ - ئىتتىرىپ ئۆيگە ئېلىپ كىرىپ كەتتى. ھېكەت نەم كىيىملىرىنى كېيىپ، گۈلزىياغا: ئەتە چۈشتە

ئىشخانىدا ساقلايمەن دەپ قويۇپ كېتىپ قالدى. كېچىچە ياخشى ئۇخلىيالمىغان ھېكەت ئەتىسى كۆزلىرى قىزىرىپ،

قاپاقلىرى ئىششىپ كەتكەن ھالدا ئورنىدىن تۇردى. ئېغىر ھەم كېلەڭسىز قايتىنى كۆتۈرگەنلىكىنىڭ تەسىرىمۇ، ئۇنىڭ بەللىرى تېلىپ،

پۇتلىرى سىرقىراپ ئاغرىيتتى. بېشىمۇ ئېغىر ئىدى. ئۇ بىر ئاز سەگىدەپ قالارمەن دېگەن ئويدا، سۇغاق سۇدا يۈيۈندى، بەدەنلىرىنى

سۈرتتى. ھېكمەت ئۆزىنى خېلىلا تېتىكىلىشىپ، يېنىكلەپ قالغاندەك ھېس قىلدى. بىر قۇر يېڭى كىيىملىرىنى كىيگەندىن كېيىن، قايناق سۇدا ئاشتا قىلدى. چۈنكى بۇ چاغدا ناھىيىلىك كۆمىتىت ئاشخانىسىدا ئەتىگەنلىك تاماق قالمايتتى.

ھېكمەت ئىشخانىسىدا چۈشكچە رەسىم سزدى. دەم ئېلىشتا بىر سائەت ئۇخلىۋېلىپ، دەرۋازا ئالدىدا گۈلزىبانى ساقلىدى. بىر چاغدا، كامىل بىلەن نەفسە يېتىپ كەلدى. ئۇلار، كۇرس خۇلاسى يىغىنىدا بەگ ئېرىق ئوتتۇرا مەكتىپىنىڭ مۇدىرى زەينىدىننىڭ بوستان مەكتىپىگە مۇدىر بولۇپ بەلگىلەنگەنلىكىنى ئېيتىپ بەردى. كامىلنىڭ كۆڭلى سەل خىرە ئىدى، چۈنكى بۇ ئادەم توغرىلىق غەلىتە گەپلەرنى كۆپ ئاڭلىغانىدى.

كامىل بىلەن ھېكمەت ئىشخانىدىن ئىككى ۋېلىسپېنتنى يېتىلپ چىققاندا، گۈلزىبا بىلەن نەفسە پاراڭلىشىپ تۇراتتى. ئاخشامقى كۆڭۈلسىز ئىشلارنىڭ تەسىرى بولسا كېرەك، گۈلزىبانىڭ چىرايى سەل سارغىيىپ قالغان، ئەمما ئۆزى كۈلۈپ تۇراتتى.

— گۈلزىبا، دادىڭىزنىڭ ئەھۋالى قانداقراق؟ — سورىدى ھېكمەت.

— ياخشى، ئەتىگەندە بىز بىلەن بىللە چاي ئىچتى.

— نېمە، كېسەل بولۇپ قالغانىدى؟ — سورىدى نەفسە.

— شۇنداق، تۇمۇ تېگىپ قاپتىكەن، — دېدى ھېكمەت چاندۇرماي، — ئانچە

بېغىر ئەمەس... مەن ئاخشام يوقلاپ بارغانىدىم...

— مۇرات كەلمەپتىغۇ؟ — دېدى گۈلزىبا گەپنى قاچۇرۇپ، —

زۈمرەتمۇ يوق.

— ئۇ، زۈمرەتنى ئەپكەلگىلى ۋېلىسپېنت بىلەن بوستانغا كىتتى، — دېدى

كامىل، — ئۇلار ئۇدۇللا ئىگىچى باغچىسىغا بارماقچى.

ئىگىچى كەنتى يۇرۇڭقاش دەرياسىنىڭ خوتەن شەھىرىگە پاسىلداش

قىرغىقىدىكى يەل - يېمىش، گۈل - گىياھ، داۋۇ دەرخەلەر بىلەن تولغان

جەننەتتەك پىنھان كەنت ئىدى. ھەر يىلى 7-8 - ئايلاردا، شىددەت

بىلەن نەرە تارتىپ كېلىدىغان كەلكۈن بۇ كەنتنىڭ دەريا قاسناقلىرىغا

يېقىن مۇنبەت ئېتىزلىرىنى يالماپ، دەرەخلىرىنى غۇلتىپ، ئاددىي دېھقان ئۆيلىرىگە مالايمەت يەتكۈزەتتى. ئەمما بۇ ئەزىم دەريا مېھرىبان ئانا ئۆز پەرزەنتىنىڭ دىشۋارچىلىقىنى كۆرۈپ چىدىمىغاندەك، ئابى زەزم سۇلىرىنى ئايماي تەشەللىقنى قاندۇرۇپ تۇرغاچقا، ئىگەچى يېزىسىنىڭ قىرغاقلىرى يېشىل مەخمل بىلەن قاپلىنىپ، گويا تويىسى بولغان چوكانلاردەك تېزلا ھۆسنىگە تولاتتى. ئىگەچى باغچىسى ئەنە شۇ يۇرۇڭقاش دەرياسىنىڭ بويىدىكى چاھار باغنىڭ بىرى ئىدى. بۇ يەردىن لوپتىكى يۇرۇڭقاش يېزىسىنىڭ جىيا، گىجى كەنتلىرى قەدىمىي ئورۇنلاردەك كۆكسىپ كۆرۈنۈپ تۇراتتى.

ئىگەچى باغچىسى - تەبىئىي ئورمان ئىدى. يۇرۇڭقاش دەرياسىدىن بۆلۈنگەن تاراملار كىچىك - كىچىك ئېرىقلارغا قۇيۇلۇپ، ياڭاق، چىنار، تۇخۇمەك، ھاڭگىي، ئالما، ئۆرۈك دەرەخلىرىنىڭ ۋە مەجنۇتلىرىنىڭ غوللىرىنى سۆيۈپ، ئۆمۈچۈك تورىدەك گىرەلىشىپ ئاقاتتى. قايسى زاتى مۇبارەكنىڭ (جايى جەننەتتە بولسۇن!) ساۋابلىق ئىشى ئىدىكىن، ھەر خىل ئېچىلىپ كەتكەن گۈللەر ئارا قۇببە شەكىللىك راۋاقلار، قەدىمىي دەرەخلەرگە باغلانغان كۈلەڭگۈچلەر، يايپېشىل چىمەنلەردە دەم ئېلىش سۇيىلىرى بار ئىدى.

كامىل بىلەن ھېكمەت ئىككى قىزنى ۋېلىسېپتىقا مىنىدۈرۈپ يېتىپ كەلگەندە، ئالىمجان زىھرۇللا، ئابلىز ناۋالار كېلىپ بولغانىدى. دائىم كۈلۈپلا تۇرىدىغان ئالىمجان ئىشنى پۇختا ھەم ئىنچىكە قىلىدىغان پاكىزە، چۆمەر يىگىت بولغاچقا، قازانلارنى ئورۇنلاشتۇرۇپ، كۆپكۆك چىملىقلارغا كىگىز - گېلەملەرنى سېلىۋەتكەنىدى. ئۇلارنىڭ تاللىغان ئورنى ئىككى راۋاق ئوتتۇرىسىدىكى گۈللۈك بولۇپ، بۇ يەردىن يۇرۇڭقاش دەرياسىنىڭ ئېقىنلىرى سىماپ ئېرىتمىسىدەك ياللىلاپ كۆرۈنۈپ تۇراتتى. ئابلىز ناۋا بىللە ئېلىپ چىققان ئون ئالتە - ئون يەتتە ياشلار چامىسىدىكى ئاشپەز بالا دەريا بويىدا كۆكتاتلارنى يۇيۇۋاتاتتى. راۋاقتى ئايلىنىپ ئاقتان كىچىك ئېقىن بويىغا ئۈچ - تۆت سېۋەت يەل - يېمىش، قاچا - قوچا، داستىخانغا ئورالغان گۆش، گاز لامپا، سۇلياۋ باك قاتارلىق

نەرسە - كېرەكلەر چۈشۈرۈلگەندى.

— ھارمىغايىسىزلەر، — دېدى ئالمىجان سالام بېرىپ، — ئەمدى مۇرات بىلەن زۇمرەتلا قالدى، باشقىلىرىمىز يىغىلىپ بولدۇق.

— قالغانلار كۆرۈنمەيدىغۇ؟ — دېدى كامىل ئەتراپىغا قاراپ.

— قىزلار ئوغۇللارنى باشلاپ كۈلەڭگۈچ ئۇچقىلى كىرىپ كەتتى، — دېدى ئابلىز ناۋا ئورماننى ئىما قىلىپ، — مۇراتلار كەلگۈچە بىزمۇ بېرىپ باقمايمىزمۇ؟

ئۇلار ئورمان ئىچىگە قەدەم ئېلىشى بىلەن، قىغاس - چۇقان، كۈلكە ئاۋازلىرى كېلىشكە باشلىدى. قويۇق دەرەخلەر ئارىسىدىن ئاڭلانغان شادلىق كۈلكىلەرگە جۆر بولۇپ، ھەر خىل قۇشلارنىڭ سايراشلىرى، يېرىلغان قوۋزاق، قېلىن ئوتلارنىڭ تەڭلىرىدىن كېلىۋاتقان ھاشارەتلەرنىڭ ئومۇمىي خورى ئورمان ئىچىنى جانلاندۇرۇۋەتكەندى.

نەپسە بىلەن گۈلزىبا بىر - بىرىگە قاراپ كۈلۈپ قويۇشتى. سوغۇق ئىقلىم بۇغىلىرىنىڭ مۇڭگۈزلىرىدەك شاخاراپ كەتكەن تۇخۇمەك، كۆك تىرەك، قېرى سۆڭەكلەردە ئېسىلىپ تۇرغان كۈلەڭگۈچلەر ھاۋاغا — بۈك يوپۇرماقلار ئىچىگە ئۆرلىمەكتە ئىدى. قىزلار چىرقىرايتتى، يىگىتلەر قاقلاپ كۈلۈشەتتى. كۈلەڭگۈچلەرنىڭ بەزىلىرىدە قىز - يىگىتلەر جۈپ بولۇپ، بەزىلىرىدە قىزلار يالغۇزدىن ئۇچۇشۇۋاتاتتى.

ئۆز مەھبۇبلىرىنىڭ جاراڭلىق كۈلكىلىرىدىن قەلبى شادلىققا تولغان نائىبى، شادىمان، ئاماننىلار كامىل، ھېكمەتلەر بىلەن كۆرۈشتى. نەپسە بىلەن گۈلزىباغا باش ئېگىپ سالام بېرىشتى. بۇ ئەسنادا، خۇشلۇق ۋە شوخلۇقتىن قىزىرىپ كەتكەن قىزلارمۇ يېتىپ كېلىشتى. ئۇلار ھەممىسى بىلەن سالاملاشقاندىن كېيىن، يىگىتلەرگە قاراشتى. ئوتتۇرا بويلىق، نازۇك تەبىئەتلىك يىگىت ئاماننىلا كىچىكرەك ئەمما ئۆتكۈر كۆزلىرىنى ئويىنىتىپ، قىزلارنى تونۇشتۇردى. ئۇ ئالدى بىلەن ئېگىز، بەدىنى تولغان، ئاق يۈزلۈك، چېچىنى چىڭ قىلىپ ئىككى ئۇرۇۋالغان، تۇرقىدىن بىر ئىشلارغا ئانچە سەنەكەپ كەتمەيدىغان، ئالدىراپ خۇشال بولمايدىغان مېجەزى بىلىنىپ تۇرغان قىزنى: ئىسمى

لۈتپىيە، شەھەرلىك تولۇق ئوتتۇرا مەكتەپتە ئوقۇتقۇچى، پات ئارىدا ئالىمجان زېھرۇللا بىلەن ھەمكارلاشماقچى دەپ تونۇشتۇرۇۋېدى، ھەممىسى كۈلۈپ كېتىشتى.

— مانا بۇ قىزنىڭ ئىسمى سائادەت، — دېدى ئامانللا لەۋلىرى نېپىز، زىلۋا قىزنى كۆرسىتىپ، — باشلانغۇچ مەكتەپتە ئوقۇتقۇچى، ئىستېداتلىق شائىرىمىز نائىبىنىڭ سىردىشى بولىدۇ...
قىز - يىگىتلەر ئارقا - ئارقىدىن چاقچاقلىشىپ ۋارقىرىشىپ كېتىشتى.

— بۇ باھاردەك كۈلۈپ تۇرغان قىز، — دېدى ئامانللا بۇغداي ئۆڭلۈك، خۇشچىراي قىزنى كۆرسىتىپ، — ئىسمى گۈلباھار، تولۇقسىز ئوتتۇرا مەكتەپتە ماتېماتىكا ئوقۇتقۇچىسى، شادىمان شاد بولالمىغان ھامان، ئۇنى قىچغلاپ كۈلدۈرۈپ، شاد قىلىدۇ...
قاتتىق كۈلكىدىن ئورماندىكى قۇشلارمۇ ھۈركۈپ كېتىشتى.

— قاراڭلار بۇ قىزىرىپ پىشقان گۆشگىرىدەك بوغماق قىزغا، — ئامانللا يۈزلىرى يۇمىلاق، دۈپدۈگىلەك قارا كۆزلىرى كۈلۈپ تۇرغان جۇغى كىچىك قىزنى كۆرسىتى، — ئۇنىڭغا زوقۇڭلار كېلىۋاتامدۇ؟ ئابلىز ناۋا ئۆزەمگە ئوخشاش خۇشناۋا، بوي - بەستى تەڭ، ئوماق قىز تاپسىمەن دەپ، ئون سەككىز مىڭ ئالەمنى ئايلىنىپ تاپالماي، ئاخىرى ئاران دېگەندە، تىككۈچىلىك كارخانىسىدىن بائۇمە ئاتلىق بۇ كەشتىچى قىزنى تاپقان...
قىز - يىگىتلەرنىڭ قاتتىق كۈلكىسىدىن كېيىن، ئامانللا بوستاندىن كەلگەن خوتەننىڭ زۆھرە ۋە سەنەملىرى بولغان نەفسە، گۈلزىبالارنى تونۇشتۇردى. شەھەرلىك قىزلار باش ئېگىپ سالام بېرىشتى، بىراق قەدىناس دوستلار يەنە قانداقتۇر بىر نەرسە كەم قالغاندەك، بىر - بىرىگە قاراشتى.

— ھەي ئامانللا، توختاپ قالدىڭىزغۇ؟ — دېدى گۈلزىبا ساغۇچ قوڭۇر چاچلىق، قويۇق كىرىپىكلىرى كۆزلىرىنى خۇمارلاشتۇرۇپ تۇرغان قىزغا قاراپ قويۇپ.

— ئەمدى تۈگىدى! ...

— چىدىماس! ئەگەر مۇرات بولغان بولسا سىزنى راسا ئوخشىتىپ قوياتتى.

— بولمايدۇ... تونۇشتۇرسۇن! — ھەممە بىردەك ۋارقىراشتى.

— ئەمىسە بۇ قىز دارىلمۇ ئەللىمىندە ئوقۇش پۈتتۈرۈش ئالدىدا تۇرغان، — ئامانئىلا قىزغا قاراپ قىزىرىپ كەتتى، — رۇشەن بولمىدۇ. ئەمدى بولغاندۇر؟ ...

— ياق، ياق، تولۇق بولمىدى، — ۋارقىراشتى كۆپچىلىك.

— ئەمىسە... ئىككىمىزنىڭ ئىتتىپاقى بەك ياخشى، بولدىمۇ؟ ...

— بىز رازى ئەمەس، — دېدى بائۇمە زىل ئاۋازدا، — ھەممىمىزنىڭ سىرلىرىنى ئاشكارىلاپ بەشىپۇچۇق قىلىۋەتتىڭىز، ئەمدى ئۆزىڭىزگە كەلگەندە، مىكى - مىكىما؟ ...

بائۇمەنىڭ چاقماقتەك سۆزلىرىدىن زوقلانغان يىگىتلەر كېلىشىۋالغاندەكلا ۋارقىراشتى.

— تولۇق سۆزلىسۇن! ...

ئامانئىز قالغان ئامانئىلا نېمە دېيىشىنى بىلمەي، رۇشەنگە مۇراجەت قىلدى:

— نېمە دېسەم بولار؟ ...

— خوپ بولدى، — دېدى قىز ساڭادەتنىڭ ئارقىسىغا يوشۇرۇنۇپ، — باياتىدىن بىرى گەپدانلىق قىلىسىز، ئەمدى مەندىن سورامسىز؟ ئۆزىڭىز بىر نېمە دەڭ...

— ئەمىسە، رۇشەن بىلەن ئىككىمىز، — دېدى ئامانئىلا ۋارقىراپ، — $x+y$ بولمىز... ياكى x نىڭ كۆادراتى تەڭ ئىككىگە! بولدىمۇ خانىملار، ئەپەندىلەر؟ ...

بىردەملىك چاقچاق - كۈلكىلەردىن كېيىن، يىگىتلەر ئۆز قىزلىرىنى كۈلەڭگۈچلەرگە چىقىرىپ ئۇچۇرتتى. بەزىلىرى جۈپ بولۇپ ئۇچۇشتى. ھېكمەت بىلەن گۈلزىيا ئېگىزگە ئۆرلەپ چۈشكەندە، پەستىكىلەر ئىلھام بېرىپ ۋارقىرىشتى. قىزنىڭ چاچلىرى يىگىتنىڭ

بويۇنلىرىنى غىدىقلايتتى. يىگىتنىڭ ئوتلۇق نەپەسلىرى قىزنىڭ ۋۇجۇدىغا چاقماقتەك ئۇرۇلاتتى. باشقىلار كامىل بىلەن نەپەسنى ئۇچۇشقا تەكلىپ قىلغانىدى، نەپەس «بېشىم قايدۇ» دەپ ئۇچۇشقا ئۇنىمىدى.

باغ سېلىسى باشلىنا - باشلانمايلا، كۆڭۈللىرى ياپرىغان ياشلار چۈشكەن ئورنىغا قايتىپ، گىلەملەردىن ئورۇن ئالدى. قىزلارنىڭ ھەممىسى بىر قاتاردا ئولتۇرۇشتى. يىگىتلەرنىڭ قاتارىدا، كىتابخانغا ناتونۇش بولغان يەنە بىر مېھمانمۇ بار ئىدى. ئۇ بوستاندىكى باش باشلانغۇچ مەكتەپنىڭ ئوقۇتقۇچىسى، كەڭ ئاق يۈزلۈك، شالاڭ قاشلىق، ئېغىر - بېشىق، ھەر قانداق يېڭىلىققا ئىنتىلىپ تۇرىدىغان نىزامىدىن ئىدى. ئۇ بوستان باشلانغۇچ مەكتەپ مۇدىرى نەمەت مىرزىنىڭ قىزىق گەپلىرىنى ئېلىپ، ئولتۇرغانلارنى كۈلدۈرۈپ تېلىقتۇرۇۋەتتى. بۇ ئارىلىقتا، ئاچىمىز بالا، - داستىخان سالامدۇق؟ - دەپ سورىغان ئىدى، كۆپچىلىك بۇرات بىلەن زۇمرەت كەلگىچە ساقلايدىغانلىقىنى ئېيتىشتى.

- بىر كۈنى، - دەيدى نىزامىدىن، - مۇدىر گۇڭشى بويىچە باشلانغۇچ مەكتەپ ئوقۇتقۇچىلىرىغا دوكلات بېرىپ: «خىزمەت دېگەننى قانداق ئىشلىگۈلىكى؟ سوزماقتەك ئىشلەيتىمىز... ھە، سوزماقتەك!» دېيىشى بىلەن، پۈتۈن ئوقۇتقۇچىلار كۈلۈشۈپ كېتىشتى. مەن يىغىن تارقىغاندا ئۇنىڭغا: «مۇدىر، خاتا گەپ قىلىدىلىيا! سوزماق دېگەن تارتسا سوزۇلىدىغان، قويۇپ بەرسە يىغىلمۇالدىغان نەرسىيا؟ ئۆزلىرى تىلاپ، ئۆرسىلا قىلىپ، بولمىسا قىلمايدىغان خىزمەتتا بۇ؟» دېيىشىمگە، ئۇ: «ئاغزىڭنى نې ئوتتۇرىقى، مەن دېگەن سوزماق دېگەن جايدىن چىققان تاشنى كۆزۈ تۇتقانىيا...» دەيدۇ.

ئولتۇرغانلار پاراقلاپ كۈلۈشتى. كامىل نىزامىدىنغا «ھېلىقىنى!» دەپ ئىشارە قىلىۋېتىپ، باشقىلارمۇ قىزىقىپ «ھە قېنى!» دېيىشتى. نىزامىدىن يېرىم يىلنىڭ ئالدىدىكى بىر ئىشنى ئالدىرىماي سۆزلەپ بەردى.

نىزامىدىن شەھەردىن «تىياۋچى» (گەينەك ساقلىق سەكلەتمە ئويۇنچۇق) سېتىۋېلىپ، ئوقۇتقۇچىلارغا ئۇنى ئويناش ئۇسۇلىنى ئۆگەتكەندىن كېيىن، بىرنەچچە ئوقۇتقۇچى دەم ئېلىش ۋاقتىدا قىزىق

ئويۇنغا چۈشۈپ كەتكەندى. تۇيۇقسىزلا نەمەت مىرزى كىرىپ قېلىپ «تىياۋچى»غا ئاللىبىر بىر ھازا تۇرۇپ كەتكەندىن كېيىن، بىردىنلا چالۋاقاپ كەتتى:

— ھاي ئاغىنىلەر، نېمە ئۇ ئوينىۋاتقىنىڭ؟
— تىياۋچى يا ئەينە، — دېدى نىزامىدىن.
— نېمە ئۇ تىراچى دېگەن؟
— تىراچى ئەمەس، تىياۋچى يا! يوغلىتىپ ئوينىتقان نەرسە...
— ئەمدى ئوينىمىغان گومىنداڭنىڭ ئالتە شوئارى قالدىمى؟ ئۇنى ئوينىغىچە، — نەمەت مىرزى ئاغزىنى ناھايىتى سەت بۇزدى، — ... ئى ئوينىساڭ بولمامتا! ...
— مۇدىر، نېمە دېگەنلىرى ئۇ؟ ئوينىسۇن دەپ ھۆكۈمەت چىقىرىپتيا ئۇنى! — دېدى بىر ئوقۇتقۇچى تېرىكىپ.
— قانداق ھۆكۈمەتكىنا ئۇ ئوينىسۇن دەپ گومىنداڭنىڭ ئالتە شوئارىنى چىقىرىدىغان؟ ... ۋۇي ئانىسىنى...
كۈلۈشۈپ قىز - يىگىتلەرنىڭ كۆزلىرىدىن ياش چىقىپ كەتتى.
— ئۇ مۇدىر ئىگىلەر، — دېدى ئائىبى ئۆزىنى ئارانلا بېسىپ، — شىڭ شىسەينىڭ ئالتە شوئارى بىلەن گومىنداڭنىڭ ئون ئىككى شوئارىنىمۇ ئايرىيالمايدىكىنا؟ ...

— مۇنداق مۇدىرلار تېخى خېلىلا بار، — دېدى شادىمان.
— شۇنداق، — دېدى ئالىمجان بېشىنى گېختىمپ، — ھازىر ئالىي مەكتەپلەرنى پۈتتۈرگەنلەر ئىنتايىن ئاز. بولغان تەقدىردىمۇ، ئۇلارنىڭ رەھبەرلىك سەنئىتى، باشقۇرۇش تەجرىبىسى كەم. بىز مۇنداق مۇدىرلارغا خېلى زامانلارغىچە تايىنىدىغان ئوخشاشمىز.

پاراڭ راسا قىزىۋاتقاندا، مۇرات بىلەن زۇمرەت تەرلەپ - پىشىپ يېتىپ كەلدى. زۇمرەت قىزلار بىلەن قۇچاغلشۇپ، يۈزلىرىنى يۈزلىرىگە يېقىشتى. مۇرات دوستلىرىنىڭ ھەر بىرىگە ئوخشىمىغان چاقچاقلارنى قىلىپ كۆرۈشتى. سۈرۈندىكىلەردىن بىرنەچچە يىل ئاشپەزگە ياردەملەشتى، بىردەمدىلا داستىخانلار سېلىنىپ، نان - توقاچ، يىل -

يېمىش، تاتلىق - تۈرۈملەر قويۇلدى. چاي ئىچىلىپ بولۇشىغا، تەرخىمەك، لازا، پەمىدۇرلاردىن قىلىنغان خام سەي، ھەر خىل قورۇمىلار، بىرنەچچە تەخسىدە كاۋاپ كەلتۈرۈلدى. قىزلارنىڭ ئالدىغا مەخسۇس ئىككى چوڭ تاۋاقتا ئاشلەڭپۈڭ قويۇلدى. بۆلۈپ يېمىش ئۈچۈن قويۇلغان ئايرىم كىچىك تەخسىلەرمۇ بار ئىدى. ئالمىجان زېھرۇللا مۇسەللىس قويۇلغان پىياللەرنى پەتنۇس بىلەن ئەرلەرگە سۇنغاندىن كېيىن، ھەممىگە تەكشى قاراپ چىقتى.

— ھۆرمەتلىك خانىملار، قەدىرلىك دوستلار، — دېدى ئالمىجان ھاياجان ئىلكىدە، — ئاتا - بوۋىلىرىمىز: «دەم غەنىمەت، دىيدار غەنىمەت» دېگەن ئىكەن. بۈگۈن قەلبداش دوستلار جەم بولدۇق. مۇددىئايىمىز خۇشال... خورام ئويناش، كۆڭۈل ئېچىپ، ھاياتنىڭ پەيزىنى سۈرۈش!... ئالمىجان چوڭقۇر بىرنى تىنىپ قويدى، — ئوقۇتقۇچىلار جاپاكەش ئەمگەكچىلەر. ھازىر يېڭى ئوقۇش يىلى باشلىنىش ئالدىدا تۇرۇپتۇ. يەنە بىر يىلغىچە بۇنداق پۇرسەتنىڭ كەلمىكى تەس. بۈگۈنكى باغ سەيلىسىنى مۇشائىرە دېسەكمۇ بولىدۇ. شائىرلىرىمىز نادر شېئىرلىرى بىلەن تەشنا قەلبلىرىنى سۇغۇرىدۇ... سازچىلىرىمىز ئۆزىنىڭ يېقىملىق ناخشا - غەزەللىرى ئارقىلىق يۈرەك تارلىرىمىزنى چېكىدۇ... قىزىقچىلىرىمىز ئۆزىنىڭ لەتىپە - يۇمۇرلىرى، ھەزىل - چاقچاقلىرىنىڭ سېھىرلىك كۈچى بىلەن كۆڭۈللىرىنى شادلىققا چۈمدۈرىدۇ... ئۇسسۇلچىلىرىمىز ئۆز ماھارىتىنى نامايەن قىلىپ، باھار سۇمبۇللىرىنى ئەسلىتىدۇ... ئەمىسە، باغ سەيلىمىزنىڭ مۇشائىرەمىزنىڭ دىلداردا مەڭگۈ قالغۇدەك شاد - خورام، كۆڭۈللۈك ئۆتۈشى ئۈچۈن كۆتۈرەيلى!... خوش... خوش...

— خوش كۆتۈرەيلى! — ئەرلەر مۇسەللىسلىرىنى، قىزلار چاي قويۇۋالغان پىياللىرىنى كۆتۈرۈشتى. ئابلىز ناۋا تەمبۇرىنى قولسىغا ئالدى. بۇ قېتىمقى باغ سەيلىسىگە قىزلارنىڭ تارتىنىپ قالماسلىقى ئۈچۈن مىرزايىشا ئاكىنى چاقىرىشىمىغانىدى. شۇڭا، مۇرات دۇتاردا تەڭكەش بولدى. ئابلىز ناۋا ئالمىجاننىڭ دوستلار ھەققىدە سۆزلىگەن

سۆزىدىن ئىلھاملاندىمۇ ياكى ئىستىبات بايىدا كۆزگە كۆرۈنۈۋاتقان، ئەقلى پەزىلەتلىك، گۆھەر دانىلىرىدەك مۇشۇ دوستلىرىدىن پەخىرلەندىمۇ، باشتىلا «توزماس دوستلۇق گۈلى» دېگەن ناخشىنى باشلىۋەتتى. بۇ قىز - يىگىتلەرنىڭ قەلب كۆلىنى ئالما چۈشكەندەك تەۋرىتىۋەتتى:

بۇ كۆڭۈلنىڭ خۇشلىقى،
چىن يۈرەكنىڭ دوستلىقى.
توزماس دوستلۇق گۈلى،
يازلىقى ھەم قىشلىقى.

تاغ بېشىدا قارىغاي،
باغدا بۇلبۇل سايرىغاي.
يۈرىكى بىر دوستلارنى،
دۈشمەن قانداق ئايرىغاي؟ ...

دەم غەنىمەتتۇر بۈگۈن،
دەيدار غەنىمەتتۇر بۈگۈن. ...

— بارىكالا ئابلىز ناۋا، مۇرات، قولۇڭلارغا دەرد كەلمسۇن! —
كۆپچىلىك بىردەك ۋارقىرىشىپ چاۋاك چېلىشتى.
— بۇ ناخشا ئالىمجاننىڭ سۆزىنى شەرھىلەپ، سورۇنىمىزغا يېڭى
بىر مەزمۇن ئاتا قىلدى، — دېدى نائىبى ھاياجانلىنىپ. ...
— شۇنداق، بۇ ناھايىتى ياخشى باشلىنىش بولدى، — دېدى شادىمان
نائىبىنى قۇۋۋەتلىپ.

مۇسەللىس ئارقا - ئارقىدىن ماڭدۇرۇلدى. ئالىمجان قىزلارنى
كاۋاپ، يىل - يېمىش، قورۇلمىلاردىن چوڭ - چوڭ ئېلىشقا تەكلىپ
قىلدى. مۇرات بۇ تەكلىپكە چېچەك چىقىرىپ، — كىم يېمەي ئولتۇرسا،
شۇنىڭ ئىشتىمى قانداقتۇر سەۋەبتىن تۇتۇلغان بولىدۇ. ... — دېۋەدى،

ھەممىسى كۈلۈشۈپ كەتتى. تارتىنىپ ئولتۇرغان رۇشەن، نەفسە، لۈتپىيەلەر دەرھال قوللىرىنى داستىخانغا سۇنغان بولدى. بۇنى كۆرۈپ، باشقىلار تېخىمۇ كۈلۈشۈپ كېتىشتى. زۈمرەت ھەر بىر قىزنىڭ قولىغا بىر زىخدىن كاۋاپ تۇتقۇزۇپ، تەخسىلىرىگە ئاشلەڭپۇڭدىن بۆلۈپ بەردى.

— يەڭلار قىزلار، ئوغۇللارنىڭ ئىچىدىغىنى بار، — دېدى زۈمرەت ۋارقىراپ، — شۇڭا داستىخان بىزگە قالدى!
ھەممەيلەن قاتتىق كۈلۈشۈپ كېتىشتى. ئۇلار زۈمرەتنىڭ دادىللىقىدىن سۆيۈنۈپ كەتكەنىدى.

— مېنىڭچە، قىزلارنىڭ ساقىيلىقىغا زۈمرەتنى سايلىساق قانداق؟ — دېدى ئاماننىلا كۆپچىلىككە قاراپ، — بولمىسا ئۇلار ئېچىلالمايدىكەن.
— قوشۇلىمىز، — ھەممە بىردەك ۋارقىراشتى.

ئارىلىقتىكى قىسقا چاقچاق، كۈلكىلەردىن كېيىن، ئابىلىز ناۋا «رۇخسارى» مۇقامىنىڭ مۇقەددىمىسىنى ئۆزى يالغۇز باشلىدى. ئۇنىڭ زەخمەك باغلىغان بارمىقى يېنىك تەۋرىنىش بىلەن، لەرزى، يۇمشاق كۆتۈرۈلگەن مۇڭ گويا بۇلۇت پەردىسى ئىچىدىكى دەم يۈرۈپ، دەم غۇۋالاشقان ئاي نۇرىدەك، گام يوقاپ، گام ئەۋجىگە كۆتۈرۈلەتتى. سورۇن ئەھلى تۈگىمەس ناخشىلىرىنى ئېيتىشىپ، شىلدىرلاپ ئېقىۋاتقان بۇلاق ئېقىنلىرى بويىدا مەھبۇبىسىگە سىر تۆكۈۋاتقاندەك، باھارنىڭ سەلكىن شاماللىرى بىلەن مۇڭدېشىپ، ۋاپادارلىقىنى ئىسزھار قىلىۋاتقاندەك ھېس - تۇيغۇلارغا غەرق بولغانىدى:

جۈنۈن ۋادىسىگە مايىل كۆرەرمەن جان ئۇزارىمنى،
تىلەيمەن بىر يولى بۇزماق بۇزۇلغان روزىگارنى...

ئابىلىز ناۋا كۆزلىرىنى يېرىم يۇمۇۋېلىپ رۇخسارى مۇقامىنىڭ مۇڭلىرىغا قوشۇلۇپ كەتكەنىدى. ئوماق قىز بائۇمە گويا بۇ غەزەللەر ئۆزى ئۈچۈن ئېيتىلىۋاتقاندەك ھېس قىلاتتى. ئۇ پاك يۈرىكىنى

كۆرسىتىپ نالە قىلىۋاتقان يىگىتىگە تەلمۇرۇپ قارايتتى.
مۇقەددىمە ئاخىرلىشىشى بىلەن، مۇرات قوشۇلدى. ئۇ مۇقامنىڭ
«تەزە»، «دۇسخا»، «جۇلا»، «سەنەم» لىرىنى ئەۋجىگە كۆتۈرۈۋەتتى.
تەمبۇرنىڭ دەسم تارلىرىدىن تىترىپ چىققان مۇڭلۇق كۈي، تەڭكەش
بولۇپ چېلىنىۋاتقان دۇتار سېھىرلەندۈرۈپ، ئولتۇرغانلارنى ھايات
قايىملىرىغا ئېلىپ كىرمەكتە ئىدى. نەفسە كامىغا لەپىدە قاراپ،
سىرلىق بىر تەبەسسۇم ھەدىيە قىلدى. گۈلزىيا ھېكمەتنىڭ مۇسەللەس
كەيپىدىن خۇمارلاشقان كۆزلىرىگە چوڭقۇر مەنادا باقتى... زۇمرەت
ناخشا پەيزىگە بېرىلگەن مۇراتقا زوقلىنىپ قارىدى...

مۇقام ئاخىرلىشىپ، بىر نەپەس دەم ئېلىنغاندىن كېيىن، ئابلىز
ناۋا ئىلىنىڭ بىر يۈرۈش ناخشىلىرىنى باشلىۋەتتى. ئاھاڭدارلىقى،
مەزمۇنى، مۇڭلۇق ۋە مەسكىنلىكى، شوخ - تېتىكلىكى، مۇرەككەپ
سەكرەتمىلىرى بىلەن ئۆزگىچىلىككە ئىگە بولغان ئىلى ناخشىلىرىنى
خوتەن ياشلىرى تولىمۇ ياخشى كۆرەتتى. بۇ، ئابلىز ناۋا، ئابدۇللا
مەجنۇن، نۇرنىسا غەزەل قاتارلىق ياش خەلق سەنئەتكارلىرى توي -
تۆكۈن، مەرىكە - مەشرەپلەردە ئىلى ناخشىلىرىنى ئېيتىش ئارقىلىق
كۆزگە كۆرۈنىۋاتقان چاغلار ئىدى!...

قىز - يىگىتلەر پۈتۈن بەدىنى قۇلاققا ئايلانغاندەك، سۈكۈت ئىچىدە
ئىلى ناخشىلىرىنىڭ پەيزىنى سۈرۈپ ئولتۇراتتى. ناخشىلارنىڭ مۇڭلۇق
ئاۋازى، تەمبۇر ۋە دۇتارنىڭ جاراڭلىق ساداسى ئورمان قۇشلىرىنىمۇ
سېھىرلەندۈرۈپ قويغاندەك، ئەتراپ تىنماي ئىدى. ھەتتا يۈرۈشقاچ
دەرياسىنىڭ سۈلىرىمۇ ئۆز ئىزىدا توختاپ-ئاڭلاۋاتقاندەك، نە شاۋۇلداش،
نە شارقىراش ئاڭلانمايتتى. زەنجىرسىمان ئۇلىنىپ كەتكەن ھەر بىر
ناخشىنىڭ ئاخىرقى مىسرالىرى ناھايىتى تەبىئىي ھالدا كېيىنكى ناخشىغا
يول ئاچاتتى:

لېۋىڭنى لالىدىن دەرلەر گۈللەيلۈن،
چىشىڭنى ئۇنچىدىن دەرلەر.

قول سېلىپ چىقىپ كەلسەڭ گۈللەيلۈن،
بۇ كىمىنىڭ دىلبىرى دەرلەر...

— ھە، ھېكمەت، قېنى سىزدىن كەلسۇن، — ۋارقىرىدى ئابلىز
ناۋا سازنى كېيىنكى ناخشىنىڭ ئاھاڭىغا ئۇلاپ، — ئەمىسە بىز
ئېيتىمىدۇق.
ساز «ئايلىخان، ئانارخان يالسرەي» گە چېلىنغانىدى، توختاشقا
پۇرسەت يوق ئىدى، ھېكمەت ناخشىنى باشلىۋەتتى:

ئىلى يولى بوستانلىق،
ئېدىرلىرىدە تۈلكە.
بىزنىڭ يار چىقىپ كەلسە،
قەدىمدە مىڭ كۈلكە.
ئايلىخان، ئاھ ئانارخان يالسرەي...

ئېتىمنى ئوينىتىپ ئۆتتۈم،
يارىمنىڭ كوچاسىدا.
بىزنىڭ يار چىقىپ كەلدى،
ئاق پاڭچۇ ئۇچاسىدا.
ئايلىخان، ئاھ ئانارخان يالسرەي...

گۈلزىيا قىزىرىپ يەرگە قارىدى. چۈنكى ئۇنىڭ ئۇچىسىدا ئاق
گىرىپ كۆينەك بار ئىدى. ناخشا ئاخىرلىشىپ، ئابلىز ناۋا بىلەن مۇرات
سازلىرىنى قويۇشى بىلەن، ھەممىسى بارىكالا ئېيتىشتى. ئۇلار
داستىخاندىكى مەزلەرگە بېقىشتى. ئالمىجان پىيالىلەرگە مۇسەللىس
قۇيۇپ ئۇلارغا سۇندى.

— خەلق قوشاقلىرىنىڭ ئالاھىدىلىكى، — دېدى ناھىيى، — مەندار،
مەپتۇنكار، مەزمۇنغا باي، ئەڭ ئامبىۋىيلىققا ئىگە. قاراڭلار «قەدىمدە»

مىڭ كۈلكە»، «ئاق پانچۇ ئۇچاسىدا...» بۇ مىسرالار نېمە دېگەن ئوبرازلىق - ھە!

— مېنىڭچە نائىبى، — دېدى مۇرات چاقچاق قىلىپ، — «ئاق پانچۇ» دېگەندىن كۆرە «ئاق گىرىپ...» دېسە، تېخىمۇ ئوبرازلىق بولارمىكەن دەيمەن...

سورۇندا بىردىنلا كۈلكە كۆتۈرۈلۈپ، ھەممە بىردەك گۈلزىباغا قاراشتى.

— توغرا، — دېدى زۈمرەت، — «قەدىمدە مىڭ كۈلكە» دېگەننىمۇ «باغ سەيلىسىدە يوق كۈلكە...» دېگەنگە ئۆزگەرتسە بولغۇدەك... گۈلزىبا قايرىلىپ، ھەممە دوستلىرىغا كۈلۈپ قارىدى. ئەمما ئۇنىڭ كۆزلىرى نەملىك يالقۇن بىلەن چاقنىدى. ھېكمەتنىڭ يۈرىكى بىردىنلا ئىسكەنجىدە قىسىلغاندەك ئاغرىپ كەتتى. مەجنۇتتال ئوتىسىدەك نازۇك بۇ قىزنىڭ قەلبى دەرد - ھەسرەت بىلەن تولغانىدى. ئۇ، تېخى تۈنۈگۈن ئاخشاملا بولۇپ ئۆتكەن قايتىنىڭ پاجىئەسى بىلەن گۈلرۈزىنىڭ بېشىملىكلىرىنى ئويلىماي دەپ تۇرۇپمۇ يەنە كۆز ئالدىدىن كەتكۈزەلمەيتتى... ئۇنتاي دەپمۇ ئۇتتۇپ كېتەلمەيتتى... ئۇ، ھېكمەت ئۇچۇن، دوستلىرى ئۇچۇنلا قاتناشقانىدى. باياتىدىن بېرى ئېيتىلغان ناخشىلار، سازلارنىڭ مىسكىن ئاھاڭلىرى ئۇنىڭ يۈرىكىدىكى جاراھەتنى قايتا قوزغاپ قويدى. ئۇ ئۆزىنى ئارانلا تۇتۇپ ئولتۇردى. شۇڭا، ئۇنىڭ يۈزىگە مىڭ كۈلكە ئەمەس بىر كۈلكىمۇ ئارتۇقلۇق قىلاتتى. گۈلزىبانىڭ سۇلغۇن چىرايىنى كۆرگەن شادىمان باشقىلارنىڭ نەزىرىنى ئۆزىگە تارتىش ئۇچۇن بولسا كېرەك، گېپ باشلىدى:

— نائىبى ئېيتقاندەك، خەلق ناخشىلىرىنىڭ تېكىستى يېنىك، راۋان، رەڭدار بولۇشتەك ئۆزگىچىلىككە ئىگە، — دېدى ئۇ تەمكىن ھالدا، — بولۇپمۇ ئاھاڭ ئۆزگىرىشى مۇرەككەپ، سەكرەتمە، ئايلانمىلىرى كۆپ بولۇشتەك ئالاھىدىلىككە ئىگە ئىلى ناخشىلىرىدا، بۇ نۇقتا ناھايىتى ئېنىق گەۋدىلەنگەن.

— ئىلى ناخشىلىرى ھەققىدە پاراڭ بولۇپ قالدى، — دېدى ئابلىز

ناۋا چايدىن بىر ئوتلىغاندىن كېيىن، — مەن ئالتە يېشىمدىن تارتىپ ساز چېلىشنى ئۈگەندىم. ئون ئۈچ يېشىمدا تاغام مېنى ئېلىغا ئېلىپ چىقىپ كەتتى. مەن ئۇ يەردە تەمبۇرنى ناخالنى تاشلاپ، زەخمەكتە چېلىشنى ئۈگەندىم. شۇ چاغدىلا، تەمبۇرنىڭ ھەقىقىي مۇخنى، جاراڭلىق، يېقىملىق ساداسىنى ئاڭلىدىم. ئىلى ناخشىلىرى، بولۇپمۇ بىر يۈرۈش ئېيتىلىدىغان «ھارۋىكەش»، «كۆچ - كۆچ»، «كوچا» ناخشىلىرى مېنى مەپتۇن قىلىۋالدى. سازەندىلەرنى ئۇستاز تۇتۇپ ئۈگەندىم. «پالانى يەردە روزى تەمبۇر، ياكى ئابدۇۋېلى جارۇللا ناخشا ئېيتىدىكەن» دېسە، بىز دېستىك بالىلار بىلەن يېرىم كۈنلۈك يوللارنى بېسىپ، شۇ مەشرەپ ياكى ئولتۇرۇشلارغا باراتتۇق. ئاڭلىغان ناخشا - سازلىرىمىزنى نەچچە كۈنلەرگىچە ھەزىم قىلالمايدىغان...

— ئىلىنىڭ چاقچاقلىرىنىمۇ قالتىس دەپ ئاڭلايمىزغۇ؟ — دېدى

ئامانللا، — قېنى ئايلىز، بىرەرنى سۆزلىپ بەرمەسىز!...

— چاقچاق دېسە شۇنى دېسە بولغۇدەك. ئۇلار قىزىرىشىپ، تىللىشىپ قالمايدىكەن. چاقچاقنى ئەدەب بىلەن قوبۇل قىلىپ، لايىقىدا جاۋاب ياندۇرىدىكەن. — دېدى ئايلىز ناۋا كۈلۈپ، — لەقىمىنى چىشلەپ چاقچاق قىلىشى بىزگە ئوخشاپ كېتىدىكەن. ئىلىنىڭ داڭلىق چاقچاقچىلىرىدىن كېۋېردىن سېرىق بىلەن مەمەت قار ياغدى داۋاملىق بىر - بىرىنى «سېرىق»، «قار ياغدى» دەپ چاقچاق قىلىشىپ يۈرۈشىدىكەن. بىر كۈنى مەمەت قارىاغدىنىڭ ئانىسى قازا قىپتۇ. ئۇ ئۇزۇن قارا تون كېيىپ، ئاق پوتا باغلاپ، جىنازا ئەتراپىدا يىغلاپ يۈرسە، كېۋېردىن سېرىق ھويلىغا كىرىپ كەپتۇ. ئۇ مەمەت قارىاغدى بىلەن «ئەلۋەككىلىلا» دەپ كۆرۈشۈپ، يۈز سىيىغاندىن كېيىن: «كۆڭلۈڭنى بۇزما ئاداش، ئاناڭ ياخشى ئاي، ياخشى كۈنلەردە قازا قىلدى. ئەگەر قىش - قىرولاردا قازا قىلغان بولسا، جامائەتكە تەس بولاتتى...» دەپتۇ. گەپنىڭ تېگىگە يەتكەن مەمەت قارىاغدى: «راست دەيسىن ئاداش...» دەپتۇ. دە، ئۇنى قوپۇپ بېرىپ: «ۋاي كىشىلەرگە چىراي سارغايتمىدىغان ئانام... يۈزلىرى زەپىراندەك سارغىيىپ كەتسىمۇ،

سېرىق مېكىناغا دان چېپىشىنى ئۈتۈمىغان ئانام...» دەپ يىغلىغىلى تۇرۇپتىكەن، كېۋىردىن سېرىق: «بۇنىڭ يامانلىقىنى قارا!...» دەپ، غىپلا قىلىپ كېتىپ قاپتۇ...

سورۇندىكىلەر ئۆزلىرىنى تۇتۇپ ئالالماي بىر ھازا كۈلۈشتى. ئۇلار تاۋۇت ئالدىدا بولۇۋاتقان ئىنتايىن يوشۇرۇن، سىرلىق بۇ چاقچاقنى ماختىشىپ، ئىلى خەلقىنىڭ نەقەدەر ئويۇنچى، چاقچاقخۇمار، دىلكەش ئادەملەر ئىكەنلىكى ھەققىدە سۆزلىشىپ كېتىشتى.

ياشلارنىڭ ناخشا - غەزەللىرىگە، چاخچاق - ھەزىللىرىگە مەست بولغان قۇياش قانداق قېلىپ كوئېنلۇننىڭ ئاق چوققىلىرىغا قىڭخايغانلىقىنى ئۆزىمۇ بىلمەي قالدى. ئىگىچى باغ ئورمىنى قىيپاش چۈشكەن نۇر تالالىرى بىلەن بىنەپشەرەڭ چاڭغا بۈركەلدى. يۈرۈڭقاش دەرياسى گويا مىليونلىغان ياقۇت ئۇۋاقلارنى چېچمۇەتكەندەك، قىپقىزىل ۋىلىلداپ كۆزنى چاقاتتى. بىر كۈن كەچكىچە چۇرۇقلىشىپ سايىرىشىپ ئورمانغا جان ئاتا قىلغان قۇشلارنىڭمۇ ئاۋازى بارغانسېرى بېسىماقتا ئىدى.

قىزلار داستىخانلارنى بىر قۇر يىغىشتۇرۇپ قايتا سالغاندىن كېيىن، قورداق تارتىلدى. قىز - يىگىتلەر بىر - بىرىگە: ئېلىڭلار - بېقىڭلار... دېيىشىپ، تاماققا تۇتۇش قىلىشتى. تاماقتىن كېيىن، داستىخان ئېلىنىپ قىزلار سۇيۇرۇپ تازىلىدى. ھەممە تەرتىپلىك ھالدا ئۆز جايلىرىغا كېلىپ ئولتۇرۇشتى.

— دوستلار، — دېدى ئالمىجان ئورنىدىن تۇرۇپ، — ھازىر شائىر ۋە شائىرەلىرىمىزنىڭ قەلب بۇلاقلىرىدىن ئېقىلىپ چىققان شېئىر - غەزەللىرىنى ئاڭلايمىز. ئالدى بىلەن باھار نوتىلىرىدەك يېتىلىۋاتقان شائىرەمىز نەفىسە خانىمنى شېئىر ئوقۇپ بېرىشكە تەكلىپ قىلايلى! سورۇندا قىزغىن ئالقىشلار ياڭرىدى. نەفىسەنىڭ گۈزەل ھۆسنى لاللىرىگە تۈس ئېلىپ، ھايا بىلەن يەرگە قارىدى. ئەمما قىزلار چۇرقىرىشىپ، ئۇنى ئوتتۇرىغا ئېلىپ چىقتى. ئۇ يازغان شېئىرىنى يادقا ئېلىۋالغانلىقى ئۈچۈن، قولغا قەغەزمۇ ئالمىدى. نەفىسەنىڭ ئاۋازى

شۇنچە يېقىملىق بولۇپ، بۇ ئاۋاز-تالڭ سەھىرىدە گۈل ئىشقىدا ناۋا قىلغان بۇلبۇلنىڭ ھەسرەتلىك نالىسىنى ئەسلىتىشى:

بالىلىقىم

ئۆتتى غەمىسىز بالىلىق دەۋرىم — ئاشۇ دەۋرانىم مېنىڭ،
 ياندى بىر پەس بەرق ئۇرۇپ ئۆچتى ئۇ گۈلخانم مېنىڭ.
 ئىركە تاپىدەك شوخ ئىدىم، ئۆركەشلىگەن دەريا ئىدىم،
 تاڭغا نۇر چاچقان ئىدى كۆڭلەردە چولپانم مېنىڭ.
 ئاق ئۈرۈكتەك شوخ چېچىك ئاچقان ئىدىم كۆڭلەم چېغى،
 ئۆتتى كۆڭلەم، ئاق چېچىك تۆكتى گۈلىستانم مېنىڭ.
 يورغا يىللار ھىچ تۇتۇق بەرمەي ئۆتۈپ كەتتى، دەرىخ،
 قۇمغا سىڭگەن تامچىدەك، ئۆتتى ئاشۇ ئانىم مېنىڭ.
 چۆچەك ئېيتاتتى مېنى ئەللىي ئېتىپ جانم ئانام،
 بەختىيارلىق ئىچرە ئۆتكەن ھەر شەبستانم مېنىڭ.
 ئاھ، ئاشۇ غەمىسىز دەۋر قايتىپ يەنە كەلسە ئىدى،
 گۈللىسە بىر پەسكە دەيمەن ئۆمرى بوستانم مېنىڭ.
 كەتتى ئۆمرۈمنىڭ گۈزەل بىر پارچىسى ئەمدى ئۇزۇپ،
 ۋا دەرىخا، قالدى مىسكىن دىلدا ئارمانم مېنىڭ.

نەپىسە ئېگىلىپ سالام قىلدى. ھەممە بىردەك ئالقىش ياغرىتىپ
 چاۋاك چېلىشتى. ئوقۇلغان غەزەل ھەققىدە تالاش - تارتىش قىلىشىپ
 ماغناشتى. ئالىمجاننىڭ تەكلىپى بىلەن، ئانىبى خاتىرىسىنى قولغا
 ئالدى. ئۇ ئالدىن تەييارلىق قىلالماي، ھېلىلا كۆڭلىدىن كەچكەنلىرىنى
 پۈتۈپ قويغانلىقىنى ئېيتىپ ئەپۋ سۈرىدى.

بىز بېسىپ ئۆتكەن يوللارغا،
 كۆز ياش، ئەمەس، شادلىق قۇيۇلسۇن.

مۇھەببەت ۋە ئۇنىڭ تۇيغۇسى،
ئۆمۈر غايەت گۈزەل تۇيۇلسۇن...

ھاياتىڭنى ئويلىما زىنھار،
ئۇ غەملىرىگە قىلىدۇ غەرق.
كىملىرى ياخشى ۋە كىملىرى يامان،
ۋىژدان بىلەن ئەيلىگىن پەرق.

سۆيگۈ سازى، يۈرەك تارىنى
ئۆمۈرۋايەت تەرك ئەتمە، چەك.
دوستلىرىڭ ۋە سۆيگىنىڭ بىلەن،
خۇشاللان ۋە بىللە ئەلەم چەك.

بەلكى ئىرتە ئۇلار بىلەن ئەق—
ئۇچراشماستىن ئويىناپ - كۈلگىلى.
بەلكى ئىرتە ئۆلۈپ كېتەرمىز،
بۇ بىۋاپا ئۆمۈر تۈپەيلى.

نائىبىنىڭ شېئىرى ھەممىنى ئويغا سېلىپ قويدى. بولۇپمۇ ئىنسان
ئۆمرىگە بېرىلگەن تەبىئى بولۇپ تۇيۇلغان نۆتىنىچى كۈبلىت سورۇندىكىلەرنى
سۈكۈتكە چۆمدۈردى. ئەمما سەئىدىيىنىڭ: «يازنى كۈز، يورۇق كۈننى
قاراڭغۇ كېچە، راھەتتە ياشاۋاتقانى بولسا بەختسىزلىك كۈتىدۇ...» دېگىن سۆزى
يۈرەككە تېگىدىغان قايغۇلۇق سۆز بولسىمۇ، ئەمما ھەقىقەت بولغىنىدەك، نائىبىنىڭ
شېئىرىمۇ ھايات پاجىئەلىرىنىڭ بىر ئەكسى ئىدى.
— ئەمدى كامىل، — دېدى ئالىمجان، — مۇشائىرەمىزگە ئاتىغان
غەزىلىنى ئوقۇپ بېرىدۇ.

كامىل يانچۇقىدىن تۆت قاتلانغان بىر ۋاراق قەغەزنى ئالغاندىن
كېيىن، ھەممەيلەنگە تەكشى قارىدى ۋە ئالدىرىماي ئوقۇدى:

مەن باراي. . .

ئەي بۇرادەر، ئەل ئۈچۈن جەۋرۇ جاپاغا مەن باراي،
 ئەلگە دەپ مەنڭ جان پىدا، ئەھدۇ ۋاپاغا مەن باراي.
 ئەلگە گەر يەتسە مۇشەققەت ياكى بىر دەردۇ ئەلەم،
 دەردىگە دەرمان بولۇپ، شۇ دەم داۋاغا مەن باراي.
 بەختىيار باغرى پۈتۈنلەر ئوينىسۇن ئىشرەت قۇرۇپ،
 مۇڭغا مۇڭداش بولۇپ باغرى ياراغا مەن باراي.
 گۈل ئۈزۈپ مېھرىم بېغىنىڭ گۈلىدىن باغلاپ چىمەن،
 نەدە بولسا بىر غېرىپ، بىر بىناۋاغا مەن باراي.
 مەيلى بولسۇن جاڭگىلى مازەندىران، تەكلى ماكان،
 ئەل زۆرۈر تاپسا ئەگەر تەھتىس - سىراغا مەن باراي.
 مەيلىغۇ جەندە - كۈلاھ كەيسەمۇ مەن ئەل ئالدىدا،
 «ئەل ئامان بولسۇن!» دېگەن مۇددەتتاغا مەن باراي.
 دەرد قالار كەن كۈي بولۇپ، دەردمەن كېتەر كەن ئاھ ئۇرۇپ،
 دەردمەن ئەرزىنى ئېلىپ قانداغۇ خۇداغا مەن باراي. . .

غەزەلنىڭ سېھرىي كۈچى بىلەن ھەممە جىمىپ كەتكەنىدى.
 ئالمىجان باش ئىشارىسى قىلدى. لېرىك شائىر شادىمان ئوتتۇرىغا چىقتى.
 ئۇ يېقىملىق ئاھاڭى بىلەن گويۇ ۋىسالغا ئېرىشكەن ئاشىق ئۆز
 مەھبۇبىسىغا مۇڭنى تۆكۈۋاتقاندەك، شېئىرىنى تەمكىن ھالدا باشلىدى:

سەھەر باغ ئىچىدە ئولتۇرسام، چېچەك پۈركۈپ سەبا كەلدى،
 كۆڭۈل گۈلشەننى يەلپۈپ ئەتىر ھىدى شىپا كەلدى.
 شۇ دەم يۈز ئاچتى يار ۋەسلى، كۆرۈندى لاللىرىڭ ئەتلىس،
 باھاردەك جىلۋە ناز ئەيلەپ، باھار بويۇقۇ زىبا كەلدى.
 سىياھ دەيمەنغۇ قاشىنى، مىسالى ئوت قاراشىنى،

يۈزىدە نۇر، تەبەسسۇمدىن تۇتۇپ گۈل دىلرەبا كەلدى.
قىياس قىلىدىمكى، قەدىنى سۈمۈرمەك بىرقەدەھ بىرلە،
گوياكى سۆيگۈ جامىدا تولۇق مېھرۇ ۋاپا كەلدى.
قېنى شادمان، غەنىمەت دەم، شېرىن سۆھبەتكە ئەشىيان قۇر،
ۋىسال تاڭغا ئېرىشتىڭ، ئەجەپ پەيزى سابا كەلدى.

شادماننىڭ مۇھەببەت لېرىكىسى يىگىت - قىزلارنىڭ بىر - بىرىگە
دېيەلمەيۋاتقان ئەڭ نازۇك، ئەڭ شېرىن قەلب سۆزلىرىنى
ئاشكارىلىغاندەك، يىگىتلەر ئۆز دىلدارلىرىغا، قىزلارمۇ ۋاپادارلىرىغا
تەبەسسۇم قىلىشتى.

مۇشائىرە قىزغىن كەيىپىيات ئىچىدە داۋاملاشماقتا ئىدى.
ئالىمجاننىڭ ئالتە پارچە رۇبائىسى ياشلارنى بىردەمدىلا تالاش - تارتىشقا
سېلىپ قويدى. ئۇلارنىڭ بەزىلىرى رۇبائىلاردا ئەكس ئەتكەن يېڭى
پىكىر، تۇرمۇش، ھايات پەلسەپىسى قاتارلىقلارنى ئۆزئارا مۇنازىرە
قىلىشسا، قىزلار رۇبائىلارنىڭ ھەر بىر مىسرالىرىغا مىسغۇرۇلگەن
ئىستېتىك تۇيغۇلار، رېئاللىق بىلەن ئارزۇلار ئوتتۇرىسىدىكى بىر -
بىرىگە بولغان ئىستىسنا قاتارلىقلارنى بەس - بەس بىلەن سۆزلىشەتتى.
ئاخىرىدا، گۈلزىبا بىلەن بائۇمە خوتەن خەلق ناخشىلىرىدىن ئورۇنلاپ
بېرىشتى.

قۇياش ئولتۇردى. ئورمان ئىچىنى ئىللىق شامال كېزىپ، ئەتراپنى
سالقىنلىق ئۆز قوينىغا ئالدى. بىر كۈن كەچكىچە دان ئىزلىشىپ، بىر
- بىرى بىلەن ئۇرۇشۇپ، جاۋىلداپ ئورماننى بېشىغا كېيىشكەن
قۇشقاچلارمۇ پەرلىرىنى تازىلىشىپ، ھۈرپەيگىنىچە ئۇۋىلىرىغا كىرىپ
جىمىقتى.

ئالىمجاننىڭ تەكلىپى بىلەن، ياشلار كەچلىك مەنزىرىنى تاماشا
قىلىش ئۈچۈن، ئورمان ئىچىگە قاراپ مېڭىشتى. مۇرات ئىككى بوتۇلكا
مۇسەللەس بىلەن بىر جۈپ پىيالىنى سۈمكىغا سېلىپ زۇمرەتكە بەردى.
چۈنكى قىزلارنىڭ ھەممىسى قەدىمىي دەرەخلەر ئارىسىدىن دەريا ياقىسىغا

قاراپ ماڭغانىدى. ئامانلا ئىككى گاز لامپىغا بېنزىن قۇيغاندىن كېيىن، تور پىلىكنى سېلىپ يەل بەردى. ئابلىز ناۋا، مۇراتلار ئاشپەز بالغا ياردەملىشىپ زىخقا كاۋاپ ئۆتكۈزدى. نىزامىدىن بىلەن ئالىمجان ئىككى راۋاق ئوتتۇرىسىدىكى گۈللۈك ئەتراپىنى سۇ سېپىپ تازىلىدى. شاخلارغا ئېسىلغان گازلامپىلارغا ئوت يېقىلىشى بىلەنلا، مەيدان ئاپپاق يۈرۈپ كەتتى، ئورماندىكى يىگىتلەر، دەريا بويىدىكى قىزلار يۈرۈقنى كۆرۈپ قايتىپ كېلىشتى. ئۇلار ھېلىلا قورداق يېگەچكە، بىرنەچچە زىختىن كاۋاپ يېيىشىپ، گۈللۈك ئەتراپىغا توپلىنىشتى. گاز لامپا ئەتراپىنى شۇنچىلىك يورۇتقۇن ئىدىكى، قىز - يىگىتلەرنىڭ چىرايلىرىدىكى ئەڭ نازۇك ھاياجان ۋە شادلىق ئالامەتلىرىمۇ جىلۋىلىنىپ كۆرۈنۈپ تۇراتتى.

— دوستلار، — دەيدى كۆزلىرى خۇمارلىشىپ قالغان ئالىمجان، — ئۈچىنچى باسقۇچلۇق ئويۇنىمىز — تانسا. ئۈمىدىمىز ھەممە ئادەم ئوينىشى كېرەك. بىراق بىلىمىدىغانلار بىلىدىغانلاردىن ئۆگەنسۇن. تارتىنىش - قورۇنۇشقا خاتىمە بېرىلسۇن. چۈنكى بۇ ئۆزئارا ئۆگىنىش...

— تانسا ئوتتۇرىلىرىدا، — دەيدى مۇرات قولىنى كۆتۈرۈپ، — باشقا ئويۇنلارنى، مەسىلەن: لەپەر ئېيتىشىش، يالغۇز ناخشا، قىزىقچىلىق قىلىش قاتارلىقلارنى قىستۇرۇشقا بولامدۇ؟

— ناھايىتى ياخشى تەكلىپ، — دەيدى ئالىمجان، — قارشى ئالىمىز. قېنى ئەمەس ھېكمەت، گارمۇنتىڭ شوخ ئاۋازى ياڭرىسۇن. ناخشىمىزنىڭ ساداسى يۈرۈڭقاش ۋادىلىرىنى قاپلىسۇن!...

مەيدىسى كەشتىلەنگەن، تىك ياقىلىق ئاق كانىۋاي كۆينەك كىيگەن ھېكمەت گارمۇن تىللىرىغا قوللىرىنى ئاياردى - دە، ھەممىگە كۈلۈپ قارىدى. گۈلزىبا ئۇنىڭغا مۇھەببەتلىك كۆزلىرىنى تىكىپ، ئاجايىپ زوق بىلەن تەبەسسۇم قىلدى. ھېكمەت «تاڭگۇ!» دەپ ئۈنلۈك ئېلان قىلغاندىن كېيىن، بارماقلىرى گارمۇن تىللىرىدا ئويناشقا باشلىدى:

ئاپپاق، ئاپپاق توشقانلار،

سايدا ئوينايدۇ،
ئۆيلەنمىگەن يىگىتلەر
تويىدا ئوينايدۇ...

قاشلىرىڭىز قارا ئاد، ساچىڭىز ئۇزۇن،
ھالىمنى سورساڭچۇ.
ئاپارەي... لالالا... لالالا... لا... لا...
ئاپارەي... لالالا... لالالا... لا... لا...

ھېكمەت گۈللۈكنى ئايلىنىپ يۈرۈپ چالماقتا ئىدى. يىگىت قىزلارنىڭ ھەممىسى مەيدانغا چۈشكەن بولسىمۇ، ئامانئىلا بىلەن ئالمىجاندىن باشقىلىرى تانىنى ئانچە ياخشى بىلمەيتتى. شۇنداقتىمۇ ئۇلار بۇ غەنىمەت كۆڭۈللۈك چاغلارنى قولدىن بەرگىسى كەلمىگەندەك، قىزىرىپ، تەرلەپ، تېنىپ - تەمتىرىپ ئوينىماقتا ئىدى. نىزامىدىن گۈلزىبانى تەكلىپ قىلغانىدى، ئۇ ھېكمەتكە لەپىدە قارىدى، ھېكمەت كۈلۈپ بلىش لىگىشتى.

«تاشكۆ» ئاياغلىشىشى بىلەن، ھەممەيلەن كۈلۈشۈپ كەتتى، ئۆز ئارا پىچىرلاشتى. بەزىلىرى پۇتىغا دەسسەۋالغانلىقتىن جۈپتىلىرىدىن كەچۈرۈم سورىدى. يەنە بەزىلەر، دەسلەپتە تەمتىرىپ قالغانلىقىنى، كېيىن مۇزىكىغا چۈشۈرۈپ ئوينىغانلىقىنى ماختىنىپ سۆزلەيتتى. ھېكمەت سورۇننى سوۋۇتماسلىق ئۈچۈن، «رومبا!» دەپ ئېلان قىلدى - دە، گارمۇن كارتىلىرىنى «غارت - غۇرت» تارتىپ قويۇپ، باشلىۋەتتى:

مەن ئېركەمنى كۆرگەندە،
كۆينەكى ئاپپاق ئىدى...

— ھېكمەت، — دەدى مۇرات گۈلزىبانى تانىسىغا تەكلىپ قىلىۋېتىپ، — «ئاق پانچۇ»، «ئاق كۆينەك» تىن نېرى كېتەلمەيسەنغۇ؟

ئەمدى «ئاق گىرىپ» دەپ ئوچۇقلا دەۋەتكىنە! ...
ئويناۋاتقانلار قاقاقلاپ كۈلۈشتى. گۈلزىبا قىزىرىپ مۇراتقا ئالايىدى.
مۇزىكا گەرچە «رومبا»غا چېلىنىۋاتقان بولسىمۇ، ئامانلىلا بىلەن
ئالسىجاندېن باشقىلىرى يەنىلا يۇتلىرىنى «تاڭگۇ»غا چۈشۈرۈپ
چۆگىلەۋاتاتتى.

ئاپپاق كۆينەك كىيگەن ئەشۇ ئېركەم،
ئاق كۆڭۈل قىزچاق ئىدى...

— ئاپپاق كۆينەك كىيگەن ئاق كۆڭۈل قىز، — دېدى مۇرات
ئويناۋېتىپ، — ئەجەب ئوبدان ئوينايدىكەنسىز! ...
— ئەمدى گەپ قىلىسىڭىز ئوينايمەن...

مەن ئېركەمنى كۆرگەندە،
كۆينەكى چاقماق ئىدى...
چاقماق كۆينەك كىيگەن ئاشۇ ئېركەم،
چاقچاقچى بالا ئىدى...

— ھۈرمەتلىك يىگىت بېشى، — دېدى مۇرات مۇزىكا ئاياغلىشىشى
بىلەن، — مېنىڭ بىر تەكلىپىم بار ئىدى.
— قېنى مەرھەمەت! — دېدى ئالسىجان كۈلۈپ.
— يىگىت - قىزلار ئىككى تەرەپ بولۇپ لەپەر ئېيتىشساق،
پېغىلگەن تەرەپ مەيداندا ماھارەت كۆرسەتسە!
— سىلەرچە قانداق؟ — ۋارقىرىدى ئالسىجان يىگىت - قىزلارغا
قاراپ.

— بولىدۇ! ... — ھەممە بىردەك ۋارقىراشتى.
مۇرات كامىلىنىڭ قولىدىن سۆرەپ مەيدانغا ئېلىپ چىقتى - دە،
قىزلارغا قارىدى:

— قېنى كىم ئاۋۋال كامىل بىلەن ئېيتىشىدۇ؟
— قىز بېشى زۇمرەت، — دېدى ئالىمجان، — قېنى سىز كىمنى
چىقىرىسىز؟
— نەفسە ئېيتىشىدۇ، — زۇمرەت نەفسەنى قولىدىن تارتىپ
چىقتى.

يۇمىلاق گۈللۈكنىڭ ئۇ تەرىپىگە قىزلار، بۇ تەرىپىگە يىگىتلەر
توپلاشتى. ھەر ئىككىلا تەرەپتە پىچىرلاشلار، كۈلۈشلەر، مەدەت
بېرىشلەر باشلاندى:

— قېنى ئەمىسە باشلاڭلار، — ئالىمجان بۇيرۇق ئاھاڭىدا
ۋارقىردى.

كامىل نەفسەگە، نەفسە كامىلغا قارايتتى، دەم كۆزلىرىنى
ئېچىلغان گۈللەرگە تىكىشەتتى. مەيداننى يۈرەكلەرنىڭ دۈپۈلدىشى
ئاڭلانغۇدەك جىمجىتلىق باستى. ئاخىرى كامىل نەفسەگە ئوتلۇق
كۆزلىرىنى تىكتى. نەفسەمۇ ھايا بىلەن تەلمۈردى.

ئاينى كۆكتىن ھاي قىزلار ئۈزۈپ بېرىي سىلەرگە،
ئون تۆت كۈنلۈك تولۇن ئاي ئەينەك قىلىشقا ھاجەت...

— ياشا كامىل! — دېيىشتى يىگىتلەر.

نەفسە:

چېھرىمىزنى كۆرۈپ ئاي پەردە قىلدى بۇلۇنتى،
ئۇ كۈمۈش رەڭ تاۋاققا بىزلەر نېمىشقا ھاجەت؟...

— ياشاپ كېتىڭ نەفسە! — قىزلار چۇرقىراشتى.

كامىل:

يۈرۈڭ قىزلار، دەريادىن ئاق قاشتېشى سۈزەيلى،
رەڭگى سۈزۈك قاشتېشى زىننەت قىلىشقا ھاجەت...

— ياخشى، ياخشى، بوش كەلمە كامىل! — ۋارقىراشتى يىگىتلەر.

نەفسە:

ئۆز رەڭگىدىن بەك خىجىل بىزنى كۆرگەن قاشتېشى،
سۇغا مۆكسۈن ئۇ تاشلار، زىننەت نېمىشقا ھاجەت؟...

— بارىكالا نەفسە! — قىزلار چىرقىرىشىپ كۈلۈشتى.

كامىل:

ھاي - ھاي قىزلار، قىزىلگۈل ئۈزۈپ بېرەي، ماقۇلمۇ؟
خوش پۇرىقى شىپالىق، ھىدلاپ بېقىشقا ھاجەت!...

— يارايىمەن كامىل! — يىگىتلەر بارماقلىرىنى چىقىرىشتى.

نەفسە:

تاڭ سەلىكىنى يەلپۈگەن چېچىمىزنىڭ ھىدى ئۇ،
ئەترە ھىدى بىزنىڭدۇر ھىدلاش بىزگە نە ھاجەت؟...

سورۇندا قىقاس - چۇقان كۆتۈرۈلدى. بولۇپمۇ قىزلارنىڭ زىل
ئۆزلىرى يىگىتلەرنى تەمىرىنىڭ تەتى. كامىل يېڭىلىگەنلىكىگە تەن بېرىپ، نەفسىگە
سالام قىلدى. نەفسە دوستلىرىنىڭ «كامىل يېڭىلدى...» دېگەن

سۆزلىرىنى ئاڭلىغاندا، بىر قىسما بولۇپ قالدى - دە، ئۇلارغا ئاستا شۇنداق دېدى:

— كامىل ماڭا يول قويدى، سىلەر ئۇنداق دېمەڭلار...
— بولدى، مەن نەفسە بىلەن ئېيتىشاي، — دېدى مۇرات كۆرەڭلىك بىلەن.

— مەن سىز بىلەن ئېيتىشمايمەن، — دېدى نەفسە كۈلۈپ، — چىدىمىسىڭىز تاماكا ئوتىنى ياقىسىز...
قىز - يىگىتلەر بىردەك چۇقان كۆتۈرۈپ، «بەللى ئوخشاتتىڭىز» دەپ ۋارقىراشتى.
— ئەمىسە باشلىدىم، — مۇرات قولىنى ئېگىز كۆتۈردى:

بىزنىڭ باغدا چىمەن بار...

نەفسە:

گۈلنى تۇتماڭ تىكىن بار...

مۇرات گېپىنى تاپالماي، ئەتراپىغا ئالاق - جالاق قارىۋېدى، قىزلار ئۇنى كۈلكە - چاقچاقلارغا كۆمۈۋەتتى. كۈلۈپ كۆزلىرىدىن ياش چىقىپ كەتكەن نائىبى مۇراتقا ۋارقىردى:

— ئەمدى ماھارەت كۆرسەتەي، مەيداندىن چۈشۈشكە بولمايدۇ...
— توغرا!! — دېدى شادىمان كۆزلىرىنى سۈرتۈپ، — بۇ ئۆزۈڭنىڭ

تەلىپى.

مۇرات نېمە دېيىشىنى، قانداق قىلارنى بىلمەي، تۆت ئەتراپقا كۆزلىرىنى چىمچىقلىتىپ قاراشقا باشلىدى. بۇنىڭدىن كۆپچىلىك تېخىمۇ قاتتىق كۈلۈپ ھەزىلنى باشلىۋەتتى.

— خوپ بولدى يوغان سۆزلىگەندىن كېيىن، — دېدى زۇمرەت ئاچچىقلاپ، — ھالىغا باقماي، بەش كۈن بۇرۇن مەيدانغا چۈشۈۋالدىدۇ

تېخى.

— ماقۇل ئەمەسە، بايا ھەممىڭلار شېئىر ئوقۇغاندا، مەن قاراپ ئولتۇرغان، — دەيدى مۇرات مۇشتۇمىنى كۆتۈرۈپ، — مېنىڭمۇ بىر شائىر ئىكەنلىكىمنى كۆرۈپ قويۇڭلار.

كۆپچىلىك ئۇنىڭ نېمە دەيدىغانلىقىنى چاپسانراق ئاڭلىغۇسى كەلگەندەك يەنە ۋارقىراشتى. مۇرات گېلىنى قىرىپ، كۆزلىرىنى ئالايتىپ، چىرايلىرىنى غەلىتىلا پۇرۇشتۇرۇپ، شېئىر ئوقۇشقا باشلىدى:

ۋېلىسېپتىنىڭ ئالدىغا ئولتۇرغۇزۇپ قىزچاقنى،
دېدىم ئۇڭا چىڭ ئولتۇرۇڭ تايچىقىم.
قىزچاق كۈلەر قاقاقلاپ چاڭ كەلتۈرۈپ پەلەكنى،
ۋاي قىچىغىم... ۋاي قىچىغىم... ۋاي قىچىغىم...

سورۇندا قىقاس - چۇقان كۆتۈرۈلۈپ كەتتى. ئەمما زۇمرەت خۇددى كىچىك بالا قەغىشلىك قىلغاندەك، قوللىرىنى، مۇرلىرىنى سىلكىپ ۋارقىرىغىنچە، ئالدىغا چىقتى:

— يالغان، ئۇ يالغان ئېيتىۋاتىدۇ، — دەيدى زۇمرەت جىلى بولۇپ، — مەن... مەن دېگەن ۋېلىسېپتىنىڭ ئارقىسىدا ئولتۇرغان تۇرسام... زۇمرەتنىڭ ساددىلىقى يېغىپ تۇرغان ئوماق چىرايىدىن، گۆدەكلەردەك قىلىقلىرىدىن كۈلكە تېخىمۇ ئەۋجىگە چىقىپ كەتتى. بەزىلىرى بېقىنلىرىنى تۇتسا، بەزىلىرىنىڭ كۆزلىرىدىن ياشلار تۆكۈلدى. ھەتتا ئابلىز ناۋا قورسىقىنى تۇتۇپ كۈلگىنىچە، سەنتۈرۈلۈپ ئوتلاققا گۈلۈپىدە قىلىپ يېقىلىپ چۈشتى. ئۇ كۆپكۈك چىملىق ئۈستىدە تۈگۈلىۋېلىپ، يەنە كۈلمەكتە ئىدى.

— مانا، مانا، — دەيدى ئامانئىلا ئابلىز ناۋاغا، — سەن ماتېماتىك مەسىلىگە دۇچ كەلدىڭ. پۈتۈڭنى گىئومېترىك فورمۇلاغا چۈشۈرۈپ تۇرمىغاچقا، تەڭپۇڭلىقنى يوقاتتىڭ... .

— مۇرات سەن يالغان ئېيتىسەن، — دەيدى ئالىمجان كۈلكىدىن

بوغۇلۇپ، - زۇمرەت ئەسلى ۋېلىسپېنتنىڭ ئارقىسىدا ئولتۇرۇپتىكەن ئەمەسمۇ! سېنىڭ بىر قولۇڭ رولدا، بىر قولۇڭ ئارقىدىمىدى؟ ياكى ۋېلىسپېنتقا تەتۈر ئولتۇرغانىدىڭ...؟

- ھا... ھا... ھا... ھا... ھا... ھا... خا... خا... خا... خا... كۈلكە بىر ھازاغىچە داۋاملاشتى.

- يالغان بولغانلىقى ئۈچۈن ھېساب ئەمەس، - دېدى كامىل قولنى

شلىتىپ، - باشقا نومۇر ئورۇنلاپ بەرسۇن...

- دۇتار بىلەن بىر ناخشا ئېيتىپ بەرسە قانداق؟ - دېدى ئاماننىلا

دۇتارنى تەڭلىپ، - قېنى شوخ - شوخ پەدىلىرىڭدىن بىرنى چېلىپ، سورۇندىن چاپسائراق قۇتۇلۇشنىڭ ئامالنى قىل.

- بوپتۇ، سىلەرنىڭ دېگىنىڭلاردەك بولسۇن، - دېدى

مۇرات، - ئەمما كىم ئۇسسۇل ئويناپ بېرىدۇ؟

- زۇمرەت! - چۇرقراشتى قىزلار.

زۇمرەت تارتىنمايلا قارا قوڭۇر چاچلىرىنى ئوڭ مۇرىسىدىن ئالدىغا

ئېلىپ مەيدانغا چۈشتى. ئۇ چىملىقتا دۇتار تۈتۈپ ئولتۇرغان مۇراتنىڭ قېشىغا كەلدى.

- يەنە يالغان ئېيتىپ مېنى بۈزەك قىلىشىڭىز، - دېدى زۇمرەت

تۇمشۇقىنى ئۇچلاپ، - ئەمدى تاماكا ئوتىنى قوللىشىڭىزغا ئەمەس، يۈزىڭىزگە ياقىمەن.

مەيداندا يەنە كۈلكە كۆتۈرۈلدى.

مۇرات زۇمرەتكە زوقلىنىپ قارىدى. ئۇ، «توۋا، زۇمرەتنىڭ

ئاچچىقلىنىشلىرى، تۇمشۇقىنى ئۇچلاشلىرى، ئىلىپتەك تۈز قارا

قاشلىرىنى ھېمىرىپ ئاللىشىلىرى شۇنچە تاتلىق، شۇنچە لەززەت - ھە!

ئۇ خۇيلىغان ۋاقتىدا، تاماكا ئوتىنى يېقىپ سالماي يەنە...» دەپ ئويلىدى.

- مۇرات، زۇمرەتنى يەۋەتمە يەنە! - دېدى شادىمان، - ھەجەپ

تويماي قاراپ كەتتىڭمۇ؟ ...

- ئەمەسە چىرايلىق تۇمۇچۇقۇم، چېلىۋەتتىم، - مۇرات

ناخشىسىنى باشلىۋەتتى:

بىز كىرگەن قومۇشلارغا،
يولۋاسلار كىرەلمەيدۇ.
بىز سۆيگەن گۈزەللەرنى،
خان - بەگلەر سۆيەلمەيدۇ...

— ياشاپ كەت مۇرات! چىن سۆزلىدىڭ، — كۆپچىلىك
ۋارقىراشتى.

زۈمرەت بارماقلىرىدىن قاس چىقىرىپ، گۈللۈكنى پىرقىراپ
سىيلىق ئۇسسۇل ئوينىماقتا ئىدى. قىزلار بىردەك رىتىم بىلەن چاۋاك
چېلىشاتتى. يىگىتلەر راستىنلا خان - بەگلەر ئېرىشەلمەيدىغان، بىر -
بىرىدىن لېۋەن، بىر - بىرىدىن نازىنىن، شەرم - ھايالىق قىزلارغا
قاراپ، يۈرەكلىرىدىن سۆيۈنمەكتە ئىدى. مۇرات چاندۇرماي كۆز تاشلاپ،
ئويناۋاتقان زۈمرەتكە قارىغانسېرى، ناخشىسىنى ئىشتىياق بىلەن ئەۋجىگە
كۆتۈرەتتى:

كەندىر تۇۋىدە كەكلىك،
مەن يايىم بىلەن ئەپلىك.
ئوڭ ياندا ساچى بار،
قايرىپ سۆيگىلى ئەپلىك... جېنىما...

— قېلىن! ئۇيانمايدىغان داپ يۈز، — زۈمرەت ئوڭ يېنىغا چۈشۈپ
تۇرغان چېچىنى لەپىدە ئارقىسىغا ئارتتى - دە، قىزلار توپىغا كىرىپ
كەتتى. قىز - يىگىتلەر ئورماننى چاڭ كەلتۈرۈپ قاقاقلاپ كۈلۈشتى.
ئاشپەز بالا چەينەكتە دەملەنگەن چاي كۆتۈرۈپ كەلدى. ھەممەيلىن
گۈللۈك ئەتراپىدىكى كۆپكۆك چىملىقتا ئولتۇرۇپ چاي ئىچىشتى.
ئارقىدىن، لېگەن - تاۋاقلاردا ئۈزۈم، شاپتۇل، ئامۇتلارنى ئېلىپ كەلدى.

كۈلك، چاقچاق، قىزىقچىلىقلاردىن كەيپى يېشىلىپ كەتكەن يىگىتلەر قىزلىرى بىلەن بىر ئاز مۇگدەشىپ، كۆڭۈل - كۆكسىدىكى گەپلىرىنى دەپشىشۋالغاندىن كەيپىن، ئالمىجان ھېكمەتكە كۆزنى قىسىپ قويدى. ھېكمەت گارمۇنىنى ئېلىپلا، «ۋالىس» دەپ جاكارلىدى.

تىرەك بوستان، تىرەك بوستان،
تىرەك بوستانغا مەن ھەيران...

ئامانئىلا رۇشەننى، ئالمىجان لۇتپىيەنى تارتىپ مەيدانغا چۈشتى. باشقىلار ئۇلارنىڭ يېنىك پىرقىراشلىرىغا، ئويناۋېتىپ پىچىرلاشلىرىغا ھەۋەسلىنىپ تاماشا كۆرمەكتە ئىدى. ھېكمەت ئارقا - ئارقىدىن بىر نەچچە پەدىگە چالغاندىن كەيپىن، ئابلىز ناۋا بىلەن مۇرات دۇتار بىلەن تەمبۇردە تانسا مۇزىكىلىرىنى چىلىشقا باشلىدى. ھېكمەت گۈلزىبانى تارتىپ باشتىن ئاخىر بىللە ئوينىدى. نەفسە، زۇمرەت، لۇتپىيە، بائۇمە قاتارلىق قىزلار بىلەنمۇ بىر قېتىمدىن ئوينىدى.

— دوستلار، — دەيدى ئالمىجان، — ئويۇنىمىز ئىنتايىن كۆڭۈللۈك، مەنىلىك، قىزىقارلىق بولدى. ھازىر ئاشپىزىمىز بىر قەچىدىن ھاردۇق ئېشىغا تۇتۇش قىلدى. تاماق پىشقۇچە، يۇرۇققاش دەرياسىنىڭ كەچىلىك مەنزىرىسىنى تاماشا قىلساق قانداق؟

ھەممە بىردەك قوشۇلدى. ھېكمەت ئوتتۇرىدا گارمۇنىنى چېلىپ جىرلاپ ماڭدى. مۇرات ھۇشقىتىپ، ئورپان ئىچىدىكى قۇشلارنىمۇ ئويغىتىۋەتتى. قانداقتۇر بىر قۇش ئۇيقۇلۇق چۈرۈۋالدى. ئامانئىلا بار ئاۋازى بىلەن جىرلىماقتا ئىدى. ئۇ ئۈرۈمچى، بېيىجىڭلەردە ئوقۇغان چاغلىرىدا، قازاق گۈللىرىنى، تاتار جىرلىرىنىمۇ ئۈگەنگەنىدى. ئۇلار كەلكۈن پەسىللىرى دەريا لاتقا تاشلاپ ياتتۇ تۈزلەڭلىككە ئايلىنىپ قالغان يالاڭلىققا چىققاندا، ئۇ «بالا مىسكىن» نى باشلىۋەتتى. جىرنىڭ مۇڭلۇق، مىسكىن ساداسى تۈن كېچىسىنىڭ كۆپكۆك ئاسمىنىغا تارالدى. سان - ساناقسىز يۇلتۇزلار گويا ياش تۆكەمچى بولغاندەك جىمىرلىشاتتى.

يۇرۇڭقاش دەرياسى ئۈستىدە ئېسىلىپ تۇرغان ئاينىڭمۇ بىر يۈزى ئېرىپ كەتكەندەك، ياكى رومىلىغا يوشۇرۇنغان پەرىدەك مانانىلىشىپ قالغانىدى. نۇرغۇنلىغان تاراملار قوشۇلۇپ چوڭ ئېقىنلارغا ئايلانغان، چوڭ ئېقىنلار ئۆمۈچۈك تورىدەك كىچىك تاراملارغا بۆلۈنگەن، بۇ ئىككى خىل ھالەتتە ئېقىۋاتقان دەريا سۇلىرى ئاي نۇرىدا كۆزلەرنى قاماشتۇرۇپ يالتىرايتتى. قىز - يىگىتلەر ئۆز جۆرىلىرى بىلەن دەريانىڭ يۇقىرى ۋە تۆۋەن ئېقىنلىرىنى بويلاپ كېتىشتى. قورام تاشلاردا، يېشىل قىرغاقلاردا، قىشقىرىپ قالغان توغراق غوللىرىدا جۈپ - جۈپ ئولتۇرغان ئاشىق - مەشۇقلار بۇ سۈتتەك ئايدىڭ كېچىدە يىراقلاردىن غۇۋا كۆرۈنۈپ تۇراتتى. ھېكمەت بىلەن گۈلزىبامۇ قاچاندۇر دەريا دولقۇنلىرى قىرغاققا چىقىرىپ قويغان دەرەخ غولىدا يانمۇ يان ئولتۇرۇشتى. گۈلزىبا ئايئاق قوللىرىنى ھېكمەتنىڭ بىلەكلىرىدىن ئۆتكۈزۈپ، يۈزلىرىنى ئۇنىڭ مۇرىسىگە ياقتى. ئاينىڭ سىرلىق نۇرىدا، گۈلزىبانىڭ چېھرى شۇنچىلىك سۈزۈك، يارقىن كۆرۈنىدىكى، گويا ئۇ رىۋايەتلەردىكى ھۆر - پەرىلەرگە ئوخشاپ قالغانىدى. ھېكمەت ئۇنىڭ چوڭ كۆزلىرىنى يوشۇرۇپ تۇرغان بوستاندەك قايرىلما كىرىپكىلىرىگە، تال - تال قايقارا ئەگمە قاشلىرىغا، سۇس تىترەۋاتقان ھالەتكە ئولتۇرىدىكە، قىپقىزىل خالىغا تويماي - تويماي قارىدى.

- گۈلزىبا، - پېچىرلىدى ھېكمەت، - نېمىلەرنى ئويلاۋاتىسىز؟
- ھېكمەت! - شىۋىرلىدى قىز، - سىز... سىز بەك ئاق كۆڭۈل...
- گۈلزىبا، سىز مېنىڭ گۈلزىبارىم، شۇنداقمۇ؟ ...
- ھېكمەت سىز... مېنىڭ بارلىقىم، راستمۇ! ...
- گۈلزىبا؟ ...
- ھە... ..

- ئىككىمىز مۇشۇ ئايدىڭ كېچىدىكى تولىن ئاينى، يولتۇزلىرى، - دەيدى ھېكمەت كۆككە قاراپ، - دەريا سۇلىرىنى گۇۋاھ قىلىپ، ئەبىدىلىك بەت ئايرىلماسلىققا قەسەم بېرىۋاتىمىز، بولامدۇ؟

— ھېكمەت! ... — قىزنىڭ كۆزلىرىدە ياش يالتمىدى، — ئۇلار
گۇۋاھ بولسۇن! ...

ھېكمەت بىلەن گۈلزىبا ئانا دەريا سۇلىرىنى، كۆك مەلىكىسى تولۇن
ئاينى، ئۇنىڭ كېنىمىزەكلىرى بولغان يۇلتۇزلارنى شاھىت قىلىپ بىرلىكتە
قەسەم بېرىشتى:

— بىز چىن مۇھەببەتكە سادىق يۈرىكىمىز بىلەن قەسەم بېرىمىزكى:
بىر ئۆمۈر بىر جان، بىر تەن بولىمىز، ئەھدۇ ۋاپالىرىمىز قان -
قېنىمىزدا، جان - جېنىمىزدا، ئەبىدىلىككە قوشۇلۇپ ئاققاي! ... پاك
سۆيگۈمىز غۇبارسىز قەلبىمىزدە مەڭگۈ چېچەك ئاچقاي! ... بېشىمىزدا
چاقماق چېقىلسىمۇ، ئوت دېڭىزىدا بىر سىقىم كۈلگە ئايلا نساقمۇ،
تەنلىرىمىز قىيما - چىيما قىلىنىپ، قارا يەر قەھرىگە كىرىپ كەتسەكمۇ،
ساپ مۇھەببىتىمىز قەلبىمىزدە ساقلىنىپ قالغاي! ...

گۈلزىبانىڭ كۆزلىرىدىن شادلىق ياشلىرى تۆكۈلمەكتە ئىدى. ئۇ
ھېكمەتنىڭ مەڭزىدىكى ئاي نۇرىدا پارقىراپ تۇرغان سۈزۈك قەترىلەرنى
كۆرۈپ قالدى. ھەر ئىككىلىسىنىڭ باشلىرى ئاستا - ئاستا يېقىنلاشتى.
مۇھەببەتلىك كۆزلەردىن تۆكۈلگەن ئىسسىق شەربەتلەر بىر - بىرىگە
قوشۇلۇپ كەتتى... يىگىتنىڭ باغرىغا سىڭىپ كەتكەن قىز ئۇنىڭ
ئوتلۇق ھارارىتىدىن مەست بولغان ھالدا ئاستا شىۋىرلىدى:

— ھېكمەت سىز... سىز ئەسكىكەنسۇز...

— نېمە، ھېلىلا مېنى ماختىغان ئىدىڭىزغۇ؟ ...

— بايا سىز «ئاق پاڭچۇ»، «ئايئاق كۆينەك» دەپ ناخشىنى ماڭىلا
قارىتىپ ئېيتتىڭىز... ھەممىسى ماڭا قاراپ كۈلۈشتى.

— ئۇ چاغدىكى ھېس - تۇيغۇلىرىمنى سىز ھېس قىلالمايسىز، — دەيدى
ھېكمەت ئايغا قاراپ، — سىزگە قارىمىسام ياخشى، قارىساملا ۋۇجۇدۇم
دەمۈ دەم ئوت ئېلىپ، سىزنى باغرىمغا باسقۇم، يۈزلىرىڭىزنى سىيلاپ
ئەركىلەتكۈم، چاچلىرىڭىزغا ئۆيۈپ، ھىدلىرىڭىزنى پۇرىغىم كېلىتى... شۇڭا،
ئەدەب - ئىكرامنى ئۇنتۇپتىمەن... مېنى كەچۈرۈڭ.

— مەن گەرچە نۇمۇس قىلغان بولساممۇ، — دەيدى گۈلزىبا

يېقىملىقىغا كۈلۈپ، — ئۆزەمنى بۇلۇتلار ئۈستىدە ئۇزۇۋاتقاندا، قانات چىقىرىپ كۆك ئاسماندا پەرۋاز قىلىۋاتقاندا تۇيغۇلاردا بولدۇم...

— ئەمەس، كەچۈردىڭىز؟ ...

— رەھمەت سىزگە! ...

— نېمە تەكەللۇپ بۇ گۈلۈم؟ ... — ھېكمەت گۈلزىبانىڭ

مەرمەردەك پارقىراپ تۇرغان چىرايلىق بۇرۇننىڭ ئۈچىغا سۆيۈپ قويدى. «گۈلۈم» دەپ ئەركىنلىكتىن سۆيۈنگەن قىز يېڭىتىشى چىڭ قۇچاغلىۋالدى.

— ھېكمەت، ئېسىڭىزدىمۇ؟ — دەيدى گۈلزىبا قايرىلىپ، — خۇدايىم

بىزنى تۇنجى قېتىم ئاۋغان كۈچىسى ئېغىزىدا ئۇچراشتۇردى. كېيىن،

مەكتەپ بېغىدا ھەسرەت چىكىپ ئولتۇرسام، ئاجايىپ مۇڭلۇق گارمۇن

ئاۋازى كەلدى. مەن دېرىزە تۈۋىدە ناخشىڭىزنى ئاڭلىدىم. تۇيۇقسىز سىز

چىقىپ قالىڭىز... خۇدانىڭ قىسمەتلىرىگە ئىشەنمەيلا قالدىم، قارىسام

بۇ سىز ئىدىڭىز! ...

— بۇنى دەپ قالىڭىزغۇ؟

— شۇ چاغدا مەن سىزنىڭ نەرىڭىزگە قارىغان ئىدىم، دەپ بېقىڭا؟

— ئۇ چاغدا سىز قولۇمغا قارىغان ئىدىڭىز، — دەيدى ھېكمەت، — مەن

ياتاققا سىزنى تەكلىپ قىلىپ ئەكىرىگەندىن كېيىن، بىر نەرسە يۇقۇپ

قالدىمكىن دەپ ئوغۇرلۇقچە ئالغانلىرىمغا قارىغان ئىدىم...

— سىز نېمە دېگەن سىزگۇر! ...

— قولۇمغا نېمە ئۈچۈن قارىغان ئىدىڭىز؟

— بۇنى... — گۈلزىبا يۈزىنى قاقچۇردى، — دېمەيمەن...

ئۇيۇلىدىكەنمەن...

— ۋاي - ۋاي دەپ بېرىڭا! ... مەن خۇش بولۇپ كېتەي...

— ياق دېمەيمەن... دېمەي تۇرۇپلا يۈزلىرىم ئوت بولۇپ

يېنىۋاتىدۇ.

— بوپتۇ، مەن سىزگە بىر ناخشىغا قەرزدار! ئەمدىغۇ دەرسىز...

— راستما؟ — گۈلزىبا دەريا ئېقىنلىرىغا قارىدى، — مەن سىز

بىلەن تۇنجى ئۇچراشقان كۈنى بىر چۈش كۆردۈم. توۋا، سىز ماڭا بىر قىزىل ئالمىنى سۇنغۇدەكسىز... ئالمىنى قولۇمغا ئالسام، ئۇ قان تەپپىپ تۇرغان يۈرەك بولۇپ قالدى... ئۇ قىزىل قاشتېشىدەك سۈزۈك يۈرەك ئىكەن، مەن ئۇنىڭ ئىچىدىن ئۆز ئەكسىنى كۆرگۈدەكمەن...

ھېكمەت تېڭىرقاپ قالدى. ئۇ: «راستىنلا تەقدىر مەۋجۇتتۇرمۇ؟ بۇ سەۋدانى ئالدىنلا ئورۇنلاشتۇرۇپ قويغانمىدۇر؟...» دېگەنلەرنى كۆڭلىدىن ئۆتكۈزدى. ھېكمەت گۈلزىبانى تۇنجى قېتىم ئۇچراتقاندىن كېيىن، ئۇنى زادىلا ئېسىدىن چىقىرىۋالغانىدى. مەكتەپكە چىققاندىن كېيىن، ئۇ ئىككى - ئۈچ كۈن ئۇدا چۈش كۆردى. چۈشىدە، ئامىنە ئىسكىرىپىكا چېلىپ تۇرغۇدەك، بىر قارىسا، ئۇ ئۇزۇن بىر ئۆرۈم چېچىغا تۇمار ئاسقان ھېلىقى قىز بولۇپ قالغۇدەك... ھېكمەت ئۇنىڭ سۈمبۈل چاچلىرىنى سىيلىغۇدەك، ئۈچ بۇرجەك تۇمارنى لىۋلىرىگە تەككۈزگۈدەك...

— ئەمدى ئۇ ئالمىنى راستىنلا قولۇمغا ئالدىم، — دېدى گۈلزىبا كۈلۈپ، — قېنى ۋەدىڭىز بويىچە ناخشا ئېيتىپ بېرىڭ...
— سىزگە قايسى ناخشىنى ئېيتىپ بەرسەم بولار؟
— بىز تۇنجى قېتىم مەكتەپ بېغىدا پاراڭلاشقان كۈنىمىز ئىسىڭىزدە بارمۇ؟

— بار، ئۇ يەكشەنبە ئىدى...
— شۇ كۈنى كەچتە كامىل، مۇراتلار سىزنى باشلاپ چىقىپ كەتتى، ياتىقىڭلاردا خېلى بىر كېچىلەرگىچە ناخشا ئېيتىپ، ساز چالدىڭلار.
— سىز مۇراتنىڭ بىر ئېغىز چاقچىقىغا خاپا بولۇپ بارمىغان ئىدىڭىز.

— شۇ چاغدا سىز بىر مۇڭلۇق ناخشا ئېيتتىڭىز. مەن سىرتتا تېكىستلىرىنى ئېنىق ئاڭلىيالمىدىم. بىراق ئاھاڭى ھېلىمۇم كۆڭلۈمدىن كەتمەيدۇ.

— ئۇ ئىككىنچى دۇنيا ئۇرۇشىدا بىر يىگىتنىڭ سۆيگەن قىزىغا قارىتا ئېيتقان «ئۈنۈت» دېگەن ناخشىسى، — دېدى ھېكمەت گارمۇنى

قولغا ئېلىپ، — ئۇ چاغلاردا، فرونتقا كەتكەنلەردىن يۈزدىن بىرى ساق قېلىشقا كۆزى يەتمەيدىغان، پۈتۈن ئەلنى، ئەر - خوتۇنلار، قىز - يىگىتلەرنى جۇدالىق قۇچىقىغا ئالغان چاغلار ئىكەن...
 ھېكمەت ناخشىنىڭ پائۇزىسىنى ئاستا، مۇڭلۇق كۈچىنىشلەر بىلەن چالغاندىن كېيىن، ناخشىنى تۆۋەن، بوغۇق ئاۋازدا باشلىدى:

كۆپ ئۆتمەستىن مەن كېتىمەن،
 بۇياققا ئەمدى كەلمەيمەن.
 يالغۇزلا قالدۇرىمەن سېنى،
 ئۇنۇت، ئۇنۇت، تېزىرەك مېنى...

تولىمۇ مۇڭلۇق، مىسكىن ئاھاڭ دەريا دولقۇنلىرىدەك بىر كۆتۈرۈلۈپ بىر پەسىيىپ، ھەتتا بارا - بارا غايىپ بولۇپ، قەلب پىنھانلىرىدىكى سۆيگۈ بىخلىرىغا ھەسرەتلىك يامغۇر بولۇپ تۆكۈلەتتى.
 گۈلزىبا، زەمبىرەكلەر گۈلدۈرلەپ ئېتىلىپ، سىنارەتلەر پارتلاۋاتقان، باغۇ - بوستانلار ۋەيران بولۇپ، ئىمارەتلەر چالما - كېسەكلىككە ئايلانغان، ئىس - تۈتەك قاپلاپ، ئۇرۇش ۋەيران قىلغان بىر خارابىلىقتا، قىز ئۆز يىگىتىنى ئۇزاتماقتا... ئۇلار ئۆتمۈشىنى، ھازىرىسىنى، كەلگۈسىنى ئۇنتۇشى كېرەك... ۋەدە، قەسەم، كۈتۈشلەردىن قانداقمۇ گەپ ئاچقىلى بولسۇن!... پەقەت ياشلىق كۆزلىرى بىلەن بىر - بىرىگە تەلمۈرۈپ قاراشلا بار... تويماي - تويماي قارىشىپ، بىر - بىرىنى كۆز قارىچۇقلىرىغا سىڭدۈرىدۇ...

نېمە قىلىمەن ئات ھارۋىسىنى،
 ماشىنىدا گولتۇرغاندا؟
 نېمە دەيمەن ۋاپادارغا،
 ۋەندالىشىپ ئايرىلغاندا؟...





يۇلتۇزلار جىسىملىشىپ بىر - بىرىگە قارشاتتى. ئاينىڭ تۆككەن ياشلىرى بولۇت پەردەسىگە ئايلىنىپ، ئۇنىڭ يۈزلىرىنى غۇۋلاشتۇردى. غېرىپ ئاھاڭ دەريا ۋادىلىرىنى كېزىپ جىيا، گېجى كەنت ئورمانلىرى ئۈستىدىن، لوپنىڭ چاھار باغ راۋاقللىرىدىن لەرزىن ئايلىنىپ، قارا قۇرۇم ئىزنالىرى بىلىنىپ تۇرغان گۇڭگا تاغلار باغلىرىغا سىڭىپ كەتمەكتە ئىدى. گۈلزىبا گويا سەھىرلىنىپ قالغاندەك، يىسراقلارغا تېكىلىپ، چوڭقۇر ئويىلارغا چۆمگەنىدى. ھېكمەت ناخشا ئىدىلىرىدىن خۇرسىنىپ، بىردە گارمۇن كارتىلىرىغا يۈزىنى يېقىپ جىمىپ قالسا، بىردە بېشىنى كۆتۈرۈپ يۇلتۇزلارغا تەلمۈرەتتى. بۇ ئايرىلىش ناخشىسىدىن بەھىر ئالغان ياشلار بىردىن - ئىككىدىن كېلىپ، ئۇلارنىڭ ئارقىسىغا توپلىنىشتى. ئالىمجان ھەممىگە «دەخلى قىلماڭلار» دېگەندەك قولىنى كۆتۈرۈپ ئىشارە قىلدى.

لېكىن مەن جان ئۈزۈپ ئۆلگەندە،
قارا يەرگە كۆمۈلگەندە،
شۇ چاغلاردا ئوتتۇيىمەن سېنى،
ئۈنۈت، ئۈنۈت، تېزىرەك مېنى...

ھېكمەت ناخشىنىڭ ئاخىرقى ئىككى مىسراسىنى يېنىك كۈچىنىش بىلەن بىردىنلا كۆتۈرۈپ، يۇرۇڭقاش دەريا ۋادىلىرىنى تىترىتىۋەتتى:

شۇ... چاغدىلا... ئۇتتۇيىمەن سېنى...
ئۈنۈت... ئۈنۈت... تېزىرەك مېنى...

→ بارىكالا ھېكمەت!

قىز - يىگىتلەر بىزدىنلا ۋارقىراشتى.
چۆچۈپ كەتكەن ھېكمەت بىلەن گۈلزىبا ئورۇنلىرىدىن تۇرۇشتى.
ھەممىنى ئۇتتۇغان بۇ ئاشىق - مەشۇقلار دوستلىرىنىڭ قاچانلاردا كېلىپ

بولغانلىقىنى بىلىمەي قېلىشقانىدى.

— دوستۇم ھېكمەت، — دېدى ئائىبى ئۇنىڭ دولىسىغا قولىنى قويۇپ، — ناخشىڭىزنىڭ سېھرىي كۈچى، شېرىن سۆھبەت، قەلب سۆزلىرى، يۈرەك ئىزھارلىرىغا بەرھەم بېرىپ، بىزنى ئاھاڭرە تېشىدەك ئۆزىگە تارتىپ، بۇ يەرگە ئېلىپ كەلدى.

— بۇ ئىككىنچى دۇنيا ئۇرۇشىدا چىققان ناخشا بولسا كېرەك، — دېدى ئامانللا، — تېكىستلىرىدىن چىقىپ تۇرمامدۇ!

— خەپ گۈلزىبا، — دېدى زۈمرەت ئۇنى قولتۇقلاپ، — بىزنى كەتكۈزۈۋېتىپ، ھېكمەتنى ناخشا ئېيتقۇزۇپ يالغۇز ئاڭلاپسەندە...

— ئەپۇ قىلىشقا بولىدۇ، — دېدى نەفسە قىسىزلارغا قاراپ، — دوستلارمۇ تەڭ بەھرە ئالسۇن دەپ، ئۇنلۇك ئېيتقۇزۇپتىغۇ، قانداق دېدىم؟

— راست، بىز ناخشىنى باشتىن ئاخىر ئاڭلىدۇق، — دېدى بائۇمىمە، — ئابلىز تاس قالدى يىغلاپ سالغىلى...

ھەممىسى كۈلۈشتى. ئالىمجاننىڭ يول باشلىشى بىلەن، ئۇلار قوش راۋاق سورۇنىغا قايتىپ كېلىشتى. چىملىقتىكى كىگىز - گىلەملەر سۇپۇرۇلۇپ پاكىزلانغانىدى. ھەممىسى ئولتۇرۇپ، ئاچچىق - چۈچۈك، رەيھان كۆكلىرى گۈبۈلدەپ مېزىلىك ھىد چېچىپ تۇرغان سۇيۇقئاشتىن بىر قاچىدىن ئىچكەندىن كېيىن، ئالىمجان سائىتىگە قارىدى، — دوستلار بۈگۈنكى ئويۇنىمىز مەشەكچە بولسۇن، — سائەت ئىككىدىن ئېشىپتۇ. قىزلارمۇ ئارام ئالسۇن.

يىگىتلەر قىزلارغا قولمۇ قول ياردەملىشىپ، راۋاق سەيناسىغا ئىككى گىلەمنى قوشلاپ سېلىپ بەردى. ئالىمجان ئۇلارغا يېڭى ئەدىيالاردىن بىر نەچچىنى تاشلاپ بېرىپ، يېنىپ چىقتى. يىگىتلەر بولسا گۈللۈكنىڭ ئۇ تەرىپىدىكى راۋاققا كىگىز سېلىپ يېتىشتى.

ئىگەچى باغ ئورمىنىنى ئادەم تېنى ئەيمەنگۈدەك جىمجىتلىق باستى. تاڭ ئالدىدىكى قاراڭغۇلۇق كەتراپنى ئۆز قوينىغا ئالغانىدى. يىراقتىن دەريانىڭ شاۋۇلداشلىرى ئېنىق ئاڭلىنىشقا باشلىدى. تۈرۈپ - تۈرۈپ

دەرەخ يۇپۇرماقلىرى شىلدىرلايتتى. ئۇيغىنىپ كەتكەن قوشلار ئۇيقۇلۇق چۇرۇقلاپ قوياتتى. ھارۋا شوتىسىغا باغلاپ قويۇلغان ئېشەك پۇشقۇراتتى، كىرىسىلدىتىپ ئوت چاينايتتى. دەرۋەقە، بۇ تىمىتاس كېچىدە، چۆپ ئارىلىقلىرىدىن ئۆتۈپ كەتكەن كىرىسنىڭ شەپسىسىمۇ ئاڭلىناتتى. ئەمما گاھ يوقاپ، گاھ ئاڭلىنىدىغان ئاۋازلارغا قارىغاندا، ئىككى راۋاقتىن كېلىۋاتقان پىچىرلاشلار، پىخىلداپ كۈلۈشلەر تېخىمۇ ئۈزۈلمەيتتى.

تاڭ ئېتىشى بىلەن، قىزلار ئورۇنلىرىدىن تۇرۇشۇپ كېتىشتى. ئۇلار دەريا بويىغا بېرىپ يۈزلىرىنى يۇيۇپ، چاچلىرىنى تاراپ ئۆزلىرىنى بىر قۇر تۇزۇشۇپ قايتىپ كەلگەندە، يىگىتلەر ئەمدىلا ئورۇنلىرىدىن تۇرۇشۇپ، ئېرىقتىكى سۇدا يۈز - قوللىرىنى يۇيۇشۇۋاتاتتى. ئالمىجان، ئەتىگەنلىك چاي تەييار بولغىچە، يۇرۇڭقاش دەرياسىنىڭ سەھەرلىك مەنزىرىسىنى تاماشا قىلايلى، دېۋىدى، ھەممە بىردەك قوشۇلۇشتى.

ئەمدىلا ئورمان ئىزىلىرىدىن كۆتۈرۈلگەن قۇياش گوياكى ئوتتا تاۋلانغان ئاجايىپ چوڭ لىگەندەك قىپقىزىل چاقناپ تۇراتتى. ئورمانلار، چاتقاللار، يىراقتىكى كەنتلەر ئۈستىدە سۈزۈك تۇمانلار لەيلەپ يۈرەتتى. بۇ كۆرىنىش بەجايىكى شىشكىن^① نىڭ ئەسەرلىرىدىكى قەدىمىي ئورمانلارنى ئەسكە سالاتتى. نەگىدۇر ئالدىرىغاندەك، تاشتىن - تاشقا ئۇرۇلۇپ ئېقىۋاتقان دەريا سۇلىرى، قىز - يىگىتلەرنىڭ يۈزلىرى، قىزلارنىڭ شامالدا ھىلىپىرلەپ ئۇچۇۋاتقان ئاق كۆينەكلىرى بىنەپشەرنىڭ نۇر ئىلكىدە جۇلالىنىپ تۇراتتى. قىرغاققا ئۇرۇلغان سۇلار لاللىرىڭ ئۈنچىلىرىنى ئۇلارغا چاچاتتى.

— گاھ، ئانا دەريا... ئەزىم دەريا... — دېدى شادىمان مەخمەلدەك قىرغاقلارغا كۆز تىكىپ، — سەن خوتەن دىيارىغا ھاياتلىق، نىجاتلىق، بەرىكەت ئېلىپ كېلىسەن... خەيرى - ساخاۋىتىڭ شۇنچە چەكسىزدۇر. بىراق، مېنىتە تاما قىلمايسەن!... خۇددى خوتەن

① شىشكىن — رۇس رەسسامى.

دېھقانلىرىدەك ساددا - مەھسەبى، ئاق كۆڭۈلسەن! ... سېنىڭ قاشتېشى سۆيگەن سۇلىرىڭ گويىكى ئايى كەۋسەردۇر. ... ھەر قەترەڭ جان ئانا قىلغۇچى زەبەمدۇر! ...

شادىماننىڭ يۈرۈڭقاش دەرياسىغا بىرگەن تەبىرىدىن ھاياجانلانغان كامىلىنىڭ كۆزلىرى قىسىلىپ، قىزىل نۇر ئىلكىدە جىلۋىلىنىپ تۇرغان يۈزلىرى بىردىنلا ئوت ئالدى. ئۇ يۈرەك قاتلىرىدىن ئېتىلىپ چىققان ئىلھام شەربەتلىرىنى قۇياش زەرلىرى تىنىمسىز چىمىرلاپ ئېقىۋاتقان ئېقىنلارغا قېتىۋەتتى:

شائىرلىرىڭ ھۆپلەپ سۈيىڭدىن،
قاندۇرۇپتۇ تەشئالىقىنى.
قىرغىقىڭدا پۈتۈپتۇ ئەشئار،
ئىزھار قىلىپ ئاشئالىقىنى.

دولقۇنىڭنى قىلىپ تاماشا،
«بەھرۇل - نەجات» دەپتۇ نەۋايى.
لەززەت تېپىپ شېرىن سۈيىڭدىن،
«بەھرۇل - ھايات» دەپتۇ رەپائى.

«زەمەم» دەپتۇ مەشرەپ قەلەندەر،
«كەۋسەر» دەپتۇ نۆبىتى ھەزرىت.
سانارىنى چىرتىپ بويۇڭدا،
پۈتكەن ئىكەن مۆڭجىزى ھىكىمەت ...

ئائىبى بىر قەدەم ئالدىغا چىقتى. ئۇ، ئانا دەريا سۇلىرىغا قاراپ،
ئۇلۇغ - كىچىك تىنىدى - دە، مۇڭ ۋە ھەسرەت ئارىلاش ئاستا شېئىر
ئوقۇدى:

سۇ بويلىرى، سۇ بويلىرى سىزدەشم،
سەندىن باشقا سىر ئېيتارغا يوق كىشىم.

بويلىرىڭدا كۆپتىن بېرى يالغۇزمەن،
گويا ساڭا چۈشكەن شولا — يۇلتۇزمەن.

سەن ئاقسەن قوشاق قېتىپ يىراققا،
خىيالىمنى ئەپقاچسەن شۇ ياققا.

ئۇندا يارىم باغلىرىدىن ئۆتمەسەن؟ ...
سۇغا چىقسا، بويلىرىنى كۆرەمسەن؟ ...

كۆرسەڭ ئەگەر، مېنى بىللە ئېلىپ كەت،
قۇچاق ئاتسۇن بويلىرىڭدا مۇھەببەت! ...

ئۇلار يەنە بىردەم جىمجىت سۈكۈتتە تۇرۇپ، ئەزىم دەرياغا ئېھتىرام
بىلدۈرگەندىن كېيىن، قايتىپ ناشتا قىلىشتى. باغ سەيلىسى كۈن
تەرتىپى، چۈشكەنچە ئىگەچى باغ ئورمىنى ئايلىنىپ، تەبىئەت
ھوزۇرىدىن بەھرە ئېلىپ، ساياھەت قىلىش ئىدى. ئەمما قىزلار
كۈلەڭگۈچلەر يېنىغا كەلگەندە، چۇقۇرىشىپ ئاغامچىلارغا ئېسىلىشتى.
بائۇمە بىلەن زۇمرەت كۈلەڭگۈچ تاختىيىغا چىقىۋېلىپ، «ئۆرلىتىپ
قويۇڭلار» دەپ تۇرۇۋالدى. قىزلار جۈپ - جۈپ بىر نەچچە قېتىم
ئۇچۇشقاندىن كېيىن، يىگىتلەر ئۆز قىزلىرى بىلەن ئۇچۇشتى. ئورمان
ئىچىنى يەنە قىقاس - چۇقان، ۋارقىراش، چىقىراشلار قاپلىدى.
قىز - يىگىتلەر قىزىق پاراڭ، چاقچاق، كۈلكىلەر بىلەن
ئۆرۈكلۈك، چىلانلىق، ياڭاقلىق، ئالۋچىلىق، ئالمىلىقلارنى ئايلىنىپ،
قوغلىشىپ، چۈش بولۇپ قالغانلىقىنى بىلمەيلا قېلىشتى. ئۇلار قايتىپ
كەلگەندە، ئاشپەز بالا پولۇنى دۈملەپ تەييار قىلىپ قويغانىدى، تاماق

يېيىلىپ بولۇپ، بىردەم ساز چېلىپ ناخشا ئېيتىشتى. قىزلار ئارقا - ئارقىدىن ئۈسسۈلغا چۈشۈشتى.

كۈن چۈشتىن قايرىلغانىدى. سەيلىچىلەر قازان - قومۇشلارنى يىغىشتۇرۇپ، كىگىز - گىلەملەرنى قاقتى. ھەممە سەرەمجانلارنى ھارۋىغا بېسىشتى، ئاشپەز بالا شەھەرگە قاراپ يۈرۈپ كەتتى. قالغانلار مەڭگۈ ئۇتۇلماس خاتىرىلەرنىڭ شاھىدى بولغان ئىگەچى باغچىسىغا كۆز قىيمىغان ھالدا بىردەم قاراپ تۇرغاندىن كېيىن، ۋېلىمپىتىلىرىنى يېتىلىشىپ، باغدىن ئاستا چىقىپ كېتىشتى.

(بىرىنچى قىسىم 1-كىتابنىڭ ئاخىرى)

浑泉(上 -- 1)
加拉里丁·伯合拉木著

新疆大学出版社出版

(乌鲁木齐市胜利路14号 邮政编码:830046)

新疆新华书店发行 乌鲁木齐八家户彩印厂印刷

850×1168毫米 1/32开本 15.75印张 4插页

1997年9月第1版 1998年2月第1次印刷

印数:1-10000

统一书号:ISBN7-5631-0900-5/I.165 (民文)定价:26.56元